

విషయ సూచిక



పుట.

1 అపూర్వబ్రహ్మచర్య ప్రహసనము	1
2 విచిత్రనివాహ ప్రహసనము	30
3 మహాబధిర ప్రహసనము	68
4 పునర్మరణ ప్రహసనము	111
5 బలాత్కార గానవినోద ప్రహసనము	154
6 కలహప్రియా ప్రహసనము	194
7 మహామహోపాధ్యాయ ప్రహసనము	212
8 యోగనిద్రా ప్రహసనము	242
9 మహావచక ప్రహసనము	283
10 అసహా మమూర ప్రహసనము	314
11 కలిపురుషశనైశ్చర విలాసము	349
12 వేశ్యాప్రియా ప్రహసనము	370
13 కౌతుకవర్ధని	421
14 వినోదతగంగిణి	456
15 హాస్యసంజీవిని మొదటిభాగము	4
16 డిటో రెండవభాగము	592
17 డిటో మూడవభాగము	696

ప్రీతి క

1848 లో వీరేశలింగముసంతులు జన్మించిరి. తరువాత తొమ్మిది సంవత్సరములకు 1857లో హిందూదేశమున ఆంగ్లేయుల పరిపాలనమును తుదిముట్టించుటకు గొప్పజాతీయోద్యమముకట్టి బయలుదేరిరి. హిందూదేశచరిత్రకారులు దీనిని సిపాయిల కలహముని సాధారణముగానఁగింతురు. అప్పటి హిందూమాతమునందును, ఆనాటి మూఢాచారములయందును గాఢవిశ్వాసముఁ గల్గియుండిన పూర్వాచారపరాయణులకును, నవ్యభావోదయమువలన వంగదేశమున రాజారామమోహనరాయల నాయకత్వమున నేర్పడుచుండిన సంఘసంస్కరణపక్షమునారికిని, జరిగిన పోరాటమనికూడ ఈయుద్ధమును నర్తింపవచ్చును. ఈపోరాటమున హిందూదేశమున సంఘసంస్కరణాభిలాష లే విజయమునొందుటయు, నారీయందను ఆంగ్లేయపరిపాలనము దేశమున స్థిరపడి విజృంభించుటయు జరిగినది.

ఆనాటి సంఘసంస్కరణపరాయణులకు నాటి ఆంగ్లేయపరిపాలనము దైవసంకల్పితమైన వరమువలె కన్పడినది. తమ సంఘసంస్కరణప్రయత్నములయందు ప్రజాభిప్రాయమును తమయెడల సుముఖముగఁ జేపికొనుట వారి కెదురీతగనుండినందున, తమ యుద్యమవిజయమునకు వారు తమదేశమును బాలించు విదేశప్రభుత్వముయొక్క అనరణము, సంరక్షణము, బడచుఁజూచుచుండిరి. ఆనాటి ఆంగ్లేయపరిపాలనము, పాశ్చాత్యనాగరికత, వీరి కనులకు దిగ్భ్రమగొలిపి వారి నన్నివిధముల నాకర్షించినవి. పాశ్చాత్యనాగరికతో బోల్చిచూచి తమ హిందూసంఘమున ఆనాడు గోచరించిన వెక్కులోపములను ఆ సంఘమరాచారముల నేవగించుకొని ఆ సంఘమును తీవ్రముగ విమర్శించుటకు వీరుపూనుకొనిరి.

ఈ ప్రహసనముల జదివినయెడల సమగ్రిమను నిశితమునగు వీరేశలింగముయొక్క దృష్టి-అప్పటి ఆంధ్రీనాఁఁగి కాచారములు, అంధాంధ్రబ్రాహ్మణకుటుంబముల నిత్యజీవనము, ఆనాటి ఉద్యోగస్థుల గుండగములు, వారిలో కొందరి అధికారమదాంధత, లంచగొండితనము,

హాస్యోపాసనయత్నము—వీరినై బడినట్లు మనకు బోధపడును. వీరే శిలింగము హాస్యరచనయందు దండవేసిన వేయి. ఆతడు హాస్యప్రియుడు. ఆతని కలముపోటులకు హాస్యరచన పదునుపెట్టినది. ఛాందసులగు ప్రతి పక్షులకు, పక్షులము అధికారములగు గల్లి స్వేచ్ఛవిహారులగు ముష్టులకు, సంఘములోని నాయకులకు, విచారకులకు, గూడ ఈహాస్యరచన భయముగొల్పినది. ప్రజాసామాన్యముతోబాటు సహృదయులగు అనాటి విద్యాధికులు వీ హాస్యరచనల నానందితో జమప్రచు క్రమక్రమముగా దామును సంఘసంస్కారశాఖిలాములు కాజొచ్చిరి. సంఘసంస్కారపరాయనులకును, వారి యనుచరులకును, వీరేశలింగము ప్రహసనములు ఉల్లాసము నుత్సాహము గల్గించుచు వచ్చినవి.

ఆశయములకు నాచరణకు గల యవాంతరము ఈప్రహసనములో తీవ్రముగ విమర్శించబడుచుండును. పేదసాదలలోని మావత్వమును సమర్థించుచు ఆచారవత్వమును బోషించుటయే వీరేశలింగము యొక్క ఆశయము. వీరేశలింగమావంటి ప్రతిభాశాలుర భగీరథయత్నములవలననే దేశమున భావస్ఫూర్తిత్వవతరణమును దానివలన భారత జాతీయజీవితమునకు నూతన వికాసమును నేడు జేకూరినవి. సాధారణ హాస్యరచనలనైన ఊకదంబుకాక వీరేశలింగముహాస్యరచనలు వీరిని జదివినవారికిని, వీరి ప్రస్థానముల పాఠించినవారికిని, నేటికిని అనందము జేకూర్చుచున్నవి. గద్యశిక్కున యని పేరుపడసి, అంధ్రసాహిత్యపరిషద స్వీకరించినది నలంకరించిన మహానైయుని పేఖనినుండి నెలువడిన ఈరచనలు నేటికిని గొత్తదనమేకలిగి, తరతరములవారికి మూనవజీవితమునందలి విరోధములను బ్రదర్శించుచుండును.

25-10-49.

రాజమహేంద్రవరము.

అడవి శంకరావు B. A., L. T.,

ప్రధానోపాధ్యాయుడు,

వీరేశలింగ ఆస్తికోన్నతపాఠశాల.



Late Rao Bahadur Kandukuri Veeresalingam Pantulu

౧ పూర్వ బ్రహ్మ చ ర్యప్రహ స న ము.



ఇందు వచ్చుపాత్రములు.

రామాకాంతముపంతులు — కభానామకుడు.
కరటక రెడ్డి — పంతులవారి సేవకుడు.
వెంకడు — తోటపనివాడు.
సోమభట్టు — పురోహితుడు.
శ్యామలాంబ — రామాకాంతముపంతులభార్య.
మోహిని — కరటక రెడ్డి భార్య.

రంగము — రాజసుహృద్రవరము రామాకాంతముపంతులుగారి గృహము.

[సేవకుడు కరటక రెడ్డి ప్రవేశించు చున్నాడు.]

కర — ఇక్కడికి రెండుసంవత్సరాలనుంచి నాభార్యను నాయజ
మానుడికంట పడకుండా కాపాడుకొని వచ్చినాను. అతనికంట బడితే
యిక నాకు భార్య ఆశ లేదు. యిదివరకూ నాయజమానుడు నేను
బ్రహ్మచారి ననేభ్రమతోనే వున్నాడు. ఈప్రకారంగానే యింకా
మోసంచేస్తూ నాబుద్ధిబలంచేత యీభ్రమ యెల్లకాలమూ వుండేట్లు
చేస్తాను. నాకు పెళ్ళాము వున్నట్టు పంతులుగారికి తెలిసి వున్నట్లుతే
యిదివరకే నాకొంప మునిగేది. పెళ్ళాలు వున్న యీవీధివాళ్ళంతా
ఆయనజీవానికి వుసూరు మని గేడుస్తూ వున్నారు. ఆయన మ్యూచిసి
పల్కరిగాననరూ, లోకలో ఫండు ఘోరినరూ, బెంచి మేజిస్ట్రేటు, డిస్ట్రిక్టు

కోరుపడరూ కావడంచేత యెప్పుడు యేమి చేసిపోతారో అని అందరూ బడుస్తూ వుంటారు. వాసుదేవరావుపంతులుగారి భార్య పుట్టింటికి వెళ్ళ బోతూ వుండడంచేత ఆవిడనిమిత్తం మాపంతులుగారు యీవాళ స్త్రీమరుదాటి కొవ్వుగు వేయతారు. అమ్మగారు పుట్టింటికి వెళ్ళినారు. ఈవేళ నేను నాభార్యను యిక్కడకు దీసుకునివచ్చి అమ్మగారి పడక గదిలో నేను యీరాత్రిఅంతా ఖులాసాగా వుంటాను; అవతలినుండి యెవరో వస్తూవున్న టున్నారు.

[రామాకాంతమపంతులుగారు ప్రవేశించు చున్నారు]

రామా—కరటకా! కరటకా! వాసుదేవరావుపెళ్లాము స్త్రీమరు మీదికి వెళ్ళిందా?

కర—ఇప్పుడే వెళ్ళింది. మీరు వెంటనే వెళ్ళితే స్త్రీమరు అందు తుంది. మీరు వేగిరం బయలు దేరవలెను. (తనలో) నేను యీరాత్రి యీయనను యెలాగయినా పంపించి వెయ్యవలెను.

రామా—నన్నుకూడా వెళ్ళమన్నావా? మీఅమ్మగారుకూడా పూర్వం లేరు. ఇల్లు నీవు చూస్తూ వుంటావా?

కర—అవశ్యంగా వెళ్ళండి. నేను బ్రహ్మచారిని. పెళ్ళాము వద్దకు పోవలసినపని లేదు. నేనీరాత్రి యిక్కడనే పరుండి మీయిల్లూ వస్తువులూ మీకు పదిలంగా వప్పగిస్తాను.

రామా—ఈలోగా పూరినుంచి మీఅమ్మగారు రాదు గదా? మగవాణ్ణి కావడంచేత 'నేను దాన్ని వదలిపెట్టి వుండగలిగినా, అది పనికిమాలినఆడది కావడంచేత పట్టుమని పదిరోజులయినా పుట్టింటి కాడ నన్ను వదలిపెట్టి వుండలేదు. నేను వర్తమానం పంపించకుండానే బండి చేసుకొని దుడుంగున వస్తూ వుంటుంది. పుట్టిల్లు దగ్గిరవూరు కావడంచేత యీఅసందర్భం వస్తూ వుంటుంది.

కర—ఆవిషయంలో మీ రేమీ భయపడనక్కర లేదు. అమ్మ గారు యీరోజుకు రారు. ఒకవేళ వచ్చినా నేను సర్ది చెప్పి మీరు కొవ్వూరు తగాదాలో స్థలం చూడడంనిమిత్తం వెళ్ళినారని చెప్ప తాను. స్త్రీమరు మించిపోతుంది. మీరు త్వరగా వెళ్లవలెను.

రామా—నేను వేగిరం వెళ్లవలె నని నీకు బహుతోందరగా వున్నది. ఎందుచేత?

కర—నాకు యేమీ తొందర లేదు. కావలిస్తే వెయ్యేళ్లు యింట్లోనే వుండండి. వకరోజునా వూరుదాటిపోతే చాలు నని సంతోషించడానికి నాకు పెళ్ళామునా వున్నదా యేమిటి?

రామా—ఆహాహాహా! పెళ్ళాలు వున్నవాళ్లందరికీ నేను పెళ్ళి పోవలె నని వుంటుందేమి? నేను యిప్పుడు వ్యభిచారం మానివేసి పెద్ద మనిషి నవుతూ వున్నాను. మీదటనుంచి బొత్తిగా మానివేస్తాను. నేను వాసుదేవరావు పెళ్ళాముజానికమ్మను విడిచి వక్కసిమిషం తాళ లేను. ఆవిడ కేవలమూ జాసకీదేవే. నాపాలిటికి శ్రీమహాలక్ష్మి. నీమాట తీసివెయ్యరాదు. నేనుకూడా ఆస్త్రీమరులోనే వెళుతాను. నేను వెళుతూవున్నాను. ఇల్లు పదిలము. మీఅమ్మగారు తాను వచ్చేలోగా మంచిదాసీని కుదుర్చుమని చెప్పి పోయింది. ఆమాట మఱచిపోకు. ఇవిగో ఇంటితాళముచెవులు. రేపు ఆదివారం గనుక నేను రావడం రెండురోజులు ఆలస్య మయినా యీలోపుగా అమ్మ గారు ధవిభేష్వరంనుంచి వస్తే తాళంచెవు లియ్యి.

(అని వెళ్ళుచున్నాడు.)

కర—ఈమనసు విడల్చుకున్నాను. ఇఖ నాపెళ్లాం యిక్కడకు స్వేచ్ఛగా రావచ్చును. వచ్చేటప్పుడుమాత్రం నాపెళ్ళాము దోవలో యీయనకంట పడకుండా రావలెను. ఆలావస్తే ఈరాత్రి మాప్రభువు

గొర్రెపడకగదిలో పందిరిపట్టెమంచంమీద మామోహిని నేనూ రాజు
దంపతులలాగు వుంటాము. అడుగో మోహిని వస్తూ వున్నది.

[అప్పుడు మోహిని ప్రవేశించు చున్నది]

మోహి—కరటకరెడ్డి! నాయజమానుడు పూరికి వెళ్ళినాడా?

కర—నీపుణ్యంచేత యిప్పుడే వెళ్ళినాడు. నీకు వీధిలోయెదురు
పడలేదుగదా? నీవు అదృష్టవంతురాలవు. నీకు యీరాత్రి పందిరిపట్టె
మంచమూ పరుపూ దొరకుతుంది. నీవు మన వివాహంమాటమాత్రం
యెవరితోనూ చెప్పుకునూ?

మోహి—ఎవరితోనూ చెప్పును. వక్క నాన్నేహితులు
బుచ్చితోనూ అచ్చితోనూ మంగితోనూ—(ఆలోచించు)—యింకా
యెవరితో చెపుతానా? మా మేనమామ పుల్లిగాడితోకూడా—

కర—సరి యేడిసినట్టే వున్నది నీరహస్యం. డప్పు పుచ్చుకొని
టమటమా వేసేమాదిగ వాడితోకూడా చెప్పు. నాయజమానుడితోనాకు
పెళ్ళి కాలేదని చెబుతూవున్నానుగదా. నాగుట్టు ఆయనకు తెలిస్తే?

మోహి—ఎవరితోనూ చెప్పవద్దని వాళ్ల చేత చేతిలో చెయ్యి
వేయించుకొంటాను లే.

కర—నీరహస్యం నీవు బాచుకోలేవుగాని యిఖి యితరులు
బాస్తారా? యెలాగా నాయజమానుడికి తెలియక మానదు. ఆడదాని
టద్ద రహస్యం దాగదని పెద్దలు చెప్పినమాట పూరికే పోతుందీ?

మోహి—అవును నావద్ద రహస్యం దాగదు. రహస్యం దాగ
టలేనంటే నీవు నాకు తెలియకుండానే పెళ్ళి చేసుకోలేకపోయినావా?

కర—సరిసరి యిది మరీ విచిత్రముగా వున్నది. నీకు తెలియ
కుండానే నిన్ను నేను పెళ్ళి చేసుకోవలసినది కామా? ఇటువంటి దేవ
దీక్షాస్వామి నాయజమానుడికేగాని నాకు తెలియవు.

మోహి—మనరహస్యం నీయజమానుడికి తెలిస్తేమాత్రం మనకు వచ్చినభయం యేమిటి? నన్ను చూచి అతడు సంతోషిస్తాడో లేదో వక్కపర్యాయం తీసుకుని వెళ్ళి చూపు. తాను పెళ్ళి అడి సుఖ పడుతూ వున్నప్పుడు నవుకర్లు పెళ్ళి అడితేమాత్రం యెందుకు కోపం వుంటుంది ?

కర—నిన్ను చూస్తే అతడు తప్పకుండా సంతోషిస్తాడు. అతడికి పెళ్ళిమాత్రమే యిష్టం లేదుగాని నీవంటి పడుచు పెళ్ళికూతుళ్ళంటే చాలా యిష్టమే.

మోహి—అలాగైతే యింకా యెన్నాళ్ళు నేను యీరహస్యం దాచవలెను ?

కర—ఎన్నాళ్ళో అక్కరలేదు. నేను ఈయనదగ్గర నవుకరీ వదులుకున్నదాకా దాస్తే చాలును. నా కిప్పుడు ముప్పుయియేళ్ళు వున్నవి. ముసలివాణ్ణి అయినతరువాత నేను నవుకరీ తక్షణం మాను కుంటాను. నేను నవుకరీ మానుకున్నదాకా దాచలేకపోతే నాయజ మానుడు ముసలివాడయినదాకా నైనా దాచు. అంటే చాలును. అతడు నాకంటే నాలుగేళ్ళుమాత్రం చిన్నవాడు. నీ వలాచేస్తే నాకు యితడు డబ్బు చాలా యిస్తాడు గనుక నేను యెప్పుడూ నవుకరీ వదులుకోకుండా సుఖంగా వుంటాను.

మోహి—నీవు నవుకరీ వదులుకున్నదాకానే రహస్యం దాచు తాను గాని అతడు ముసలివాడైనదాకా నేను దాచలేను. ఈలోగా యేలాగయినా కష్టపడుతాను గాని నాకోసం నీవు రేపువుదయాన్నుంచీ తప్పకుండా నవుకరీ మానుకుందూ.

కర—నవుకరీ మానుకుంటే నీకు నగలూ బువ్వా యెక్కడ నుంచి పస్తుంది ?

మోహి—అలాగయితే నీవు డబ్బు బాగా సంపాదించి పరువులూ పట్టెమంచాలు చేయించి నాకు నవ్వుకర్లనూ చాకర్లనూ పెట్టి బండిలో యెక్కించి నన్ను పూరంతా తిప్పి సుఖపెడుతావా?

కర—అవన్నీ యీరాత్రే చేస్తాను. ఈరాత్రే మనం అమ్మ గారిగదిలో పరుపులమీదనూ పట్టెమంచాలమీదనూ పరుందాము; చీకటిపడ్డతరువాత పంతులుగారిబండిలో ఎక్కించి నిన్ను పెద్దవీధి గుండా తిప్పుతాను; తోటమాలీవెంకడిచేత నీకు కావలసినన్ని పనులు చేయిస్తాను.

మోహి—అలాగయితే వెళ్ళినాడు పెట్టిన మధురచీర కట్టుకుని అయిదునిమిషాలలో నేను యింటికి వెళ్ళి మళ్ళీ వస్తాను. ఈలోపుగా బండి అన్నీ సిద్ధము చేయించు.

కర—వెళ్ళి యిక్కడ వున్నట్టు రా. నీవు వచ్చేటప్పటికి ఫలహారానికి మితాయికూడా తెప్పించి వుంచుతాను. మనం ఫలహారం చేసి చల్లపాటువేళ చల్లగాలిలో హాయిగా పికారు బయలుదేరుదాము.

మోహి—మంచిగంధమూ మల్లెపువ్వులూకూడా తెప్పించ వలెను సుమా.

(అని పోవు చున్నది.)

కర—ఓరీ! వెంకా! తోటపని మానివేసి యిలా రా?

వెంక—(ప్రవేశించి) బాబూ! యెందుకండి?

కర—పంతులుగారు పూరికి వెళ్ళేటప్పుడు నీవు తోటపని మానివేసి ఈరోజుల్లా నావద్దే వుండి నేను చెప్పినపనల్లా చేయమన్నారు. విన్నావా? నేను చెప్పినపని చెయ్యకపోతే నీకు నవ్వుకరీ వుండదు సుమా. నీవు పెందరాళే భోంచేసి వచ్చి రాత్రే నేనూ నాభార్య పడుకున్నప్పుడు నీవు మాకు పంఖా విసరవలెను. బండి

వాడితో చెప్పి సాయంకాలము పికారు వెళ్ళడానికి బండి కట్టించి తయారుగా వుంపించు. నీవు ముందుగా పోయి నేను యిమ్ముగ్నానని పంతులుగారికి వాడుకగా మిఠాయి యిచ్చే కిసిన్ సింగునద్ద యోబులం పంచదారమిఠాయి పెండునాల్లాలు కట్టించుకుని రా.

వెంక—అలాగే చేస్తానుకానండి నీళ్లు లేక పువ్వుచెట్లు చచ్చి పోయిన వని రేపు పంతులుగారు కోపపడితేనో—

కర—నాదగ్గర యెదురుమాట చెప్పక చెప్పినట్టు చెయ్యి. నీకు కొత్తగనుక యింకా తెలియలేదు గాని నాఆజ్ఞ అంటే పంతులగారి ఆజ్ఞకంటేనూ యెక్కువ. పంతులగారికి కోపమువచ్చినా నీవు పని చెయ్యగలవు గాని నాకు కోపంవస్తే వక్కనిమిషం పని చెయ్యలేవు. పంతులుగారు నిన్ను అంతగా అడిగితే నేను పసిమీద పంపించినానని చెప్పు.

వెంక—చిత్తము. చిత్తము.

కర—ముందుగా పోయి మిఠాయి తీసుకొని రా పో.

వెంక—పణసతోనలమిఠాయూ ? (అని వెళ్లు చున్నాడు).

కర—నేను యీవాళ నాయజమానుడికంటెనూ యెక్కువగా వుంటాను. ఈసాటి మోహిని వస్తూవుంటుంది. ఎవరో వస్తూవున్నట్టు అడుగులచప్పు డవుతూవున్నది. అది మోహినే అయివుండును. కాదు. బూట్లుచప్పుడులా గున్నది. అది యేమి నాయజమానుడు మళ్ళీవస్తూ వున్నాడు. అయ్యో! దైవమా! ఏమి యీదురదృష్టము! యిప్పుడు మోహిని వచ్చి యితనికంట పడితే నాకాపురం కూలిపోయిందే. ఇఖ నేను సంసారానికి నీళ్లు వదలుకోవలెను. నేను యేదోపని కల్పించుకొని వీధిలోకి వెళ్ళి నాపెళ్లామును రావద్దని చెప్పి వస్తాను. ఈలోపుగా మిఠాయి పట్టుకొని వెంకడు రాడుగదా ?

[అప్పుడు కామాంతముపంతులు ప్రవేశించు చున్నాడు.]

రామా—కరటకా!

కర—(ఎవ్వరయిన వచ్చుచున్నారేమో యని గుమ్మమువంక చూచుచు) అయ్యా! ఏమి మీరు వెచ్చినారుకాదేమి?

రామా—నేను స్త్రీమరువద్దకు వెళ్ళేటప్పటికి వక్కతమాషా జరిగింది. టిక్కెట్లు పుచ్చుకొని, ఆతమాషా చూచి మళ్ళీనత్తామని యిట్టే అవతలికి వెళ్ళేటప్పటికి స్త్రీమరువాళ్లు స్త్రీమరు తీసుకొని చక్కా పోయినారు. వివిన్యావువ్యోగస్థులకోసం కనిపెట్టుకొనివుంటూ నా నిమిత్తం యెందుకు కనిపెట్టుకుని వున్నారుకారో వాళ్ళపని నేను రేపు పట్టిస్తాను. రెడ్డి! ఆతమాషా యేమో నీవు పూహించగలవా?

కర—నాకు ఆమాత్రంబుద్ధి లేదు. అయినాకానీ మీకు యెవరో చక్కనిపడుచుచిన్నది కనపడ్డ దనుకుంటాను.

రామా—నీవు చక్కగా కనిపెట్టినావు. నీకు జ్యోతిషంకూడా తెలిసినట్టున్నదే. నీవు మాసిద్ధాంతిగారికంటెనూ దాఖలాగా చెప్పినావు నీ వెక్కడ బుద్ధిహీనుడవు? నీవు బుద్ధికి బృహస్పతివి!

కర—ఇసంతా మీదయ.

రామా—నాకు మూడురోజులకిందట రతీదేవివంటి వొక చక్కనిచిన్నది నేనూ నాన్నేహితుడూ కలిసి వస్తూవుండగా కనపడ్డది. ఆచిన్నదే స్త్రీమరుమీదికి యెక్కబోతూవుండగా దూరంగా మళ్ళీ కనపడ్డది. నేను రేవులోనుంచి వీధిమొగకు వచ్చేటప్పటికి యేయింట్లోకి పోయిందో మళ్ళీ కనపడ్డది కాదు. వీ దంతా యీచివరనుంచి ఆచివర వరకు నాలుగుమాట్లు తిరిగి యెక్కడా కనబడక ఇంతలో స్త్రీమరుకూడా దాటిపోయినందున తిరిగి యింటికి వచ్చినాను.

కర—(తనలో) ఇతని కేదో గొప్పయెర దొరికింది. అందుచేత

యితణ్ణి మళ్ళీ పంపించివేసి యీరాత్రి నేను భార్యతో సుఖంగా వుండ వచ్చును. ఇతణ్ణి మాయచేసి యెక్కడా పడుచులు లేనిదింటియెదుట వీధిఅరుగుమీద తెల్లవారిందాకా కూర్చోపెట్టి వస్తాను. (ప్రకాశముగా) మీకు కనపడచిన్నది యెట్లు పలచని చిన్నది కాదాగదా?

రామా—అవును, యెట్లునిచిన్నదే. ఇంకా యేదమునా ఆన వాలు చెప్ప.

కర—ఆటే పొట్టికాకుండా పొడుగుకాకుండా వుంటుంది.

రామా—అవును. ఆలాగే వుంటుంది. మరికకగుర్తు చెప్ప.

కర—తలవెంట్రుకలు నల్లగా వుంటవి. కొప్పు పెడుతుంది.

రామా—అందరు కొప్పు పెడుతారు. అందరితలవెంట్రుకలు నల్లగానే వుంటవి. ఇదేం ఆనవాలు?

కర—అలాగయితే యెవరికీ లేని మంచిఆననాలు యింకొకటి చెపుతాను వినండి. ఆచిన్నది కుంకుమబొట్టు పెడుతుంది కాదు? కళ్ళకి కాటుక పెడుతుంది.

రామా—ఈరెండుపనులూ అందరూ చేస్తారు.

కర—అందరూ యెందుకు చేస్తారు? మాఅన్నగారిపెళ్ళాం చెయ్యదు. ఆవిడ యెప్పుడూ బొట్టు పెట్టుకోదు. కాటుక పెట్టుకోదు. కొప్పు పెట్టుకోదు. గాజులు పెట్టుకోదు.

రామా—మీఅన్న పెళ్ళాం వెధవచిన్నది కాబోలును.

కర—అవును వెధవచిన్నదేకాబోలును. మీరన్నది యేలన్న పెళ్ళామూ? ఇప్పుడు మీ మేనమామగారి యింట్లో పనిలోవున్న అన్న గారిపెళ్ళాము కాదా? ఆవిడ వెధవే. ఆవిడను మొగుడు కోపమువచ్చి నప్పుడు యెప్పుడూ వెధవా వెధవా అంటూవుంటాడు. నిరుడు మరిడీ జాడ్యాలలో చచ్చిఅన్నగారిపెళ్ళాం వక్కతేనూ తం విధన కాదు,

రామా—మీరిన్నగారు బ్రతికివుండగా పెళ్ళాం వెధవ యెలా గుండోయి?

కర—నన్ను పూరికే ప్రశ్నలువేసి భ్రమపెట్టకండి. మీరు యూరప్రశ్నలువేసినా నేను అబద్ధం ఆడను. మహారాజులాగు యింట్లో కూర్చునేవారికి మీకు లోకంసంగతి యేమి తెలుస్తుంది? లోకంలో దేవరహస్యాలు యెన్నో వుంటవి. యెరిగినవాణ్ణి నామాట నమ్మండి. మొగుడు బ్రతికివుండగానే కొందరుపెళ్ళాలు వెధవలూ అవుతారు; పెళ్ళి అయినతరువాత కొందరుగృహస్థులు బ్రహ్మచారులూ అవుతారు. ఇవన్నీ యిప్పు డెందుకు గాని మీరు చూచినది పొన్నమండ భీమన్న కూతురు, దానిమొగుడు ముసలివాడు.

రామా—ఆచిన్నదానిసంగ తంతా నీవిదివరకే యెరుగుదువా?

కర—ఒక్కయెరగడమే కాదు. రేపు తెల్లవారేలోగా ఆచిన్న దాన్ని మీసామ్మే చేసివేస్తాను. మీరు యిప్పుడే బయలుదేరి వారి యింటికి యెరుగుగుండా వున్నారగుమీద ఈరాత్రంతా పరుండ వలెను. తెల్లవారేలోగా మీ ఆచిన్నదాన్ని తీసుకునివచ్చి మీకన్నుల పండుగ చేస్తాను. మీకు తెలియకుండా మీవద్దకు తీసుకురావడానికై మీనిమిత్తం నేను ప్రయత్నం చేస్తూవున్నదే ఆచిన్నది.

రామా—అలాగా? నీవు బహుబుద్ధిమంతుడవు. నీయుణం నేను వుంచుకోను. ఆచిన్నదాన్ని నాకు దక్కించితివా, నీకు యిరువయి రూపాయలు బహుమానం చేస్తాను. నేను యెప్పుడూ చేసినమేలు మరిచిపోను సుమా.

[అప్పు డకస్తాత్తుగా మగని వెనుకవైపునుండి మోహిని లోపలికి పచ్చు చున్నది.]

కర—అయిరవైరూపాయలూ నాచేతిలో పడ్డవే. పాపం దాని మొగుడు అదృష్టహీనుడు.

రామా—(మోహినిని చూచి) ఏమి యీభాగ్యము! కరటకా! ఇవిగో నీరూపాయలు పుచ్చుకో. (అని చేతిలో పెట్టుచున్నాడు.)

కర—ఏమి యీభాగ్యము! నాకు ముందుగానే రూపాయలు యిస్తూవున్నారు? (అని వెనుక తిరిగి మోహినిని చూచుచున్నాడు.)

మోహి—(తెల్లపోయి నిలుచున్నది.)

రామా—ఆచిన్నదాన్ని మాటలోనే ఎక్కడికి తలవసితలం పుగా రప్పించినావు? ఈమెకు వెయ్యేళ్ళు ఆయుస్సున్నది.

కర—(తనలో) అయ్యో! నాకొంప మునిగింది.

మోహి—కరటకా! నన్ను తీమించు. నేను అసమయంలో వచ్చినాను.

రామా—అసమయం కాదు. మంచినయంలోనే వచ్చినావు. నాభార్య పూళ్ళో లేదు. ఈరెడ్డి నిన్ను రమ్మన్నది నానిమిత్తమే.

కర—(మోహినితో రహస్యముగా) ఇతఁడే నాయజమానుఁ డైనరామాకాంతముపంతులు. మనరహస్యం జాగ్రత.

రామా—సుందరీ! నీపే రెవరు?

మోహి—నాపేరు మోహిని. నేను మీపాద సేవకురాలను.

కర—(రహస్యముగా) ఇతనికి పాదసేవకురాలవా? నీవు అలా అనబోకు.

మోహి—నేను నిజముగా సేవకురాలను కాను గోదావరి యొడ్డున కొపుర మున్న ముసలిగంగమ్మ కూతురిని.

రామా—ముసలిగంగమ్మకూతురవా? పాపము! మొగుడి పోయినప్పటినుంచీ జీవనానికి జరగక గంగమ్మ చాలా యిబ్బంది పడుతూవున్నట్టున్నది. మీరు నిర్విచారంగా వుండండి. మీయద్దరినీ నేనే పోషిస్తాను. నీవు మాపిల్లవాళ్ళను యెత్తుకుంటూ వుండువుగాని

నీకల్లి నీతో వుంటుంది. మీరు రేపు వచ్చి మాతోటయింట్లో దిగండి. కరటకా! నీవు వీరిసంరక్షణ కనుక్కుంటూ వుండవలెను.

కర—(లేచి మోహినికిని రామాకాంతముపంతులకును నడుమ వచ్చి మోహినిని పొమ్మని సైగచేయుచు) మీకు పిల్లలు లేనిదీ యేపిల్లల నెత్తుకుంటుంది?

రామా—(కరటకరెడ్డిని వెనుకకు తోయుచు) అపని కాకపోతే మరివకపని చెప్తుతాను. ఈచిన్నది నేటినుంచీ పనిలో వున్నట్టే.

కర—(పని యొప్పుకోవద్దని వెనుకనుంచి సైగ చేయు చున్నాడు)

మోహి—నాకు పని వద్దు.

రామా—నీయిష్ట మైనపని చెయ్యవచ్చును. నీ కేపని చేత నవుకో చెప్పు.

మోహి—నా కేపని చేతకాదు.

రామా—ఏపని చేతకాకపోతే తోటమాలీ పువ్వులచెట్లకు నీళ్ళు పోస్తూవున్నాడో లేదో చూస్తూవుందువుగాని లే. మీరు రేపు వచ్చి మాయింట్లో ప్రవేశించండి. కరటకా! నీవు యీరాత్రే మన తోటయిల్లు ఖాళీ చేయించు.

మోహి—నేను మాయింటికి భోజనానికి వెళ్ళవలెను. నన్ను పోనియ్యండి.

రామా—నీకు తీనడోనికి పంచదారమిఠాయి తెప్పిస్తాను. వక్కనిముషం వుండు. మనము యిద్దరమూ తిందాము. కరటకా! నీవు పరుగెత్తుకుని వెళ్ళి నకవీసెడు పంచదారమిఠాయి పట్టుకుని రా.

మోహి—నేను మా అమ్మను అడిగి రావలెను.

రామా—నేను నిన్ను బండిలో తీసుకుని వెళ్ళి మాయింటివద్ద

దిగ్బట్టి వస్తాను లే. తొందరపడకు. కరటకా! కదలవేమి? వేగిరము
మిఠాయి పళ్ళూ తీసుకుని రా.

కర—(తనలో) నాకు చావుగా వున్నది. (ప్రకాశముగా)
మోహినితల్లి యింటివద్ద కనిపెట్టుకొని వుంటుంది. కూతురు వేగిరం
రాకపోతే యేమిఅపాయం జరిగిందో అని ముసలిది యేడిసిపోతుంది.
ఈచిన్నదాన్ని వేగిరం సంపించివెయ్యండి.

రామా—అలాగైతే యీచిన్నది సుఖంగా వున్నదని నీవు
పరుగెత్తుకొనిపోయి చెప్పి రా.

కర—(తనలో) నాకు మతి పోతూవున్నది. ఇప్పుడు యేమి
చెయ్యడానికీ తోచకుండా వున్నది. తొందరపడి యేమయినా చేస్తే
నాపనికి నీళ్ళు వదలుకోవలెను.

[మిఠాయిపొట్లము పట్టుకొని వెంకడు ప్రవేశించు చున్నాడు.]

వెంక—రెడ్డిగారూ! ఇదిగో మిఠాయి తెచ్చినాను.

కర—(తనలో) వీడుకూడా సమయానికే వచ్చినాడు.

రామా—వెంకా! పొట్లము యిలా తీసుకొని రా. ఇది
మాకోసము. (అని పుచ్చుకొను చున్నాడు.) ఓరీ! నీవు వెళ్ళి బండి
వాణ్ణి బండికట్టి సిద్ధముగా వుంచుమని చెప్పు.

వెంక—రెడ్డిగారి సెలవుప్రకారం నేను యిదివరకే చెప్పినా
నండి. బండివాడు యెడ్లను కడుతూవున్నాడు.

రామా—(కరటకరెడ్డివంక చూచి) ఓరీ దొంగా! నీ వన్నీ
యిదివరకే యేర్పాటు చేసినావు! అందుచేతనేనా నేను వెళ్ళుమంటే
వెళ్ళక యేమీ యెరిగనట్టు నటిస్తూ నీలుచున్నావు? ఎప్పుడో జరగ
బోయే దంతా నీవు ముందుగానే కనిపెట్టి అన్నీ చెప్పకమునుపే
జాగ్రత్తపెడుతూ వున్నావే! అన్నీ సరే కాని తల్లి యింటికాడ విచార

కిస్తూ వుండకుండా నీకూతురు భద్రముగా వున్న దని నీవు ముందుగా పోయి చెప్పి రావలెను. వేగిరం వెళ్ళు.

కర—ఈ వెంకణ్ణి పోయి చెప్పి రమ్మనరాదా?

రామా—ఈపనికి వెంకడు పనికిరాడు. వెంకణ్ణి వేరేపనిమీద పంపవలెను. ఇందుకు నీవే తగినవాడవు నీవు అబద్ధాలు మహాబాగా చెప్పగలవు. నీశక్తి మఱియొకటి రాదు. సమయోచితంగా నిమిషంలో కథ కల్పించి నమ్మేటట్టుగా నీవు బాంకుతావు. వెంకా! నీవు పల్లె ములో తమలపాకులు వేసి పట్టుకుని రా.

కర—మీరు వూరికే నన్ను స్తుతిచేస్తూ వున్నారు. ఈ వెంకడు నాకంటెనూ యెక్కువ అబద్ధాలు ఆడుతాడు. వీణ్ణి పంపండి.

రామా—వీ డయితే అబద్ధా లాడుతాడుకాని నీకుమల్లె కమ్మే టట్టుగా చెప్పలేడు. నీవు అబద్ధమాడినా నిజంకంటెనూ దివ్యంగా వుంటుంది.

కర—అవునుగానండి—

రామా—అవునూ లేదు కామా లేదు. మీరుయిద్దరూకూడా తక్షణం పొండి. (అని కన్ను లెఱ్ఱజేసి కోపపడి కేకలు వేయచున్నాడు)

వెంక—నేను వెళ్ళుతూవున్నాను. (అని పోవుచున్నాడు.)

కర—(తనలో) నేను కార్యం చెడగొట్టకపోతినా రెడ్డిని కాను. నీ వయితే నేను వెళ్లి పోతాను కులకవలెనని సంతోషిస్తూవున్నావు కాని—(అని వెళ్ళుచున్నాడు.)

రామా—నీవంటి చక్కనిది భూలోకంలో లేదు.

మోహి—అయ్యా! మీస్తుతికి నేను తగినదాన్ని కాదు.

రామా—ప్రియరాలా! నేను చెప్పినది వాస్తవము కాని

స్తుతి కాదు. నీబుగ్గ లొక్కసారి ముద్దు పెట్టుకోనిస్తావా?

కర--(మరల ప్రవేశించి తొందరచేత చేతిలోని తమలపాకుల పళ్ళెము క్రింద పడవేయు చున్నాడు.)

రామా--ఓరి నిర్భాగ్యుడా! ఈచిన్నదాన్ని నిమగ్నరణముగా బెదరకొట్టినావు. పళ్ళెముచప్పుడు విని వ్రలికిపడి జడుసుకున్నది.

కర--అయ్యో -- మీరు ముద్దు -- కాదుకాదు -- నేను పళ్ళెము--

రామా--(మిఠాయిపొట్లము విప్పి, ఉండలు మోహినిచేతతో పెట్టుచు) మోహిని! కూరుచో--ఓ నిర్భాగ్యుడా! నిన్ను పో... మోహినితల్లితో వర్తమానం చెప్పి రమ్మంటే మళ్ళీ వచ్చినా వేమి? నీవు బుద్ధిపూర్వకంగానే పళ్ళెం పడవేసినావు.

కర--లేదు లేదు తమలపాకులు మీకు నేను స్వయంగా తీసుకురావలెనని వెంకడిని అక్కడకు పంపినాను. మిమ్మలిని చూడ గానే చెయ్యి నడుకెత్తి పళ్ళెం జారి పడిపోయింది.

మోహి--(తనలో) ఈసమయంలో మానాళ్ళు యెవరయినా వచ్చి చూచిపోతారేమో అని నాకు సిగ్గు వేస్తూవున్నది.

కర--(తనలో) నేను వీరిని విడిచి వక్కనిముషం అవతలకు వెళ్ళు. యేమిచేస్తారో చూతాము.

రామా--ప్రియురాలా! తినవేమి?

మోహి--మీరు చేసేఆదరణచేతనూ శౌరవంచేతనూ నాకు ఆకలి కనపడడం లేదు. (అని తినుచున్నది.)

కర--(తనలో) అది మిఠాయివుండలు యేలాగు మింగుతూ వున్నదో దాన్ని చూస్తే నానోరు వూట లూరుతూ వున్నది.

రామా--కర టకా! ఆతమలపాకులు ఎక్కడ పళ్ళెములో

వుంచి యీమిథాయివుండలు యీచిన్నదానికి అంటస్తూవుండు.

కర—(దగ్గరకు వచ్చి పల్లెము బోర్లించు చున్నాడు.)

రామా—ఓ నిర్భాగ్యుడా! నీకు మతి పోయినట్టు వున్నదే. పల్లెం బోర్లించినా వేమి? అది తిన్నగా తీసి యీమిథాయివుండ మోహిని కందియ్యి.

కర—(పుచ్చుకొని తానే తిను చున్నాడు)

రామా—ఓరి నిర్భాగ్యుడా! నీకు పిచ్చి యెత్తినదా యేమి? (తనలో) దీని సౌందర్యం చూస్తే వీడికీ ఆశ కలుగుతూవున్నట్టున్నది. అయినా వీడిమనస్సు పరీక్షచేసి చూస్తాను. (ప్రకాశముగా) ఈమె సౌందర్యం వర్ణించడానికి శక్యమైనది కాదు.

కర—ఆరంభంలో ఆలాగే కనుపడుతుంది కాని తరువాత—

రామా—ఆమందహాసము సాగను చూచినావా?

కర—ఆపళ్ళు యికిలింపడమా?

రామా—ఆకళ్ళలందము కనిపెట్టినానా?

కర—చికిలికళ్ళ—

రామా—నీవంటిగుడ్డివాళ్ళ కాలాగేకనపడతవి కాని మావంటి రసికులకు—

కర—(తనలో) ఈవ్యవహారం యింకా రెండు నిమిషాలు యిలాగు జరుగుతూవుంటే నాకు నిజంగానే పిచ్చి యెత్తుతుంది.

రామా—ఓ మోహినీ! నీకు ప్రియు లెందరున్నారు?

మోహి—ఒక్కడే.

రామా—ఒక్కడేనా? అతడు మిక్కిలి చక్కనివాడు కాబోలును.

మోహి—ఆరంభములో ఆలాగే కనుపడుతాడు గాని తరు

కాత—నీమయినా అంటే అతడు వంటరిగా వున్నప్పుడు నన్ను కొడతాడేమో అని భయము వేస్తూవున్నది.

రామా—అతనికి నీమీద అనుమానంకూడా వున్నదా?

మోహి—ఇప్పుటిస్థితి చూస్తే అదికూడా వున్నట్టే కనపడుతూ వున్నది.

కర—ఇప్పుడు వెళ్ళి—(అని కాలు నేల తన్నుచున్నాడు.)

రామా—అ జేమిటి?

కర—ఏమీ లేదు. కాలు తిమ్మిరిగా వున్నది. (తనలో) ఇక నిజం చెప్పివేస్తాను.

రామా—వక్కాకాలే కాదు. నీకు వశ్యంతా తిమ్మిరిగా వున్నట్టున్నది.

[అప్పుడు వెంకడు పరుగెత్తుకొని వచ్చు చున్నాడు.]

వెంక—అయ్యో! అమ్మగారు వస్తూ వున్నారు.

రామా—యేఅమ్మగారు రా?

మోహి—మాఅమ్మ వస్తూ వున్నదా?

వెంక—యేఅమ్మగారా? యేలినవారి భార్యగారు. శ్యామలాంబగారు. నేను వెళ్తుతూ వుండగా అమ్మగారిబండి యెదురుగా వస్తే నేను వెనక్కు పరుగెత్తుకొని వచ్చినాను.

కర—ఇక నేను బ్రతికినాను. నాకు మళ్ళీ ప్రాణాలు వస్తూ వున్నవి.

రామా—మీరు యీఆకులూ అన్నీ తీసివెయ్యండి. వేగిరం. కరటకా! నీ వీదొడ్డితలుపు తీసి మోహినిని యింటికి పంపించివెయ్యి. (అని తలుపువద్దకు పరుగెత్తుకొని పోయి) ఈపెరటితలుపు తాళము నేసి యున్నది. కరటకా! తాళంచెవి యేది?

కర—తాళంచెవా ?

రామా—అవును. తాళంచెవి వేగిరం ఇయ్యి.

కర—(దేహము తడవుకొనుచు) తాళముచెవి పోయింది.

రామా—అయ్యో! ఇప్పుడేమి చేయుచు ? నాకు అసాధ్యం వచ్చినది. నాభార్య బండి దిగి వస్తూవున్నది. కరటకా! నీ వీచిన్న దాన్ని యిప్పు డీవసారాలోకి తీసుకునివెళ్లు. నేను యెదురుగా వెళ్లి నాభార్యను తీసుకొని వస్తాను.

కర—మంచిది.

(అని మోహినితో వసారాలోకి పోవుచున్నాడు.)

[అప్పుడు శ్యామలాంబ ప్రజ్ఞాపాత్రురూపిణి రామా కాంతముపంతు లెదురుగా పోవుచున్నాడు. మోహినిని విడిచి కరటకరెడ్డి వచ్చుచున్నాడు.]

శ్యామ—ఓ ప్రాణేశ్వరా! మీకు తెలివి వచ్చినదా? నేను మిమ్మల్ని చూడనేమోనని యేడుస్తూ వచ్చినాను.

రామా—ఈసోది యేమిటి? నీవు ఇప్పుడు పడిపోయినట్టు వంటరిగా యెందుకు వచ్చినావు ?

శ్యామ—మీరు దాచబోకండి. మీక ధంతా నేను విన్నాను సుమా!

రామా—(తనలో) మోహినిమాట యెవరూ చెప్పలేదు గద. (ప్రకాశముగా) క ధంతా విన్నావా? ఏకథ విన్నావు ?

శ్యామ—తాచుపాముకాటు బ్రతికినా చచ్చినా నాలుగు రూములలో తెలుస్తుంది. నాకు భూమిలో పసుపూ కుంకమూ పెట్టుకొని అయిదోతనం చెయ్యవలసినయోగం వున్నది గనుక నాపుణ్యం చేత మీరు నజీవులయి తేరుకున్నారు. మీరు చెప్పకపోయినా నాకు గూవు తరం చెప్పినది. (అని వుత్తరం చేతి కిచ్చుచున్నది.)

రామా—(ఉత్తరము పుచ్చుకొని చదువుచు) ఎవడూరా యీ వ్రతరం వ్రాసినదుగ్మార్గుడు? నాకు రాత్రి తోటలో తాచుపాము కరిచిందట! నేను స్పృహ తెలియకుండా పడి పున్నానట! నేను బ్రతుకుతానో లేదో తెలియవట! దీనికింద దస్కతు లేదు. కరటకా! యీవస్తూరీ యెవరిదో నీవు చెప్పగలవా? (అని చూపు చున్నాడు.)

కర—ఈవస్తూరీ నాకు యెంతమాత్రమూ తెలియదు. ఇది కొత్తవ్రాత. (తనలో) తన పెళ్ళాముతో యీయన తిరగడానికి వేగ లేక గుమస్తా భీమారావు నేనూ కలిసి వ్రాసినవ్రతరం వూరికే పోలేదు. తగినపని చేసింది.

శ్యామ—ఇది దొంగవ్రతర మయినందుకు నాకు సంతోషంగా వున్నది. మీ కేమీ తొందర కలుగ లేదుగదా?

కర—పాముకాటు మహాచెడ్డది. దానివల్ల యెంతలపాయ మయినా వున్నది. ఈయన యెప్పుడూ భార్యను విడిచి వంటిగా వుండకూడదు.

శ్యామ—నీవు కూడావున్న తరువాత భార్యలేనిలోపం వుండదు. ఇటువంటిది ముందు యెప్పుడయినా మళ్ళీ తటస్తిస్తే నాకు ముందుగా వర్తమానము పంపుమా.

కర—తప్పకుండా పంపుతాను. ఇక నాలుగురోజులకు తటస్థ మవుతుం దనగానే మనిషిని పంపుతాను.

రామా—అయినదానికి విచారించిన కార్యము లేదు. మనము లోపలకు వెళుదాము రా. (కరటకరెడ్డితో రహస్యంగా) మేము వెళ్ళ గానే మోహినిని అవతలికి పంపివెయ్యి.

శ్యామ—నాకు చెమట పట్టింది. లోపలికి రాను. కొంచెము సేపు చల్లగాలికి యీవసారాలో మల్లిపందిరిదగ్గర కూర్చుంటాను.

నామల్లి చెట్టుకు రోజూ నీళ్ళు పోయిస్తూవున్నారా?

రామా—వసారాలోకా?

శ్యామ—వసారాలోకే వెళుతాను.

రామా—(కరటకరెడ్డితో రహస్యంగా) నీ వేదో మామో పాయం కల్పించి బొంకవలెను. తక్షణం యేదో అబద్ధం కల్పించి నామానం దక్కించు.

కర—అమ్మా ! వసారాలో యెవరున్నారో మీకు తెలియదు. నన్ను తీమించవలెను.

శ్యామ—వసారాలో యెవరున్నారు? నిన్ను తీమించడానికి యెంతేరం చేసినావు?

కర—ఒక చక్కనిచిన్నదాన్ని నేను తీసుకువచ్చి—

రామా—(తనలో) వీడు నాగుట్టు బయటపెడుతూ వున్నాడు—

శ్యామ—ఏమీ! నేను లేనిసమయంలో నాయింటికి ఆడదాన్ని తెచ్చినావా?

రామా—(కోపముతో) చక్కనిచిన్నదాన్నా? కానీ చెప్ప చెప్ప.

కర—నేను చెప్పేది చివరదాకా వినండి. నాకు చెప్పడానికి సిగ్గు వేస్తూవున్నది. మీరుద్దరికీ కోపం తెప్పించడానికి కారణమయిన అనిర్దోషురాలు నాపెళ్ళాము.

రామా—నీభార్యా?

శ్యామ—నీపెళ్ళామా?

కర—అవును నాపెళ్ళామే. ఇంతులుగారు మీనిమిత్తమయి మించిదాసీని కుదుర్చుచుని నాతో చెప్పితే నాపెళ్ళాము పెద్దమనిషీ బళ్ళువంచి పనిచేసేదీ అని తీసుకుని వచ్చినాను. అమ్మగారు కొన్నాళ్ళు

చూచి తమమనసు వచ్చినట్టు పనిచేసేదని తోస్తే జీతం నిర్ణయించి భార్యభర్తల నిద్దరనీ పోషించేభారమే మీది.

రామా—(తనలో) వీడు బహుభాగా బాంకినాడు. ఇందులో వీడు చెప్పినది వక్కాక్షరమయినా నిజం కాదనడానికి లేశమయినా అవకాశము లేదు.

శ్యామ—నాకోసము శ్రమపుచ్చుకొని మీరు దాసీనిమిత్తమయి యంతప్రయత్నం చేసినందుకు నాకు సంతోషంగా వున్నది. కరటకా! యేదీ నీభార్యను నాకు చూపించు.

కర—రండి వెళ్ళి చూతాము.

(కరటక రెడ్డియు శ్యామలాంబయు పోవుచున్నారు.)

రామా—బౌరా! రెడ్డి! యెంతచక్కగా బాంకినావురా? నా కదివరకు నిజం తెలిసివుండకపోయినట్టయితే చెప్పినదంతా నేనూ నమ్ముదును. వీడు నిముషంలో ఆకొత్తదాన్ని పెళ్ళాముగా మార్చి వేసినాడు. యెలాగయినా యీ అపూర్వవివాహంవల్ల మాదంపతులకు కలహం తప్పిపోయింది. నేటికి నేను బ్రతికినాను.

[శ్యామలాంబ ప్రవేశించు చున్నది.]

శ్యామ—నేను మన రెడ్డిపెళ్ళామును చూచినాను. దానివద్ద వినయమూ తెలివీ కావలసినంత వున్నవి. అది శూద్రదయినా యెంతో చక్కగా మాట్లాడినది. దాని కపటంలేనిమాటలు వింటే నాకు బహుసంతోష మయినది.

రామా—అది నీమనసుకు నచ్చినదిగదా?

శ్యామ—చివరకు నాకు మంచిదాసీ దొరికింది. మనరెడ్డి దాని మీద ప్రాణములు విడుస్తూ వున్నాడు. మొగుడూ పెళ్ళామూ యిద్దరూ మనయిల్లు కనిపెట్టుకు వుంటారు. వాళ్ళ అనురాగమూ

ఐకమత్యమూ చూస్తే నాకు ముచ్చటవుతూ వున్నది.

రామా—(తనలో) వాడు యెంతసేపటికీ కదలి రాకుండా వున్నాడు. దొడ్లో దానితో యేమి చేస్తూవున్నాడు?

శ్యామ—యీ అద్దంలో వాళ్లు కనుపడుతూ వున్నారు. మన రెడ్డి పెళ్ళామును యెలా ముద్దు పెట్టుకుంటూ వున్నాడో?

రామా—పట్టపగలు ఆడదాన్ని వాడలాచెయ్యడం నీకు యిష్టముగా వున్నదా?

శ్యామ—మొగుడు పెళ్ళామును ముద్దుపెట్టుకుంటే అందులో తప్పేంవున్నది?

రామా—తప్పితం లేదుగాని నేను వక్కమాటు కరటకరెడ్డిని కూకలు వెయ్యవలెను. నీ వవతలకు సో.

శ్యామ—పెళ్ళామును ముద్దుపెట్టుకొన్నందుకు కాదుగదా?

రామా—అందుకోసముకాదు. మరొకందుకు కూకలు వేస్తాను.

శ్యామ—అలాగైతే నేను లోపలికి పోయి వాళ్లుకాపురం వుండడానికి దంపుళ్ళగది చోటుచేయించి పస్తాను. (అని వెళ్లుచున్నది.)

[అప్పుడు కరటకరెడ్డి ప్రవేశించు చున్నాడు]

రామా—అప్పుడే మీరు రావడానికి తీరుబడి అయిందీ? యింత వేగిరం దయచేశా రేమి?

కర—(శ్యామలాంబకు వినబడునట్లు బిగ్గరగా) క్షమించండి నాభార్యతో—

రామా—(మెల్లగా) నీభార్య?

కర—అవును నాభార్య. అమ్మగారు దాన్ని తమపనికైతేగా వుంచుకోవడానికి వప్పుకున్నారుగనుక, ఆమెవద్ద యెలాగు నడుచుకో

వలెనో దానికిబుద్ధిచెపుతూ వున్నాను. మీరుయెరుగుదురుగదాండి—

రామా—నీవు వట్టిఝూటాకోరువని నేను యెరుగుదును. ఇలాగంటి పనులు చెయ్యకుండా నిన్ను గుర్రపుకొఱతో వీవు బద్దలుకొట్టవలెను.

కర—ఈపరియాచకం బాగానే వున్నది.

రామా—బాగానే వుంటుంది. తెలివితక్కువదాన్నిచేసి నీ వాచిన్నదాన్ని చెరపడానికి చూస్తూవున్నావు. మాయింట్లో యిటు వంటిసీతిమాలినపనులు యెంతమాత్రమూ పనికిరావు.

కర—దైవముతోడు! నిజముగా అది—

రామా—నావద్ద నీఅబద్ధపుప్రమాణాలు గిమాణాలు సాగవు, నీ వాచిన్నదాన్ని యెందుకు ముద్దు పెట్టుకున్నావో చెప్పు.

కర—(తనలో) యెవరూలేనప్పుడు నేను రహస్యంగా ముద్దు పెట్టుకున్నసంగతి యితనితో యెవరుచెప్పినారో ఓయిదేవుడా! ఇక్కడ గోడలకుకూడా చెవులు వున్నవికదా?

రామా—నీవు మళ్ళీయేదో పెద్దఅబద్ధమాడడాని కాలోచిస్తూ వున్నావు. నీమాటలకు నేను మోసపోను.

కర—నేను అబద్ధం యెంతమాత్రమూ ఆడను. నిజంగా నేను మోహినిని ముద్దు పెట్టుకున్నాను. మీరు నమ్మినాసరే నమ్మకపోయినా సరే నిజం చెప్పినాను.

రామా—యెందుకు పెట్టుకున్నావు?

కర—మీకోసమే ముద్దు పెట్టుకున్నాను. అమ్మగారిమనస్సులో మీయందువుండే అనుమానం పోగొట్టడానికి నే నాపనిచేసినాను. నేను చేసినపని మీ డేమనిమిత్తమేకాని నానిమిత్తంకాదు. సేవకులు యజమానులనిమిత్తమయి యెంతపని చేసినా వారికి మెప్పు కనుపడదు,

రామా—అనుద్దు నాకోసంకాకుండా నీ కోసమే పెట్టుకున్నా
వని నాకు యిప్పటికీ అనుమానము బాధిస్తునే వున్నది. అదుగో
మోహిని యిలాగే వస్తూవున్నది. నేను లోపలికిపోయి యీతలుపు
కంతలోనుంచి మీయిద్దరిచర్యలూ కనిపెడుతూవుంటాను. నీవు నన్ను
మోసం చెయ్యలేవు.

కర—అయ్యా! మోహిని వకవేళ వచ్చి మోహించి నన్ను
యేమయినాచేస్తే అదీ నాతప్పితమేనా? ఆడవాళ్లు వచ్చి యెదుట నిలవ
బడ్డప్పుడు మగవాళ్లు మనసుపట్టలేరు. మీవిషయంలో నాశాయ
శక్తులూ పనిచేస్తానుగాని వకవేళ ఆచిన్నది తనంతట వచ్చి నన్ను—

రామా—దానికి ఫర్వాలేదు. నీవుమాత్రం మళ్ళీ యెప్పుడూ
ముద్దు పెట్టుకోకూడదు. యీసారి నీవు మళ్ళీముద్దుపెట్టుకున్నట్లయితే
నిన్ను గుర్రపుకొరడాతో చావగొట్టి మాయంట్లోనుంచి సాగనంపు
తాను (అని లోపలికి పోయి తొంగి చూచు చున్నాడు.)

[మోహిని ప్రవేశించు చున్నది]

మోహి—ఆమె బహుదోడ్డుల్లాలు. యిక మనరహస్యం
మానివేసి మనం యిక్కడ సుఖంగా వుండవచ్చును.

కర—మెల్లిగా మాట్లాడు! మెల్లిగా. (తనలో) ఇది యెంత
సాంజ్జుచేసి చెప్పినా మెల్లిగా మాట్లాడకుండా వున్నది. నేను జవాబు
చెపితే నాపని పోతుంది. చెప్పకుండా వుంటే పెళ్లాము పోతుంది. నా
కంతా అసాధ్యంగానే వున్నది.

మోహి—నీవు నామొగుడ వని నే నిప్పు డందరితోనూ చెప్ప
వచ్చును.

కర — (నవ్వుచు) నీమొగుడా! ఈరహస్యం కొంచెముసేపు
చాలించు. అది యెల్లప్పుడూ పనికిరాదు.

మోహి—నీవు నాకు మొగుడవడం హాస్యమా? ఇన్నాళ్ళ నుంచీ మనం మొగుడూ పెళ్ళామూ కావడం మంతా యిప్పుడు హాస్య మయిపోయిందీ? (అని మొగమునకు కొం గడ్డముపెట్టుకొని యేడ్చుచు) మంచిది యిప్పుడు నీవు నన్ను విడిచిపెడితే నాకు మొగుళ్ళు దొరక్క పోరులే. నాకు యీలాగంటిమొగుళ్ళు లక్షమంది దొరుకుతారు. నీవు వదిలిపెడితే రేపు యీపాటికి నేను విధవావివాహం చేసుకుంటాను చూడు.

కర—(తనలో) నేను యిప్పుడు దీన్ని సముదాయించకపోయి నట్టుయితే కార్యం చెడుతుంది (తన మజరూరు డాగదిలో నున్నాడని సైగచేయుచు మెల్లగా) నేను నీ పెనిమిటినే, అందుకు సందేహము లేదు. కాని నాయజమానుడు—నేను స్వతంత్రుణ్ణి అయితే— ఊమించు తెలిసిందా?

మోహి—నాకు తిన్నగా తెలిసిందికాదు కాని వక్కముద్దు పెట్టు ఊమిస్తాను.

కర—(తలుపు కేసి చూచి తనలో) నేను చొరవచేసి వక్క ముద్దు పెట్టుకుంటాను.

మోహి—యేమి యింకా ముద్దుపెట్టుకోవడానికే అనుమా నిస్తూ వున్నావేమి? పోనీ! నేను యిప్పుడు పోయి నీదుర్మార్గ మంతా అవ్విగారితో మనవిచేస్తాను.

కర—ఓభగవంతుడా!

మోహి—నేను పంతులుగారితోకూడా చెప్పతాను. ఆయన బహుదోడ్డవాడు. నీనలె నన్నాయన అనాదరణ చెయ్యడు.

[శ్యామలాంబ ప్రవేశించు చున్నది.]

శ్యామ—నీమిటి? ఖిలోఖిలారప్పుడే తగవులాడుతూవున్నారా?

కర — అమ్మా ! తప్పితం దానిదికాని నాది కాదు.

మోహి — అమ్మా ! తప్పితమంతా ఇతనిదే. నేను తనకు ముద్దియ్యబోతే పుచ్చుకున్నాడుకాదు.

శ్యామ — యేమిటి! పెళ్ళియు ప్రేమతో ముద్దులుస్తే పుచ్చుకున్నావుకావా? ఏది ఇప్పుడు నాయెదుట ముద్దు పెట్టుకో.

కర — (తలుపు కేసిచూచి) యిళ నాతప్పితం లేదు (అని ముద్దు పెట్టుకొని) మోహినీ! జరిగిపోయినది మరచిపో. యిళ నేను నీవుచెప్పినట్టు వింటాను.

రామా — (తలుపు తీసికొనివచ్చి కోపముతో) నేను యింత మారము చెప్పినా నిర్భయంగా నీవు మళ్ళీ ముద్దు పెట్టుకున్నావుగా!

మోహి — అయ్యా! నా పెనిమిటిమీద కోపపడకండి.

రామా — (తనలో) పెనిమిటా? ఇదికూడా హాస్యానికన్న మాటే నిజం చేస్తూవున్నదే. (ప్రకాశముగా) నేను యిప్పుడు వీడిపని తీసివేస్తాను.

శ్యామ — మీరు నిష్కారణంగా పని తీసివెయ్యకూడదు.

రామా — నిష్కారణంగా కాదు. కావలసినంత కారణం వున్నది. ఆ కారణ మేమో రెడ్డికే తెలుసును.

కర — నాకా? నాకు యే కారణమూ తెలియదు.

రామా — నీకు కారణమేమీ తెలియదు గా?

శ్యామ — రెడ్డి! నీవు మారుమాట యేమీ చెప్పవద్దు. మీ దంపతులు యిద్దరూ దంపుళ్ళగదిలోకి పొండి. నేను తరువాత ఈయనను సమాధానం చేస్తాను.

మోహి — రెడ్డి! వెళుదాము రా.

శ్యామ — మీరు నిజముగానే వీళ్ళను పంపించివేస్తారా?

రామా—నేనుకాదు. నీవే పంపించి వేస్తావు. నిజం చెప్పవలసి నట్లయితే వాళ్ళిద్దరూ మొగుడూ పెళ్ళాలు కారు.

శ్యామ—కారా ?

రామా—కారు.

మోహ— (మగనితో) మనం వివాహ మయినసంగతి యియనకు తెలియనేలేదా ?

కర—వూరుకో.

శ్యామ—నా కీమాయ తెలియకుండావున్నది. వాళ్ళిద్దరూ కూడా బహుమంచివాళ్ళుగా కనపడుతూవున్నారే.

రామా—పసికి మంచివాళ్ళుగానే కనపడుతూ వున్నారు. వాళ్ళు నిజంగా భార్యభర్తలయితే నాళ్ళను వెళ్ళగొట్టడానికి నాకు మాత్రం యిష్టం వుంటుందా ?

కర—మేము పెళ్ళిచేసుకున్న మొగుడూ పెళ్ళాల మయినమాట నిజమయినట్లయితే మమ్మలిని వెళ్ళగొట్టడం మీకు యిష్టం లేదుగదా ? అలాగయితే దీనినిజమంతా ఆ వచ్చే శాస్త్రుర్లుగారు చెపుతారు. ఆయనను అడగండి.

[అప్పుడు సోమభట్లు ప్రవేశించు చున్నాడు.]

రామా—అయ్యా ! సోమభట్లుగారూ ! నమస్కారము. మీరు యేంపనిమీద వచ్చినారు ?

సోమ—ఈరోజున మీతండ్రిగారి శిథిప్రియోజనము. నిన్నటి రాత్రినుంచీ మీకోసం తిరుగుతూవుంటే మీదర్భన మయిందికాదు. వృదయమైనతరువాత నాలుగుమాట్లు యిక్కడకు వచ్చినాను. మీరే వంటిఘంటవఱకూ యింటికే రాలేదు.

రామా—అవును మా ఆడవాళ్ళు వూళ్ళో లేకపోయినదే.

మాబంధువుల యింట్లో భోజనం చేసినాను. మీరు యీసంగతి యెక్కడా చెప్పబోకండి. అంతగా కావలిస్తే తద్దినం గేపువుదయాన్న పెడుదాము.

సోమ—చిత్తము. ఆలాగే కానిత్తాము. నాకు నాలుగు రోజులలో తూర్పు వెళ్ళవలసినపని వున్నది. వెళ్ళితే నాలుగునెలల దాకా రానండి. ఈలోగా తమలోపలవచ్చే కార్యాలు మరియేమీలేవు.

శ్యామ—ఏమయ్యా బ్రాహ్మణ! నీకు పూరికి వెళ్ళవలసినపని వున్నదని యింతకక్కుర్తిపడుతావు? మామామగారుపోయింది వైశాఖ మాస మయితే యీచైత్రమాసంలో తద్దినం యేలా గువస్తుండయ్యా?

సోమ—అమ్మగారు! కోపపడకండి. నేను పంచాంగం పొర పాటుగా చూచినానుకాబోలును మళ్ళీవెళ్ళి తద్దినాలజాబితా తిన్నగా చూచి వస్తాను. (అని పో బోవుచున్నాడు.)

కర—(ఆపి) అయ్యా! మీరు మాయిద్దరికీ పెళ్ళిచేయించిన సంగతి యీయనతో వక్కసారి చెప్పి మరీపోండి.

సోమ—అవును. అందులో యేమిటగాదా వున్నది? నేను మంత్రాలు తిన్నగా చెప్ప లేదని యెవరయినా ఆక్షేపణచేసినారా యేమిటి? శూద్రపెళ్ళి పురాణోక్తం గనుక మంత్రా లక్కరలేదు.

రామా—వీళ్ళకు మీరు పెళ్ళి యెప్పుడు చేయించినారు?

సోమ—రెండుసంవత్సరాలక్రిందట చేయించినాను.

రామా—కరటకా! నీవు రెండుసంవత్సరాలనుండి గృహస్థుడై వుండినీ నావద్ద బ్రహ్మచారివిగానే నటించినావా?

కర—నేను పూరికే బ్రహ్మచారిగా నటించడం మాత్రమేకాని నిజానికి సరిసారసుఖాలన్నీ అనుభవిస్తూనే వున్నాను. లోకంలో ఆనేకులు పేరుకు గృహస్థులమని నటిస్తూవున్నా మీదయవల్ల సంసార

సుఖం లేకుండా నిజమయిన బ్రహ్మచారులుగానే వున్నారు. ఆసంగతి దేవరవారికే విశదము.

రామా—ఆసంగతి నీవు చెప్పనక్కరలేదు. నీవు దీన్ని పెళ్ళాడినమాట నిజమేనా!

కర—నిజమే. ముమ్మాటికీ నిజమే.

రామా—అన్నీ అబద్ధంలాడేవాడవు నీవు యిందులోమాత్రం నిజం చెప్పివుంటావా?

కర—యీవేళ నేను నిజం చెప్పడానికి ఆరంభం చేసినాను. దేవరవారు నేను యిఖి గృహస్థబ్రహ్మచారినిగా వుండవలసిన ఆవశ్యకం లేకుండా చేస్తే నేను నేటినుంచి సత్యహరిశ్చంద్రుణ్ణి అవుతాను.

రామా—కరటకా! ఇందాకటి నీఅవస్థలు తలుచుకుంటే నాకు నవ్వు వస్తూ వున్నది. ఇప్పుడు జరిగినదంతా మఱిచిపోయి మీరు యిద్దరూ యిఖి మాయింట్లో సుఖముగా వుండవచ్చును. నేను యిఖి ముందు నీవు చెప్పిన గృహస్థబ్రహ్మచారులను నిజమైనగృహస్థులనుగా చెయ్యడానికే ప్రయత్నంచేస్తాను. లోపలికి పోదాము రండి.

కర—అలాగయితే మాకు యిదివరకు జరిగినవివాహం వివాహంకాదు. ఇప్పుడు మీరు జరిగించినదే వివాహము. నాబ్రహ్మచర్యం వదలి మీదయవల్ల నేను యిప్పుడు నిజమయిన గృహస్థు నవుతూ వున్నాను.

(అందఱు నిష్క్రమించుచున్నారు.)

వీచిత్రవివాహవ్రహ్మసనము

ఇందు వచ్చుపాత్రములు.

ధనకోటిరాజుగారు—హైకోర్టువకీలు.

వేంకటపతిరాజు—ధనకోటిరాజుగారి అన్నకుమారుడు.

తిమ్మయ్య—ధనకోటిరాజుగారి భట్టుడు.

మోహినీదేవి—రతిసుందరిమేనత్త.

రతిసుందరి—మోహినీదేవిమేనకోడలు.

రంగము—చెన్నపట్టణము. ధనకోటిరాజుగారి కచేరీగది.

[వ్రాతబల్లవద్ద కూరుచుండి వేంకటపతిరాజు ప్రవేశించు చున్నాడు.]

వేంకట—(బల్లమీది కాగితములును కలములును క్రింద త్రోచి వైచి కోపముతో) వెధవపని. నేను యిఖ యీపని చూడను. యెన్ని మాట్లు అడిగినా చిన్నాయన పెళ్ళికి యిప్పు డేమి తొందర వచ్చిందంటాడు. నాకు యిప్పుడు యిరవేయేళ్లు కావచ్చినవి; బియ్యే ప్యాసయినాను. ఇంకా యెన్నాళ్ళు బ్రహ్మచర్యం చేస్తాను? చిన్నాయన వచ్చినతరువాత యీమాట స్పష్టంగా అడిగి, పెళ్ళి చెయ్యనంటే దేశాంతరం లేచిపోతాను. గుమస్తా లేకుండా యీబండపని నేను చేస్తూ కూర్చుంటానా? (అని కలము క్రిందవేసి కొట్టు చున్నాడు.)

[ఇంతలో ధనకోటిరాజుగారు ప్రవేశించు చున్నారు.]

ధన—ఓరినిర్భాగ్యుడా! కాగితాలన్నీ ఆలా క్రిందవేసినా పేమిరా?

వేంక—నేను యీపని నేర్చుకోను. నాకు స్త్రీడరీపనియందు యిష్టము లేదు.

ధన—నీవు నట్టికోతివి. నీకు యేపనియందూ యిష్టం లేదు.

వేంక—నీవు నాచేత ప్రొద్దున్న మొదలుకొని సాయంత్రం దాకా వట్టివెట్టిపని చేయిస్తావు. నేను చెయ్యలేను.

ధన—పనిపాటలు లేకుండా వూరికే సోమరిగా కూర్చుండి భోజనం చెయ్యగలవా?

వేంక—ఇదివరదాకా చూచినట్టు నన్ను యిఖి పిల్లవాణ్ణిగా చూస్తే పనికిరాదు. నేను యిప్పుడు పెద్దవాణ్ణి అయినాను.

ధన—అయితే యేమంటావు?

వేంక—నేను మీ అన్నగారి కొడుకును గానా?

ధన—అయితే?

వేంక—అయితే గియితే అంటే పనికిరాదు. నేను అడిగిన ప్రశ్నకు సమాధానం చెప్పండి. మీనగ్గిర డబ్బు వున్నదా లేదా?

ధన—ఇప్పుడు నా డబ్బుసంగతి నీ కెందుకు?

వేంక—నన్ను మళ్ళీ ప్రశ్నలు వెయ్యక నేను అడిగిన ప్రశ్నకు వుత్తరం చెప్పండి. మీరు భాగ్యవంతు లవుదురా కారా? జవాబు చెప్పండి.

ధన—(కోపముతో) నేను భాగ్యవంతుణ్ణికాను. నీకు యిప్పుడు కావలసింది యేమిటి?

వేంక—నాకు కావలసిందా? మొట్టమొదట మీరు మీఆఫీసు పని చూడడానికి వేరే గుమస్తాను పెట్టుకోండి. అటుతరువాత మీ ఆస్తిలో నాకు భాగం పంచిపెట్టండి.

ధన—నాది స్వార్జితం. నీకు భాగం యెట్లా వస్తుంది?

వేంక--ఈమధ్య హైకోర్టువారు స్ట్రీడ్ రీవుయోగంవల్ల సంపాదించినదానిలో భాగం వస్తుందని తీర్పుచేసినారు.

ధన--(తనలో) వీడు సామాన్యుడు కాదు. (బిగ్గరగా) పని చేసినందుకు నీకు మంచిజీతం యిస్తానులే.

వేంక--జీతమా? వెధవజీతం. నీవు జీతం యివ్వకపోతే నాకు అన్నానికీ బట్టకూ జరగదా?

ధన--అన్నమూ బట్టకంటే నీకు యింకా యేమి కావలెను?

వేంక--యేమికావలెనా? నాకు పెళ్ళాము కావలెను.

ధన--(ఉలికిపడి) ఏమికావలెనూ?

వేంక--పెళ్ళాము.

ధన--పెళ్ళామా?

వేంక--అవును. పెళ్ళామే. నాకు పెళ్లయినా చెయ్యండి. లేకపోతే నేను గృహస్థాశ్రమంలో ప్రవేశించి సుఖజీవనం చెయ్యడానికి తగినంత సొమ్మయినా యివ్వండి.

ధన--నీకు పెళ్ళికి సొమ్మ యివ్వవలెనుగా?

వేంక--నేను పెళ్ళాడడం మీకు యిష్టం లేదా?

ధన--(కోపదృష్టితో) లేదు. లేదు. ముమ్మాటికీ లేదు.

వేంక--అలా కోపపడడం మీకు ధర్మం కాదు.

ధన--ఓరి దౌర్భాగ్యుడా! నీ కష్టడే భార్య కావలెనేమి? భార్యను యేమిచేసుకుంటావు? నాభార్య పోయి అంతకాల మయింది. నేను మళ్ళీ భార్యాను చేసుకోలేదు. భార్యా? ఆమాట తలుచుకుంటే నాకు భయం వేస్తూవున్నది.

వేంక--భార్యా అంటే భయమా? సంతోషమని మీ అభిప్రాయం కాబోలును. ఇంట్లో భార్యా వుంటే యెంతసంతోషంగా

వుంటుంది.

ధన—సంతోషం గాను దుఃఖంగానే వుంటుంది. ఇదంతా, నేను స్వానుభవంచేత చెప్తున్నాను. ఆడవాళ్ళు బహుగమ్యాళి వాళ్ళు. భార్య రావడం అనేఆపద పగవాడికయినా కోరగూడదు. పిల్లవాళ్ళు బుద్ధిహీనులూ తప్ప మరియెవరూ పెళ్ళి కావలెననికోరరు.

వేంక—మీలుబ్ధత్వంచేతనే బ్రతికివున్న కాలంలో మాపిన్ని గయాళిదయి పోయింది. దాన్ని బట్టి ఆడవాళ్లందరూ గయాళివాళ్లనడం న్యాయం కాదు. ఇప్పుడు మీరు స్త్రీలు మంచివాళ్లు కారని యెంత మాపిస్తూవున్నా, మీరుకూడా యెప్పుడో స్త్రీలవలలో పడి పెళ్ళి కావలెనని కోరేకాలం వస్తుందికాని రాకపోదు లెండి.

ధన—నేను పెళ్ళి కావలెనని కోరేకాలమా? యెన్నటికినీ రాదు. నేను భార్య కావలెనని కోరేటంత గాడిద నయితే, అప్పుడు నేను నీకు—

వేంక—అప్పుడు నాకు యేమి యిస్తారు?

ధన—ఏమయినా యిస్తాను.

వేంక—ఇరవైవేలరూపాయలు యిస్తారా?

ధన—శప్పకుండా యిస్తాను.

వేంక—నాకేనా?

ధన—నీకే యిస్తాను.

వేంక—అన్నమాట తిరిగిపోకూడదు సుమండీ.

ధన—నేను యెప్పుడూ తిరిగిపోను.

వేంక—చేతులో చెయ్యి వెయ్యండి.

ధన—ఇదుగో వేస్తా.

(అని చేతిలోచేయి వేయుచున్నాడు.)

వేంక—అలాగయితే నేను వివాహం కావడం మీకు బాతిగా యిష్టం లేదా?

ధన— ఎంతమాత్రమూ యిష్టము లేదు. అయినా ఆలోచించి చెప్పతాను. వక్కనిముషం తాళు. (ఆలోచించి) వక్కలాగైతే నీవివాహానికి నేను యిష్టపడుతాను.

వేంక—(ఆసతో) ఎలాగయితే పడుతారు?

ధన—సీవు వివాహమాడబోయే చిన్నది యిరవైవేలరూపాయలు అగణం తీసుకుని వచ్చేదయితే నేను యిష్టపడుతాను. ఇఖి యిప్పటి కీప్రసంగం చాలించి, నేను ఘంటసేకట్లో మళ్ళీ వస్తాను. అందాకా పని చూస్తూవుండు. (అని వెళ్ళుచున్నాడు.)

వేంక—యింత నడివయస్సులో స్త్రీలవిషయమయి యితని మనస్సు చలించకుండా వుండడంచూస్తే, యితణ్ణి సృష్టించేటప్పుడు బ్రహ్మదేవుడు యితనిహృదయం రాతితోనో యనుముతోనో చేశాడని తోస్తుంది. ఓరతిసుందరీ! నాపినతండ్రిప్రతిజ్ఞ విన్నట్టయితే నీవు యెంత విచారిస్తావో! ఓహృదయేశ్వరీ! నేను యేమిచెయ్యను? అతని యిష్టం లేకుండా నిన్ను నేను యెలాగు పెళ్ళిచేసుకోగలను? (అని లేచి యటు నటు తిరుగుచు) యెవరోవస్తూవున్నారు. యెవరయి వుందురు? (కిటికి లోనుంచి చూచి) ఆమే. అవును. కాదు ఆమెకాదు. అవును. ఆమే. ఆవచ్చేది తప్పకుండా రతిసుందరి, మేఃత్త అయిన మోహినీదేవీ. యీమె రతిసుందరికి తండ్రి తోడబుట్టిన దయినా, మంచిస్వభావంగలది గనుక మేనకోడలి సౌఖ్యంనిమిత్తమయి యేకస్థాలయినా పడుతుంది. (అని తలుపువద్దకు వెళ్ళి) మోహినీదేవీ! అమ్మా! లోపలికి రా.

[ఆప్పుడు మోహినీదేవి ప్రవేశించుచున్నది.]

మోహి—(మెల్లగా) మీపినతండ్రి గా రెక్కడ వున్నారు?

వేంక—ఆగదిలో యేదో జడూసుపని చూచుకుంటూవున్నారు.

(అని చూపుచున్నాడు)

మోహి—అలాగయితే మనకార్యం మనం వేగిరం చూచుకోవలెను. నీవన్నప్రకారంగా నీవీ వేళ యెందుకురా లేదో తెలుసుకుని రమ్మని రతిసుందరి నన్ను పంపినది.

వేంక—అయ్యో! మోహినీదేవీ! నాకు బహువిచారంగావున్నది. రతిసుందరీ! నాప్రియురాలా! యీవార్త వింటే నీ వెంతదుఃఖిస్తావోకదా? యీవేళ అంతాఫరిష్కారమయింది. రతిసుందరీ నేనూ సుఖపడేయోగం దాటిపోయింది.

మోహి—ఎందుచేత? నీమాటలతాత్పర్యం యేమిటో నాకు తెలియకుండావున్నది.

వేంక—మూచిన్నాయన యిప్పుడు నాపెళ్లికి వచ్చుకున్నాడు కాదు.

మోహి—ఎందుచేత? అతనికి యిన్నియేళ్లువచ్చినా వివేకం లేకుండా కేవల పశువుగావున్నాడే. తాను పెళ్లాడలేదని అందరికీ పెళ్లి అక్కరలేదంటాడా?

వేంక—మూచిన్నాయన తాను యెనరో అయితేనేకాని పెళ్ళాడడం తటస్థించదన్నాడు. ఆపేరుమాత్రం నేను నీతో చెప్పను.

మోహి—నేను మీచిన్నాయనకు, భార్యను అయివున్నట్టయితే అతన్ని నేను చెప్పినట్లెల్లా వినేటట్టుచేసి నిముషంలో యియభిప్రాయమంతా మార్చివేస్తును.

వేంక—ఇందాకా చాలాసేపు ఆయనకూ నాకూ వివాహం విషయమయ్యే ప్రసంగం జరిగినది. ఆప్రసంగంలో నేను మూచిన్నాయనతో మీకు యిదినరకు స్త్రీలవిషయంలో కలిగిన అసూయ అంతా

విడిచిపెట్టి యెప్పుడో పకప్పుడు మీరుకూడా పెళ్లి ఆడుతారని అనే
టప్పటికి మీచిన్నాయనగారు తానటువంటిగాడిద కావడం తటస్థిస్తే
పెళ్లి రోజుననే నాకు యిరవై వేల రూపాయలు యిస్తానని పందెం వేసినారు.
నీకు యిప్పుడు పకప్పు యెళ్ల నునా నిండా లేవు. నీవు యేవుపాయం
చేస్తాననా మీచిన్నాయనగారి మనస్సు చలింపజేసి పట్టుతే, ఆయన
ఖజానాలోనుంచి యిరవై సంచులు కదిలి నా చేతులోకి వస్తవి.

మోహి—రతిసుందరియొక్క సౌఖ్యం నిమిత్తం నన్ను యేమి
చెయ్యమన్నా చేస్తాను. దానికి తల్లి నాలుగోయేట పోయినది. ఎనిమి
దేళ్లు వచ్చేటప్పటికి దాని తండ్రి నాలన్నగారుకూడా హైకోర్టు వకీలుగా
వుండి కాలం చేసినారు. నాలన్నగారు పోయేటప్పటికి నాకు పద్దెనిమి
దేండ్లు మాత్రమే వున్నా, తల్లిదండ్రులు లేనిబిడ్డ అని దాని సంరక్షణ
నిమిత్తమే నేను వివాహంకూడా మంచి వేసినాను. దానికి యిప్పుడు
పదహారేళ్ళు వున్నవి. మీచిన్నాయనను మోహపుచ్చడం యెంత ప్ర
యోజనమైనది అయినా, మా రతిసుందరికీ నీకూ వివాహం సంఘ
టన చెయ్యడానికి యెన్ని పాట్లయినా పడుతాను.

వేంక—ప్రయత్నం మాత్రం చెయ్యి. నీవు నిజంగా నాపినతం
డ్రిని పెళ్లి చేసుకోనక్కరలేదులే.

మోహి—నాలన్నగారికిన్నీ నీపినతండ్రికిన్నీ పూర్వం చాలా
స్నేహం సుమా. వారిద్దరూ బాల్య స్నేహితులు.

వేంక—ఆలాగా? ఆలాగయితే మనంచేసేప్రయత్నానికి అది
సహాయకారిగానే వుంటుంది. ఎలాగయినా నీవు నీనేర్పున్నా సామర్థ్య
మున్నూ చమత్కారమున్నూ వాఙ్మధుగ్యమున్నూ కనపరచి మీచి
న్నాయనను వలలో పడవేస్తినా, మీరతిసుంధరికి మంచి మొగుడు
రాకమే కాకుండా మేనకోడలి భర్తకు యిరవైవేల రూపాయలు

కూడా చేతులో పడతవి,

మోహి—ఇదంతా జరగడం నేను నీ పినతండ్రిని వివాహం ఆడ
డంవల్లనా?

వేంక—వివాహమాడడమా? అదయెప్పుడూ సాధ్యంకాదు.
మాటలు చెప్పడంసులభంగాని కార్యంచెయ్యడం సులభంకాదు. ఆయ
నకు యెన్ని చిక్కులు తెచ్చిపెట్టినా, తనఆస్తి అంతాఅయినా విడిచి
పెడుతాడుగాని నిన్నునూత్రం వివాహంకాదు.

మోహి—అలాఅనబోకు. స్త్రీలు తారసించినప్పుడు పురు
షుడిమనస్సు యెంతగట్టికయినా కరగక మానదు. ప్రయత్నంచేసి
ముందుగా మీచిన్నాయనగారి మనస్సులో కొంచెం కామాగ్నిని తగి
లించి దరికొల్పినతరువాత, అది అంటుకుని మండుతూవుంటే మళ్ళీ
ఆర్పివెయ్యడం సాధ్యంకాదుసుమా.

వేంక—అలా నిజంగా కామాగ్ని రవులుకొని మండితే మన్మ
థాగ్నిచేత కాలిచావడంకంటే తప్పకుండా వివాహ మాడడమే వుత్త
మం. అయినాకానీ నీప్రయత్నంనూత్రం సాధ్య మవుతుం దనుకోకు.
నేను యెరిగినంతవఱకు మీచిన్నాయనగారిమనస్సు స్త్రీలవిషయంలో
రాయి అయిపోయినది. వజ్రంకంటెనూ కఠినమయిన ఆమనస్సు నూర
గ్నిహోత్రాలు దరికొల్పినా కరిగేదికాదు. దాన్ని కరిగించేశక్తి
లోకంలో యెక్కడనూ లేదు.

మోహి—వొక్కచోటనూత్రం వున్నది.

వేంక—యెక్కడవున్నది ?

మోహి—ఇక్కడ వున్నది. (అని తనహృదయమును చూపు
చున్నది.)

వేంక—ఏదీ నీశక్తి చూతాము కాదూ!

మోహి—నీవే శీఘ్రకాలంలో చూచి మెచ్చుతావు. నాకు యిప్పుడు వక్కపుపాయం తోస్తూవున్నది. పూర్వంవకసారి నాయన్న గారున్న మీచిన్నాయనగారున్న కలిసి యేదోవక లా (ధర్మశాస్త్రం) వున్నదని పయికి తీసి వ్యాజ్యం వేసి పునుషుడికి యిష్టంలేనిదే ఆతణ్ని మోహించిన వకచిన్నదానికి బలవంతంగా వివాహం చేయించినారు.

వేంక—అలాగంటి ఆళ్ళకూడా వకటి అమలులోవుండేదా?

మోహి—వెనుక వుండేది. అది యిప్పుడు రద్దుకాకుండా వున్నట్టయితే, యిరవైవేల రూపాయలున్న నీచేతిలో పడ్డవే. యీకాలంలో ఆళ్ళలు గడియగడియకూ మారుతూ వుంటవి.

తిమ్మయ్య—(తనలో నేమో యనుకొనుచు వెలుపల) ఈసంగతి నా యజమానుడితో చెపుతాను.

వేంక—(ఆమాటలాలకించి) అడుగోతిమ్మడు వస్తూవున్నాడు. మనంయిద్దరమూ మాట్లాడుతూవున్నట్టు వాడికితెలియకూడదు. నీవు యీదారిని వీధిలోకి వెళ్లు.

(అని యొకతలుపు తీయుచున్నాడు.)

మోహి—నీవేమీ భయపడవద్దు. మరివకమోస్తరుగా నేను యిప్పుడే మళ్ళీవస్తాను. (అని వెళ్ళుచున్నది.)

[అప్పుడు భనలోటిరాజుగారును తిమ్మయ్యయు ప్రవేశించుచున్నారు]

ధన—ఓరి సోమరిపోతా! ఇంతసేపటిదాకా యొక్కడికి వెళ్ళి నావూరా?

తిమ్మ—సోమి దేవమ్మగారి యింటికి. మీరుఅక్కడికి వుత్తరం యిచ్చి పంపించినారుకారా?

ధన—ఓరి వెధవా? యేమిటి తింటూవున్నావు?

తిమ్మ—నేను యీలాతింటూవుంటేనే బ్రతుకుతూవున్నాను.

శేకపోతే చచ్చిపోనా?

ధన—ఓరి తాగుబోతా? నీవు తాగడంకూడా మొదలుపెట్టలేదుగదా!

తిమ్మ—యీమిథాయివుండ మింగనియ్యండి. తరువాత చెపుతాను.

ధన—ఓరిర్భాగ్యుడా! నీకు మిథాయి యెక్కడనుంచి వచ్చిందిరా?

తిమ్మ—నేను కొనుక్కున్నాను. కొక్కంయిచ్చి మరీకొన్నాను.

ధన—ఈరోజున నీకు నేనేమీ డ బిచ్చ్యలేదే.

తిమ్మ—మీరా? మీరా? మీ రివ్వలేదు. నేను వేరే విధంగా డబ్బుసంపాదించుకోకుండా మీరు యిచ్చినదానితోనే తృప్తిపొంది వున్నట్టయితే నేను యిదివరకే స్వర్గానికి వెళ్లి వుండును.

ధన—ఓరిదొంగా! నేను యిచ్చినది కాకపోతే నీకు యింకా డబ్బెనరు యిస్తారురా?

తిమ్మ—ఎవరు యిస్తారా? మీపార్టీలుయిస్తారు. వారు మీస్వభావం యెరుగుదురు గనుక నామీద జాలితలచి యేరుయిన యిస్తూ వుంటారు. యీరోజు వుదయాన్న కాగితాలు పట్టుకుని వెళ్ళి యిచ్చి సందుకు సోమిదేవమ్మగారు బిళ్ళకుడుంలాగు రూపాయి చేతిలో పడ వేసినారు.

ధన—(తనలో) అలాగయితే యికముందు నా క్లయింట్లకు కాగితాలు నేను స్వయంగానే తీసుకునివెళ్ళి యిస్తూవుంటాను. (బిగ్గరగా) ఏది? ఆరూపాయి నాచేతికియ్యి. నేను జాగ్రతచేసి పెడుతాను.

తిమ్మ—అపుడే ఆరూపాయి నాకడుపే జాగ్రతచేసి పెట్టింది. నాచేతులో డబ్బుపడితే నేను అక్కడనేకాని మరియెక్కడా దాచుకోను.

ధన—ఆ! యేమిటి? నీవు అప్పుడే రూపాయికి రూపాయి అంతా మింగివేసినావా?

తిమ్మ—రూపాయి మింగలేదు. రూపాయి విలువచేసే వస్తువు అను మింగివేసినాను.

[అవుడు తలుపు ఎవరో తట్టుచున్నారు.]

ధన—తలుపు ఎవరో తట్టుచున్నారు. నీవు వెళ్ళి తలుపు తీసి రా. నేను లోపలికి వెళ్ళుతాను. (అని వెళ్ళుచున్నాడు.)

తిమ్మ—చి త్తము. (అని వెళ్ళి తలుపుతీయుచు) తలుపుగుద్దుతూ నిలుచోకు. వేగిరం లోపలికిరా.

[అప్పుడు మోహినీదేవి ప్రవేశించుచున్నది.]

మోహి—ధనకోటిరాజుగారు యింట్లో వున్నారా?

తిమ్మ—యెవరు వచ్చినారనిచెప్పను?

మోహి—మోహినీదేవిగారు.

తిమ్మ—(తనలో) ఆహాహా! మోహినీదేవిగారా? (బిగ్గరగా) మీరు వచ్చినపని యేమిటి?

మోహి—ఆపని మీయజమానుడితో చెపుతాను.

తిమ్మ—అలాగైతే మీరు యేదోకేసులో సలహాపుచ్చుకోవడానికి వచ్చినట్టున్నారు.

మోహి—స్త్రీడరుగారితో మాట్లాడడానికి వచ్చినాను గాని ఆయనవ్రకరుతో మాట్లాడడానికి రాలేదు.

తిమ్మ—నీవు భ్రమపడుతూ వున్నావు. నాకూ ఆయనకూ భేదంలేదు. నేను ఆయనకు అంతరంగ స్నేహితుణ్ణి.

మోహి—నీ వాలకం చూస్తే నీవందరికీ అంతరంగ స్నేహితుడిలాగే కనపడుతున్నావు.

తిమ్మ--పయితికారాన్ని పట్టి పూహ చేయరాదు పయి వేసం యేలాగున్నా లోపలిసారం కావలసినంత వుండవచ్చును. నీవేషం చూస్తే నీవు మాన్యాలూ గీర్వాలూ బాగావుండి బలిసి చాలాడబ్బు గలదానివలె కనపడుతూ వున్నావు.

మోహి--కేను డబ్బున్నదానిలాగు కనపడుతూవుంటే నీవు తెగయెండిపోయి డబ్బు లేనివాడవులాగు కనపడుతూవున్నావు

తిమ్మ--నీకు మాయజమానుడివర్గం కావలెనా?

మోహి--కావలెను.

తిమ్మ--అహాహాహా! ఆలాగయితే ఆయన యింట్లో లేరు.

మోహి--నేను యెరుగుదును. ఆయన యింట్లోనే వున్నారు. ఆగదిలోనే వున్నారు.

తిమ్మ--ఆలాగయితే ఆయన మిమ్మలిని యెరిగిన వా రేనా?

మోహి--నేను ఆయనముఖంచూస్తే యెరుగుదును. నాకూ ఆయనకూ పరిచయం లేదు.

తిమ్మ--మీకూ ఆయనకూ పరిచయం లేనిమాటనిజమే. ఇది వరకు పరిచయమే వున్నట్టయితే, ఆయన అడవాళ్ళ తరపున యేవ్యవ హారంలోనూ పూచుకోడని మీకు తెలిసేవుండును ఈమాటలు చెప్పి మీమనస్సుకు నొప్పి కలిగించడం నాకు యిష్టంలేక మీతో మృదు వుగా ఆయన యింట్లో లేడని చెప్పినాను.

మోహి--మీ యజమానుడిసంగతి నాకు బాగా తెలుసును. ఆయన బాగా ఫీజు యిస్తే యెవరికేజులోనయినా పనిచేస్తారు.

తిమ్మ--ఆలాగయితే మీరు బాగా ఫీజుయివ్వగలవారే అనుకుంటాను.

మోహి--అడిగినంతఫీజు చెప్పేదాన్ని కాగపోతే నేను యిక్క-

డకు రానేరాకపోదును.

తిమ్మ -- ఆలాగయితే వ్యవహారంలో వుండేచిక్కులూ ప్లీడరు పగ్గెప్రియంనమూ మీకు బాగా తెలుసును కాబోలును!

మోహి -- బాగా తెలుసును. పూర్వంచూఅన్నగాను లాయరు పనిలో వుండేవారు. ఆయన బ్రతికివున్నప్పుడు ఆయన వ్యవహారం నేనే చూచేదాన్ని.

తిమ్మ -- మీకు లెక్కలుకూడా తెలుసునా?

మోహి -- లెక్కలలో నాకు వట్టిసున్నాలకు కూడా విలువ కలుగచెయ్యడం తెలుసును.

తిమ్మ -- సున్నాలకు విలువ యేలాగు వస్తుంది?

మోహి -- ముందు అంకెలు చేరిస్తేసరి. నీ అంకిలి లేకుండా వుండడానికి ఎదిగో. (అని యొకరూపాయ చేతిలో పెట్టుచున్నది)

తిమ్మ -- (నవ్వి) అమ్మా! నీకు కోర్టువ్యవహారం బహుబాగా తెలుసును. అంతా యిందులో వున్నది. బంట్రోతు మొదలుకొని ప్లీడరుగారివరకూ డబ్బు చేతులో పడనిదే యేపనీ చెయ్యరు. అమ్మా! యిప్పుడు నావల్ల మీకు యేకార్యం కావలెను?

మోహి -- మీ ప్లీడరుగారిదర్శనం చేయించు. ఇంకోసారి వచ్చి నప్పుడు నీకు రెట్టింపు బహుమానం చేస్తాను.

తిమ్మ -- సీతల్లికడుపు చల్లగా నీవు వెయ్యేళ్ళు వర్ధిల్లనలెను. ఇక నీకు నిమిషంలో నాయజమానుడి దర్శనంచేయిస్తాను. వుండండి.

(అని వెళ్ళుచున్నాడు)

మోహి -- నేను వీణ్ణి వశ్యంచేసుకున్నాను. ఇప్పుడు వక్క ప్రతిబంధం తక్కువయింది. ఓధనమా! నీప్రభావం యెవరు పొగడ గలరు? లోకంలో యెంతటి వారున్ను నీకు దాసులేకదా? ఓభాషా

దేవి! ఇఖ నీవు నాకు తోడుపడి నాకు జయము కలుగ చేయ్యి.
నీ అనుగ్రహంవల్ల నాకు యిదివరకు యెప్పుడూ సమయోచితంగా
మాట్లాడడంలో పరాభవం రాలేదు.

[తిమ్మయ్యయు ధనకోటిరాజును ప్రవేశించుచున్నారు]

ధన--అయ్యా! ఏదో వ్యవహారంలో నీవు నన్ను ఆలోచన
అడగడానికి వచ్చినావని నా నవుకరు చెప్పిపోవున్నాడు.

మోహి--అవును. నేనందునిమిత్తమే వచ్చినానుగాని నేను
మీతో రహస్యంగా మాట్లాడవలసి యున్నది

ధన--ఓరితియ్యా! నీవు అవతలకి పో.

తిమ్మ--చిత్తము. (అని వెడలిపోయి గుమ్మమువద్ద పొంచుండి
వినుచున్నాడు)

మోహి--అయ్యా! నేనువచ్చిన వ్యవహారాన్ని గురించి మాటా
డడానికి ముందుగా నాసంగతి కొంచెం చెప్పతాను.

ధన--అవశ్యంగా చెప్పనచ్చును. మీరు కూర్చోండి.

(ఇద్దఱును కూర్చున్నారు)

మోహి--అయ్యా! నేను యిప్పుడు మీసలహా కోరి వచ్చిన
విషయం బహు వింతైనదిగా కనబడుతుంది అందుచేత అందుచేత

ధన--అయ్యా! తొందరపడబోకు. సావకాశంగా చెప్పవచ్చును.

మోహి--నేను యిప్పుడు మీకాలం వ్యర్థంపుచ్చడం లేదు
గదా? మీకవతల తొందరపని వున్నదేమో!

ధన--లేదులేదు. నింపానగాచెప్పు. పనివచ్చినప్పుడు వేరే
పనివున్నా సావకాశంగా వినవలెను.

మోహి--మూలస్థంగా రయిన భూపతిరాజుగారు--

ధన--(ఆశ్చర్యముతో) భూపతిరాజుగారు మీకేన్నగారా?

ఆయన నాకు ప్రణమితులు.

మోహి—అవును. ఆయన నేనూ యేకగర్భజనితులము.

ధన—ఆయన చాలా ధనం సంపాదించినారు. మీకుటుంబానికి సగిసంత ఆధారం వుంచి పోయినాగా?

మోహి—ఆయన మాకు అన్నవస్త్రాలకు యేమీ లోపం లేక డా తగిన ఆధారం చేసే పోయినారు.

ధన—ఆమాట విడదండేత నాకు బహుశాంతోషంగా వున్నది. నేను చూస్తూవుండేవాణ్ని. ఆయన కప్పుడు పదిపదహారు సంవత్సరాల వయస్సులోవున్న పెళ్లికాని తోడబుట్టిన పడుచు వుండేదే! ఆవిడ మీకు అప్పగారా? చెల్లెల?

మోహి—ఆ పదహారేళ్ళ చిన్నదాన్నే నేను. నేను యిప్పటికిన్నీ వివాహం చేసుకోనేలేదు.

ధన—ఓహో! నీవు యిప్పుడు యెంత మాటిపోయినావు. నిన్ను నేను యిప్పు డానవాలు పట్టలేకనేపోయినాను. నీరూపకొంచెం—

మోహి—(అతనివంక తేరపార చూచుచున్నది)

ధన—అమ్మా! మారడంఅంటే నీవు మరివకలా గనుకోకు. నీరూపం కొంచెం మారినా అందం యేమీ చెడలేదు. ఇప్పుడు మరి వకమోస్తరుఅందం వచ్చినది. (తనలో) కొంచెం ముఖం ముదురుగా వున్నా యీమె యిప్పటికిన్నీ చక్కనిదిగానే వున్నది.

మోహి—నేను యేమనుకుంటానోఅని మాట తిప్పుకున్నారని గాని, ఏ డెనిమిదేళ్ళకిందట నేను యంతకంటే కోమలంగానే వుండి వుంటాను. మా అన్నగారు పోయినవిచారంచేత కూడా నారూపం కొంత మారిపోయింది.

ధన—ఏమిమాటినా యిప్పటికీ నీరూపము చూచనపురుషులను

మోహిణి కాకర్తించేలాగునే వున్నదిగాని మరివక విధంగా లేదు. స్పృహ లేనింత మనోరంజకముగా వున్నదీరూపము అప్పు డెంతమహోదేవం కలుగజేసేదిగా వుండేదో?

మోహి—నాయందలి వాత్స్యంచేత మీ రూరికే నన్ను ప్రితిచేస్తూవున్నారు మనం మాట్లాడనలసిన కార్యం విడిచి మారంగా వెళుతూ వున్నాము.

ధన—నేను శ్రద్ధగా వున్నాను వచ్చినకార్యంచెప్పు.

మోహి—ఇప్పుడు నా స్థితిగతులు మీకు పూర్ణంగా తెలిసి పోవకదా. నిజమయిన ప్రేమయున్న శారవమున్న గలిగి నేను మోహించిన వకపురుషుణ్ణి యెలాగయిన బలవంతంగా నాకు నివాహం చేయించడానికి మీసహాయం కావలెను.

ధన—అదెంతపని? అవశ్యంగా చేస్తాను.

మోహి—ఆపురుషుడికి యిష్టంలేకున్నా నివాహం చేయించ వలెను.

ధన—ఆతని యిష్టానికి విరోధంగా చెయ్యడం కష్టమేకాని, అసాధ్యంమాత్రం కాదు.

తిమ్మ—(తనలో) వారు మెల్లిగా గుసగుసలాడుతూ వున్నారు. ఎవరికొంప తియ్యడానికో యీప్రయత్నం!

ధన—మరివకప్రీతిగలదగ్గిరకు వెళ్లక యీవిషయంలో నావద్దకు సలహాకు రావడం నీవు మంచిపని చేసినావు.

మోహి—మీరు ఆమాట అనడం నాకు పరమసంతోషంగా వున్నది. నాకార్యం సఫలం కావలసినయోగం వుండి నా అదృష్టం చేతనే మీదగ్గిరకు రావడం తటస్థ మయింది.

ధన—(తనలో) పాపము! ఆపురుషుడియం దీమె కెంతప్రేమ

వున్నదో!

మోహి—అయ్యో! యిందులో నేను ముందుగా చెయ్యవలసిన పని యేమో సెలవియ్యండి. యీవిషయములో మనము బహు జాగ్రతగా వుండవలెను.

ధన—జాగ్రతయేమిటి? రెండోవానికి తెలియకుండా మన ఆలోచన బ్రహ్మభేద్యంగా వుండవలెను. మొట్టమొదట నీవు చెయ్యవలసినది నీవు వెళ్లి ఆపురుషునితో మూడుమాట్లు వేరువేరు సమయములందు రహస్యంగా గడియనేపు మాట్లాడిరావలెను. రహస్యంగా నని యెందుకు చెపుతూవున్నానంటే, అతడు నిన్ను కామించి వివాహవిషయమై నీతో రహస్యసంభాషణ జరిగిస్తూ వున్నట్లు నీవు ముందు ప్రమాణంమీద న్యాయాధిపతివద్ద నమ్మకంగా సాక్ష్యం యివ్వడానికనుకూలంగా వుండేనిమిత్తం. జాగ్రత. నీవు వెళ్లేటప్పుడు ప్రతిసారిన్నీ యిద్దరుముగ్గురు సాక్షులను పెట్టి మరి వెళ్లవలెనుసుమా!

మోహి—లా ప్రకారం అలాకావలెనేమి?

ధన—కావలెను. సరిగా నేను చెప్పినప్రకారం నీవు జరిగిస్తూ వున్నట్లుయితే, తప్పకుండా నీవు కోరినపురుషుణ్ని నీకు వప్పగించడానికి నేను పూచీ పడుతాను.

మోహి—ఆ ఆళ్లు ఇప్పుడు అమలులో వున్న దేకదా!

ధన—అమలులో వున్నదే. యీవిషయంలో నాసామర్థ్యమింతా వుపయోగిస్తాను. ఇంతకాలం కష్టపడి నేను చదువుకున్న లా అంతా వ్యర్థమయిపోతుందా?

మోహి—నాకు మీయం దానమ్మక మున్నది. అయినా యిలాంటి చేస్తే నీ కార్యం సఫలం అవుతుందని మీరు వక్కాకాగి తిరుముక్కమీద వ్రాసి యిస్తే మీరు నా విషయంలో మీరూ కూడా

చ్చక్తిని పుపయోగపరిచి కార్యసాఫల్యం చేస్తారని నాకు సంపూర్ణ విశ్వాసం వుంటుంది. తెలివిమాలిన ఆడదాన్నిగనుక మనసులోవుండే ఆనుద్దాచేత మిమ్మలిని యిటువంటి కోరిక కోరుతూ వున్నాను. నాకీ అభయహస్తం యివ్వడానికి మీ కేమయినా అభ్యంతరం ఉన్నదా?

ధన—ఎంతమాత్రమూ అభ్యంతరం లేదు. సంతోష పూర్వంగా వ్రాసి యిస్తాను. (అని కలమును కాగితమును పుచ్చుకొని వ్రాసి యిచ్చుచున్నాడు.)

మోహి—ఇది వ్రాసి యివ్వడంవల్ల మీరు నాకు కలుగజేసిన ఆనందం యంతా అంతా అని చెప్పడానికి నాకు శక్యం కాకుండా వున్నది.

తిమ్మ—(తనలో) ఓహో! యీవిడె యావనపురుషుల పాలిటి మృత్యుదేవతగా వున్నదే!

ధన—నావంటి పురుషుణ్ణి వకణ్ణి ధవ్యణ్ణి చేసి బలవంతం గానైనా సమస్తాశ్రమాలలోకీ పుత్తమమైన గృహస్థాశ్రమసుఖం ఆతనికి కలుగచేస్తున్నానుగదామని నామనస్సులోనూ సంతోషం అపారంగా పొంగి పొర్లిపోతూ వున్నది.

మోహి—మీది సాధుహృదయం. మీకు మిక్కిలిశ్రమ కలుగజేసినాను.

ధన—ప్రయత్నం సఫల మయితే యిది వక శ్రమే కాదు. ఓసుందరీ! మల్లీ యెప్పుడు వస్తావు?

మోహి—కొంచెంసేపటిలోనే వచ్చి నాకున్న నాపీయుడి కిన్నీ జరిగిన ప్రథమదర్శనపుసంగతి తిరిగీ తమతో మనవి చేస్తాను.

ధన—ఓసుందరీ! పోయిరమ్మ. ఈశ్వరుడు నీప్రయత్నము సఫలము చేయునుగాక?

మోహి—ఇదంతా మీ ఆశీర్వాచనము? (అని వెళ్ళుచున్నది)

ధన—(తనలో) నా భార్య పోయిన తరువాత స్త్రీలతో చాలా సేపు మాట్లాడినది యీ మొదట్లోనే. స్త్రీలు చూడడానికి సంభాషించడానికి మనోహరంగానే వుంటారు; కాని పురుషులు వాళ్ళవలలో పడితే మాత్రం మోసం పట్టిస్తుంది. (బిగ్గరగా) ఓరీ తిమ్మా!

తిమ్మ—అయ్యా! వచ్చినానండి.

ధన—నీవు చీమలాగు పాకుతావు. వేగిరం నడిచి రాలేవేమి? యీ వుత్తరాలు తీసుకుని వెళ్లి పనుచిరునామాలప్రకారం యెవరివి వారి కిచ్చి వచ్చేటప్పుడు సోమి దేవమ్మ గారి యింటికి వెళ్లి ఆవిడె నక్క దోసకాయలు యిస్తానన్నది తీసుకునిరా.

తిమ్మ—చిత్తము. నక్కదోసకాయలు రుచిగానే వుంటవి నా కవి బహుయుష్టము.

ధన—దోవలోనీకడు పాతుకత కనపరచక యిచ్చిన కాయలన్నీ తిన్నగా యింటికి తీసుకుని రా. నేను వీధిలోకి వెళ్ళి పావుగంటలో మళ్ళీ వస్తాను. నేను మళ్ళీ వచ్చేటప్పటికి నీవు యిక్కడ వుండవలెను. దోసకాయలు తీసుకురావడం మరిచిపోకుమా! జాగ్రత్త.

(వీధిలోనికి వెళ్ళుచున్నాడు)

తిమ్మ—(ఆయన కేసిచూచి తనలో) నాకు దోసకాయ లక్కర లేకుండా ఆవిడెనూటతోనే కడుపుండింది. యీవేళ నాకు లావిషయము కావలసినంత తెలిసింది. నేను జన్మంయెత్తిన తరువాత యిటువంటి లా వున్నదని యెప్పుడూ వినలేదు. ఆలాగైతే యిఖి యేస్త్రీ అయినా యే పురుషుణ్ణి పడితే ఆ పురుషుణ్ణి బలవంతముగా పెళ్ళాడి తోడేమి మేకపిల్లను నోట్లో వేసుకున్నట్టు తాత వేసుకోవచ్చును. ఇది మహాదొడ్డధర్మశాస్త్రం! ఇఖి నేను స్త్రీరూపం చూచినప్పుడల్లా బహు

జాగ్రతగా వుండవలెను. ఎవరో తలుపువద్ద పిలుస్తూవున్నారు. (వెళ్ళి తలుపు తీసి చూచి తొందరపడి) అయ్యో! ఆరంభములోనే నాకు స్త్రీదేవత ప్రత్యక్షమయినది! దేవుడా! నాగతి యే మవుతుందో!— అమ్మా! లోపలికి రా.

[అప్పుడు రతిసుందరి ప్రవేశించుచున్నది]

రతి—ధనకోటిరాజుగా రింట్లో వున్నారా?

తిమ్మ—లేదు. ఇంట్లో లేదు.

రతి—ఆయన వేగిరం ఇంటికి వస్తారా?

తిమ్మ—పావుగంటలో రావచ్చును. ఏమో యెలాతెలుస్తుంది? ఆయన గంటసేపటిలోనూ రావచ్చును. సాయంకాలందాకా రాకపోనూ వచ్చును. ఆయన ఇప్పుడు మాత్రం ఇంట్లో లేరు. అది నాకు తెలుసును. మీరు యిప్పుడు వెళ్ళి మళ్ళీ వస్తారా?

రతి—వెళ్ళను. ఆయన వచ్చినదాకా ఇక్కడనే వుంటాను.

(అని కూర్చున్నది)

తిమ్మ—(ఉలికి పడి) అమ్మా! నేను వంటగా వున్నాను.

రతి—వుంటే యేమి? నా కేమీ భయం లేదు.

తిమ్మ—నీ కేమీలేదుగాని నిన్ను చూస్తే నాకు మహాభయం గా వున్నది.

రతి—(నవ్వి) నీవు మహాధైర్యశాలివిగా వున్నావే! ఆడదనేనీ చూస్తే మగవాడికి నీకే భయం వేస్తూవున్నదా?

తిమ్మ—అందుచేతనే నాకు భయం వేస్తూవున్నది. నేను పక్షి వాణ్ని కాకపోయినట్లయితే నాకు భయంపడవలసిన అవసరమేలేకపోవును.

రతి—నీ కెలావున్నదోగాని నిన్ను చూస్తే నాకు భయం వెయ్యడంలేదు.

[వేంకటపతిరాజు ప్రవేశించి రతిసుందరికి కనబడకుండా వెనుక నిలుచున్నాడు]

తిమ్మ—నీకు భయంవెయ్యదు. నాకది నిశ్చయంగా తెలుసును.

రతి—నీవు వట్టి పశుప్రాయముగా వున్నావు. యిలాగు యింటికి వచ్చినపార్టీలను అరచి నపరచడంనిమిత్తమే నీయజమానుడు నీకు జీతం యిచ్చి వుంచినాడా?

వేంక—(ముందుకు వచ్చి) ఏమిటిని? నీవు యీమెను ఎందుకు అవమానపరుస్తున్నావు?

తిమ్మ—ఈమె వ్యాజ్యదారురాలని నాకు తెలియదు. నేను యేమనుకున్నానా—నేను యిప్పుడే పొంచుండి విన్నాను—కాదు. ఆమాటకాదు—నేను వంటరిగావున్నాను. ధర్మశాస్త్రంచూడబోతే అదీకాదు. నేను యేమి చెప్పుతూవున్నానో నాకు నాకు తెలియకుండా వున్నది.

వేంక—(కుర్చీవేసి) ఓసుందరీ! దీనిమీద కూర్చుండు—ఓరీ! నీవు యిఖముందు యెప్పుడైనా ఇటువంటి దౌర్జన్యం చేసినావంటే—
(అని తిమ్మయ్యను వీధికి పంపి గెంటుచున్నాడు)

తిమ్మ—మీచిన్నాయనగారు వుత్తరాలు తీసుకుని వెళ్లున్నారు. సోమిదేవమ్మగారి నడిగి దోసకాయలు తేవలెను. పోతాను.
(అని వెళ్ళుచున్నాడు)

రతేక వేంక—ఓరీతిసుందరీ! ప్రియురాలా! మనపాలింటి కూర మహాపున్న యీగుహలోకే వెతుక్కుంటూవచ్చినావేమి? నీవు వచ్చినవని యేమిటి?

రతి—ఆపనియేమో నాకూ తెలియదు. మాఅత్తయ్య తాను ఇక్కడికి నాలుగైదునిముషాలలో వస్తాను. ముందుగా వెళ్ళి కనిపెట్టుకుని వుండుమంటే వచ్చినాను. నేను యెందుకో సాక్షిగా వుండవలెనట.

నిన్ను చూస్తే నేను యెందులో సాక్షిగా వుండవలెనో చెపుతా వను కున్నాను.

వేంక—ఆవిషయం నీకెంత తెలుసునో నాకూ అంతే తెలుసును.

రతి—ఆవిడ యేపని తలపడితే ఆపని సాధిస్తుందని నాకు నిశ్చయంగా నమ్మకంవున్నప్పటికీ, ఆవిడె యిప్పుడు యేమిచెయ్యదలచు కున్నదో నాకు తెలియలేదు. ఆవిడె నిజంగా మగవాడయినట్టయితే యీదేశంలో వుండేలాయర్ల నందరినీ మించిపోను.

వేంక—అవును. ఆవిడిముందర యే లాయరూ పనికి రాడు. అయినా కానీ ఆవిడె యీప్రయత్నంలో తప్పిపోయినట్టయితే మన బ్రదుకప్పుడు యే మవుతుందో!

రతి—ఏమీకాదు. అప్పుడు నేను కఠినహృదయు డైనమీపిన తండ్రిని ప్రార్థించి, నిన్ను వివాహ మాడనియ్యక పోయినట్టయితే విరహతాపముచేత నేను ప్రాణాలు విడుస్తా నని చెబుతాను.

వేంక—ఆయనముందర ఆమాటలు సాగవు. వివాహాలు కావడంకంటే ప్రాణాలు విడువడమే ఆయనకు యెక్కువ యిష్టంగా వుంటుంది.

రతి—మీపినతండ్రిగారి విషయంలో ఆలా అనడం న్యాయం కాదు.

వేంక—ఓప్రియురాలా! ఆమాటలు నీవు నిజం చెయ్యకు. నేను వూరికే పరియోచికానికి అన్నాను.

రతి—అది నాకు తెలుసును. నీవు నన్ను కామించడమూ నన్ను వివాహము చేసుకోవడమూ కూడా పరియోచికానికే కాదుగదా?

వేంక—నే నలా. వివాహం ఆడను. అందులో పరియోచికం యేమీలేదు.

రతి—నిన్ను వివాహమే ఆడవా? ఏ మేమీ?

వేంక—ఓప్రియురాలా! నామాటల కపార్థాలు చెయ్యకు. నేను నిన్ను పరియాచకానికి వివాహం ఏడా నన్నాను. నీమీద నాకు యెంత ప్రేమ వున్నదో నీమనస్సుకే తెలుసును. ఓప్రియురాలా! (స్వగతం వచ్చి) యేదీ ఎక్కముద్దు పెట్టు.

(అని కౌగిలించుకొని ముద్దు పెట్టుకొనుచున్నాడు)

[అప్పుడు దగ్గుచు ధనకోటిరాజు గారు ప్రవేశించుచున్నారు]

వేంక—మాచిన్నాయనగారు వస్తూవున్నారు.

రతి—(తొందరపడి) మీచిన్నాయనగారా?

వేంక—అవును. వెంటనే మూర్ఛపో.

రతి—ఆ. ఆ. (అని రూతని చేతులలో మూర్ఛిల్లుచున్నది)

వేంక—(పినతండ్రిని చూడనట్టు నటించుచు) ఓ కాంతా! నాకు బహువిచారంగా వున్నది. నేను క్షమార్పణ వేడుకుంటాను. అయ్యో! పాపము! ఈమె మూర్ఛపోయింది! నేను యిప్పుడు యేమి చెయ్యను? యీస్థితిలో యీమెను ఎక్కడ వంటిగా విడిచి అవతలకు వెళ్ళ వల్లకాదు. ఎవరయినా కొంచెం చన్నీళ్లు తెస్తే బాగుండును. ఈసంగతి వింటే పరమభండాలు డైన తిమ్మణ్ణి మాచిన్నాయనగారు తక్షణం తీసివేస్తారు. ఆయన నయినా యింటికి వస్తే బాగుండును.

ధన—ఇదిగో నేను వచ్చినాను. ఇదంతా యేమిటి?

వేంక—ఏమీలేదు. మీబంట్రోతు యీవెడెను విస్తారంగా అవమానపరచినాడు. నేను వచ్చి నాలుగుతన్ని వాణ్ణి వీధిలోకి గెంటి వేసినాను. ఇంతలోకే యీవిడె మూర్ఛపోయింది.

ధన—మనం యిప్పుడు యేమిచేతాము? ఆడదానితో యీతం టూకీనీ యిప్పుడు యెవరు పడుతారు? అబ్బాయీ! యిప్పుడు మనం

చెయ్యవలసినపని యేమిటి?

వేంక—కొంచెంసేపు మీరు యీచిన్నదాన్ని పట్టుకోండి. నేను వెళ్ళి సహాయం తీసుకుని తుణాంలో వస్తాను. (రహస్యంగా రతి సుందరితో) నీవు కదలమెదలకుండా వుండు.

ధన—పట్టుకోవడమా? నే నీచిన్నదాన్ని చేతులో పట్టుకో వలెనా? ఆపని నాచేత కాదు. నేను యిదివరకు యెప్పుడూ పరాయి ఆడదాన్ని నాచేతిలో పట్టుకో లేదు.

వేంక—(రతిసుందరితో రహస్యముగా) నీవు మూర్ఖులోనే వుండు. లేకపోతే మన యిద్దరికీకూడా భంగం వస్తుందిసుమా. (బిగ్గరగా) నాన్నగారూ! మీ రెలాగయినా కొంచెంసేపు పట్టుకోవలెను. నేను వీధిలోకి వెళ్లి యీచిన్నదాన్ని తీసుకు వెళ్ళడానికి యే దయనా బండి తీసుకువస్తాను. ఈసమయంలో మనయింటికి యెవరయినా వస్తే—

ధన—అవును. అవును. అది సత్యమే కాని—

వేంక—కానీ లేదు. యేమీ లేదు. నేను వదలిపెడుతూ వున్నాను. వేగిరం వచ్చి పట్టుకోండి.

ధన—(దూరముగా నుండి యామెను పట్టుకొనుచున్నాడు)

వేంక—(వెళ్ళుచున్నాడు) .

ధన—అబ్బాయి! వేంకటపతీ! నన్ను వక్కణ్ణి వదలిపెట్టి వెళ్ళకు. అయ్యో! వాడు వెళ్ళిపోయినాడు. నేను పట్టుకోలేను. నా చేతులు వణకుతూవున్నవి. నేను వదలిపెడితే యీవిడెకు దెబ్బతగులు తుందేమో! గట్టిగా పట్టుకోవలెను. (దగ్గరికి జరిగి గట్టిగా పట్టుకొని మొగమువంకజూచి) ఈమె ముఖం యెంతమనోహరంగా వున్నది (అని యింతలో మోహిస్తేదేవిని చూచి తొందరపడి రతిసుందరిని మెల్లగా క్రిందికి జార విడిచి తనచేతులు తీసుకొనుచున్నాడు)

[అప్పుడు మోహినీదేవి ప్రవేశించుచున్నది]

మోహి—అయ్యా! యిదేమిటండి!

ధన—ఏమో! నే నెఱుగను.

[వేంకటపతిరాజు ప్రవేశించుచున్నాడు]

వేంక—నాన్నగారా! నేను బండి తీసుకుని వచ్చినాను.

ఈమెకు తెలివి వస్తూ వున్నట్టున్నది. (రతిసుందరితో రహస్యముగా)
ఓప్రియురాలా! ఈపాటి నీమూర్ఖవిడిచి తెలివి తెచ్చుకొని మెల్లగా
లేచి రా. నీవు నీమేనత్తను యెరుగనట్టు నటించు.

(వారిద్దరును వెళ్లుచున్నారు)

మోహి—(వారు వీధిలోనికి వెళ్లువఱకును వారివంక చూచి
అయ్యా! నాకు నిజంగా నవ్వు ఆగకుండా వున్నది.

ధన—ఏమి? నన్ను చూస్తే నీకు నవ్వు వస్తూవున్నదా?

మోహి—కాదు, అందుచేతకాదు. నాఅదృష్టదినాలు తలు
చుకుంటే సంతోషం వస్తూవున్నది. నేను తలపెట్టినపని యే విఘ్నాలూ
లేకుండా దివ్యంగా సాగుతూవున్నది. ఆపురుషుణ్ణి నే నప్పుడే రెండు
మాట్లు చూడడం అయింది. నేను యీసంగతి మీతో మనవి చేసి
వెళ్ళుదామని వచ్చినాను?

ధన—నీవుమహాచెడ్డదానవు. అప్పుడేరెండుమాట్లుచూచినావా?

మోహి—చూచినాను. యీవేడిలోనే కార్యం సాగించవలెను
గాని వేడి చల్లారితే తరువాత శ్రద్ధ వుండదు.

ధన—నీవు సాక్షులను పెట్టినావా?

మోహి—ఆసాక్షులు వెలుపల నున్నారు. (అని వీధివంక
చూపుచు) యిందాకా నేను వచ్చేటప్పటికి మీరు కొఁగిలించుకొన్న
చిన్నది మీకు దగ్గిరబంధువురాలా!

ధన—బంధుత్వ మేమీ లేదు. ఆమె యెవరోపరాయించిన్నది. ఏదో వ్యవహారవిషయంలో నన్ను ఆలోచన అడగడానికి వచ్చింది. నానవుకరు కొంచెంమోటతనం చేసేటప్పటికి మూర్ఛ పోయింది. ఇంతలో నాఅన్నకుమాగుడు వచ్చి వాణ్ని వీధిలోకి తరిమి వేసినాడు.

మోహి—ఆచిన్నదానితో కూడా వెళ్ళినపడుచుచిన్నవాడు మీఅన్నగారి కొమారుడా?

ధన—అవును. అత డామెను యింటికి తీసుకుని వెళ్ళినాడు.

మోహి—ఇంటికా? అలాగయితే ఆత డాచిన్నదాన్ని మీ వలె యెరగనివాడు కాడు కాబోలును.

ధన—ఓహోహో! నీమాటలవల్లనాకొక కొత్తసంగతే తెలిసినట్లున్నది.

మోహి—అదంతా నాకెందుకు? నేను యిక్కడికి పనిమీద వచ్చినాను. నాపని నేను చూచుకోవలెను. ఆవిషయంలో ముందు నన్ను యేమి చెయ్యమంటారో చెప్పండి.

ధన—నీవు ఇదివరకె రెండుసారులుచూచినావుగదా! మంచిది. నీతరపున నేను ప్లీడరునుగనుక నిన్ను కొన్నిసంగతు లడిగి తెలుసుకోవలసి వున్నది. నావద్ద నీవేమీ దాచకుండా నిజంచెప్పవలెను. నీవు మంచిస్థితిలోవున్నట్టు చెప్పినావని జ్ఞాపకం, నిజమేనా?

మోహి—సాధారణంగా అనుకూలమైన స్థితిలోనే వున్నాను.

ధన—నీ కేమయినాపిల్ల లున్నారా?

మోహి—నాకు వివాహమే కాలేదు. నాసంరక్షణలో మా అన్నగారి కొమార్తెమాత్రం వక్కపిల్లవున్నది.

ధన—ఆచిన్నదానికి తండ్రి యేమయినా ధనంయిచ్చి పోయినాడా?

మోహి—నావివాహాదినమందు దానికి యిరవై వేలరూపాయలు వస్తవి.

ధన—(తనలో) ఇరవై వేలరూపాయలూ! ఆచిన్నదాన్ని మా వెంకటపతి కిస్తే బాగా వుండును. (బిగ్గరగా) మీఅన్నగారు స్త్రీడర్శిలో బాగా సంపాదించి వుండురు.

మోహి—సాధారణంగా సంపాదించినారు.

ధన—ఆయనచోయి యెంతకాలం అయింది.

మోహి—ఏ డేనిమిది సంవత్సరాల అయింది.

ధన—ఆయనను గురించి మీరు యిప్పుడు మరిచిపోయి వుంటారు.

మోహి—యెంతకాల మయినా కొన్ని సంగతులు మరపునకు రావు.

ధన—అవు నవును. అది నిజమే. నీమేనకోడలికి సంబంధం యెక్కడనైనా కుదిరిందా? నాకు అన్నకుమారుడు వక డున్నాడు. వాడు మంచిచక్కనివాడు; యావనంలో వున్నాడు. నేను ధనహీనుణ్ణి కానిసంగతి నీకు తెలుసునుగదా?

మోహి—నాకు తెలియదా? నన్ను గెలిపించలేకపోతే మీరు యెంతో వోడిపోతానని పందెంవేసినారే మీరు ధనవంతులు కాకపోతే యెలాపందెం వేస్తారు?

ధన—ఆహాహాహా! ఆవిషయంలో నేను పందెం వోడిపోతానని లేశమూ నాకు భయం లేదు. నీమేనకోడలికి యిరవై వేలరూపాయలు వస్తవనికాదా ఇప్పుడు చెప్పినావు!

మోహి—నేను కోరినపురుషుణ్ణి నేను వివాహ మాడితే, అప్పుడు వస్తవి.

ధన—నీవు తప్పకుండా వివాహమాడుతావు. నాఅన్నకొడుకు విషయము యేమాలోచించినావు?

మోహి—ముందుగా నాపెళ్ళిఅయితే, అటుకరువాత నామేర కోడలికి మొగుణ్ణిగురించి ఆలోచించడానికి కావలసినంతకాలం వుంటుంది. అయ్యా! మీరు మీఅన్నగారికుమారుడి వివాహానిమిత్తం యింత ఆతుర పడుచున్నారు గదా, మీవివాహం సంగతి యెందుకాలోచించినారుకారు?

ధన—నేను నీతో నిజం చెబుతాను. నాది వట్టి పిరికి స్వభావం నాకు స్త్రీలంటే భయము.

మోహి—భార్యవస్తే మిమ్మల్ని ధైర్యశాలినిగా చేస్తుంది

ధన—నాకు కొంచెం కోపంహెచ్చు.

మోహి—భార్య కోపం పోగొట్టి శాంతుణ్ణి చేస్తుంది.

ధన—నాకు నామనస్సు వచ్చుకట్టుగా నడవడంయిష్టం.

మోహి—ఆవిడె అదీ పోగొడుతుంది.

ధన—ఈవిషయం నీతో వాదించడం కష్టం, నీవు లాయరు చెల్లెలవుకాదా?

మోహి—ఆహేతువుచేతనే మీవంటి లాయర్ల జిత్తులూ, నావంటివాళ్ళ నేర్పు కలిస్తే మగి సోభిస్తుంది అవురా! ఆహాహాహా! (అనినవ్వుచున్నది)

ధన—(తనలో) ఆహాహా! నిశ్చయించగా యిమె సంతోష దాయినిగా వున్నది.

మోహి—(తనలో) నిశ్చయంగా యితడు వివాహం ఆడ తగినవాడే.

ధన—(తనలో) యేస్త్రీతో ముచ్చటించినప్పుడున్నా యింత

సంతోషం యెప్పుడూ నాకు నాజీవితకాలంలో కలుగలేదు.

మోహి—(నననా) ఇటువంటివాడు వివాహం కాకుండా వుండడంచూస్తే విచారకరంగా వున్నది. (బిగ్గరగా) అయ్యా! ప్రస్తుతం నేను సెలవు పుచ్చుకుని మళ్ళీ దగ్గున చేస్తాను ఈసారివచ్చి నప్పుడు కడపటిదైన మా చూడో సందర్శనాన్ని గురించి మీకు మేలువార్త తేగలనని నమ్ముతాను.

ధన—ఆహాహా! అందుకు సందేహం లేదు. నీకు జయం కలుగుతుంది.

మోహి—నాకు జయంకలుగుతుందని మీకు నమ్మకంవుంటే కార్యం అయినట్టే. ఆహాహాహా!

ధన—నిశ్చయంగా నీకు కార్యసిద్ధిఅవుతుంది. అనుమానం లేదు.

మోహి—ఆహాహా! నాప్రయత్నం విఫల మయితే మీరు వేసిన పందెం మాట జ్ఞాపకం వుందుకోండి. మీరు నాకు దండుగ యివ్వవలసి వుంటుంది.

ధన—నాకాభయంలేదు. నీకార్యం విఫలంకాదు నీఅభీష్టము శీఘ్రముగానే నెరవేరుతుంది.

మోహి—మీ ఆశీర్వాచన ప్రభావంవల్ల నెరవేరవలెను. నేను యిది మీరు యిచ్చిన వర మనుకుంటాను. నాయందు పరిపూర్ణానుగ్రహం వుంచండి. నేను సెలవు పుచ్చుకుంటాను. (అని వెళ్ళుచున్నది)

ధన—(ఆమెవంకచూచుచు) ఆహాహాహా! ఈవిడెది బహు సుందరమయిన విగ్రహము. మొగం యెప్పుడూ నవ్వుతూ కలకలలాడుతూ వుంటుంది. నాకు యీమె భార్య అయితే నేను బహు సుఖంగావుందును. భార్యా? ఆమాట తలపెట్టకూడదు. వద్దు వద్దు. ఈయింద్రియ సుఖాపేక్షచుంచి నాహృదయము మళ్ళునుగాక!

[తిమ్మయ్య ప్రవేశించుచున్నాడు.]

తిమ్మ—నేను దోసకాయలు తీసుకువచ్చినాను. మీరు కొంచెముసేపు వోషిక పెట్టినట్టయితే నేను వెళ్ళనక్కరలేకుండా. అవే ఎక్కడకు వచ్చును.

ధన—నేను యింట్లో లేనప్పుడు మచయింటికివచ్చిన చిన్నదాన్ని యెందుకు జడిపించి రావురా?

తిమ్మ—నేను జడిపించలేదు. ఆవిడెను చూచి నేనే జడుసుకున్నాను.

ధన—దొంగవెధనా! ఆవిడెను చూచి నీవు జడుసుకున్నావేమి?

తిమ్మ—ఆవిడె నేను వుంటే భయంలేదు తానున్నచోట నన్ను వుండవచ్చు నన్నది. నేనదివరకు విన్న మాటలమీద నాకు భయం వేసినది.

ధన—నీవేమిమాటలువిన్నావు?

తిమ్మ—మగవాడి యిష్టం లేకుండానే స్త్రీ పెళ్ళి వంటరిగా మూడుమాట్లు మాట్లాడినస్తే బలవంతంగా పెళ్ళి చేయవచ్చునని మీ రావిడెతో చెప్పడం నేను వినలేదా? మీతో చెబుతాను. నాకు యిష్టంలేనిది యెవతైనా వచ్చి బలవంతంగా నన్ను పెళ్ళిచేసుకోవడానికి నేను లోబడుతానా?

ధన—ఓరి బండకుంకా! ఆమాటలు విన్నావుట్రా?

తిమ్మ—విన్నాను.

ధన—ఎక్కడనుంచి?

తిమ్మ—తలుపుచాటునుంచి.

ధన—ఆచేతికర్ర యిలాగు తీసుకునిరా.

తిమ్మ—విధిలోకి వెళ్తున్నారు కాబోలును. జోడుకూడా తీసుకునిరానా?

ధన—ముందుగా ఆకరి తీసుకుని రా.

తిమ్మ—ఇవ:గో (అని తెచ్చియిచ్చుచున్నాడు.)

ధన—(పుచ్చుకొని దానితో తిమ్మయ్యను కొట్టి) వెధవా! ఇఖ ముందుకూడా ఎలా తెలుపులపద్ద పొంచు నిలుచుండి వింటావా? బుద్ధి వచ్చిందా?

తిమ్మ—(ఆత్మసంరక్షణార్థము బల్ల నెత్తి కడ్డము పెట్టుకొని) నేనుపోయి మీమీద ఫిర్యాదు చేస్తాను.

[వేంకటపతిరాజు ప్రవేశించుచున్నాడు]

వేంక—నాన్నగారూ ! ఇదియేమిటి?

ధన—నేను ప్రొద్దున్న వక క్లయింటుతో రహస్యంగా మాట్లాడినమాటలు యీదున్నపోతు విన్నాడు.

తిమ్మ—నావినడంవల్ల మీరిప్పుడు చెప్పడంవల్ల వచ్చేదానిలో సగం నష్టమయినా లేదు.

ధన—గాడిదా! నోరుమూసుకో! మేము మాట్లాడుకొన్న దానిలో రాజద్రోహం యేమీలేదు.

తిమ్మ—రాజద్రోహం దానిలో వెయ్యోపాలయినా కాదు. అది మీకూ నాకూ మగవాడై పుట్టినవాడికెల్లా అపాయకరమైనది.

వేంక—ఓరీ ! నీకాతలుపు కనపడుతూ వున్నదా?

తిమ్మ—నిస్సందేహముగా కనపడుతూ వున్నది.

వేంక—నీనూట నాకు నమ్మకం తోచకుండావున్నది. ఆతలుపు వద్దకు వెళ్ళిచూపించు.

తిమ్మ—ఇదిగో (అని గుమ్మమువద్దకు వెళ్ళి చూపుచున్నాడు)

వేంక—(వానిని తోసివేసి) ఘా (అని పీఠిలోకి గెంటి తలుపు లోపల గొల్లె నువేసి) నాన్నగారూ! అది యేమిటో యిప్పుడు చెప్పండి.

ధన—నేటి వ్రదయాన్న నేను వక క్లయింటుతో రహస్యంగా చెప్పిన సలహాను తాను పొంచుండి విన్నా సని యీ కుక్కలకొడుకు నాయెదుట వప్పుకుంటూవున్నాడు. ఆసంగతి యెందుకుకాని, నీకు భార్య కావలె నన్నావుగదా ఎంకా నీ వాకోరికతోనే వున్నావా?

వేంక—ఆకోరికతోనే వున్నాను.

ధన—నీకోసం చక్కని గుణవంతురా లయిన పదహారేళ్ల చిన్నదాన్ని మాట్లాడినాను.

వేంక—మీమేలు యెప్పుడూ మరచిపోను.

ధన—ఆచిన్నది యిర్నవై వేల రూపాయలు అరణంకూడా తీసుకువస్తుంది.

వేంక—ఆలాగైతే ఆచిన్నది మారతిసుందరి.

ధన—మీరతిసుందరిని గురించి యెవరు చెప్పినారు? నేను కుదిర్చినచిన్నది వక స్నేహితునికూతురు.

వేంక—ఆలాగైతే ఆచిన్నది నాకు భార్యగా పనికిరాదు.

ధన—ఆచిన్నదే నీకు తప్పకుండా భార్య అవుతుంది? ఆ చిన్నది నీ కక్కర లేకపోతే నీకెప్పుడూ భార్యేరాదు.

వేంక—నేను మరికొంతకాలం కనిపెట్టుకొని వుంటాను.

ధన—ఇఖి నీకనిపెట్టుకు వుండడం పనికిరాదు. నీవు ఆ చిన్నదాన్ని పెళ్ళాడితే పెళ్ళాడు. లేకపోతే నేను నీముఖం చూడను.

వేంక—ఆచిన్నదాన్నా?

ధన—అవును. ఆచిన్నదాన్నే. నేను చెప్పినచిన్నదాన్ని పివాహం చేసుకుంటే నేను నాఆస్తిలో సఖం నీకు యిస్తాను. చేసు

కోకపోతే యేమీ యివ్వకుండా నిన్ను కట్టుబట్టలతో నాయుంట్లోనుంచి వెళ్ళగొడుతాను.

వేంక—నాన్నగారూ! ఆలోచించుకోవడానికి నాకు కొంచెం కాలం సావకాశంయివ్వండి.

ధన—పదినిముషాలకాలం యిచ్చినాను. ఈలోపుగా ఆలోచించుకో.

[తిమ్మయ్య ప్రవేశించుచున్నాడు]

తిమ్మ—అయ్యా! మోహినీదేవి వచ్చింది. ఆవిడే యిప్పుడు మిమ్మలిని వెంటనే చూడవలె నంటూవున్నది. (ధనకోటిరాజుగారి వద్దకి వెళ్ళి మెల్లగా) ఆవిడే మిమ్మలిని పిశాచంలాగు పట్టుకున్నది. ఇఖి వదలిపెట్టదు.

ధన—వదురుబోతా! నీ అధికప్రసంగం చాలించి, ఆవిడను లోపలికి రమ్మను.

తిమ్మ—చిత్తము. (అని వెళ్ళుచున్నాడు)

ధన—అబ్బాయి! నీవు కూడా వెళ్ళి మోహినీదేవి వెళ్ళిన తరువాత మళ్ళీ రా.

వేంక—మంచిది. (అని వెళ్ళి మోహినీదేవియు నతడును ఏమేమో సైగలు చేసికొనుచున్నారు)

[మోహినీదేవి ప్రవేశించుచున్నది]

ధన—ఓసుందరీ! కార్యం నీ వనుకొన్నట్లయినదా?

మోహి—దివ్యంగా అయినది. కాని నామనోభీష్టసిద్ధి అయ్యే కాలం మిక్కిలీ సమీపించడంచేత—మనస్సులో యేలాగో వున్నది. అది యిలా గంటిదని నేను చెప్పలేను. నాకు మూర్ఛ వచ్చేటట్లు వున్నది. (అని సోలుచున్నది)

ధన—(తొందరపడి మెల్లమెల్లగా సమీపమునకు వెళ్ళి పట్టుకొని) ఓ యీశ్వరుడా! నన్ను రక్షించు తెల్లవారి లేచినతరువాత స్త్రీని నాచేతులతో పట్టుకోవడం ఈరోజున యిది రెండోమాటు. (ఆమె కేసిచూచుచు) అయ్యో! పాపము. (ఈ సమయమునా తిమ్మయ్య వెంటరాగా వేంకటపతిరాజును రతిసుందరియు చప్పుడు కాకుండ మెల్లగా ప్రవేశించుచున్నారు)

ధన— ఈవిడనుచూస్తే నాకు జాలివేస్తున్నది. చిన్న పిల్లవాడు నాతోడలమీద కూర్చుండి నాన్నా అని పిలుస్తూవుంటే కలిగేసంతోషం నేచుమాత్రం యెందుకు పొందరాదు? ఇక్కడ యెవరూ సమీపంలో లేరు. (అని ఆమెను ముద్దుపెట్టుకొనుచున్నాడు)

తిమ్మ—(అప్పుడెదుటకువచ్చి నిలుచున్నాడు)

మోహి—(మూర్ఛ తేరి కేకవేయుచున్నది)

ధన—(నివ్వెఱపడి వేగిరము మాటరాక తడబడుచు) ఏ—
ఏ—ఏమిటిది?

మోహి—ఏమీలేదు. (తిమ్మయ్యవంకచూచి) ఏదోకొంచెం భయంవేసి వెనుక కొరిగినాను.

ధన—కొంకనక్కా! ఈగది విడిచి అవతలికి పో.

మోహి—అతడు వెళ్ళనక్కరలేదు. నేనుయిప్పుడు చెప్పబోయే దానికి రహస్యం అక్కరలేదు.

ధన—సత్యం. ఇఖ రహస్యంతో పనిలేదు. నీవిప్పుడు చెయ్యవలసిన పనల్లా ఆపురుషుడి పేరుమాత్రం చెప్పి సాక్షులను తీసుకుని రావలెను.

మోహి—సాక్షులు దగ్గరనే వున్నారు. ఆ పురుషుడిపేరు—
అహోహోహో!—నేను నీ జండా నవ్వు ఆపుకోలేకుండా వున్నాను. తమిం

చవలెను—ఆతడిపేరు—ఆతణ్ణి మీరు బాగా యెరుగుదురు.

ధన—అతడు పురుషులలో ధన్యుడనిమాత్రం నే నెరుగుదును.

మోహి—అతడు ధన్యుడని మీరు మనస్ఫూర్తిగా తలుస్తారా?

ధన—నామనస్ఫూర్తిగా తలుస్తాను.

మోహి—అలాగయితే అతడు—ఆహాహా!—మీరు యిదివరకే గ్రహించివుంటారు—అతడు సామాన్యపురుషుడు కాదు—హాహాహా!—ఆధన్యపురుషులుమీరే. ఆయనపేరు ధనకోటిరాజుగారు. ఇరుగో వీరే నాసాక్షులు.

[అప్పుడు వేంకటపతిరాజును రతిసుందరియు ముందుకు పచ్చుచున్నారు]

తిమ్మ—ఆహాహాహా! దిన్యంగా వున్నది. చివరకు ప్రభువు వా రీవిడెవలలో పడ్డారు.

ధన—మోహి! నీవు నాకు తగినదానవే.

తిమ్మ—మిమ్మలిని మించినది.

ధన—ఆచిన్నది యెవరు?

మోహి—నామేనకోడలు

ధన—ఆచిన్నదానికి యిరవై వేలరూపాయలూ నస్తవా?

మోహి—నేను కోరినపురుషుణ్ణి నేను వివాహ మాడినతరువాత నస్తవి.

ధన—ఎవరిని?

తిమ్మ—ఏలినవారినే, మీరే యీమెవలలో తగులు కొన్నారు. ఆహాహాహా!

ధన—మోటమన్నపోతా! పూరుకో—ఈచిన్నదాన్ని నేను యిదివరకు చూచినాను. ఆమ్మామ్మా! నీవు యీపుడయాన్న యిక్క-

డికి యెందుకు వచ్చినావా?

రతి—నేను వేంకటపతిరాజుగారిని చూడడానికి వచ్చినాను.

ధన—అలాగయితే నీవు మావాణ్ని యిదివరకే యెరుగుదువా?

రతి—ఎరుగుదును. ఆయన నన్ను వివాహం చేసుకుంటానని ఆరు నెలలక్రిందనే మాట యిచ్చినాడు.

వేంక—ఇఖ నేను దాచవలసిన పని లేదు. ఈమె చెప్పిన మాట నిజమే. నేను వివాహం చేసుకోవడానికి వరించి లోబరుచుకొన్నది యీ చిన్నదాన్నే. యీచిన్నదాని సుఖం కోరే మోహినీదేవి గారు మావివాహానికి మిమ్మల్ని వప్పించడానికి యంతప్రయాసపడ్డది.

ధన—వివాహ మంటే నాకు వుండే అసూయే మీకు యిర్పవై వేల రూపాయల అరణం యిప్పించిందా?

మోహి—నిశ్చయంగా. నేను మీకు భార్యను కాలేక పోయి నప్పటికీ, ఆపురాలినిగానైనా వుంటాను.

ధన—ఓముద్దరాలా! నీ అమాయకత్వానికి చాలా సంతోషించినాను. యీఅమాయకత్వం నిన్ను చూచి నేను నేర్చుకుంటాను. (తనలో) పాపము నేను వద్దంటే యిప్పుడు యీమె యెంత చిన్న పోతుందో. నా మనస్సులో వున్న అభిలాషప్రకారంగా యిప్పుడు యీవిడెను వివాహం చేసుకోవడానికి నప్పుకుంటే యీదౌర్భాగ్యుడు వేంకటపతిగాడు బ్రతికివున్నంతకాలమూ న న్నాక్షేపించి నవ్వుతూ వుంటాడు (బిగ్గరగా) నాకు చాలా విచారంగా వున్నది.

వేంక—(ముందుకువచ్చి) విచారంగా యెందుకు వున్నది?

ధన—ఈమెను నిరాకరించవలసి వచ్చినందుకు.

వేంక—యెందుకు నిరాకరించవలెను?

ధన—నేను నిరాకరించడంవల్ల కలిగే దుఃఖానికి యీమె

తాళగలదని నీకు ధైర్యం వున్నదా?

వేంక—(తల చూచుచున్నాడు)

ధన—తాటికాయలాగు త ఆడిస్తా వేమి? పరిహాసం మాని నీ నడిగినదానికి జవాబు చెప్పు

వేంక—యూ మెయిందు మీకు నిజమైన యిష్టం వున్నదా? చెప్ప నక్కర లేదు. మీ అభిప్రాయాన్ని మీ మాటలకంటే యిప్పుడు మీ చూపులే నాకు బాగా చెపుతూవున్నవి. ప్రస్తుతస్థితినిబట్టి మీ సుఖమందు నాకు వుండే అపేక్షనుబట్టి నేను తప్పకుండా—

ధన—చాలును. నీ అభిప్రాయం నాకు తెలిసింది. మోహినీ! నీవు నాకు వోడిపోయినావు. నీ ఆస్తి నాకు యిచ్చుకోవలెను.

మోహి—ఎందువల్ల?

ధన—నాకు లోబడడంవల్ల. ఇప్పుడు పాణిగ్రహణంచేసి నిన్ను నాకు సమర్పించుకోవలెను. (అని చేయి చాచుచున్నాడు)

మోహి—రాజుగారు నన్ను యిప్పుడు వేళాకోళం చేస్తూ వున్నారు—

తిమ్మ—(లోనలో) ఆతడు నిన్ను పెళ్ళిచేసుకుంటే నీవే వేళాకోళం చేస్తావు.

మోహి—ఇది మోసానికి యెదురుమోసం కాబోలును.

ధన—ఇది మోసంగాదు. నేను నామనస్ఫూర్తిగానే చెపుతూ వున్నాను. నీవు నా స్వభావానికి సహించగలిగేటట్టుయితే నిన్ను నా అర్ధాంగినిగా చేసుకొని నా ధనమంతా నీ స్వాధీనం చేస్తూవున్నాను.

మోహి—ఈ అనుగ్రహం నేను యెంతమాత్రమున్ను యెదురు చూడనిదిన్నీ ఆకస్మిక మయినదిన్నీ కాబట్టి నేన—నేను—

ధన—నీవు వప్పుకుంటావా?

మోహి—(కొంచెం సే పాలోచించి) ఆ. వచ్చకున్నాను.

ధన—హాహాహా! ఇప్పుడు నవ్వవలసిన వా రెవరు? మనప్రథమ దర్శన సమయమందే నిన్ను చెట్ట పట్టగల అదృష్టవంతుణ్ణి నేను కానేమోనని మనస్సులో కించపడ్డాను.

తిమ్మ—ఇప్పుడు నవ్వవలసినవాణ్ణి నేను. నాకు యజమా నుణ్ణి మించిన యజమానురాలు వచ్చినందుకు బహు సంతోషంగా వున్నది. (అని గంతులు వేసి ఆడుచున్నాడు)

వేంక—మీకు ఎటువంటి సుంచిభార్య దొరికినందుకు నేను ఆనందిస్తున్నాను.

తిమ్మ—భార్యకాదు. అమ్మగారను.

వేంక—నాన్నగారూ! “నేను భార్యకావలె నని కోరేటంత గాడిద నయితే”— ఆహాహాహా! నా యిరవైవేల రూపాయలూ దయచేస్తారా?

ధన—వెధవ యిరవైవేలరూపాయలు లక్ష్య మేమిటి? నాది యిఖ పదిరెట్లుధనం పోయినా, నేను యీ సుఖం వదులుకోను. అబ్బాయీ! నీ వాచిన్నదాన్ని వివాహ మాడి, నే నాచిన్నదాని మేనత్తను యెలా సుఖపెడతానో నీ వాచిన్నదా న్నలా సుఖపెట్టు.

మోహి—తుద కిదంతా విచిత్రంగా అయింది. ఇప్పుడు చూచినవాళ్ళకందరికీ నా మేనకోడలినిమిత్తంకంటే నా నిమిత్తమే నే నెక్కువ ప్రయాసపడ్డట్టు తోస్తుంది. పరియాచికానికి భర్త అనుకున్న వాడు నిజంగా భర్త కావడమే తటస్థిస్తువున్నది. ఇ దంతాచూడగా ధనకోటిరాజుగారు—

ధన—తాముపన్నీన వలలో తామే పడ్డారు—మిగిలినది నేను పూర్తి చేసిరాను. (అందఱు నిష్క్రమించుచున్నారు)

మ హా బ ధి ర ప్రి హ స న ము

ఇందునచ్చు పాత్రములు.

సునుంతుడు—ఇందుముఖితండ్రి.

ధనపాలుడు—ఇందుముఖిని వివాహమాడదలచుకొన్న వరుడు.

విజయవర్మ—విశాలాక్షియన్న.

వసంత సేనుడు—అన్నపూర్ణమ్మతమ్ముడు.

ఇందుముఖి—సునుంతునికూతురు.

విశాలాక్షి—ఇందుముఖి చెలికత్తె; విజయవర్మచెల్లెలు.

అన్నపూర్ణమ్మ—పూటకూళ్ళమ్మ.

చండిక—వంటలక్క.

సుబలుడు, రాముడు, కృష్ణుడు—అన్నపూర్ణ సేవకులు.

౧. రంగము—అమలాపురములోని పూటకూటియిల్లు.

[సునుంతుడును, ధనపాలుడును, కూరుచుండగా అన్నపూర్ణమ్మ పరివేశించుచున్నది]

అన్న—ఓరీ! సుబలా! రామా! కృష్ణా! ఒక్క చండిక తప్ప నవుకర్లు యెవరూ కనపడ లేమి? బజారికి వెళ్ళడానికి యిక్కడ వక్కడూలేదు.

(అని లోపలికి వెళ్ళుచున్నది)

సుమర—ఈనిడెకేకలవల్ల నాకు ఆట తోచకుండా వున్నది. ఇది ఆట మానివేసి లేతాము. (అని చేతిలోని చీట్లు క్రింద పడవేయుచున్నాడు)

ధన—ఆటంతా పాడుచేసినారు. నాకు యీమాటలు ఆగు బొమ్మలు వచ్చినవి చివరదాకా ఆడితే యీమాటలు నేను తప్పకుండా గెలుస్తున్నా. నేనుగెలిచేటప్పుడు మీకు యెప్పుడూ యిలాగే చేస్తారు. యిలాచేస్తే నాకు మహాకోపం వస్తుంది.

సుమం—(లేచి) నీవు కోపం చల్లాప్పుకోవలెను. నీకు చీమ చిటుక్కుమంటే కోపం వస్తుంది. చీటికీ మాటికీ యిలా ముక్కుమీద కోపంవుంటే సరిపడదు. నీకు నాకూతురుని యివ్వబోతూ వున్నాను గనుక, మొఖమాటలకుండా చెప్పడం ధర్మమని చెపుతూవున్నాను.

ధన—కూతురిని యివ్వబోతా నని నావంటి గొప్పయింటి బిడ్డను యిలా తృణీకరించడంమాత్రం మీకు ధర్మంకాదు. మీ కూతురూ వారూ యింకా వచ్చినారు కాదు. నిష్కారణంగా యిలా ఆలస్యం చెయ్యడం నాకు యిష్టంగా వుండదు.

సుమం—పడవలు రానిదే వాళ్లు యెలావస్తారు? యింకా పడవలు వచ్చేవేళ కాలేదు. రాజమహేంద్రవరంనుంచి వచ్చే పడవలు పన్నెండుగంట లయితేనే కాని రావు. కొత్త పెళ్ళికొడుకువు గనుక నీకు తొందరగా వుంటుంది.

ధన—ఇది తొందరా? పన్నెండుగంట లయ్యేటప్పటికి పిండి పంటలతో భోజనం సిద్ధంకావలె నని యీపూటకూడావిడతో చెప్పి యేర్పాటుచేసినాను. ఆలస్యమైతే అన్నం చల్లారి పాడయి పోతుంది.

సుమం—నీవు మహా బుద్ధిమంతుడవు.

ధన—అవును, నేను బుద్ధిమంతుణ్ణి. మా పళ్ళంకుర్రులూ నన్నందరూ నూతన బృహస్పతిగా భావిస్తారు.

సుమం—అది గొప్పగా యెంచడానికి మీపళ్ళంకుర్రు అంటే పెద్దగ్రామం కాదు. అక్కడ చదువుకున్న పండితులు యెవరూలేదు.

అందుచేత నీవక్కడ బృహస్పతివే కావచ్చును.

ధన—మీరు యెగతాళి చెయ్యకండి. నన్ను మావూళ్ళో వాళ్ళు పూర్వం చిన్నతనంలో తెలివిదిక్కువవాడే అనుకునేవారుగాని, నేను స్వతంత్రుణ్ణి వెనుక రెండుమాసాలు రాజమహేంద్రంలో వుండి వచ్చినప్పటినుంచీ మావూళ్ళో బ్రాహ్మలు నన్ను బృహస్పతి కంటెనూ గొప్పవాణ్ణి నిత్యమూ స్తుతిచేస్తూ వుంటారు.

సుమం—ఆహాహాహా!

ధన—వోపికవుంటే మీమనసువచ్చినంతసేపు నవ్వండి. మొట్ట మొదట యెరుగక మావూళ్ళోవాళ్ళు నన్ను తెలివితక్కువగాడిదనే అనుకునేవారు. కాని మాతండ్రిగారు పోవటంతోనే నేను మూడు నెలల్లో మూడువేల రూపాయలు ఖర్చు చేసేటప్పటికి బ్రాహ్మలు అప్పుడు నా తెలివి కనుక్కుని స్తోత్రపాఠాలు చెయ్యడానికి ఆరంభించి నారు. మానాన్నగారు నిలవచేసినడబ్బు ఖర్చు చేసినతరువాత నాకు మరీ తెలివి వచ్చింది. యిప్పుడు పరదేశస్థుడు రెండుఝూములప్పుడు వచ్చి అన్నంలేక నాలుక పెరుక్కున్నా చిల్లిగవ్వ చేతులో పెట్టను. ఇఖ నాకు పెళ్ళిం వస్తుంది. డబ్బు పాడుచేసుకోను. ఆహాహాహా! మీరు నాకు యెన్ని తోటలు వున్నవో కళ్ళారా చూచినారుకదా! హాహాహా! సంవత్సరానికి రెండువేలరూపాయలు వస్తవి. హాహాహా! మీకు సంతోషంగా వున్నదా? హాహాహా! ఇఖ నేను పెళ్ళి ప్రయత్నానికి మాపళ్ళంకురు వెళ్ళవలెను! హాహాహా! మీకొమార్తె సుఖపడుతుందని యిప్పుడు మీకు నమ్మకం తోచిందా? హాహాహా!

సుమం—అట్టే నవ్వబోకు. ఇప్పుడు సంతోషమంతా పొంగి పొర్లి పోతూవున్నది. అంతా యిప్పుడే అయిపోకుండా పెళ్ళినాటికి కొంచెం దాచుకో. (తనలో) ఈవాలకం చూస్తే నాలిల్లుడు వట్టి

బుద్ధిహీనుడులాగు కనపడుతూవున్నాడు.

[అన్నపూర్ణమ్ ప్రవేశించుచున్నది.]

సుచుం—అన్నపూర్ణమ్మగారూ! ఈపాటికి పడవలు వచ్చి వుంటవి. మావాళ్ళను తీసుకుని రావడానికి సంపించిన బండికోసం మేము వీధిగుమ్మంలో కూర్చుండి యెదురు చూస్తూవుంటాము. నాకూతురు రావడంతోలే కూర్చుండడానికి గది సిద్ధం చేయించండి.

అన్న—ఎంతసేపు? నిమిషంలో సిద్ధం చేయిస్తాను—ఓసీ! చండి! చండి!

[అప్పుడు చండిక ప్రవేశించుచున్నది.]

చండి—అమ్మా! వస్తున్నాను. నేను యిక్కడికే వస్తూవుండగా మీమాట వినపడేటప్పటికి అమ్మగారు యేదో జరూరుపని వుంటేనేకాని పిలవరని మళ్ళీ వెనక్కు వెళ్ళకుండా చటుక్కున చక్కా వచ్చినాను.

అన్న—ఆసోదంతా యెందుకు? నేను చెప్పిన పని చెయ్యి. యీతాళంచేవి పట్టుకొని నెళ్ళి దక్షిణపుసావిట్లో నాలుగోగది తలుపు తీసి చాపలూ అవీ వేసి సిద్ధంగా వుంచు ఇప్పుడే పడవలలో యీయన కొమార్తె మొదలయిన ఆడంగులు వస్తారు.

ధన—పిండివంటలతో భోజనం పెట్టడానికి తలకు వక అర్ధ రూపాయ చొప్పున యిస్తానని యిదివరకే యేర్పాటుచేసినాను ఇందులో నీవు మళ్ళీ యేమీ పేచీ పెట్టగూడదు. కూరలూ పచ్చళ్ళూ యేమేమీ చెయ్యవలెనో యిదివరకే యేర్పాటు చేసినాను. చెప్పిన దానికంటె యెక్కువగాచేసి సొమ్ము తెమ్మంటే తరువాత నేను యిచ్చేవాణ్ణి కాను. ఇప్పుడే చెప్పివేస్తూవున్నాను. పిండివంటలతో భోజనం పెట్టవలసినవారు నలుగురే సుమా? నవుకర్ల భోజనానికి పూటకు

రెండేసి అకాలు. యీశ్రీకారం యివ్వడం నీకు చాలాలాభం. అయినా కానీ యదివరకు వప్పుకున్నాను గనుక, అనుకున్నట్టు యిచ్చివేస్తాను.

అన్న--ఇది నాకే లాభమా? నేను యీ అన్నసత్రం పెట్టిన తరువాత యెప్పుడూ పిండివంటలతో భోజనం పెట్టడానికి--

ధన--అసంగతి పోనీ--మామగారూ! పిండివంటలతో పెట్టడానికి మనిషివక్కంటికి అర్థరూపాయ యివ్వడానికి వప్పుకున్నాను. (తనలో) నాలుగర్థలు రెండు రూపాయలు. అబ్బో! రెండు రూపాయలా? నవుకర్లు యెంతమంది వుంటారో!-- (బిగ్గరగా చండికతో) నాగడికి వక్కచువున్నగదిలో భోజనానికి నాలుగువిస్తళ్ళు వేయించు. మేమంతా కలిసి భోంచేస్తాము. లెఖ్క నాలుగు విస్తళ్ళేసుమా!

చండి--మీరు నాతోచెప్పేది యింతేనా? ఇంకా యేమైనా వున్నదా?

ధన--అంతే. అంతే. నీతో యేమో చెప్పనలెననుకొని మరిచిపోయినాను. నేను వదుకునే గదిలో పరుపు వెయ్యేమి? జాగ్రతి నేను చెప్పింది మరిచిపోకు.

చండి--డబ్బు చేతుగోపకుమావుంటే మీ యెదుటవున్నంత సేపూ నేను యేదీ మరిచిపోను. యీశ్రీకారం విడిచి వెళ్ళితే తరువాత మీకు యెంతజాడకమో నాకూ అంతే జాడకము.

ధన--అహోహోహో! బాగా చెప్పినావు--మామగారూ! బండి వస్తూవున్నదేమో చూతామరండి. (అని వీధిలోనికి వెళ్ళుచున్నాడు)

సుమం--చూచి:కొద్దీ నాలుగుడు నట్టి గాడిదఅయినట్టు స్పష్టమవుతూ వున్నది. ఇతను నట్టి కోస్టిగ్ని లుబ్ధున్నా వదరుపోతున్నా కనుకనుతూవున్నాడు ఇతనుట్టువకు వచ్చినతరువాత ఇక పిల్లనియ్యనడం బాగా వుండదు.

ధన—(వీధిలోనుండి) రండి మామగారూ! రండి

సుమం—వస్తున్నాను. (అని వెళ్ళుచున్నాడు)

చండి—అమ్మా! ఈధనపాలుడుగారు బొత్తిగా పనికి మాలిన వారుగా నున్నారు. ఈయన కిచ్చి పెళ్ళి చెయ్యబూయ్యే చిన్నదాన్ని తలచుకుంటే నాకు విచారంగా వున్నది నన్ను పెళ్ళి చేసుకోమంటే యితణ్ణి నేనుకూడా—

అన్న—ఈ విషయం నీకు యేమీ తెలియదు. ఇతను బుద్ధి హీనుడయినా డబ్బున్న బుద్ధిహీనుడు. లోకంలో డబ్బువుంటే—

చండి—నన్ను ఎవరో పిలుస్తూ వున్నారు. వెళ్ళుతాను.

అన్న—పరుగెత్తబోకు. నేను చెప్పేచూట విని మగి వెళ్ళు. యీ పెళ్ళివారు తప్ప మరి యెవరువచ్చినా చోటు లేదని చెప్పి పంపించి వెయ్యి. యెంతడబ్బు యిస్తామన్నా డబ్బు కాశపడి యెవరినీ లోపల ప్రవేశపెట్టకు.

చండి—గది లేదు. సావిడి లేదు. వసారా లేదు. కూర్చోడాని కయినా స్థలం లేదు. యేమీ లేదు. అని చెప్తున్నాను.

అన్న—పూరికే వాగబోకు. నీ అధికప్రసంగం చాలించి యెవరు పిలుస్తూవున్నారో వెళ్ళి చూచిరా.

చండి—నిముషంలో చూచి వస్తాను. (అని పరుగెత్తుచున్నది)

అన్న—ఇది తెల్లవారి లేచింది మొదలుకొని రాత్రి పడుకో పోయిందాకా పూరికే వదురుతూ వుండడమేకాని పని యేమీ చెయ్యదు.

(చండిక యిందుముఖుని వికలాక్షిని వెంటబెట్టుకొని

మరల ప్రవేశించుచున్నది)

అన్న—అమ్మా! యిలాగిరికి.

చండి—అమ్మలారా! యలారండి, యలారండి, గుమ్మం దాటే
టప్పుడు బాగత, కానికి దెబ్బ తగులుతుంది గడప మెల్లిగా దాటండి.
మీరు చాలా మారాన్నుంచి వచ్చినారు కాబోలును. లోపలికి వచ్చి
కూర్చుంటారా? అమ్మా! మీ పెత్తెలు —

అన్న—(చండికను చూచి పట్టుకొని యీవలికి లాగి రహస్య
ముగా) చండి! నీవు పూనికి అరచక నోరు మూసుకో.

ఇందు—పెత్తెలు మా నాన్నగారు లోపలికి పట్టించుకుని
వస్తారు.

అన్న—అమ్మా! మీరు రావడం నాకు చాలా సంతోషంగా
వున్నది. మీరు వస్తారని యీరోజున యిరవైమందిమార్గస్తులను బస
దొరక దని చెప్పి పంపివేసినాను. లోపలికి రండి

చండి—ఇరవైమందా? యెక్కడ యిరవైమంది? చలిది భోజ
నాలవేళలకు లోపుగానే బసలు లే వనిచెప్పి నేను నక్కతైనే నల్లబై
మందిని అవతలికి పంపివేసినాను.

అన్న—చండి! పూరుకో—అమ్మా! మీరు వచ్చేముందరనే
వక పడుచుచిన్నవాడు నచ్చేటప్పటికి బస దొరక దని చెప్పి పంపివేసి
నాను అతడు వెళ్ళలేక వెళ్ళలేక వెళ్ళిపోయినాడు.

విశా—(ఇందుముఖితో రహస్యముగా) చెలీ! ఆవచ్చిన దతడే
కాబోలు.

అన్న—అమ్మా! నేను వెళ్ళి మీగది తయారుగా వున్నదో
లేదో చూచి వస్తాను—చండి! మనము వెళ్ళుదాము రా. (అని యిద్ద
ఱును వెళ్ళుచున్నారు)

ఇందు—అతడే కాబోలునా? ఆహాహాహా! ఆపడుచు చిన్న
వాడికి అమ్మలూపురంలో పూటకూళ్ళసత్రింలో వుండనలసిన అవసరం

లేదు. ఆ వచ్చినవాడు వకవేళ మరం రాజమహేంద్రవరంలో విడిచి పెట్టివచ్చిన నీవరుడు వెంకయ్యగారు కావచ్చును.

విశా—ఎవరయినా కావచ్చును. మాఅన్న విజయవర్మమాత్రం యెందుకు కాగూడదు? వారిద్దరిలో యెవరో వకరు మనకంటే ముందు పడనలో వచ్చి వుండవచ్చును. వస్తే యిద్దరూ వచ్చి వుండవచ్చును.

ఇందు—నీవు యిందాకాకూడా యిలాగే చెప్పివచ్చు.

విశా—వారు సమీపానికి వచ్చివుంటారని నాకు దృఢంగా నమ్మకం వున్నది. నామాట నమ్ము.

ఇందు—ఓసీ! నీవు వూహలు మహాబాగా చేస్తావు. మానాన్న గారు రాజమహేంద్రవరాన్నుంచి యిప్పుడు నన్ను యెందుకు పిలిపించి నారో వూహచేసి చెప్పి. నేను యిరవయిసార్లు మళ్ళీ మళ్ళీ చదివినా నాకు బోధపడలేదు. ఇదిగో మానాన్నగారు వ్రాసిన వుత్తరం చదువు తాను విను. (అని యుత్తరము తీసి చదువుచున్నది). “అమ్మాయి! ఆస్తీ తోటలూ నేను స్వయంగా చూచినాను. అవి చూడడంతోటే నాకు చాలా సంతోషం కలిగి నిన్ను ధన్యురాలినిగా చెయ్యడానికి నిశ్చయించు కున్నాను” — నన్ను ధన్యురాలినిగా చెయ్యడానికా? ఈమాటలు నాకేమీ అర్థం కావడంలేదు. తరువాత చదువుతాను విను — “మీరు వెంటనే పడవమీద బయలుదేరి అమలాపురంలో అన్నపూర్ణమ్మగారి సత్రంలో నన్ను వచ్చి కలుసుకోండి. వచ్చేట ట్టయితే నీ స్నేహితురాలిని విశాలాక్షినికూడా వెంట బెట్టుకునిరా. ”

విశా—అన్నిమాటలూ నాకు అర్థం మునవి. నిన్ను ధన్యురాలినిగా చెయ్యడం అంటే నీకు వివాహం చెయ్యడం. ఇక పెళ్ళి కొడుకు యెవ్వరంటావేమో? మాఅన్నగా రయినవిజయవర్మే అవు తాడు. ఆస్తీ తోటలూ వివాహకాలమిది మీ దంపతులకు

మీనాన్నగారు అరిణం యిచ్చేసి. ఇప్పుడు నీమూటలకూ అర్థం బాగా తెలిసిందా?

ఇందు—బహుబాగా తెలిసింది. నీ అన్నగారిని మాత్రం పుట్టి బుద్ధియెరిగిన తరువాత మానాన్నగారు యెప్పుడూ చూడలేదు. పేరయినా చెప్పకోగా వినలేదు ఇంతకంటే యేమి తెలియవలెను? మా మేనత్తగారియింటికి వెళ్ళినప్పుడు నాకు పెద్దాపురంలో మీనాన్నగారితో మొట్టమొదట పరిచయం కలిగినది.

విశా—అవును. నాకు యిప్పుడు వకటి తోస్తూవున్నది.

ఇందు—చెరికయ్యగారుతప్ప నీకు మరియేమీతోచదు. నేనూ తోచడం లేదు; మీనాన్నగారూ తోచడం లేదు; నేను యిప్పుడు చదివినపుత్తరంయొక్క అర్థమూ తోచడంలేదు.

(రాముడు పెటరాగా చండిక ప్రవేశించుచున్నది)

చండి—అమ్మా! మీగది సిద్ధంగా వున్నది. మీకోసం నేను శ్రమపడి గదంతా శుభ్రం చేసినాను. అది యియింట్లోవున్నగదులలో కల్లా మంచిగది; మీ రాగదిచూస్తే—

రాము—చండి! అమ్మగార్లతో నీవు చెప్పేది వేగిరంకానియ్యి. నీవు చెప్పే దయిపోతే నేను చెప్పవలసింది నేను చెపుతాను.

చండి—అయ్యో! నేను మరిచే పోయినాను. అమ్మా! యితను రాముడు. ఇందాకా యితను నాతోచెప్పినాడు. ఏమని చెప్పినాడా? ఏమిటో మరిచిపోయినాను. జ్ఞాపకం చేసుకోనియ్యండి. మీరుకావడం తోటే తనతో—ఓరామా! నేను చెప్పేది సరిగా వుంటూవున్నదా?

రాము—చండి! నీవు పూరికే ఆయాసపడక నాపని నన్నే చెప్పనియ్యి. అమ్మా! రాజమహేంద్రవరానుంచి వచ్చిన ఆడంగులు మీరే అయినట్టయితే, ఎదుగో మీలో వకరికి నేను పుత్తరం తెచ్చి

నాను. (అని విశాలాక్షి చేతికిచ్చుచున్నాడు.)

విశా—(పుచ్చుకొని) ఈ వుత్తరంపయిని చిరునామా లేదే. ఇది నీచేతికి యెవరు యిచ్చినారు?

రాము—ఆయన మీతో తన పేరు చెప్పుమనలేదు. ఆయన తన పేరు నాతోనూ చెప్పలేదు గనుక నేను యిప్పుడు చెప్పుదామన్నా చెప్పలేను.

విశా—(ఇందుముఖితో) మనం యీ వుత్తరం పుచ్చుకుందామా?

ఇందు—వుత్తరం పుచ్చుకుంటే నష్టం యేమి వుంటుంది? పుచ్చుకో.

రాము—అమ్మా! భయపడక పుచ్చుకో. వుత్తరం పుచ్చుకుంటే నష్టం యేమీలేదు. నేను యీసత్రంలో దిగినవారికి యెంత మందికో వుత్తరాలు యిచ్చినాను. నా వుత్తరాలవల్ల యెప్పుడూ యెవరికీ నష్టం కలగడం లేదు. నామాట నమ్మండి.

చండి—అమ్మా! యితడు చెప్పినమాట నీజం. అందుచే తనే యీసత్రంలో వాళ్లందరూ యెప్పుడూ యితణ్ణే వుత్తరాలు యిమ్మంటారు.

విశా—ఈ వుత్తరం పట్టుకువెళ్ళి యివ్వడానికి నీకు యివ్వవలసింది యిచ్చినారా?

రాము—పుచ్చుకున్న తరువాత లేదని యెట్లా చెప్పను? అయినాకానీ మీరు కూడా యేమైనా యిస్తే వద్దనకుండా పుచ్చుకుని సంతోషిస్తాను. యీలోకంలో ధనంతో తృప్తి పొందినవారు యెవ్వరున్నారు?

విశా—ఇదుగో పుచ్చుకో. (ఒక అణా చేతిలో పెట్టి) దీనితో నీకు తృప్తి కలిగిందా?

కొము—అమ్మా ! మీకు దేవుడు మేలు చెయ్యవలెను. ఈడబ్బులతో నాకు సంతోషం కలిగినట్టే యీవు తరంతో మీకు సంతోషం కలుగవలెను. (అని వెళ్ళుచున్నాడు.)

విశా—పుత్తరములో యేమి వున్నదో చూతాము. (అని విప్పి చదువుచున్నది)—“ఓకాంతలాగా! యేమి జరిగినా చూడండి; వినండి; యేమి మాటాడకండి. మీ రేమి ఆశ్చర్యపడట కనపడవద్దు. ఎందుచేత నేను యిలాగు చెప్తున్నానో, అదంతా ముందు మీకే తెలుస్తుంది”—ఈపుత్తరం మనయిద్దరినీ వుద్దేశించి వ్రాయబడ్డ దనుకుంటాను. ఇందులో దస్కతులేదు.

ఇందు—ఏమి జరిగినా విని పూరుకోవలెనా? ఆదస్తురీ యెవరిదో నీ వెరుగుదువా?

విశా—గుర్తు పట్టడానికి తెలియడంలేదు. ఇది స్వాభావికంగా వ్రాసినవ్రాత కాదు. ఎవరో మారుదస్తురీతో పట్టిపట్టి వ్రాసినారు. అయినా కానీ మనం యిందులో చెప్పినట్టు చేసి ఫలితం యేమి జరుగుతుందో చూతాము.

ఇందు—ప్రయాణం మూలంగా మాసిపోయిన యీబట్టలు వీడిచి మంచిబట్టలు కట్టుకుందాము. లోపలికి రా. (చండికతో) మా తండ్రిగారు వస్తే మేము యిప్పుడే వచ్చి కలుసుకుంటామని చెప్పా.

చండి—తప్పకుండా చెప్పతాను. నేను వదురుబోతు నని నోయజమానురాలు నన్ను యెప్పుడూ తిడుతూ వుంటుంది. నేను వదురుబోతు ననుండీ కానిదీ దేవుడికి తెలుసును. ఆసంగతి యెట్లా వున్నా నేను వచ్చినబాటసార్లకు చేసేవుపచారంలో మాత్రం యేమి లోపం చెయ్యను.

ఇందు—అదంతా సరే కాని ముందు మాగది చూపించు

పోవలెను. ఇదిగో సీబహుమానము. (అని రెండణా లిచ్చుచున్నది.)

చండి—అమ్మా! దణ్ణాలు దణ్ణాలు ఇదంతా డబ్బుకోసం కాదు. కాని యెవ రైనా డబ్బు చేతిలో పెడితే—మీరు తొందర పడుతూవున్నాను—మార్గం యిది. యిలాకండి మీదగ్గర నేను మహారాణినద్ద కనిపెట్టుకునివున్నట్టు వుంటాను. మీరు మాత్రం వాకిట్లోకివచ్చి “చండి! చండి!” అని పిలువవలెను. పిలిచే టప్పటి కల్లాయశీణీచేత వచ్చినట్టు మీయెదుట నిలువబడుతాను.

(ఇందుముఖము విశాలాక్షియు వెళ్ళుచున్నారు.)

చండి—ఈఅమ్మలు బహుమంచివారు. ఈ ఇద్దరిలో యెవరి కయినా ధనపాలుడు మొగుడుకావడం తటస్థ మయితే నాకయినట్టు దుఃఖపడుతాను.

ఇందు—(లోపలినుండి) చండి! రావేమి?

చండి—అమ్మా! మరిచిపోయినాను వస్తూవున్నాను. (అని వెళ్ళుచున్నది)

[అప్పు డన్నపూర్ణమ్మ ప్రవేశించుచున్నది]

అన్న—ధనపాలుడు కుబేరు డొత ధనముగలవాడే కావచ్చును. కాని నేను యెప్పుడూ యింత బుద్ధిహీనుణ్ణి యీలోకంలో యెక్కడా చూడలేదు. ధనాశచేత యీయద్దరుకన్యలలో యెవరినైనా యీనిర్భాగ్యుడికి వివాహ మనే మిషమీద బలిపెట్టే టట్టయితే నామనస్సు బహుభేదపడుతుంది. పాపం వీరిని చూస్తే నాకు జాలి వేస్తూవున్నది.

[ఈలోపల విజయవర్త ప్రవేశించి మెల్లగా బల్లమీద కూరుచుండి

విదో వుస్తకము చూచుచున్నాడు]

అన్న—(ఆశ్చర్యముతో) అయ్యో! ఈయన యెవరు? ఈయన

యిక్కడకు యేలాగు వచ్చిరాడు? ఈయన రాక చూడగా యాయన పయినుంచి పూడిపడ్డట్టు వున్నది. అయ్యా! మీకు యేమికావలెను?

విజ — అక్కరలేదు. అక్కరలేదు. నీవు నానిమిత్తమయి శ్రమ పడి నీళ్లు తేవలసిన పని లేదు. నేను యెవ్వరికీ శ్రమ కలుగజేయ్యను.

అన్న — అయ్యా! మీరు యీరాత్రి యిక్కడ బస చేయ్యవలె నని వచ్చినా రనుకుంటాను.

విజ — కాదు కాదు. ఇతడు యీరాత్రి యిక్కడకు రానే రాదు. రేపు వునయాన్న భోజనపువేళకు తప్పకుండా వచ్చి కలుసుకుంటాడు. (అని తల వంచుకొని చురువుకొనుచున్నాడు.)

అన్న — ఇతనిమాట యేమిటో నాకు తెలియకుండావున్నది. వసంతసేనా! తమ్ముడూ!

(వసంతసేనుడు ప్రవేశించుచున్నాడు)

వసం — అప్ప! వచ్చినాను.

అన్న — ఈయన యెవరు? యిక్కడకుంచి వచ్చిరాడు? ఇతడు పిచ్చివాడా యేమిటి?

వసం — కాదు. పిచ్చివాడు కాదు. ఈయనకు మాటమాత్రం వకపట్టాన వినపడదు.

అన్న — ఇతడు యీ లోపలికి యేలాగు వచ్చిరాడు?

వసం — ఈయన దొడ్డితోవను లోపలికి వచ్చిరాడు. ఆయన గుర్రాన్ని తిన్నగా దొడ్డికి తోలుకొనివచ్చి, అక్కడ గుర్రం దిగి, పట్టుకొమ్మని గుర్రం కళ్లెం నాచేతి కిచ్చినాడు. అప్పుడు నేను లోపల బస దిగడానికి స్థలం లేదని చెప్పినాను.

అన్న — చుంచిపని చేసినావు. అందుకు యిత డేమన్నాడు?

వసం — నవ్వి, “గుర్రానికి గుగ్గిళ్లకు శేరు వులవలు చాలును.

నీవు నాతో రానక్కరలేదు. లోపలికి నేనే వెళ్తున్నాను" అన్నాడు
అప్పుడు నేను మాఅప్పతో మాట్లాడవలె నన్నాను.

అన్న—దాని కేమన్నాడు?

వసం—“అబ్బాయి! దీన్ని బాగాతోము” అని నాచేతులతో
వక రూపాయి పెట్టి తిన్నగా లోపలికి నడిచి వచ్చినాడు. అప్పుడు నాకు
యేమి చెప్పుడానికి తోచక నీతో చెప్పడానికి నేను కూడా నెరుక
వచ్చినాను.

అన్న—స్థలం వుంటే గుర్రాన్ని పాకలో కట్టివెయ్యి.

వసం—కావలసినంతస్థలం వున్నది. ఇదుగో యితడు యిచ్చి
నది కొత్తరూపాయి సరి కొత్తరూపాయి. (అని వెళ్ళుచున్నాడు.)

అన్న—ఇతడు స్వంతయింట్లో వున్నట్లు సుఖంగా కాలిమీద
కాలువేసుకొని కూర్చున్నాడు. ఇతడు బహుమంచివాడుగా కనపడుతూ
వున్నాడు. ఇతనికి చెవుడు రావడంచూస్తే జాలి వేస్తూవున్నది. ఇతడు
మంచి పడుచుతనంలో వున్నాడు. బహుచక్కనివాడు. అయినా యితడు
యిక్కడనుంచి వెళ్ళిపోవలెనని చెబుతాను. (ఓక్కిలిబిగ్గరగా) అయ్యా!
వెళ్ళివారిచేత మాయిల్లంతా నిండివున్నది. ఇక్కడ స్థలంలేదు. మీరు
మరివకచోట బస చూచుకోవలెను.

విజ—అయ్యా ! అతడు వేళకు రాగలుగునో లేదో అని నాకు
విచారంగానే వున్నది. కోర్టులో రేపునచ్చేకేజులలో మొట్టమొదటిదే
అతనిది.

అన్న—ఇక్కడ బస దొరకదు. మీరు మరివకచోటికి వెళ్ళి పో
వలెను.

విజ—నుంచిది. నేను యీరోజున మీబసలోనే వుంటాను.
నీవు భూమి దొడ్డయిల్లాలవు. నీకోరిక ప్రకారం నేను యీచూళ్ళోవున్న

న్నాళ్ళూ మీబనవిడిచి మరివకచోటికి వెళ్ళను. (అని పుస్తకము చదువు కొనుచున్నాడు)

అన్న—(గొంతుక సవరించుకొని) నేను గొంతుక బద్ద లయ్యే టట్టు యెంతబిగ్గరగా అరిచిగా వక్క-మా టయిరా యితనికి వినపడదు, ఇతడు బహునెమ్మదిగానూ, వినయంగానూ మాట్లాడుతూ వున్నాడు. ఇతడు యిక్కడ వూడడంచల్ల యింతవరకు యెవరిపనికి అడ్డం రా వడంలేదు.

[ధనపాలుడు ప్రవేశించుచున్నాడు]

ధన—అన్నపూర్ణమ్మా! మేము యిలాగు భోజనంలేకుండా యెంతసేపు మాడము? మేము సొమ్ము యిచ్చే టప్పుడు పెందరాళే మెతుకులు పడవేయనక్కరలేదా?

అన్న—నేను యెంతో తొందరపడే వంట చేయించినాను. నిష్కారణంగా కోపపడక కొంచెంసేపు శాంతం వహించండి. పని చేయించుకుని యిస్తూ వున్నారగాని నాకు మీరు సొమ్ము ధర్మానికి యివ్వడంలేదు—టసీ! చండి!

[చండిక ప్రవేశించుచున్నది.]

చండి—అమ్మా! యెందుకు పిలిచినారు? మీ సెలవుప్రకారం వారికి గదిచూపి—

అన్న—నీవు వెంటనే మడికట్టుకొని వీరి భోజనానికి విస్తర్లువేసి వడ్డన చేయించు.

ధన—చండి! వేగిరం రా. మీయజమానురాలు చెప్పినట్లు వెంటనే చేయించు.

చండి—షడ్వీలాగు యెగరడానికి నాకు రెక్కలులేవు. ఇక్కడా అక్కడా కూడా వక్కమాటే వుండడానికి నీకోసం దేవుడు నాకు

దేహాలు రెండైనా పెట్టినాడు కాదు. అట్టే తొందర పెట్టకండి. వెయ్యిమందికి సంతర్పణ చేసినప్పుడైనా నాకింతతొందర కలుగలేదు.

ధన—ఇది బాగా వున్నది. నౌకర్లు యిలా నిర్లక్ష్యంగా మాట్లాడుతూవుంటే నేను సహించలేను. పెద్దమనుష్యులు యిది తమ్ము అవమానంచేసినట్టు యెంచుకుంటారు. నీకు బుద్ధి చెపుతాను. నీవు ఇఖి ముందు యెప్పుడూ పెద్దమనుష్యులు మాట్లాడుతూవుంటే యెదురు జవాబు చెప్పుకు.

చండి—పెద్దమనిషి నాతో మాట్లాడితే నేను యెప్పుడూ యెదురు జవాబే చెప్పను. (అని వెనుక తిరుగుచున్నది)

ధన—సరిసరి. బాగానేవున్నది. భోజనాలు రేపు చెయ్యవలెను గాని యిఖి యివాళ వడ్డన అయ్యేటట్టే కనపడదు. దయచేసి లోపలికి వేగిరంవెళ్లి వెంటనే వడ్డన అయ్యేటట్టు చెయ్యి.

చండి—అమ్మగారు కోపపడుతారుగాని లేకపోతే యితనికి బుద్ధివచ్చేటట్టు చేస్తారు. (అని వెళ్ళుచున్నది.)

ధన—అన్నపూర్ణమ్మా! బాగా విను భోజనాలవేళ యెవరైనా చక్కేళి అరటిపళ్లు తెమ్మంటే వెయ్యకు. అవిచాలా ప్రియం. ఆ ముసలాయన చక్కేళిపళ్లు తెమ్మంటే పొరపాటున పంపించినట్లు బొంతపళ్లు పంపించు. నేను చెప్పింది తెలిసిందా?

అన్న—భోజనానికి వచ్చినవారు యేవి కావాలె నంటే అవల్లా వడ్డించి తరువాత సొమ్ము పుచ్చుకోవడం యిక్కడ ఆచారం.

ధన—ఇదివరకు యేర్పరుచుకున్నప్రకారం పిండివంటలతోనూ కూరలతోనూ పెట్టే భోజనాని కయ్యే అర్థరూపాయికి మాత్రమే నేను జవాబుదారీ చేస్తాను. ఎవరైనా యెక్కువవస్తువులు కావాలె నంటే వాటిసొమ్ము వారివద్దనే పుచ్చుకోవలెను.

[చండిక ప్రవేశించుచున్నది]

చండి—అయ్యా! వడ్డన అయింది. ఇఖ మీరు మీవారితో కూడా భోజనానికి రానచ్చును.

విజ—(లేచి) వడ్డనకుండంటావా? ఇదుగో వస్తూవున్నాను.
(అని లోపలికి వెళ్ళుచున్నాడు)

ధన—ఇది మరీబాగా వున్నది. అన్నపూర్ణమ్మా! తలకు అర్థ రూపాయి చొప్పున నేను నలుగురికేసుమా యిస్తానని చెప్పినాను. ఎక్కువమంది భోజనంచేస్తే అవతల నన్ను యివ్వమంటే నేను యివ్వను. ఇప్పుడే చెప్పిరాను.

అన్న—ఆహాహాహా!

ధన—నవ్వు. నీయివ్వం వచ్చినంతసేపు నవ్వు. నేను రెండు రూపాయలకంటే వక్క-నమ్మిడి యెక్కువ యివ్వను. వడ్డన యేగడిలో చేసినారో చూపింతువుగాని రా.

(అని ధనపాలుడును, అన్నపూర్ణమ్మయు వెళ్ళుచున్నారు)

~~~~~

శ్రీ రంగమా—భోజనములు చేసెడు పడటిమయిల్లు.

[విస్తరిముందు పీటమీద కూరుచుండి విజయవర్షయు, సమీపమలో నిలుచుండి

చండికయు ప్రవేశించుచున్నారు]

విజ—(జమాఖర్చు పుస్తకమును తీసి పత్రిములు తిరుగ వేయుచు) మనకు కోనసీను తోటలవల్ల సాలుకు రెండువేల యేనూరు రూపాయలు వస్తవి చాక్షొరారు. తాలూకాలో వున్నభూములను మూడువేల యేనూరు రూపాయలకు అమగకం చేసినాము. ఈయేడు

పంటలు బాగావుండవని అంటూవున్నారు. ఆలాగయినట్లయితే రహితులను తొందరపెట్టక కొంత శిస్తు మానివేతాము. మండపేటకోమటి అయిదువేల రూపాయలు యీ నెలాఖరులోగా తీర్చవలెను. పాపము! అతనికి వడ్డీ మానివేస్తాను. నాదగ్గర యేభయివేల రూపాయలు నిలవ వున్నవిగదా. అందులో పదివేల రూపాయలు పెట్టి యీ గ్రామంలో ధర్మసత్రిం వేయిస్తే బాగావుండేట్టు తోస్తూ వున్నది. అయినా కానీ యీ సంగతి సావధానంగా ఆలోచింతాము.

చండి—ఈయన విస్తారం భాగ్యవంతుడు కావడమే కాకుండా ధర్మాత్ముడుగా కూడా కనబడుతూవున్నాడు. ఇతడు ధనపాలుని చుట్టం కామాల్సును. అందుచేతనే విందుకు పిలిచివుంటాడు.

(అన్నపూర్ణుడు ప్రవేశించుచున్నది)

అన్న—చండీ! అన్ని వస్తువులూ జాగ్రత్తగా వడ్డించేట్లు చెయ్యి. లేకపోతే ఆనిర్భాగ్యుడు ధనపాలుడు వచ్చి కాట్లకుక్కలాగు మనమీద పడుతాడు. ఈయన యిక్కడకు యేలాగు వచ్చినాడు?

చండి—ఆయనను మాట్లాడించక విను.

అన్న—ఆయనను మాట్లాడించడానికి బ్రహ్మతరం గాదు. ఈగోడలతో మాట్లాడితే యెంత వినిపించుకుంటావో యీయనా అంతే వినిపించుకుంటాడు. ఈయనకు వల్లమాలిన చెవుడు.

చండి—పాపం ఇంత చిన్నతనంలో యీయనకు చెవుడు పట్టుకున్నదా! ఈయన బహు భాగ్యవంతుడు.

అన్న—ఈయన భాగ్యవంతు డని నీకు యెట్లా తెలిసినది?

చండి—ఆచేతులో వున్న పుస్తకం చదివి యీయన జమా ఖర్చులు చూచుకొంటూవున్నాడు. మనం పానలాలు అర్థలూ లేఖ్కు చూచుకునేట్టుగా, ఈయన వేలూ లక్షలూ లేఖ్కు చూచుకుంటా

వున్నాడు.

అన్న—అలాగయితే యాయనను యిక్కడ కూర్చోస్తే. ధన పాలుడు వచ్చి యేమయినా అంటే—

విజ—(తలయూచుచు) ఇక్కడ నవుకర్లు యెవరు వున్నారు?

చండి—ఈయన తనకువలెనే భోజనానికంటా చెప్పుడయినట్లు యెంత బిగ్గరిగా మార్చాడుతూవున్నాడో! (అని సమీపమునకు వెళ్ళు చున్నది)

విజ—సరి. నీవే నా నవుకరువు? భోజనానికి యెంత ఆలస్యం వున్నది?

చండి—ఆలస్యం లేదు. మీ సెలవు యెప్పుడయితే అప్పుడే వడ్డిస్తాము.

విజ—ఆహాహాహా! నేను నిన్ను అడిగినది ఆసంగతి కాదు. భోజనానికి యెంత ఆలస్యం వున్నదని అడిగినాను. (అన్నపూర్ణమ్మతో) అమ్మా! మీ నవుకరుకు కొంచెం చెవుడు కాబోలును. యీచిన్నది అందక తై.

అన్న — చండీ! ఈయన నిన్ను అందకతైవు అంటూ వున్నాడు. నీకంటే చాలునులే.

చండి—యాయనకు చెవులు చెడిపోయినా కళ్లు చెడిపో నందుకు సంతోషిస్తున్నాను.

[ధనపాలుడును ఇందుముఖయు వీశాలక్ష్మీయు సుమంత్రుడును

ప్రవేశించుచున్నారు]

ధన—ఇలాగురండి. మనకు మాత్రమే ప్రత్యేకంగా యీగది మార్చాడినాను. ఇక్కడకు రెండోవారు రారు. మనం నలుగురమూ కలిసి యేకంగా భోజనం చెయ్యవచ్చును.

ఇందు—(విశాలాక్షితో రహస్యముగా) ఇతడు వెళ్ళినాడు  
లాగు వున్నాడు.

విశా—(ఇందుముఖితో రహస్యముగా) పూహకో. అదుగో  
మనవిజయవర్మ వచ్చినాడు.

సుమం—పుస్తకంలో పత్రాలు తిరగవేస్తూ మనపీటమీద  
కూర్చున్నాడు. ఈయన యెవరు? ఇతడు మనవంక తలయెత్తి చూడ  
నైనా చూడడంలేదు.

ధన—అన్నపూర్ణమ్మా! మాగదిలోకి వచ్చి నా పీటమీద  
కూర్చున్నాడు. యితడు యెవరు?

అన్న—ఈయన యెవరో బహు తమాషావాదుగా కన  
బడుతూ వున్నాడు. నాకింతకంటే యేమీ తెలియదు. ఈయనను  
వుంచడమో పంపించివెయ్యడమో మీలో మీరే చూచుకోండి.

(అని వెళ్ళుచున్నది)

[అప్పు డిందుముఖయు విశాలాక్షియు సుమంతుడును తమ పీటలమీద  
కూర్చుచుండగా .ధనపాలుడు తనకు పీట లేక నిలుచుండి విజయవర్మతో  
సంభాషణ కారంభించుచున్నాడు]

ధన—(విజయవర్మవీపుమీద తట్టి) అయ్యా! ఈగది మాది.  
మేము ప్రత్యేకంగా మాకోసం యేర్పరుచుకున్నాము.

విజ—మీరు బహుదొడ్డవారు. అక్కర లేదు. అగ్రస్థానమందు  
నేను కూర్చోను. మీఆదరణకు సంతోషించినాను.

ధన—మిమ్మలిని యిప్పుడు యెవరూ అగ్రస్థానమందు కూర్చో  
మనడం లేదు. మీరు యీగదిలోనుంచి తక్షణం లేచిపోవలెను.  
ఈ పీట నాది. (అని చేతితో పీట కొట్టుచున్నాడు)

విజ—ఈ పీటమీదనుంచి లేచి మొదటిపీటమీద కూర్చో

మంటున్నారా? అక్కరలేదు. నాకు ఎక్కడనే సౌఖ్యంగా వున్నది. పెద్దవాణ్ణి ఆయననే ఆపీటమీద కూర్చోనియ్యండి.

ధన—ఈయన నామాట వినకుండావున్నాడు. మామగారూ! మీరు గట్టిగా చెప్పండి.

సుమం—నాపం ఈచిన్నవాడికి చెప్పుడని నీకు తెలియలేదా?

ధన—ఆమాట ఎంతడు మొట్టమొదటనే నాతో యెందుకు చెప్పరాదు? అలాగైతే ఎప్పుడు యాయనకు తెలిసేటట్టు చేస్తాను. (బిగ్గరగా అరచుచు) అయ్యా! ఇది నాగది. ఇది నాపీట; ఈయన నామామగారు; ఈ సుందరులు నా— (అని చూపుచున్నాడు)

విజ—చిన్నవాడవయినా నీయోగ్యత బహువౌడ్డది. అగ్రస్థాన మందు కూర్చోకపోతే యీకన్యల ఎద్దరిమధ్యనైనా కూర్చోమంటారా? అలాగే కూర్చుంటాను. పట్టుపట్టి అన్నిటిలోనూ మూర్ఖత్వం చెయ్యరాదు. (అని తనపీట వారిఎద్దరిమధ్యను వేసికొని కూర్చున్నాడు)

ధన—(కోపముతో ఇటు నటు తిరిగి విస్తరి చేతబట్టుకొని) ఈ విస్తరి నాది. మీరు లేచిపోవలెను.

విజ—(విస్తరి చేతిలోనుండి పుచ్చుకొని) అయ్యా! నా నిమిత్తం మీకీ ఆమాసమంతా యెందుకు? మీరు తెచ్చియువ్వకపోతే యీవిస్తరి వడ్డంచేసేమనిషి తీసుకుని రాదా? మీరు శ్రమ పడకండి.

ధన—ఇది మరీబాగావున్నది. విస్తరిమాత్రమేకాదు. నాచెంబులజోడూ వెండిగిన్నేకూడా పుచ్చుకో. (అని కోపముతో తెచ్చి ముందు పడవేయుచున్నాడు)

విజ—(అని పుచ్చుకొని తనవద్దపెట్టుకొని) అయ్యా! నేను

మీముగం యెలా తీర్చుకోగలనో తెలియకుండా వున్నది. ఇంతమంది గృహస్థులను చూచినానుగాని మీకువలె అతిథికి యింత శ్రద్ధాభక్తులతో స్వయంగా వుపచారం చేసేవారిని నేను యెక్కడా చూడలేదు. ఇఖ మీరు వుపచారం చేస్తే నేను అంగీకరించను. ఎవరినైనా వవు కరును ఆజ్ఞాపించండి.

ధన—ఇప్పుడు నీకు వుపచారం యెవరు చెయ్యవచ్చివారు? నాకు స్థలంలేక నేను తంటాలు పడుతూవున్నాను. నేను యెక్కడ కూర్చోను? అలాగయితే నాకు భోజనమే అక్కరలేదు. నీవు వక్కడవే కూర్చుని భోజనం చెయ్యి. నేను వెళ్తుతాను. (అని కొంచెము నడుచుచున్నాడు)

విశా—అయ్యా! ఈ పెద్దమనిషికి చెప్తును. ఈయన చూస్తే ఘరానామనిషిలాగు కనపడుతూవున్నాడు. చెవిటివానితో వృధాగా యెందుకు ఆయాసపడుతారు? ఈయనను యీవిస్తర్లో భోంచెయ్యనిచ్చి మీరు మరివక విస్తరి వేయించుకొని కూర్చోండి.

సుమం—అవును. నీవు వేరే విస్తరి వేయించుకొని కూర్చో.

విజ—వడ్డన చెయ్యవచ్చును. నాలభ్యంతరము లేదు.

(చండిక వడ్డించుచున్నది)

ధన—(చివరను కూరుచుండి) మామగారూ! మీరు యేమనుకున్నారోకాని యిదిమాత్రం బాగున్నదికాదు—చండి! వేసుకున్న విస్తరి వకరికి విడిచిపెట్టి కడపజ్జిని కూర్చోవడం వ్యసనకరంగా వుంటుందో లేదో నీవుచెప్పు. నలుగురిలో తిరిగేవాడికి యింతకంటె అవమానం యేమిటి?

ఇందు—మీకు ఆసందేహం వుంటే నావిస్తరివద్ద యెగువను కూర్చోండి. (అని తోచుచున్నది)



ధన—అక్కరలేదు. అందుకోసం కాదు. కాని—

విజ—నావంటి కొత్తవాణ్ణి యీ ప్రకారంగా అందరికం  
మీరూ మొదట కూర్చోమని నిలవరితప్పెట్టడం మీవంటి పరోపకార  
పాఠీయులకు తగివున్నది. మీరు చేసిన ఆచరణ నేను బ్రతికి వున్నంత  
కాలమూ మరిచిపోను. నా మాట నమ్మండి.

ధన—ఆచరణలేదు గీతరణలేదు వూరుకో. నేను అన్న  
మాటల్ని నీకు వినవడ్డటయితే సిగ్గుమాలి యిటువంటి మాటలు  
యెప్పుడూ అనవు. చండి! చండి! వినుపించుకోవేమి? నాకు విస్తరి  
విస్తరి. తినడాని కారంభిస్తే బకాసురుడిలాగు యితడు పిండివంటలూ  
అన్నీ మింగివేస్తాడు. ఈవ్యకోదరుడు భోజనానికి మొదలుపెట్టకమునుపే  
నాకుకూడా వేరే వడ్డించు.

చండి—ఇల్లంతా తగులుపడిపోతూవున్నట్టు అలా అరుస్తూ  
వేమయ్యా! మీకు యేమి కావలెను?

ధన—నాకు యేమి కావలెనా? ఈ చెవిటివాడు నావిస్తరి  
కడ తేర్చినాడు. మరివకవిస్తరి కావలెను.

చండి—విస్తరా? (అని పరుగెత్తుచున్నది)

విజ—నేను చూచినవాటిలోకెల్లా యిది మహామంచి సత్తా.

ధన—ఇక్కడ అన్నీస్రియచుని అయ్యగారికి యంకా భోధ  
పడలేదు. అయ్యా! వక్కనిముషం వోపికపెట్టు. అంతా తెలుస్తుంది.

విజ—మీరు నాకోసం కనిపెట్టుకొని వుండనక్కరలేదు. ఆరం  
భించండి. (అని తినుట కారంభించు చున్నాడు)

చండి—ఆహాహాహా! విస్తరి యిదిగోనండి.

ధన—ఎందుకు నవ్వుతావు? నవ్వుకర్లు యీలాగు నవ్వడం నేను  
యెక్కడా చూడలేదు.

చండి— ఆభోజనం చేసేవారితో మీరు కలుసుకోవడానికి యెంతో తొందరపడవలెనుగదా అని నవ్వుతూ వున్నాను. ఈవిందు కయినసా మ్మంతా యిచ్చుకోవడం మీరేకదా?

ధన—నామ్మా? నేనే యిచ్చుకోవడం! నాకూ ఆముగ్గురికీ నేనే యిస్తాను. నేను యెన్నడూ ముక్కు మొగిమూ యెరగని ఆకొత్త వాడి తిండికి మాత్రం నేను యివ్వను. ఇప్పుడే చెప్పుతూవున్నాను.

సుమం—అలా అనడం సిగ్గులచేటు. అటువంటి పెద్ద మనిషి తనభోజనానికి నిన్ను యి మ్మంటా డనుకొన్నావా యేమిటి? అతడు నీవు యిచ్చినా వప్పకోడు.

విజ—ఓసుందరులారా! ఈకూర బహుబాగావున్నది. మీకు తెప్పింతునా?

విశా—ధనపాలా ! ఇతడు చెవిటివాడయినా యెంతమర్యాదగా మాట్లాడుతూ వున్నాడో చూచినావా?

ధన—పొగడండి. ఇంకా పొగడండి.

విజ—కాంతలారా! తమించండి. మీరేమో మాట్లాడుతూ వున్నట్టున్నారు.

ధన—ఈవిడే మీసంభాషణ బహుమర్యాదగా వున్నదంటూ వున్నది. హాహాహా!

విజ—బాగానే వున్నది. కాని నాది నిలవవుండదు. ఇక వక మాసం పోయిన తరువాత పెడితే చాలకాలం నిలవవుంటుంది.

ధన—చండి! నాకు మాత్రం వక్క చక్కెరే అరిటిపండు తీసుకుని రా. దాని ఖరీదు నేను వేరే యిస్తాను.

చండి—ఖరీదు పండు వక్కంటికి రెండేసి డబ్బులు. ఇదుగో పండు. (అని క్రిందపెట్టుచున్నది.)

విజ—(చటుక్కున పుచ్చుకొని) ఈపండు నాకోసం తెప్పించి నారా? మీరు చాలా మంచివాళ్ళు.

(అని యెలుచుకొని తినుచున్నాడు)

ధన—నేను తినవలెనని ఆశపడి యెంతో మంచిపండు తెప్పించు కుంటే యీగిజిగాడు మధ్య యెగర వేసుకుని పోయినాడు. ఇకనికి చెవులు పోయినట్టే కళ్ళుకూడా పోయినట్టయితే బాగా వుండును.

ఇందు—ఆహాహాహా! ఈశాపనార్థా లన్నీ వక్క అరటిపండు కోసమా?

ధన—నాకు యిష్టమయినది. వక్కఅరటిపండు.

విశా—ఇక్కడ దానితోక్క లున్నవి. అవి యిస్తునా?

ధన—కావలినై ఆతోక్కలు నీవే తిను. నా కక్కర లేదు. నన్నందరూ వేళాకోళాలు చేస్తూవున్నారు. నేను విస్తరి విడిచిపెట్టి లేచి పోతాను. (అని లేవబోవుచున్నాడు.)

సుమం—లేవకు. కూర్చో కూర్చో.

ధన—(కూరుచుండి బిగ్గరగా విజయవర్మతో) అరటిపండు నిముషంలో మాయం చేసినావు.

విజ—పానకమా? ఏది తెప్పించినా తెప్పించ వచ్చును. మురి దుగా యీఆడంగుల కేది యిష్టమో అది తెప్పిస్తే బాగా వుంటుంది.

ధన—ఆహాహాహా! ఏది యెలాగువున్నా నీమూలంగా మాకు కొంత వినోదంమాత్రం కలుగుతూవున్నది.

విజ—అమ్మీ! యింకా ఘడి చక్రకేళీపళ్ళు తెప్పించు. కొన్ని వీరికీ కొన్ని నాకూ ఉపయోగపడతవి.

చండి—బిత్తము. (అని పరుగెత్తు చున్నది)

ధన—చండి! ఆగు ఆగు. అర్థరూపాయిలో నేను చక్రకేళీ

అరిటిశు వెయ్యడానికి యేర్పరుచుకో లేదు నేను నలుగురికీ నాలుగు గర్భలకంటె యెక్కువ యివ్వను తేవద్దు.

[చండి అరటిపండ్ల తమ చేతఁ బట్టుకొని ప్రవేశించి పండ్లు విజయవర్ణ చేతి కిచ్చు చున్నది ]

విజ—(ఒక్కొక్క విస్తరిలో రెండేసి పండ్లు వేసి) పనస తొనలా? అవీ తెప్పిస్తాను. అమ్మా! యిందాకా నట్టింట బుట్టలో పెద్ద పనసతొనలు చూచినాను. వాటిలో యిరవై తొనలు తీసుకొని రా.

చండి—అవి ప్రశస్తతమున తేనెపనసతొనలు. తొనవక్కంటికి డబ్బు ఖరీదు. నిముషంలో తెస్తాను. (అని వెళ్లుచున్నది.)

ధన—పనసతొనలా ?

విజ—వీటి ఖరీదుకూడా మీరే యిస్తా మంటూవున్నారా? మీ బౌదాధ్యము నాకు యిదివరకే తెలిసింది. మీరు నాకు చేసిన గౌరవాలలో యిది వకటి. అవుదాధ్యం మాట అటువుండగా మీరు చేసే హాస్యంవల్ల వినోదంగా వుండి నాకు జాము నిముషంగా ప్రొద్దు జరుగుతూ వున్నది.

[పనసతొనలతో చండిక మరల ప్రవేశించుచున్నది]

ధన—చండి! నేను చెప్పేది బాగా విను. ఈపనసతొనలూ పళ్ళూ చెవిటివాడు తెమ్మన్నాడు. వాటి ఖరీదుకూడా చెవిటివాడే యిచ్చుకోవలెను. నేను యిందులో వక్కటి తినను.

చండి—మాఅమ్మగారు యివన్నీ మీపద్దులోనే వేస్తారు. కాపలిస్తే తరువాత మీరూ యిాయనా లెఖి చూచుకొని సరి పెట్టుకోండి.

విజ—అయ్యా! ఈరోజు నాకు మీ సహపంక్తిని భోజనం లభించి నేను కృతార్థుణ్ణి అయినాను. ఈ యతిధిసత్కారము నేను మరచను.

ధన—మా ఎంటికంటె నీవు యముడియింటికి అతిథి వై నాకు బహుశంకోషంగా వుంటుంది.

విజ—ఇదంతా మీ ఆశీర్వాచనం. దేవుడు మీకు కూడా ఆలాగే అనుగ్రహించవలెనని నామనస్ఫూర్తిగా ప్రార్థిస్తూ వున్నాను.

సుమం—అయ్యా! మీకీ బిడ్డకత్వం పుట్టికట్టిననుంచీ వున్నదా మధ్య యేదయినా కారణంచేత వచ్చిందా?

విజ—లేదు లేదు. పనిమీదనే వచ్చినాను. నాకు యిక్కడ జరూ రైనపని వున్నది.

ధన—ఆహాహాహా! మళ్ళీ ప్రసంగ మారంభ మయినది.

విజ—నేను యిక్కడకు వచ్చినపని బహుముఖ్య మైనది.

సుమం—చాలును. మీకథ నాకక్కరలేదు.

విజ—నామామగారు—కాదు నాకాయన మామవరుస అవుతాడు—ఆయన తన కూతురిని ఆచిన్నదాని యిష్టం లేకుండా వక నిర్భాగ్యుడి కిచ్చి వివాహం చెయ్యి తలచుకున్నాడు. ఆవివాహం మాన్పించవలె నని యిక్కడకు వచ్చినాను.

ధన—నీవు కావలసినంతసేపు వాగు. నీమాటలు వినకుండా నేను భోజనం చేస్తూవుంటాను.

విజ—ఆచిన్నది అప్పగనవంటిది. ఆయన వివాహం చెయ్యి దలచుకున్నవరుడు కేవల పశుప్రాయుడు. ఆ పశుప్రాయుడు నేను చెప్పిన తరువాత కూడా నామాట వినకపోతే, అతని రెండు చెవులూ మొదలంటా కోసివెయ్యవలెనని నిశ్చయించుకుని వచ్చినాను.

ధన—(పనసతొనలు దూరముగా త్రోయుచు) నీకు చెవులు కొయ్యడమంటే తృణప్రాయంగా వున్నది.

విజ—నేనుహృదయపూర్వకంగా చెపుతూవున్నాను. అవిమీవే.

ధన—నావా?

విజ—నవ్వులాటకు కాదు. నేనదిమనస్ఫూర్తిగా చెప్పినమాటే.

ధన—నీవు యీలాగు మోటతనంగా మాట్లాడుతా వని మొదటిలోనే తెలిసివున్నట్టు తే నిన్ను యీగదిలోకి రాకుండానే పడగెంటుదును. మీరంతా చూస్తూవుండండి. నేను యీ అవమానం సహించేవాణ్ణి కాను.

విశా—ఇందుముఖీ! మనము లేచి వెళ్ళి చేతులు కడుక్కుందామా? (విజయవర్మతక్క అందరును లేచుచున్నారు. ఇందుముఖయు విశాలాక్షియు వెళ్ళుచున్నారు)

విజ—భోజనం అయినవా?

ధన—నీది కాకపోతే నీవు మళ్ళీ ఆరంభించు. నీ కేమి? నీవు పొట్ట బద్దలయ్యేట్టుగా చెడతిన్నావు. నాకు నాలుగుముద్దలైనా లోపలికి పోలేను. (కొంచె మాలోచించి) చండీ! చండీ! వేగిరం యీలాగు రా.

చండీ—వచ్చిరాను. పనియేమిటో చెప్పండి.

ధన—నీవు పరుగెత్తుకుని వెళ్ళి మాభోజనాల కెంతయిందో పద్దువ్రాయించుకుని రా. పో—ఓ చెవిటిమొద్దా! నీవు తిండి బహు బాగా తిన్నావు. ఇఖి డబ్బు యెలాగు యిస్తావో చూడవలెను.

చండీ—వసంతసేనుడిచేత వ్రాయించుకొని వస్తాను. (అని వెళ్ళుచున్నది)

విజ—(ముందుకువచ్చి) మనం వెళ్ళకముందు సొమ్ము యివ్వవలెను చక్రకేళీపళ్ళకుకూడా మనం ఖరీదు యివ్వవలెను.

ధన—మనమేమిటి? చక్రకేళీపళ్ళకు నీవొక్కడవే యిచ్చుకోవలెను. అవి కావలెనని తెప్పించినది నీవే కాని నేను కాను.

విజ—విశ్వయంగా కాదు. మొట్టమొదట నే నలాగుద్దేశించు కున్నాను. (సుమంతుని జూపుచు) ఈ ముసలాయనకు దానితో యేమీ పనిలేదు.

ధన—మాభోజనాలకు నేను యిస్తాను. చక్కెర పళ్లతోనూ పనసతోనలతోనూ నాకు జరూరులేదు.

విజ—మీ రింతగా నిర్భంధపరుస్తూ వున్నారగుక మీర న్నట్టే కానియ్యండి. ఇంకొకసారి మనమంతా కలిసి భోజనం చేసి నప్పుడు పనసతోనలఖరీ దంతా నేనే యిస్తాను.

ధన—యేమిటి?

విజ—నావద్ద సొమ్ము యెంతవున్నదో చూడవలెను. (అని మూట విప్పి చూచి) ఈనాలుగణాలున్న నాభోజనానికి. మిగిలిన అణాన్నరా యీవడ్డన చేసినావిడకు యిస్తాను.

ధన - భోజనానికి మనిషివక్కంటికి యెనిమిదణాలు.

విజ—పూర్వ మలాగే పుండేది గాని యిప్పుడు వస్తువులన్నీ ప్రియం కావడంచేత ప్రతిపూటకూటియింట్లోనూ నాలుగేసి అణాలే పుచ్చుకుంటూ వున్నారు.

ధన—(అర్థరూపాయ చేతబట్టుకొని విజయవర్మకు చూపి) ఎనిమిదణాలు. నీకు చెవులు వినబడకపోయినా కళ్లు కనడతవనుకుంటాను. నీవు యెనిమిదణాలు యివ్వవలెను.

విజ—(ఆశ్చర్యముతో) ఆ! ఏమిటి?

ధన—నీవు యెనిమిదణాలు యివ్వవలెను.

విజ—మీ రావరణ చేసి శ్రమపడడమే కాకుండ మీనాలు గణాలు నా నాలుగణాలూ కలిపి యెనిమి దణాలూ మీరే యిస్తా మంటారా?

ధన—నీభోజనానికికూడా నేను యిస్తానా? అయ్యా! మీరు న్యాయం విచారించండి. ఇదిగో యింటి యజమాను గాలు చచ్చింది.

[అప్పుడు పద్మపట్టుకొని అన్నపూర్ణమయు చండీకయు  
ప్రవేశించుచున్నారు]

ధన—అన్నపూర్ణమ్మా! ఆపద్దు అతనికి చూపించి భోజనానికి మనిషి వక్కంటికి యెనిమిదణాలని చెప్పి.

అన్న—అయ్యా! పద్దు.

విజ—అమ్మా! యీపుణ్యాత్ముడు నాకు సమస్తోపచారాలూ చెయ్యడమే కాకుండా నాకయిన సొమ్ముకూడా తానే యిస్తానంటాడు.

ధన—నేనా? నేనా? నీసొమ్ముకూడా నేనే యిస్తే నీకు యీ వేళ కడుపునొప్పి రాకుండా తిన్న అన్నం అరుగుతుందీ?

విజ—ఈసారి మే మంతా ఇక్కడ మళ్ళీ భోజనం చెయ్యడం తటస్థ మయితే—నేను చెప్పేది వినపడుతూ వున్నదా?—అందరి సొమ్ము నేనే నీకు—(అని లేచుచున్నాడు)

ధన—లేచిపోక నేను చెప్పినమాట తిన్నగా విని మరీ వెళ్లు.

సుమం—ఇంతకంటే నీవు చెప్పగలచుకొన్నది వక కాగితం ముక్కమీద వ్రాసి చేతికిస్తే బాగా వుంటుంది.

ధన—ఈ చెవిటివాడికి చదవడం వచ్చునో రాదో యెవరికి తెలుసును?

సుమం—వక కాగితంమీద వ్రాసి, అసలు నీకు వ్రాతవచ్చి నట్టు కనపరుతూ.

ధన—వ్రాసి కనపరిస్తే బాగానే వుంటుంది. చిన్నతనంలో పంతులు నాకు వ్రాత తిన్నగా నేర్పినాడుకాదు. అయినా కానీ వ్రాస్తాను చండీ! మంచికలమూ కాగితమూ సిరాబుడ్డి యిలాతీవుళ్ళొన



కా. నా పెళ్ళాం—అహోహోహో—నా పెళ్ళాం—అహోహోహో—వచ్చిందని కూడా నా బంధువులకు వృత్తరం వ్రాయనలెను.

విజ—నేను యెంతబతిమాలుకున్నా మితడు పుచ్చుకోకుండా పున్నాడు గనుక, ఓచిన్నదానా! యీ సొమ్మంతా నీవే పుచ్చుకో.  
(అని చండిక కిచ్చుచున్నాడు)

చండి—(పుచ్చుకొని) మీతల్లికడుపుచల్లగా మీరు వెయ్యేళ్ళు వర్ధిల్లవలెను—ధనపాలా! మీకు కావలసిన వన్నీ ఆగూట్లో వున్నవి.

ధన—(పుచ్చుకొని వ్రాసి) అయ్యా! మీకు చదువువస్తే యిది చదవండి.  
(అని కాగితమును చేతి కిచ్చుచున్నాడు)

విజ—(పుచ్చుకొనిచూచి) “చెవిటిబాటసారికి”—ఇదియెవరిని వృద్దేశించి అన్నమాట? నిజంగా నాకు చెవుడే అనుకున్నా పెద్దమనిషి అయిన వాడికి యిలా వ్రాయడం మర్యాదగా వుంటుందా? నీవువట్టి బుద్ధిహీనుడ వనుకో. అప్పుడు “ఈలోకంలో వుండే వారిలో నెల్లా బుద్ధిహీను డయినవానికి” అని నిన్ను వృద్దేశించి నేను వ్రాస్తే బాగా వుంటుందా?

ధన—అదంత ముఖ్యమైనదికాదు. తరువాత చదువు.

(అని చేతితో చూపుచున్నాడు)

విజ—“నీవు భోంచేసింది దారేపొయ్యేవారితో కాదు. వక మర్యాదాగృహస్థు చేయించిన వంటలో”—(ధనపాలునితో) ఆమాటే మొట్టమొదట యెందుకు చెప్పలేక పోయినారు? మొదట్లోనే మీరు నాకు చెప్పినట్టయితే పూటకూటివాళ్ల కిచ్చినట్లు డబ్బు యివ్వవచ్చి మీమనస్సుకు నొప్పి కలుగ చెయ్యకపోదును.

ధన—కడతేరా చదవండి. (అని విజయవర్మ చేయి పులు కెత్తుచున్నాడు)

విజ—“మనిషి వక్కంటికి అర్థరూపాయి చొప్పున నేను నలుగురికి మాత్రమే భోజనానికి నిర్ణయించినాను. పిలవకుండా వచ్చిన వాళ్ళకు విందు చెయ్యడం నాకు ఆచారం లేదు గనుకనూ, నీవు పిలవకుండా వచ్చినవాడవు గనుకనూ, నీభోజనానికి నీవే యిచ్చుకోవలెను. చిత్తగించవలెను. విధేయుడు ధనపాలుడు” —అంతే కద ? సంతోషపూర్వకంగా యిస్తాను. (అని బట్టకొంగుమూట విప్పి లెక్క చూచి) ఇదిగో ఫడణాలు. ఇందులో అర్థరూపాయ నాభోజనానికి. రెండణాలు నావంతుకు నేనుపుచ్చుకొన్న అరటిపళ్ళకూ పనసతొనలకూను.

ధన—తక్కిన అరటిపళ్ళకూ పనసతొనలకూ యెవరు యిస్తారు?

విజ—(చండికతో) అమ్మా ! నీకు యిందాకా యిచ్చినది నీవే పుచ్చుకో. (అని లేచి నడుచుచున్నాడు)

చండి—ఈయన బహు ధర్మాత్ముడు.

ధన—చండి ! ఈసొమ్ము నీకు నామూలంగా వచ్చింది. నన్ను పొగడవలెను.

చండి—మీరుకూడా మంచి బహుచూషం చేస్తే, ఆలాగే పొగుడుతాను. అమ్మగారు మానిమిత్తం కసి పెట్టుకుని వున్నారు. ముందుగా మీరు యివ్వవలసింది యివ్వండి

ధన—మామగారూ ! నాకు నిద్రరస్తూ వున్నది. వేగిరం వెళ్ళి పడుకోవలెను.

సుమరి—మొందుగా సొమ్మిచ్చివేయ్యి.

ధన—సొమ్మా? దానికి తొందర లేదు అన్నపూర్ణమ్మ! నన్ను బాగా యెరుగును.

సుమరి—నీవు ఆయనను యిమ్మని అంతతొందర పెట్టినప్పుడు నీదికూడా నీవు వెంటనే యిచ్చి వెయ్యవలసినదే.

అన్న—ఆయన చెప్పింది బాగుంది. మనవ్యవహారం యిప్పుడే పరిష్కారం కావలెను.

ధన—ఇప్పుడే పరిష్కారం కావలెనేమి? ఆలాగైతే ముందు మీసత్తానికి మేముబాగానేవస్తాము. నాడబ్బు నీవు పుచ్చుకోవడం యిదే ఆఖరుసారి. తెలిసిందా? నేను యిప్పుడు యివ్వనలిసింది నలుగురికీ నాలుగర్థలు రెండు రూపాయలు. ఇవిగో పుచ్చుకో.

అన్న—(చేయిచాచి పుచ్చుకొని) ఇఖి పనసతోనలకు నాలుగణాలు అరటిపళ్ళకు నాలుగణాలూ వెరసి యెనిమిదణాలు రావలెను.

ధన—రెండురూపాయలూ గాక యింకా యెనిమిదణాలా? ఈ సారికి యిస్తాను. పుచ్చుకో, ఇఖిముందు యిలాగంటి వస్తువులు యెవరు తెమ్మంటారో వారే యిచ్చుకోవలెనుగాని నేను యివ్వను సుమా. (అని యిచ్చుచున్నాడు)

చండి—అయ్యా! నా బహుమానము. (అని చేయి చాచుచున్నది)

ధన—చండీ! నీవు వెళ్ళి దీని పక్కగదిలో నాపరుపు దులిపి పక్క వేసిరా. కదలవేమి? నాకు నిద్ర వస్తూవున్నది. వేగిరం వెళ్ళి పక్క వేసిరా.

చండి—ఇతడు వట్టి పిసినిగొట్టు. (అని వెళ్ళుచున్నది)

ధన—(లేచి వ్రేళ్లు లెక్క పెట్టుకొనుచు గదిలో తిరుగుచు) అబ్బో! రెండురూపాయలన్నరా? యింతసాము నేను ప్రతిసారి ఖర్చు పెట్టలేను.

అన్న—నేను సెలవు పుచ్చుకుంటాను. (అని వెళ్ళుచున్నది)

సుమం—ధనబాలా! నీతో మాట్లాడవలసి యున్నది. నాతో కూడా నాగిదిలోకి వచ్చి పక అరగంటనేపు మాట్లాడి వెళుతావా?

విజ--(లేచి ముందుకు వచ్చుచున్నాడు)

ధన--నేను యిప్పుడు రాను. నాకు యింకా ఆకలి తీరలేదు. మీరు వెళ్ళండి. నేను యింకా వక అరగంటసేపు యీ గదిలోనేవుండి తరువాత వెళ్ళి యీపక్కగదిలోనే నాపదుపుమీద పడుంటాను.

విజ--(వారికి తెలియకుండా మెల్లగా నడచి ధనపాలునిపడక గదిలోనికి పోవుచున్నాడు)

ధన--మామగారూ! సెలవియ్యండి. నమస్కారము.

సుమం--దీర్ఘాయుష్య మస్తు! (అని లేచి నడుచుచు తనలో) వీడా నాఅల్లుడు? పీడు వట్టి లుబ్ధగ్రేసర చక్రవర్తి. తెల్లవారేలోగా యీవివాహం తప్పించుకోవడానికి యేదయినా వుపాయం దొరికితే యితనికి యిదే ఆఖరు సెలవిచ్చి పంపివేస్తాను. నాకూతురికి యితని కంటే ఆ చెవిటివాడే తగినవరుడుగా కనపడుతూ వున్నాడు. అతనికి వక్క చెవులు లేవుకాని యితనికి బుద్ధిలేదు. (అని వెళ్ళుచున్నాడు)

ధన--నా మామగారు వట్టి బుద్ధిహీనుడుగా కనపడుతూ వున్నాడు. నేనట! తనతో అరగంటసేపు వంటరిగా మాట్లాడవలెనట! నా తెలివిచూస్తే అతనిమనస్సునకు ఆశ్చర్యం కలిగి వుండవచ్చును. నేను యివన్నీ నాగదిలో పెట్టుకుని తింటాను. (అని మీగిలిన అరిటి పండ్లను పనసతొనలను పిండివంటలను పోగుచేసి మూట కట్టుచు న్నాడు)

[అంతట చండిక ప్రవేశించుచున్నది]

చండి--అయ్యా! మీపక్క వేసివచ్చినాను. నేను వచ్చేటప్పుడు తనలో తాను “యీరాత్రి గదిలో సుఖంగా నిద్రపోవాలెను” అను కుంటూ మీ చెవిటియన మీగదిలోకి వెళుతూ వున్నాడు.

ధన--(నోటిలోనున్న బూరెముక్కనమలి తొందరగా మింగి)

ఈ చెవిటి గాడివకొడుకు పాడుగునా నాకే—(లోపముతో పిడికిలి పట్టి) ముక్కుమీద వక్కగుద్దు గుద్దుతాను— (తలుపువద్దకు వెళ్ళి) కుక్క-లకొడుకు తలుపు లోపల గొళ్ళెం వేసుకున్నాడు— (తలుపు గుద్దుచు బిగ్గరగా) ఓరి చెవిటివాడా! ఈగది నాదిరోయి. నాగదిలో నుంచి యివతలికిరా.

విజ—(లోపలినుండి) ఇక్కడ నిశ్శబ్దముగా వున్నది. ఇఖ సుఖంగా నిద్రపోవచ్చును.

ధన—(తలుపు గుద్దుచు) ఓహోయి! ఈలోపలిది నాపరుపు. లేచిరా. వేగిరం లేచిరా. (అని మరింత బిగ్గరగా గుద్దుచున్నాడు)

చండి—అయ్యా! మీచప్పుడువల్ల యియింట్లోవున్నవాళ్ళం దరికీ నిద్రాభంగం కలుగుతుంది.

ధన—నాకు పడుకోవడానికి పరుపు లేనప్పుడు యితరులకు నిద్రాభంగమైతే నాకేమి? కాకపోతే నాకేమి? నేను యిప్పుడు యీతలుపు బద్దలుకొట్టుతాను. (అని తలుపు కాళ్ళతో తన్ని చేతులతో గుద్దుచున్నాడు)

విజ—గాలి మహా వేస్తున్నది. ఇది పాడు రాత్రిగా వున్నది.

ధన—ఇదిగాలికాదు. నేను నేను. తలుపులు బద్దలు కొడుతూ వున్నది ధనపాలుడు. నాగది నాకు విడిచిపెట్టివేసి నీవు మరివక చోట చావు!

[అన్నపూర్ణమ్మ ప్రవేశించుచున్నది]

అన్న—ఇక్కడ యీచప్పుడంతా యేమిటి?

ధన—ఆచెవిటిముండాకొడుకు నన్ను వెలులపెట్టి లోపల తలుపు గడియపెట్టుకున్నాడు.

అన్న—అయినాకానీ నీవలాగు తలుపు బద్దలుకొట్టకూడదు.

ధన—తలుపులు బద్దలవుతవని నాకేమీ భయంలేదు.

అన్న—నీకు భయంలేదు కాని నాకు . వున్నది—ఓసి చండి!

నీవు పోలీసుస్టేషనునకు వెళ్ళి వేగిరం వక కనిస్టేబులును పేసుకునిరా.

పిజ.—ఇదంతా చూస్తే నేను దురదృష్టవంతుణ్ణిగా వున్నాను.

ధన—అడుగో! అతడు లోపల మాట్లాడుతూ వున్నాడు.

విజ—పగటివేళ నాచెవుడువల్ల అంత బాధలేదు గాని రాత్రి వేళ యిటువంటి పరాయిస్థలంలో అపాయకరంగా వుంటుంది. నా చందుగాపెట్టిలో మూడువందల కాసు లున్నవి. ఈస్త్రతాలలో తలుపులు వూచితే యెగిరిపోతవి. దొంగలు లోపల చొరపడి నన్ను నిముషంలో దోచుకుని పోవచ్చును. ఈచెవుడులో పిడుగులు పడుతూ వున్నా నాకు నిద్ర మెలుకువ రాదు. నేను మంచం తలుపునగ్గిరగా వేసుకుని యీసిస్టోలితో—

ధన—(తలుపుదగ్గరనుండి ప్రక్కకు తొలగుచున్నాడు)

విజ—గుళ్ళబారుపెట్టి మొట్టమొదట యీగదిలో అడుగు పెట్టినవాణ్ణి తల యెగిరిపోయేట్టుగా కాలుస్తాను. యీగుండు దెబ్బ గోడలలోనుంచికూడా దూరిపోతుంది!

ధన—(నుచింత వెనుకకు జరుగుచున్నాడు)

అన్న—ఈరాత్రి నీ పనుపు యెలాగు రాదు. అది నిశ్చయం. ఇక గదిఆశ వదులుకొని కావలిస్తే యీబల్లమీద పడుకో.

ధన—నేను బల్లమీద పడుకోలేను. నావల్లు వత్తుకుంటుంది.

అన్న—మాయెంటో యీబల్లతప్ప మరి యేమీలేదు. నీవు దీనిమీద పడుకునేదీ లేనిదీ యిక్కడ కూరుచుండి సావకాశంగా ఆలోచించుకుంటూవుండు. నేను వెళ్ళి పడుకుంటాను.

ధన—ఈరాత్రికి యీబల్లమీద పడుకుని చూస్తాను—

చండి! నాకు వకదుప్పటి తలగడా తీసుకొనిరా.

చండి—ఇవిగో అపి యిక్కడనేవున్నవి. (అనియిచ్చుచున్నది.)

ధన—(పక్కవేసుకొని పరుండి) ఈ చెవిటివాడన్నట్లు యీ యింట్లో యెలాగంటి మనుష్యులున్నాకో తెలియదు. దొంగలు దాక్కుని వుంటారని విన్నాను—ఓహో! యెవళ్ళో వస్తూవున్నట్లున్నారు.

[వసంతసేనుడు ప్రవేశించుచున్నాడు]

ధన—ఆవచ్చేది యెవరు? ఓవసంతసేనా! నీవా! రా. మంచి సమయానికి వచ్చినావు.

వసం—ఏమి? ఏమి?

ధన—చెపుతాను విను. అతడు—అతడు—

వసం—అత డేమిటి?

ధన—అతని పిస్తోలు తలుచుకుంటే భయంవేస్తూవున్నది కాని లేకపోతే—

వసం—యేమి పిస్తోలు?

ధన—యేమీ లేదు. అతణ్ణి—అతణ్ణి—అతనికి వినబడుతుంది. మెల్లిగా మాట్లాడనలెను—వక దుష్టుణ్ణి నీకు యేమయినా యిస్తే తీసుకొనివెళ్ళి గుర్రపుతబేలా వద్దవున్న తూముకాలువలో పడవెయ్య గలవా?

వసం—అత డంతగా దుష్టుడైతే ఆపని నేను చెయ్యలేనుగాని నాతరపున బలమైన మనుష్యులను యిద్దరిని తీసుకునివచ్చి వాళ్ళ చేత చేయించగలను.

ధన—ఈలోచన దివ్యంగా వున్నది. యేమి చెయ్యవలెనో చెపుతానువుండు. వాళ్ళను తీసుకునివచ్చి సిద్ధంగావుంచు, నేను దొంగ

దొంగ అని కేక వెయ్యడంతోటే, ఆగదిలో వున్న దుష్టుణ్ణి వెలు పలిక యీడ్చుకునివచ్చి మెత్తగా చంచలయెను. నీకు నేను యేమి యిస్తా నా?—ఈరోజున నాకు పూరికే ఖర్చులే అవుతూ వున్నవి.

వసం—ఏమిస్తారు?

ధన—నాకు నామ్మ లక్ష్యం లేదు. పూర్తిగా వక్కరూపాయ యిస్తాను. నాలుగర్థలు రెండు రూపాయలు భోజనానికి. అర్థరూపాయ పళ్లకు. వకరూపాయ తూముకాలువలో పడ వెయ్యడానికి, అబ్బో! యీవేళ మూడురూపాయలన్నర ఖర్చా?

వసం — అంతకు తక్కువైతే, నేనాపనికి వచ్చుకొను.

ధన—అతను నాస్థలం ఆక్రమించుకొన్నాడు; నా భోజనం తన పొట్టను పెట్టుకున్నాడు; నాపరుపు కడతేర్చినాడు. పోనీ డబ్బు పోతేపోయింది. రూపాయ యిస్తాను. పెద్దమనిషిని నామాట నమ్ము. పని చెయ్యడంతోటే తెల్లనిరూపాయ తెచ్చి నీచేతులో పెడుతాను. (అని యేమో చూలోచించుకొనుచున్నాడు)

వసం—ముందుగా రూపాయ చేతులో పడితేనేగాని పని జరగదు. నేను యిందులో తటస్థంగావుండి సమువాళ్యచేత చేయిస్తాను. వాళ్ళయిద్దరికీ కల్లుకు చెరివక పానలా యివ్వవలెను. పని జరగడంతోటే వాళ్లు వక్కపిట్టకు కనబడకుండా నూయమై పోతారు. తక్కిన అర్థరూపాయా నేను పుచ్చుకుంటాను.

ధన—సరే. డబ్బుపోయినా యెలాగయినా నాపగ తీర్చుకుంటేనేకాని నామనస్సుకు విశ్రాంతి వుండదు. నీ వీరహస్యం యెక్కడా బయలు పెట్టకూడదుసుమా!

వసం—వకరిదగ్గరమాటలు వకరిదగ్గర నేను యెప్పుడూ చెప్పను. అసలు నాస్వభావమే అట్లుండగిరిగాదు, ఈపని యెవరుచేసినాగో



బ్రహ్మకు తెలియనియ్యను.

ధన—నేను పడుకుని నిద్రపోతూవున్నట్టు నటిస్తాను. నేను  
మిందులో యేమీ యెరగనట్లు వ్రుంపవలెను. ఇదుగో రూపాయ.  
కుహామంచి రూపాయ. (అని యిచ్చుచున్నాడు)

వసం—పయికి మంచిలాగే కనబడుతూ వున్నది. చెల్లుతుంది  
గదా? నేను వెళ్లి వస్తాను. (అని వెళ్లుచున్నాడు)

ధన—ఇప్పుడు నే నాచెవిటిపెద్దమ్మవారిపని పట్టిస్తాను. అయి  
నా కాసి నేను యిక్కడ పరుండి నిద్రపోతూవున్నట్టు నటిస్తూవుంటాను.  
ఏమీ యెరగనట్లు వుండి చెవిటివాడు తూముకాలవలో ప్రవేశించడం  
తోటే నేను మెల్లిగా నాగదిలో ప్రవేశిస్తాను. (అని బల్లమీద పరుండి  
కన్నులు మూసికొని) తూముకాలువలో పడ్డప్పుడు చెవిటివాడికి యెంత  
కోపం వస్తుందో! గొంతుక బద్దలయ్యేటట్టు అరిచినా నేను సహాయం  
చెయ్యను. అత డాతూముకాలువలోనుంచి తిరిగితట తానే లేచి రావ  
లెను. ఇందులో పాపం యేమీ లేదు. ఓ చెవిటిపెద్దమ్మా! నామీద  
కోపంవస్తే నీవు నన్ను యేమి చెయ్యగలవు? నీవన్నట్టు చెవులు  
మొదలంటా కోస్తావా యేమిటి! ఇక్కడితో యిలాగంటిపనులు ముందు  
యెప్పుడూ చెయ్యకుండా నీకు బుద్ధి వస్తుంది. లోపల చెవిటివాడు నిద్ర  
పోయిందా? పూరుకుండి, అప్పుడు దొంగ దొంగ అని కేకవేసి  
మావాళ్ళకు సాంజుచేస్తాను. అటుతరువాత నేను గురుపట్టిపడుకుంటే,  
అందరూ నన్ను నిర్దోషి అనుకుంటారు. చెవిటిమొద్దా! ఈరాత్రి  
బట్టలు తడిసి గుర్రపుసాలవద్ద మురికికాలావలో సుగంధం అనుభవిస్తూ  
హాయిగా నిద్రపోతావు లే. లోపలచేరి మెత్తగా నాపరుపుమీద  
శయనించడంకాదు. వకవేళ నామీద నిర్యాదుచేసి రుజువుపరిచినా,  
స్వసంతృప్తిార్థం చేసినానని చెప్పి తప్పించుకుంటాను. ఫర్వాలేదు.

[ఈ ప్రసంగము జరుగుచుండగా విజయవర్మ తలుపు తీసికొనివచ్చి  
ధనపాలుడు పెట్టుకొన్న దీపము పట్టుకొని వెళ్ళిపోవుచున్నాడు]

ధన—(కన్నులు తెరిచి చూచి) అయ్యో! గాలి లేకుండానే  
దీప మారిపోయింది? నాకు చీకట్లో భయం వేస్తూవున్నది. ఇక్కడ  
వంటిగా వుండలేను. అదుగో చెనిటివాడి గదిలో తలుపు సందుచుంచి  
దీపం కనబడుతూ వున్నది. వెళ్ళి చూస్తాను. (అక్కడకు వెళ్ళి) తలుపు  
కూడా తీసివున్నదే. లోపలికి వెళ్ళుదానా? పిస్తోలు పుచ్చుకుని కాలుస్తా  
డేమో! ముందుగా తొంగి చూస్తాను. అతడు కొంచెం కదలగానే  
దొంగలు దొంగ లని కేకలు వేస్తాను. (అని తొంగిచూచి) లోపల యెవ  
రూ లేరు. అతను యెక్కడికో వెళ్ళిపోయినాడు. అతను దొంగయి  
వుండును. ఇంట్లోవాళ్ల సస్తువులు యేమయినా యెత్తుకుని పారిపోయినా  
డేమో! నారూపాయి ముఠికకాల్వా అన్నీ వ్యర్థమయిపోయినవి.  
అతడు తప్పకుండా దొంగయి వుంటాడు. దొంగయితే వెళ్ళేటప్పుడు  
యేమీ యెత్తుకుపోకుండా వుండడు. ఇఖ నేను దొంగ లని కేకలు  
వేసి ఇంట్లోవాళ్ళను లేపుతాను.

(అని గదిలో చేరి “దొంగ” “దొంగ” అని బిగ్గరగా అరచు

చున్నాడు)

[అప్పుడు వసంత సేతుడును, ఇద్దరు మచుష్యులును ప్రవేశించుచున్నారు]

వసం—అదుగో ఆగదిలో వున్నాడు. అతడు యేమన్నా వీని  
పించుకోక గట్టిగా పట్టుకుని తిన్నగా తీసుకునివచ్చి తూముకాలవలో  
పడవేసి కాలికొద్దీ మాటండి.

మను—లేళ్ళలాగు పరుగెత్తుతాము. (అని గదిలోనికి వెళ్ళి  
చున్నారు)

ధన—ఇంట్లో అంత చచ్చిపోయినారా యేమిటి? యెంత

కేకలు వేసినా వక్క-కూ రాదు. ఓరి దొంగలర్లో. (అని కేక వేయు చున్నాడు)

వనం — ఇఖ నేను వెళ్లి పోతాను. వాళ్ళాపనిచేస్తారు.

(అని వెళ్ళుచున్నాడు)

మను — (ధనపాలుని పట్టుకొనుచున్నాడు)

ధన — ఇదేమిటి? మీరు పట్టుకోవలసింది నన్ను కాదు. ఆమ నిషి వేరే వున్నాడు.

మను — మన పని మనం చేతాము. (అని యిద్దరును ధన పాలుని పట్టుకొని చేతులమీద నెత్తుకొని వెలుపలకు వచ్చుచున్నారు)

ధన — దొంగలు. నిజంగానే దొంగలు చంపిరి చంపిరి.

(అని యరచుచున్నాడు)

[అప్పుడు దీపము పట్టుకొని సుమంత్రుడును, అన్నపూర్ణమ్మయు,  
చండికయు ప్రవేశించుచున్నారు]

అన్న — ఈ అల్లరంతా యేమిటి?

సుమం — నాకూతురిని యెవరో దుర్మార్గులు యెత్తుకుని పోయినారు.

ధన — మీరు నన్ను యిలా చెయ్యడం ధర్మంకాదు. వదలండి.

[విజయవర్త ప్రవేశించుచున్నాడు]

విజ — (ధనపాలునితో) అయ్యా! మీరనుగ్రహపూర్వకంగా నాకోసం వృద్ధేశించిన మురికి కాలువలో మీకే ప్రవేశం కాకుండా మీమ్మలిని రక్షించడానికి వచ్చినాను. మీలో మీరు చేసుకున్నప్రసంగ మంతా నేను బాగా విని మీవృద్ధేశం పూర్ణంగా గ్రహించినాను. మీరిప్పుడొచ్చినదాన్ని వదిలిపెట్టనైనావదిలిపెట్టవలెను. లేదా నాతో దెబ్బలాట కయినో కావలెను.

ధన—నేను దెబ్బలాటకురాను.

సుమం—నాకూతురు యెక్కడ వున్నది?

ధన—యేమిటి? నీవు చెవిటివాడవు కానేకావా యేమిటి?

విజ—కాను. నేను చెవిటివాణ్ని కాను. నన్ను నీవు యిప్పుడు యేమి ప్రశ్న లడుగుతావో అడుగు. అన్నిటికీ జవాబులు చెపుతాను— (సుమంతునితో) అయ్యా! మీకుమార్తె యెక్కడనే వున్నది. ఆ చిన్నది తన చెలికత్తెతోకూడా నా దగ్గరకువచ్చి నన్ను వివాహంచేసుకోవడానికి వప్పుకున్నప్పటికీ మీరు అనుమతి యిచ్చేదాకా పాణి గ్రహణం చెయ్యడానికి నే నంగీకరించలేదు.

[ అప్పు డిందుముఖియు వికలాక్షియు ప్రవేశించుచున్నారు ]

విజ—(ధనపాలునితో) ఏమయ్యా! మీమాట యేమిటి? నేను చెప్పినపనులు రెండింటిలో వక్కటి వెంటనే చెయ్యవలెను. యేది చేసేదీ వేగిరంచెప్పండి.

ధన—ఇప్పుడు నేను నిజం చెపుతాను. నాయందు గౌరవం లేకుండా యీ చిన్నది నన్ను యెగతాళిచేసి మాట్లాడడానికి మొదలు పెట్టింది. ఇటువంటి అలక్ష్యపుమనిషిని పెళ్ళాడడం నాకు యెంతమాత్రమున్ను యిష్టంలేదు. అయినా యిప్పుడు నేను యీ చిన్నదాన్ని వద్దంటే ముసలాయన ఖర్చులన్నీ తెమ్మంటూ డేమోనని కాని లేక పోతే—

సుమం—నీ కాసంకోచం అక్కరలేదు. నిన్ను క్షమించి నేను ఖర్చులన్నీ వదలిపెడుతాను బుద్ధిహీనుడికి పిల్లనియ్యడంకంటే ఖర్చులు వదులుకోవడమే వుత్తమం. ఈ విజయవగ్మ తగిన వరుడయినట్టు స్థిరపడితే —

విజ—నే నర్హుణ్ని యనగంగతి మీకు తెలిసేట్టు చెయ్యడానికి

ప్రేమత్నం చేస్తాను. ప్రేమర్తనవల్ల నాయోగ్యత మీకు కనపరచడానికి నాకవకాశం కలుగచేసినందుకు చాలా సంతోషంగా వున్నది. ఓ ధనపాలా! నాయోగ్యతచేతకంటె నీబుద్ధిహీనతవల్లనే నా కీలాభం కలిగింది కాబట్టి రాత్రిఅయిన భోజనపుఖర్చులన్నీ నేనే యిస్తాను.

ధన—పనసతోనలఖరీమా అరటిశళ్ళఖరీమా కూడనా?

విజ—అన్నీ యిస్తాను. అంతేకాకుండా నాపెళ్ళినాడు నిన్ను విందుకుకూడా పిలుస్తాను.

ధన—ఇప్పుడు నాకు బహుసంతోషంగా వున్నది. నీయందు నాకు మనస్సులో యేమిద్వేషంలేదని చూపించడానికి నీవెన్నిమాట్లు పిలిస్తే అన్నిమాట్లూ భోజనానికి వస్తూవుంటాను. అంతేకాకుండా— నేను యిప్పుడు యేమి చెప్పబోయినానూ?—జ్ఞాపకం వచ్చింది. నేను చెప్పను. చెపితే మీరంతా నవ్వుతారు. ఆహాహాహా! ఇందులో యెవరికి యెవరు యేమి అపకారంచేసినా అదంతా యిప్పుడు చెప్పవచ్చిన సంగతిని నేను మరిచిపోయినట్టే మరిచిపోయి యెవరి యిళ్ళకు వారు సంతోషిస్తూ వెళ్లుదాము.

(అందరు నిష్క్రమించుచున్నారు)

# పు న ర్త ర ణ ప్రి హ స న ము.



ఇందు వచ్చు పాత్రములు.

దృఢవ్రాసుడు — మృదుభాషిణియొక్క భర్త.  
సాహసవర్మ — మనోరంజనియొక్క ప్రియుడు.  
మాధవుడు — సాహసవర్మయొక్క సేవకుడు.  
చండశాసనుడు — మనోరంజనితండ్రి; మృదుభాషిణి యన్న.  
దంభప్రియుడు — చండశాసనుని మిత్రుడు.  
సుబలుడు — దృఢవ్రాసుని సేవకుడు.  
మృదుభాషిణి — దృఢవ్రాసుని భార్య; మనోరంజని మేనత్త.  
మనోరంజని — సాహసవర్మయొక్క ప్రియురాలు.  
జానకి — మృదుభాషిణియొక్క పరిచారిక.

౧ రంగము — రాజమహేంద్రవరములోని సాహసవర్మయిల్లు.

(నెత్తిమీద పెద్దవెదురుపేళ్ళబుట్ట పెట్టుకొని మాధవుడు ప్రవేశించుచున్నాడు)

మాధ — (బుట్ట క్రింద నింపి మూతతీసి) నాకు యంత్రేచాలును.  
ఇది మహా పెద్దబుట్ట. ఈబుట్టలో వకమనిషి కాళ్ళు నుడుచుకొని  
హాయిగా పరుండవచ్చును. ఈబుట్టనిండా కావలసినన్ని వస్తువు  
లున్నవి. ఈమూల రెండు కుంచాల బియ్యము వున్నవి. వాటిపక్కను  
చింతపండ్లూ, వుప్పు, మిరపకాయలూ, అన్నీవున్నవి. యీ సరుకు  
లతో బజారులో మంచి దుకాణం పెట్టవచ్చును. ఇవన్నీ మా జానకికి  
సంపుతాను. ఇంతవిలప గలిగిన యీవస్తువులతోనే ధానిమనస్సు

కరుగక పోయినట్లు తెలిస్తే, ఇంకా దాని మనస్సు దేవుడు నల్లరాతితో  
చేశాడని చెప్పవలెను.

(అప్పుడు సాహసవర్త ప్రవేశించుచున్నాడు)

సాహ—హాహాహా! నాకు బహుసంతోషంగా వున్నది. చివ  
రకు ఆచిన్నది వున్నచోటు కనుక్కున్నాను. ఏమీ! మాధవా! నీవు  
యిక్కడనే వున్నావా?

మాధ—యిక్కడనే వున్నానండి.

సాహ—మాధవా! నీకు శుభవార్త చెబుతాను. అదృష్టవశం  
చేత నాకు ఆవిడెవున్నచోటు తెలిసింది.

మాధ—మనోరంజని వున్నచోటేనా? ఎట్లా తెలిసింది?

సాహ—నాప్రియురాలు వకయింట్లో గది కిటికీలో కూర్చుండి  
వుండగా వెలపలనుంచి చూచినాను.

మాధ—మీరాయింట్లోకి వెళ్ల లేక పోయినారా?

సాహ—వెళ్ళలేదు. నాప్రాణపదమయిన వస్తువుమీద కన్ను  
వేసినాను. ఇఖదాన్ని సాధించి తెచ్చే వుపాయాన్ని నాఅదృష్ట దేవత  
చేతులతో వున్నవి.

మాధ—మంచిదానిచేతులతోనే వున్నవి. మీకోరిక తీర్చడానికి  
అంతకంటే మంచివారు యెవరూ నాకు కనపడరు. అయ్యా! నామాట  
విని మీరు యీవృథాప్రియత్నం మానివెయ్యండి. మీరు వకన్నేహి  
తునియింట్లో గెండు మూడు మాట్లాచిన్నదాన్ని చూచి మారు  
పేరుతో వుత్తరప్రత్యుత్తరాలు జరిగిస్తూవున్నారు—

సాహ—ఈసంగతి నా పినతండ్రిగా రయిన కేశవవర్మగారికి  
తెలిసి పోతుంటేమో నన్న భయంచేత మారుపేరుతో వుత్తరాలు  
వ్రాయవలసి వచ్చింది. నా ప్రియురాలితోనయినా నా నిజమయిన

పేరు నమ్మి చెప్పడానికి నాకు ధైర్యం చాచుకుండా వున్నది. తనతో చెప్పకుండా నేను యిటువంటిపనులు చేస్తూవున్నానని తెలిస్తే చిన్నా యనగాను తన ఆస్తిలో నాకు చిల్లిగవ్వయినా యవ్వరని నీకూ తెలుసును. ఆయన పెద్ద అయినారు. ఇఖి చాబాకాలి జీమించుకు, అంతధనతి వూరికే పోగొట్టుకోరాదు.

మాధ—అవును. పోగొట్టుకోరాదు. త్రివిక్రమవర్మా! మీనిజ మయినపేరుకంటె మీరు యిష్టము కొత్తగా పెట్టుకున్నయిప్పేరే మీకు బాగావున్నట్టు నాకు తోస్తూవున్నది. మీరు వ్రాసిన వుత్తరాలు మీ మనోరంజనియొక్క దానీది కనిపెట్టి వాటిని తీసుకువెళ్ళి ఆమెతండ్రికి యిచ్చింది. అందుమీద అతడు ఆచిన్నదాన్ని మీకు కనపడకుండా 'యెక్కడికో బంధువులయింటికి పంపివేసినాడు. ఇంతటితోనైనా మీ ప్రయత్నం మానుకోండి.

సాహ—నేను మానను. ప్రాణపద మయిననాప్రియురాలు యెక్కడవున్నదో ఆస్థలం కనుక్కున్నారవంతకూడా ప్రయత్నం మానుకోవడానికి నేను బుద్ధిహీనుణ్ణనుకున్నావా యేమిటి? నీకు చెప్పడానికి యంతకంటె మంచి ఆలోచన తోచకపోయినట్లయితే, యీ విషయం చాలించి యేమయినా మరివక సంగతి మాట్లాడు ఆబ్రహ్మ రాక్షసిబుట్ట యెక్కడికి యెందుకు తెచ్చినావు?

మాధ—అదా? అదిమహారహస్యం. పరమరహస్యం. అయినా కానీ మీరహస్యాలన్నీ నాతో చెపుతూవున్నారు గనుక మీకు వినడానికి యిష్టంవుంటే నారహస్యంకూడా మీతో చెపుతాను.

సాహ—తప్పకుండా వింటాను. చెప్పు చెప్పు.

మాధ—నాకు వకవేలు విడిచిన మేనమామ అవుతాడు. అతడు బభానులో చిల్లర గుకాణం పెట్టుకుంటూ నెల్లాళ్ళ కిందట



పెళ్ళామూ బిడ్డలూ యెవరూ లేకుండా చచ్చిపోయినాడు. ఆతని తాలూకు వస్తువులన్నీ నేను నాలుగురం పంచుకున్నాను. నావంతుకు వచ్చిన వస్తువులన్నీ నేను యాబుట్టలో వేసి తెచ్చుకున్నాను. యాబుట్టపాళంగా యందులో పున్నసరుకులన్నీ నేను పెళ్ళాడడానికి ప్రయత్నం చేస్తూ పున్నమాణానకికి పంపించడాని కాలోచిస్తూ వున్నాను. అది వకయింట్లో పనిలోవున్నది. అక్కడికి పంపవలెను.

సాహ—యెవరి యింట్లో?

మాధ—గోదావరివడ్డున నీళ్ళలోకివున్న పెద్ద మేడయింట్లో.

సాహ—ఏమి? కిటికీలకు పచ్చరంగు వేసిన ఆపెద్దమేడ యింట్లో నేనా?

మాధ—ఆయింట్లోనే. అక్కడ పనికైతేగా వున్నది.

సాహ—ఓహోహోహో! నాకు పరమ సంతోషంగా వున్నది.

(అని చప్పటలు చరచుచున్నాడు)

మాధ—మీసంతోషం చూస్తే యందుతోకూడా పంపించడానికి మీరు నాపెళ్ళానికి వక చీరెకూడా కొనిపెట్టేటట్టు తోస్తుంది.

సాహ—కాదు కాదు. నేను వకసంగతి ఆలోచిస్తూవున్నాను.

మాధ—మీకు యేదో గొప్పఆలోచనే పుట్టినట్టున్నది..

సాహ—(చెయి పయి కెత్తి) ఈ నాలుగు రూపాయలూ చూచినావా?

మాధ—చూచినాను. అవి మీ చేతిలోనుంచి నాచేతిలోకి వస్తవి కాబోలును.

సాహ—నీవు వక్కపనిచేస్తే ఆలాగే వస్తవి. యీసరకులకు బదులుగా నన్నే యాబుట్టలోపెట్టి ఆయింటికి పంపించు. నాప్రాణ నాయకుడా లియినమనోరంజని వున్నది ఆ యింట్లోనే.

మాధ—మిమ్మలిని పంపిస్తే జానకి యేమనుకుంటుందో?

సాహ—యేమనుకుంటే యేమిలే. యీబుట్టలో యేమివున్నవో వివరంగా వ్రాసి ఆచీటీ దీని కంటించు. వేగిరం నన్ను ప్రయాణంచేసి పంపించు. అక్కడకు వెళ్ళినతరువాత యెవరితోను చెప్పకుండా వుండడానికి చేతులో రెండురూపాయలు పెట్టి ఖా జానకిని నేను సమాధానం చేసుకుంటాను.

మాధ—అలాగూ తే యిందులో మిమ్మలిని పెట్టి పంపి కట్టడానికి రెండు తాళ్ళు యిప్పించండి. లోపలికి వస్తాను.

(ఇద్దరును నిష్క్రమించుచున్నారు)

౨. రంగమ—నృధవ్రతుని యిల్లు.

(కోకలెచ్చేతఁ బట్టుకొని కోటిమందు నిలుచుండి మృదుభాషిణియు, మనోరంజనియు, ప్రవేశించుచున్నారు)

మృదు—అమ్మాయీ! మనోరంజనీ! నీవదేధ్యానంగా వూరికే విచారిస్తూ కూర్చోక యేదయినా పనిచేస్తూవుంటే పనిసందడిలో విచారం మరిచిపోతావు.

మనో—మరిచిపోవడంకూడానా? నేను యెప్పుడూ మరిచిపోను. నేను విచారంగానే వుంటాను. అత్తా! నేను వకటి చెపుతాను విను. నన్ను యీప్రకారంగా నీవు వోదార్చడానికి ప్రయత్నం చెయ్యడం యెంతమాత్రమూ బాగా వున్నది కాదు.

మృదు—నేను మంచి వృద్దేశముతో నీమేలు కోసరమే చేస్తూ వున్నాను. నీతిండికూడా మంచి వృద్దేశముతోనే చేస్తూవున్నాడు.

మనో—అవు నవును. మీ రన్నీ నామేలుకోసమే చేస్తూవుంటారు. మాసవతితల్లి నాకు తిన్నగా అన్నం పెట్టకుండా మాడుస్తూ

అది నామేలు కోసరిమే నని చెప్పేది. ఇటువంటిమే శ్వంటే నాకు తల నొప్ప వస్తుంది.

మృదు—చుట్టాలయింటికి వెళ్ళినప్పుడు యెప్పుడో వక్కమాటు చూచినంత మాత్రాంచే, పూరూ పెరూ యెరగని వక చిన్నవాణ్ణి మోహించి అతనితో వుత్తర ప్రత్యుత్తరాలు జరపడం బాగావున్న దేమో ఆలోచించుకో.

మనో—బాగా వుండడం యేమిటి? ప్రేమా, వుత్తర ప్రత్యుత్తరాలూ, యేమీలేకుండా డబ్బుకోసం పెద్దవాణ్ణి పెళ్ళిచేసుకుని తరువాత పోగొడుతూవుంటే బాగా వుంటుందా?

మృదు—(తనలో) ఇది నన్ను యెత్తిపోడుస్తూవున్నది. (బిగ్గరగా) చాలించు. ఈప్రసంగం చాలించు—

మనో—త్రివిక్రమవర్మవద్దనుంచి వుత్తరంకోసం యెదురు చూస్తూ తోటలో తిరుగుతూవుండి వుత్తరం రావడంతోనే నామనసు కలిసిన చెలికత్తెలను నలుగురిని దగ్గర వుంచుకొని చదువుతూవుంటే యెంతో హాయిగా వుండేది. అప్పుడు నాసంతోషం చూచి నాచెలికత్తెలందరూ తమ కటువంటి భాగ్యం లేకపోయినదిగదా అని విచారపడేవారు. అటుతరువాత వకనాడు నాచెలికత్తెలలో వకదానికీ నాకూ మాటామాటా వచ్చి, అదిపోయి నాగుట్టంతా నాసవతితల్లియొక్క దాసీదానితో చెప్పింది. అదిపోయి నాసవతితల్లితో చెప్పగా, ఆవిడ ప్రోత్సహంపరిచి నాతండ్రిగారికి చెప్పించింది. ఆరోజున యింట్లో యేమీ గడబిడ! యేమి అల్లరి! కేకలతో యింటిమీద పెంకులు నాలుగు యెగిరిపోయినవి. నేను వెళ్ళేస్థలమయినా త్రివిక్రమవర్మకు తెలియజేయడానికి అవకాశం లేకుండా, అకస్మికంగా నన్ను యిక్కడకు యిప్పుకునివచ్చి పడ వేసినారు. పదహారేళ్ళచిన్నదాన్ని నన్ను నిష్కా

రణంగా యిలాగు ఊభ పెట్టడంకంటె కూరికృత్యం లోకంలో యేదీ వుండదు. నీవు యిన్ని నీతులు చెపుతావుగాని, పాపం నీపెనిమిటి విషయమయి నీవు యెందుకు కూరంగా నడుస్తూ వుంటావో చెప్పు.

మృదు—నీవు యిప్పుడు క్రూరత్వమనేది ఆయనకు తగినంత వివేకం లేకపోవడంవల్ల తటస్థ మవుతూవున్నది.

మనో—వివేకం లేకపోవడమూ గివేకం లేకపోవడమూ నాకు యేమీ కనపడడం లేదు. ఆయన యేజోక్యమూ కలుగచేసుకోకుండా యెవరు వచ్చినా మూట్లాడుతూ ఋషిలాగు యెప్పుడూ పురాణాలు ముందుపెట్టుకుని చదువుకుంటూ కూర్చుంటాడు.

మృదు—ఇంటిజోక్యం యెంతమాత్రమూ కలుగచేసుకోకుండా వచ్చినవారితో టల్లా మాట్లాడుతూ వుండడమే పెద్ద అవివేకము. చిల్లరవిషయాలలోకూడా మన దాసీముండవంటిది వచ్చి ఆలోచన అడిగినా పొమ్మని. కోపపడక యేదో చెపుతూ వుంటారు.

మనో—పాపం. ఆయన ధర్మరాజువంటివాడు.

మృదు—అందుచేతనే ఆయనను లోకువ చేసి మనదాసీది జానకికూడా మాటమాటకూ ఆయనదగ్గిరకు వెళ్లి యేదో వకటి అడుగుతూ వుంటుంది. అలా నెత్తిమీదయెక్కించుకోవడంచేతనే నామాటంటె లక్ష్యం లేకుండా అది నాతో సమానంగా వుండడానికి ప్రయత్నం చేస్తూవుంటుంది. నేను గాజులు తొడిగించుకుంటే అదీ గాజులు తొడిగించుకుంటుంది; నేను కొప్పులో పువ్వులు పెట్టుకుంటే అదీ పువ్వులు పెట్టుకుంటుంది; నేను రంగుచీర కట్టుకుంటే అదీ కట్టుకుంటుంది. ఇంటి కయిన మగవాడు దానితో చనువుగా మాట్లాడుతూ యేదడిగినా లేదనకుండా చేస్తూవుంటే, అది యేలాగంటి కోరికలు కోరుతుందో నాకు యెలా తెలుస్తుంది ?

[ తనలో నేమో యశశానుచు దృఢపఱితుఁడు ప్రవేశించుచున్నాఁడు ]

దృఢ—రేపు యేకాదశి వ్రపవాసంచేసి రాత్రి జాగరం చెయ్యవలెను. ఓసీ! యింట్లో యేమిచేస్తున్నావు?

మృదు—ప్రాణేశ్వరా! పౌద్ధున్న జానకివిషయం అంతమూరం చెప్పినతరువాత యేమి చెయ్యకుండా యిలాగు నెమ్మదిగా వచ్చినాతో మాట్లాడడానికి మీమనస్సు వచ్చిందా?

దృఢ—అవును. నీవు పౌద్ధున్న యేమిటో చెప్పినావు గాని, అది యేమిటో నాకు జ్ఞాపకం లేదు.

మృదు—తనకూతురుని తీసుకుని నాసవితన్నగారు చండశాసనుడుగారు కూడా యిక్కడకు వచ్చి వున్నారు. నేను యిప్పుడు మీతో పోట్లాడకుండాదు. నేను మీతో నేటి వ్రదయాన్న చెప్పిన సంగతే మరిచిపోయినారుగా!

దృఢ—నా ప్రాణేశ్వరీ! నిజంగానే మరచిపోయినాను. నేను నీవు చెప్పేమంచిసంగతులు మాత్రమే జ్ఞాపకం వుంచుకుంటాను.

మృదు—మీ మంచితనం చూస్తే నాకు వళ్ళు మండుకుపోతూవున్నది. మీవుపేక్షవల్ల నామనస్సుకు యెంతైన నొప్పి కలుగుతూ వున్నది.

దృఢ—నేను బుద్ధిపూర్వకంగా యెప్పుడూ నీ మనస్సుకు నొప్పి కలిగించలేదు. నీ విషయమయి నాకు వ్రపేక్ష లేదు. నేను యెప్పుడూ నిన్నే తలచుకుంటూ వుంటాను—అమావాస్యనాడు రాత్రి భోజనం లేదు.

[ జానకి ప్రవేశించుచున్నది ]

జాన—అమ్మా! ఆవిడె—

దృఢ—అయ్యో! మరచిపోయినాను. నేను వ్రదయాన్న బజా

కుకు వెళ్ళినపుడు నీకోసం బొట్టుపెట్టె కొన్నాను. ఓ ప్రాణేశ్వరీ !  
అమగో చూచినావా?

మృదు—మీరు చేసిన పనికి యీముష్టిపెట్టె ఎన్నే నాకోసం  
పోతుందనుకున్నారా యేమిటి? (కిటికీ తలుపు తీసి) మీరు యిచ్చిన  
వస్తువు యెక్కడ దాస్తానో చూడండి. (అని కిటికీలోనుండి గోదా  
వరిలో పడవేయుచున్నది)

జాన—(తనతో) మాణిక్యంవంటి పెట్టె పారవేసింది. నాప్రి  
యుడుకూడా నాతో వివాదపడి యిలాగంటి వస్తువు యే దయనా  
నాకోసం తీరడానికి బహుమానం పంపిస్తే బాగావుండును. నేనుమాత్రం  
గోదావరిలో పడవెయ్యనూ?

మృదు—నేను యేమిచేసినానో చూచినారా?

దృఢ—చూచినాను. బొట్టుపెట్టె కిటికీలోనుంచి గోదావరిలో  
పారవేసినావు.

మృదు—అందువల్ల మీకేమీ విచారం కలగలేదా?

దృఢ—యెందుకుకలుగుతుంది? నీవస్తువు నీవు పారవేసుకుంటే  
నాకేమి? యెవరివస్తువు వారు మనసువచ్చినట్టు చేసుకోవడానికి ప్రతి  
వారికీ స్వతంత్రం వున్నది.

మృదు—పనికి మంచివానివలె నటిస్తూ మీరు నన్ను యెంత  
క్రోధయినా పెడుతూ వున్నారు. ఏమయినా అంటే నానోరు బయట  
పడుతుంది.

జాన—అమ్మా! ఆవిడె—

మృదు—ఏమీ! నీవుకూడా యిక్కడే వున్నావా? (మనోరం  
జనితో రహస్యముగా) నేనన్నమాట నిజమవునో కాదో యీజానకిని  
చూడు, నేను తలదువ్వుకుంటే అది తల దువ్వుకున్నది. బొట్టుకూడా

నేను పెట్టుకున్న మోస్తరుగానే పెట్టుకున్నది -- జానకీ! యేమిటి చెప్పనచ్చినావు?

జాన--అమ్మా! ఆవిడె యీమధ్యాహ్నం మీరు తన యింటికి వస్తారో రారో కనుక్కుని రమ్మని వర్తమానం పంపించింది.

మృదు--ఆవిడె యెవరు?

జాన--కనకాంగిగారు మీపెత్తల్లికూతురు.

మృదు--అవును జ్ఞాపకం వచ్చింది. వస్తామన్నారని చెప్పమను. పాపం కనకాంగికి వంట్లో జబ్బుగావున్నది.

జాన--(దృఢవ్రతునితో మెల్లగా) మీ యింటి యజమానురాలుగారు వెళ్ళినతరువాత మీకు వకటి చూపించవలసి వున్నది. జ్ఞాపకంచెయ్యండి.

మృదు--నేను తప్పకుండా వెళుతాను. కదలవేమి? జానకీ! నేను వెళ్ళననుకుంటున్నావా యేమిటి? మాఅమ్మగారు యిప్పుడే వస్తారని చెప్పి.

జాన--నేను మీరు వెళుతారేమనుకున్నాను. ఇమిగో వెళ్ళి చెపుతాను. (అని వెళ్ళుచున్నది)

మృదు--ప్రాణేశ్వరా! మీకు సిగ్గులేకుండా నాయెదుట అలా నిలుచోవడం బాగావున్నదికాదు.

దృఢ--నీకు యిష్టంలేకపోతే నేను పుస్తకాల గదిలోకి వెళ్ళి పురాణపారాయణం చేసుకుంటానులే-- ఏకాదశీవ్రతం నియమంగా జరపవలెను. (అని వెళ్ళుచున్నాడు)

మనో--పెనిమిటిని చూస్తే నీవు ఆలా చిర చిర లాడుతూ వుంటా వేమి?

మృదు--నీవు మహా సతివ్రతపు. నీ క్షాంతిగతి తరువాత చెపు

తానులే. ముందుగా ఆపానకపుచెంబు యిలాగుతీసుకునిరా. అందులో  
యిప్పుడు నేను రోట్లో నలగకొట్టినమారు వేస్తే యెంత ఖాయిలాలో  
వున్నవారి కయినా కుంభకర్ణుడిలాగు నిద్రపడుతుంది. కనకాంగికి రాత్రి  
బొత్తిగా నిద్ర పట్టకుండా వున్నది యీమందు తీసుకునివెళ్ళి యివ్వ  
వలెను.

[పెద్దబుట్ట తలమీద పెట్టుకొని యిద్దఱునువ్యూలు ప్రవేశించుచున్నారు]

మృదు — అబ్బీ ! యీరాక్షసిబుట్ట ఎక్కడకు యెందుకు  
తెచ్చినారు ?

మను — జానికమ్మకోసం తెచ్చినాము. మీనవుకరు మేడమీద  
వున్నది. అక్కడకు తీసుకు వెళ్ళమంటే తీసుకు వచ్చినాము.

మృదు — జానికమ్మా ? మంచిది. బుట్ట అక్కడ వుంచి మీరు  
వెళ్ళిపొండి.

మను — ఇక్కడ వుంచుతాము. (అని యుంచి వెళ్ళుచున్నారు)

మనో — నీవు అవుషధం తమారుచేస్తూ వుండు. నేను యిం  
తలో లోపలికి వెళ్ళి కనకాంగి అత్తగారి యింటికి నీకోకూడా రావడానికి  
నావూదాచీర కట్టుకుని వస్తాను. వెనుక త్రివిక్రమవర్మను కలుసుకోవ  
డానికి యీవూదాచీర కట్టుకుని మాతోటలోకి యెంతో సంతోషంగా  
వెళ్ళేదాన్ని. (అని వెళ్ళుచున్నది)

మృదు — ఇందులో యేమున్నది? ఈబుట్ట కదులుతూ వున్నట్టు  
న్నది లోపల యెవడూ మనిషి లేడుగద ?

[అప్పుడు సాహసవర్మ బుట్టలోనుండి పయికి డుముకుచున్నాడు]

సాహ — అమ్మా ! అమ్మా ! నిన్ను బతిమాలుకుంటాను.  
కేకలు వెయ్యబోకు. నేను సరాయివాణ్ణియినా నీఅనుగ్రహం నమ్మ  
కొని వున్నాను.



మృదు—ఈ వేషం యేమిటి?

సాహ—చల్లకువచ్చి ముంత దాచిన ప్రయోజనం లేదు. త్రివి క్రమవర్తి వేసు మీను ముదివరకు విని వుంటారు. కేవలతణ్ణి.

మృదు—మనోరంజని చ్చిముడవు నీవేనా? నీవు యెవరవో యెక్కడివాడవో యెవరికీ తెలియదు. అయినా కానీ నీవునా అనుగ్రహాన్ని నమ్ముకొని వున్నానని చెప్పినావు గనుక, నిన్ను బయలపెట్టక నీకు సహాయం చేస్తాను.

సాహ—నీవు మహాదొడ్డదానవు.

మృదు—వచ్చినట్టుగానే నిన్ను మళ్ళీ పుపించి వెయ్యడానికి నేను సహాయం చేస్తాను. బుట్టలోనికి తిరిగి వెళ్లు. మళ్ళీ యిద్దరుమనుష్యులు యీబుట్ట నీవు యేస్థలానికి తీసుకుని వెళ్ళమంటే అక్కడకు తీసుకుని వెళ్ళి విడిచి వస్తారు. నీవు యిక్కడికి వచ్చిన సంగతి యెవరికీ తెలియనియ్యను.

సాహ—(తనలో) ఇది మంచి అనుగ్రహమే. (బిగ్గరగా) అమ్మా! నన్ను తిరిగి బుట్టలోకి వెళ్ళమనడం మీకు న్యాయమా? బాగా ఆలోచించుకోండి. ఈబుట్టలో మారడంవల్ల నాకు తగిలిన దెబ్బలూ గాయాలూ అటుండగా వత్తుకుని నావంటినిండా చాప అల్లినట్లు శిరస్సు మొవలుకొని పాదందాకా మీఅల్లికపని యెట్లా అంటుకున్నదో చూడండి.

మృదు—ఈబుట్టలో మారడం కంటే నాకు వుపాయాంతరం యేమీ తోచడంలేదు. నీకు మామనోరంజనితో సంధానం కలుగచెయ్యడానికి నేను సహాయం చెయ్యజాలను. పరపురుషుడితో నేను వంటరిగా మాట్లాడుతూవుంటే చూచేవారు యేమనుకుంటారో అదికూడా ఆలోచించవలెను, వేగిరని బుట్టలోకి వెళ్లు. బుట్టమోపుకుని వెళ్ళడానికి నేను

యిప్పుడే మనుష్యులను తీసుకుని వస్తాను.

సాహ—అమ్మా! నీకు సాధనాంతరం తోచకపోయినట్టు తెలియకాగితంలో వ్రాసినచోటికి నన్ను పంపించండి. (అని కాగితము చేతి కిచ్చి బుట్టలో ప్రవేశించి) బుట్ట క్రిందివైపు మీదకి మీదివైపు క్రిందికి తిప్పకుండా జాగ్రతగా తీసుకుని వెళ్ళమనండి.

మృదు—అలాగే చెప్తున్నాను. కదిలితే లోపలవున్న సామానుకు దెబ్బలు తగులుతవని కదలకుండా తీసుకుని వెళ్ళమని గట్టివుత్తరువు చేస్తాను. (అని వెళ్ళుచున్నది)

సాహ—వర్తకపు సరుకులాగు యిందులో కూర్చుండి నేను మళ్ళీ వెళుతానా? వెళ్ళను. (పముకి వచ్చి) నేను యియింట్లోనే యెక్కడయినా దాక్కుంటాను. నాకు బదులుగా యీబుట్టలో యేమైనా వెయ్యవలెను. యియింట్లో యేమి వున్నది? ఎక్కడ వక రోలూ, రోకలీ తలుపుకు యెత్తుపెట్టుకునే రాయి కనుపడుతూవున్నది. యివి యీబుట్టలో వేస్తాను. (అని వానిని బుట్టలోవేసి) యివిడే చేతికి నేను బసచేసివున్న వారిపేరు వ్రాసి యిచ్చినాను. నాకు బదులుగా యివే అక్కడకు వెళుతవి. (అని వెళ్ళుచున్నాడు)

[ జానకి ప్రవేశించుచున్నది ]

జాన—యీరోజున నాయజమానురాలు భూరికే చీరచీరలాడుతూ వున్నది. ఆవిడే నన్ను చూస్తే యెప్పుడూ కోపపడుతూనే వుంటుంది. ఈసారి నన్నేమైనా అంటే నామనస్సులో వున్నది మొగంమీద అని వేస్తాను. ఆవిడే యిరిదాకా యీకిటికిలోనుంచి బొట్టుపెట్టె నిష్కారణంగా నీళ్ళలో పారవేసింది. అది తేలివున్నదేమో చూస్తాను. (అని కిటికీవద్దకు పోయిచూచి) అడుగో నాప్రియుడు మాధవుడు పడవులో యెక్కి పి.కారు బయలుదేరినాడు. అతనిదగ్గర యెవరో

అడవి కూడా కూర్చున్నది. నేను చూడలేను. ఈనాటు అతడు నన్ను చూడడానికి వచ్చినప్పుడు కట్టుకున్నబట్టలు చింపివేసి యిలా గంటి పని చేసినందుకు తగిన ప్రియశ్చేత్రం చేస్తాను. ఇక్కడ యీ బుట్ట యేమిటి? దీనిమీద యేమిటో చీటి అంటించి వున్నది. చదువు తాను. జా—జా—జాన—జానకి—ఇది నాదే. ఇది వట్టి పాడు వస్తూరీ. నేను చూడలేను. తరువాత యెవరిచేత నయినా చదివిస్తాను. (అని చీటి తీసి) ఈబుట్టలో యేదో పెట్టి పడవలో నేను యిప్పుడు చూచిన మానిర్యాగ్యుడు నాకు బహుమానం పంపించినాడు. నేను యిది పుచ్చుకోను. యిందాకా తన భర్తగారు యిచ్చిన బహుమానాన్ని మాలమ్మగారు యెలా చేసిందో నేనూ దీన్ని ఆలాగే చేస్తాను. ఈకిటికీలోనుంచి యిది గోదావరిలో పడవేస్తాను. (అని యెత్తి చూచి) అమ్మా! ఇది యెంత బరువుగా వున్నది? తాళు. యెవరో వస్తూ వున్నట్టున్నారు. అడుగులచప్పు డవుతూ వున్నది.

దృఢ—(వెలుపలనుండి) ఈసంవత్సరం కార్తీకసోమవారాలన్నీ వ్రండవలెను.

జాన—ఆ వచ్చేది మాయజమానుడు దృఢవ్రతుడు గాను. ఈయన నిగర్వచూడామణి. ఈయనకు కోప మన్నమాట లేదు. అయ్యా! మీరా?

[ దృఢవ్రతుడు ప్రవేశించుచున్నాడు ]

దృఢ—జానకీ! ఇక్కడ యేమిచేస్తూ వున్నావు?

జాన—అయ్యా! మీరు నాకు వక్కపుపకారం చెయ్యవలెను. మీదేహంలో బాగా బలం వున్నదా!

దృఢ—(తనలో) ఇది నన్ను యీప్రశ్న యెందుకు అడిగి వ్రాసుంది?

జాన—అయ్యా! మరేమీ లేదు. సందేహించకండి. మీకు జెబ్బపుష్టి బాగా వుండేమో తెలుసుకోవడాని కడిగినాను.

దృఢ—సాధారణంగా వున్నది.

జాన—మీరు దొడ్డ మహారాజులు. మీకు శ్రమ యిచ్చి నందుకు తమించవలెను. మీరు నాయం దనుగ్రహించి యీబుట్ట కిటి కీలోనుంచి గోదావరిలో తొయ్యడానికి కొంచెం సహాయం చెయ్య గలరా?

దృఢ—యెందుకు తొయ్యడం?

జాన—అయ్యా! తమించండి. ఇది కొంచెం రహస్యమయిన సంగతి.

దృఢ—ఈబుట్ట గోదావరిలో వెయ్యడంరహస్యమా? నీమాట నమ్మతగి వుండలేదు.

జాన—నాప్రార్థన చిత్తగించి యీకాస్తపని చేసిపెట్టండి. యిది నేను గోదావరిలో యెందుకు తోయిస్తానో తరువాత సావకా శంగా తమతో మనవి చేస్తాను.

దృఢ—ఇప్పుడు చెప్పితే చెప్పినావు గాని యిటువంటిపనులు యిఖిముందు నాతో యెప్పుడూ చెప్పకు. ఈమాటమాత్రం చేస్తాను. అవతలవయ్యపున నీవు పట్టు. ఇది యెంత బరుగా వున్నదీ (ఇద్దఱును పట్టి బుట్ట గోదావరిలో తోయించున్నారు)

జాన—ఎంత చప్పుడయిందో! నీళ్లు పయికి నిలుపెడెత్తు లేచి బుట్ట తిన్నగా అడుక్కుపోయింది. నా కీసహాయం చేసినందుకు మీకు పదివేల దణాలు.

దృఢ—ఇది యెత్తే టప్పటికి నా చెయ్యంతా నొప్పిపెట్టింది. జానకీ! నీకు వక బుద్ధి చెబుతాను. నీవు యింకొకసారి యెప్పుడైనా

యీటవంటి రహస్య మునుపని చెయ్యవలసి వచ్చినప్పుడు నాతో చెప్పక యెవరి నైనా యిద్దరిని బలమైన మనుష్యులను మాటాడి తెచ్చుకో.

జాన—అయ్యో! ఊమించండి. మీకు పదివేలదణ్ణాలు పెడు తాను. ఈబుట్టలో పెట్టి విశ్వాసహీను డైనమామాధవుడు నాకు యేదో బహుమానం పంపినాడు. నాకు అతనిమీద బహుకోపంగా వున్నది. ఈసమయంలో అతను యిక్కడవుంటే బాగా వుండును. అప్పుడు యీబుట్టకు బదులుగా అతణ్ణే యీగోదావరిలో తొయ్యి మని యేలినవారిని పార్థిస్తును. తమరు నాయందువుండే దయచేతనూ తమ మంచి స్వభావంచేతనూ నాపార్థనను తప్పకుండా చెల్లించి వుండురు. (అని వెళ్ళుచున్నది)

దృఢ—ఇది వట్టి మతిలేని మాట లంటూ వున్నది. మొఖ మాటంచేత కాస్తపనిచేసిపెడితే నవ్వుకర్లు యెప్పుడూ వేపుకుతింటారు. “మూతోటమాలీకి యిదివరకు ఆరువత్తరాలు వాసిపెట్టినాను. ఈజానకి యిదివరకు తన ప్రియుడు వాసినవత్తరాలు నాలుగైదైనా నాచేత చదివించుకున్నది. నేను చదివే పురాణాలు జ్యోతిషగ్రంథా లనుకుని మా ఆవులను పాలు పితికే వాడు తన కొడుకు పెళ్ళికి ముహూర్తం పెట్టుమని వచ్చినాడు. ఆపను లన్నిటికంటెనూ యీబుట్ట తొయ్యడం పని బహు విచిత్రంగా వున్నది.

[ మృదుభాషిణి ప్రవేశించుచున్నది ]

మృదు—ఓప్రాణేశ్వరా! మీరు యిక్కడ బుట్టచూచినారా? పేదబుట్ట.

దృఢ—చూచినాను.

మృదు—మీరు కూడా లోపల దాక్కో వచ్చును. అంత

పెద్దబుట్ట.

దృఢ—అవును పెద్దబుట్టే. (తనలో) జానకీ నేనూ తోడు పట్టి గోదావరిలో పడవేసినమాట చెప్ప కూడదు. చెప్పితే ఖజాకు వస్తుంది.

మృదు—ఈసంగతి మీరు యెవరితోనూ చెప్పనని నాచేతులో చెయ్యి వెయ్యండి.

దృఢ—నామాట నమ్ము. నేను యెవరితోనూ చెప్పను.

మృదు—ఆబుట్టలో యేమి వున్నదనుకొన్నాడు?

దృఢ—నాకు తెలియదు. ఏమి వున్నదో నీవు చెప్పితే వింటాను.

మృదు—మనిషి వున్నాడు.

దృఢ—ఏమిటి ! మనిషా ?

మృదు—మనిషే. నిశ్చయంగా మనిషే.

దృఢ—(తనలో) మనిషికాదు. అందులో పెద్ద నయ్యం వున్నది. (బిగ్గరగా) ఓ ప్రాణేశ్వరీ! నీవు యేదో పొరపాటు పడ్డావు.

మృదు—పొరపాటూలేదు. యేమీ లేదు అతణ్ణి నేను కళ్లారా చూచినాను. అతనిమాటలు చెప్తూరా విన్నాను. అతను యెవరనుకున్నాను? మన మనోరంజనిని మోహించి తిరుగుతూ వుండే త్రివిక్రమచర్మ. అతను బుట్టలో నుంచి యివతళికి వస్తా నన్నాడు. నేను యింట్లోనుంచి అవతలకు పంపివేస్తా నన్నాను. వీళ్ళయిద్దరికీ సంబంధం కాకుండా చెడ కొట్టడానికి నేను చేస్తూవున్న ప్రయత్నం మీకే తెలుసును.

దృఢ—ఈసంబంధం చెడకొట్టడంలో నీపగ మొదలంటా తీర్చుకున్నావు. అయ్యో! పాపం!

మృదు—తెల్లపోయి అలాచూస్తూ రేమి? మీమనస్సు స్వస్థంగా

లేనట్టు కనబడుతూ వున్నది.

దృఢ—నామనస్సుకు స్వస్థం లేదంటూ వున్నావా? ఇది బుద్ధి పూర్వకమయిన పనికాదు. కేవలం పొరబాటుచేత జరిగింది. అయ్యో! అయ్యో! బుట్టలో మనిసి. వున్నాడా?

(సుబలుడు ప్రవేశించుచున్నాడు)

సుబ—అమ్మా! మేమంతటా చూచినాము. మాకు యెక్కడా బుట్ట కనపడడంలేదు.

మృదు—కనపడడం లేదా?

దృఢ—కనపడడంలేదు! ఇదియేమో వింతగా వున్నది! ఓ రది చూచి వుండరు.

మృదు—అలాగైతే జానకి తనబుట్టచూచి తీసుకొని వెళ్ళి వుండవచ్చును. సుబలా! నీవు వెళ్ళిపోవచ్చును.

సుబ—నుంచిది. (అని వెళ్ళుచున్నాడు)

మృదు—నామనస్సులోయేమీ తోచకుండా వున్నది.

దృఢ—నాకూ తోచకుండానే వున్నది. కాని నీకు తోచక పోవడమంటే విరుద్ధంగా కనపడుతూవున్నది.

మృదు—అలాగంటారేమి? అతడు బుట్టలోనుంచి తప్పించు కునిపోయి చండశాసనుడికూతుర్ని కలుసుకుని మాట్లాడవచ్చును.

దృఢ—అవిషయమయి నీవు యెంతమాత్రమూ భయపడ వలసినపని లేదు. అతడు బుట్టలోకూడా యీకిటికిలోనుంచి తప్పించు కొని పోయినాడు.

మృదు—మీ గెరుగరా యేమిటి? ఆకిటికి అవతల కింద పెద్దనది పారుతూ వున్నది.

దృఢ—అవును పారుతూవున్నది. అతడు నీళ్ళలో పడకుండా

యూజీటికీలోనుంచి తప్పించుకుని పోలేడు అయ్యో! పాపము!

మృదు — నేను మనోరంజనిదర్శిరకు వెళ్తున్నాను. కామాంధులైవున్న యీ యిద్దరూ కలుసుకుంటే వాళ్ళు మళ్ళించడానికి బ్రహ్మ తరంగాదు. చండశాసనుడు వక వేళ యిక్కడకు వస్తే బుట్టలో మనిషి వున్నట్టు అతగాడితో చెప్పకండేమి? (అని వెళ్లుచున్నది)

దృఢ — నేను ఈరహస్యం బయట పుచ్చుచు. నేను తెల్లవారిలేచి మహాఘనకార్యం చేసిరాను. నిష్కారణంగా వక ప్రాణం తీసివేసి నాను. అయిపోయింది మళ్ళీ తలపెట్ట రాదు. ఇఖి దీనివిషయం ముని నే నాలోచించుచు. మని షయితే బుట్టలో చూరి యెందుకు కూర్చో వలెను? ఇందులో నాతప్పితం యేమిలేదు నేను నిర్విచారంగా వుండ వచ్చుచు. నేను పుస్తకం చదువుకుంటూ మనస్సు దీనిమీదినుంచి మరివకదానిమీదికి మళ్ళించుకుంటాను. గౌతమీమహాత్మ్యం చదువు దునా? పనికిమాలిన పుస్తకం. మళ్ళీ నీళ్ళూ గోదావరీ జ్ఞాపకం వస్తూ వున్నవి.

[ జానకి ప్రవేశించుచున్నది ]

దృఢ — ఓహో! నీవు యిక్కడనే వున్నావా? నీవు మహా మంచిదానవు.

జాన — మగవాళ్ళందరూ న న్నాలాగే అంటారు.

దృఢ — ఓసి రంకుముండా! నాముఖించూడడానికి నీకు మనస్సు యెలాగు వచ్చింది?

జాన — నేను నిజంగా రంకుదాని ననే మీరు —

దృఢ — నీ వంతకంటెనూ నూరురెట్లు చెడ్డదానవు. ఆపనికర్తా నీవే కారకురాలవు.

జాన — ఏమికి?



దృఢ—ఆ ఘోరమై పనికి, సరహత్యకు.

జాన—అయ్యో! మీరు నన్ను పరిహాసం చేస్తూవున్నారు.

దృఢ—పరిహాసమా! ఆబుట్టలో మనిషి వున్నది యెరగనట్టు నటించడం నీకే తగివున్నది.

జాన—మీరు పన్నినది మంచియత్రం. మీరు నాతో హాస్య మాడుతూ వున్నారు కాబోలును. ఆబుట్టకు వకచీటీకూడా అంటించి వున్నది. అది తీసి నేను జేబులో వేసుకున్నాను. (చీటి పుకె తీసి) అయ్యా! ఇందులో యేనుమనా హాస్యపుమాటలు వుంటే నన్ను యెరగతాళి చెయ్యకండి. (అని చీటి చేతికిచ్చుచున్నది)

దృఢ—(చదువుచు) “నాప్రాణాధికురాల వయన జానకీ!”

జాన—ఓరి ఎచ్చకాలమారి దొంగా!

దృఢ—“యందులోపెట్టి నాయజమానుణ్ణి నీవద్దకు పంపించి నాను”

జాన—అయ్యో! (అని అరచుచున్నది)

దృఢ—అరవబోకు. అరవబోకు. నీవు గట్టిగా అరిస్తే యిప్పుడు నీకూ నాకూ కూడా తంటా వస్తుంది.

జాన—అయ్యో! అయ్యో! అయ్యో! ఆచీటీ నన్ను చూడ నియ్యండి. (చూచి) య—య—య—యజ—యజ—యజమా—యజమానుణ్ణి—మీరు చెప్పింది నిజమే. అయ్యో! అయ్యో! మనకు తప్పకుండా తంటా వస్తుంది.

దృఢ—అలాగైతే మొనటినుంచీ యీసంగతి నీకు తెలియనే తెలియనట్టున్నది.

జాన—ఎంతమాత్రమున్ను తెలియదు. యెవ రైనా చదివి పెడితేనేగాని నేను వుత్తరాలు స్వయంగా చదువుకోలేను. నేను చిన్న

ష్టాదు గిరిల్గుస్కూలులో చదువుకున్న నాలుగు ముక్కలూ మరిగి పోయినాను. మాదౌర్భాగ్యుడు నాకు యేదో పంపించినా డవి అది మాలమ్మగారు చేసినట్టు గోదావరిలో తొయ్యనలె ననే కాని నాకు రెండో ఆలోచన లేకపోయింది.

దృఢ—అయిందేమో అయింది. ఇఖ నేను ముందుసంగతిని గురించి ఆలోచిస్తూవున్నాను. నీవు బుద్ధిపూర్వకంగా చేసినావని నీమీద నిష్కారణంగా అనుమానపడ్డాను. నీవు నిర్దోషురాల వని నా కిప్పుడు తెలిసినది. మనమిద్దరమూ యందులో పసికిచూలిన దోషులమూ నిర్దోషులమూకూడానూ. ఆబుట్ట నీ అంతట నీవే తొయ్యక నన్నకూడా యెందుకు రమ్మన్నావు? అయినాకాని యీచీటీ కడ తేరా చదువు దాము. (ఇద్దరును దగ్గరగాచేరి చదువుచున్నారు)

[అప్పుడు సాహసవర్మ ప్రవేశించుచున్నాడు]

సాహ—(తనలో) మనోరంజని నాకు యెక్కడా కనపడ లేదు. ఈలోపల యెవడైనావచ్చి నన్నుచూచి యేమైనా అంటాడేమోనని ప్రతీతినిముషమూ భయంవేస్తూవున్నది. అక్కడెవరో వున్నారు. నేను అదృష్టవంతుణ్ణి. అతడు నాపూర్వపు స్నేహితుడు దృఢవ్రతుడు. అందుకు సందేహంలేదు (బిగ్గరగా) ఓయీ! దృఢవ్రతా!

దృఢ—(తనలో) అడుగో కనిపిచియు వచ్చినాడు. (బిగ్గరగా) కాదండి ఇక్కడనుంచి కాదండి. అది మా పక్క యింట్లోవారి కిటికీలోనుంచి పడ్డది. (తేటిపారచూచి) ఓయీ సాహసవర్మా! నీనా? నీవు ఊమంగా వున్నావా? (తనలో) తలుపున్నీ వేసి వుంటే ఇత డేదా రిని వచ్చినాడు?

సాహ—(తనలో) నే నితనితో బుట్టసంగ తేమీ మూట్లాడక పూరికేచూడడానికి వచ్చినట్టు నటిస్తాను. (బిగ్గరగా) మీరంతా ఊమం

గా వున్నారా? మిమ్మలిని చూచి నాలుగు సంవత్సరాలు పయిగా అయింది.

దృఢ—నాలుగు సంవత్సరాలా? అవును కావచ్చింది. నీవు పూర్వపు స్నేహితుణ్ణి జ్ఞానం వుంచుకుని చూడడానికి వచ్చినందుకు చాలా సంతోషంగా వున్నది.

సాహ—అవును చూడడానికే వెతుక్కుంటూ వచ్చినాను.

దృఢ—నామీద నీకు చాలా దయవున్నది గనుక వచ్చినావు. నేను యిక్కడ వున్న సంగతి నీకు యెట్లా తెలిసింది?

సాహ—మిమ్మలిని కిటికీలోనుంచి చూచినాను.

దృఢ—రా. రా. వెళుదాము. యీముందుభాగం మేము కాపురంవున్నభాగం కాదు. యీయింటి వెనుకభాగం సరిగా నీళ్ళలో వున్నది.

సాహ—అవును. పావుగంటసేపటి క్రిందట యీదారిని గోదా వరిలో పడవషికారు వెళ్ళినప్పుడు చూచినాను.

దృఢ—ఏమిటి? నీవు నన్ను కిటికీలోనుంచి చూచినావు కాబోలును! అప్పుడు నేను యేమయినా పనిచేస్తూవున్నానా?

సాహ—లేదు. అసలు నేను మిమ్మల్ని చూడనేలేదు.

దృఢ—అవును. చూడలేదు. నిశ్చయంగా చూడలేదు. అప్పుడు కిటికీలోనుంచి చెయ్యడానికి నా కేమిపని వున్నది?

సాహ—(తనలో) ఇతనిమాటల ధోరణి చూస్తే యేదో బింతగా వున్నది.

జాన—అప్పుడు నే నీయనసమీపమున నిలుచోలేదు కామా?

సాహ—లేదు.

దృఢ—నిభంగానే నిలుచోలేదు.

సాహ—(అని తనలో) యిదంతా యేమిటి? ఏదోతప్పుపని చెయ్యడంచేత వీరికి మనస్తిమితం లేకుండా వున్నట్టున్నది. ఈకిటికీవద్ద నిలుచుండి యీయన యీచిన్నదాన్ని ముద్దు పెట్టుకొని వుంటాడు. (బిగ్గరగా) మీరుచేసినదని నేను కనిపెట్టినాను.

దృఢ—అయ్యో! అది నీకంట బడ్డదా?

జాన—హా దైవమా?

సాహ—దృఢవ్రతా! నీవు మహాచెడ్డవాడవైనావు.

దృఢ—అవునవును — కాదు కాదు — నీమనస్సులో అన్నీ పిచ్చిపూహాలు పుడుతూవుంటవి. అయినా కానీ నీవెప్పటివలెనే నవ్వు మొగంతోటే కనపడుతూ వున్నావు.

సాహ—అవును. నాది యెప్పుడూ నవ్వుమొగమే. లోపల యేమివున్నా పైకి ఈనీళ్ళు యెలాగు శాంతంగావున్నవో నేను అలాగే వుంటాను.

దృఢ—(తనలో) ఇతని వ్రపమానాలు వింటే నాకు గుండెలు పగులుతూ వున్నవి.

జాన—(తనలో) యీపాడుపోలికలు చూస్తే నాకు తలనొప్పి వేస్తూ వున్నది.

సాహ—(తనలో) ఆబుట్టలో నావొళ్ళంతా నలిగి పోయింది. ఆ అలసటచేత నాకు నోరు యెందుకు పోతూన్నది. (బిగ్గరగా) మనలో మనకు వున్న పూర్వపు స్నేహాన్ని బట్టి యేమీ అరమరలేకుండా అడుగుతూ వున్నాను. దృఢవ్రతా! నాకు కొంచెం పానకం చేయించి తెప్పించగలరా?

జాన—యిదిదాకా అమ్మగారు పానకం చేయించి కొంత గిన్నెలో పోసి వుంచినారు. అది తీసుకు వస్తున్నా?

దృఢ—వేగిరం తీసుకు రా.

జాన—నిముషంలో తెస్తాను. (అని వెళ్ళుచున్నది)

సాహ—నేను యిప్పుడు ప్రయాణంలో చాలా అలసట పడి వచ్చినాను. దానితో నా కిప్పుడు దాహశాంతి కావచ్చును. ఆ గిన్నెడు పానకమూ నేను యిప్పుడు గిన్నెడు అమృతంగా యెంచుకుంటాను.

దృఢ—ఏమి? బండిమీద వచ్చినావా యేమి?

సాహ—(తనలో) బండిమీద కాదు. బుట్టలో వచ్చినాను. (బిగ్గరగా) నేను వెచుక చూచినప్పుడు మీకు భార్యలేదు. ఈమధ్యను వివాహమాడినారుకాబోలును. ఈయింట్లో మీరు కాపురంవున్నారా?

దృఢ—ప్రస్తుతం మట్టుకు వున్నాము. మేము ఎక్కడ చిర కాలం వుండము.

సాహ—మరియెక్కడకు వెళుతారు?

దృఢ—(తనలో) బహుశా చెరస్తాలలోకి. (బిగ్గరగా) ఎక్కడకు వెళ్ళేది ముందు సంగతులనుబట్టి తెలుసుకోవలెను.

[ జానకి గిన్నెపట్టుకొని ప్రవేశించుచున్నది ]

జాన—అయ్యా! ఇరుగో తెచ్చినాను.

సాహ—(పుచ్చుకొని త్రాగుచు) పానకం దివ్యంగా వున్నది. పానకంలో పంచదార వేయ్యక బెల్లం వేసినారు కాబోలును అడుగున నోట్లోకి తుక్కువస్తూ వున్నది. అది చెరుకు విప్పేనా? నాలుక చేదుగా వున్నట్టున్నది. మీరు తాగినప్పుడు చేదు కనపడలేదా?

దృఢ—నేను యిప్పుడూ పానకం తాగను.

సాహ—అలాగైతే మీరు మంచినీళ్లు మాత్రమే గుత్తచేసి నట్టున్నారు. సాకు కొంచెం విశారంగా వున్నది.

దృఢ—మంచినీళ్లు గుత్తచెయ్యడమా? నీళ్లు గుత్తచెయ్యడ

మంటే నీ అభిప్రాయం యేమిటి? నేను మంచిసీళ్ళు తప్ప మరియేమీ తాగనని నీ యభిప్రాయం కాబోలును.

సాహ—అవును. నా అభిప్రాయం అంతే. యీపనికిమాలిన తుక్కు-కంటే నేనుకూడా మంచిసీళ్ళు తాగితేనే బాగా వుండిపోను. నాకు లోపల యేలాగో వున్నది.

దృఢ—(తనలో) నాకూ అలాగే వున్నది.

జాన—(తనలో) నాకూ అలాగే వున్నది.

సాహ—నిజంగానే యీపానకంలో యేదో కలిసింది.

దృఢ—ఏమీ కలియలేదు. వట్టి అనుమానము.

సాహ—(చేతులతో కన్నులు మూసికొని) నీళ్ళలో చేపలాగు లోపల తిరుగుతూ వున్నది.

దృఢ—నీళ్ళలోనా? (అని కిటికీయొద్దకు పరుగెత్తుచున్నాడు)

జాన—చేపలాగునా? (అని కిటికీయొద్దకు పరుగెత్తుచున్నది)

దృఢ—ఏమి నీటిపైని తేలిందా?

సాహ—నాప్రాణాలు పోతూవున్నవి. నిశ్చయంగా యీపాన కంలో యేదో కలిసినారు. అది విషమువుంటుంది.

(అని బల్లమీద మూర్ఛపోయి పడుచున్నాడు)

దృఢ—జానకీ! యిది యేమిటి? (అని రెప్పవాల్చక చూచు చున్నాడు)

జాన—(కన్నులు నలుపుకొనుచు) యిదేమిటి?

దృఢ—ఇది రెండో సరహత్య. జానకీ—

జాన—అయ్యో!

దృఢ—(గిన్నె వాసన చూచి) ఈపానకంలో తప్పకుండా యేదో కలిసింది.

జాన--(వచ్చుచు) అలాగైతే నన్ను పురితీస్తారు.

దృఢ--బహుశా తీస్తారు. నీకూ నాకూకూడా రెండేసి పురి తాళ్ళు కంఠానికి బిగియడానికి సిద్ధంగా వున్నవి. నీ దుర్మార్గంలో నన్ను కూడా సహకారినిగా యేవుద్దేశంతో చేస్తూ వున్నావు?

జాన--ఇనంతా కేవలం పొరబాటు!

దృఢ--నీ పొరబాట్లన్నీ ప్రాణాలమీదికి వచ్చే పొరబాట్లు. బుట్టలోవాడా యేట్లో వున్నాడు; ఇక్కడ సాహసవర్మ విషప్రయోగం చేత ప్రాణాలు విడిచినాడు. ఇఖ మనసు యిద్దరినీ తప్పకుండా పురి తీస్తారు. అప్పుడు పోయినవన్నీ మనవాటితోకూడా నాలుగుప్రాణాలవలెవుతవి. ఇందువల్ల భూభారం కొంత తగ్గుతుంది.

జాన--అతడు పానకం యెందుకు కావలెననవలెను?

దృఢ--అసలు యితడు నేను పిలువకుండా మన యింటికి యెందుకు రావలెను? ఇతణ్ని యిక్కడకు రమ్మని యెవరు పిలిచినారు?

జాన--ఇతణ్ని మనం యిప్పుడేమి చేతాము? ఆ బుట్టలోవాడికి సహాయంగా యితణ్నికూడా ఈ కిటికీలోనుండి అవతలకు తోసివేతామా?

దృఢ--అవిగో యెన్నోడవలు యీదారిని వెళుకూవున్నవి. మనం కిటికీలోనుంచి తోస్తే వాళ్లు చూస్తారు. (అప్పుడు తలుపుచప్పుడగుచున్నది) ఎవరో తలుపు గుద్దుకూవున్నారు. వారు లోపలికి వస్తూ వున్నారుకాబోలు!

జాన--అయ్యో! నాకు మూర్ఛవస్తూవున్నది.

దృఢ--ఇలాగంటి చిక్కుసమయంలోనా? ఈకష్టసమయంలో నీవు యెంతమాత్రమూ మూర్ఛపోగూడదు. ఇప్పుడు నాకు నీ సహాయం అవశ్యంగా కావలసివున్నది. ముందుగా తలుపు లోపల గొల్లెం

వేసిరా.

జాన—ఈపక్క తలుపు తప్ప తక్కినవన్నీ ముదివరకే వేసి వున్నవి. ఇదికూడా వేస్తాను. (అని వేయుచున్నది)

దృఢ—ఇకన్నీ యీ పెద్దమంచంమీద చివరగా పడుకోపెట్టి యెత్తు సరిపోవడానికి మితని పక్కను చిన్నపరుపు వేసి మున పెద్ద పరుపు వేతాము. అప్పుడు పరుపుకింద మనిషి వున్నాడని యెవరూ కనుకోలేరు. (అని యట్లు చేయుచున్నారు)

చండ—(వెలుపలనుండి తలుపుగూర్చుచు) దృఢవ్రతా! దృఢ వ్రతా!

మృదు—(వెలుపలనుండి) ఓప్రాణేశ్వరా! తలుపు తలుపు.

జాన—యీశవం అప్పుడే ఎంతబరు వెక్కిరిందీ!

దృఢ—వాళ్ళు తలుపవతల వున్నారు. మనము పరువూ దుప్పటీ బాగా వేసినాం గనుక మిఖవాళ్ళకు తలుపు తీస్తాను.

జాన—మనం ఎద్దరమూ వక్కగదిలో తలుపులు వేసుకుని వున్నట్టు అమ్మగారికి తెలియకూడదు. ఆమె అసలే అనుమానపు మనిషి.

దృఢ—యీవీణె బురకాతీసి వీణె యెరరికీ కనపడకుండా మంచంకింద గోడదగ్గరగా పెడుతాను. నీవు యీ బురకాలో దూరి వీణెవున్నట్లుగా ఆమూలకు గోడ దగ్గర నిలుచుని వూడు.

జాన—ఆపని వేగిరం చెయ్యండి.

దృఢ—(వీణెగవిసెనతీసి జానకిపయినగప్పి) నీవు యీ మూల యీ గలీబులో కదలకుండా నిలుచుండు. (అని వీణెను మెల్లగా మధ్య నుక్కింద పెట్టుచున్నాడు)

చండ—ఓదృఢవ్రతా!



మృదు—ఓప్రాణేశ్వరా!

దృఢ—(చదువుకొనుచున్నట్టుగా ఒక పురాణమువిప్పి ముందు పేసికొని) వస్తూవున్నాను. కేకలు వెయ్యకండి. (అని తలుపు తీయుచున్నాడు)

[ అప్పుడు చండకాసనుడును, మృదుభాషిణియు ప్రవేశించుచున్నారు ]

మృదు—ప్రభువువారికి ఆఖరికి యింతసేపటి కయినా మా పిలుపులు వినబడ్డవి. సంతోషించవలెను.

దృఢ—యింతసేపటికా? ఓప్రాణేశ్వరీ! నీవు నన్ను వక్కపిలుపుకంటె యెక్కువ పిలిచినావా?

మృదు—సరి సరి వక్కపిలుపా? మేము మీకు అధాత్తుగా చెప్పుడు వచ్చిందనుకున్నాము.

చండ—అన్ని తలుపులూ లోపలవేసి వుండడంచేత యీవిడె అనుమాన పడడాని కారంభించింది. ఈవిడె తప్పుకుండా లోపల యెవరో వున్నారంటే, నేను వుంటే వున్నారు లోపల యేమిహాత్య జరగడం లేదుగదా వూరుకోమన్నాను.

మృదు—ప్రాణేశ్వరా! లోపల తలుపు వేసుకుని మీరు యేమి చేస్తూవున్నారు?

దృఢ—పుస్తకం చదువుకుంటూ వున్నాను. కర్మవిపాకంలో నరహత్య పాపానికి యేమిప్రాయశ్చిత్తం విధించినాడో అని చూస్తూ వున్నాను. పుస్తకం విప్పివుండడం నీవు చూడలేదా?

మృదు—చూచినాను. చదవడానికి వీలులేకుండా పుస్తకం తల్లకిందుగా పెట్టివున్నది.

దృఢ—నేను పుస్తకము తల్లకిందులుగా కూడ చదువగలను. దుష్టనందు శ్రద్ధవుంటే యేలాచదివినా చదువవచ్చును.

మృదు—అవునుకాని మీరు ప్రేతలలాగు మొఖాన్ని కళ్ళ  
లేకుండా తెల్లగా పాలిపోయినట్టు కనపడుతూ వున్నారేమి?

దృఢ—ప్రేతమా? ఎక్కడ?

చండ—మీరు ప్రేతమంటే జ్ఞాపకం వచ్చింది. నామిత్రుడు  
దంభప్రియుడు యిప్పుడు వస్తాడు. అతను మీకు కావలసినన్ని భూత  
ప్రేత పిశాచాదుల కథలు చెబుతాడు. అతను ప్రతియింటినీ తప్ప  
కుండా వకదెయ్యం ఆశ్రయించి వుంటుందని నమ్ముతాడు. బావా!  
నేను మీచదువుకు యేమీ అడ్డం రాలేదుగదా? మేము ఎందాకా  
సంగీత విషయంలో వక తగాదాపడి మీరు చెప్పినట్టు వప్పుకుంటా  
మనుకున్నాము. నేను వీణకు యిరవైమూడు మెట్లంటే నాచెల్లెలు  
ముప్పయిరెండుంటుంది.

మృదు—అవును నేను యిప్పుడూ అలాగే అంటూవున్నాను.  
వీణకు తప్పకుండా ముప్పయిరెండు మెట్లే.

చండ—కావు. నిశ్చయంగా యిరవైమూడు మెట్లే.

మృదు—పూరికే అరిస్తే యేమిప్రయోజనం? నిజానికి ముప్ప  
యిరెండు మెట్లు.

దృఢ—మీయిద్దరిలెళ్ళూ సరిగానేవున్నది. మీలో యెవ  
రయినా వకరు మీ అంకెలు తారుమారుచేస్తే యిద్దరిలెళ్ళూ వక్క  
టిగా టక్కున సరిపోతుంది.

మృదు—యదా తగవుతీర్చడం? మీతీర్పు యేడిసినట్టేవున్నది.

చండ—పోట్లాడకు. నామిత్రుడు దంభప్రియుడు వచ్చేటప్ప  
టికి మనం వకరితోవోకరు తగువు లాడుకుంటూవుంటే బాగావుండదు.

[ మనోరంజని ప్రవేశించుచున్నది ]

చండ—ఓసీ! మనోరంజనీ! నీ వామధ్య వీణ నేర్చుకుంటూ

వుండే దానవు గదా వీణేకు యెన్నిమెట్లు వుంటవో చెప్పు.

మనో—నాకు జ్ఞాపకంలేదు. అదుగో ఆమూల నావీణేవున్నది  
లెక్కిచూచిచెపుతాను. (అని జ్ఞాపకం దాగియున్న వీణేగవ్వసిన చూపు  
చున్నది)

చండ—బావా! అది నీకు దగ్గరగావున్నది. మూతతీసి ఆవీణే  
యిలా నా చేతికియ్యి.

దృఢ—(తనలో) ఇప్పుడు మళ్ళీకొత్తచిక్కు వస్తూవున్నది.  
(బీగ్గరగా) వద్దు వద్దు. ఈవీణేమెట్లు సరిగాలేవు. ఈమధ్య కిందపడి  
కొన్ని విరిగిపోయినవి. ఇది పనికిరాదు.

మృదు—పనికివస్తుంది. నన్ను చూడనియ్యండి.

దృఢ—నేను పనికిరాదని చెబుతూవుంటేను—

మనో—ఆయన యెంతపట్టుగా మాట్లాడుతూ వున్నాడో?

మృదు—పనికిరాకపోతే పోయెను నన్ను మట్టుకొని చూడ  
నియ్యండి.

దృఢ—నీ వది ముట్టుకోకూడదు.

మృదు—నేను చూడకమానను.

చండ—తప్పకుండా చూడవలసినదే. వీణే దగ్గరవున్నప్పుడే  
తగాదా పరిష్కారం చేసుకోకపోతే మరియెప్పుడు?

దృఢ—ఈ తగాదా పరిష్కార మయ్యేదికాదు.

మృదు—ఇదిగో ఎప్పుడో పరిష్కారమవుతుంది. (అనిలేచుచున్నది)

దృఢ—నిశ్చయం కాదు. (అని యడ్డమువెళ్ళి యామెను పట్టు  
కొనుచున్నాడు)

[ అప్పుడు వీణేమూత మూలనుండి కదలి నడుచుచున్నది ]

చండ—ఆహాహాహా! వీణేగవ్వసిన నడుస్తూవున్నది.

మృదు—నా కిప్పుడంతా బోధపడ్డది. దానికింద యెవరో  
దుర్మార్గులు దాక్కున్నారు. వెంబడించి పట్టుకుంటాను.

మనో—నీతో నేనుకూడా వస్తాను.

దృఢ—(ఆమెను పట్టుకొని) వెళ్ళకు వెళ్ళకు.

[ దంభిప్రియుడు ప్రవేశించుచున్నాడు ]

చండ—ఆహాహాహా! మిత్రుడా! ఊమహా? నీవు యిక్కడికి  
మంచి సమయానికి వచ్చినావు.

దృఢ—సుఖం లేకుండా యిలాకుటుంబకలహం బాగావుండదు.

మృదు—నీవు చంపివేసినతరువాత కలహంలేకుండా యెలాగు  
వుంటుంది?

దృఢ—నేను యెవరిని చంపినాను?

మృదు—నాసుఖాన్ని.

దృఢ—అంతేగదా? దానికి పర్వాలేదు.

చండ—బావా! నీస్థితియేమీ బాగావున్నదికాదు.

మనో—ఈయన భార్యను బహు బాధపెడుతూ వున్నాడు.

మృదు—ఈయన మూలంగా నాగుండెలు పగిలిపోతవి. (అని  
యేడ్చుచున్నది)

దంభ—ఏడుపుకూడానా? ఇది మహా అనురాగంగల కుటుం  
బము. నేను అసమయంలో వచ్చినాను కాబోలును.

దృఢ—(తనలో) నాకు యిప్పుడు వక ఆలోచన తోస్తూ  
వున్నది. (భార్యతో నేకాంతముగా) ప్రాణేశ్వరీ! చెవులో మాట.  
నేను నీళ్ళల్లో యెవరిని పడవేసినానో నీకు తెలుసునుగదా?

మృదు—ఎవరిని?

దృఢ—బుట్టలోకూర్చుని వచ్చిన చాణ్డి.

మృదు—అయితే?

దృఢ—(ఏకాంతముగా) అతడు యంతకుముందు మన లోపలికివచ్చినాడు. చండశాసనుడిమాట నాకు వినపడడంతోటే, అతను చూచి మనమీద అనుమానం పడకుండా వుండడానికి ఆబుట్టలో వచ్చిన పెద్దమనిషిమీద నేను వీణెబురకా కప్పినాను. ఆ వెళ్ళింది అతడే. (తనలో) అతడు నిజంగా బ్రతికివస్తే నాకు సంతోషంగా వుండును.

మృదు—ఓస్సి! ఇంతేనా? ప్రాణేశ్వరా! మీరు మహాబుద్ధి కుశలతగలవారు—అన్నా! ఆబురకాలో యేమీలేదు. మనం పూరికే భ్రమపడ్డాము.

చండ—ఇప్పుడంతా బహు తృప్తికరంగా వున్నది.

మృదు—మీ బావగారు మన నందరినీ వక్కసారి యేడిపించి తమాషా చూడడానికి వట్టి యంత్రం వేసినారు.

చండ—ఆయనయంత్రం బహుబాగాపారింది. నేనుయెప్పుడూ యిటువంటి తమాషా చూడలేదు.

దంభ—నేనూ చూడలేదు. యీ యింట్లో యేదో పిశాచం వుండివుంటుంది.

దృఢ—ఓప్రాణేశ్వరీ! నామీద నీవు సమ్మోరణంగా సందేహ పడ్డావు. నేను చేసిన తప్పిత మంతా—(తనలో) వక్కనరహత్య.

మృదు—మీరు కోపపడకండి. పయి సంగతులన్నీ చూస్తే మీ మీద అనుమాన పడడానికి తగినట్టు కనపడ్డవి.

చండ—వంటయి భోజనాలకు పిలిచేలోగా వక్కసారి చల్ల పాటువేళ యీగోదావరివడ్డున తిరిగి వస్తామా?

మనో—ఇప్పుడు ప్రదోషసమయ మయింది. మంచి చల్లగాలి.

కొడుతూ వుంటుంది. వక్కసారి హాయిగా తిరిగి వత్తాను.

దంభ—దయ్యాకథకు ఇది మంచి సమయం.

మృగు—ప్రాణేశ్వరా! వెళుదాము రండి.

దంభ—రండి. ఇక్కడనే గోదావరిలో పడి చచ్చిపోయి పిశాచ మయినవాడి కథ చెపుతాను రండి. ఆకథ దివ్యంగా వుంటుంది. (ఒక్క దృఢవ్రతుడు తక్క అందఱును వెళ్ళుచున్నారు)

దృఢ—ఇప్పటికి నాకు వంటరిగా సమయం దొరికింది. ఇది నాకు వట్టి దురదృష్టనినం. తెల్లవారి లేచిన తరువాత రెండు నర హత్యలూ వక్క పోట్లాటా తటస్థమయినవి. సమయానికి జానకి యెక్కడకు పోయిందో! అదగో వస్తూవస్తూవున్నది.—జానకీ! నీవు యెలాగు వున్నావు?

[ జానకి ప్రవేశించుచున్నది ]

జాన—ఎలాగు వుండవలెనో అలాగు వున్నాను. నామనస్సులో వున్న ఆందోళనం మీకు చెప్పితే తెలియదు.

దృఢ—తెలుసును. అపరిమితంగా వుంటుంది.

జాన—మురికికంపు కొడుతూవున్న ఆబురకాలో దూరి వూపిరి సలుపకుండా కూర్చున్నప్పుడు చచ్చిపోతా నేమో నని తోచింది.

దృఢ—నీవు చావకపోయినా చచ్చే టంత పని అయినా వుట్టింది. నాకు ఆ భాగ్యమూ కలుగలేదు.

జాన—నేను దానిలోనుంచి వూడిపడడంతోటే ప్రాణాలు లేచివచ్చి చల్లగాలి నిమిత్తం తిన్నగా గోదావరి వడ్డుకు పరుగెత్తినాను. అక్కడ పిల్లలు యేదో వృత్తాంతప్రతిక చదువుకుంటూ వున్నారు.

దృఢ—ఏమి వృత్తాంతాలు చదివినారు?

జాన—మొట్టమొదట యెవరోవక మనిషిని చంపినారని

చదివినారు.

దృఢ—వక్క మనిషి నే కద! అలాగయితే ఆ పుణ్యాత్ముడు యెవరో మనంత దోషికాడు. యీరాత్రి మనం యిద్దరమూ తెల్ల వారినదాకా మేలుకునివుండి దాన్ని మనం యిద్దరమూ తోడుపట్టు కునివెళ్ళి యెవ్వరికీ తెలియకుండా గోదావరిలో వడవేసి రావలెను. దాన్నంటే దేన్నో బాగా తెలిసిందా?

జాన—తెలిసింది. సుబలుడు దుప్పటిపట్టుకుని పక్కవెయ్యి దానికి వస్తూవున్నాడు. విసిపోతాడు మాట్లాడకండి.

[ సుబలుడు ప్రవేశించి పక్కదులిపి పరువుమీద దుప్పటి వేసిపోవుచున్నాడు ]

దృఢ—ఓసీ జానకీ! మంచం యెంత బరువుగా వున్నదో వక్క మాటు యెత్తిచూతాము. అవతలవైపు పట్టు. (ఎత్తి చూచి) అబ్బో! ఇది వుపద్రవు బలువుగా వున్నది!

జాన—బలువూ లేదు. యేమీ లేదు. యిది మనం యిద్దరమూ తోడు పట్టుకుని తీసుకు వెళ్ళగలము దింపండి. అనుగో వారు వస్తూవున్నారు.

[ చండకాసనుడును, మృదుభాషిణియు, సునోరంజనియు, దంభప్రియుడును, ప్రవేశించుచున్నారు ]

దంభ—(తనలో) ఇది మహామంచికుటుంబంగా వున్నది. ఈ చిన్నది నేను దేయ్యపుకథ యేది మొదలుపెట్టినా మాటిమాటికీ అడ్డమే వస్తూవుంటుంది. ఈముసలాయన యెంత మంచికథ చెప్పినా అంతా అబద్ధ మంటాడు. (బిగ్గరగా) మన మంతా సుఖంగా యిల్లుచేరినాము.

చండ—మీకు కరకర లాడుతూ ఆకలి బాగా వేస్తూవున్న టున్నది.

దంభ—వేస్తూనే వున్నది. మధ్యాహ్నం రెండోమాటు ఫల

హోరమును తరువాత మళ్ళీ యేమీ పుచ్చుకో లేదు.

చండ—మనం అదృష్టవంతులము. మనకు గుఱారాత్రి విండి వంటలతో విందు దొరుకుతుంది.

దంభ—(తనలో) నేను ఇక్కడకు వచ్చినతరువాత విన్న వాటిలో యిది వక్కలే మంచిమాట.

దృఢ—ఈరాత్రి కాదు. రేపుదయాన్న దొరుకుతుంది. ఈసారి రెండు యేకాదసులు వచ్చినవట. యంతకుముందే విన్నాను. యివాళ స్మార్తపు యేకాదశీ, రేపు వైష్ణవు యేకాదశీని. ఈరాత్రి కొంచెం అటుకుల ఫలహారం తప్ప యేమీ తినకూడదు. (తనలో) ముఖ్యము నది నాకు యీరాత్రి ఆకలి కావడం లేదు. వీళ్లతో కూర్చుని యేమి తినకుండా లేచిపోతే వీళ్ళు అనుమాన పడుతారు.

[సుబలుడు ప్రవేశించుచున్నాడు]

సుబ—ఓనంభప్రియా! మీబసలో పడుకోవడానికి ప్రత్యేకంగా గది లేదని మీనవుకరు మీతో చెప్పుమన్నాడు.

చండ—ఇక్కడకూడా అందరికీ పడుకోవడానికి మంచాలు లేనట్లున్నవి.

[పల్లెములో అటుకులు వేసికొని జానకి ప్రవేశించుచున్నది]

దంభ—ఇక్కడ యెనుట వకమంచము కనుపడుతూ వున్నది.

చండ—మిత్రుడా! యీమంచము నీవు వ్రపయోగించుకొన వచ్చును. మేము లోపల యెక్కడైనా పడుకుంటాము.

జాన—అయ్యో! (అని కేకవేసి పల్లెము క్రిందపడవేయు చున్నది.)

మృదు—దౌర్భాగ్యురాలా! పల్లెం అలాకిదపడ వేసిగానేను? నీకేమి కళ్ళు కనడవా యేమిటి?



దంభ—ఇది సరసంగా వున్నది. ఎక్కడ నవుకర్లకు కూడా కళ్లు నెత్తిమీదికి వచ్చినట్టున్నవి.

జాన—అమ్మా! యెందుకు ఇట్లేం జూరపోయిందో చెపుతాను వినండి—ఏమమ్మా! వక్కా కాస్తే విందుకువచ్చినవారు మీరుకూడా నామీద కోపపడుతున్నావు! మీరు నామీద కోపపడడానికి మీరు నన్నేమీ జీతమూ భత్యమూ ఎచ్చి నిలపలేదు. నాకు కోపం వచ్చి నేను మళ్ళీ యేమయినా అన్నానంటే మీమనసుకు భారంగా వుంటుంది. పూరుకోండి.

దంభ—ఇది కొత్త ఖజ్జా. బాగా వున్నది!

చండ—ఆహాహాహా! బాగానే వున్నది. అటుకులు కిందపడి మయిలపడిపోయినవి. ఈరాత్రి మన కందరికీ యేకాదశీఫలం పూర్ణంగా లభించింది. మీకందరికీ జాగరపు పుణ్యంకూడా దక్కించుకోవలెనని లేకపోతే వెళ్లి పడుకుందాము రండి.

దంభ—యివేళ దివ్యమయిన విందు దొరికింది.

చండ—అలాగంటే యేకాదశి నిలహారం చేసిన పుణ్యంకూడా పోతుంది. మిత్రుడా! నీవు స్వస్థంగా యీమంచంమీద పడుకుని వేగిరం కళ్ళు మూసుకుని నిద్రపో. మేము లోపలికి వెళుతాము.

జాన—నద్దు వద్దు. ఈమంచంమీద యెవరూపడుకోకూడదు. దీనిది పాతనవ్వారు తెగిపోతుంది. దీనిమీద పరుపు లేదు. దీనిమీద యెవరైనా పడుకుంటే కింద పడుతారు.

దృఢ—(తనలో) దీనికి దేవుడు మంచివుపాయం తోపించినాడు.

దంభ—నేను పీనుగుతో జాగరంచేసినట్టు తెల్లవారినదాకా మేలుకోలేను. పడితేపడ్డాను నేను యీమంచంమీదనే పడుకుంటాను.

(అని పడుకొనుచున్నాడు)

మృదు—మనంకూడా వెళ్ళి పడుకుందాము రండి. ప్రాణేశ్వరా! మీకు యికా నిద్రరావడం లేదా?

దృఢ—ప్రాణేశ్వరీ! నీవు వెళ్ళి పడుకో. యేకాదశినాడు యెంతసేపు మేలుకుంటే అంత పుణ్యం వస్తుంది. నేను మధ్యాహ్నం ఆరంభించిన గ్రంథం పూర్తిచేస్తేనే కాని పడుకోవటానికి రాను.

మృదు—మీకు పురాణాలమీదన్నా వ్రతాలమీదనూవుండే శ్రద్ధలో సగం సంసారంమీదవుంటే బాగుపడి పోదురు. (అని మృదు భాషిణియు, మనోరంజనియు వెళ్ళుచున్నారు)

దృఢ—(రహస్యముగా) జానకీ! ఇతనికి నిద్రపట్టగానే కత్తెర వకటి పట్టుకుని నీవు యిక్కడకు రా. మనం అడుగుచుంచి నవ్వారు కత్తిరించి, అతణ్ణి కిందివైపుచుంచి పముకి తీతాము. ఇతడు పముని పడుకుని వుండగా పము వైపుచుంచి తియ్యడం సాధ్యం కాదు.

జాన—ఆసమయంలో వకవేళ యితడికి మెళుకువ వస్తేనో?

దృఢ—అప్పుడు యితణ్ణికూడా చంపునాము. (అని వెళ్ళుచున్నాడు)

దంభ—(తనలో) ఇది కొంచెం అందకత్తెలాగున కనపడుతూ వున్నది. దీనితో కాస్తసేపు మాట్లాడుతాను. (బిగ్గరగా) పిల్లా! నీవు యిక్కడ కొంతసేపు వుండవచ్చును. తొండరగా వెళ్ళనక్కరలేదు.

జాన—మీనిద్రకు భంగం కలగచేయ్యడం నాకు యిష్టంలేదు.

దంభ—నా కసలు నిద్రే రావడం లేదు.

జాన—(తనలో) పరమదుర్మార్గుడు. అతడు మాపనికి విఘ్నం చేస్తూ వున్నాడు. (బిగ్గరగా) మీరు నిద్రపోవలెను. వేగిరం నిద్రపో.

దంభ—ఇది సరసంగా వున్నది. ఎక్కడ నవుక్కర్లకు కూడా కళ్ళు నెత్తిమీదికి వచ్చినట్టున్నవి.

జాన—అమ్మా! యెందుకు పల్లెం జారిపోయిందో చెపుతాను వినండి—ఏమమ్మా! వక్కా కాస్తే విందుకువచ్చినవాడు మీరుకూడా నామీద కోపపడుతున్నావు! మీరు నామీద కోపపడడానికి మీరు నన్నేమీ జీతమూ భత్యమూ ఎచ్చి నిలపలేదు. నాకు కోపం వచ్చి నేను మళ్ళీ యేమయినా అన్నానంటే మీరునసుకు భారంగా వుంటుంది. పూసుకోండి.

దంభ—ఇది కొత్త ఖజ్జా. బాగా వున్నది!

చండ—ఆహాహాహా! బాగానే వున్నది. అటుకులు కిందపడి మయిలపడిపోయినవి. ఈరాత్రి మన కందరికీ యేకాదశీఫలం పూర్ణంగా లభించింది. మీకందరికీ జాగరపు పుణ్యంకూడా దక్కించుకోవలెనని లేకపోతే వెళ్లి పడుకుందాము రండి.

దంభ—యవేళ దివ్యమయిన విందు దొరికింది.

చండ—అలాగంటే యేకాదశి నిలహారం చేసిన పుణ్యంకూడా పోతుంది. మిత్రుడా! నీవు స్వస్థంగా యీమంచంమీద పడుకుని వేగిరం కళ్ళు మూసుకుని నిద్రపో. మేము లోపలికి వెళుతాము.

జాన—నద్దు వద్దు. ఈమంచంమీద యెవరూపడుకోకూడదు. దీనిది పాతనవ్వారు తెగిపోతుంది. దీనిమీద పరుపు లేదు. దీనిమీద యెవరైనా పడుకుంటే కింద పడుతారు.

దృఢ—(తనలో) దీనికి దేవుడు మంచిప్రపాయం తోపించినాడు.

దంభ—నేను వీనుగుతో జాగరంచేసినట్టు తెల్లవారినదాకా ఘోలుకోలేను. పడితేపడ్డాను. నేను యీమంచంమీదనే పడుకుంటాను.

(అని పడుకొనుచున్నాడు)

మృదు—మనంకూడా వెళ్ళి పడుకుందాము రండి. ప్రాణేశ్వరా! మీకు యింకా నిద్రరావడం లేదా?

దృఢ—ప్రాణేశ్వరీ! నీవు వెళ్ళి పడుకో. యేకాదశినాడు యెంతసేపు మేలుకుంటే అంత పుణ్యం వస్తుంది. నేను మధ్యాహ్నం ఆరంభించిన గ్రంథం పూర్తిచేస్తేనే కాని పడుకోవటానికి రాను.

మృదు—మీకు పురాణాలమీదన్నా వ్రతాలమీదనూవుండే శ్రద్ధలో సగం సంసారంమీదవుంటే బాగుపడి పోదురు. (అని మృదు భాషిణియు, మనోరంజనియు వెళ్ళుచున్నారు)

దృఢ—(రహస్యముగా) జానకీ! ఇతనికి నిద్రపట్టగానే కత్తెర వకటి పట్టుకుని నీవు యిక్కడకు రా. మనం అడుగునుంచి నవ్వారు కత్తిరించి, అతణ్ణి కిందివైపునుంచి పముకి తీతాము. ఇతడు పముని పడుకుని వుండగా పము వైపునుంచి తియ్యడం సాధ్యం కాదు.

జాన—ఆసమయంలో వకవేళ యితడికి మెళుకువ వస్తేనో?

దృఢ—అప్పుడు యితణ్ణికూడా చంపునాము. (అని వెళ్ళుచున్నాడు)

దంభ—(తనలో) ఇది కొంచెం అందకత్తెలాగున కనపడుతూ వున్నది. దీనితో కాస్తసేపు మార్చాడుతాను. (బిగ్గరగా) పిల్లా! నీవు యిక్కడ కొంతసేపు వుండవచ్చును. తొండరగా వెళ్ళనక్కరలేదు.

జాన—మీనిద్రకు భంగం కలగచెయ్యడం నాకు యిష్టంలేదు.

దంభ—నా కసలు నిద్రే రావడం లేదు.

జాన—(తనలో) పరమదుర్మార్గుడు. అతడు మాపనికి విఘ్నం చేస్తూ వున్నాడు. (బిగ్గరగా) మీరు నిద్రపోవలెను. వేగిరం నిద్రపో

వలెను. ఎక్క నిముషంలో నిద్రపోవలెను. నిద్రపోక తప్పదు. మిమ్మ  
లిని ఎద్దరు పట్టుకుని కదిపినాకానీ మెళుకువరానంత గాఢనిద్ర పోవ  
లెను. (అని వెళ్ళుచున్నది)

దంభ—తెల్లవారగానే నేను ఎక్కడనుంచి వెళ్ళిపోతాను.  
ఇఖ నా దేహంలో ప్రాణంవుండగా ఎటువంటిమంటికి యెప్పుడూరాను.  
ఎక్కడ చూచినా పోల్లాటలే. ఎక్కడచూచినా కేకలే. నాగహ  
చారంచేత యీరాత్రి నుపవాసంకూడా తటస్థించింది. కునికిపాట్లు  
వస్తూవున్నవి. వీళ్ళసంగతి మరిచిపోయి హాయిగా నిద్ర అయినా  
పోతాను. (అని నిద్రపోవుచున్నాడు)

[దృఢవ్రతుడును, జానకియు, కత్తెర చేతబట్టుకొని తలుపుసందునుండి  
తొంగిచూచుచు ప్రవేశించుచున్నారు]

దృఢ—అతడు నిద్రపోతూ వున్నాడు.

జాన—రేపు నేనూ పోతాను. (తనలో) బహుశా పురిస్తం  
భాలకు.

దృఢ—ఇఖమనం ముందుగా మనపని చూచుకోవలెను.

జాన—మనది మంచిపనికాదు గనుక పుత్సాహం లేకుండా  
వున్నది.

దృఢ—ఇతడు నిద్రపోయినాడు. మన సందేహం పోవడానికి  
దీపం యితని ముఖందగ్గరగాపట్టి చూస్తాను. (అని లాంతరు దంభపి  
యిన ముఖమువద్ద పెట్టుచున్నాడు)

దంభ—(ఉలికిపడి లేచినప్పుడు లాంతరు నెత్తికితగిలి దృఢవ్ర  
తుని చేతిలోనుండి క్రిందపడి దీపమారిపోగా) అయ్యోపాపమా! ఇది  
యేమిటి? నాతల వూరిపోయింది నానెత్తి చిల్లిపడ్డది. ఈచీకట్లో నా  
గ్రహచారం కాలింది.

దృఢ—(హీనస్వరముతో) మన పాణిమిదికి వచ్చింది. ఇప్పుడు మనం యేమిచేతాము?

జాన—(హీనస్వరముతో) నావళ్ళు వణకుతూవున్నది. ఇతణ్ణి లేపడం తప్పపని చేసినారు. ఇఖి మన మా చచ్చినవాణ్ణి వెలపలకు తీసుకు వెళ్ళలేము.

దంభ—ఇక్కడ యేమిటో గుసగుసలాడుతూవున్నట్టు చప్పుడు వినబడుతూవున్నది. ఇంట్లో యేదైనా దెయ్యం వున్నదేమో నాకు భయం వేస్తూవున్నది.

జాన—(తనలో) నాకూ భయం వేస్తూ వున్నది.

దృఢ—(తనలో) నాకూ భయం వేస్తూవున్నది. (జానకితో) ఇఖిమనం వెలపలకు వెళ్ళిపోవలెను. తలుపు యెక్కడవున్నది? (అని తడుపుచు చీచుచున్నాడు)

దంభ—తప్పకుండా యీగదిలో యేదో పిల్లివున్నది. ఇదే మిటి? నేను పడుకున్న పరుపు కిందికి మీదికి యిలా కదులుతూవున్నది! పరుపు కింద యేదోవున్నట్టున్నది. అది నిశ్చయంగా దెయ్యమయి వుంటుంది. లేస్తూవున్నదే. ఓదయ్యమా! అణిగి పడుకో.

జాన—నాకు తలుపు కనపడడంలేదు. యీచీకట్లో యెవరయినా దొంగలు తలుపెత్తుకొని పోయినారేమో!

దృఢ—అపరుపుమీదివాడు అరుస్తూవున్నాడు. దారి కనపడదు.

[ అప్పుడు సాహసపర్థ పరువును, పరువుతో దంభప్రియుడగు క్రింద పడునట్టుగా లేచుచున్నాడు ]

దంభ—అయ్యో! నన్ను చంపుతూవున్నారు. దొంగలు దొంగలు. దయ్యాలు ఓచండశాసనా వేగిరం రా.

[చేతిలో దీపము పట్టుకొని చండశాసనము ప్రవేశించుచున్నాడు]

దృఢ—దీపం వెలుతురు వచ్చింది శవంలేచింది పట్టుకో. (దృఢ వ్రేతుడును జానకియు తమచేతులతో సాహసవర్మను గట్టిగా పట్టుకొనుచున్నారు)

చండ—ఈ అల్లరంతా యేమిటి? మీ కేకలతో యీచుట్టుపట్ల వాళ్ళ కందరికీ మెళుకువ వచ్చింది ఇందులో ముగ్గురు వకరిని వకరు కొగలించుకున్నారు. నాలుగోవాడు చంపిరి చంపిరని కేకలు వేస్తూ వున్నాడు. ఇదంతా యేమిటి?

దృఢ—నేను మరిచిపోయానాను. మిమ్మలని ఎద్దరిసీ వకరిని వకరికి చూపలేదు. ఓచండశాసనా! ఇతడు సాహసవర్మ. ఓసాహసవర్మా! ఇతడు చండశాసనుడు.

చండ—సాహసవర్మను చూస్తే నాకు బహుసంతోషంగా వున్నది. ఇతడు యీలోపలికి యెలాగువచ్చినాడు?

జాన—అయ్యా! మీరు బ్రతికేవున్నారా? ఆశ్చర్యం!

దృఢ—ఇతడు నాకు ముఖ్యస్నేహితుడు.

చండ—ఇతడు జానకికూడా ముఖ్య స్నేహితుడులాగే కనపడుతూవున్నాడు. ఓదంభప్రియా! నీసంగతి యేమిటి?

దంభ—నాసంగతా? ఒక టేమిటి? అన్నీని. ఈమంచమే యీ టింట్లో మనుష్యులను కిందపడవేస్తుంది.

చండ—ఇంకా యెవరో వస్తూవున్నారు.

[సుబలుడు ప్రవేశించుచున్నాడు]

సుబ—ఎవరో ఒకమనిషి జానకిని చూడవలెనంటూ వున్నాడు. జానకి పేరువున్న బుట్టవకటి అతనికి నదిలో దొరికినదట.

జాన—నాకొబుట్ట అక్కరలేదు. అతణ్ని పంపించివేసి వెళ్ళు.

నే నాబుట్ట పుచ్చుకోను.

దృఢ—సుబలా! ఆబుట్టచూ బుట్టను తెచ్చిన మనిషినీకూడా వీధిలోకి గెంటివెయ్యి.

చండ—ఆబుట్టలో యేమివున్నదో తెలుసుకోకుండానే పంపించివెయ్యనుంటారేమి?

జాన—అందులో యేమివున్నదో నాకు తెలుసును

దృఢ—తెలియదు. నీకు తెలియదు.

జాన—తెలియకపోయినా నాకు బుట్ట అక్కరలేదు. నాకు బుట్టలంటే వొళ్ళు గరుపొడుస్తుంది. బుట్టలు చూస్తే నేను జడుసుకుంటాను. నా కక్కరలేదు.

చండ—అందులో యేమియునా విలువగల వస్తువులున్నవేమో.

దృఢ—ఆ చిన్నదే అక్కరలేదంటూవుంటే, ఆ సంగతంతా మనకెందుకు? అది వద్దంటూవుంటే దానికి బలవంతంగా కట్టిపెట్టడం మనపని కాదు.

మాధ—(వెలుపలనుండి) సాహసవర్మగారు లోపల వున్నారు. నాకు తెలుసును.

సాహ—అది మా నిర్భాగ్యుడి కంఠస్వము. ఓరీ! నేను యిక్కడవున్నాను.

[మాధవుడు ప్రవేశించుచున్నాడు]

జాన—ఓహోహో! విశ్వాసఘాతకుడైన మాధవుడా!

మాధ—(రోజుచు) అయ్యా! మీకు వుత్తరం తెచ్చినాను. (అని చేతికిచ్చి) మీను యిక్కడవున్నసంగతి నాకు తెలుసును. ఎలా తెలుసునో చెప్పుకోండి. నేనే కాదా మిమ్మల్ని—ఆహోహో ఈవుత్తరంలో యేమి వున్నదోకూడా నాకు తెలుసును, ఈవుత్తరం తెచ్చిన



మనిషి నాకంతా చెప్పినాడు మన ముసలాయన కేశవవర్మగారు తాలం చేసినారు.

సాహ——త్రివిక్రమవర్మను నేనే. నా నిజమును నపేరు సాహస వర్మ. నాకు యిప్పుడు కావలసినంత ధనం వచ్చినసంగతి మీకు యీ వ్రత్రం వల్ల తెలుస్తుంది. యీ వ్రత్రం మనోరంజనికి కూపించండి.

దృఢ——ఏమీ! త్రివిక్రమవర్మా? త్రివిక్రమవర్మవు నీవేనా? వకబుట్టలోవచ్చి నాభార్యకు కనపడి మాట్లాడింది నీవేనా?

సాహ——అవును. నేనే మాట్లాడినాను.

దృఢ——అలాగయితే యిప్పుడు యెవరూ చావలేదు. జానకీ! మనము యెవరినీ చంపనేలేదు.

[మృదుభాషిణియు, మనోరంజనియు పోవేళించుచున్నారు]

మనో——ఏమీ! త్రివిక్రమవర్మా!

సాహ——స్రియురాలా! మనోరంజనీ! నీ అనుగ్రహం కనిపెట్టి వున్నాను.

చండ——అమ్మాయీ! నేనిదివరదాకా యితడే త్రివిక్రమవర్మ అని యెరుగను. ఇప్పుడున్నపక్షమున నీవు యితణ్ని వివాహ మాడ వచ్చును. నా ఆటంక మేమీలేదు.

మాధ——జానకీ! ఈసంతోషముయంలలో మనంకూడా పెళ్ళి చేసుకుని మన యజమానులకు సంతోషం కలిగింతాము. (అని చేయి పట్టుకొనుచున్నాడు)

దంభ——ఇదంతా నాటకంలాగు తోస్తూవున్నది. ఇది పరియా చకమా? అంతా నిజమేనా?

చండ——ఈ దాంపత్యం బుట్టకొసమేనా?

దృఢ——బుట్టకథంతా మీకు రేపువునయాన్న భోజనాలదగ్గర

చేపుతాను. ఈరోజున యీసాహసవర్మ మాచేతులలో రెండుమాట్లు చంపబడ్డాడు. అన్నీ రేపు మాట్లాడుకుందాము. ఇప్పుడే చాలాప్రొద్దు పోయింది. మనం యివాళపడ్డ ఆయాసములతో పోయేటట్లుగా హాయిగా నిద్రపోయి తెల్లవారి లేతాము రండి. మీరు యెవ్వరూ నిద్రలో యీకథ పలవరించకండి.

జాన—నాకు యీరాత్రి బుట్టలూ పానకంగిన్నెలూ కల లోకి రాకుండా వుండునుగాక.

దృఢ—నామిత్రు! డైనసాహసవర్మ యీరోజున రెండుసార్లు చచ్చి బ్రతికినసంగతి మీరందరూ తెలుసుకున్నారా? ఇకముందు యితడు రోజూ రెండేసిమాట్లు చావకుండా చిరకాలము సుఖంగా జీవించునుగాక! దంపతు లాయురారోగైశ్వర్యములు కలవా రయి సుఖింతురుగాక! మన మీరాత్రి సుఖంగా నిద్రపోయి మంచిరోజున వీరిపెళ్ళికి తర్రి వెళుదాము రండి.

(అందఱును నిష్క్రమించుచున్నారు)

# బలాత్కారగానవి నోద ప్రహసనము

~~సంగీతరావు గానప్రియుని మేళముడు.~~

ఇందు వచ్చు పాత్రములు,

=====

గానప్రియుడు—లీలావతిగిరి.

సంగీతరావు—గానప్రియుని మేళముడు.

సుమతి—సంగీతరావుమిత్రుడు.

విస్సప్నపాత్రుడు—బ్రథ దేశపు వ్రడంగి.

గోవిందుడు—ఉద్యానవనపాలకుడు.

మాధవుడు—గానప్రియుని సేవకుడు.

వామనుడు—గానప్రియుని సేనకుడు.

లీలావతి—గానప్రియుని కూతురు.

రంగము—రాజును హేంద్రవరములో గానప్రియుని యింటిలోని గది.

[వీణ ముందు పెట్టుకొని పాడుచు లీలావతి ప్రవేశించుచున్నది]

లీలా—(లేచి) ఈరాగము బహు కష్ట మయినది. ఇది నాకు యెప్పుడూ రాదు.

[అప్పుడు సంగీతరావు గుమ్ములోనుండి తొంగి చూచుచు ప్రవేశించుచున్నాడు]

సంగీ—(మెల్లగా) లీలావతీ! లీలావతీ!

లీలా—(ఉలికిపడి) యెవరు వారు?

సంగీ—(ముందుకు వచ్చి) భయపడబోకు. మరి యెవరూ కారు. నీమేనత్త కొడుకు సంగీతరావు.

లీలా—(ఎదురుగా వెళ్ళి కౌగలించుకొని) బావా! నిన్ను చూడడంచేత నాకుబహుశంతోషంగావున్నది. నీవు యిక్కడికి యెలాగు

వచ్చినావు? నిన్ను వాకట్లో యెవరూ అడ్డపెట్టలేదా యేమిటి? నిన్ను లోపలికి రానియ్య వద్దని మానాన్నగారు నాకర్లతో చెప్పినసంగతి నీకు యిదివరకే తెలుసునుగదా?

సంగీత—నాకూ అదే ఆశ్చర్యకరంగా వున్నది. వాకట్లో యెవరూ వక్కపెట్ట లేరు.

లీలా—యివాళ నాన్నగారు నవ్రకర్ల నంవరినీ వక విచిత్ర మైనపనిమీద పంపించినారు. నీవు సంగీతం పూర్తిగా నేర్చుకోకుండా తంజావూరు వదిలిపెట్టి అప్పుడే మళ్ళీ వచ్చినావేమి?

సంగీ—నేను మాగురువుగారివద్ద నెలవు పుచ్చుకొని వచ్చి నాను. వచ్చేటప్పుడు నాతో వక స్నేహితుణ్ణి కూడా తీసుకుని వచ్చి నాను. అతను యిప్పుడు సత్రంవద్ద వున్నాడు.

లీలా—(తలయూచి) ఇఖి నీవు సంగీతం వదిలిపెట్టివెయ్యి. నన్ను విహావాం కావడానికి నీకు వక్కలే వుపాయం వున్నప్పుడు యిలాగు నీవు కాలం యెందుకు వ్యర్థంగా పోగొడుతావు?

సంగీ—అవు నవును. ఆ వుపాయం నాకు తెలుసును. నేను సంగీత పాటకుణ్ణి కావడ మని నీయభిప్రాయం. ఆవిషయంలో నీవు యెంత మాత్రమున్ను సంకోచపడవలసినపని లేదు. నేను యిదివరకే సంగీతంలో గట్టిగా కృషిచేసి యిఖివేరే సాధకం అక్కరలేకుండానే మిమ్మలిని ముప్పించి నీ చెట్టపట్టగలనన్న ధైర్యంతోనే యిప్పుడువచ్చినాను. నా సామర్థ్యాన్ని గురించి నేను యేమిచెప్పను? మీనాన్నగారు వచ్చి యిప్పుడు వక్కనిముషం నాపాటవింటే—(నమ్రత నటించుచు) నావిషయం నేను విశేషంగా చెప్పుకుంటే ఆత్మస్తుతిగా వుంటుంది—నేను కొంచెం పాడే గలను. మామగారు యెలాగు వున్నారు? ఆయన మునుపటివలెనే సంగీతమంటే చెవి కోసుకుంటూవున్నారా? యిప్పు డావుదేకం యేమి

యినా తగ్గిందా లేదా?

లీలా—ఇప్పుడాయనకు సంగీతపు పిచ్చ మునుపటి కంటెనూ యాభయరెట్లు యెక్కువ ముదిరిపోయింది. ఆయనస్థితి చూస్తే ఆయనకు నిజంగానే మతిభ్రమయెత్తించేమోనని నాకు తోస్తూవుంటుంది.

సంగీ—పాపం! ఆయనకు యిఖసంగీతంతో మతిపోతుంది.

లీలా—ఈమధ్య మైనూరునుంచి వచ్చిన ఆగొప్పసంగీతపాటకుడి సంగతి వృత్తాంతపత్రికలలో చదివినప్పటినుంచీ బొత్తిగానే మతిపోయింది. ఆసంగీతపాటకుడి పేరు యెవరూ? యేదో మంచిపేరు. జ్ఞాపకం చేసుకుంటాను వుండు. ఆయనపేరు—మొదటి అక్షరం వీ— విశ్వనాథశాస్త్రిగారు కాబోలును.

సంగీ—(నవ్వుచు) విశ్వపతిశాస్త్రిగారా?

లీలా—అవునవును. అదుగో ఆయననే. ఇప్పుడు నూ నాన్నగారు యేమిమాటాడినా ఆయనసంగీతాన్ని గురించి తప్ప మరియేమీ మాట్లాడరు. రాత్రిళ్ళు నిద్రలో కూడా ఆయనసంగీతాన్ని గురించే పలవరిస్తూ వుంటారు. మొట్టమొదటిసారిగా రాత్రి ఆయనను పిలిపించి సంగీతం పాడిస్తూవున్నట్టు కలగని నిద్రలో బిగ్గరగా రాగాలు తియ్యడాని కారంభించేటప్పటికి నాకు భయంవేసి యేదో జబ్బువచ్చిందని వైద్యుడికోసం కబురులు పంపించడానికి ప్రయత్నం చేసినాను.

సంగీ—(నవ్వుచు) ఆవచ్చింది మరి యేజబ్బుకాదు. కేవలం సంగీతపు జబ్బు.

లీలా—చూడు. “మోసపోవద్దురా” అనే సారంగపాణి పదరి నేర్చుకోవ్వని నాన్నగారు నన్ను రాత్రి, పగలు వూరికే పోగొట్టారు. అది మంచిది కాదంటే వినరా.

సంగీ—దానిమట్టు ఎక్కడ యెవరికయినా వచ్చునా?

లీలా—యెవరికీ రాదు. ఆ పదం విశ్వనాథశాస్త్రి—కాదు, కాదు—విశ్వపతిశాస్త్రిగారు శనివారపుపేట జమీదారుగారివద్ద పాడి నారట. ఆపాట పట్టుకుని నాన్నగారు నన్ను పాడమంటారు. ఆ పదాన్ని కేవలమూ ఆశాస్తుర్లగారి ముఖతానే వినవలెనని యెంత ఖర్చు యినా యిస్తాను వక్కసారి దర్శనం యిచ్చి పొమ్మని ప్రార్థనపూర్వకంగా ఆయనకు వ్రతరం వ్రాసినారు.

సంగీ—(నవ్వుచు) సర్వసాధారణంగా ప్రతివాళ్ళూపాడే ఆ సారంగపాణిపదం పాడడానికి యెంతోసాము ఖర్చుపెట్టి విశ్వపతి శాస్తుర్లగారిని యిక్కడకు పిలిపిస్తారా? అట్లా యెప్పుడూ జరగదు.

లీలా—తప్పకుండా జరుగుతుంది. ఈమధ్య నాలుగు రోజులు జ్వరం వచ్చి వెళ్ల లేకపోయినారు గాని లేకపోతే నాన్నగారు స్వయంగానే యేలూరువెళ్ళి శాస్తుర్లగారిని వెంటబెట్టుకుని రావలె ననుకున్నారు.

సంగీ—ఆ పిచ్చవ్రత రాసికి యేమిజవాబు వచ్చింది?

లీలా—యేమీ జవాబేరాలేదు. అందుమీద నాన్నగారికి మహాకోపం వచ్చింది.

సంగీ—అలాగయితే ఆయనకోపం నేను శాంతపరుస్తానులే.

లీలా—నీవా? అది యెంతమాత్రమూ సాధ్యంకాదు.

సంగీ—నీవు కొంచెం వోషికచేసి కనిపెట్టివుండు. నేనాయనకు ఆశ్చర్యం కలుగజేసి ఆసంగీతపాటకుడు రానిలోపము కనపడకుండా చేస్తానోలేదో నీవే చూస్తావు. వకవేళ నామాటలు మీ తండ్రిగారి చేవులలో చొరకపోయినా నాసంగీతంమాత్రం ఆయనచేవులలోదూరి మనసు కరిగించుకుండా మానదు.

గాన—(వెలుపలనుండి) లీలావతీ! లీలావతీ! (అని హెచ్చుస్వర

ముతో పిలుచుచున్నాడు)

లీలా—పిలవడంలో కూడా ఆరాగం తియ్యడం వింటూవు న్నావా? అతడు రాత్రీ పగలూ యిదేమోస్తరు. ఆయన యిక్కడకు వస్తూవున్నాడు. నీ వాయనకంట సడకూడదు.

సంగీ—అవును. నేను యీదొడ్లో తోటలోకి వెళ్ళి నీకోసం కనిపెట్టుకొని వుంటాను. (అని సంగీతరావు వెళ్లగా లీలావతి వీణ చేత బట్టుకొనుచున్నది)

[అంతట గానప్రియుడు ప్రవేశించుచున్నాడు]

గాన—అమ్మయీ! లీలావతీ! నీవు వొక్క తైళూ వున్నావా?

లీలా—(వీణ కింద పెట్టి) వొక్కతైనే వున్నాను.

గాన—యంకా యెవరూ రానేలేదా?

లీలా—రాలేదు.

గాన—(తలుపు వద్దకుపోయి ఆలకించి) వూరుకో.

లీలా—అదేమిటి?

గాన—(చెవియొగ్గి యాలకించుచు) మాటాడకు వూరుకో.

లీలా—నేను మాట్లాడడం లేదు.

గాన—(ఆలకించి సంతోషముతో) అరుగో వాళ్లు వస్తూవున్నట్టున్నారు.

లీలా—యెవళ్ళు?

గాన—మన నవుకర్లు. వాళ్లను అతనికి యెదురుగుండా పరిపీడినాను.

లీలా—యెవరికి యెదురుగుండా? వుత్తరాలు తెచ్చి బంట్లో తుకా?

గాన — ( తిరస్కార భావముతో ) బంట్లోతుకా? కాదు.

ఈవినం ఆమహానుభావుడి దర్శనముచేసి, ఆయన సేవచేసి, కర్ణోత్సవంగా  
అయినపాట విని, పరిమానందంపొంది కృతార్థుణ్ణి అవుతాను.

లీలా—యేమీ! మీవు త్తరంలో ప్రార్థించిన ప్రకారంగా  
మీరు యింకా ఆయన వస్తాడనే ఆశతోనే వున్నారా?

గాన—(తొమ్మి తట్టుకొనుచు) మెల్లగా ఆశ అంటావేమి?  
యేదయినా ఆలోచన యీ హృదయంలో ప్రవేశించిన తరువాత  
నేనది నెరవేరకుండా వదిలిపెట్టను. (బిగ్గరగా) అతడు రావలెను. ఈరో  
జున నిశ్చయంగా మనయింటికి వచ్చి తీరవలెను.

లీలా—ఆలాగా?

గాన—మరి యెలాగనుకొన్నావు? యివేళ నేను వకపుపాయం  
పన్నినాను. రేపుసాయంకాలం పిఠాపురం రాజుగారి యింట్లో పాట  
పాడడానికి విశ్వపతి శాస్త్రుర్లుగారు నిన్నటిదినం యేలూరు పడవయెక్కి  
ధవి శేశ్వరంమీదుగా యీరోజున పిఠాపురం వెళ్ళుతా రని నిన్నసాయం  
కాలం నృత్తాంతపత్రికలో చదివినాను. చదివి యేమిచేసినాననుకొ  
న్నావు? నాచేర్చుచూడు. వక్కమాటు తప్పకుండా దర్శనమిచ్చి ఘంట  
సేసయినా మాగృహం పావనంచేసి వక్కపాటపాడి. మళ్ళీ వెళ్ల వల  
సినదని వుత్తరంవాసి మననవుకర్ల చేతికిచ్చి తెల్లవారుజామునే బండినీ  
మనుష్యులనూ ధవి శేశ్వరం పంపించినాను.

లీలా—ఆయన యీదినం మనయింటికి వస్తారని తోచదు.

గాన—(బిగ్గరగా) తప్పకుండా వస్తారు. రాకతప్పదు. ఆయన  
మంచిమాటలతో రాకపోతే బలవంతంగానైనా నట్టుకుని తీసుకుని  
రావలసిందని నవుకర్లకు గట్టి వుత్తరువు చేసినాను.

లీలా—బలవంతంగానా? బలవంతంగా లాక్కు-వస్తే తరువాత  
భరగబోయేసంగతి ఆలోచించుకోండి.



గాన—నేను ఆలోచించుకోను. నేను యేదయినా వక కార్యం చెయ్యవలెనని వుద్దేశించుకుంటే అది చెయ్యడమేకాని తరువాత దాని వల్ల యేమి జరుగుతుందో యెప్పుడూ ఆలోచించుకోను. అవతల వెయ్యి వచ్చినా పోయినా నేను తలపెట్టిన కార్యం ముందుగా జరిగి తీరవలెను. నామాటకు తీరుగులేదు. యీ పాడుజ్వరం మూలంగా గాని లేకపోతే యీ వుదయాన్న ధవిశేశ్వరం నేను స్వయంగానే వెళ్ళివుందును. ఆయనను చూచినదాకా నాకు యేమీ తోచకుండా వున్నది. (ఆలకించి) ఈమాట పొరబాటులేదు. (సంతోషముతో) బండిచప్పుడు వినపడుతూ వున్నది. ఆయన వస్తూ వున్నాడు. వస్తూ వున్నాడు.

[అప్పుడు తొందరగా గోవిందుడు ప్రవేశించుచున్నాడు]

గాన—గోవిందా! గోవిందా! యేమి? మీ రాయనను తీసుకుని వచ్చినారా?

గోవిం—తీసుకుని వచ్చినాము. అతడైతే తప్పించుకుని పారి పోవడానికి చాలాప్రయత్నం చేసినాడు కాని మేము పోనియ్యకుండా ముగ్గురమూ మీదపడి కాళ్ళూ చేతులూకట్టి బండిలో పడ వేసినాము.

గాన—మంచిపని చేసినారు. మీ కాయన యెక్కడదారికి నాడు? పడనలు దిగేచోటనా? సత్తగువువద్దనా?

గోవిం—ఆరెండుచోట్లనూ కాదు. కాలవ వడ్డున కల్లుమకాణంకాడ పట్టుకున్నాము. అతడక్కడ నిలుచుండి పిరాపురం వెళ్ళడానికి చామర్ల కోట పడవమీద కేవు యెంత పుచ్చుకుంటారని అడుగుతూ వున్నాడు. (నవ్వుచు) అతడు నిజంగా యేదో తక్కువ కలంవాడుగా కనపడుతూ వున్నాడు గాని వేషంవల్ల గొప్పవాడుగా యెంత మాత్రమూ కనపడడంలేదు. ఆయనవద్ద బట్టలమూట్టా గొడుగు తప్ప మరియేమీ వస్తువులు లేవు.

గాన—సరి సరి నాకు తెలిసింది. అతడు పెద్దవేషంతో వెళితే దోవపొడుగునా పాడడానికి యెవరయినా పట్టుకుని శోతారని మారు వేషం వేసినాడు. ఆయనను మీరు యెలాగు ఆనమాలుపట్టినారు?

గోవిం—నేను తిన్నగా దగ్గిరకు వెళ్ళి చెయ్యిపట్టుకొని మీపేరు “విస్సప్పశాస్త్రులు” కాదా అని అడిగినాను. అడిగేటప్పటికి అతడు తెల్ల పోయి నాకేసి గుడ్లగూబలాగు తేరిపారచూచి “నాపేరు నీకు యెట్లా తెలిసింది?” అని ఆశ్చర్యపడి నిలుచున్నాడు. “అదంతా మీకెందుకు? మీరు వక్కపాట పాడుతారా? మీకు సంగీతం బాగా వచ్చు నని విన్నాను” అని నేను బదులు చెప్పినాను. “సన్ను కదలకుండా వుత్తరాది పిశాచంలాగు పట్టుకున్నావు నాచెయ్యి వదులు. నేను కొంచెం పదాలు పాడగలనుగాని నేను యిప్పుడేభోంచేసి పిశాచురం వెళ్ళవలెను. తిండిలేకుండా పాటలు పాడుతూ కూర్చోవడానికి నాకు తీరదు” అని చెయ్యి వదుల్చుకొని పోబోయినాడు.

గాన—(నవ్వుచు) నీవు మహాబాగాకనుక్కున్నావు. బుద్ధంలే యిలాగు వుండవలెను.

గోవిం—నాకు నిజం తెలిసిపోయింది. మీరు చెప్పినసంగీత పాటకుడు యితడేనని నాకు తెలియడంతోపే, ఆయనకు మీనమస్కారాలుచెప్పి తిన్నగావచ్చి బండిలో కూర్చోమని మంచిమాటలతో చెప్పినాను. ఆయన నామాటలు లక్ష్యంచెయ్యక బండిలోకి రాకుండా తప్పించుకుని పోవడానికి చూడడమే కాకుండా కేకలువేసి నలుగురినీ పోగుచేసి తగవుపెట్టడానికికూడా ప్రయత్నంచేసినాడు. అయితే నేనా సంగతి కనిపెట్టి మీబండివాడికిన్నీ బంట్లోతుకున్న సంజ్ఞ చేసేటప్పటికి, వామనుడున్ను మాధవుడున్ను సిమగుల్లాగు మీదపడి అతని నోటి వెంబడి మూటకచ్చేయగా కాళ్ళుచేతులూ విరిచికట్టి అణగి

బండిలో పడవేసి మళ్ళీ అక్కడ నిలవకుండా బండి వక్కపరుగున తోలుకుని వచ్చినారు.

గాన—బహుబాగా చేసినాగ, నవ్వుకర్ణంలే స్థిరమంటివాళ్ళు వుండవలెను.

[అవతలినుండి పిలుపులు వినిబడుచున్నది]

గోవిం—అయ్యో మనవాళ్ళతణ్ణి లాక్కువచ్చినారు.

విస్సప్పపాత్రుడు—(వెనుపలనుండి) ఓ పశువుల్లారా! నన్ను వదిలి పెట్టగడి. వదిలి పెట్టండి.

లీలా—(తనలో) నేను పరుగెత్తుకుని వెళ్ళి బావతో చెప్పి వస్తాను. (అని వెళ్ళుచున్నది)

[మాధవుడును వామనుడును ముందుకు తోయగా వారితో పెనగులాడును, చంకను మూటయు జేతిలో గొడుగును పట్టుకుని విస్సప్ప పాత్రుడు ప్రవేశించుచున్నాడు]

విస్స—(భయముతో వడకుచు) నన్ను వెళ్ళనియ్యండి నన్ను వెళ్ళనియ్యండి. నేను యేమీ చెయ్యను.

గాన—ఆయన వస్తాడు. మీరు వదిలిపెట్టండి

విస్స—(ముందుకు నడచుచు) నేను నిస్సందేహముగా దొంగల చేతులలో పడ్డాను. ఈప్రాంతములలో మహాచెడ్డదొంగలు వున్నారని నేను విన్నసంగతి ప్రత్యక్షంగా నాకే అనుభవం అయింది. వీళ్ళు నావస్తువులు దోచుకుని నన్ను అక్కడ చంపివేస్తారు.

గాన—(నేవకులతో) ఈయన తప్పించుకొని పారిపోకుండా యీ తలుపులూ కిటికీలూ అన్నీ వేసిరండి. (అని నేవకుల యొద్దకు వెళ్ళుచున్నాడు)

విస్స—అయ్యో! నేను సాలిగూట్లోపడ్డ యింగలా గెనాను.

ఇది వీళ్ళతో పోట్లాడితే కార్యం లేదు. ఈకూర్చుడు దొంగలగురువు కాబోలును. ఈముసలివాడిమొఖం చూస్తేనే నాకు భయంవేసి పాతాళం పోతున్నది.

గాన—ఓరీ! యిది మీరు వెళ్ళిపోండి. (సేవకులు పోవుచున్నారు)

విస్స—(తనలో) నన్ను చంపిన తరువాత పాతిపెట్టడానికి దొడ్లో యెక్కడనో గొయ్యి తవ్వడానికి వాళ్ళు పంపివేసినాడు. సందేహం లేదు. నేను యెన్నాళ్ళో కష్టపడిసంపాదించుకొని మొలనువుంటే పోతుందని చంకమూటలో పెట్టుకొన్న యాభయ రూపాయల వెండి మొలతాడూ నేడు పోతుంది.

గాన—(వినయముతో దగ్గరకు వచ్చి) స్వామీ! స్వాగతము, విశ్వపతిశాస్త్రిగారికి స్వాగతము.

విస్స—దూరంగా వెళ్ళండి. మీసంస్కృతం నాకు తెలియదు. నన్ను ముట్టుకోకండి. (తనలో) ఈకిరాతుడు నవ్వుతూవున్నాడు. వీడి విషపునవ్వు చూడడంతోనే నావళ్ళు గరుపాడిచి మనస్సు నీరవుతూవున్నది.

గాన—(పాదము మొవలుకొని శిరస్సు వలకును జూచి చిట్ట నవ్వు నవ్వుచు) ఏదీ? “మోసపోవద్దురా” (అని పాడుచున్నాడు)

విస్స—(వులికిపడి, నాజోలికి రాకు. (తనలో) ఈ కిరాతుడు పిట్ట తనవలలో పడ్డదని సంతోషంగా పాడుతూ వున్నాడు. (వికారముగా) హోదైవమా! ఏమి చేతును?

గాన—(దగ్గరకు జరుగుచు) ఒక్కసారి—

విస్స—వద్దువద్దు (అని వెనుకకు తొలగుచున్నాడు)

గాన—ఈలా తప్పించుకుంటే తప్పదు. (అని గొడుగు చేతిలో

నుండి లాగుకొని బల్లపూచ వెట్టుచున్నాడు)

విస్స—(తనలో) ఇతడు తనపని ఆరంభించినాడు.

గాన—(చిఱునవ్వునవ్వుచు వినయముతో) మాయింటికి మిమ్మలిని రప్పించిన మార్గంచూస్తే మీకు సందేహం లేకుండా అద్భుతం గానే వుండివుంటుంది.

విస్స—(తనలో) యిల్లనడంకంటె దీన్ని మచుష్యుల బోనంటే బాగా వుంటుంది.

గాన—ఇందులో తప్పితమంతా మీదేకాని నాదికాదు. మీరు నా వుత్తరానికి జవాబు వ్రాసినారుకారు.

విస్స—యేమి వుత్తరమో నేను యెరుగను. నాకు వుత్తరమే రాలేదు.

గాన—(నవ్వుచు) నేను యెరుగుదును. సాధారణంగా వుత్తరాలకు జవాబు వ్రాచునివారు చెప్పేసబబు యిదే.

విస్స—ఓ దొంగలపెద్దా! నీతో నేను ప్రమాణపూర్వకంగా చెపుతాను. నాకు వుత్తరం యేమీ రాలేదు.

గాన—దొంగలపెద్దా? చివరకు నావే దొంగమాటలకింద కట్టి వేసినారా? ఈపరాచికాలు మానివేసి యిఖి మనం పెద్దమనిషి తరహాగా మాట్లాడుదాము.

విస్స—యింతకంటె పెద్దమనిషి తరహాగా మాట్లాడడం నా చేతకాదు.

గాన—మీరు యీదారిని వెళుతూవున్నా రన్నసంగతి నాకు తెలియడంతోలే —

విస్స—(ముఖము తుడుచుకొనుచు) మీ వాగ్మాటలు వింటే నాకు వళ్ళు చెరుటపడుతూ వున్నది.

గాన—(నవ్వుచు) బాగావున్నది. కానియ్యండి. కానియ్యండి. మీకు సుతి కావలెనా?

విస్స—నాకు సుత్తి అక్కరలేదు. నేను బాడితతో పనిచేసుకుంటాను.

గాన—(తనలో) బాడితఅంటే వీణ అయివుంటుందా? మరి యేదయినా దక్షిణదేశపు తంబూరా అయివుంటుందా? (బిగ్గరగా) దేనితోనో వకదానితో రానియ్యండి. పుకి రానియ్యండి. శంకరాభరణం.

విస్స—(అద్భుతపడి తనలో) ఇతడు నాదగ్గర నగవున్న సంగతి కూడా కనిపెట్టినాడు. ఆభరణ మంటూవున్నాడు. ఇతని అభిప్రాయం నా వెండిబిళ్ళలమొలతా డని కాబోలును. (బిగ్గరగా) నావద్ద ఆభరణం లేదు.

గాన—శంకరాభరణము. రాగము.

విస్స—(భయముతో తనలో) ఇతను యెక్కడివాడో అసాధ్యుడులాగున్నాడు. ఆభరణం చంకలో వున్నసంగతికూడా గ్రహించినాడు! ఆభరణం యివ్వకపోతే నన్ను రాగాలు పెట్టేటట్టు చేస్తానంటూవున్నాడు.

గాన—రాగ మారంభించకుండా యేమిటో ఆలోచిస్తూవున్నా రేమిటి? శంకరాభరణము.

విస్స—(భయముచేత వడకుచు) ఇతడు మళ్ళీతనపని కారంభిస్తూవున్నట్టున్నాడు. అయినా కానీ యితనిముఖంచూస్తే మంచివాడులాగు కనపడుతూవున్నాడు. ఇతనితో కొంచెం మంటి మాటలాడి చూస్తాను.

గాన—(చంకను తగిలించియున్న మాటమీద చేయివేసి)

మీకిది భారంగా వున్నద. నేను తీసి దాస్తాను.

విస్స—(మూటను గట్టిగా పట్టుకొని) అక్కరలేదు. నాదగ్గిరనే వుంచుకుంటాను.

గాన—అలాకాదు. ఇలా నాచేతి కివ్వవలెను. (అని బలవంతముగా మూటలాగుకొని బల్లమీద పెట్టుచున్నాడు)

విస్స—(తనలో) సందేహంలేదు. ఇఖ నా బొడ్డుకొంగు రూపాయలుకూడా శీఘ్రంగానే వెళుతవి.

గాన—ఆరంభించండి. (విస్సప్పచాతురిని బలవంతముగా తీసికొనిపోయి కుర్చీమీద కూర్చుండబెట్టి) ఎలాగైతేయేమి మీరు యిక్కడికి వచ్చినందుకు నాకు బహు సంతోషంగా వున్నది. మీకు నారదుడూ తుంబురుడూ గంధర్వులూ అప్సరసలూ యెవరూ చాలరు.

విస్స—(వడకుచు తనలో) ఓసీ! వీళ్ళందరూ యెవరు? వీళ్లంతా యీసరదారుకిందవున్న దొంగలు కాబోలును. యింతమందక్కరలేదు. నాప్రాణానికి యిందూలో వక్కాడు చాలును. అయినా యితణ్ణి మంచిమాటలతో బతిమాలుకుని చూస్తాను. (బిగ్గరగా) అయ్యా! మీకాళ్ళకు మొక్కుతాను. నన్ను విడిచి పెట్టండి.

గాన—(నవ్వుచు) మీరు దొంగవేషం వేసి నావద్దనుంచి తప్పించుకుని పారిపోవడానికి చూస్తూవున్నారు. మీవేషాలు నాదగ్గిరసాగవు. నేను దొంగలకు గురువును. నాపని యెలాగు చెయ్యవలెనో నాకు బాగా తెలుసును.

విస్స—(తనలో) నీపనిలో నీవుగట్టివాడ వని నాకు తెలుసును.

గాన—(నవ్వుచు) మాసినబట్టలు కట్టుకుని యీ బీకారివేషం వేస్తే నేను మీమ్మలిని కనుక్కో లేకపోతా ననుకున్నారా?

విస్స—అనుకోలేదు. మీది అఖండశక్తి. ప్రయాణం మూలం

గా బట్టలు మాసినవి. (తనలో) వున్నదేమో పుచ్చుకునేవాడికి నా వేషం సంగతి యెందుకు? ఇంకా నావద్ద యేమివున్నవో కనుక్కోవడానికి మూట్లాడుతూ వున్నట్టున్నాడు.

గాన—యిఖి మన మీ వృధాకాలక్షేపం మానివేసి మనపని చూచుకుందాము. నేను మిమ్మల్ని యిక్కడకు యెందుకు రప్పించి నానో మీకు తెలియనే తెలుసును.

విస్స—నేను మనస్సులో వూహచేసుకున్నాను.

గాన—అలాగయితే వెంటనే మొదలు పెట్టండి.

విస్స—యేమి మొదలుపెట్టను?

గాన—రూపక తాళము. దరువు.

విస్స—(తనలో) అయ్యో! యిది నా రూపాయల సంగతి కూడా కనిపెట్టినాడు. ఇతనిమాటలు కొంచెం యాసగా వున్నవి. రూపాయ అనడానికి రూపకమంటూ వున్నాడు. రూపాయలు యివ్వ కపోతే నన్ను వకతాళం వేస్తాడట. వకదరువు వేయిస్తాడట. ఇతనివన్నీ సఖంసఖం మాటలు.

గాన—ఇక జాష్యం చెయ్యకూడదు. నేనుచెప్పినపని తక్షణం చెయ్యవలెను.

విస్స—నేను చెయ్యను.

గాన—నాకు కోసం తెప్పించకండి. మీరు నేను చెప్పినట్టు వెంటనే చెయ్యకపోతే నేను జ్వరంచేత బలహీనుణ్ణిగావున్నా వక్క సారి లోపలికి వెళ్ళివచ్చినానంటే మీచేత నేను బలవంతంగా చేయించ గలను.

విస్స—(తనలో) ఇందాకటి దుర్మార్గుల నందరినీ ఫిలుచుకుని వస్తాడుకాబోలును,



గాన—ఈ యింటి తలుపులూ కిటికీలూ అన్నీ వేసివున్నవి. మీకు తప్పించుకు పోవడానికి శక్యంకాదు.

విస్స—(దీచత్వముతో) ఓ నాయకుడా!

గాన—(కోపముతో) నన్ను నాయకుడా గీయకుడా అని పిలువవద్దు. మీకు ఆలోచించుకోవడానికి రెండు నిమిషాలు అవకాశం యిచ్చినాను. యీ రెండు నిమిషాలలోనూ బాగా ఆలోచించుకుని నేను చెప్పినట్టు చేసేది చెయ్యనిదీ యేదోవకటి చెప్పండి.

[ సంగీతరావు ప్రవేశించి వెనుకనుండి వినుచున్నాడు ]

విస్స—నా ప్రాణాలమీదకి వచ్చింది. ఓ నాయకుడా! యిటువంటి విషయంలో ఆలోచించుకోవడానికి నాకు రెండు నిమిషాలా?

గాన—ఇఖ నాయకుడూ గీయకుడూ వదలి పెట్టండి. మీకు యిప్పుడే తెలియచెప్పుతూ వున్నాను. నేను చెప్పినట్టు చేస్తేనేకాని మీరు యీస్థలాన్నుంచి ప్రాణాలతో వెళ్ళరు. (అని కోపముతో వెళ్ళుచున్నాడు)

విస్స—ఇతను యింతదుర్మార్గానికి వడికట్టినతరువాత యీరూ పాయలమూటకూడా యివ్వక తప్పదు. (అని బొడ్డుకొంగుమూట తడవుచున్నాడు)

సంగీ—(ముందుకువచ్చి వీపు తట్టి) నీవు ఆయన చెప్పినట్టు చెయ్యకూడదు.

విస్స—(భయముతో వెనుకకు తొలగి) అయ్యో! మరివక కొత్త వాడు వచ్చినాడు.

సంగీ—(తనలో) నా పాటవినకుండా నామామగారు ముందుగా యితనిపాట వింటే అంతా చెడిపోతుంది. (బిగ్గరగా) అయ్యో! మీరు యిక్కడకు వచ్చినసంగతి నేను యిప్పుడే విన్నాను. నేను ప్రవేశ

శించినపనిలో మరియెవరూ ప్రవేశించకూడదు.

విస్స—(అద్భుతపడి అర్థము తెలియక) ఆలాగా? (తనలో) యితడు మరివకదొంగలగుంపుకు నాయకుడు కాబోలును. వీరిద్దరికిన్ని పడనట్టువున్నది. వీరిద్దరిమధ్యనూ నేను చావవలసి వచ్చింది.

సంగీ—నామాటలకర్థం మీరు బాగా తెలుసుకొండి. మీరు తొందరపడి ఆముస చెప్పినట్లు చేశారంటే మిమ్మల్ని చంపుతాను.

విస్స—నన్నా చండం? నద్దవద్దు. మీకే యిస్తాను.

సంగీ—(ఆశ్చర్యముతో) యేమి యిస్తారు?

విస్స—యిరవయి రూపాయలూను.

సంగీ—(తనలో) ఇప్పుడు నాకు తెలిసినది. తాను ముందుగా పాడితే నాకు వచ్చేసాము పోతుం దంటాననుకొని యీరాతిరి తనకు దొరికే యిరవయి రూపాయలూ నాకు యిచ్చివేస్తానంటూవున్నాడు. ఇఖి మాటల కవకాశంలేదు. (బిగ్గరగా) నాకు రూపాయలతో పనిలేదు. అవి మీయిష్టంవచ్చినవారికి యిచ్చుకొండి. జాగ్రత్త యిప్పుడే తెలియ చెపుతూ వున్నాను. నేను యిప్పుడు చెప్పినట్లు మీరు చెయ్యకపోతే నేను చెప్పినంతపనీ చేసి తీరుతానునుమండి. (అని దొడ్డిగుమ్మమున తోటానికి వెళ్ళుచున్నాడు)

విస్స—(మతిచెడి) నాకు మతిలేదు. ఇదంతా యేమిటో నాకు తెలియడం లేదు. మొట్టమొదట నన్ను కాళ్ళూ చేతులూ కట్టి బండిలో వేసి యాడ్చుకునివచ్చినారు. అపతల ఆముసలివాడు వచ్చి యేమేమో అని పోయినాడు. యిప్పుడే పడుచువాడు నన్ను చంపుతా నని బెదిరిస్తూ వున్నాడు. ఇప్పుడు వాళ్ళకయినా పిచ్చియెత్తివుండవలెను. నాకయినా పిచ్చియెత్తివుండవలెను, అడుగో మళ్ళీ ఆముసలిముండాకొండుకు వున్నావున్నాడు.

[చేతిలో పెద్ద పట్టాకత్తిని పట్టుకొని గానపీయ్యుడు ప్రవేశించుచున్నాడు]

గాన — (తనలో) ఈకత్తి చూడడంతోటే యితనికి బుద్ధి వస్తుం  
కనుకుంటాను. (బిగ్గరగా) నేను చెప్పిన గెండు నిముషాలూ అయిపో  
యినవి.

విస్స — (కత్తిచూచి త్రిశ్శిషడి) ఓయి దేవుడా! యితడు కత్తి  
కూడా తీసుకుని వచ్చినాడు.

గాన — మీరు ఆలోచించుకున్నారా? సిద్ధంగా వున్నారా?

విస్స — (తడబడుచు) ఆ. ఆ ఆలోచించు కున్నాను. సిద్ధం  
గా వున్నాను. ఆకత్తి దూరంగా పెట్టి మాట్లాడండి.

గాన — ఆలాగే (అని కత్తి కిందపెట్టి) మీకు తుదకు యింత  
సేపటికి వివేకం వచ్చినందుకు సంతోషంగా వున్నది. (నవ్వు మొగ  
ముతో) ఇప్పుడంతా సిద్ధంగా వున్నది. మావాళ్ళందరూ కనిపెట్టుకుని  
వున్నారు.

విస్స — (భయముతో) నాకోసమా! యెందుకు? పాతిపెట్టి  
పయిని మన్ను వెయ్యడానికా?

గాన — మీమాట లేమిటో నాకు తెలియడం లేదు. మీకు  
బట్టలు సిద్ధంగా వున్నవి.

విస్స — (తనలో) వీళ్ళు నాకు బట్టలూ పువ్వులూ అలంకరించి  
యేదోదేవతకు బలి పెడుతారు కాబోలును. (బిగ్గరగా) యేమిబట్టలు?

గాన — మీరు ధరించుకోవడానికి తెల్లబట్టలూ. మీరు వస్త్రా  
లు ధరించుకొనివచ్చి యేదీ వక్కసారి సురట.

విస్స — (తనలో) సురంటే కల్లు. నాకు కల్లుకూడా పోస్తారు  
కాబోలును. నాకు యిష్టంలేదు. (బిగ్గరగా) అది వద్దు.

గాన — అది కాకపోతేమరివకటాయెను “నారాయణగౌళ” —

విష్ణు— (తనలో) “నారాయణా” అని హరినామస్మరణ చేసు  
కోమంటూ వున్నాడు. ఇక వీళ్ళు నన్ను చంపివేస్తారు. నిశ్చయం.

గాన— “ఏకతాళము” “ఆరాణా” లేకపోతే “జంపె”;  
“హుసేని”.

విష్ణు - (తనలో) ఓరి వీడిభాష కాలా! సగం సగం మాటలు  
చెప్పి నన్ను చంపుతూవున్నాడు! అయినా కానీ నాకు యితని మాట  
లు అర్థ మవుతూవున్నవి. అవతల యెవరినో కూర్చుండబెట్టి నాకు తెలి  
యదని హిందూస్థానీమాట లంటూవున్నాడు. ఆరణాఅంటే యెనిమి  
దణాలు. ఏకతాళం అంటే వక్కతాళం వెయ్యడం. మొట్టమొదటిదా  
నికి నన్ను వక్కదెబ్బకొడితే యెనిమిదణాలు యిస్తానని తాత్పర్యం.  
హుసేనా? ఇదియెవరో సాహేబుపేరు. జంపె తెలుస్తూనే వున్నది.  
సాహేబును పిలిచి నన్ను చంపుమంటూవున్నాడు. (బిగ్గరగా) ఓమహా  
రాజా! నన్ను చంపకు. నీవు చెప్పినట్టు చేస్తాను.

గాన—నీవు మహాచెడ్డవాడవు—ఓ గోవిందా!

[ గోవిందుడు ప్రవేశించుచున్నాడు ]

గోవిం—అయ్యా! ఏమి సెలవు?

గాన—ఈయనకు యిప్పటికి జ్ఞానం వచ్చింది. ఈయన అలసి  
వచ్చినాడు. ఈయనను లోనలికి తీసికొనిపోయి మంచి బట్టలు కట్టబెట్టి  
ఫలహారం పెట్టించు.

విష్ణు—నాకు మూర్ఛ వచ్చేటట్టు వున్నది.

గాన—అన్నీపోతవి. రెండు పూరీలు తిని మీరియాలచారు  
తాగండి.

విష్ణు—మీరియాలచా రక్కరలేదు. నాకు దాహం వేస్తూ  
వున్నది. గేదెమజ్జిగ కావలెను.

గాన—వద్దు వద్దు. మజ్జగతాగితే గొంతుక పోతుంది. అది కావలిస్తే తరువాత—

విస్స—వీ మయిన తరువాత?

గాన—ఒక్కరాగం తీసినతరువాత.

విస్స—(తనలో) ఈముసలివాడిది రాతిహృదయం. ఇతడు నన్ను యిప్పుడు వేళాకోళాలు చేస్తూ వున్నాడు.

గాన—(విస్సస్పృహతుని తో) యుచు) ఇఖి అలస్యం చెయ్యక వేగిరం వెళ్లండి. (అని లాగుచున్నాడు)

విస్స—(తనలో) ఇతని వన్నీ కోతిచేష్టలులాగు వున్నవి. నాకు ఆకలి వేస్తూవున్నది. తరువాత యే మయినా కడుపునిండా భోజనం చేసి వస్తాను. (బిగ్గరగా) తిమ్మన్నగారూ! నమస్కారము. (అని గోవిందునివెంట పోవుచున్నాడు)

గాన—తిమ్మన్నగారా? ఇదివట్టి మోటమాట. ఇతడు నాతో మోటసరసా లాడుతూ వున్నాడు. అయినా కానీ గొప్పవాళ్ళ దగ్గర కూడా యేవో లోపాలు వుంటవి. మనం యిద్దరూ పాటిగా పట్టరాదు.

[ పక్కగదిలో నుండి లీలావతి ప్రవేశించుచున్నది ]

లీలా—నాన్నగారూ! యిక్కడ మీరు వక్కరే వున్నారా?

గాన—అమ్మాయీ! రా. ఆయన పాడడానికి వప్పుకున్నాడు. ఆయనపాటవింటే నేను మనం కృతార్థుల మవుతాము. ఆయన సంగీతం కర్ణరసాయనంగా వీందాము. నీవు యిక్కడనుంచి కదలకు. నేను వెళ్ళి బహుమానం నిమిత్తం రూపాయలసంచి పట్టుకుని వస్తాను. (అని వెళ్ళుచున్నాడు)

లీలా—అలాగయితే యిప్పుడు వక్క నిముషమయినా వృధా

గా పోగొట్టరాదు (అని దొడ్డిగుమ్మమువద్దకి పోయి మెల్లగా పిలిచి)  
బావా! ఎలా లోపలికి రా. నాన్నగారు వెళ్ళినారు.

[సంగీతరావు ప్రవేశించుచున్నాడు]

సంగీ — ప్రియురాలా! లీలావతీ! ఎందాకా నీతో చెప్పిన నా  
స్నేహితుణ్ణి చూచితివా? ఇతడు సంగీతమునందు నిధి. (అని రమ్మని  
చేసెగ చేయుచున్నాడు)

[అంతట సుమతి ప్రవేశించుచున్నాడు]

సుమ — అమ్మా! నమస్కారము.

సంగీ — నేను ఎప్పుడు మీతండ్రిగారివినోదం నిమిత్తం పాట  
పాడడంలో నాకు సహాయం చెయ్యడానికి ఇతడు ఎంతదూరం నాతో  
కూడా వచ్చినాడు.

లీలా — ఈయన సుగుణసంపత్తికి నాకు బహుసంతోషంగావున్నది.

సుమ — అమ్మా! అది మీ విషయంలో నే ననవలసినమాట.

లీలా — (సంగీతరావుతో) నీవు వెంటనే పాడడానికి సిద్ధంగా  
వుండవలెను. నీ ప్రతిపక్షి పాటపాడడం నిమిత్తం బట్టలు వేసుకోవడా  
నికి లోపలికి వెళ్ళినాడు. నాన్నగారు ముండుగా అతనిపాట వింటే —

సంగీ — నా శాభయం లేదు. నేనతనినోరు కట్టిపెట్టినాను. (నడు  
చుచు) సుమతీ! లీలావతీ! యీగదిలోకి రండి. ప్రియురాలా! నీవీణ  
నా కియ్యి. (అని ప్రక్కగదిలోనికి వెళ్ళుచున్నాడు)

లీలా — ఇదిగో వచ్చి వీణయిస్తాను. (అని ముగ్గురును గదిలోనికి  
వెళ్ళుచున్నారు).

[అప్పుడు మరిచిబట్టలు వేసికొని చేతులలో పూరీల దొంతరలతో

విస్సప్పపాత్రుడు ప్రవేశించుచున్నాడు]

విస్స — (పూరీలు నమలుచు) వీళ్ళవుద్దేశం యేమోకాని నన్ను

గొంతుక నాకా మేపినారు. నన్ను యేదేహాకలనా బలి యిస్తారేమో! పోనీ దేవుడు నొసట వ్రాసిపెడితే యేదీ తప్పదు. మనస్సుగో విచారానికి చోటియ్యరాదు. అందుచేత నేను ధైర్యంగా వుంటాను. వీళ్ళు యేమయినా దౌర్జన్యం చెయ్యడాని కారంభిస్తే దొంగలనీ చంపుతూ వున్నారనీ కేకలు వేసిన. కార్యంలేదు. వీళ్ళు చాలామంది వున్నారు. యేలాగూ నన్ను వదలిపెట్టరు. ఇఖ నాచావు నిశ్చయం ఇదే నాఆఖరు భోజనం గనుక కడుపుపట్టినంత తిని మరీ చస్తాను. (అని పూరీలు వేగిర వేగిరముగా తినుచున్నాడు)

[మంచి బట్టలు కట్టుకొని చేతిలో రూపాయలసంచిని పట్టుకొని  
గానప్రియుడు ప్రవేశించుచున్నాడు]

గాన—(విస్మయపాత్రుని తేరిపాటజూచి) ఇప్పుడు మీరు మారువేషంపోయి యెప్పటిరూపంతో కనబడుతూవున్నారు. (పూరీలు నమలుచుండుట చూచి) ఇదేమిటి? మీరు యిప్పుడు యేమిచేస్తూ వున్నారు?

విస్మ—(నమలుచు) మీరు తినమన్నారుగనుక బలం చెయ్యడానికి పూరీలు తింటూ వున్నాను.

గాన—అతివిస్తారంగా తింటే గోధుమసిండి అరగదు.

విస్మ—నాకు యితరులది యెంతతినన్నా అరుగుతుంది. నేను రాళ్ళు తిని జీర్ణం చేసుకోగలను.

గాన—ఇన్ని తిన్నతర్వాత మీరు గవ్వకు పనికిరారు. మీ కంతం పోతుంది. (అని చేతిలోని పూరీలు లాగుకొనుచున్నాడు)

విస్మ—(వడకుచు) అయ్యో! భగవంతుడా! (తనలో) వీళ్ళయినా పూరీలలో యెవరినో చంపవలెనని విషం పెట్టినారు కాబోలును. పొర బాటున తిని నాచావుకు నేనే మందు పుచ్చుకున్నాను. (మూర్ఛిల్లుచు)

గద్దదస్వరముతో) అయ్యా! వేగిరం వైద్యుణ్ణి పిలిపించండి. మందు తెప్పించండి.

గాన—మీగొంతుక అప్పుడే పాడయిపోతూవున్నది. స్వరం బాగా రావడం లేదు. అయినా కానీ మీకంతస్వరం బాగాగా చెడి పోకముందే పక్కసారి నన్ను బాగా విననియ్యండి.

విస్స—(చెవిచెంతజేరి బిగ్గరగా అటచుచు) ఓ-ఆ-ఊ-కే-కే-ఇక చాలునా? నీకు తృప్తికలిగిందా?

గాన—ఒకమోస్తరుగా వున్నది. స్వరం కొంచెం బాంగుగా వున్నది. అయినా కానీ ఫర్వాలేదు. ఏదీ? వరాళి, రూపకము.

విస్స—(తనలో) అయ్యో! ఎంతడు మళ్ళీ మొదటికి నచ్చి నాడు. వరాలూ రూపాయలూ తెమ్మంటూవున్నాడు. నన్ను వీళ్ళు యేలాగూ చంపకమానరు. నేను రూపాయలు యివ్వను.

గాన—ఇఖి వ్యర్థకాలక్షేపం పనికిరాదు. ఇదివరకే కాలవంతా వృధాగా పాడయిపోయింది. వేగిరం కానియ్యండి. తక్షణం ఆరంభించకపోతే—(అని బల్లమీద నున్నపట్టాక తిని తీయుచున్నాడు)

విస్స—వద్దువద్దువద్దు. అది కిందపడవెక్కుండి. మీరు కోరి నట్టుచేస్తాను.

గాన—(సంతోషముతో) నాకు బ్రహ్మానందముగా వున్నది. (రూపాయలమూటను చూసి) ఇదిగో మీబహుమతి. నూరు రూపాయలు.

విస్స—(అద్భుతమిడి) నూరు రూపాయలా!

గాన—(వినయముతో) మీగొప్పతనానికి ఎది యెంతమా త్రిమూ అర్హమయినది. ఇంకా నాకు తెలుసు నాగాని నాభి క్షేమబట్టి మీరిది అంగీకరించవలెను.



విస్స—మీమాటలు నాకు బోధపడడంతేదు. మీరు యీ నూరు రూపాయలూ నాకు యెందుకోసం యిస్తారు?

గాన—మీ కంతా తెలుసును. మీరు పూరికే కాలయాపనం చెయ్యకండి. (అని బలవంతముగా తీసికొనిపోయి బల్లమీదనున్న పీణెవద్ద కూరుచుండఁబెట్టి వీణెమెట్లమీద నాతని వ్రేళ్ళుమోపి) కాని య్యండి. కానియ్యండి. (అని తాను పోయి కూర్చుంటున్నాఁడు)

[అప్పుడు చేరువగదిలోనుండి సంగీతరావు పాడగా దివ్యమయిన పాట విసబడుచున్నది]

పున్నాగన రావళి రాగము—ఆట చాపు తాళము.

పల్లవి

మోసపోవద్దురా—వేశ్యల—మోహము వట్టిదిరా.

అను పల్లవి

కాసు పో మూలమిదేరా—చెలికాడ! యంతట నైన మేలు కోరా.

చరణములు.

౧. దానితల్లి చెడ్డతోత్తు—దానన్న తమ్ము డింగ్గజిత్తు—  
దానిసోదరి పలువవిత్తు—దయలేకతీసె హంసలనత్తు—  
మోస॥

౨. ఉప్పుచట్టి నమ్మించు—చెవులనున్నది కుమవపెట్టించు—  
అప్పులపాలు చేయించు—అదియైతే తెమ్మని చాలకోపించు—  
మోస॥

౩. ఇంటిపనులన్నీ చేయించు—నో—రెత్తితే కూయవద్దని  
మూలించు—

గొంట్లుకాడ్చెరియించు—వేణుగోపాల నినుగూడ్చిరతుల

మెప్పించు — మోస॥

విస్స — (అద్భుతపడి) తనలో ఇతడు నన్ను పాడుమంటాడు. నాకు పాట చేతకాదు. అయినాకాని యితడు యేమి చేసిపోతాడోనని టింగుటింగు వీణెమీటుతూ పాడుతూ వున్నట్టు నటిస్తూ వున్నాను. ఇప్పుడు యెక్కడనుంచో తమాషాగా సంగీతం వినపడుతూ వున్నది. ఇది యింద్రజాలంలాగు వున్నది.

గాన — (కన్నులు మూసికొని తాళమువేయుచు తలయూచుచు) వహ్వో వహ్వో! భలీ భలీ! మేలు మేలు! శాబాసు శాబాసు! పాట యిలావుండవలెను. ఈపాటకు మోళ్ళు చిగిరిస్తూవున్నవి.

విస్స — (యథాప్రకారముగా వ్రేళ్ళు కదల్చుచు నోరు మెదల్చుచు తనలో) నేను యెక్కడ యేదో దయ్యాలయింట్లో వున్నాను. అయినాకాని యితడు నాకేమీ హానిచెయ్యకుండా వుండడానికి వీణ వాయిస్తూ పాడుతూవున్నట్టు నటిస్తాను.

గాన — నేడు దివ్యమయిన పాట విన్నాను. ఇంతకాలానికి నేడు నాజన్మం సార్థక మయింది. కంతం కేవలమూ కిన్నెర స్వరము.

[అప్పుడు సుమతి మరియొక పదము పాడుచున్నాడు]

శంకరాభరణము — ఆది తాళము.

పల్లవి.

ఏమి నేరమో — నన్ను బోవ — నెంతభారమో —

నావలన నీ కెంతభారమో.

అను పల్లవి.

సామజవరదుడని మునుపే — సత్కీర్తి కల్గ లేదా న్నావె.

చరణము.

దీనబంధుడని దేవదేవుడని —

మానఘుడుని ధర్మాత్ముడనుచు—

జ్ఞానధనులు గుణగానము చేయ బి—

రాన జూడవు త్యాగరాజార్చి న్నావై. ఏమి.

విస్స—(యథాప్రకారముగా వీణె మీటుచు పాడునట్లు నటించుచు తనలో) ఇప్పుడు గొంతుక మారిపోయింది. ఇది వేరేస్వరం. ఆపాడేది పిశాచం కాకపోతే యిన్ని గొంతుక లుండవు. (అని వికార చేష్టలు చూపుచున్నాడు)

గాన—(సంతోషపరవశుడై) ఇప్పుడు మహాహెచ్చుస్వరము మీద పాడుతూ వున్నాడు. స్వరంలో యిందాకటికంటె కొంచెం సారస్వం తక్కువగా వున్నట్టున్నది. లేదు. బాగానే వున్నది.

[అప్పుడు సంగీతరావులు సుమతియు కలిసి పాడుచున్నారు]

గంభీరకళ్యాణిరాగము—రూపకతాళము.

పల్లవి.

రాదా నామీద దయలేదా—మొగలిడగ విన.

అనుపల్లవి.

వాదా నీదానుడ శ్రీవరద వేంకటేశ్వర విన.

చరణములు.

౧. పరమపురుష వినుము పతితపావన దీనజనావన—

కరి మొరాలకించిన శ్రీహరిహరియని మొగలిడవిన. రా.

౨ సతతము చాలామదిని నిజమ్ముగనమ్మిన యలదా—

పదిమానము గాచిన శ్రీపతి గతి నీ వనగా విన. రా.

౩. తిరముగ వరములొసంగే వరమడ వీవయనుచు శ్రీ—

హరి వరద వేంకటాద్రివిహార రారాయన విన. రాదా.

గాన—(ఆలకించి) ఏమి యీవింత? ఒక్కకంఠములోనుంచే

రెండు స్వరములు వినపడుతూవున్నవి? ఇటువంటి విచిత్రం నేను యిది వఱకు యెక్కడా చూడలేదు. (అని లేచి వెళ్ళి విస్పృహతుని కౌగిలించుకొని) ఓగాయకశిఖామణి! నారదతుంబురాదులు నీకాలిగోరునుపోలరు. ఇదికూడా పుచ్చుకో. (అని తనవ్రేలివజ్రపుటుంగరముచు దీసి యాతనివ్రేలికిఁ దొడుగుచున్నాడు)

విస్ప—వద్దు. అది నావేలికి పట్టదు. వద్దు. బిగువు.

గాన—అది వజ్రంవేసిన వుంగరం. చాలాఖరీదు చేస్తుంది.

విస్ప—అలాగా? మరిచిపోయినాను. ఆలాగయితే యీవుంగరం నావేలికి వదులు. సరిగా సరిపోతుంది.

గాన—(ఉత్సాహముతో) నాపేరు గానప్రియుడు. నేను లక్ష రూపాయల కధికారిని. నాకు వక చక్కని కూతురు వున్నది. మీరు యెక్కడ వుండి యీవార్ధకదశలో నిత్యమూ మీసంగీతంతో నాచేవులకు విందుచేస్తూ వుండడానికి వప్పకొన్నట్టయితే నాకూతురుని మీకిచ్చి వివాహం చేస్తాను.

విస్ప—నాకు—మహారాజుగారుకూడా తనకూతురిని యిస్తారు.

గాన—వేళాకోళంకాదు. నేను నిజంగానే చేపుతూ వున్నాను. మీకు ధర్మపత్ని కావడమంటే నాకొమార్తెకుకూడా వరమసంతోషం గానే వుంటుంది.

[అప్పుడు లీలావతి ప్రవేశించుచున్నది]

లీలా—(తనలో) మానాన్నగారు ఎప్పుడేమిటీ అంటూ వున్నారు? విశ్వపతిశాస్త్రికి న న్నిచ్చి వివాహం చేయడమా?

గాన—అదుగో నాకూతురు. నాజ్జు చెల్లించడానికి సరిగ్గా సమయానికి వచ్చింది.

విస్ప—ఓయీశ్వరుడా! యంతచక్కనిదాన్ని నేను యెక్కడా

మూడ లేదు!

గాన—ఒక్క సౌందర్యమ మాత్రమే కాదు. దీనికి నమ్రతా, సుగుణసంపత్తి, విద్యా సమస్తమూ వున్నవి.

లీలా—చాన్నగారూ! నాప్రార్థన వినండి.

గాన—మూటాడబోకు. ఇటువంటి గాయకచక్రవర్తికి ధర్మఃత్తివి కాగలిగిన నీభాగ్యానికి సంతోషించు

లీలా—మిమ్మలిని బతిమాలుకుంటాను. వక్కమాట వినండి.

గాన—వక్కమాట వినను! అరమాట వినను. నేను యేదైనా మాట అంటే ఆమాట తక్షణం జరిగి శీరవలెను.

విస్స—నన్ను యీమెతో వక్కమాట మాట్లాడనియ్యండి. (రహస్యముగా గానస్రియునితో) మీరు భయపడకండి. నేను వక్కరాగంతీసి యీచిన్నదాన్ని నావలలో పడవేస్తాను.

గాన—అలాచెయ్యండి. (తనలో) ఇతని పాటఅంటే మృగాలూ పక్షులూకూడా సంతోషిస్తవి. మచుష్యుల మనస్సులు కరగడాని కాశ్చర్యం యేమి వుంటుంది?

విస్స—అమ్మా! నేను మహాపాటకుణ్ణి మీరండిగారు చేసే స్తోత్రాలకు నేను తగను. అయినాకానీ నాపాట వక్కసారి వినండి. (అని వికారముగా తలత్రిప్పుచు చేతు లాడించుచు పాడుచున్నాడు)

ఆరభిరాగము—చాపుతాళము.

అగ్గితిరునాళ్ళంట-అరుని కతలరిట-  
జేరా యెంతసోడ్డమే-బారతకత-  
జేరా యెన్నియరతలే.

అనుపల్లవి.

సుగీవజయిము దీనిసుట్టూబలాదూరు.

అగ్గురోరపు అయ్యోర్నడుగే నీసాచ్చిగ.

గాన—(చెవియొగ్గి విని) అబ్బే! ఈపాట యేడిసినట్టేవున్నది.

గాడిద కూతలాగుడున్నది. అయినా కానీ యంకొక్క నిమిషంవిందాము.

విస్స—(మఱింత బిగ్గరగా) చరణములు.

౧ ఇగినేళ్ళపై నెక్కి—యీ బీసనూడొచ్చి  
బగు పెగ్గెలెన్నో—పలికి దుశ్శాసనువి—  
మొగముసూడగానే—మోర్చెపోయెనట్టె—  
గుగురుమిగురనకుండ—గుడ్డెల గుక్కెనే—అగ్గి.

గాన—(తనలో) ఇది సుతిమించి రాగాన్ని పడుతూ వున్నది.  
ఇఖి మాన్పింతాము. (బిగ్గరగా) యేమి టీపాట? యీవెట్టిపాట!

విస్స—వూరుకోండి. మాటాడకండి. మద్దె రసబంగం చెయ్య  
కండి. చాలా చరణాలు వున్నవి. (అని మరింత యుత్సాహముతో  
పాడుచున్నాడు)

చరణము.

౨ ఇరన్నేళ్ళుసడ్డకు—డింద్రిజిత్తోకరెయ్య  
దురియోదనువి చెవిలో. దూరి ముక్కుననెల్లె.  
అరసి పిసాసాలే—అశ్వద్ధామను మింగె—  
సురియోదమాయెనే—సూడయేడుకాయె—అగ్గి.

గాన—(చెవులలో వ్రేళ్ళు చెరువుకొని బిగ్గరగా) వూరుకో  
చాలించు. యీపాటి చాలించు. చెవులు గింగు రెత్తుతూ వున్నవి.  
వూరుకోవేమి? (అని చేయిపట్టుకొని తోసివేసి) నేను యేదో పొర  
పాటు చేసినాను. నీపేరు యెవరు?

విస్స—నా పేరు విస్సప్పపాత్రుడు. నేను వడ్డిదేశపు వడ్డంగిని.  
కరువుకు బరంపురాన్నుంచి లేచివచ్చి యేలూరులో వడ్డపుపని చేసు

కుంటూ వున్నాను. పితాపురం తీర్థానికి మాపనివాళ్ళచేత ముందుగా అమ్మకానికి పెట్టెలు పంపివేసి నేను వెచుక వెళుతూవున్నాను.

గాన—నేను వట్టి బుద్ధిహీనుణ్ణునుపోయినాను. నీ వాగొప్ప సంగీతపాటకుడైన విశ్వపతిశాస్త్రిచని భ్రమపడ్డాను. ఇందాకా మంచి పాట వినపడ్డదే. ఆపాడింది నీవు కావా?

లీలా—నాన్నగారూ! ఇతడు కాదు. ఆపాడింది మీ మేనల్లుడు సంగీతరావున్ను ఆతని స్నేహితుడు సుమతిన్నీ.

[సంగీతరావును సుమతియు ప్రవేశించుచున్నారు]

సంగీ—మామగారూ! ఇందాకా పాడింది నేను. సంగీతం బాగా పాడడం నేర్చుకుంటేనే కాసి మీరు కూతురిని యివ్వనన్నారని నేను తంజావూరు వెళ్ళి రాత్రీ పగలూ కష్టపడి నేర్చుకొని మీదయకు పాతుణ్ణి కావడంనిమిత్తం మీరు యిప్పుడు విన్న మోస్తరు పాట పాడడానికి తగినపాండిత్యం సంపాదించుకొన్నాను.

సుమ—ఇతడు బహురక్తిగా పాడుతాడు.

గాన—అబ్బయి! నీపాటకు నేను మెచ్చినాను. ఇఖి లీలా వతి నీ సొమ్మయింది. నీకిచ్చి పెళ్ళిచెయ్యడానికి నాకేమీ ఆక్షేపణలేదు.

విస్స—నన్ను వక్కసంగతి చెప్పనియ్యండి.

గాన—మాకు నీసంగతులూ వద్దు యేమీవద్దు. నీవు యెంత శీఘ్రంగా మమ్మిల్ని వదలిపెట్టి వెళితే మే మంత సంతోషిస్తాము.— ఓరీ! గోవిందా! మాధవా! వామనా! దారిచూపి యితణ్ణి మీరు వేగిరం వీధిలోకి పంపివేయండి.

[మగ్గుడు సేవకులు ప్రవేశించుచున్నారు]

విస్స—(సేవకునితో) మీరు నన్ను ముట్టుకోవద్దు. వీరితో నేను కొన్ని సంగతులు మనవి చేసుకోవలెను.—అయ్యలారా!

వినండి. వీళ్లు నన్ను బలవంతంగా లాక్కువచ్చి నాప్రయాణంచెడగొట్టి నాబట్టలన్నీ చింపివేసినారు. కాబట్టి యీబట్టలుమాత్రం నాకివ్వండి. నాకు యిచ్చిన పెళ్ళాన్నీ పెళ్ళి వుంగరాన్నీ కూడా కావలిస్తే పుచ్చుకోండి. నాకక్కరలేదు. (అని యుంగర మిమ్మబోవుచున్నాడు)

గాన—అక్కరలేదు. ఆవుంగరం నీవు వుంచుకో. పొరపాటు చేత నేను నీకు చాలా తొందర కలుగజేసినాను దానికి ప్రతిఫలంగా నే నీవుంగరం నీకు బహుమానం చేసినాను. నీమూటా నీగొడుగు కూడా తీసుకుని వెళ్ళిపో.

విస్స—వెళ్ళిపోతూ వున్నాను. వుంగరం దొరికినందుకు సంతోషంగానే వున్నది; కాని నాపాటమాత్రం కడతేరా వినకుండా పంపి వేస్తూవున్నందుకు విచారంగా వున్నది. అయినా కానీ యీసారి యెప్పుడయినా యీదారిని వెళ్ళేటప్పుడు యిక్కడకువచ్చి కీర్తనలంతా వినిపించి మరీవెళుతాను లెండి. నేను వచ్చినప్పుడల్లా నేను చేసిన పెట్టెలుమాత్రం రెండూ మూడూ కొంటూవుండండి వెళ్ళినస్తాను దయ వుంచండి. (అని వెళ్ళుచున్నాడు)

గాన—మన మందరమూకూడా లోపలికి వెళుదాము రండి. ఇవాళ ఇవంతా చిన్ననాటకంలాగు జరిగింది.

(అందఱును నిష్క్రమించుచున్నారు)



# కలహప్రియాప్రహసనము



ఇందు వచ్చుపాత్రములు.

వీరభద్రుడు—ఒక వడ్రంగి పటాలములో నాయకుడు.

భీమయ్య—ఒక వడ్రంగి కనకాంగి పెంపుడుశండ్డి.

విశ్వకర్మ—ఒక వడ్రంగి కనకాంగివరుడు

గోపాలుడు—ఒకగొల్లవాడు.

కనకాంగి—భీమయ్య పెంపుడుకూతురు.

సుబ్బమ్మ—ఒకచాకలిది. గూడెపునాయకురాలు.

వెంకమ్మ—ఒకచాకలిది.

బుచ్చమ్మ—ఒకచాకలిది.

శేషమ్మ—ఒకచాకలిది.

రంగము—రాజమహేంద్రవరములో గోదావరియొడ్డున చాకలిగూడెపు  
సమీపమున భీమయ్యయింటిముంగిలి.

[అప్పుడు బుచ్చమ్మ, శేషమ్మ, వెంకమ్మ బట్టలమూటలు పట్టుకొని  
ప్రవేశించుచున్నారు]

బుచ్చ—మనం తెల్లవారగట్ల లేచి యింటింటికీ తిరిగి బట్టలన్నీ  
పోగుచేసినాము. అలసట పోయిందాకా కొంచెంసేపు లోకాభిరామా  
యణం చెప్పుకుని మళ్ళీ పనిలోకి వెళుదాము. ఏదీ మన సుబ్బమ్మ  
యింకా రాలే దేమి? అవిడె లేకపోవడంచేత మనసభ అంతా చిన్న

వెంక—ఆవిడె యేదో పనిచేత రాలేదుగాని లేకపోతే మన కంటే ముందుగానే యిక్కడికి వచ్చివుండేది. ఆవిడెచేతులు వూరికే వున్నా నోరు యెప్పుడూ వూరికే వుండదు ఆవిడె వచ్చేటప్పుడు యేదో కబుర్లు మూటకట్టుకుని వస్తుంది.

శేష—ఆవిడె ప్రతిదినము తెల్లవారి లేచేటప్పటికి యిన్ని కొత్తకబుర్లు యెక్కడనుంచి పోగుచేసుకువస్తుంది?

వేంక—మనం యీబట్ట న పోగుచేసుకుని వచ్చినట్లే వెళ్ళిన యింటికాడ నెల్లా నాలుగేసి కబుర్లు పోగుచేసుకుని వస్తుంది. ఆవిడె దగ్గర ఆశుకవనంకూడా వున్నది యెక్కడా కబుర్లు దొరకకపోతే ఆవేళకు కొత్తవైనా నాలుగు కల్పించి మన కంఠరికి ఖులాసాగా ప్రొద్దుజరిగేట్టు చేస్తుంది. ఆవిడె తెచ్చే కబుర్లన్నీ ఫదిభాగాలు చేసి, అందులోవకభాగంలోఫదోవంతుమాటలుమాత్రమే నేను నమ్ముతాను.

బుచ్చ—నిజంగా యీవూళ్ళో అందరి వ్యవహారాలూ ఆవిడెకు తెలుసును.

వెంక—ఆవిడె అందరి వ్యవహారాలలోనూ యిలాకా కలుగ చేసుకుంటుంది. ఆవిడె మాటలు చూస్తే నాకూరికే నవ్వువస్తుంది. ఆవిడె నావ్యవహారంలో ప్రవేశించకుండా వున్నంతవరకు యెవరివ్యవహారంలో ప్రవేశించినా నాకు యిబ్బందిలేదు.

[అప్పుడు సుబ్బమ్మమాట వినిబడుచున్నది]

బుచ్చ—ఓసీ! వూరుకో. ఆవిడె వస్తూవున్నది.

శేష—మనం ఆవిడెసంగతి మాట్లాడుకొంటూ వున్నట్టు ఆవిడెకు తెలియకూడదు.

[అప్పుడు చంకక్కింద బట్టలమాట పెట్టుకుని సుబ్బమ్మ ప్రవేశించుచున్నది]

సుబ్బమ్మ—అమ్మలారా! యెప్పుడూ లేనిది నేను యివేళ మీ

అందరికంటెనూ ఆలస్యంగా రావలసివచ్చింది. అయితే యేమిలేండి. కబుర్లు లేకుండా యిదివరదాకా వృధా అయిన కాలమంతా వక్క నిమిషంలో కూడతీస్తాను. యివేళ మీలో యెవరయినా కనకాంగిని చూచినారా? యివేళ ఆపిడెకు పెళ్ళిసుమా.

బుచ్చ—యెక్కువ సాగసుగా కనపడడానికి యివేళ ఆవిడె దువ్వకోవడంలోనూ తొడుక్కోవడంలోనూ వున్నది. ఆవిడెదర్శనం మన కెక్కడ అవుతుంది?

సుబ్బ—మీ పెళ్ళి సార్లాపడదు. నేను ముందుగానే చెప్తున్నాను వినండి. పెళ్ళి అయినా దంపతులు సుఖపడను. ఆ పెళ్ళికొడుకు విశ్వక్ష్మి వట్టి గర్వహోతు. అంతేకాకుండా అతను పెళ్ళికోసం గొప్ప వేషం వేసినాడు.

వెంక—అలాగా?

సుబ్బ—అతను గోదావరిగట్టు కారుఖానాలో పనిలో వుండి యిప్పుడు వీళ్ళతో ఆ కారుఖానా అంతా తనదేనని చెప్పినాడు. జంగం పేరయ్య కనకాంగి పెళ్ళికోసం పట్టురవికా పట్టుచీరే తీసుకుని వెళుతూ వుండగా చూచినాను. ఆ పట్టుచీరెకు చుట్టూ జనీనక్కి వేసి కుట్టినాడు. వడ్రిపుపని చేసుకునే వాడికూతురు కేమిటి? పట్టుచీరె యేమిటి? ఇలాగు నలకుమించిన వ్యయంచేసి సంసారం పాడుచేసుకోవడం చూస్తే భీనుయ్య వట్టిబుద్ధిహీనుడుగా కనపడుతూ వున్నాడు. ఇంతాచేస్తే యిది వాడి కూతు రవునోకాదో!

బుచ్చ—యేమీ! కనకాంగి అతనికూతురే కాదా?

సుబ్బ—మీరు న న్నాప్రశ్న అడగకండి. ఇది అతనికూతురు అయితే అవనే అవుతుంది. కాకపోతే కానేకాదు.

బుచ్చ—ఇందులో యేదో రహస్యం వున్నది. చెప్పు చెప్పు.

సుబ్బ—నేను లక్షవరహాలు చ్చినా చెప్పను. పాపం! ఆచిన్న దానిమీద అపవాదలు వెయ్యడం నాకు యెంతమాత్రమూ యిష్టం లేదు.

వెంక—నీవు మాకు చెప్పకపోతే చెప్పకపోయినావుకాని కన కాంగిగుట్టు యేదో నీకు తెలిసింది. అంతమట్టుకు నిశ్చయం.

శేష—సుబ్బయ్య! నావక్కదానితోనూ చెప్ప. నేను యెవరి తోనూ చెప్పను.

సుబ్బ—నేను యెవరితోనూ చెప్పను. దానిసంగతి మూలము నిన్నసాయంకాలం నాకు యెంతోరహస్యంగా చెప్పింది. నేను యీసంగతి నావదినెగార్ల ముగ్గురితోనూ మాత్రం చెప్పినాను. అటుతరువాత నాప్రాణస్నేహితులయినవారితో అయిదుగురితోనో ఆరుగురితోనో యేకాంతంగా చెప్పినాను. వీరితోతప్ప యింతవరకు నేను యీసంగతి వక్కపిట్టతో చెప్పలేదు. అజాగ్రతగా వున్నప్పుడు యిప్పుడు మాటల పరాకున మీదగ్గిర కొంచెం నోరుజారి పయికి వచ్చింది.

వెంక—నేను యీసంగతి యెంతరహస్యంగా వుంచుతానో నీకే తెలుసును.

బుచ్చ—నాచెవులలో పడ్డమాట పయికిరాదని నీకే తెలుసును.

శేష—నా నోట్లోమాట నానోట్లోనే వుంటుందిగాని వెలు పలకు రాదనిమాత్రం నీకు తెలియదా?

సుబ్బ—అలాగయితే మీమాటనమ్మకంమీద మీతోకూడా చెవుతాను. ఈభీమయ్యకు పూర్వం వక పెళ్ళిమూ కూతురూకూడా వుండేవారు. అత్త వారియింటికి వెళ్ళినప్పుడు అక్కడ మరిడీజాడ్యాలచేత ఎద్దరూకూడా చచ్చిపోయినారు. అటుతరువాత యితను కొన్నియేళ్ళ దాకా యీవూరికిరాక అక్కడనేవుండి కొంతకాలానికి యీపిల్లను

తీసుకొని మళ్ళీవచ్చి యియింట్లో ప్రవేశించినాడు. అందరూ యీ చిన్నది యితనికూతురనుకుంటూ వున్నారు.

వెంక—ఇది నీకు నిశ్చయంగా తెలుసునా?

సుబ్బ—అప్పుడు మాఅమ్మ వీళ్ళయింట్లో బట్టలు వుతుకుతూ వుండేది. వీళ్ళసంసారస్థితి అంతా దానికి బాగా తెలుసును.

వెంక—అయితే కనకాంగి యెవరయి వుంటుంది?

సుబ్బ—ఎవరికి తెలుసును? అయితే వకవేళ అతని కూతురే అయి వుండవచ్చును. దానికేమిగాని విశ్వకర్మ యెంత దుర్మార్గుడో చూచినావా?

బుచ్చ—యెందుచేత?

సుబ్బ—వెనుక యితను ఆకారుఖానాలో నకవడ్రింగి కూతురుని పెళ్ళిచేసుకుంటానని ఖరారు చేసినాడు. యిప్పుడు యీవివాహం సంగతి తెలియడంతోటే పాపం ఆచిన్నది చిక్కి సగ మయిపోయింది. మొగవాళ్ళు మోసం చేస్తారు. పెళ్ళివిషయంలో మనం మొగవాళ్లను యెప్పుడూ నమ్మకూడదు. జాగర్త మీలో యెవరూ నమ్మి మోసపోకండి. (అప్పు డొకసుబ్బమ్మతప్ప తక్కినవారందరును బట్టలపాకలోనికి వెళ్ళుచున్నారు)

[పెళ్ళిచీర కట్టుకొని యింటిలోనుండి కనకాంగి వచ్చుచున్నది]

సుబ్బ—(ముందుకు వెళ్ళి కనకాంగిచేయి పట్టుకొని) అమ్మా యీ! యీదినం నిన్నుచూస్తే నాకు బహుసంతోషంగా వున్నది. యీచీర నీకు యెంతో అందంగా వున్నది. (అని పాకలోని చాకె తలతో రహస్యముగా) నే నీమాట లంటే దీని కంతభయంగా వున్నదో చూచినారా?

అందరు—ఆహాహాహా! (అని పకపక నవ్వుచున్నారు)

కన—నాన్నేహితుల కందరికీ యీదినం బహు ఖులాసాగా వున్నది.

[అప్పుడింటిలోనుండి భీమయ్య ప్రవేశించుచున్నాడు]

భీమ—సుబ్బమ్మా! టేమమా?

సుబ్బ—యీదినం మీదర్శనం కావడమే నాకు టేమం. మీ దర్శనం దొరకడంచేత నాకు బహుసంతోషంగా వున్నది.

భీమ—చాకలమ్మలందరూ మహాపనిమీద వున్నారు.

అంద—అవును పనిమీదనే వున్నాము. హాహాహా! (అనినవ్వు చున్నారు)

సుబ్బ—నేనుకూడా పోయి పని చేసుకోవలెను. (అని పాకలోనికి వెళ్ళుచున్నది)

భీమ—అమ్మాయీ! నీపెళ్ళికంతా సిద్ధమయింది. బంధువుల నందరినీ పిలిచి వచ్చినాను. లగ్నసమయంలోవచ్చి వక్కసారి వధూవరులను ఆశీర్వాదించి పోవలసిందని నాగాచార్యుల పెళ్ళాన్ని మరీ మరీ ప్రార్థించినాను. అంతదూరం రాలే నన్నది.

సుబ్బ—(చాకెతలతో) నాగాచార్యుల పెళ్ళాన్ని రమ్మని ప్రార్థించినాడట! ఆవిడెసుకుమారం చూచినారా?

అంద—హీహీహీ. (అని నవ్వుచున్నారు)

భీమ—(ఆవంకజూచి) ఏమి నాగాచారి పెళ్ళామంటే మీకింత పరిహాసంగా వున్నదా? ఆవిడె సుకుమారికాదా?

సుబ్బ—కాకేమి? ఆవిడె మహా సుకుమారి. మొగుడు ఆవిడెను యింట్లో యేమీ పనిచేయనియ్యడు. పక్క సూరయ్యగారికుమారుడు వస్తే తప్ప మరియెవరువచ్చి పిలిచినా వీధి తలుపునూ భార్యను వెళ్ళి తీయనియ్యడు. సూరయ్యగారి కుమారుడు పిలిస్తే మాత్రం ఆవిడె స్వ

యంగా వెళ్ళి తలుపు తీస్తుంది; ఆయన యింట్లో ప్రవేశిస్తాడు; ఇంటి  
యజమాని వెంటనే వీధిలోకి పనిమీద వెళుతాడు. ఇదినేను ప్రత్య  
క్షంగా చూచినాను.

భీమ—సంసారమీద లేనిదోషాలు వెయ్యరాదు. యీవక్క  
రోజునూ పరులను ఆడిపోసుకోవడం మానివెయ్యండి. ఆనికె పిలువ  
లేదంటారు. మీరందరూ వచ్చి మాలమ్మాని పెళ్ళి చూచి పొండి.

సుబ్బ—నాకు యెవరిమీదా ద్వేషం లేదు. నేను యెప్పుడూ  
యెవరిమీదా లోకంలోవాళ్ళవలె లేనిపోని దోషాలు చెప్పను. ఎంత  
ప్రొద్దుయెక్కినా పెళ్ళికొడుకు ఎంకావచ్చినాడుకాదు. ఎలాగుమీ  
కందరికీ ఆయాసం కలుగచెయ్యడం విశ్వకర్మకు ధర్మంకాదు. నేను  
వకవేళ పెళ్ళికి రాలేకపోయినా నీకూతురికీ అల్లుడికీ యెప్పుడూ శుభం  
కోరుతూ వుంటాను.

[అప్పుడు చాకతలందఱును పాకలోనుండి యీవలకు వచ్చుచున్నారు]

వెంక—పెళ్ళికి నేనూ రాలేను.

బుచ్చ—నేనూ రాలేను.

శేష—నేనూ రాలేను.

సుబ్బ—యెక్కడ కైనా పెళ్ళితే తనతో సమాన మయినవాళ్ళ  
యింటికి వెళ్ల వలెనుగానీ తనకంటె తక్కువవాళ్ళయింటికి వెళ్ళకూడదు.  
యెక్కువవాళ్ళ యింటికి వెళ్ల కూడదు. నేను యీవూళ్ళో చాకల  
వాళ్ళలో ఎంతపరువుగా బ్రతుకుతూ వున్నదాన్నేకాని పట్టిదాన్ని  
కాను.

బుచ్చ—కొంచెం యెక్కువ తక్కువగా నేనూ నీలంత పరువు  
గలదాన్నే.

శేష—నాపరువు మీయిద్దరికంటెనూ తక్కువయిందికాదు.

వెంక—నా మొగుడు కచేరీ మహల్చీపనిలో వున్నాడు. నాచేతులో నాలుగురూపాయలసొమ్ము వున్నది. నాకు మాత్రం పరువుకు యేమి తక్కువ?

సుబ్బ—అలాగయితే మనమందరమూ సమానమయినపరువు గలవాళ్ళమే. మనలో పరువుతక్కువవాళ్ళు వక్కరూ లేరు.

భీమ—ఇప్పుడు నేను మిమ్మలినందరినీ పేరంటానికి పిలుస్తూ వున్నాను.

సుబ్బ—నేను బహుశా వస్తాను. కనకాంగి నాకు ప్రాణ స్నేహితురాలు.

బుచ్చ—నేనూ ముఖ్యస్నేహితురాలనే.

వెంక—నేనూను.

శేష—నేనూను.

భీమ—అలాగయితే మీరందరూ యిళ్లకు వెళ్ళి పెళ్ళిముస్తా బయ్యరండి

వెంక—నేను బజారులో పట్టుమళ్ళరవిక కొనుక్కుంటాను (అని వెళ్ళుచున్నది)

శేష—నేనూపట్టరవికే కొనుక్కుంటాను. (అని వెళ్ళుచున్నది)

బుచ్చ—మీరందరూ రవికెలు కొనుక్కుంటే నేను చీరె కొనుక్కుంటాను. అందరమూ కలిసి వెళుదామురండి. యిక్కడ మనబట్టలు సుబ్బమ్మ చూస్తూ వుంటుంది. (అని యందరును వెళ్ళగా సుబ్బమ్మ పాకలోనికి పోవుచున్నది)

కన—నాన్నగారూ! మీఅల్లుడు యింతసేపటిదాకా రాకపోవడానికి కారణం యేమయివుంటుంది?

భీమ—అతడు పెళ్ళికి యివీఅవీ సవరించుకుంటూవుండివుంటాడు.



సుబ్బ—(పాకలోనుండి) అంతలోందర పడకండి. పడుచువాడు వివాహానికి వచ్చేటప్పుడు చక్క పెట్టుకోవలసిన వ్యవహారాలు యెన్నైనా వుంటవి. పూర్వపుసంబంధం లన్నీ వదులుకోవలెను. ఇన్వలసిన చోట యిచ్చి సమాధాన పరచవలెను.

భీమ—దాని మాటలకేమి? సుబ్బమ్మ యెప్పుడూ యిలాగంటి మాటలే అంటూవుంటుంది. విశ్వకర్మ యిప్పుడే వస్తాడు. అమ్మాయీ! నీవు యిక్కడ కనిపెట్టి చూస్తూవుండు. నేను యింతలో లోపలకావలసినవన్నీ సిద్ధంచేస్తూవుంటాను. (అని యింటిలోనికి వెళ్ళుచున్నాడు)

కన—అడుగో అతడు వస్తూవున్నాడు.

[అప్పుడు చేత బుట్ట పట్టుకొని విశ్వకర్మ ప్రవేశించుచున్నాడు]

విశ్వ—ఓప్రియురాలా! నీకోసం బజారులో కొన్నివస్తువులు కొనేటప్పటికి కొంచెం ఆలస్యం అయింది. మనం సొమ్ము వృథాగా పోగొట్టరాదు. అందుచేత వస్తువులు యెక్కడ చవుకగా దొరుకుతనో అక్కడ కొందామని బజారంతా తిరిగేటప్పటికి యింత ఆలస్యం అయింది.

సుబ్బ—(పాకలోనుండి) విశ్వకర్మగారూ! మీరు క్షేమముగా వున్నారా! మిమ్మలిని చాలాకాలానికి చూచినాను. మీరు మహాఅదృష్టమంతులు.

విశ్వ—సుబ్బమ్మా! మీనాకిరేవు యిక్కడనేనా?—కనకాంగీ! ప్రియురాలా! నీవు వుండవలసినంత సంతోషంగా కనబడవేమి?

కన—యేమీలేదు. మీరు యింతసేపటిదాకా యెందుకు వచ్చినారుకారా అని యిదివరదాకా ఆలోచిస్తూ వున్నాను.

విశ్వ—నేను యెందుకోసం ఆలస్యం చేసినానో నీకు తెలిసింది గనుక ఇంక విచారం పెట్టుకోరాదు. చూడు యిదుగో నీ కొన్నివస్తు

వులు తెచ్చినానో! దంతపుదావ్వైన వకటి; వక బొట్టుపెట్టె; యిత్తడి కుంకం బరిణె; యిత్తడి కాటుక కరాటా; యిత్తడి పాందాసు; యిత్తడి అడకొత్తు; యిత్తడి సున్నపుకాయ; మంచి అద్దము; అయిదు బాంబాయి రవికెల గుడ్డలు; రెండు పట్టురవికెలు; వక మధురచీరె; రెండు పుప్పాడ చీరెలు. ఇవన్నీ చూచినతరువాతనైనా నీమనస్సుకు తృప్తికరంగా వున్నదా?

కన—వున్నది. (అని యావస్తువులు పముకితీసి చూచి మరల బుట్టలో పెట్టుచున్నది)

సుబ్బ—పాకలోనుండివచ్చి విశ్వకర్మగారూ! యీవస్తువులన్నీ యెక్కడకొన్నారు?

విశ్వ—మావస్తువులసంగతి నీ కొడుకు?

సుబ్బ—నాకక్కర లేదుగాని పూరికే అడిగినాను.

విశ్వ—కనకాంగీ! యీమధురచీరె కట్టుకుంటే నీవు గొప్ప వుంటావో చూడవలెనని వున్నది.

సుబ్బ—బహుబాగావుంటుంది. రంభ గాగువుంటుంది. ఆమధుర చీరె యిప్పుడు కట్టుకున్న పట్టుచీరెను మించి వుంటుంది.

విశ్వ—ఓహోహో! నేను చూడనే లేకుండు. ప్రియురాలా! నీకు పట్టుచీరెకూడా వున్నదా?

కన—ఈపట్టుచీరె నావంటికి తగి వున్న దనుకుంటాను.

సుబ్బ—(విశ్వకర్మతో రహస్యముగా) ఆపట్టుచీరె మహారాజుల పెళ్ళాలు కట్టుకోవలసిందిగాని సాధారణమయిన నీవంటి వ్రడంగి పెళ్ళాం కట్టుకోతగ్గదికాదు. ఇలాగు తలకు మించినవేషాలు వేస్తే చూచిన వారు నలుగురూ నవ్వుతారు. ఇలాంటివేషాలు సాగనిస్తే వక్క-గోజులో నీదుల్లు గుల్ల అవుతుంది. ఈపట్టుచీరె కనకాంగికి యెవరో

యిచ్చినారట.

విశ్వ—ఏమీ! యెవరో యిచ్చినారా?

సుబ్బ—వూరుకో మెల్లిగా.

విశ్వ—(తనలో) సుబ్బమ్మ చెప్పినమాట నిజమయ్యేవుంటుంది.  
(బిగ్గరగా) కనకాంగీ! నీకు ఈచీరె యెవరు యిచ్చినారు?

సుబ్బ—(కనకాంగితో రహస్యముగా) ఆ అడగడంధోరణి  
చూచినావా? అప్పుడే పెళ్ళాంబూన అధికారం చెయ్యడాని కారం  
భించినాడు.

కన—చూబాబు కొనిపెట్టినాడు.

సుబ్బ—(విశ్వకర్మతో రహస్యముగా) నీ వామాటలు నిజమనే  
నమ్ముతావా?

విశ్వ—కనకాంగీ! నీవు యీపట్టుచీరె కట్టుకుంటే చూచిన  
వాళ్ళు యేమనుకుంటారు? వడ్లనాడిపెళ్ళానికి పెళ్ళిలోనే యీనీటేమి  
టని నలుగురూ నవ్వరా? నీకు యిది తగదు.

కన—పయివాళ్ళు నవ్వుకుంటే నవ్వుకోనియ్యండి. మనకేమి?

విశ్వ—(బిగ్గరగా) నీకు నేను యిది తగదని చెప్పుతూ వుంటేను—

సుబ్బ—(విశ్వకర్మతో రహస్యముగా) మేలు మేలు! ఆలాగు  
వుండవలెను. చీరకు యేమి చేస్తావో యందులో నీమొగతనం  
తెలుస్తుంది.

కన—యిది చూబాబు—

విశ్వ—మీబాబు మాట నాతోచెప్పకు. నాకదిజరూరులేదు.

సుబ్బ—ఇటువంటి స్వల్ప విషయంలో తగువులాడకండి. మీరు  
పెళ్ళి కాకముందే యీలాగు పోట్లాడితే పెళ్ళయినతరువాతకూడా  
యెప్పుడూ పోట్లాడుతూనే వుంటారు. ఈపనికిమాలిన పట్టుచీరెకోసం

ముంతకలహ మందుకు?

విశ్వ—(ముందుకువచ్చి) నేను యిప్పుడే చెపుతూ వున్నాను. నలుగురిచేతా నవ్వించుకోవడం నాకు ముష్టం లేదు.

కన—యెవరూ యెందుకు నవ్వుతారు? ఇది నాకు మాతండ్రి కొనిపెట్టినాడు.

సుబ్బ—(విశ్వకర్మతో రహస్యముగా) ఇలాగంటి పట్టుచీరె కొనిపెట్టడానికి దీనితండ్రిగర్గిర డబ్బు యెక్కడ యేడిసింది?

కన—మళ్ళీ చెపుతాను. దీన్ని నాకు మాతండ్రి కొనిపెట్టినాడు. నేను కట్టుకుంటాను. నన్ను చూచి నవ్వుడానికి యెవళ్ళసొమ్ము యేమి పడిపోయింది?

సుబ్బ—(కనకాంగితో రహస్యముగా) బాగా చెప్పినావు.

విశ్వ—నీవు యీచీరె కట్టుకోకూడదు.

సుబ్బ—(విశ్వకర్మతో రహస్యముగా) నీదగ్గర మొగతనం కాస్త కనపడుతూ వున్నది. ఆడదానికి లోబడకు.

విశ్వ—లోబడను.

కన—మీరు నిష్కారణంగా యెందుకు తగువులాడుతారు?

విశ్వ—నేనా? నేను తగువులాడడం లేదు.

సుబ్బ—(కనకాంగితో రహస్యముగా) ఈమొగుణ్ణి చేసుకుని నీవు సుఖపడవు...

విశ్వ—నీ వాచీరె విప్పివేస్తావా వేయ్యవా?

సుబ్బ—(కనకాంగితో రహస్యముగా) వెయ్యనను. నీ కేంభయం?

కన—వెయ్యను.

విశ్వ—అలాగైతే నీజోలి నాకక్కర లేదు. ఇప్పుడే నేను చెప్పినమాట విననిదానవు యిది ముం దేమి వింటావు?

సుబ్బ—(విశ్వకర్మతో రహస్యముగా) మేలుమేలు! నీవు నా మనసువచ్చిన మగవాడవు. మగతనం అంటే యిలాగువుండవలెను.

కన—యిటువంటి స్వల్పవిషయంలోనే యిలా తామసం నస్తూవుంటే, ముందు నిజంగా నాయందు తప్పితం వున్నప్పుడు మీరు నన్ను యేలాగు సార్లాచేస్తారు?

సుబ్బ—(కనకాంగితో రహస్యముగా) తగినట్టు బుద్ధిచెప్పినావు. ఆడదానివంటే నీవే ఆడదానవు.

విశ్వ—నీకు పట్టుచీరెమీదనూ వేషంమీదనూ తప్ప మరి దేనిమీదనూ ధ్యానం లేదు.

కన—నీవు యెప్పుడూ నీగొప్పతనమే చూచుకుంటావు. నీవు గర్విష్టివి.

విశ్వ—నీవు పనికిమాలినగయ్యాళివి.

కన—(వెనుక తిరిగి వెళ్ళుచు) అవు నవును. న న్నలా అనవలసి నదే. ఇక నేటినుంచి నాకు నీతో సంబంధం విడిపోయింది. మరల ముందుకువచ్చి (ఇఖనేను నీతో యెప్పుడూ మాట్లాడను.)

విశ్వ—(వెళ్ళుచు) మంచిది. యిఖ నేనూ నీతో యెప్పుడూ మాట్లాడను. (అని మరల వచ్చుచున్నాడు.)

కన—ఇదుగో నీవు తెచ్చిన వస్తువులూ బుట్టాకూడా తీసుకునివెళ్ళు. (బుట్ట ముందుకు తోచి) ఈపనికిమాలిన వస్తువులూ నా కక్కరలేదు. నీవి నీవే తీసుకునివెళ్ళు.

విశ్వ—మంచిది. అలాగే తీసుకొని వెళుతాను. (తనలో) ఇవి తీసుకునివెళ్ళి సఖం ఖరీదుకైనా మళ్ళీ అమ్మివేస్తాను.

కన—మీరు నాదగ్గరగా రాకండి.

విశ్వ—యెప్పుడూ రాను.

కన.—మనకు యిదే ఆఖరుచూపు. (అని యింటిలోనికి వెళ్ళుచున్నది.)

విశ్వ—యిదే ఆఖరుచూపు. (అని వెళ్ళుచున్నాడు.)

సుబ్బ—(నవ్వుచు) హాహాహా! నాకిప్పుడు పరమసంతోషంగా వున్నది. చెప్పుకుని నవ్వుకోడానికి మాకు యీవేడుక రెండురోజుల దాకా సరిపోతుంది. ఇది పూళ్ళో యెలాగున చెప్పవలెనో ఆలోచించుకోవలెను. మనం చెప్పేటప్పుడు భీమయ్యకూడా దగ్గిరవున్నట్టే చెప్పవలెను. అలా చెపితేనేకాని కథలో నాగసే వుండదు. విశ్వకర్మ చీరెనిన్ను కట్టుకోనియ్యనంటే, కనకాంగి నేను కట్టుకోకమాన నన్నది. అందుమీద విశ్వకర్మ నీ కాచీగె యెలావచ్చిందన్నాడు. దానికి యెలావస్తే యేమి దానిమనసువచ్చినచోట సంపాదించుకొన్న దని తండ్రి అందుకున్నాడు. ఆపయిన చీరె కట్టుకోకూడ దని వకరూ, కట్టుకోక మాననని వకరూ, కట్టుకుంటే యేమిచేస్తా వని వకరూ, నుగ్గురూ మాటామాటా అనుకొని తరువాత కలియబడి కొట్టుకొని దెబ్బలాడి తేచిపోయినా రని చెప్పుతాను. మధ్య కొట్టుకోవడం పెడితేనేకాని వినేవాళ్ళకు యింపుగా వుండదు. ఆదెబ్బలాటలో విశ్వకర్మ కనకాంగిని కొట్టి క్రిందబడద్రోసినాడు. కనకాంగి కిందపడి యేడుస్తూ తేచి విశ్వకర్మమొఖి మంతా బరికింది. దానిమీద కోపం వచ్చి విశ్వకర్మ కనకాంగికొప్పు పట్టుకొని పీకే టప్పటికి గుప్పెడు వెంట్రుకలు చేతులలోకి పూడివచ్చినవి. అప్పుడు భీమయ్య కలియబడి విశ్వకర్మబట్ట లన్నీ చింపినాడు. అటుతరువాత తండ్రి కూతురూ చేరి వంటిగాణ్ని చేసి బ్రహ్మరాక్షసులలాగు మీదపడి చావకొట్టేటప్పటికి విశ్వకర్మ వాళ్ళతో గెలువ లేక పారిపోయినాడు. యేసంబంధంలో నయినా కనకాంగి మూర్ఛవచ్చి క్రింద పడిపోయిందనికూడా చెప్పవలెను. ఆహాహాహా

ఇప్పుడు వినడానికి యెంతయినా వేడుకగా వుంటుంది. యితరుల పోట్లాటంటే నాకు పండుగ.

[అప్పుడు వీరభద్రుడు ప్రవేశించుచున్నాడు]

వీర—(ముందుకు వచ్చుచు) ఇక్కడితో నాప్రయాణం తుద ముట్టింది. భీమయ్యయిల్లు యీసమీపంలోనే నని చెప్పినారు. పాపం కనకాంగి యెట్లావున్నదో! దాన్ని నేను యిప్పుడొనవాలు పట్టలేననుకుంటాను. తనకు వక అన్నగారు వున్నాడన్న సంగతయినా దానికి తెలియదు. వక కారణంచేత యీ సంగతంతా దాచవలసి వచ్చింది. (సుబ్బ మ్మనుచూచి) అమ్మా! వక్కసారి యిలాగు వస్తావా?

సుబ్బ—(పాకలోనుండి వచ్చి) నాయనా! యేమికావలెను? బట్టలు వ్రతకడానికి చాకలిది కావలెనా? యీవూళ్ళో నాతో సమానముగా బట్టలు వ్రతకేవాళ్ళు యెవరూ లేరు. నెలజీతానికి కుదుర్చుకుంటారో చాకిరేవుకు యింతని యిస్తారో మాట్లాడుకోండి.

వీర—నాకు వడ్రింగి భీమయ్యయిల్లు యొక్కడో చెప్పవలెను.

సుబ్బ—భీమయ్యయిల్లా? మీరు కుర్చీలు కొంటారుకాబోలును.

వీర—మాకు యేమీ అక్కరలేదు. అతని యిల్లుమాత్రమే కావలెను.

సుబ్బ—అతడు మీకు యిప్పుడు కనపడడు. అతనికి యిప్పుడు మనసు స్థిమితంగా లేదు. యీవుదయాన్న అతనికూతురు కనకాంగికి పెళ్ళిలగ్నం పెట్టుకున్నారు. పెళ్ళి చెడిపోయింది

వీర—కనకాంగికా పెళ్ళి?

సుబ్బ—అవును కనకాంగికే. అదంతా మీతో చెపుతాను వినండి. కనకాంగికి గర్వం యెక్కువ. తనస్థితికి మించినవేషం వేసుకుని తిరుగవలె నంటుంది. అందుచేత వూళ్ళో అందరూ యొక్కడచూచినా

కనకాంగిమాటే చెప్పకుంటారు.

వీర—కనకాంగి మంచిదికా దని చెప్పకుంటారా?

సుబ్బ—బొత్తిగా మంచిదికాదని చెప్పకుంటారు ఆమాటలు వినే తీరా పెళ్ళిసిద్ధమయ్యేటప్పటికి ప్రొద్దున్న యింటికి వచ్చి పాడే పెళ్ళికొడుకు యిఖ తాను కనకాంగిని పెళ్ళిచేసుకోనని అనవలసినమాటలు మొఖమీగ అనివేసి వెళ్ళిపోయానాడు. ఈపెళ్ళి తప్పిపోవడంవల్ల వచ్చిననష్టం యేమీ లేదు. ఆపెళ్ళికొడుకు వట్టిదొర్భాగ్యుడు.

వీర—నేను పనిలోనుండి కీర్తిసంపాదిస్తూవుంటే నాచెల్లెలు యీపూళ్ళోవుండి యింత అపఖ్యాతి తెస్తూ వున్నదా? నాకు బహు విచారంగా వున్నది. భీమయ్యయిల్లు యేదో వెంటనే చెప్ప!

సుబ్బ—అయ్యో! నీవు కనకాంగి తోడబుట్టినవాడవా? యీ మాటలు చెప్పి మీమనస్సు కాయాసం కలుగజేసినందుకు నాకు విచారంగా వున్నది. నేను యిప్పుడు మీతోచెప్పినదంతా యెవళ్ళో గిట్టని వాళ్ళు పూళ్ళో చెప్పకొన్నమాటలుకాని ఆపుణ్యమూ పాపమూ నేనేమీ యెరుగనుసుచూ. నేను యెరిగినంతమట్టుకు ఆ చిన్నదానివద్ద వక్కదుగ్గుణం కనపడదు. ఆచిన్నది అన్నగారు వచ్చినారంటే బహు సంతోషిస్తుంది. అంత బుద్ధిమంతురాలు. యీచుట్టుపట్ల ఆడవాళ్ళలో మరియెవ్వరూ లేరు. ఆవినయంయేమి? ఆకలిసికట్టుతనం యేమి? ఆదయా దాక్షిణ్య లేమి? ఆమాటపొందిక యేమి? యీవీధివాళ్ళంతా కనకాంగిని వెయ్యినోళ్ళ స్తుతిస్తూ వుంటారు. నీవు చెల్లెలికి చాలాడబ్బు తెచ్చినట్టున్నది.

వీర—ఇ దేమిటి? యేదిపట్టుకున్నా వగలవు. నాకు చావుగా వున్నది. కాస్తసేపు నీకథ కట్టిపెట్టి నా కాయలు చూపించు.

సుబ్బ—భీమయ్యగారియిల్లా? అతనియిల్లు యిదే.



వీర—ఇంతసేపు చంపకపోతే యీమాట మొట్టమొదటనే చెప్పలేకపోయినావా? (అని లోపలికి వెళ్ళుచున్నాడు)

సుబ్బ—ఇతడు డబ్బుగలవాడు. అందుకు సందేహం లేదు. కనకాంగి భీమయ్యకూతురు కానిమాట యిప్పుడు స్పష్టపడింది. ఈ విడె యెవరో మహాధనికుడి కూతురు. ఇందులో యేదో పరమరహస్యం వున్నది. అడుగో విశ్వకర్మ వస్తూ వున్నాడు. కనకాంగికి భాగ్యవంతుడయిన తోడబుట్టినవాడున్నా డన్నసంగతి వింటే వాడు మరీ యేడుస్తాడు.

[అప్పుడు విశ్వకర్మ ప్రవేశించుచున్నాడు]

విశ్వ—ఏమిబుద్ధి? నేను యిప్పుడు యేమిచెయ్యను? నేను బుద్ధి హీనుణ్ణుని నిష్కారణంగా మంచిమాట లాడవలసినదానికి బదులుగా తగవులాడినాను. ఎలాగయినా ఆడదానిమాట సాగనియ్యకూడదు. అది పట్టుచీరె కట్టుకోవడం మానివెయ్యవలెను.

సుబ్బ—విశ్వకర్మగారూ! మీకొకవిశేషం చెపుతాను యిలాగు రండి. మీరు యిందాకా పట్టుచీరె కట్టుకున్నందుకే హాశ్చర్యపడి పోయినారు యిప్పుడు కనకాంగికి బహారసు చీరెలూ మొహిరీలపేర్లూ వజ్రాలనగలూ పెట్టుకోవలసినయోగం పట్టింది.

విశ్వ—చెప్పి, యిదంతా అబద్ధం.

సుబ్బ—చెళ్ళి మీరు నామాట అబద్ధంకింద కట్టివెయ్యవచ్చును. ఆచిన్నది భీమయ్య కూతురుకాదు.

విశ్వ—కాదూ?

సుబ్బ—కాదు. ఆవిడె యెవరో జమీదారు కూతురు. ఆవిడె అన్నగారు యిప్పుడే వచ్చినాడు. నేను కళ్ళారా చూచినాను. ఆయన మాటలు నేను చెప్పిలారా విన్నాను. ఆయన బహుదోడ్లవాడు. ఆయన

యెనిమిదిగుర్రాలబండిలో వచ్చినాడు. బండి యీగుమ్మందగ్గరనే నిలిచింది. ఆయన బండిదిగి నాదగ్గరకు వచ్చినాడు. ఆయనను చూచేటప్పుటికి నాకు సిగ్గుచేతనూ భయంచేతనూ కంపంయెత్తి వశ్యంతా చెమట పోసింది. అప్పుడు నేను మూర్ఛవచ్చి కింద పడిపోతా ననుకున్నాను. ఆయనకు కాస్తయినా గర్వం లేదు. కనకాంగిసంగతీ భీమయ్యసంగతీ నన్నడిగి చెల్లిలికి కావలసినంతధనం తీసుకువచ్చినా నని నాతో చెప్పినాడు. ఆయనతో నీపేరుచెప్పి నీవు మహామంచివాడవని చెప్పినాను. ఆయన యీపాకలోకి వచ్చి నాబట్టలు వుతకడంచూచి సంతోషించి నాకు తమ సంస్థానంలో పనియిప్పిస్తామన్నారు. ఆమాటలు చెప్పి నవ్వుతూ ఆయన దేవమాతలాగు యీయింట్లోకి వెళ్ళినాడు.

విశ్వ—ఇఖ నాబ్రతుకు యేమవుతుంది? నేను చెడిపోయినాను.

సుబ్బ—నీవు మొదలంటూ చెడిపోయినావు. నీవు ప్రొద్దున్న బుద్ధిపోయి ఆలాపోట్లాడకుండా వున్నట్టయితే యీపాటి కనకాంగి నీకు భార్యఅయి వుండును. అప్పుడు నీకు ముప్పుయి నలభయి వేల రూపాయల ఆస్తి వచ్చివుండును. ఆరూపాయలసంఘము చూచుకుంటే నీకు యీపాటి పిచ్చ యెత్తకపోయిందా?

విశ్వ—ముప్పుయి నలభయి వేల రూపాయలా? అన్ని రూపాయలు వుంటే గొప్పకారుఖానా పెట్టవచ్చును. మరి ప్రొద్దున్న ఆచిన్న దానితో పోట్లాడడానికి నన్ను నీవు యెందుకు పురికొల్పినావు?

సుబ్బ—నిన్ను నేను పోట్లాటకు పురికొల్పినానా? సరిసరి! ఇది మరి బాగావున్నది. నేను ప్రొద్దున్న నీతో వక్కరూటరూట్లాడ లేను. (అని పాకలోనికి వెళ్ళుచున్నది)

విశ్వ—నీమాటలు వింటే నాకు పిచ్చ యెత్తిపోతూ వున్నది. నీ వాడదాన నైపోయినావుగాని మగవాడ వయనట్లయితే యీపాటి

సాపగంతా తీర్చుకొందును. నే నిప్పుడు యేమి చెయ్యను? పూర్వోవా  
శృంతా యిఖ నన్ను చూస్తే పరిహాసం చేస్తారు ఇఖ నాకు నిశ్చయంగా  
చావు వ్రాసింది. నేను నూతిలోనో గోతిలోనో పడవలెనుగాని నాకు  
పెళ్ళాడి భార్యతో సుఖంగా కాపురం చెయ్యవలసిన యోగం లేదు.  
యిందాకా పిలిచినారు. పంతులుగారికుర్చీ బాగుచేసి వచ్చి యేదో  
సాహసకార్యం చేసుకుంటాను. (అని వెళ్లుచున్నాడు)

[అప్పు డిటిలోపాడి పీఠభ్రమకు, భీమయ్యయు ప్రవేశించుచున్నారు]

వీర—నేను విన్నదంతా అబద్ధమని నీవు సమ్మతంగా చెప్పడం  
వల్ల నామనస్సులో విచారమంతా పోయింది నీవు చెప్పినట్టుగా మన  
కనకాంగి గర్వములేనిదీ అనువర్తనకలదీ అయివున్నట్టుయితే నేను  
యిప్పుడు యిక్కడకు వచ్చినందుకు నాకు సంతోషమేకాని విచారం  
వుండదు. అది యిప్పుడు యింట్లోలేదుగనుక కొంచెంసేపు నేను వచ్చిన  
సంగతి రహస్యంగానే వుంచండి. అప్పుడు నేను తనబీదస్థితిలో దాని  
నడత యెట్లా వుంటుందో స్వయంగా కనిపెట్టి, తరువాత మాతండ్రి  
యిచ్చిపోయిన ఈభాగ్యమంతా దానితో నేను సుఖంగా అనుభవిస్తాను.

భీమ—గూతండ్రి మహావీరుడు. అతడూ నేనూ సహూలంబో  
కొంచెంకాలమే పనిచేసిరా, మేము యద్దరమూ ప్రాణస్నేహితులుగా  
వుండేవాళ్ళము.

వీర—మాతల్లి పోవడంచేత యింట్లో ఆడదక్షత లేక కూతురు  
పోయి విచారస్తూవున్నావని నీకు పెంచుకోవడానికి యిచ్చిన కనకాం  
గిని పెంచి పెద్దదాన్ని చేసినందుకు మాతండ్రిపోయినా నాకు విశ్వాసం  
పోలేదు. నీవు బ్రతికినంతకాలమూ సుఖంగా జీవనం చెయ్యడానికి తగిన  
జీవనాధారం నేను యేర్పరుస్తాను.

భీమ—అమాటలు యిప్పుడేమీ నాతో చెప్పవద్దు. మన కన

కాంగివి యివ్వనలచుకొన్న విశ్వకర్మచు నీకు యిప్పుడు చూపిస్తాను. అతను భాగ్యవంతుడు కాకపోయినా మాటనిలకడ గలవాడున్నా కష్ట పడి వొళ్ళు దాచుకోకుండా బాగాపాటుపడేవాడున్ను పెద్దమనిషిన్నీ అవును. వాళ్ళుద్దరికీ వకరిమీద వకరికి మోహం విస్తారంగా వున్నది. గనుక వారి వివాహానికి నీవేమీ అడ్డం చెప్పనని తలుస్తాను.

వీర—నీవు చెప్పిన ఆమూడుగుణాలూ వుంటే లోకంలో యిం కా. ధనం యేమి కావలెను? అయినాకానీ నేను యీవూళ్ళోకి వచ్చిన సంగతీ కనకాంగికి ధనం తెచ్చినసంగతీ విశ్వకర్మకుకూడా తెలియకుండా వుండవియ్యండి. అతడికి నిజంగా కనకాంగిమీద ప్రేమవున్నట్టు నాకు కనపడటమే యీపెళ్ళికి నే నేమీ అభ్యంతరము చెప్పను.

భీమ—(రహస్యముగా) అలాగయితే నీవు బీదవాడవనిన్నీ భుక్తికి జరగక యిక్కడకు వచ్చినావనిన్నీ వదలి వేస్తాను. ఆపాకలో చాకలిది మనకేసి చూచి మనం గేమిచెప్పుకుంటామో అని ఆలకిస్తూ వున్నది. దానికి తెలిస్తే పూరంతా తెలిసినట్టే. మంచినమయం తటస్థమయింది. (బిగ్గరగా) అయ్యో! వీరభద్రా! నీ పనుభవించినకష్టమూ నీబీదతనమూ వింటే నాగుండెలు బద్దలవుతూ వున్నవి.

సుబ్బ—(ఉలికిపడి) ఏమీ!

వీర—నేనేమీ అక్రమం చెయ్యలేదుగదా అన్న ధర్మార్థము తప్ప నావద్దే యీరాత్రీ భోజనాని కయినా చిల్లిగవ్వ లేదు.

సుబ్బ—ఓయి దేవుడా! అంతా ఇంతేనా?

భీమ—మంచిది. నీవెంతమాత్రమూ అధైర్యపడబోకు. నీవు పడిదెకు తెచ్చుకుని వేసుకున్న యీబట్టలుచూస్తే యీవూళ్ళో నిన్ను యెవళ్ళూ బీదవాడని అనుమానపడరులే. నిన్ను గోదావరివడ్డు కారు ఖానాలో పనికి వప్పగిస్తానురా. (రహస్యముగా) తాలూకా కచేరీ

అవైపుననే వున్నది. అక్కడ సీనోట్లు మార్పుకొని మళ్ళీ యిప్పుడే వత్తాము. (అని వెళ్ళుచున్నారు.)

సుబ్బ--(పాకలోనుండి వచ్చి) ఇప్పుడు నేను వక కొత్తసంగతి కనిపెట్టినాను. అతనికి పూటపూటికి టికాణా లేదట. గర్భవరిద్రమట. కారుఖానా అని పేరుపెట్టుకొని వాళ్ళు పూళ్ళో ముష్టికి బయలుదేరి నారు. సందేహంలేదు. లేకపోతే వక వేళ యెక్కడనయినా కన్నంవేసి పట్టుకు పోతారని యీవూరికి పారిపోయివచ్చినాడేమో! సందేహం లేదు. అదేఅయివుంటుంది. నేను యిప్పుడు యెంతయినా చెప్పనలసి వున్నది. వినేవాళ్ళు యిక్కడ వక్కరూ లేకుండావున్నారు. ఇప్పుడు పూళ్ళోకి పరుగెత్తుకుని పోయి నలుగురితోనూ చెప్పి పట్టునా? వెళ్ళదా మంటే బట్టలద్గ్గిర కనిపెట్టుకుని వుండేవారు యెవరూ కనపడరు. యిందులో చిలువలూ పలవలూ కల్పించి గంపెడుకబుర్లు చెపుతాను. యిక్కడ వుండడానికి యెవరినైనా పిలుచుకుని వస్తాను.

(అని వెళ్ళుచున్నది)

[చేతివ్రేలికి బట్టకట్టుకొని చేబాడిత బట్టకొని విశ్వకర్మ ప్రవేశించుచున్నాడు]

విశ్వ--(ముందుకు వచ్చి) నాకు యిప్పుడు యేమీ మతిలేదు. కుర్చీకాలు చెక్కపోయి పరధ్యానంచేత వేలు తెగకోసుకున్నాను. యిప్పుడు నాధ్యానమంతా కనకాంగిమీద వున్నది. తీరా సిద్ధమయిన పెళ్ళి చెడగొట్టుకోవడంచేత నాసుఖం పోయింది. సంతోషం పోయింది. శ్రుతాహంపోయింది. నాకు తెలివికూడా సెలవువుచ్చుకుంటూవున్నది.

[అప్పుడు సాధారణమైన బట్టకట్టుకొని కనకాంగి ప్రవేశించుచున్నది]

కన--(విశ్వకర్మనుజూచి) వి-వి-విశ్వకర్మా! (ముందుగా నేను పిలువకరించకూడదు)

విశ్వ--క-క-కనకాంగీ! (నేను ముందుగా పిలువకరించరాదు)

కన—నీవు నన్ను పిలిచినావా?

విశ్వ—నీవే నన్ను పిలిచినా వనుకున్నాను.

కన—నేను పిలువలేదు.

విశ్వ—నేనూ పిలువలేదు. కనకాంగీ! నాకు యిప్పుడు నేత్రోత్సవంగా వున్నది.

కన—యేమిటి!

విశ్వ—యేమిటా? నీవు యిప్పుడు కట్టుకున్నకోక బహు బాగా వున్నది.

కన—నిజంగానేనా?

విశ్వ—నిజంగానే. యిందాకటి పట్టుచీరకంటె ఫనిరెట్లు బాగా వున్నది. ఇఖి మనవివాహం నిజంగా చెడిపోయినట్టేనా?

కన—(కన్నుల నీరు పెట్టుకొనుచు) ఏమిటి? మనవివాహమా? అలాగే కనపడుతూ వున్నది.

విశ్వ—(తనలో) నేను మళ్ళీ అడిగితే, నేను తన డబ్బు కోసం పెళ్ళాడుతానంటూ వున్నా ననుకుంటుం దేమో? నే నేమి చెయ్యను?

కన—విశ్వకర్మా! నేను యిక్కడ నిలుచుని కళ్ళ నీళ్ళు పెట్టు కుంటూవుంటే నీవు పూరికే చూస్తూ నిలుచున్నావుకాని నాదుఃఖం పోగొట్టడానికి కొంచెమయినా ప్రయత్నం చెయ్యడం లేదుగదా?

విశ్వ—(తనపైబట్టతో కన్నీరు తుడుచుచు) నాకు బహువ్యసనంగా వున్నది. నా కప్పుడు తెలియలేదు. నేను యిప్పుడు సిద్ధంగా వున్నాను.

కన—యెందుకు సిద్ధంగా వున్నావు?

విశ్వ—నీతో మళ్ళీ యెప్పటిలాగు స్నేహంచెయ్యడానికి. నీకు

అభ్యంతరం లేకపోతే నాకు యేమీ, అభ్యంతరం లేదు.

కన—నీవు నిర్దయుడవు. నీకు నామీద నిజంగా ప్రేమవున్నట్టయితే ప్రోద్దున్న పట్టుచీరెకోసం నాతో అలాపోట్లాడివుండవు. నేను యిప్పుడు యేమి చేసినానో చూచినావా? పట్టుచీరెవిప్పి సాదాచీరె కట్టుకున్నాను.

విశ్వ—నీకు నామీద దయవున్నది గనుక అలాచేసినావు. నీవు యిప్పుడు నీమనసు వచ్చినచీరె కట్టుకోవచ్చును. మనం యిద్దరమూ యిప్పుడు మళ్ళీ స్నేహితులమయినామా? అయినట్టే తోస్తూవున్నది. నీమొఖానికి యిప్పుడు కళ చేరుకున్నది. పెనవులసందునుంచి చిరునవ్వు బయలుదేరుతూ వున్నది. నీముఖవికాసము చూస్తే నాకు సంతోషంగా వున్నది. నాకు వక్కముద్దు పెట్టు! మళ్ళీ స్నేహితుల మవుదాము. (అని కౌగిలించుకొని ముద్దు పెట్టుకొనుచున్నాడు.)

[అప్పుడు సుబ్బప్తు ప్రవేశించుచున్నది]

సుబ్బ—ఓరితుంటరీ ! యిప్పుడు యేమి చేస్తూవున్నావు?

విశ్వ—నీవు ప్రోద్దున్న పెట్టినకలహాన్ని చంపివేస్తూ వున్నాను.

సుబ్బ—అయ్యో! యెంతదురదృష్టమూ.

విశ్వ—దురదృష్టమూ?

కన—దురదృష్టమూ?

సుబ్బ—దురదృష్టంకంటెనూ హీనమయినది. వట్టిసిగ్గులచేటు.  
కనకాంగీ! నీఅన్న వచ్చినాడు చూచినావా?

కన—నాలన్నా! నాకు అన్నే లేడు.

సుబ్బ—లేకుండా వున్నాడు.

విశ్వ—ప్రియురాలా! నీవు యెరగనయెరగవా? అతడు భనవంతుడు.

సుబ్బ—నీకు యీసంగతి తెలియనేలేదా? నీకు అన్నవున్నాడు. అతను యీరోజున యిక్కడకు వచ్చినాడు. అతడు కటికదరిచాడు. పూటకూటికి గతిలేదు. వట్టి బిచ్చగాడులాగు వున్నాడు.

విశ్వ—యెవరు?

సుబ్బ—కనకాంగి తోడబుట్టినవాడు.

విశ్వ—అతడు భాగ్యవంతుడనీ, గుర్రపుబండివున్నదనీ, నవు కర్లు వున్నారనీ, మంచిబట్టలు కట్టుకున్నాడనీ, యంతకుముందేకాదా నాతో చెప్పినావు.

సుబ్బ—అది అరగంట నేపటికిందట. ఇప్పుడు గురుడు వెళ్ళి పోయినాడు. జమల స్థితిగతులు నిమగ్నంలో మారిపోతవి. అతగాడి వేషం మళ్ళీ వచ్చేటప్పుడు చూస్తేసిగదా ముప్పివాడి వేషంకన్నను కనాకష్టంగా వున్నది. నల్లగా మాసిపోయిన పాతచిరుగుబ పీలికలగుడ్డ కట్టుకున్నాడు. కాలికి జోడులేదు —

విశ్వ—చాలాచాలును. ఈపాటి వూరుకో నీమాటలు నేను నమ్మను. మంచిజరీబట్టలు అరఘంటనేపటిలో మాసి చిరిగిపోయి పీలికలయినయ్యంటే యెవరైనా నవ్విపోతారు.

సుబ్బ—నేను నిజం చెప్పినాను. నామాటలు నమ్మితేరమ్ము. రమ్మకపోతే నమ్మకు (కనకాంగివంకః జూచి) నీఅన్నగారు నీవు భీమయ్య కూతురవు కావని స్పష్టంగా చెప్పినాడు. అతడు యిష్టాదు నిన్ను తమవూరికి తీసుకునిపోవడానికే వచ్చినాడు. దారిఖర్చునిమిత్తం కారుఖానాలో కూలిపనిచేసి సాయంత్రానికి పావలాడబ్బులు సంపాదించి వాటితో యీరాత్రి నిన్ను మోటబండిమీద యెక్కించి తన వెంట తీసుకుపోతాడు. అతన్ని యంతకుముందే కార్ఖానాలో ఎప్పు గిరిచడానికి భీమయ్య వెంటబెట్టుకుని వెళ్ళినాడు.



[అప్పుడు భీమశ్యాము వీరభద్రుడును ప్రవేశించి వారికి కనబడకుండ వెనుక నిలుచున్నారు.]

విశ్వ—ఏమిటీ! అతడు కనకాంగిని తనవెంట తీసుకునిపోతాడా? ఈవిడెను తీసుకునిపోతే నన్ను కూడా తీసుకునిపోవలెను.

కన—సుబ్బయ్య! నేను నీవు చెప్పిన దానిలో ఎక్కడా ట్టననా నమ్మను. నీవు మాకు మళ్ళీ పోట్లాటపెట్టవలెనని చూస్తూ వున్నావు. నేను యిప్పుడు మాతండ్రి కూతురిని కాననడం వట్టి మాషణగా వున్నది. లోకంలో యంతకంటె విచిత్రం లేదు.

సుబ్బ—నీకు తండ్రి యెవరో యెవరికీ తెలియదు. ఈవిశ్వ కర్మ అభిమానుభిమా యెరగని అమాయకుడు గనుక, నీవు యెవరి కూతురవో తెలుసుకోకుండా చేతులో దమ్మిడిగవ్వలైనా లేని నిన్ను తగుదునని పెళ్ళాడడానికి తయారయినాడు. నీఅన్నగారిని చూడబోతే చిరుగుగుడ్డలూతానూ నీకంటెమా గర్భవరిద్రుడుగా వున్నాడు.

విశ్వ—(దగ్గరగా వచ్చి) సుబ్బయ్య! నేను ఎక్కడాట చెప్ప తాను విను. కనకాంగికి తండ్రివున్నా లేకపోయినా, యీచిన్నది బీద దయనా భాగ్యవంతుగా లయినా, అన్నగారివి చిరుగుగుడ్డలయినా, జరీబట్టలయినా, వాటితో నాకు యేమీ పనిలేదు. నాకు కనకాంగి మీద మోహం వున్నది; నేను కనకాంగిని పెళ్ళాడుతాను. ఈవిడె అన్నగారికి బట్టలు లేకపోతే నాబట్టలలో కొన్ని యిస్తాను; యిల్లు లేకపోతే నా యింట్లోనే కాపురం వుండనిస్తాను; అన్నంతేకపోతే నేను మరింత కష్టపడి సంపాదించి పెడుతాను. నాకు వంట్లో సత్తువ వుంటేనూ యీరెండుచేతులూ చల్లగావుంటేనూ, యీవిడె అన్నగారు వచ్చినా తండ్రి వచ్చినా యేటేనూ నొక్కొక్కడు చొప్పున పదిమంది పిల్లలు వచ్చినా వళ్ళుదాచుకోకుండా పనిచేసి సంపాదించి అరిదరినీ

పోషిస్తాను. ఇఖ యిప్పుడేమి చెపుతావు?

వీర—(ముందుకు వచ్చి విశ్వకర్మ చేయిపట్టుకొని) నిన్నుచూస్తే నాకు బహు సంతోషంగా వున్నది. ఈకనకాంగి అన్నగారిని నేనే. నేను నీవల్ల సహాయంపొందడానికి బదులుగా నాచెల్లెలిని సంవత్సరానికి మూడువందలరూపాయలు వడ్డీవచ్చే సొమ్ముకూడా నీకే నేను యిస్తూ వున్నాను.

కన—మీరు నాకన్నగా రవుతారా?

వీర—(కనకాంగి చేయిపట్టుకొని) చెల్లాయీ! నీవు సౌభాగ్యవతివి కమ్ము. నీకు నేను అన్నగారినంటే నీకు అద్భుతంగానే వుంటుంది. మనవంశకథ అంతా యీరాశి నీవివాహం అయినతరువాత రేపు సావకాశంగా నీతో చెపుతాను.

విశ్వ—సంవత్సరానికి మున్నూరురూపాయలా ! మనం ఇఖ పెద్దకాథానా పెట్టుకోవచ్చును.

సుబ్బ—అయ్యా! మీరు మహాదొడ్డవా రని నేను యిదివరకే విశ్వకర్మగారితో చెప్పినాను. కావలిస్తే ఆయనను అడగండి.

బుచ్చమ్మ, శేషమ్మ, వెంకమ్మ, గ్రామస్థులు—(వెలుపలనుండి) సుబ్బమ్మ యెక్కడ వున్నది? చాకలి సుబ్బియుండ యెక్కడవున్నది?

విశ్వ—సుబ్బమ్మా! నీకోసం యెవరో చాలామంది వస్తూ వున్నారు.

[అప్పుడు బుచ్చమ్మయు, శేషమ్మయు, వెంకమ్మయు, గోపాలుడును, ప్రవేశించుచున్నారు.]

వెంక—(సుబ్బమ్మతో) ఓసీ చాకలితోత్తా! నేను బట్టలు వుతికే రామారావుసంతలుగారి భార్యవద్ద నావిషయమయి నీవు యేమని చెప్పినావు? మామడి వేలు పెళ్ళిచేసుకున్న వాడుకాను, వుండు

కున్నవాడని నీవు యెందుకు పేలినావు? ఇలాగంటి సంసారఘాతలు పలకడానికి నీకునో రెట్టావచ్చిందే! మాపంతులుగారు నీకు “కలహాప్రియ” అని పేరు పెట్టినందుకు వూరికే పోలేదు.

బుచ్చ—(సుబ్బమ్మనుజూచి) నేను చిన్నప్పుడు గోదావరివడ్డున కూలికి సేడతట్టలు మోసేవాన్నని అబద్ధాలమూటలు పూజారాయనతో యెందుకు చెప్పినావు?

శేష—(సుబ్బమ్మ దగ్గరకు పోయి) నేను వెనుక యెవరి యింట్లోనో యేదో యెత్తుకపోయినాననీ, నేను పడుచుదాన్నిగా కనపడడానికి తలవెండుకలకు రంగువేసుకుంటాననీ, బజారులో బట్టల దుకాణం వేసుకునే కోమటి మల్లయ్యతో యెందుకు చెప్పినావు?

సుబ్బ—నేను యెవరితోనూ యేమీ చెప్పలేదు.

వెంక—చెప్పినావు. (అని యొక లెంపకాయ కొట్టుచున్నది)

బుచ్చ—తప్పకుండా చెప్పినావు. (అనివీపుమీదగుద్దుచున్నది)

శేష—నీవు చెప్పినందుకు యేమీ సందేహంలేదు. (అని బుగ్గలు పొడుచుచున్నది.).

భీమ—నీవు యలాగంటి తంపులు పెట్టకుండా వీళ్ళునీకు బాగా బుద్ధి చెప్పినారు.

గోపా—అహాహా! దీనికి తగిన శాస్త్రీ అయినది. యిది నా పెళ్ళానికి యెవరికో రంకకట్టెందట. నేనుకూడా అడదాన్నయినట్టయితే దీన్ని నాలుగు తన్నులు తన్నుదును.

సుబ్బ—అందరూ కాట్లకుక్కలలాగు మీదపడితే వంటరి కత్తెను యేమి చెయ్యగలను? ఇప్పుడు మీకాలంవచ్చింది. నవ్వండి. నవ్వండి. యేమి చేస్తాను? నేను రేపటినుంచి మీతో యెవరితోనూ మాట్లాడను. నాతో నేనే మాట్లాడుకుంటాను, నాతో నేనే నవ్వు

కుంటాను. (అసి వెళ్ళుచున్నది.)

గోపా—హాహాహా!

విశ్వ—ఇప్పుడు కలహాలమారి సుబ్బయ్య మనను విడిచిపెట్టి వెళ్ళింది గనుక, ఇళి యీరోజు మనమంతా సంతోషంగా వుండ వచ్చును. మనం లోకంలో స్నేహమున్ను గౌరవమున్ను సంపాదించు కోవలెనంటే యెవరివిషయంలోనూ జబ్బుమాటలు చెప్పకుండా వుండ వలెను. మనం యెవరివిషయంలోనైనా మంచిమాటలు చెప్పలేకపోతే మనం ధరించి వూరికే వుండడం మంచిది. ప్రొద్దుపోయింది లోపలికి వెళుదామురండి. (అందఱును నిష్క్రమించుచున్నారు.)

---

# మహామహోపాధ్యాయప్రహసనము



ఇందు వచ్చుపాత్రములు.

—: 0 :—

కళావిదుడు—విద్యలయం దాదరముగల యొకక్షత్రియుడు.

ధీనిధి—కళావిదునికుమారుడు.

విద్యానాథుడు—ఒక యుపాధ్యాయుడు.

భీముడు—మహామహోపాధ్యాయతర్క-పంచాననుడు - ఒక శాస్త్ర  
పండితుడు.

వసంతతిలక—కళావిదునిమేనకోడలు.

చంద్రిక—వసంతతిలకదాసి.

—

౧ రంగము—కళావిదుని తోటలోని యిల్లు.

[అప్పుడు చంద్రిక ప్రవేశించుచున్నది]

చంద్రిక—(చీపురుగట్ట చేతబట్టుకొని) నాకు పనిఅంటే బద్ధకం.  
యీపని మానివేసి వీధివంక చూస్తూ మహారాణిలాగు కూర్చుంటే  
బాగావుండును. మేడగోడ తుడవబోతే కింద పడిపోయిందని యీ చీ  
పురుగట్ట వీధిలో పడవేస్తుగా! అరుగో యెవరో వస్తూవున్నారు. మరి  
యెవరూ కాదు. వసంత తిలక.

[చప్పుడ ౩ కండ మెల్లగా నడుచుచు గృహములోనుండి వసంతతిలక  
ప్రవేశించుచున్నది]

వసం—ఓసీచంద్రిక! మామగారు వీధిలోకి వెళ్ళినారా?

చంద్రిక—యిప్పుడే వెళ్ళినారు. మీమేనమామగారు యిప్పుడే

కాదా గదిలో కూర్చుండి చదువుకోమని మిమ్మల్ని లోపలికి పంపివేసి నారు. అమ్మా! మీరిప్పుడే మళ్ళీ వచ్చినారేమి?

వసం—యెప్పుడూ అదేపనిగ కూర్చుని చదువుకోమంటే విసుగు వస్తుంది. ఓసీ! నీతో చెప్పనా? నాకు కామబాధ మహావిస్తారంగా వున్నది. నాకు యిప్పుడు యేమి చెయ్యడానికి తోచకుండా వున్నది.

చంద్రి—నాకూ ఆలాగే వున్నది.

వసం—చంద్రి! నేను వెనుక యెప్పుడూ కామంచేత యింత బాధ యెరగను.

చంద్రి—అమ్మా! నాబాధ యెవరితో చెప్పకోను. అవును కాని మీమేనమామగారు తనకుమారుడు ధీనిధిగారు చెన్నపట్నం కాలేజీనుంచి వచ్చినప్పటినుంచీ మిమ్మల్ని యిద్దరిని వక్కచోట వుండకుండా చేస్తూవుంటారు యెందుచేత? నేనుచూస్తూవుంటాను. మీమేనమామగారికి మిమ్మలినీ ధీనిధిగారినీ కనిపెట్టి చూస్తూవుండడం తప్ప రెండోపని కనపడదు.

వసం—పూరికే అలా చూడడమే కాని అందువల్ల యేమీ ప్రయోజనంలేదు. ధీనిధి నేనూ కలుసుకోవలెనంటే ఆయన పట్టుకోగలడా?

[ధీనిధి ప్రవేశించుచున్నాడు]

ధీని—వసంతతిలకా! ఇప్పుడు వచ్చింది మరి గెవరూ కాదు. నేనే. తొందర పడబోకు.

చంద్రి—మీరు యిద్దరూ వేరేవేరే గదులలో కూర్చుని వక్కమోస్తరు చదువే చదువుకుంటూ వున్నట్లున్నారు. ఇప్పుడు మీమీ చదువులు కూడా పలుక్కోవడానికి వృథాయులుకూడా యిక్కడికి వచ్చినట్లున్నారు.

ధీని—అవును. అందుకేను వచ్చినాము; మానాన్నగారు నన్ను వక్కసారిగా శేషాహివాల్మీకిని కమ్మంటారు. నైషధమూ, మాఘమూ, భారవీ, యాలాగంటి రాళ్ళవంటి పాతపుస్తకాలు మరికొన్ని చదువు మని రాజీ పగలూ పూరికే నాప్రాణాలు తీస్తూవున్నారు?

వసం—మీరు కాలేజీలో చాలాకాలం చదివినారు.

ధీని—అవును. యఫ్లేక్లాసులో రెండేళ్లు, బియేక్లాసులో రెండేళ్లు నాలుగేళ్లు చదివినాను. అక్కడ వున్నకాలంలోకూడా నాకు నీచదువే విస్తారంగా వుండేది. నీవు పెద్దదాన పవుతూవున్నావనీ, నా మీద నీకు ప్రేమ హెచ్చుతూ వున్నదనీ, నీవు మహా సౌందర్యవతివనీ, నాధ్యానమంతా నీమీదనే వుండేది.

వసం—అలాగయితే మీరక్కడ చాలా మంచిచదువే చదివినారు. ఇఖమీరు చదివింది చాలును.

చందిరి—ఎక్కువ. యీమధ్య మీనాన్నగారూ చదువులపంతులు విద్యానాథుడుగారూ మాట్లాడుకోవడంలో యీకాలపు కుర్రవాళ్ళు అతివిస్తారంగా చదువుకుంటారని చెప్పుకున్నారు. అది నిజమేనా?

ధీని—విస్తారంగానే చదువుతారు. అయినాకానీ పురుషుడు ఒకరిని కామించివున్నప్పుడు చదవడం బహుకష్టం.

చందిరి—అలాగయితే పెళ్ళయినతరువాత చదువు సాగుతుందనుకుంటాను.

ధీని—సాగుతుంది. అప్పుడు మేము యిద్దరమూ కలిసి చదువుకుంటాము. పాపం! యీచందిరిగారు యీకామవిషయంలో యేమీ అనుభవం లేదు.

చందిరి—నాకూ వున్నది. నేనూ ఒకరిని కామించే వున్నాను. పెద్దమనుష్యులయిళ్ళల్లో పనిచేసే పడుచుతనంలో వున్న నావంటిబీద

వాళ్ళ నడతను ముఖ్యంగా చూస్తారు. అందుచేత నేను నిరుడు నాపై తల్లితోకూడా చెన్నపట్నం వెళ్ళినప్పుడు నేను యెవరిని పెళ్ళిచేసుకోవలెనో యేర్పరుచుకున్నాను. ఈ ఆరు నెలలబట్టి నాకు యేమీ పనితోచడంలేదు. ఈబట్ట రెండు నెలలకిందటనే కొర్రపట్టినా యీకాస్త చిరుగూ కుట్టుకోనయినా కుట్టుకోలేదు.

వసం—(ముగదుకువచ్చి) ఓసీ చందీ! నీమొగుడి సంగతి నాతో కొంచెం చెప్పు. అతను పడుచువాడేనా? చక్కగా వుంటాడా? ఇంత మర్యాదగలవాడేనా?

చందీ—అతడు మహాచక్కనివాడు. యెప్పుడూ పెద్ద మనుష్యులదగ్గర వుంటాడు. అతను యెప్పుడూ పెద్దఅంగరకా హేసుకుని జరినక్కి చుట్టిన పాగా పెట్టుకుంటాడు.

వసం—ఆనక్కి మంచిజరీదేనా?

చందీ—మంచి జరీదే. నడుముకు కట్టుకునే పటకా కూడా జరీదే.

ధీని—ఇప్పుడు తెలిసింది. అలాగయితే అతనికి యెవరివద్దనో బంట్రోతుపని.

చందీ—అయితే యేమి? అతని యజమానాడూ పూర్వం బీదవాడుగనే వుండేవాడట. యజమాను డయినప్పుడు నవుకరుమాత్రం యెందుకు భాగ్యవంతుడు గాకూడదు? యీ ఆరు నెలలబట్టి నాకు అతని కబురే తెలియడం లేదు. విచారంచేత నాకు మతి లేకుండా వున్నది.

ధీని—చందీ! విచారింపబోకు. మాకు పెళ్ళి అయినతర్వాత అతను యెవరో కనుక్కుని తెప్పిస్తాములే. మాపెళ్ళి వేగిరం కాకుండా వుండడానికి యేదోతంత్రం జరుగుతూ వున్నది.



చంది—అది మీకు యెలాగు తెలిసింది?

ధీని—మీచదువులపంతులూ మాతండ్రిగారూ కూర్చుని యే కాంతంగా యెప్పుడూ యేదో గుసగుస లాడుకుంటూ వుంటారు.

చంది—వారియేకాంతంవల్ల యెవరికీ యేమీ నష్టంరాదు.

చసం—మేము యీసాయంకాలం వుత్సవంలోకి వెళ్ళగలచుకున్నామని వాదికేమునా అనుమానం కలిగిందా?

చంది—కలిగినట్టు లేదు. మీమేనమామగారు నాలుగు గంటలకు బండీవాణ్ని బండీ తోలుకుని రమ్మన్నారు. వారు మరియెక్కడికో వెళ్ళేట్టున్నారు.

ధీని—అలాగయితే మనం యీరోజున వారిని బుట్టలో వెయ్యి వలెను. అరుగో మానాన్నగారు వస్తూవున్నారు. మీరు యిద్దరూ లోపలికి పరుగెత్తండి. నేను యీతోటలోకి వెళుతాను.

[పసంతతిలకయు చంద్రికయు లోపలికి పోవుచున్నారు]

ధీని—వీలయితే ఆమనకు కనపడకుండా నేను యీ దారిని తోటలోకి వెళుతాను. (అని మెల్లగా గోడదరినుండి పాకి పోబోవుచున్నాడు)

[అంతట కళావిడుడు ప్రవేశించుచున్నాడు]

కళా—పోకు పోకు. వుండు. ఇదేనా చదువుకోవడం? నీవు గది లోకూర్చుని కావ్యాలు చదువుకుంటూ వున్నా వనుకున్నాను. చదువు కోవడానికి బదులుగా తోటగుమ్మంవద్ద ముంగిలాగు పాకుతూవున్నావా?

ధీని—చదువుకుంటూనే వున్నాను. వకచోట వక సుందరి యొక్క మంచిసాంవర్యవర్ణన కనపడితే దాన్నిచూచి ఆశ్చర్యపడుతూ వున్నాను.

కళా—అదియేదీ చూతాము చెప్పు.

ధీని—మీరు అధాత్తుగా రావడంతోటే పోయింది. కాస్త సేపు నేను ఆలోచించుకుంటూవుంటే మళ్ళీరావచ్చును.

కళా—నీవు చెప్పేది వట్టి అసందర్భంగా వున్నది. నేను చిన్నప్పుడు నీలాగే చదువుకునేవాణ్ణునుకున్నావా యేమిటి? పొద్దున్న లేస్తే రాత్రి ఫదిఘంట లయిండాకా వక్కమోస్తరున చదివేవాణ్ణి. నేను సంస్కృతం మాత్రం చదవలేదు. నిన్ను సంస్కృతంలో కూడా పండితుణ్ణి చెయ్యడానికి నిశ్చయించుకున్నాను.

ధీని—మీరు అంతసేపూ చదివినదానిఫలం యేమిటో నాకు కొంచెం చెపుతారా?

కళా—వోపికపెట్టు దానిఫలం నీకు వేగిరమే తెలుస్తుంది. బహుశా యివాళే తెలియవచ్చును. ఆడుకో. ఆడుకో. ఇంకా యెంత సేపు ఆడుకుంటావు? ఇప్పుడు నీమనసువచ్చినచోటికి వెళ్ళవచ్చును.

ధీని—(తనలో) ఇవేళ యేదో వున్నది. ఇప్పుడు నేను వసంత శిలకవద్దకు వెళుతాను. (అని లోపలికి వెళ్ళుచున్నాడు)

కళా—వీడన్నట్లు నాకు విద్యరానిలోపం బాగా కనపడుతూ వున్నది. వీణ్ణునా విద్యలో ఘట్టివాణ్ణి చెయ్యవలెను.

(అని నడుచుచున్నాడు)

[ఆప్పుడు విద్యానాథుడు ప్రవేశించుచున్నాడు]

విద్యా—చంద్రికా! యెక్కడ వున్నావు?—ఓహోహో! కళా విదుడుగారు యెక్కడనే వున్నారా? మీరు యీదినం బహు సంశోషంగా వున్నట్లున్నారు.

కళా—విద్యానాథుడుగారా? రండి. ఇవేళ అప్పుడే బడి వదలి పెట్టి వచ్చినారేమి?

విద్యా—యారాత్రి పూజోపుత్సవమని యప్పుడే ఆటవిడుపు

యిచ్చినాను. మొన్నటిదినం మనం మాట్లాడినసంగతి యేమి ఆలోచించినారు?

కళా—మీరు చెప్పినట్లే చెయ్యడానికి నిశ్చయించినాను.

విద్యా—మంచిపని చేసినారు. చిన్నవాళ్ళకు మంచిశిక్ష వుండవలెను. బాగా శిక్షిస్తే నేకాని పిల్లలు మొప్పడూ లొంగరు. నాబళ్ళో చదువు కునే పిల్లవాళ్ళను నేను వక్కొక్కాన్ని రోజుకు డబ్బులయినా కొట్టకుండా విడిచిపెట్టను. అందుచేత వాళ్ళకు మోత విధేయత? మోత భయము? మోత సన్మర్శన? నాశిక్షలో వుంచడానికి మీకుమారుడు యిప్పుడు పెద్దవాడై పోయినాడేమో? యిప్పుడు స్కూళ్ళలో చదువుకునేవాళ్ళకు బాత్తిగా వినయ విధేయతలూ, పిన్న పెద్ద తారతమ్యాలూ యేమీలేవు.

కళా—మీరు చెప్పినమాట సత్యము.

విద్యా—అలాగయితే మీఅబ్బాయికి సదా యింట్లో వుండి వినయవిధేయతలు నేర్పేగురు వుండవలెను.

కళా—అటువంటివాడే వుండవలెను.

విద్యా—బాగా ఆలోచించినారు. (తనలో) నే నయితే యిల్లు విడువకుండావుండి రెండుపూటలూ భోజనం చేస్తూ వుందును.

కళా—తెలివయినవాడు తక్కువజీతానికి రాడు. మాయంట్లో భోజనంపెట్టి ఆరునెలలవరకూ నెలకు యాభయ్యేసిరూపాయల చొప్పున జీతం యివ్వడానికి నిశ్చయించినాను.

విద్యా—(తనలో) నేనే యీపనికి తప్పకుండా తగినవాణ్ణి. (బిగ్గరగా) నెలకు యాభయి రూపాయలా? జీతం బాగానే వున్నది.

కళా—నేను యేర్పరచిన ఆయన బహుసమర్థుడు. ఆయన యీరోజున యిక్కడకు వస్తాడు.

విద్యా—(సంతోషముతో) ఆయన యిఖను వస్తాడా? యిది వఱకే యిక్కడికివచ్చి వుండలేదా?

కళా—యిదివరకే వచ్చివున్నాడా? (అని తొందరపడి చూచుచున్నాడు)

విద్యా—మీరుచూడలేదా? (అని తాను ముందుకు వచ్చి నిలుచున్నాడు)

కళా—మంచివుపాధ్యాయుడి సమిత్తము మీరు యెప్పుడు నాతో చెప్పినారో అప్పుడే పని చేసినాను. మౌలబ్బాయివిషయంలో యీవుపకారమంతా మీరు చేసిందే. మీమేలు నేను యెప్పుడూ మరిచిపోను. లోపలికి వెళ్ళవలెను. సెలవు పుచ్చుకుంటాను. (అని వెళ్ళుచున్నాడు)

విద్యా—అయ్యా! వక్కమాట. అప్పుడే వెళ్ళిపోయినాడు. సమయం వచ్చినప్పుడు పని నాకు యివ్వకుండా మరివకడికి వేసినతరువాత నామేలు మరిచిపోయినా మరిచిపోకపోయినా వకటే. యిప్పుడు నన్ను మరిచిపోయినారుగదా?

[లోపలినుండి వచ్చి చంద్రక ప్రవేశించుచున్నది]

చంద్ర—అయ్యా! యేమిటి ఆలోచిస్తూవున్నారు.

విద్యా—యింట్లోనే బస.

చంద్ర—యేమిటి?

విద్యా—రెండుమాట్లు పంక్తిని భోజనము. పయిగొ నెలకు యూభయి రూపాయలు.

చంద్ర—యేమిటి?

విద్యా—ఇవన్నీ పోయినవి. మాబళ్ళొసిల్లటూ ముచ్చే జీతా లన్నీ పోగుచేసినా నెలకు నాలుగయిదు రూపాయలకంటే యెక్కువ

రావు. యిప్పుడు వెళ్ళి నాబళ్ళో పిల్లలినందరినీ బాది వదిలిపెడుతాను. ఇంతమందిపిల్లలు మెందుకు? దీనిధివంటివాడు వక్క-డువుంటేచాలును.

చందిరి—దీనిధా?

విద్యా—దీనిధి కాకపోతే దీనిధితండి. యెవరో వకరు. ఈము సలాయన తగినవాణ్ణి నేను యిక్కడవుండగా నామాట మరిచిపోయి తన కొడుక్కు గురువుగా వుండడానికి యెవడోబుద్ధిహీనుడుకోసం చెన్న పట్నం వ్రాసినాడట. ఆవచ్చేవాడు యెవడో వేదజను డయినశుద్ధశ్రోత్రి యుడయి వుంటాడు.

చందిరి.—అయ్యో! పాపం పాణిన్నేహితుడవు నీమాటేమరచి పోయినాడా?

విద్యా—అయితే పెరటిచెట్టు యెప్పుడూ మందుకు రాదు. కూరపుకొండలు నునుపు. మనం అందరమూచేరి యిందులో వకవుపాయం చెయ్యవలెను. చందిరికా! నీకు నేను పనిచేయించినందుకు నీవు నాకు సహాయం చెయ్యవలెను. ఆవచ్చే వుపాధ్యాయుడిమీద మనం అందరమూ అబద్ధాలు కల్పించి చెప్పి యియింట్లో నిలువలేకుండా మూడుదినాలలో తోక తెంచుకుని పారిపోయ్యేటట్లు చెయ్యవలెను. మీనవుకర్లందరూ చేరి అతణ్ణి నిత్యము యేడిపించవలెను. నేను వెళ్ళు తాను. అతడు రావడంతోనే నాకు కబురుచెప్పు. (అని వెళ్ళుచు న్నాడు)

చందిరి—దీనిధివిషయంలో చేసినకుట్రలోచనంతా యిదా? నేను యిప్పుడేపోయి యీసంగతి ఆయనతో చెపుతాను. యెవరో మూట్లాడుతూ వస్తూ వున్నాడు. (అని చూచుచున్నది)

[వ.కోవ.కో.పాధ్యాయు లక్కడఁచానన డనని భీముడు ప్రవేశించుచున్నాడు.]

భీము.—మీవుత్తరంప్రకారంగా నేను యిప్పుడే వచ్చినాను.

నాతో పెట్టెలూ సామానూ యేగి తీసుకొని రాలేదు. యీచిన్న మూటమాత్రం వక్కటి తెచ్చినాను. నేను ప్రయాణం చేసేటప్పుడు యెప్పుడూ సామానంతా యింటికాడనే దిగవిడచి వస్తాను. నేను వచ్చినసంగతి కళావిదుడుగారితో చెప్పడానికి యిక్కడ యెవరూ లేరా?

చంది—(ముందుకు వచ్చి) మీరు యెవరు?

భీము—(చంది)కవంక తిన్నగాచూడక) ఓచిన్నదానా! నీవు పరుగెత్తుకునిపోయి యీవేళ వస్తారని యెదురుచూస్తూవున్న పండితుడు గుర్రపుబండియెక్కివచ్చి యిప్పుడే మీగుమ్మమువద్ద దిగినా రని కళా విదుడిగారితో చెప్పు. వేగిరం వెళ్ళు.

చంది—ఆయనే యాయన కాబోలును. అక్కడక్కడ మని పిని పోలినమనిపి వుంటూవుంటాడు. (అని వెనుక తిరిగి చూచుచు మెల్లగా వెళ్ళుచున్నది.)

భీము—ఈమనిపి నాకేసి యేగి తేరిపార చూస్తూవున్నదో. ఇది నన్ను వెయ్యమనుకున్నదో భూతమనుకున్నదో! ఇక్కడ నన్ను యెవరయినా ఆనవాలు పడుతారేమో! నేను మావుపాధ్యాయులు గారివేషం బాగా వేసినాను. ఆయన యిక్కడ యాయనకొడుక్కి వ్రాసాధ్యాయులుగా వస్తానని వప్పుకున్నప్పటికీ యీమధ్య జ్వరం రావడంచేత రాలే నని వుత్తరంవ్రాసి టపాలో వెయ్యమని నాచేతికి యిచ్చినారు. ఆ వుత్తరం నేను టపాలో వెయ్యకుండా యీచొక్కా జేబులో వేసుకున్నాను. దుమ్ము దులిపించి తెస్తా నని ఆయన పాత శాలూ పుచ్చుకుని చాకలిదానియింటికి వెళ్ళి ఆయనబట్టలు పుచ్చు కుని యీవేషం వేసినాను. నేను అద్దంలో చూచుకుంటే అచ్చంగా సుస్కృతశాస్త్ర గారులాగే వున్నాను. నేను సరిగ్గ మహామహా

పాథ్యాయతర్క-పంచాననులవారిలాగున వుండడానికి సందేహం లేదు. భోజనంకాకండా నెలకు యాభయిరూపాయలు వస్తవి. వక్కనెల వచ్చినా వచ్చినవే. యెందుకు పోగొట్టుకోవలెను? మావాళ్ళను చూచి రావడానికి నేను మాశాస్త్రగారివద్ద నెల్లాళ్ళు సెలవువుచ్చుకున్నాను. యిఖ చదువుమాట విచారించవలెను. మాశాస్త్రగారు పండితులతో ప్రసంగాలు చేస్తూవుంటే చాలాకాలంనుంచి వింటూ వుండడంచేత నాలుగు సంస్కృతముక్కలు పట్టుకున్నాను. అవి కొన్నాళ్ళుచాలును. ఆచిన్నవాడికి నాస్యభాష బాగా నేర్పుతాను. అరుగో ఆయన వస్తూ వున్నారు.

[అప్పుడు లోపలనుండి కళానినుడు ప్రవేశించుచున్నాడు]

కళా—(ముందుకు వచ్చి నమస్కారముచేసి) స్వామీ! మీ దర్శనం కావడం నేడు సుదినం. మాగృహం పావనమయింది. మహా మహాపాథ్యాయతర్క-పంచాననులవా రంటే లోకప్రసిద్ధిగా వున్నది. అటువంటిలోకపండితులు నాకుమారుడికి గురువులు కావడంకంటే యెక్కువ అదృష్టం యేమివుంటుంది?

భీము—మీరు వూరికే నన్ను ముఖస్తుతి చేస్తూవున్నారు. తమవంటిసుజనుల్ని చూడడంచేత నాకు బహుసంతోషంగా వున్నది.

కళా—మీరు మహావినయసంపన్నులు. మిమ్మల్ని మీయెదుట స్తుతించెయ్యడం మీకు యిష్టంలేదు.

భీము—యెంతమాత్రముయిష్టంలేదు. మీరునిజంకనిపెట్టినారు

కళా—నేను చదువుకున్నవాణ్ని కాకపోయినా నాకు విద్య అంటే మహాఅభిలాష.

భీము—మీవిద్యాసక్తి అంతా నావంటిపండితుల్ని పిలిపించడం లోనే తెలుస్తూవున్నది. నాచిన్నశిష్యుడు యెక్కడవున్నాడు? నాకు

తెలిసినదంతా ఆబాలుడికి మర్మం విడిచి చెపుతాను. నేను చెప్పినట్టు విని నేర్చుకుంటే నేర్చుకోవడానికి యెంతోకాలం పట్టదు.

కళా—మీరు అతణ్ణి పసిపిల్లవాడనుకుంటూ వున్నారు. అంతపసివాడు కాదు. అతనికి యిరువయ్యవొక్క—

భీము—యిరువయ్యవకటా? (తనలో) యిరువయ్యవక్కమానం కాబోలును.

కళా—అతను యిదివరకే కొంతచదువుకున్నాడు.

భీము—అలాగా? నేను అతడు పసిపిల్లవాడనుకున్నాను.

కళా—కాదుకాదు. అతను యింతే యింగ్లీషులో బి యే పరీక్ష ప్యాసుఅయినాడు. సంస్కృతంకూడా చాలావచ్చును.

భీము—అలాగైతే నేను అతగాడివిషయమై విశేషప్రయాస పడవలసినపని లేదు.

కళా—అతనికి కొంచెము వ్యాకరణమూ, తర్కమూ, అలంకారశాస్త్రమూకూడా తెలుసును.

భీము—అంతా యిదివరకే తెలిస్తే నేను యిప్పుడు క్రొత్తగా చెప్పేది యేమున్నది?

కళా—మీరు అతనికి శాస్త్రాలలో మెరుగులు చెప్పవలెను. ముఖ్యంగా సత్సవర్తన నేర్పవలెను.

భీము—ఓహోహో! మెరుగులా? యిప్పుడు బోధపడ్డది. అవి వక్కనిముషంలో నేర్చుతాను. (తనలో) చెప్పాలజోళ్ళకు మెరుగు పెట్టడమూ, వెండి బంగారపు వస్తువులకు మెరుగు పెట్టడమూ, అద్దాలకు మెరుగు పెట్టడమూ, అన్నీ నేర్చుతాను.

కళా—అతనికి వినయవిధేయతలూ మర్యాదలూ అన్నీ నేర్పవలెను. ఇంగ్లీషు చదువుకోవడంచేత వచ్చిన అనిధేయత ముఖ్యంగా



పోగొట్టవలెను. తమకు విశేష మయిందా?

భీము—అంతా తెలిసింది. ఇఖ మీరు నాకు వేరే చెప్పనక్కర లేదు. నేను అతనికి నవ్వుకర్లతో కలిసిమెలసి వుండకుండా వుండడమూ వాళ్ళమీద కోపపడకుండా వుండడమూ వాళ్ళకు లేనిపోనిపనులు చెప్ప కుండా వుండడమూ, మొదలయినగృహనీతులుకూడా బోధ చేస్తాను.

కళా—అవీ చెప్పవలసినవేకాని, అవి అంత ముఖ్యమయినవి కావు.

భీము—కావు. ఆసంగతి నాకూతెలుసును. అయినాకానీ చిన్న వని వాటిని అలక్ష్యం చేయరాదు నేను చెప్పవలసినవి లక్ష వున్నవి. అందులో మిక్కిలి స్వల్పమయినవి ముందుగా చెప్పినాను. నాచెప్పే మోస్తరంతా మీరే చిత్తగిస్తారు.

కళా—సమస్తమూ తెలిసినమీతో నేను మనవిచెయ్యవలసి నది యేమీలేదు. అయినాకానీ వక్కమాట మీచెవిని వెయ్యవలసి వున్నది. అతనికి నామేనకోడలయిన వసంతతిలకమీద మోహం విస్తారంగా వున్నది. దాన్ని యితని కిచ్చి వివాహం చెయ్యవలననే, ఆచిన్న దాన్ని నేను చిన్నప్పటినుంచీ తెచ్చి యింట్లోవుంచుకుని విద్యాబుద్ధులు చెప్పిస్తూవున్నాను. అది యిప్పుడు యావనవతియై వున్నది. వాళ్ళ యిద్దరికీ వివాహం చెయ్యతలచుకున్నాను. కాని యిప్పుడే కాదు. నా భావం తమరు గ్రహించినారా?

భీము—గ్రహించినాను. మెరుగులన్నీ గ్రహించినదాకా పెళ్ళి చెయ్యదలచుకోలేదు.

కళా—(తనలో) తుదకు మంచివుపాధ్యాయుడు దొరికినాడు. (బిగ్గరగా) తమపడకకూ సామానులకూ గదులు చూపిస్తాను. ఈవూళ్ళో మీతోప్రసంగానికి విద్యానాథుడని వక వుపాధ్యాయుడు వున్నాడు.

ఆయన పాండిత్యానికి మీతో సమానుడు కాకపోయినా, చిన్న  
తనంలో చాలా సంస్కృతం చదువుకొన్నవాడే. ఆయనను పిలిపించి  
మీదర్శనం చేయిస్తాను. (అని లోపలికి వెళ్ళుచున్నాడు)

భీము—(తనలో) యీయింట్లో నేను యెలాగు నెగుకువస్తానో!

కళా—ఎవడురా నవుకర్లు?

భీము—అయ్యా! వచెవచ్చె. (అని పరుగెత్తుచున్నాడు)

కళా—(ఆశ్చర్యముతో) ఇదేమిటి?

భీము—నాతాత్పర్యం మీనవుకరువచ్చెనని. (తనలో) అయ్యో!  
అప్పుడే తంటాలు వస్తూవున్నవి. ఇఖి జాగ్రతగా వుంటాను.

[తాళముచెవులు తీసికొని చంద్రిక ప్రవేశించుచున్నది]

కళా—చంద్రి! నీవు వెళ్ళి యీయన కాగది చూపించు.

అయ్యా! నేను యిప్పుడే మీశిష్యుణ్ణి పంపుతాను.

(అని వెళ్ళుచున్నాడు)

చంద్రి—ఇత డత డయినందుకు యెంతమాత్రమూ సందేహం  
లేదు. (ఇద్దరును గదిలోనికి వెళ్ళుచున్నారు)

౨ రంగము — చదువుకొను గది.

[మహామహాపాధ్యాయతర్కపంచాసనుని మెట్టు బెట్టుకొని చంద్రిక  
ప్రవేశించుచున్నది]

చంద్రి—ఇది మార్గము. ఇలాగండి. ఆయన లోపల వున్నారు.

భీము—(తనలో) ఈ విద్యానాథుడు నన్ను పూరికే బాధపెడు  
తూవున్నాడు. అయినాకానీ నావిద్యార్థి తండ్రి ముసలాయన వెర్రి  
బాగులవాడులాగు కనబడుతూ వున్నాడు. కాబట్టి నేను వీరియింట్లో  
సుఖంగాతింటూ జీతంపుచ్చుకుని పనిలేకుండా పూరికేకూర్చోనచ్చును,

చందిరి—ఇఖ నేను మనసుపట్టలేకుండావున్నాను— ఓయీ! భీమా!

భీము—ఆపిలిచింది యెవరు? అయ్యో! నాకిప్పుడు మతి పోతూ వున్నది.

చందిరి—అవును అతడే.

భీము—(చందిరికవంక చూచుచు తనలో) ఓహోహో! నే నప్పుడు పెళ్ళి చేసుకుంటానన్న చిన్నది యిక్కడికివచ్చింది! నేను నేను కానని దీనిదగ్గర ప్రమాణాలు చేస్తాను. (బిగ్గరగా) అమ్మా! నీవు చాలా శ్రమపడి నన్ను యిక్కడకు తీసుకుని వచ్చినావు.

చందిరి—దున్నపోతా! నన్ను యెరగనట్టు నటిస్తావేమి?

భీము—(తనలో) ఇ దెక్కడిగ్రహచారం! నేను యీ భూమి మీద అసలే పుట్టకపోతే బాగావుండిపోను. ఎక్కపోయి పుట్టినాను. (బిగ్గరగా) నీతోడు! నిన్ను నేను నిజంగానే యెరగను. (తనలో) దీని ముఖం యెలా వెల వెల పోతూ వున్నదో!

చందిరి—(వచ్చుచు) నీ మాటలవల్ల నాకడుపు పగిలి పోతూ వున్నది.

భీము—(తనలో) ఇది యేడవడానికి మొదలు పెట్టింది. ఇఖ వూరుకునేట్టు లేదు. (పసికి) ప్రియురాలా! కాదుకాదు. అమ్మా! నీవు నీవే కాని, నేను అతణ్ని కాను. నీవు నన్ను చూచి నిన్నుమోసం చేసిన నిర్భాగ్యుడని భ్రమపడుతూ వున్నావు. (తనలో) అయ్యో! నాకు చావు వాసింది. మగవాళ్ళనాశనానికి యెక్కడా ఆడవాళ్ళు కారణం.

చందిరి—(వచ్చుచు) నేను నీదుర్మార్గం అంతా బయట పెడు తాను వుండు.

భీము—అలాచేస్తే మనం యిద్దరమూకూడా చెడిపోతాము.

నీముందులాభం చూచుకో. నేను నీప్రియుణ్ణి భీముణ్ణిసుమా. ఇప్పుడు మాత్రం మహామహోపాధ్యాయుణ్ణు వున్నాను.

చందిరి—ఎవడవైనా నన్ను వదిలిపెట్టకూడదు. (అని యెడ్చుచున్నది)

భీము—కళ్ళనీళ్ళు తుడుచుకో! నేను యెప్పుడూ నీదాసుణ్ణి. (అని కాళ్ళమీద పడుచున్నాడు)

[ఇంతలో కళావిదుడు ప్రవేశించుచున్నాడు]

భీము—ఓయి దేవుడా! ఇఖ నాకు బ్రతికేయోగం లేదు.

చందిరి—అయ్యో! (అని తాళముచెవు లాతనముందు పడవేసి లోపలికి పరుగెత్తుచున్నది)

కళా—(వులికిపడి వెనుకకు గెండడుగులు నడచి) ఏమి యివంత! ఇప్పుడు నాకళ్ళపడ్డది యేమయి వుంటుంది?

భీము—అయ్యో! ప్రమాణపూర్వకంగా చెపుతాను. నేను కాళ్ళమీద—కాదు—నేను మోకారించుకుని కూర్చున్నానని మీరు భ్రమ పడ్డట్టున్నారు. అది వట్టిభ్రమేకాని యెంతమాత్రము సత్యం కాదు. నేను కాస్తయినా మోకారించుకుని కూర్చోలేదు.

కళా—ఓ పండితసార్వభౌమా! మీ రింకా ఆలాగే కూర్చున్నారే.

భీము—(తాళము చెవులు చేతి వట్టుకొని) ఇది మోకారించుకొని కూర్చోవడం లాగు పనికి కనపడుతుంది కాని నిజంగా మోకారించుకోవడం కాదు. (లేచి) ఆచిన్నది ఎక్కడ తాళంచెవులు పారవేసి పోయింది. నేను భరతశాస్త్రప్రకారంగా వాటిని తీసుకుంటూ వున్నాను. అంతేకాని మరియేమీ కాదు.

కళా—కాదుకాదు. మహామహోపాధ్యాయులవారు శృంగార

సాయకులుగా కనపడుతూ వున్నారు. పండితు లెప్పుడూ మహారాజులు గదా.

భీమ—అదికాదు, ఇది కేవలసత్యత. వినయం పండితలక్షణము.

కళా—ఇది యేదో అపూర్వపండితలక్షణం కాని సామాన్య మయింది కాదు.

భీమ—(గంభీరముగా) యిప్పుడు నాకంటె మీరే గొప్పపండి తులయినట్టు నటిస్తూవున్నారు. నాకంటెనూ మీకు యెక్కువ తెలు సునని గర్వం వున్నదా యేమిటి?

కళా—నాకు అటువంటి గర్వం లేదు.

భీమ—ఇప్పుడు నాకు సంతోషంగా వున్నది. నాకంటె మీకే యెక్కువ పండిత్యం వున్నట్టు నోపల మీకు వూహ వున్నట్టయితే మీరు యిచ్చే యాభయరూపాయలూ నేనే మీకు యిచ్చి మీచేత నాపిల్లలకు నేనే చదువు చెప్పించవలసి వుంటుంది.

కళా—మీరు చెప్పింది సత్యం. ఇఖ ఆసంగతి పోనియ్యండి. మాఅబ్బాయిని మీకు వప్పగింత పెట్టడానికి వచ్చినాను. అరుగో మా ధీనిధిన్నీ విద్యానాథుడుగారున్న వస్తూవున్నారు.

[విద్యానాథుడును, ధీనిధియు ప్రవేశించుచున్నారు]

భీమ—వారు రావడం నాకు సంతోషంగా వున్నది.

కళా—ఓ విద్యానాథా! మహామహోపాధ్యాయులవారు వీరే.

భీమ—(విద్యానాథునితో) మీదర్శనం లభించడంవల్ల నేడు సుదినం.

విద్యా—అది నేననవలసినమాట. (అని అసూయతో మొగము త్రిప్పుకొనుచున్నాడు)

కళా—స్వామీ! వీడే నాకుమారుడు.

భీము—ఇతడు బహుమంచి చిన్నవాడు.

ధీని—(తనలో) అవును. చంద్రిక చెప్పినది నిజమే.

విద్యా—(తనలో) ఇప్పుడేలాగైనా యీపండితుడి గర్వం అణచవలెను. (భీమునివద్దకు వెళ్ళి) అయ్యా! మీరు వ్రపదేశించే విద్య యొక్క పథకం నాకు కొంచెం సెలవిస్తారా?

భీము—కొంచెం యేమిటి? అంతా సెలవిస్తాను. మాది పాత పతకం.

కళా—అబ్బాయీ! విను. ఈపండితులప్రసంగం వింటే నీకు చాలాసంగతులు బోధపడతవి.

విద్యా—మీది పాతపతకమా? అందులో మీరు నవద్వీపంలో చెప్పే పద్ధతిప్రకారం బోధ చేస్తా రనుకుంటాను.

భీము—(తనలో) నవద్వీపం యేమిటో నాకు తెలియకుండా వున్నది. అది యేదో లంక. (బిగ్గరగా) నాది నవద్వీపంలో చెప్పే పద్ధతికాదు. దశద్వీపంలో చెప్పే పద్ధతి కాదు. నాది లక్షద్వీపంలో చెప్పే పద్ధతి. తెలిసిందా?

విద్యా—(తనలో) ఇతనిమాటలు నాకు తిన్నగా బోధ పడడం లేదు. యితణ్ణి మరివకప్రశ్న అడిగి చూస్తాను. (బిగ్గరగా) మీరు చెప్పింది తెలిసింది. మీది కాశీలో చెప్పే పద్ధతి ప్రకారంగా వుంటుంది కాదా?

భీము—కాశీలోనా? నేను యేప్పుడూ కాశీ వెళ్ళలేదు. నా కది తెలియదు. నేను చాలాకాలం కంచిదగ్గర వున్నాను. కంచిలో చెప్పే పద్ధతి నాకు బాగా తెలుసును.

విద్యా—(తనలో) యితడు చూస్తే వట్టిమూఢుడులాగు కనబడుతూ వున్నాడు. ఇతణ్ణి వోడగొట్టివేస్తాను. (బిగ్గరగా) మీకు

మీమాంసలో బాగా ప్రవేశం వున్నది కదా?

భీము—మీమాంసం లేదు మామాంసం లేదు. ఏ దయనా మంచిప్రశ్న వెయ్యండి. పండితులతో చేసే ప్రసంగం యీలాగంటి దేనా? అడిగితే తర్కంలో అడగండి, వ్యాకరణంలో అడగండి, యింకా యేదయినా శాస్త్రంలో అడగండి. వూరూ పేరూలేని మీమాంసం యేమి ట.య్యూ? నేను యెప్పుడూ మాంసంజోలికి పోను. అది శూద్ర యిళ్ళలో వుండేనవుకర్ల పనిగాని నాపని కాదు.

విద్యా—(తనలో) ఇతడు మహాశాస్త్రవేత్తలాగుననే వున్నాడు. (బిగ్గరగా) నీమిటీ యిప్పుడు సెలవిచ్చినారు? మీమాంస శాస్త్రం కాదా?

భీము—చాలును యీపాటివూరుకోండి. నేను మీతో యెంత మాత్రమూ యేకీభవించను. మీపాండిత్యం వేరు. మాపాండిత్యం వేరు. వకరిది వకరికి సరిపడదు.

విద్యా—అవును సరిపడదు.

భీము—ఎలా సరిపడుతుంది? పండితుడికీ పండితుడికీ కలుస్తుంది కాని మిడిమిడిజ్ఞానంగలవాడితో యెలా కలుస్తుంది?

విద్యా—మీశక్తి నాకు తెలిసిపోయింది. మిమ్మలిని నేను నిముషంలో వోడగొట్టగలను.

భీము—నీవు యెప్పుడో వోడగొట్టగలనంటూ వున్నావుగాని నేను నిన్ను యిప్పుడే వోడగొడుతాను చూడు. ఇదుగో కాసుకో నాడెబ్బ. (అని పిడికిలి పట్టి చేయెత్తి విద్యానాథునిమీదికి తేచు చున్నాడు.)

కళా—(లేచి విద్యానాథు నావలికి త్రోచి) మీరు యిప్పుడు విశ్వండి.

విద్యా—(కోపముతో తలయూచుచు) చిత్రము.

(అని పోవుచున్నాడు)

భీము—(బిగ్గరగా నటచుచు) ఘో-ఘో- నీవూ నీమాంసంకూడా విరగడయిపోండి—ఈచదువులపంతులు వట్టి తెలివి పూలినవాడని మీకందరికీ నిముషంలో తెలిసేటట్టు చేసినానా? అతడు తిన్నగా వాదం చెయ్యలేక తనచేతకానితనం కప్పిపుచ్చడానికి కోపం తెచ్చుకున్నాడు. లోపల సారంలేని అల్పజ్ఞానులు చేసే మామోహయాలు యిలాగంటివే.

కళా—మీరు చెప్పింది సత్యము. అతణ్ని ఓడగొట్టగల సామర్థ్యం మీదగ్గిర వున్నదని నాకు యిదివరకే తెలుసును. అయినా కానీ యిప్పుడాయనశాంతమంతా పోయింది. నేను వెళ్ళి ఆయనను సముదాయించివస్తాను. ఈలోపుగా మీరూ మీశిష్యుడూ వకరిసంగతి వకరు మాట్లాడుకుంటూ వుండండి. (అని వెళ్ళుచున్నాడు.)

ధీని— శిష్యుడికి గురువుగారి సంగతి యిదివరకే బాగా తెలుసును.

భీము—ఈరోజున పరాభవం యేమీ లేకుండా నాకు జయం కలిగింది. దేవుడు నాకు గొప్పగొంతుక యిచ్చినాడు.

ధీని—ఏదీ సత్తువకొద్దీ వక్కమాటు అరువు. ఎంత గొంతుక యిచ్చినాడో చూతాము.

భీము—అరవనా? అబ్బాయీ! నీవు నమ్రతా పెద్దలయెడల గౌరవమూ నేర్చుకోవలెను. గురువులవిషయంలో అలా యేకవచన ప్రయోగం చెయ్యనచ్చునా?

ధీని—నీగురుత్వం యేడిసినట్టే వున్నది వూరుకో. నీసంగ తంతా నాకు చంద్రిక చెప్పింది.



భీము—అటువంటిదానిమాటలు వింటే అది యింకా యేమి  
యినా చెపుతుంది.

ధీని—చాలునులే యీపాటి నోరు మానుకో. నీవు భీము  
డవన్న సంగతి నేను స్వయంగానే యెరుగుదును. నిరుడు సంకురాత్రి  
నాడు చెన్నపట్నంలో మేమంతా నాయుడుగారిమేడమీద సంగీతం  
పాడించినప్పుడు నీ వక్కడ ఫిడేలు వాయిచలేదా?

భీము—ఓస్సీ! ఇక్కడ నన్ను అందరూ యెరుగుదురూ! మీరు  
యిప్పుడు నన్ను కనుక్కున్నారగునక నేను యింక పటంవిడిచి నిజం చెపు  
తాను వినండి. నేను భీముణ్ణి.

ధీని—నీవు యెంతమాత్రమూ భయం లేకుండా యీవేషం  
వెయ్యడానికి యేలాగు సాహసించినావు?

భీము—ఇది యేమివేషం? పూర్వం నేను సాహసంచేసి తహ  
శ్వీలుదారువేషం వేసి సర్కారుగ్రామంలోనే దస్తు వనూలు చేసి  
నాను. అటువంటివేషం కూడా పట్టుపడకుండా తప్పించుకొని పారి  
పోయినాను.

ధీని—నీవు అఖండశక్తి గలవాడవు. మారహస్యం వకటి  
వున్నది. అది నీవు దాచేపక్షమునకు నీగుట్టు బయలపెట్టకుండా నేను  
దాస్తాను.

భీము—ఆలాగయితే మీరహస్యమూ ప్రతినెలా నాయాభ  
య్యేసిరూపాయలూ కూడా దాస్తాను.

ధీని—మంచిది. రూపాయలు నీమనసు వచ్చినట్టు చేసుకో.  
భీమా! యిప్పుడు మనలో వకరిసంగతి వకరికి బాగా తెలిసింది. ఇంక  
నేను చెప్పేమాట విను. ఈసాయంకాలము మాతండ్రిగారు యిక్క  
డకు శ్రీసుమారంలోవున్న మాతోట చూడడానికి వెళుతారు, ఆయన

మళ్ళీ రాత్రిపొద్దుపోయినదాకా యింటికి రారు. ఆయన వెళ్ళివతరు వాత మేము సాయంకాలము వుత్సవం చూడడానికి వెళ్ళుతాము. పక వేళ మాతండ్రిగారికి తెలిసి నిన్ను అడిగినట్లయితే మేము యిల్లుకదలి యెక్కడకూ వెళ్ళలే దని నీవు ప్రమాణముచేసి చెప్పవలెను. అందు నిమిత్తమయి కొన్ని యేర్పాట్లు చేసిరావడానికి యీలోపుగా వక్క మాటు వీధిలోకి వెళ్ళవలసి వున్నది. నీవు యింతలో యీబట్టలు పింజెలు పెట్టి నేను లోపలినుంచి వచ్చేటప్పటికి తమలపాకులు చుట్టి సిద్ధంగా వుంచు.

భీము — నావంటి మహామహోపాధ్యాయుడికి యిటువంటివి చెప్పవచ్చునా?

ధీని — నోరుమూసుకో. నీవు భీముడవుకాదా? (అని మీద పడవేసి వెళ్ళుచున్నాడు)

భీము — అవును మరిచిపోయినాను. నెలకు యాభయి రూపాయలుపుచ్చుకునేటప్పుడు యేపనిచెప్పినా చెయ్యవలెను. (అని యేదో పాటపాడుచు బట్టలు పింజెలు పెట్టుచున్నాడు)

[కళానిడుడు ప్రవేశించుచున్నాడు]

కళా — శాస్త్రిగారూ! నేను మా తోటలోకి వెళ్ళకముందు మీతో — (బట్టలు పింజెలు పెట్టుచుండుట చూచి) ఇదేమిటి? మా అబ్బాయిబట్టలు పింజెలు పెడుతూవున్నారా?

భీము — (తనలో) అయ్యో! నాకు చావు వచ్చింది. యిప్పుడు యేమని బొంకను? (బిగ్గరగా) అవును. ఈవిషయంలో మీరు మరివక లాగు అనుకోకండి. వక్కనిముషం వోపిక పెడితే మీకంతా తెలుస్తుంది. మీకుమారుడి విషయంలో నేను చేసేపనులలో యిదికూడా వశటి.

కళా — ఇదంతా చూస్తే నాకు వింతగా వున్నది. వక్కనిము

షం కిందట మీరు మాడాసీదానికాళ్ళమీద పడ్డారు; ఇప్పుడు మా వాడిబట్టలు పింజెలు పెడుతూ వున్నాడు. మీసంగతి యేమీ నాకు జ్ఞోధపడడం లేదు.

భీము—అయివుండవచ్చును. మీరు వక్కనిముషం శాంతం వహిస్తే నాతాత్పర్యం యేమిటో మీ కే విశద మవుతుంది.

ధీని—(వెలుపలనుండి) నాబట్టలు యిలాగుతీసుకునిరా. వేగిరం తీసుకునిరా.

భీము—అడుగో! అడుగో! అతను నాకోసం కనిపెట్టుకుని వున్నాడు. ఈబట్టలు అతనికి యిచ్చి మళ్ళీ వస్తాను.

కళా—కనిపెట్టుకుని వుండనియ్యండి. మీరు వెళ్ళకూడదు. వాడు గురువుగాదియెడల గౌరవం నేర్చుకోవలెను.

భీము—(తనలో) అతను యిక్కడకువస్తే నాపరు వంతా పోతుంది. నాగుట్టు బయల పడుతుంది.

[ధీనిధి మహావేగముతో ప్రవేశించుచున్నాడు.]

ధీని—మొద్దులాగు యెంతసేపటికి నాబట్టలు తీసుకొనిరావేమి? నేను యిప్పుడు—(అప్పుడు తండ్రినిచూచి సిగ్గుపడి యూరకున్నాడు)

భీము—నీకుఅడ్డంయేమిటి? యిష్టంవుంటే వకదెబ్బకూడాకొట్టు (కళావిదునివంక దిరిగి) ఇమిగో యిప్పుడు చూడండి. మీకుమారుడికి సత్ప్రసర్తన యెలాగు నేర్పుతానో. (ధీనిధితో రహస్యముగా) నేను మీబట్టలు పింజెలు పెట్టినందుకు క్షణంసేపు మారుమాటాడకుండా నేనుచెప్పేనీతులు వినండి. నేను మీకు యిప్పుడు వినయం బోధిస్తాను. (బిగ్గరగా) ఇవిగో నీబట్టలు పుచ్చుకో. ఇలాగు పెద్దలవిషయంలో అపచారం చెయ్యడంవల్ల పెద్దలకు యేమిటోపం రాదుగాని చిన్నవాళ్లే దుర్మయం పట్టుపడి చెడిపోతారు. ఇలా నడుచుకోవడం నీకు యెంతఘా

త్రీమూ శ్రేయస్కరంకాదు. దీన్నిబట్టి నీవు పెద్దలయెడల భక్తి, సమ్రత నేర్చుకోవలెను. తెలిసిందా?

ధీని—తెలిసింది. (అనిసిగ్గునటించుచుతలవంచుకొనుచున్నాడు.)

భీము—ఓ కళావిరుడుగారూ! ఆచిన్నవాడివంక చూడండి. అతడు తలవంచుకొని యెలాపశ్చాత్తాపపడుతూ వున్నాడో? దీనితో బుద్ధివచ్చింది. యితను యిఖి యెప్పుడూ పెద్దలయెడ అవిధేయతగా ప్రవర్తించడు.

కళా—ఇదంతా నాకు నిజంగానే అద్భుతంగా వున్నది.

భీము—(ధీనిధితో) నేను యిప్పుడుబోధించిననీతి నీవుయెప్పుడూ మరిచిపోకూడదు. ఇదిశిలాక్షరంవలె నీమనస్సులో నాటుకొనివుంటుంది.

కళా—(తనలో) సందేహంలేదు. ఈయన గొప్పవాడే. (బిగ్గరగా) మీబోధ చేసేవిధం అద్భుతంగా వున్నది. ఈమోస్తరు నేనుయెక్కడాచూడలేదు. ఇప్పుడు నేనువచ్చినపని మీతో చెప్పడం మరిచిపోయినాను. నేను వక ముఖ్యమయిన సంగతి మీతో చెపుదామని వచ్చిగాను. ఈసాయంకాలం పూళ్ళో వుత్సవం జరుగుతుంది ఇతణ్ని యెంత మాత్రమున్ను మీరు వుత్సవంలోనికి వెళ్ళనియ్యకూడదు. నాబండి దాకా నాతో దయచేయండి. ఈవిషయములో మీతో కొన్నిసంగతులు మనవిచేయ్యవలసివున్నవి. (అనిభీమునితోగూడ వెళ్ళుచున్నాడు)

ధీని—ఆహాహాహా! ఈభీమిగాడు నాఅదృష్టంచేత నాగురువుగా దొరికిరాడు. ఏమినాభాగ్యము!

[వసంతతిలక ప్రవేశించుచున్నది]

వసం—మూమగారు యిప్పుడే వెళుతూవున్నారు. యిరికోక్క నీముషంలో యియ్యిల్లంతా మనస్వాధీనం అవుతుంది. మనంస్వేచ్ఛగా వుండవచ్చును. మనం యివేళ వుత్సవంలోకి వెళ్ళడం వున్నదా లేదా?

ధీని—కొంతసేపు శాంతం వహించు. ఆయన కొంచెంచూసిన సాగడంతోటే మనమూనడుతాము. నీకోసం బండిచూట్లాడివచ్చినాను.

వసం—కావలసినంతసేపు వహిస్తాను. నాకు మహాసంతోషంగా వున్నది. తన ముసలిసరసుడు భీముడు మీకు గురువుగా వచ్చినాడని చంద్రిక యిప్పుడే నాతో చెప్పింది. (అని నవ్వుచున్నది.)

ధీని—అవును. (అనినవ్వుచున్నాడు)

[చంద్రిక ప్రవేశించు చున్నది]

చంద్రి—కళావిదుడుగారు తోటలోకి వెళ్ళిపోయినారు. ఆయన బండిలోయొక్కబోతూ వుండగా విద్యానాథుడిగారి బళ్ళోపిల్లవాడు వకడు వకపుత్తరం తీసుకునివచ్చి చేతికిచ్చినాడు. ఆపుత్తరం చూడగానే లోపల యేదోవిచారంగలిగి ముఖం చిన్నపోయింది. అయినాకానీ ఆయన ఆగకుండా వెళ్ళిపోయినాడు.

ధీనిధి—ఆపుత్తరంయేమయివుంటుంది? గోమీలేదు. ఆపుత్తరం జోలి మన కెందుకు?

చంద్రి—అంతేకాదు చెప్పవలసింది ఎంతా వున్నది. ఆయన వెళ్ళిపోయినతరువాత మీమహామహోపాధ్యాయులుగారు నాగ్గిరకు వచ్చి నీతో కొన్ని రహస్యమైనసంగతులు చెప్పవలసివున్నవి. నీగది యొక్కడ నని నన్ను అడిగినారు.

వసం—నీవు నీగది అతనికి చూపించినావా?

చంద్రి—చూపించలేదు. అదుగోనని కిటికీమీదకి చూపించి మీతో చెప్పడానికి పరుగెత్తుకుని వచ్చినాను.

ధీని—ఓప్రాణేశ్వరీ! దీనిమాటలుయేమివిటావే? అనతల పుత్రు పండ్లో యీపాటి తమాషాలారంభమవుతవి. వెళ్ళిచూతామురా.

(అందరును వెళ్ళుచున్నారు.)

3. రంగము—బజారులోని కొట్టునుందరి యరుగు.

[ధీనిధిమిత్రుడగు సుహృదుడును మఱిముగ్గురుమనుష్యులును ప్రవేశించుచున్నారు.]

సుహృ—రథం యీవీధినుంచి వెళ్లేవేళ కావచ్చింది. ధీనిధి యింకా వచ్చినాడుకాడేమి?

మొదటివాడు—అతడు తండ్రితో తోటలోనికి వెళ్ళినాడేమో!

సుహృ—వెళ్ళివుండడు. అతను యిక్కడికి ఆడంగులతోకూడా వస్తానని యీవుదయాన్న నమ్మకంగా చెప్పి వెళ్ళినాడు. స్త్రీలకోసం నేను యిక్కొట్టు ఖాళీ చేయించి వుంచినాను. మాస్త్రీలుకూడా వచ్చి వున్నారు.

రెండవవాడు—అడుగో బండీముందూ ధీనిధి వస్తూవున్నాడు.

[ధీనిధియు, వసంతతిలకయు, చంద్రికయు ప్రవేశించుచున్నారు]

అందరు—ధీనిధిగారూ! దయచెయ్యండి. మేమందరమూ మీ గాకనిమి త్తమే యెదురు చూస్తూవున్నాము.

ధీని—మీరు నాకోసం కనిపెట్టుకొని వుంటారనే తొందరపడి సాధ్య మయినంత శీఘ్రంగా వచ్చినాను. యింకా సంగీతం ఆరంభించి నారుకారేమి?

సుహృ—ఫిడేలు వాయించే జోగడు యింకా వచ్చినాడుకాదు. ఫిడేలుమాత్రం పొద్దున్నే యిక్కడ పెట్టి పోయినాడు. వర్తమానం పంపుతే వాడు యింటికాడ కనపడలేదు.

ధీని—ఫిడేలువాయించేవాణ్ణి మరియెవరినైనా చూడవలెను. వసంతతిలకా! మీరాగదిలోకి వెళ్ళండి. యీదారిని వెళ్లేతమాషా లన్నీ మీకక్కడనుంచి కనపడతవి.

వసం—చంద్రీ! మనం లోపలికి వెళ్ళుదామురా. (అని వెళ్ళు చున్నారు.)

[అప్పుడు రోజుచు భీముడు ప్రవేశించుచున్నాడు]

భీము—అయ్యో! నేనుచచ్చిపోతాను. నావీపు విరిగిపోయింది.

ధీని—భీమా! అదేమిటి?

భీము—ధీనిధీ! నీవు యిక్కడనే వున్నావా? అగంతా నీతో నిమ్మళంగా చెపుతాను. షితండిగారు నిన్ను యిక్కడికి వెళ్ళవద్దని చెప్పినారుగదా యెందుకు వచ్చినావు?

ధీని—ఆట్టే అధికప్రసంగం చెయ్యక వూరుకో. ఈయన సంగీతం పాడుతాడు. ఇక్కడ ఫిడేలు వాయించేవారు యెవరూ లేకుండా వున్నారు. కాస్త నేపు వాయిస్తావా?—ఓసుహృదా! ఇతనితో సమానంగా ఫిడేలు వాయించేవారు మనదేశంలో యెవరూ లేరుసుమా. ఆ ఫిడేలు యితని చేతికివ్వండి.

భీము—వద్దు వద్దు. అటువంటి నీచపు పని నాకు చెప్పడం మీకు ధర్మం కాదు. నేను మీగురువు నన్నమాట జ్ఞాపకం వున్నదా? గుగువుకు మర్యాద చెయ్యవలెను.

ధీని—కావలసినంతమర్యాద చేస్తాను. నీకు మా అందరికం టెనూ వున్నతాసనం యిస్తాము. ఆగూట్లోకూర్చుని వాయించు. నా మాటకు యెగురుచెప్పినావంటే చావగొడుతాను.

భీము—నలుగురిలోనూ నాగౌరవ మంతా పోతూ వున్నది. ఫిడేలుయిలా తెండి. (అని గూటిలోకూరుచుండి వాయించుచున్నాడు)

సుహృ—“బుద్ధిరాదు బుద్ధిరాదు—పెద్దల సుద్దులు వినక—యోగములభ్యసించిన యోగములెన్నిచేసిన—” (అని శంకరాభరణము రాగముమీద శ్రావ్యముగా పాడుచున్నాడు)

భీము—మేలు మేలు! (అని యుత్సాహముతో తల యెగిరి వ్రేచుచు వాయించుచున్నాడు)

[అసమయములో కళావిదుఁడును, విద్యానాథుఁడును ప్రవేశించుచున్నారు]

కళా—ఇక్కడ ధీనిధిన్నీ మహామహోపాధ్యాయులుగారున్నా కూడా వున్నారా?

భీము—(చటుక్కున ఫిడేలు వెచుకకు పెట్టుకొనఁచు) ఇఖ నేను చెడిపోయినాను.

కళా—ఉపాధ్యాయులుగారూ? మీచర్యలు చూస్తే నాకు సహనం వుండకుండా వున్నది.

భీము—మీరుయిక్కడ నన్ను చూచినారుకాబోలును? ఇక్కడ నేను వున్నమాట నిజమే కావచ్చునుకాని యందులో నాతప్పితం యేమీలేదు. మీదగ్గర శలపుపుచ్చుకుని నేను వస్తూవుండగా యిక్కడ నాకు ధీనిధి కనపడ్డాడు. అతణ్ణి యింటికి తీసుకుని వెళ్ళడానికి నేను యిక్కడ వున్నాను. మీకిది స్పష్టంగా కనపడడం లేదా?

కళా—అదే నిజమైతే మీరు గూట్లో కూర్చుని తలతిప్పతూ ఫిడేలు యెందుకువాయిస్తూ వున్నారు?

భీము—వాయింఁచకపోతే వీళ్ళు కొట్టిపోతారని ఫిడేలు వాయిస్తూవున్నాను. ఇఖ గూట్లో కూర్చోవడానికి కారణం వినండి. ఇది వున్నత స్థానము నావంటి మహామహోపాధ్యాయులకు అర్హమైనది.

కళా—ఇఖ నీమాటలు నేను యెంతమాత్రమూ నమ్మను.

విద్యా—ఇందాకా వీణ్ణి చీపురుకట్ట పుచ్చుకుని వీపు బద్దలయ్యేటట్టు కొట్టినాను. ఈసారికొడితే తల బద్దలకొడుతాను.

భీము—తలబద్దలు కొట్టడానికి నీతాతతరంకాదు. నేను యిక్కడ ఘరానా మనిషిలాగు నడుచుకుంటూ వున్నాను గాని చిల్లరమనిషిలాగు ప్రవర్తించడం లేదు.

కళా—మీవంటి ఘరానా మనుష్యులున్ను పండితులున్ను



నామేనకోడలివద్ద వున్న దాసీదానివంటిదాన్ని పెళ్ళి చేసుకోవడానికి ప్రయత్నం చేస్తారా?

భీము—నావంటి పండితుల కటువంటి భేదాలు వుండవు. నా దృష్టికి గొప్పవాళ్ళూ కొద్దివాళ్ళూ సమానమే. విద్యానాథా! చంద్రిక దగ్గర యే మునిగా డబ్బు వున్నదా?

విద్యా—అది నూరు రూపాయలు నాకు బదులిచ్చింది. అది నిన్ను పెళ్ళాడే టట్టయితే దాని నూరురూపాయలూ తక్షణం పార వేస్తాను.

భీము—ఆరూపాయాలు యివ్వండి. నేను చంద్రికను పెళ్ళాడు తాను.

సుహృ—(ముందుకువచ్చి) నీపెళ్ళిలో నన్ను సంగీతం పాడడానికి పిలుస్తావా?

భీము—రేపు ధీవిధికిన్ని వసంతతిలకకున్ను పెండ్లి అయ్యే టప్పుడు మా పెళ్ళికూడా వారిపెళ్ళితోనే అవుతుంది. అప్పుడు నీవువచ్చి సంగీతం పాడుదువుకానిలే.

కళా—వాళ్ళయిద్దరికీ రేపు పెళ్ళిఅవుతుందని నీతో యెవరు చెప్పినారు?

భీము—యెవరూ చెప్పలేదు. నేను వూరికే అనుకున్నాను.

కళా—నీవు శుద్ధదొంగవు. నీసంగతంతా నేను కనుక్కున్నాను. ఈవుత్తరంవల్ల నిజమయిన మహామహోపాధ్యాయ తర్క పంచా ననులవారు రావడానికి వప్పుకోనట్టు కనపడుతూవున్నది. నీవు ఆయన పేరు పెట్టుకుని దొంగవేషం వేసుకుని వచ్చినావు. నీవు యెవరు?

ధీవి—నామాట వినండి. నేను యితణ్ణి బాగా యెరుగుదును. కాలకర్మదోషంచేత యితణ్ణు యిప్పుడు యీవేషం వేసుకుని వచ్చినా,

ఇతడు బహుమంచివాడున్న కష్టపడి పనిచేసేవాడున్న. చంద్రికకు యితను తగినవరుడు. చంద్రికను యితనికి వినా హంచేయించి యితణ్ణి మనయింట్లో నవుకరీకి వుంచుకుందాము. ఇతనిదగ్గర దొంగతనము లేదు. పరులసొమ్ము గమ్మిడి హరించడు. బహుశక్తిక ముననవాడు.

భీము—ఆవిషయంలో మీ రేమీ సందేహించకండి. పెళ్ళయిన తరువాత కొన్నాళ్ళు మీయింట్లో వుంచుకొని పరీక్షచేసి చూడండి. నాపేరు భీముడు. నేను వెనకటి భీముడిలాగు పనిచేస్తాను. ఈసభవారితో వక్కమనవి చేసుకుంటాను. యిఖముందు అయ్యగారి యింటికి మీరు వచ్చినప్పుడు మీకందరికీ తలుపులు నేనే తీస్తావుటాను.

కళా—నీవు అసాధ్యుడవు. యీపాటి యింటికి వెళుదాము నడవండి.

(అందఱును వెళ్ళుచున్నారు)

---

# యోగనిద్రాప్రహసనము



ఈనాటకమునందు వచ్చుపాత్రములు.

మతిమంతుడు—యోగశాస్త్రాభ్యాసము చేయుమన్న యొకవృద్ధుడు.

సుబలుడు—మతిమంతుని మేనల్లుడు.

సదానందయోగి—భూతవైద్యము తెలిసినయోగి.

గజాననదాసు—వైద్యుడు.

రాముడు—మతిమంతుని సేవకుడు.

సుమతి—మతిమంతునికూతురు.

గౌరి—మతిమంతుని యింటిదాసి.

రంగము—మతిమంతుని యిల్లు.

[సుమతి ప్రవేశించుచున్నది]

సుమ—వంటరిగాకూర్చుంటే యేమీ తోచకుండావున్నది. మాట్లాడడానికి వక్కరాముడుతప్ప మరియెవరూ కనపడరు. వాడు యెప్పుడూ యేదోసణుక్కుంటూవుంటాడు. నాన్నగారు యోగపుపిచ్చి లోపడి రాత్రీపగలూ ముక్కుమూసుకుని కూర్చుంటూ పాతతాటా కులపుస్తకాలు ముందు వేసికొని ఆకులు తిరగవేస్తూ రెండోధ్యానం లేకుండా వున్నారు. ఆపిచ్చపుస్తకాలచేత ఆయనకు మతి పోతూవున్న టున్నది. అదుగో యేదో చప్పు డవుతూ వున్నది. (చూచి) రాముడు పుస్తకాలకట్ట కింద పడవేసినాడు. ఓరీ! రామా! యేమిటి చేస్తూ వున్నావు?

[అప్పుడు రాముడు ప్రవేశించుచున్నాడు]

రాము—యేమీ చెయ్యడంలేదు. పుస్తకాలు చేతులోనుంచి జారిపోయినవి. దిక్కుమాలినపుస్తకాలు వొక్కొక్కటి నాలుగేసిమళ్ళ బలుపు వున్నవి. ఈగదిలోకి తీసుకురావలసినవి యిటువంటివి ఫదిపుస్తకాలున్నవి. ఈపొస్తకం కాలిహొద పడి కాలివేళ్ళన్నీ నలిగి పోయినవి. (అనిచేతిలోని పుస్తకములు బల్లమీద పెట్టుచున్నాడు)

సుమ—(నవ్వుచు) ఆపుస్తకం కింద పడవేసినందుకు నాన్న గారు కోపపడుతారేమో!

రాము—నేనుపడ నెయ్యలేదు. దానంతట అదేపడ్డది. చేతులో వుండకుండా పసిపిల్లకాయలాగు జారి కింద పడ్డది నాతప్పితం యేమీ లేదు.

మతి—(వెలుపలనుండి) రామా! రామా!

రాము—వస్తూవున్నాను. వచ్చే వచ్చే—అమ్మగారూ! చూచి నారా ఆయన యెలాగు తొందరపెడుతూ వున్నారో?

మతి—(వెలుపలనుండి) రామా! రామా!

రాము—తొందరపడకండి. వస్తూవున్నాను. ఇక్కడ నేను ఆడుకోవడంలేదు. (అని కిందపడ్డపుస్తకమును చేతితో తీయుచున్నాడు)

[అంతట మతిమంతుడు ప్రవేశించుచున్నాడు]

మతి—రామా! మిగిలిన పుస్తకాలు నీవు యివేళ యిక్కడకు తీసుకునిరావడం వున్నదా? రోజంతా యిక్కడనే వుంటావా?— అమ్మాయీ! నీవూ యిక్కడనే వున్నావా?

సుమ—యిప్పుడేవచ్చినాను. తోటలో నాకు సంవెంగపువ్వులు కోసి యస్తామన్నారు వస్తారా?

మతి—యిప్పుడు రావడానికి తీరుబడిలేదు. నేను యిప్పుడు

పుస్తకంలో ప్రాణాయామాన్నిగురించి చదువుతూ వున్నాను. అది అర్థం కావడం లేదు. అది గ్రహిస్తే నేకాని నేను యెక్కడికీ రాను— ఓరీ రామా! మాటలు ఆలకిస్తూ అలా నిలుచున్నావేమి? నీవు కింద కూర్చుండి పుస్తకాలన్నీ బల్లమీద వరుసగా పెట్టు.

రాము—చిత్తము. (అని యొకపుస్తకము కిందవేసి దాని మీద కూర్చున్నాడు)

మతి—ఓరి పశువా! పతంజలిమీద కూర్చున్నావేమిరా? లేలే. అపచారం వస్తుంది. ఆయన యెవరనుకున్నావు? మొట్టమొదట యోగ సూత్రాలు చేసినమహానుభావుడు.

రాము—అపచారం రావడానికి నేను యెవరిమీదా, మనిషి మీద కూర్చోలేదు. బట్ట బుర దవుతుం దని యెందుకూ పనికి మాలిన యీపాతతుక్కుపుస్తకంమీద కూర్చున్నాను. కింద మనిషి వుంటే పనినికూర్చోవడానికి నాకంత బొత్తిగా కళ్ళు కనపడ వను కున్నారా యేమిటి?

మతి—అది పనికిమాలిన పాతతుక్కుపుస్తక మట్రా? దాని మీద చదువురాని శుద్ధపశువువు నీకు యేమి తెలుస్తుంది? నేను నిన్నటి రోజుల్లా కష్టపడి అంటలుకట్టుకుపోయిన పత్రాలన్నీ జాగ్రత్తగా విడదీసి పురుగులు దులిపివేసి కట్టకట్టినాను. రెండువ్యాఖ్యానాలతో వున్న దాన్ని పనికిమాలినతుక్కుంటావురా?

[అప్పుడు శేతిలో నొకయుత్తరము పట్టుకొని గౌరి ప్రవేశించుచున్నది]

గౌరి—అయ్యా! మీకు టపాలో వుత్తరం వచ్చింది. (అనిచేతి కిచ్చి వెళ్ళుచున్నది)

మతి—ఏమిటి! వుత్తరమా? ఆగమశాస్త్రవేత్త అయిన గౌరీపతి శాస్త్రుర దగ్గరనుంచి కాబోలును. (అని చూచి) కాదు కాదు.

ఈపుత్తరం తరువాత నెమ్మదిగా చదువవచ్చునువే. (అని కింద పడ వేయుచున్నాడు)

సుమ—నాన్నగారూ! మీరు పుత్తరంవిప్పి చదువుకోకుండానే కింద పడవేసినారు. దానిలో యేమయినా జరూరుసంగతు లున్నవేమో! నేనువిప్పి చదువుదునా? (అని యుత్తరము పుచ్చుకొని చూచి) దీని మీద పెద్దాపుగంముద్ర వున్నది. ఇది మామయ్యదగ్గరనుంచి వచ్చింది వేగిరం చదవండి.

మతి—(ఉత్తరమువిప్పి చదివి) పిచ్చివాడా! ఇదిబాగానేవున్నది. అంతకంతకు పిచ్చిముదిరితే యేమోస్తరుకు వస్తుందో. అయినా ఫర్వాలేదు. నేను యోగదృష్టితో చూచి మనోబలం వుపయోగ పరిస్తే యెటువంటి వాణ్ణయినా నిముషంలో వశపరుచుకోవచ్చును. అతను రావడంతోటే ప్రయత్నంచేసి చూస్తాను. ఇప్పుడు వెళ్ళి వక్కనిముషం ప్రాణాయామంబట్టి మళ్ళీవస్తాను. (అని యుత్తర మక్కడ పడవైచి వెళ్ళుచున్నాడు.)

సుమ—నాన్నగారు పూరికే జపంపిచ్చలో పడిపోయినారు. తిన్నగా వేళకు భోజనానికైనా రావడంలేదు. నేను యీపుత్తరములో యేమి వున్నదో చదువుతాను. (అని చదువుచున్నది)—“మీచెల్లెలు పోయినప్పటినుంచీ మీమేనల్లుడికి విచారంచేత బొత్తిగా పిచ్చియైతి పోయినది”—పాపం సుబలుడికి పిచ్చియైతింది కాబోలును. అతణ్ణి చూచి నాలుగుసంవత్సరాలు కావచ్చింది. ఇక్కడ వున్నప్పుడు అతని నామీద యెంతో ప్రేమగా వుండేవాడు. తరువాత చదువుదాము — “అతనికి యేమీ తోచక పూరికే పిచ్చివాడైతాగు తిరుగుతూ వున్నాడు. అతనికి మనస్సు స్వస్థపడేదాకా కొంతకాలం మీదగ్గర వుండడానికి నేటిసాయంకాలమే మీదగ్గరకు పంపిస్తూన్నాను. రేపుమధ్యా

హానికి అక్కడకు వస్తాడు”——రేపు మధ్యాహ్నానికి? అలాగైతే యింక కాస్త సేపటికి వస్తాడు——“అతని విషయం మీరు కొంచెం శ్రద్ధవహించి మనస్సు స్థిమితపడేటట్టు చెయ్యవలెను. సుమతితో కూడి అల్లరిగా తిరగ నియ్యకండి. మావాణ్ని మీయోగపిచ్చలో మాత్రం దింపవద్దు. వాడికి యిదివరకున్న పిచ్చుచాలును.”

రాము——అలాగైతే యిఖ మన యింట్లో పిచ్చవాళ్ళు వకరికి యిద్ద రవుతారు.

సుమ——వక రెవరురా?

రాము——అయ్యగారు.

సుమ——నోటిమీద తన్నిపోయేదు. ఇటువంటి పేలాపనలు పేలకు. గౌరిని నేను రమ్మన్నానని నాగదిలోకి పంపించి నీవు వెళ్ళి నీ పని చేసుకో. పో. (అని వెళ్ళుచున్నది)

రాము——అమ్మా! యిప్పుడే వెళుతాను. అయ్యో! అప్పుడే యీవిడె వెళ్ళిపోయిందే. అమ్మాయిగారికి నామీద కోపంవచ్చింది కాబోలును. అదుగో గౌరి యిక్కడకే వస్తూవున్నది. నేను వెళ్ళ నక్కరలేదు.

[గౌరి ప్రవేశించుచున్నది]

గౌరి——ఓయీరామా! నీవు ఎంతరిగా యిక్కడ యేమి చేస్తూ వున్నావు? మామగారుప్రకారంగా నీలో నీవు సణక్కుంటూ వున్నావా యేమిటి?

రాము——నేను చేసే పనే నీవు చేసేటట్టుయితే నీవు నాకంటె యెక్కువ సణక్కుందువు. పురుగులు దులిపివేసి వక్కపుస్తకానికి వర్ణంవేస్తే నాకు వుండేకష్టం నీకు అప్పుడు తెలుస్తుంది. ఓసీ! గౌరి! ఈరోజు మనయింటికి యెవరో వస్తారట! యెవరువస్తారో యెరుగుదువా?

శౌరి—యెరగను. యెవరో మంత్రాలు తెలిసిన యోగులు  
తెస్తా రనుకుంటాను.

రాము—కాదో కాను. వకపిచ్చవాడు వస్తూవున్నాడు.

శౌరి—పిచ్చవాడా? నాకు భయంవేస్తూవున్నది. అతను యెవ  
రనీ కొట్టితీర్చేవాడు కాడుగద.

రాము—ఏమో తెలియదు. అతడు మన యజమానుడికి జతగా  
వుంటాడు. అయినాకానీ అతడుకూడా తాను వచ్చేటప్పుడు పాత  
తాటాకుల పొస్తకాలుయేమయినా తెస్తాడేమోనని నాకూ భయంగానే  
వున్నది.

శౌరి—పొస్తకాలు తెస్తేనేమికాని అతడు కొట్టేవాడవునో  
కాదో కనుక్కుని ముందుగా చెప్పుమా!

రాము—కనుక్కో నక్కరలేదు. వాళ్ళకు కొంచెం వ్యతిరేకంగా  
యేమయినా చేసినా అన్నా పిచ్చివాళ్ళందరూ కొడుతారు. నీవు జాగ్ర  
త్తగా వుండవలెను. నీవు అతను చెప్పినట్టల్లా చెయ్యకపోతే నీకొప్పులూ  
వెంట్రుకలు నాలుగు వూడదీసి చేతులూ పెడుతాడు.

శౌరి—అలాగైతే నాకు మరీభయం వేస్తూవున్నది. మూర్ఖ  
వస్తూవున్నది. (అని మీద పడబోవుచున్నది.)

రాము.—శౌరీ! దూరంగా పో. ఇక్కడ మూర్ఖపోకు. నీకు  
మూర్ఖపోవడం యిష్టంగా వున్నట్టయితే లోపలికి పోయి నీళ్ళపొయి  
కాడ నిప్పలలోనో నీళ్ళలోనో మూర్ఖపో.

శౌరి—రామా! నీవు యింత క్రూరుడవవుతావని నేను  
యెన్నడూ అనుకోలేదు. నీవు నామతి పోగొట్టివేసినావు. (అని యేడ్చు  
చున్నది.)

రాము—నీకేమి భయము లేదు యెదువకు. ఆ పిచ్చివాడు



నీజోలికి రానులే. ధైర్యంగా వుండు.

గౌరి—నీవు చెప్పినమాటలు విన్నతరువాత మళ్ళీ ధైర్యం యెలా వస్తుందీ? మూర్ఖ వస్తూవున్నది. ఇనుగో మూర్ఖపోతూ వున్నాను. (అని సోలుచున్నది.)

మతి—(వెలుపలనుండి) రామా! రామా!

రాము—అయ్యో! అయ్యగారు పిలుస్తూ వున్నారు.

గౌరి—ఇటువంటి మూర్ఖలో నీవు నన్ను వదిలిపెట్టి వెళ్ళ కూడదు.

రాము—మూర్ఖపోవడానికి ఇది సమయం కాదు. మన యజమానుడు జపంమీద కూర్చున్నప్పుడు సమయం కనిపెట్టి చెప్పతాను. నీవప్పుడు కావలసినంతసేపు సావకాశంగా మూర్ఖపోవచ్చును. ఇప్పుడు తేచి వేగిరం యింట్లోకి పరుగెత్తు.

గౌరి—నీమాటప్రకారం నడుచుకుంటాను. (అని లేచివెళ్ళుచున్నది.)

[ అంతట మతిమంతుడు ప్రవేశించుచున్నాడు. ]

మతి—ఓరి మొద్దా! పిలవగానే యెందుకురావు? నీవు యెప్పుడూ దానితో పరియాచికా లాడుతూ కూర్చుంటావు.

రాము—ఆలాగంటి పని నేను యెప్పుడూ చెయ్యడం లేదండి. అదే నన్ను పరియాచికాలు చేస్తూవుంటుంది.

మతి—చాలును. ఈపాటినోరుమూసుకో. ఈవేళ మనయింటికి నామేనల్లుడు వస్తూవున్నాడు. అతనికి కొంచెం చిత్తచాంచల్యం.

రాము—అని యేమిటండీ?

మతి—మరేమీలేదు. మతిభ్రమ వస్తూవుంటుంది.

రాము—మీరుచెప్పినవేవో నాకు తెలియవు. ఆవచ్చేవిరెండ్లా

యేవో జంతువులనుకుంటాను. అవియేమీ హాసచేసేవికావుగదా?

మతి—జంతువులూ లేదు. నీమొఖమూ లేదు వూరుకో. నామేనల్లుడివిషయంలో నీవే చాలాశ్రద్ధ పుచ్చుకోవలెను. అతణ్ణి నీవు యెప్పుడూ కనిపెట్టివుండి చూస్తూ మంచిమాటలు చెపుతూ కోపం రాకుండా చెయ్యవలెను. అతణ్ణి రెచ్చకొట్టినావంటే నీతలకాయ బద్దలుకొడుతాడునుచూ జాగ్రత్త అతనికి యెప్పుడూ చిరాకు తెప్పించకు.

రాము—తెప్పించను. అతనిమీద యెప్పుడూ వకకన్ను వేసి జాగ్రత్తగా వుంటాను.

మతి—(ఆలకించి) అదుగో బండిచప్పు డవుతూవున్నది. అతను వచ్చినట్టున్నాడు. రామా! అతణ్ణి నీవు వెళ్ళి లోపలికి తీసుకునిరా.

రాము—చిత్తము. (అని వెళ్ళుచున్నాడు.)

మతి—సదానందయోగికిన్నీ గజాననదాసుకున్న వర్తమానం పంపించినాను. వారుయిద్దరూవచ్చి యితణ్ణి సావకాశంగా పరీక్షచేసి చూచి జబ్బయొక్క స్వభావం నిశ్చయంచేసి చెపుతారు. వారిద్దరూ నిస్సందేహంగా చిత్తచాంచల్యమనే నిశ్చయం చేస్తారు. పాములమంత్ర గాడు తాచుపామును వశ్యంచేసుకున్నట్టు నేను యారోగిని యోగ దృష్టిచేత చూచి నిముషంలో లోబరచుకుంటాను. యోగమహిమ కన పరచడానికి యిప్పుడు మంచి అవకాశం కలిగింది. మనోబలంచేత యెటు వంటిరోగాలనైనా మళ్ళించవచ్చును. అతడు యెంతఅల్లరి చేస్తూవున్నా మనస్సు స్థిరపరిచి తేరిపారచూచినానంటే యోగనిద్రచేత చిత్రపు ప్రతిమలాగు అయిపోతాడు. అదుగో అతను వస్తూవున్నాడు. నేను లోపలికి వెళ్ళుతాను. అతణ్ణిచూస్తే నాకు దేహం పుంకడిస్తూవున్నది.

(అని వెళ్ళుచున్నాడు.)

[సుబలుడును రాముడును ప్రవేశించుచున్నారు.]

సుబ—పడవలు కొంచెం ఆలస్యంగా బయలుదేరినా యెలా  
గైతేనేమి కష్టపడి అనుకున్న వేళ్ళకు యిక్కడ చేరినాము.—ఓయీ  
రామా! మా సామానంతా లోపల యేదైనా గదిలో పెట్టించు.  
ప్రయాణం తొందరలో రాత్రి నేను తిన్నగా భోజనంచేయ్యలేదు. ఆకలి  
వేస్తూవున్నది. నంటయిందేమో కనుక్కునిరా.

రాము—(ఇల్లు నాలుగుప్రక్కలనుచూచి) వీటితో యెవరినీకొట్ట  
డానికి యితనికి అవకాశం లేకుండా చేస్తాను. (అని గోడమూలలనున్న  
చేతికట్ట లన్నియు పోగుచేయుచున్నాడు)

సుబ—(కోపముతో) ఓరీ! నీతో నేను చెప్పినపని యేమిటి?  
నీవు యిక్కడ చేస్తూవున్న పనియేమిటి?

రాము—చి త్తము చి త్తము. వెళుతూ వున్నాను. (అని కట్టలు  
చేతబట్టుకొని నడుచు చున్నాడు.)

సుబ—వీడిమోస్తరు చూస్తే తమాషాగా వున్నది. ఇక్కడ  
వుంటే నేనాకర్తలు యెత్తుకుని పారిపోతా ననుకున్నాడు కాబోలును.  
ఈసావిట్లో నేను యిదివరకు కూర్చుని నాలుగుసంవత్సరాలు అయింది.  
అప్పుడు నేనూ సుమతీ యెంతో వినోదంగా ఆడుకుంటూ వుండేవాళ్లము.  
సుమతి యీపాటి బాగా పెద్ద దయి వుంటుంది. అప్పటికే యెంతో  
అందంగావుండేది.

మతి—(తలుపుచాటుచుండి చూచుచు) అమ్మాయీ! సుమతీ!  
మీబావస్థితి చూచినావా? గౌరీ! మమ్మలిని తోసుకుని రాకు. నీవు  
తరువాత చూస్తువుకానిలే.

సుబ—మానాన్నగారు నన్ను యిక్కడకు అధాత్తుగా పంపించి  
వేసిన్నారు. మా మామగారు వట్టిచేదస్తుడు. ఇప్పుడు యోగపు పిచ్చలోపడి.

సిద్ధాహారాలు లేకుండా రాత్రీపగలూ దానిలో మునిగి తేలుతుం  
వున్నాడట. అయినాకానీ యిక్కడ నాకు మనసుకలిసినసుమతి యింట్లో  
వున్నదిగనుక వేడుకగా ప్రొద్దుగడపవచ్చును. యీతాటాకుపుస్తకం  
లన్నీ మామగారి పాతపురాణాలు కాబోలును.

మతి--(చెవిలో గుసగుస లాడుచు) అమ్మాయీ! అవి పాత  
పురాణాలట. తాను కాదు. నేనే పిచ్చిలోపడి వున్నానట. ఆమాటలు  
విన్నావా? ఈశ్వర వూరికే తొందరపడుతూవున్నది. దాన్నిచూడనియ్యి.  
మనం వెళ్ళదాము. (అని వెళ్ళుచున్నారు.)

సుబ--(తలయెత్తిచూచి) యెవరో గుసగుసలాడుతూ వున్నట్టు  
న్నారు. అదుగో ఆతలుపువద్దగిర యెవరో చీరెకట్టుకుని నిలుచున్నారు.  
(అని తలుపువద్దకి వెళ్ళి తలుపుతీసి గౌరిని ఈవలికి లాగుచున్నాడు.)

గౌరి--(కాళ్ళమీదపడి) మహాప్రభో! నన్ను రక్షించండి.  
చంపకండి. నాతల్లిముసలిది. దానికి నేను తస్య మరియెవరూ దిక్కులేరు.  
నేనూ పదిహేడేళ్ళదాన్ని. కొంచెంకాలంలోనే పెళ్ళిచేసుకుని సుఖపడ  
వలె ననుకుంటూ వున్నాను. నాప్రాణాలు కాపాడండి.

[అంతట రాముడు ప్రవేశించుచున్నాడు.]

రాము--(తనలో) ఈపిచ్చివాడు దీన్ని కొగిలించుకోవడానికి  
ప్రయత్నం చేస్తూవున్నట్లున్నాడు. ఇది వకవేళ అయితే మదపిచ్చి  
అయివుంటుంది.

సుబ--(పక్కపక్క నవ్వుచు దానిని లేవదీసి) హాహాహా! నీకిప్పు  
డేమీ ప్రాణభయం లేదులే. (స్వయంవంకచూచి) ఆవచ్చినవారెవరు?

రాము--బాబూ! నన్ను కొట్టకండి. నేను వెళ్ళిపోతాను. (అని  
గంతులు వేయుచున్నాడు.)

సుబ--అమ్మీ! నీవు వెళ్ళిపో.

గౌరి—దేవుడా! ఇవేళకు బ్రతికిపోయినాను. (అని లోపలికి పరుగెత్తుచున్నది.)

సుబ—పాపం యిది పడుచునంతలో బాగానే వున్నదికాని దీనికి కొంచెం వెర్రి అనుకుంటారు. వెర్రి కాకపోతే యేమికారణం లేనిదే నన్ను చూచి భయపడి యిలాగు వెర్రి కేకలువెయ్యదు. వీడు కూడా లోపలికి పరుగెత్తబోతూవున్నాడు. (అని పై బట్టపట్టుకొని) ఓరిపిచ్చవాడా! యెక్కడికి పరుగెత్తుకుపోతావు?

రాము—బాబూ! బాబూ! నాబట్ట చింపివెయ్యకండి. నెల్లాళ్ళ యినా కా లేదు. కొత్తబట్టకొనుక్కొన్నాను.

సుబ—(బట్ట విడిచి) ఓరి మూఢుడా! నేను నీబట్ట చింపుతా ననుకున్నావుట్రా?

రాము—అయ్యా! మీకు దణ్ణం పెడుతాను. . మూరంగా వుండండి. నాజోలికి రాకండి. మీపిచ్చిచేష్టలు నామీద చూపకండి.

సుబ—దున్నపోతా! నావి పిచ్చిచేష్టలు అంటావురా? (అని రామునిజుట్టు పట్టుకొని వంగతీయుచున్నాడు.)

రాము—బాబూ! చ స్తిని చ స్తిని. (అని కేకలువేయుచున్నాడు)

[అప్పుడు మతిమంతుడు ప్రశంసించుచున్నాడు.]

మతి—మూవాడికి పిచ్చు మహాయొక్కువగావున్నది. నవ్వుకర్ల నందరినీ కొడుతూవున్నాడు. నేను యోగదృష్టితో చూచి యితన్ని తక్షణం శాంతపరుస్తాను. (అని రెప్పవాల్చక చూచుచున్నాడు )

సుబ—(మేనమామను చూచి తొందరపడి) మామయ్యా! వీడు నావి పిచ్చిచేష్టలంటే కోపంవచ్చి కొంచెం జుట్టు పట్టుకున్నాను. అంతేకాని మరేమికాదు.

మతి — పంపి పంపి పంపి ప్రితో చూచుచు సమీపమునకు వెళ్ళి

చేయిపట్టుకొని) నాడి బహువడిగా కొట్టుకుంటూ వున్నది. ఇటువంటి వాళ్లకు వుండేమోస్తోరేయిది.

సుబ—(తనలో) ఈయనకు మతిపోయిందా యేమిటి? రెప్ప వాల్చుకుండా దయ్యాలు పెట్టేవాడులాగు నావంక ఆలాచూస్తాడేమి?

రాము—(మతిమంతుని వెనుకకు వచ్చి చెవిలో రహస్యముగా) సమయానికి మీరు రాకపోయినట్లయితే యితడు యీపాటి నన్ను చంపి వేసును. ఇతనిది సాధారణమయినపిచ్చుకాదు. యితణ్ని తాళ్ళోగీళ్ళో వేసి కట్టిపెట్టి గదిలోవేసి వుంచవలెను. లేకపోతే మీయింటికి వచ్చే వారికి యెవరికైనా అపాయం వస్తుంది.

[అప్పుడు సుమతి ప్రజేషించుచున్నది.]

సుమ—(భయపడుచు వచ్చి) నాన్నగారూ! (సుబలుని చూచి తొందరపడి) యిక్కడ మీరు వక్కరే వున్నారనుకున్నాను.

సుబ—సుమతీ! నన్నుచూచి యెవరినో పరాయివాణ్ని చూచి నట్టు ఆతొందరపడుతావేమి? నేను నీబావను సుబలుణ్ని. నన్నప్పుడే మరచిపోయినావా? (అని సుమతిచేయి పట్టుకొనుచున్నాడు.)

రాము—అడుగో వకదాన్నివదలి రెండో అడదానిమీద పడ బోతూవున్నాడు.

సుమ—నన్ను ముట్టుకోకు. పడుచువాళ్ళు యెదిగినఅడదాన్ని ముట్టుకోరాదు. (తనలో) ఇతనిమోస్తరుచూస్తే నాకంతపిచ్చువాడుగా కనపడడంలేదు.

సుబ—దగ్గిరబంధువులలో అటువంటి అభ్యంతరాలు వుండకూడదు. చిన్నతనంలో మనయిద్దరమూ ప్రాణస్నేహితులముగా వుండే వాళ్లము కామా?

సుమ—నాచేయ్యవదులు. చిన్నతనంలో చేసినట్టు యిప్పుడు

చేయ్యరాదు. (అని చేయవదల్చుకొనివెళ్లి బల్లమీద కూర్చున్నది)

మతి—(రెప్పవాల్చుక సుబలుని యోగదృష్టితో చూచుచు తనలో) ఇశోడు లొంగిపోయినాడు. కాస్తనేపు దృష్టిపట్టి చూచేటప్పు టికి పరమాసాధువైనాడు. ఆహా! యేమియోగబలము! (బిగ్గరగా) అబ్బాయీ! నీకు ఆకలిగావున్నట్టున్నది. నీవుకొంచెంసేపు నీమరదలితో మాట్లాడుతూకూర్చో. నేను లోపలికి వెళ్లి నీకుకావలసినవి జాగ్రత పెట్టించి యిప్పుడే వస్తాను. (అని సుమతియొద్దకువెళ్లి అమ్మాయీ! నీవు కొంచెంసేపు యితనితో మంచిమాటలు చెప్పతూ కూర్చో. అతను యేమన్నా అవునని అన్నిటికీ తలవూపుతూ వుండు. అతనికి వ్యతిరేకంగా యేమీచెప్పకు. వాళ్ళుచెప్పింది కాదంటే పిచ్చవాళ్ళకు పిచ్చ యెక్కువై కోపంవస్తుంది సుమా! (అని వెళ్లుచున్నాడు.)

రాము—ఆయన లేనప్పుడు నేను మంత్రిస్తాను. (అని సుబలుని కేసి రెప్ప వాల్చుక చూచుచున్నాడు.)

సుబ—(చేతితో రాముని జూపుచు) సుమతీ! వీడికి కొంచెం మతిభ్రమ వున్నదనుకుంటాను.

సుమ—వున్నది. తప్పకుండా వున్నది. (తనలో) ఇత డన్న మాట కర్థం యేమిటో.

సుబ—వీణ్ని పిచ్చవాళ్ళ వైద్యశాలలోనుంచి తీసుకుని వచ్చి నట్టున్నాడీ.

సుమ—మీమామయ్య కోనసీమ వెళ్ళినప్పుడు అమలాపురా న్నుంచి తీసుకుని వచ్చినారు. (ఇంతలోజ్ఞప్తి తెచ్చుకొని) కాదు కాదు. పిచ్చవాళ్ళ వైద్యశాలలోనుంచే తీసుకుని వచ్చినారు.

సుబ—(నవ్వుచు) సుమతీ! నీ వలాగు తడబడుతూ మాట్లా డుతా వేమి? నాదగ్గర నీకు భయం యెందుకు? నీ కావుంగరం మామ

య్యగారు కొత్తగా చేయించినారా? నీచేతిని వుండడంవల్ల ఆవుంగరా  
నికి యెంతో అందం వచ్చింది. (అని చేయి పట్టుకొను చున్నాడు.)

సుమ—(చటుక్కున చేయి తీసికొని తనలో) చూస్తూఉన్నాన్ని  
పట్టి చూస్తే యితడు మంచివాడులాగే కనపడుతూ వున్నాడు కాని  
పిచ్చివాడులాగు కనపడడం లేదు. (బిగ్గరగా) మీరు పూరికే నన్ను  
స్తుతి చేస్తూవున్నారు.

సుబ—సుమతీ! సిగ్గువిడిచి దగ్గరగా వచ్చి కూర్చో. యెవరో  
కొత్తవాడిలాగు నన్ను మీరూమీరూ అంటూ వుండకు. మనలో  
మనకు మర్యాదలు యేమిటి? మునుపు పిలిచేటట్టుగానే నీవు అని పిలు  
స్తూ వుండు. మనం చెట్టాపట్టాలు వేసుకుని యీతోటలో తిరుగుతూ  
పళ్ళు కోసుకొని ఆడుకుంటూ వుండేవాళ్ళం ఆసంగ తంతా అప్పుడే  
మరిచి పోయినావా?

సుమ—మరిచి పోలేదు. మనం వకరోజు శాస్త్రురుగారితోట  
లోకి వెళ్ళి నారింజపండు కోసినప్పుడు జరిగినతమాషా నీకు యిప్పుడు  
జ్ఞాపకం వున్నదా?

సుబ—బాగా జ్ఞాపకం వున్నది. అతను మనల్ని శరుముకువచ్చే  
టప్పటికి మనం లేళ్ళలాగు పరుగెత్తుకువచ్చి వీధిలో పడ్డాము. అతడు  
మనను పట్టుకోవలె నని వెనుక పరుగెత్తుకొని వచ్చి పరుగెత్తలేక కాలు  
జారి బొండులాగు బురదకాలువలో పడ్డాడు. బట్టలన్నీ బురదయి  
పోయినవి. ఆసంగతి చెప్పుకుని మనం నెల్లాళ్ళదాకా రోజూ కడుపు  
లుబ్బేటట్టుగా నవ్వుకుంటూ వుండేవాళ్ళము. ఆచిన్ననాటి ఖులాసా  
దినాలు మళ్ళీ రావు.

సుమ—అటువంటిదినాలు మళ్ళీ రావు. అప్పుడు నీవు పిచ్చు—  
(జ్ఞప్తికి తెచ్చుకొని) కాదు కాదు, నాఅభిప్రాయం అదికాదు. యేమీ



‘లేదు. (అని తొందర పడుచున్నది.)

సుబ—సుమతీ! అలా భయపడుతా వేమి? తొందరపడబోకు. నాదగ్గర నీకు భయం యెందుకు?

సుమ—(లేచి మెల్లగా లోపలికినడుచుచు) మానాన్నగారు—

సుబ—మీనాన్నగారు యేమిటి? ఆయన చూస్తే యేమి చేస్తాడు? తల కొట్టివేస్తాడా యేమిటి? వచ్చి కూర్చో. (అని చేయి గట్టిగా పట్టుకొని లాగుచున్నాడు.)

సుమ—(తనలో) ఇతనికి పిచ్చు యెక్కువవుతూ వున్నది. (బిగ్గరగా) అవును. మీరు చెప్పినదంతా నిజం. ఆయన మనసు యేమీ చెయ్యలేదు. వచ్చి కూర్చుంటాను. నాచెయ్యి వదలండి.

సుబ—ఇదిగో వదలినాను.

సుమ—మీకు వంటయిందేమో కనుక్కొని వస్తాను. (అని చటుక్కున లోపలికి పోయి తలుపు వేసుకొనుచున్నది)

సుబ—ఇదేమిటి? (అని అద్భుతపడి నిలుచున్నాడు)

[రెండుగిన్నెలును, ఒకగరిపెము పట్టుకొని రాముడు ప్రవేశించుచున్నాడు.]

రాము—ఇదుగో మీకు ఔషధం—కాదు. భోజనం తీసుకుని వచ్చినాను.

సుబ—ఆగరిపెలోది యేమిటి?

రాము—బుడంవరుగులు నేతిలో వేయించినాము.

సుబ—ఆగిన్నెలోదో?

రాము—ఎకగిన్నెలోది మిరియాలచారు, రెండోగిన్నెలోది పెసరట్లూను. పొట్టు తియ్యకుండా ముడిపెసలు నూరి గొట్టెలు చేసినాము.

సుబ—యేడిసిపట్టే వున్నది. యీభోజనం ఈఫాడుగొట్టెలు యెవరికి కావాలెను?

రాము—కోపపడకండి. మీరు గెండురొట్టెలు ఫలహారం చేస్తే కడుపులో కొంచెం చల్లపడి శాంతిస్తుంది. భోజనం చెయ్యండి.

సుబ—(లేచి రామునిజుట్టు పట్టుకొని గట్టిగా ఊపి) నన్ను యీప్రకారంగా అడవిమృగంలాగు చూడడానికి యింట్లోవాళ్ళందరూ కలిసి యేదో కుట్రచేసినారో లేదో నిజం చెప్పు.

రాము—(జుట్టు వదల్చుకొనుచు) నాజుట్టు వదలండి. మృగంలాగు చూడడానికి కుట్ర చెయ్యడం యేమిటి? మీరు నిజంగా ఆలాగే కనబడుతూ వున్నాను. మీరు పెద్ద భట్లకాపుషట్టు పట్టినారు. అడవి మృగ మైనా యింతపట్టు పట్టదు. మీరు నాజుట్టు వదలకపోతే తాణాకు పోయి బంట్రోతును తీసుకుని వస్తాను.

సుబ—నీ అవకతవకప్రసంగం మానకపోయినట్లయితే యిప్పుడు నాలుగు తన్ని నిన్ను యింట్లోనుంచి అవతలికి సాగనంపుతాను. (తనలో) బాగా ఆలోచిస్తే వీడితో విరోధం పడడం బాగా కనపడడం లేదు. ఇఖి వీడితో మంచిమాట లాడుతాను. వీడివల్ల యేదైనా వ్రపయోగం వుంటుంది. (బిగ్గరగా) రామా! నేను పూరికే వేళాకోళానికి జుట్టు పట్టుకుని పూపిరాను. అంతేకాని మరేమీ లేదు. నీవు మహా మంచివాడవుగా కనపడుతూ వున్నావు. ఇదిగో రూపాయి యిస్తూ వున్నాను పుచ్చుకో. (అని రూపాయి చేతిలోఁ బెట్టుచున్నాడు.)

రాము—(పుచ్చుకొని సంతోషముతో) మీరు మహాదొడ్డ వారు. మా యజమానులవంటివారు ఫదిమందైనా మీతో సమానం కాదు.

సుబ—నాకు ఆకలిగా వున్నది. తెచ్చినవి విస్త్ర్టో వడ్డించు.

రాము—చి త్తము. (అని రొట్టెలు విస్త్ర్రిలో వేసి నిల్చు వున్నాడు.)

సుబ—(విస్తరిముందు కూరుచుండి) ఇవేమిటి? యీకొట్టెలు నల్లగా వున్నవి? వీటికంటే మరియేమున్నా చేసినట్టుయితే బాగా వుండును. (అని తినుచున్నాడు.)

రాము—చెయ్యి కరుచుకుంటారు. జాగ్రత్తగా తినండి.

సుబ—చెయ్యి కరుచుకోవడానికి నేను పసిపిల్లవాణ్ణి అనుకున్నావా యేమిటి? రామా! యివి బాగున్నవికావు. తినడానికి వీటికంటే యేమున్నా మంచివి తెస్తూ?

రాము—మరేమీ తేవడానికి వల్లకాదు. అయ్యగారు యివి మాత్రమే మీకు పెట్టుమన్నారు. యివన్నీ వైత్యహారపువస్తువులట.

సుబ—అయ్యగారిని—(ఆపుకొని) వైత్యహారమూ లేదు యేమీ లేదు. మరి యేమున్నా తీసుకొనివస్తూ. నాకు వీటితో ఆకలి యెంత మాత్రమూ తీర లేదు.

రాము—అలాగా? (అని గరిటెయు గిన్నెలును తీసికొని పరుగెత్తుచున్నాడు.)

సుబ—వీడు నేను గరిటెయూ గిన్నెలూ యెత్తుకుని పారిపోతాననుకున్నాడు కాబోలును. అవన్నీ వీడు యెంతతొందరగా తీసుకుని పోయినాడో? ఇక్కడిమోస్తరు చూస్తే నా కంతా విచిత్రంగా కనపడుతూవున్నది. దాసీది పిచ్చునిగా వున్నది. ఈరాముడు తెలివిమాలిన మోటపశువులాగు కనపడుతూ వున్నాడు. నామరదలు కూడా నన్ను చూస్తే పెద్దపులితో వెలుగుబంటితో చూచినట్టు భయపడుతూ వున్నది. ఇఖి నా మామగారిసంగతి చెప్పనక్కర లేదు. ఆయనకు పాడు పొస్తకాలు చదవగా చదవగా మతిపోయింది. మహారాణిగారిని చూచినట్టు ఆయన నాకేసి వూరికే రెప్ప వాల్చుకుండా చూడడం మొదలు పెట్టినాడు, ఆయనకు పిచ్చు అయినందుకు ఆవగించంతయినా సందేహం

లేదు. కాని సుమతిసంగతిమూత్రం నా కేమీ బోధపడడం లేదు. ఇప్పుడు సుమతికి వకవుత్తరం వ్రాసి రాముడిచేత పంపిస్తాను. (అని వ్రాయుచు చదువుచున్నాడు)——“అశ్వంత ప్రియురాల వైనసుమతీ! నన్ను చూస్తే నీ కంత సిగ్గు భయమూ రావడానికి కారణం యేమిటి? నీకు నామీద కోపం రావడానికి నేను యేమి నేరం చేసినాను? నేను చేసిన అపరాధం చెప్పినట్టుతే నేను వెంటనే నీకాశ్చమీద పడి ఊమాకణ కోరుకుంటాను. కాబట్టి నాయందు దయవ్రుంచి విచార గ్రస్తుడనై వున్ననన్ను సంతోషపెట్టవలె నని మరీమరీ వేడుకుంటూ వున్నాను. నీచిన్ననాటి ప్రియమిత్రుడు సుబలుడు”——ఇది చాలును.

[పోకదొన్నెయు పిస్తరియు చేతబట్టుకొని రాముడు ప్రళేకించుచున్నాడు.]

రాము—ఇవిగో మీకో పెసరట్లు మళ్ళీ తెచ్చినాను. ఈసారి ఆకలి తీరేట్టుగా కావలసినన్ని తినండి. (తనలో) ఇప్పుడు గరిటె తీసి వేసి దొన్నెలు తెచ్చినాను గనుక వీటితో యితడు యెవరికీ హాని చెయ్య లేడు. (అని క్రింద పెట్టుచున్నాడు)

సుబ—(పిస్తరిముందు కూరుచుండి) ఈమాటయునా మంచి కొట్టెలు తెచ్చినావా? వెండిగిన్నె లోపల పడవేసి యీబెధవదొప్ప తెచ్చినా వేమి? లోపలికి వెళ్ళి గిన్నె తీసుకుని రా. (అని పోకదొప్ప వీసరి వేయుచున్నాడు)

రాము—గిన్నె తీసుకునిరాను. మీమ్మలిని నమ్మి మీచేతికి గిన్నె యివ్వడం ఊను కాదు. (తనలో) ఈయనచేతికి గిన్నెలూ గరిటెలూ యిచ్చి వాటితో నాతల బద్దలుకొట్టించుకుంటానా? నాకు అపాయం రాకుండా యేలా కాపాడుకోవలెనో నాకు బాగా తెలుసును. నేను మోసపోను.

సుబ—(కోపముతో) జాగ్రత నన్ను నీవు దొంగబాణీగా

భావిస్తూ వున్నట్టున్నావు.

రాము—ఆసంగతి నా కేమీ తెలియదు. మీ కది ముదిరితే అపాయం సంభవిస్తుంది గనుక మీదగ్గర గిన్నెలు మొదలయిన గట్టి వస్తువులు యేమీ వుంచవద్దని మీ మామగారు సెలవిచ్చినారు.

సుబ—(కోపముతో) ఏదిముదిరితే—

రాము—మీ కున్నజబ్బు.

సుబ—జబ్బేమిటి?

రాము—అయ్యగారు దానికేమిటో పేరు పెట్టినారు. జ్ఞాపకము చేసుకుని చెపుతాను వుండండి. “చిచ్చాల్యం” జ్ఞాపకం వచ్చింది. అవును అదే.

సుబ—నీమొఖం చిచ్చాల్యం యేమిటి?

రాము—దానికి యింకోపేరు “తిభ్రమ”

సుబ—మతిభ్రమ అనా నీ తాత్పర్యం?

రాము—అవును ఆమాట అదే.

సుబ—మొదటిమాట చిత్తచాంచల్యం కాబోలును.

రాము—నానోరు తిరగదు. మీ మామగారు నాతో చెప్పింది యిప్పుడు మీ రన్నమాటే.

సుబ—(నవ్వుచు) ఇప్పుడు నా కంతా బోధపడ్డది.

రాము—అవును మీకు బోధపడ్డది. (అని నవ్వుచున్నాడు.)

సుబ—(నవ్వుచు) ఈవింత బహుబాగావున్నది. ఆ పిచ్చమున తాయన నాకు పిచ్చని యెందుకనుకున్నాడు?

రాము—ఏమో! నాకు తెలియదు.

సుబ—నీకు తెలియకపోతే పోయిందిగాని నీవు నాకు వక్కానహాయం చేసిపెడుతానా?

రాము—ఏమిసహాయం? మీచేతులూ కాళ్ళూ కట్టిపెట్టవలెనా యేమిటి?

సుబ—అలాగంటిపనికాదు. నాకు మామగారివిషయంలో వక్క తమాషా చెయ్యవలె నని వున్నది.

రాము—అయ్యో ! పాపం ఆయనకు—

సుబ—తొందరపడకు. మరేమీ కాదు. వూరికే పరియూచకం. అందులో నీవు సహాయంచేస్తే నీకు వకరూపాయి మిస్తాను.

రాము—అలాగైతే ఆలోచిస్తాను. ఆయన విషయంలో చేసేది యీపూస్తకాలు తగలపెట్టడం తప్ప మరేమీ నాకు కనపడదు. ఈపూస్తకాలన్నిటినీ అగ్నిహోతుడికి సమర్పణచేస్తే నాకు యెంతో సంతోషంగా వుంటుంది. అలా చేస్తురా ! నాశ్రమ నివారణ అవుతుంది. వీటిపురుగులు దులపలేక చచ్చిపోతూ వున్నాను.—ఓఅగ్ని దేవుడా! నీకు నమస్కారం చేస్తాను. ఈయన పాతతాటాకులపూస్తకాలన్నీ పూర్ణాహుతిగా సమర్పిస్తాను. గనుక, మీరు వక్కపూస్తక మయినా మిగలకుండా కంఠపూర్తిగా భక్షించి నన్ను కృతార్థుణ్ణి చెయ్యండి.

సుబ—చెయ్యవలసిన పని మనము యిద్దరమూ కొంచెం సేపటిలో నిశ్చయింతాము గాని నీవు ముందుగా యీపుత్రరం తీసుకుని వెళ్ళి స్థుమతికి యిచ్చి రా. యిదుగో రూపాయి (అని యిచ్చుచున్నాడు.)

రాము—(పుచ్చుకొని) రూపాయ పుచ్చుకోవడానికి నా కేమీ అభ్యంతరం లేదు. గాని పుత్రరం మాత్రం నేను తీసుకొని వెళ్ళను. పుత్రరం ఆ ఆడదానిచేత పంపించండి.

సుబ—గౌరిచేతనా? అది నన్నుచూస్తే పరుగెత్తుతుంది. నా

దగ్గిరకే రాదే.

రాము—దాని చేతులో రెండణాలడబ్బులు పారనెయ్యండి. అప్పు డది కావలసినంతదగ్గిరగా వస్తుంది. దానికి కావలసిం దంతే.

సుబ—ఆలాగయితే దాన్ని వక్క-సారి యిక్కడికి పంపించు.

రాము—నిముషంలో పంపుతాను. (అని వెళ్ళుచున్నాడు)

సుబ—(ఒంటరిగా) నేను ఆలోచించింది బహుభాగా వున్నది. వీరందరూ కలిసి వస్తే కాస్త సేపటిలో తమాషా చేస్తాను. రాముణ్ణి బెదరకొట్టకూడదు. వీడు యిందులో చాలా పనికివస్తాడు. అదుగో అప్పుడే గౌరి వస్తూవున్నది.

[బెదరి బెదరి చూచుచు గౌరి ప్రవేశించుచున్నది.]

గౌరి—అయ్యా! రాముడు మీరు యెందుకో నన్ను రమ్మన్నా రని చెప్పినాడు.

సుబ—అవును. యీవుత్తరం సుమతికి తీసుకుని వెళ్ళడం నిమిత్తం పిలువ మన్నాను. అటువంటి సౌందర్యవంతురాలికి వుత్తరం తీసుకుని వెళ్ళడానికి నీవంటి అందగత్తెలు తప్ప యితరులు తగరు.

గౌరి—(తనలో) యితణ్ణి పిచ్చివా డంటారేమి? ఈయన మహారాజులాగు మాట్లాడుతూ వున్నారు.

సుబ—(ఉత్తరము చేతి కిచ్చి) యీవుత్తరం తీసుకుని వెళ్ళి నీయజమానురాలి కియ్యి. యిదుగో నీబహుమానము. (అని నాలుగు అణా లిచ్చుచున్నాడు.)

గౌరి—(సంతోషముతో) వుత్తరం యిచ్చివస్తాను. వుత్తరం తీసు కొని వెళ్ళినపుడల్లా యిలా బహుమానం యిస్తావుండవలెను.

సుబ—నీవు బహుమంచిదానవు. ఆలాగే యిష్టా వుంటాను. వేగిరం వెళ్ళు. (అని వీపుమీద తట్టుచున్నాడు.)

[అప్పుడు మతిమంతుడు ప్రవేశించుచున్నాడు.]

మతి—(తనలో) అదుగో సుబలుడు దాన్ని కొడుతూవున్నాడు. నేను మళ్ళీ యోగదృష్టితో చూచి శాంతపగచవలెను.

శౌరి—(చూచి పరుగెత్తుచు) అదుగో! అయ్యగారు వస్తూ వున్నారు. (అని వెళ్ళుచున్నది.)

సుబ—ఆ వెరివాడా! (అని మరియొకదారిని వెళ్ళుచున్నాడు)

మతి—అయ్యో! కుర్రవాడు తప్పించుకొనిపోయినాడు. పిచ్చి యింత వేగంగా హెచ్చిపోవడం నేను యెక్కడా చూడలేదు.

[రాముడు ప్రవేశించుచున్నాడు.]

రాము—అయ్యా! మీకోసం యెవరో యిద్దరు పెద్దకుంకం బొట్లు పెట్టుకొనివచ్చి వాకిట్లోనిలుచుని వున్నారు. వారిని చూడడం తోటే దేయ్యాలపోతులేమో నని నాకు భయంవేసింది.

మతి—వారు వైద్యులయ్యవంటారు. సందేహంలేదు. వారిని లోపలికి తీసుకొని రా.

రాము—అదుగో వారే వస్తూవున్నారు.

[సదానందయోగియు, గజాననదాసును ప్రవేశించుచున్నారు]

మతి—(సుబలుని కొఱకు నాలుగు దిక్కులను జూచి) మా వాడు యిప్పుడు యెలాగో వెళ్ళినాడు. సందేహం లేదు. అతను మళ్ళీ యిప్పుడే వస్తాడు. రావడంతోటే అతణ్ణి మీకు చూపిస్తాను. మీరు జాగ్రత్తగా వుండవలెను. పయికి చూడడానికి అత నంతపిచ్చవాడుగా కనపడడుగాని యీవ్యాధి మీవంటి ఘనవైద్యులు చక్కగా శోధించ తగ్గదని తలుస్తాను.

సదా—మీరు చెప్పినదాన్నిబట్టి చూస్తే మీవాడికి వైద్య చలన మని నిశ్చయిస్తాను.



గజా—క్షమించవలెను. అది పైత్యచలనం కాదు. భూతావేశమని నేను భావిస్తాను.

సదా—మీరు మహాబాగా కనిపెట్టినారు. (తనలో) ఇతనికి యేమీ తెలియదు.

గజా—(తనలో) యేమీ తెలియకపోయినా గుతడన్నీ తనకే తెలుసునంటాడు.

మతి—మీ రతణ్ణి సావకాశంగా పరీక్షచేసి చూడవచ్చును. మీరు వైద్యులని చెప్పక నాన్నేహితులనిమాత్రము చెపితే అతను మీతో మనసిచ్చి మాట్లాడుతాడు. అలాచేస్తే బాగావుండదా?

సదా—దివ్యంగా వుంటుంది.

గజా—బాగానే వుంటుంది.

మతి—అతనివిషయంలో మీరు బహుబాగ్రతగా వుండవలెను. వొక్కొక్కప్పుడు అతనికి పిచ్చుకోపంవస్తుంది. అలాగంటప్పుడు అతను వళ్ళూ పై తెలియకుండా దౌర్జన్యం చేస్తాడు. యిందాకా మా నవు కరునూ దాసీదాన్నీ కొట్టినాడు. అయితే నేను వెంటనే వచ్చి యోగదృష్టితో చూచేటప్పటికి ఆ వుద్రేక మంతాపోయి నిమిషంలో శాంతపడిపోయినాడు. మీ కేమైనా తొందర కలిగితే నన్ను వెంటనే పిలవండి. నేను వచ్చి యోగదృష్టితో చూచి తక్షణం శాంతుణ్ణి చేస్తాను.

సదా—ఈవిషయంలో నాకు మీ సహాయం అక్కరలేదు. అది మేము నిత్యమూ చేసేపనే. అడుగో! ఆవచ్చేది అతనే కాబోలును.

[సుబలుడు ప్రవేశించుచున్నాడు.]

మతి—(రహస్యముగా) అవును అతనే. (సుబలునితో బిగ్గరగా) అబ్బాయి! వీరిద్దరూ నాన్నేహితులు. బహు తెలిసినవాగు, గొప్ప

విద్వాంసులు.

సదా—(మతిమంతునితో రహస్యముగా) ఆముఖలక్షణంచూడగానే నాకు పైత్యచలన మయినట్లు నిశ్చయంగా పొడకట్టుతూవున్నది.

గజా—(మతిమంతునితో రహస్యముగా) అతని చూపునల్లయిది గ్రహణలక్షణమయినట్లు నాకు స్పష్టపడిపోయింది.

మతి—(ఇద్దరితోను రహస్యముగా) మీరిద్దరూ ఆలోచించుకొని యేదో నిశ్చయం చెయ్యవలెను; యిఖ మిమ్మలిని యిద్దరినీ యితనివద్ద విడిచి నేను వెళుతాను. (సుబలునితో బిగ్గరగా) అబ్బాయీ! నేను వక్కసారి లోపలికి వెళ్ళివస్తాను. ఈలోపుగా నీవు యిద్దరితోనూ మాట్లాడుతూవుండు. వీరు బహుమంచివారు. (అని వెళ్ళుచున్నాడు)

సుబ—(తనలో) ఈముసలివాళ్ళు యిద్దరూ నా కేసి చూచి యేమో ఆలోచిస్తూవున్నారు. వీరుకూడా మా మామగారి యోగపు పిచ్చలో చేరినవా రనుకుంటాను. (బిగ్గరగా) అయ్యా! దయ చెయ్యండి. నేను యీవూరు మంచి దనుకుంటాను.

సదా—బహుమంచిగ్రామం.

గజా—ఇక్కడ సమస్త సదుపాయాలూ వున్నవి.

సుబ—ఈయేడు పంటలు బాగా వున్నవా?

సదా—బాగానే వున్నవి.

సుబ—మీ కేమయినా నల్లమందు వెయ్యడం అలవాటు వున్నదా?

సదా—లేదు. మిమ్మల్ని మేము కొన్ని ప్రశ్నలను వెయ్యనలె నని వున్నది. అడుగవచ్చునా?

సుబ—అడగవచ్చునుగాని నేనే ముందుగా కొన్ని ప్రశ్నలు వేస్తాను. వాటికి జవాబు చెప్పండి. మాతండిగారి మేనమామకొడుగు

మితల్లిగారి మేనత్త మనుమ డైనట్లుయితే, అతను పూజారి జాంబ వంతుడికి యేమవుతాడు?

సదా—యేమీకాదు.

సుబ—యేమీకాకపోతే నన్ను మీరు యిలాగంటి సందర్భం కూలిన ప్రశ్నలుమాత్రం వెయ్యకండి.

సదా—(తనలో) నే ననుకున్నట్టే యితనిది తప్పకుండా పైత్య చలనమే. (బిగ్గరగా) మీ రేమీ సందేహపడవలసినపని లేదు. మే మటువంటి ప్రశ్నలు వెయ్యము. ఏమండీ! గజాననదాసుగారూ! మీ రేమంటారు?

గజా—యెంతమాత్రమూ వెయ్యము. (తనలో) ఇది భూత లక్షణమే సందేహము లేదు.

సుబ—అలాగయితే ఆరంభించండి.

సదా—మీవూళ్ళో వింత వర్తమానాలు యేమయినావుంటే చెపుతారా?

సుబ—(తనలో) వీళ్ళు వర్తమానపత్రికలకు వా సేవాళ్ళు కాబోలును? వీళ్ళకు తగినట్టు చెపుతాను. (బిగ్గరగా) మావూళ్ళో వక లేగదూడ అయిదుకాళ్ళతో పుట్టింది. వకముసలావుకు మూడుకొమ్ములున్నవి.

సదా—(తనలో) దీనికో యితనికి పైత్యలక్షణ మయినట్టు స్థాపన అయినది. అయినాకానీ యింకొక్క ప్రశ్నకూడా అడిగి చూస్తాను. (బిగ్గరగా) ఇవి వింతసమాచారాలే! రామాయణం విన్నారు గదా రాముడికి సీత యే మవుతుందో చెప్పగలరా?

సుబ—(తనలో) వీళ్ళు నన్ను పిచ్చవాణ్నిచేసి ఆడించవలెననుకుంటున్నారను. వీళ్ళకు బుద్ధివచ్చేటట్లు జవాబుచెపుతాను. (బిగ్గరగా)

మీకు యాయన అయినట్టే రాముడికి సీత మేనమామ మొగు డవుతుంది. తెలిసిందా?

సదా--(తనలో) ఇక ప్రశ్న లక్కర లేదు. ఇప్పుడు పిచ్చ స్థిర పడ్డది.

గజా--(తనలో) ఇలాంటి యిప్పుడు దెయ్యం సంపూర్ణంగా ఆవహించే వున్నది. (బిగ్గరగా) అయ్యా! యోగిగారూ! మీ సెలవైతే నేను కూడా యీచిన్నవాణ్ణి వకటి రెండు ప్రశ్నలు అడుగుతాను. అబ్బాయీ! యిప్పుడు మీయెనట యెవరై నా నిలుచున్నట్లు కనపడుతూ వున్నారా?

సుబ--కనపడుతూ వున్నారు. మీరు యిద్దరూ నిలుచున్నట్లు కనపడుతూ వున్నారు.

సదా--అబ్బాయీ! విమ్మల్ని నేను వక్కప్రశ్న అడుగుతాను గాని మరివకలాగు అనుకోక సరిఅయిన జవాబు చెప్పండి. మీతండ్రి గారికి యెప్పుడయినా పైత్యభ్రమ వుండేదా?

సుబ--(తనలో) వీళ్ళు బుద్ధిమాలిన ప్రశ్నలు వేస్తూవున్నారు. అయినాకానీ యికా యేమి అడుగుతారో వక్కనిముషం వోపికచేసి వింటాను. (బిగ్గరగా) లేదు.

సదా--పోనీ. మీబంధువులలో యెవరికైనా వున్నదా?

సుబ--వున్నది. మామేనమామగారికి యోగపుపిచ్చి వున్నది. (తనలో) ఇఖ నే నీపాడుప్రశ్నలకు జవాబు చెప్పలేను. నిద్రవచ్చినట్టు నటిస్తాను. (అని గోడకు జేరగిలబడి కన్నులుమూసికొనుచున్నాడు)

సదా--(దగ్గిరకు పోయి మెల్లగా చేయిపట్టుకొని చూచి) చేతిలో పైత్యనాడి బాగా ఆడుతూవున్నది. గజాననదాసుగారూ! మీరుకూడా చూడండి.

గజా—(చేయిపట్టుకొనిచూచి) యిది పైత్యనాడికాదు. తప్పకుండా భూతనాడి ఆడుతూ వున్నది. ఇది గ్రహలక్షణం.

సుబ—(కన్నులువిప్పి లేచి) మీరు నాకు నిద్రాభంగం కలుగ చేస్తూవున్నారు. మీరు తక్షణం యీగదివిడిచి వెళ్ళకపోయినట్లయితే మిమ్మలిని యిద్దరినీ కొట్లోపెట్టి తాళం వేస్తాను. (అని ముందుకు వచ్చుచున్నాడు)

ఇద్దఱు—(చేతులడ్డముపెట్టుకొని వెనుక వెనుకకు నడుచుచు) తాళండి వెళ్ళతూ వున్నాము. (అని గుమ్మముచేరి పరుగెత్తుచున్నారు)

సుబ—వేగిరం వెళ్ళకపోతే యీ పుస్తకాలకట్ట పుచ్చుకుని నెత్తి పగలవేస్తాను. (అని రెండుచేతులతోను రెండు తాళాకుల పుస్తకములు విసరివేయుచున్నాడు.) బెబ్బ తగలలేదు. నాళ్ళు తప్పించుకుని పారిపోయినారు. ఇఖి నేను యీయింట్లో వుండకూడదు. యీ పూళ్ళో మంత్రమంది పిచ్చవాళ్ళు గౌహాటంగా తిరుగుతూవుంటే పట్టుకోకుండా పోలీసువాళ్ళు యేమి చేస్తూవున్నారు? నేను యిప్పుడు మా ముసలి పిచ్చాయనను తీసుకునివెళ్ళి ట్రేషనులో వప్పగించి ఆయన కూతురిని తీసుకుని లేచిపోతాను. సుమతికూడా నేను కనపడినప్పుడల్లా యేదో వింతగా చూస్తుంది.

[సుమతి ప్రవేశించుచున్నది]

సుమ—(కలయఁజూచి) యీ పుస్తకాలన్నీ యీలాగు పారవేసి వున్నవేమి?

సుబ—సుమతీ! యీ పుస్తకాలా?

సుమ—(తనలో) ఇతడే పారవేసినట్టున్నాడు. న నేమీ చేసి పోతాడో అని నాకు భయం వేస్తూ వున్నది. (అని పరుగెత్తుచోవుచున్నది.)

[తేటి పాట చూచుచు మతిమంతుడు ప్రవేశించుచున్నాడు.]

మతి—అమ్మాయీ! భయపడకు. అబ్బాయీ! కొంచెం శాంతించు. పుస్తకాలు పాడుచెయ్యకు. (అని యాతనివంక రెప్ప నాల్చుకొని చూచుచున్నాడు.)

సుబ—మామా! అంతాచెపుతాను వినండి. నేను మహా నెమ్మదైనవాణ్ణి. నాకు సాధారణంగా కోపం రాదు. యియింట్లో జరుగుతూవున్న పిచ్చపనులవల్ల నావంటి శాంతుడికికూడా కోపం వస్తూవున్నది. యిఖి నైనా మీరు యిపిచ్చపనులు కట్టిపెట్టకపోతే మిమ్మలినికూడా మెడపట్టుకుని అవతలికి గెంటివేస్తాను.

మతి—(చిటునవ్వుతో రెప్పనాల్చుకొని చూచుచు) సుబలా! కొంచెం శాంతించు. (తనలో) యిప్పుడు లొంగుబాటులో లేడు. పోలీసుబంట్రోతు వస్తే బాగా వుండును.

సుబ—శాంతిస్తాను. (అని మీదికి వచ్చుచున్నాడు.)

సుమ—బావా! ముసలాయనజోలికి రాకు. (అని యిద్దరికిని నడుమ వచ్చుచున్నది.)

మతి—అమ్మాయీ! అడ్డంరాకు. నాకు భయంలేదు. నన్ను యోగదృష్టితో చూడనియ్యి.

సుబ—ఓప్రియురాలా! నీ వేమీ భయపడకు. నీతండ్రికి నేనేమీ అపాయం చెయ్యను. మామగారూ! నేను వక్కనిముషం మీకొకమా రైతో మాట్లాడవలెను. దయచేసి మీరు వక్కపర్యాయం అవతలికి వెళ్ళండి. (అని సుమతిని ముందుకు లాగుకొని మతిమంతుని మెల్లగా గుమ్మమువద్దకు త్రోసికొనిపోయి యావలకు బంపి తలుపు వేయుచున్నాడు.)

సుమ—అయ్యో! మానాన్నగారు—

సుబ—సుమతీ! నీ వికారపుచేష్టలు మాని వక్క—నిముషం నాతో నెమ్మదిగా మాట్లాడు. యీలావచ్చి కూర్చో నాకేసి బెగరి చూడకు. నాహృదయేశ్వరీ! భయం మాని నేను యిప్పుడు తరిమివేసిన యిద్దరు ముసలివాళ్ళూ యెవరో చెప్పు.

సుమ—(కూరుచుండి) వారు పిచ్చవైద్యులు.

సుబ—వాళ్ళు పిచ్చవాళ్ళని నేను చూడడంతోటే అనుకున్నాను.

సుమ—వారికి పిచ్చ లేదు. వారు పిచ్చకుదిర్చే వైద్యులు. నీ పిచ్చ యెటువంటిదో చూడడంనిమిత్తం వారు వచ్చినారు.

సుబ—యేడిసినారులే. సుమతీ! భయపడకు. తిన్నగా కూర్చో. నాకేసి మొగం యెత్తిచూడు. మనబాల్యస్నేహ మంతా యీనాలుగు సంవత్సరాలలోనే మరచిపోయినావా?

సుమ—(అతనివంక చూచుచు) బావా! నీకు నిజంగా పిచ్చ వున్నదో లేదో చెప్పు.

సుబ—నీ కలాగంటి సంశయం యెందుకు కలిగింది?

సుమ—తల్లి పోయినప్పటినుంచీ మీమేనల్లుడికి విచారంచేత పిచ్చియై తిపోయిందని మానాన్నగారిపేర మీబాబయ్యగారే వ్రాసినారే.

సుబ—దాని కర్థం స్పష్టంగా తెలుస్తూనే వున్నది. విచారంచేత పిచ్చియై తిపోయిందంటే దుఃఖించేత యేమీ తోచకుండా వున్నదని అర్థం నీకు బోధపడలేదా? నన్ను చూచినతరువాత యిప్పుడైనా నాకు పిచ్చ లేదని నీకు నిశ్చయం కలిగిందా నేదా?

సుమ—నీవు యిప్పుడు మంచివాడవుగాక కనపడుతూ వున్నావు.

సుబ—ఆలాగైతే నిన్ను వక్కప్రశ్న అడుగుతాను. నిజం చెప్పు. నిన్ను మీనాన్నగారు యెవరికైనా యిచ్చి వివాహం చెయ్యడానికి నిశ్చయించినారా యింకా లేదా?

సుమ—(తలవంచుకొని) యింకా యెవరికీ యిచ్చడానికి నిశ్చయం చెయ్యలేదు.

సుబ—ఆలాగయితే నన్ను వివాహం చేసుకోడానికి నీకు యిష్టం వున్నదా? మనం యిద్దరమూ మేనత్తమేనమామ బిడ్డలమూ బాల్యస్నేహితులమూ మాత్రమే కాకుండా యేకశరీరులము కూడా కావలె నని నాకు కోరిక వున్నది వేగిరం చెప్పు.

సుమ—నేను ఆలోచించుకొని చెబుతాను.

సుబ—ఆలోచనా లేదు యేమీ లేదు. వప్పుకో.

సుమ—నీవు యీసంగతి మీనాన్నగారిని అడగవలెను.

సుబ—ఆయన వప్పుకోడు. ఆయన యిప్పుడు నన్ను చేసిన అవమానానికి నేను తగినపని చేస్తాను.

సుమ—నీవు ఆలాగంటివని యెంతమాత్రమూ—

సుబ—తొందరపడబోకు. నిజంగా నేను యేమీ చెయ్యను. పరియాచకానికి వక్కతమాషా చేస్తాను. ఇందులో నాకు నీవు కూడా సహాయం చెయ్యవలెను.

సుమ—అదేమిటో అంతా నాతోచెప్పు.

సుమ—ముందుగా చెప్పడానికి వల్లకాదు. కాని కొంచెం సేపటికి నీ కదంతా తెలుస్తుంది. ఆయన నన్ను పిచ్చవాణ్ణిగా కట్టి వేసినాడు. ఆయనవిషయంలో ఆపని నేను చేస్తే ఆయనకు యేలాగు వుంటుందో చూతాము.

సుమ—ఆయనకు యేమీ శరీరబాధమాత్రం చెయ్యకు. ఆయన



పిలుస్తూవున్నారు. నేను తలుపుతీసి లోపలికి వెళ్ళిపోతాను. (అపకారముగా చేయుచున్నది.)

[మంగలికత్తి చేతబట్టుకొని మతిమంతుడు ప్రవేశించుచున్నాడు.]

మతి—(తనలో) నేను యిప్పుడు యితనికి తల గొరగవలెను. లేకపోతే పిచ్చు నిమ్మళించదు.

సుబ—(తనలో) ఇతడు మంగలికత్తి తెచ్చినాడు. గొంతుక కోస్తాడా యేమిటి? (బిగ్గరగా) మామా! ఆగండి. ఆచేతిలోది దూరంగా పెట్టండి.

మతి—(తనలో) ఇతని కప్పుడే అనుమానం కలిగింది. యేమరి పాటుగా వున్నప్పుడు ఆపని చెయ్యవలెను. (బిగ్గరగా) అబ్బాయీ! నాదగ్గరగా వచ్చి కూర్చో.

[ శౌరి ప్రవేశించుచున్నది. ]

శౌరి—(మతిమంతునితో) అయ్యా! తమకోసం యెవరో తమాషావేషం వేసుకుని వకమనిషి వచ్చినాడు. (అని తనలో నవ్వుకొనుచు సుబలునికి చేసేగ చేయుచున్నది.) అతను తాణానుంచివచ్చినా నని చెప్పినాడు.

మతి—అతణ్ని లోపలికి తీసుకుని రా. తక్షణం తీసుకుని రా. (తనలో) సందేహం లేదు. అతను పోలీసు బంట్రోతు. అతను మంచి సమయంలో వచ్చినాడు. అతను యితనితల గట్టిగాపట్టుకుంటే యీ కత్తితో నేను త్వరంచేస్తాను. (అని కత్తి పయికి తీయుచున్నాడు.)

శౌరి—యిప్పుడే తీసుకునివస్తాను.

(అని వెళ్ళుచున్నది.)

సుబ—(మతిమంతుని మొగమువంక చూచుచు) ఈముసలా యునకు నిజంగానే పిచ్చు అనుకుంటాను,

[మొగము కనబడకుండ ఎఱుకలగుడ్డ వికారముగా చుట్టుకొని రాముడు  
ప్రశంసించుచున్నాడు.]

మతి—ఇఖ నేను సిద్ధంగా వుండవలెను. (అని కత్తి క్రిందపెట్టి  
బట్ట సవరించుకొనుచున్నాడు)

సుబ—ఇమగో రాముడు వచ్చినాడు. నాఅదృష్టం బాగా  
వున్నది. (అని రామునకు చేసైగచేయగా రాముడు మరల సైగ  
చేయు చున్నాడు.) మామా! ఈమనిషి వేషం బహువిచిత్రంగా  
వున్నది. యితడు యిక్కడికి యెందుకు వచ్చినాడు?

మతి—యెందుకూలేదు. వూరికే వచ్చినాడు. యితడు గారిడి  
చేస్తాడు. (అని రామునిదగ్గరకు పోయి సుబలుని చూపి సైగచేసి  
మెల్లగా) నేను పట్టుకోవడానికి కబురుపంపించిన చిన్నవాడు యితడే.  
నీవు భయపడకుండా గట్టిగా పట్టుకోవలెను.

రాము—మీరు ముందు నడవండి. ముసలివారు మీరే భయ  
పడకపోతే నేను భయపడుదునా?

మతి—(రామునితో) నేను యోగదృష్టితో చూచి అతణ్ణి  
కదలమెదలకుండా చేస్తాను. అతడు నిశ్చేష్టితుడై చిత్రపుప్రతిమలాగు  
వున్నప్పుడు నీవు వెళ్ళి పట్టుకోవలెను.

రాము—మీయోగదృష్టి గీగదృష్టి యేమీ నాకు సహాయం  
అక్కరలేదు. నేను సిద్ధంగా వున్నాను.

మతి—నే నాకుర్చీ తెచ్చి యితనికి యెదురుగా వేసుకుని  
కూర్పుంటాను. (అని వెళ్ళుచున్నాడు.)

సుబ—(రామునితో) అతడు కుర్చీలో కూర్చోవడంతోనే  
నీవు వెనుకనుంచి తాళ్ళువేసి వెంటనే కట్టవలెను.

రాము—మంచిది అలాగే చేస్తాను. ఇమగో తాళ్ళు నా

చేలోళ్ళు సిద్ధంగానే వున్నవి. (అని చూపుచున్నాడు)

మతి—(కుర్చీ తెచ్చి సుబలున కదురుగా వేసికొని కూర్చుండి రెప్పవాల్చక సుబలుని చూచుచు) అబ్బాయీ! జాగ్రతగా కూర్చో (అని వెనుకతిరిగి రామునికి స్నైగలు చేయుగా సుబలుడు కూడ స్నైగలు చేయుచున్నాడు) అబ్బాయీ! నీవు యిందాకా చాలా దురుసుగా వున్నావు. ఇప్పుడు నెమ్మదిపడ్డా వనుకుంటాను. (అని రెప్ప వాల్చక మరల సుబలుని చూచుచున్నాడు.)

సుబ—అవును (అని కన్ను లరమోడ్చి కుర్చీకి జేరిగిలబడి కూర్చుండి నిద్రపోయినట్టు నటించుచున్నాడు.)

మతి—(మెల్లగా) ఇదే సమయం. ఇతడు నాతిపోమహిమచేత యోగనిద్రలోపడి దేహం తెలియకుండా వున్నాడు. ఇతణ్ణి యిప్పుడు పట్టుకుని కట్టిపెట్టివెయ్యి.

రాము—అలాగే చేస్తాను. మీరు రెప్పవాల్చకుండా అతని కేసి చూస్తూవుండండి. (అని తాళిళ్ళు పయినుండి పోనిచ్చి మతిమంతునినే కుర్చీ కంటకట్టుచున్నాడు.)

మతి—(పెనగులాడుచు) ఓరి బుద్ధిహీనుడా! ఇందులో నీవు పొరపాటుపడి వకరిని కట్టడానికి వకరిని కట్టినావు.

రాము—వూరికే పెనగులాడకండి. నేను యెప్పుడూ పొరపాటుపని చేసేవాణ్ణి కాను. (అని మరింత గట్టిగా బిగించి కట్టుచున్నాడు.)

మతి—(కోపముతో) ఇదేమిపని? నేను చెప్పినాకానీ నీకు బుద్ధిరాకుండా వున్నదేమి? పిచ్చివాణ్ణి నేను కాను, నాకు యెదుగుగా కుర్చీమీద కూర్చున్న అతడు పిచ్చివాడు.

రాము—(అద్భుతపడటంతలయూచుచు) పిచ్చివాళ్ళు యెప్పుడూ

యిలాగే అంటూవుంటారు.

సుబ—నాకు బహునిచారంగా వున్నది?

రాము—నాకూ విచారంగానే వున్నది. అయినాకానీ పిచ్చ వాళ్ళ విషయంలో చెయ్యవలసినపని చెయ్యక తప్పదు.

మతి—(ఆగ్రహముతో) ఓరి పశువా! నేను పిచ్చవాడ నుటా? (అని పండ్లు పటపట కొటుకుచున్నాడు.)

రాము—ఇతనిది సాధారణమయిన పిచ్చకాదు. నేను యింత మంది పిచ్చవాళ్ళను చూచినాను గాని ముసలితనంలో యిలా పళ్లు కొరికేపిచ్చ నేను యిదివరకు యెక్కడా చూడలేదు. మీరేమంటారు?

సుభ—అవును. ఇది బహుప్రబలమయిన పిచ్చ.

మతి—సుబలా! నీవు పిచ్చలోవుండి యీదౌర్జన్యంలో నీవు నాకు యేమీ సహాయం చెయ్యలేని స్థితిలో వున్నందున నాకుబహు వ్యసనంగా వున్నది.

సుబ—నాకూ వ్యసనంగా వున్నది.

రాము—ఈపిచ్చాయనతో మాటకుమాట జబాబు చెప్పకండి.

మతి—ఓరామా! ఓసుమతీ! ఓగారీ! వేగిరంవచ్చి నన్ను వదలించండి. (అని పెరగులాడుచు కేకలు వేయుచున్నాడు.)

[నుమతి ప్రవేశించుచున్నది]

సుమ—అయ్యో!—

మతి—(వికారముగా కాళ్ళను చేతులును గింజుకొనుచు) అమ్మాయీ సుమతీ! రా. వేగిరం రా. నాకట్లు విడిపించు. పిచ్చివాణ్ణి నేను కానని యీపశువుతో చెప్పు.

సుమ—(వీడ్చుచు) అయ్యో! గొప్పవిపత్తువచ్చినది. యీమధ్య మీచేష్టలుచూచి యెప్పుడో యింతగతి పడుతుందని నేను యిదివరకే

భయపడుతూ వున్నాను.

రాము—అమ్మా! యెందుకు విచారస్తావు? పిచ్చవాణ్ని కట్టి వేస్తే క్షేమమేకాని యెవరికీ విపత్తు లేదు.

మతి—(కన్న లెట్టజేసి పండ్లు పటపట కొలుకుచు) పరమ సిర్భాగ్యురాలా! బుద్ధి లేకుండా నీవుకూడా నీతండ్రికి పిచ్చ అంటూ వున్నావా? చూడు నిన్ను—(అని ముందుకు జరుగుచున్నాడు)

సుమ—(పరుగెత్తి) సుబలా! నన్ను రక్షించు. ఓరీ! అబ్బీ! నీవు ఆయనను గట్టిగా పట్టుకుని నామీదికి రాకుండా చెయ్యలేవా?

రాము—చేస్తాను. మనయింట్లో చేంతాడు యెక్కడ వున్నది?

మతి—(కోపముతో) ఓరీశుద్ధదున్నపోతా! నీకండకావరం—

రాము—ఈయనను చూడండి. ఈయనపని యీలా కుడ రదు. అయ్యా! సుబలా! ఈయనకు క్షవరం చేసి నిమ్మకాయల పులుసు పట్టించి నీళ్ళు పోస్తేనే కాని ఈవుద్రేకం తగ్గదు.

సుబ—అలా చేతాము. దీనితో పిచ్చ బొత్తిగా పోకపోయినా కొంచెం ఉపశాంతి కలుగుతుంది. (అని క్రిందనున్న మంగలికత్తి తీయబోవుచున్నాడు.)

మతి—(మరింత గట్టిగా గింజుకొనుచు) సందేహం లేదు. వీళ్ళు యిప్పుడు నన్ను శంపివేస్తారు. వక్కసారి నేను వీళ్ళను యోగదృష్టితో చూచి స్తంభింపజేస్తినా—

[సుబలుడును, రాముడును మతిమంతుని తలగొట్టుకుంటుకు సిద్ధపడుచుండగా

సహనందయోగియు, గజాననదాసును ప్రవేశించుచున్నారు]

గజా—(గజాననదాసుతో) ఇది మరీవింతగా వున్నది.

సుబ.—(వెనుకతిరిగి వారిని చూచి) ఇరగో యాయనపిచ్చిస్తే సోతూలుకూడో వచ్చినారు. రామా! వక్కనిముషం అగు.

రాము—ఈలోగా నీళ్ళతో తల తడుపుతూవుంటాను.

సుబ—వద్దవద్దు. (అని మతిమంతుని వెనుకవైపునున్న సదా నందయోగి గజాననదాసులవద్దకు వెళ్లుచున్నాడు.)

రాము—మంచిది. (అని వెనుకతిరిగి చూడకుండ మతిమంతుని కుర్చీలో నదిమిపట్టుచున్నాడు.)

సుబ—(ఆవైద్యులచేతులు పట్టుకొని) మీరు మంచినమయంలో వచ్చినారు. మీరాక నాకు బహుసంతోషంగా వున్నది.

సదా—నాకూ సంతోషంగానే వున్నది.

గజా—నాకూనూ.

సుబ—మీరు యెటువంటిభునవైద్యులన్నమాట నాకు మొట్ట మొదట తెలియలేదు. మీగు యిద్దరూ ధన్వంతరియొక్క అపరావ తారాలు.

సదా—ఈచిన్నవాడు చాలాబుద్ధిమంతుడులాగు కనపడుతూ వున్నాడు.

గజా—అయ్యా! మీరు మహాసరసులు.

మతి—(వారి కంతస్వరము గుఱుతుపట్టి) ఓసదానందయోగీ! గజానననాసా! మీరు యిది చూచినారుగాదా? నన్ను మీరు చూడ గలరుగాని మిమ్మలిని నేను చూడలేను. మాయంట్లోవున్నవారందరికీ వక్కసారిగా పిచ్చయ్యెత్తిపోయింది. ఈకళ్యాణముడు పోలీసువాడి వేషం వేసుకునివచ్చి నన్ను కట్టివేసినాడు.

సుబ—అయ్యా! మా మామగారు యెటువంటి దురవస్థలో వున్నారో మీరు చిత్తగించినారా?

రాము—యేవరికీ హాని కలుగలేకుండా లేన్ను కాపాడుతూ వున్నవాణ్ణి నన్ను యెలాగు దూషిస్తూవున్నారో చూచినారా?

సదా—ఇదిగో వచ్చి చూస్తాము. (అని వారిద్దరును చేరువకు రాగా రాముడు ముందుకు వచ్చుచున్నాడు.)

మతి—ఇప్పుడు కన్నులయెడటికి వచ్చినావు. ఇఖి యోగ దృష్టితో చూచి నిన్ను నిముషంలో నాస్వాధీనం చేసుకుంటాను. (అని రామునివంక రెప్పవాల్యక చూచుచున్నాడు.)

రాము—సూమంత్రం పాఠకుండా నేనూ మిమ్మలిని యోగ దృష్టితో చూస్తాను. (అని గుడ్లు పెద్దవిచేసి తేరిపార చూచుచున్నాడు.)

సదా—(మతిమంతునివంక చూచి) ఈయన వెర్రిచూపులు చూస్తూవున్నాడు. గుడ్లు పెద్దవయినవి. ఇది పిచ్చకావడానికి సందేహం లేదు. నేను మొదటినుంచీ యీయనకు యెప్పుడో పిచ్చ యెత్తుతుందనే అనుమానపడేవాణ్ని.

గజా—(మతిమంతుని తేరిపార చూచి) ఆముఖచిహ్నమునుబట్టి చూస్తే యిది భూతావేశంగా తోస్తూవున్నదిగాని చూపులలో పిచ్చ లక్షణం యెంతమాత్రము కనపడడం లేదు.

సదా—మనం నాడికూడా ఫరిక్షచేసి చూతాము.

రాము—అయ్యా! వైద్యులు చెయ్యి చూస్తారట. మీచెయ్యి దక్కమాటు చూపండి.

సదా—అయ్యా! కుడిచెయ్యి యిలాగివ్వండి. (అని మణికట్టు పట్టుకొనుచున్నాడు.)

గజా—ఎడమచెయ్యి నాచేతి కివ్వండి. (అని పట్టుకోబోవుచున్నాడు.)

మతి—(చేయి వదల్చుకొని గింజుకొనుటచేత కట్టినత్రాళ్ళు కొంచెము వదులు కాగా కుర్చీలోలేచి) ఓ ముసలిగాడిదెకొడుకు

ల్లారా! మిమ్మలిని యిద్దరినీ తల బద్దలుకొడుతాను వుండండి. నాకు కాదు మీకే పిచ్చయ్యెత్తింది. (అని యిద్దరిని చెటియొకగుద్దను వేయఁగా వారు పరుగెత్తుచున్నారు)

రాము—(మతిమంతుని కుర్చీకాళ్ళు పట్టుకొని వెనుకకులాగుచు) మీకు భయం లేదు. మెల్లిగా పరుగెత్తుండి.

మతి—పిచ్చికుక్కలకొడుకుల్లారా పారిపోకండి (అని కుర్చీతో రాముని వారికేసి యీడ్చుచు రాముఁడును తానును ముందుకు పడుచున్నారు.)

సుబ—అయ్యో! (అని నవ్వు పట్టలేక నోటికి చే యడ్డము పెట్టుకొని క్రింద కూలఁ బడుచున్నాఁడు.)

సుమ—అయ్యో! (ఏడ్చుచు తండ్రికి సహాయపడుటకు పరుగెత్తుచున్నది.)

రాము—నామోకాళ్ళు విరిగిపోయినవి. (అని లేచి సుమతి సహాయముతో మతిమంతుని కుర్చీకట్లు విప్పచున్నాఁడు.)

సుమ—బాబయ్యగారూ! మీకు దెబ్బ తగలలేదుగదా. సుబలా! నీవు వట్టి అల్లరివాడ వయినావు. (రాముని మొగమువంక చూచి) ఓస్సి! వీడు మన రాముడేనా? తలగుడ్డా వేషమూ చూచి యెవరో అనుకున్నాను.

మతి—(మెల్లగా లేచి) రాముడా? వీడికిచేటుకాలం వచ్చిందేమి? యింనుగో యేదో కుట్ర వున్నది. (వెనుకతిరిగి సుబలుఁడు నవ్వుచుండుట చూచి) ఆ పిచ్చకుర్రవాడు యేలా నవ్వుతూవున్నాడో? ఇదంతా అతనిపని అయి వుంటుంది.

సుబ—మామా! మీకు వెయ్యినమస్కారాలు చేస్తాను. ఈ పని చేసినందుకు నన్ను తీమించండి. మీదగ్గర చేరేవాళ్ళూ మీ



దగ్గర యోగమనీ మంత్రాలనీ మాట్లాడేవాళ్ళూ యెటువంటివాళ్ళో  
చూపించడానికి నేను యీపని చేసినాను

మతి—(తనలో) వీడు మహా తెలివయినవాడుగా కనపడుతూ  
వున్నాడు. (బిగ్గరగా) అబ్బాయీ! గుఖ యీవైద్యులనిద్దరినీ మన  
యింటికి యెప్పుడూ రానియ్యను. నేను నీ వన్నట్లు యోగపుశిచ్చ  
మానివేసి తెలివి గలిగి వుంటాను.

రాము—వీ రిద్దరూ సఖ్యపడ్డారు. ఈయన నాతాళం పట్టిస్తాడు.  
దూరంగా వెళ్ళవలెను.

మతి—(రాముని జూచి) పోకు. ఆగు. నీకు యేమిశిక్ష చెయ్య  
వలెనో నాకు తెలియకుండా వున్నది.

రాము—ఈచిన్నవాడిదిగాని యిందులో నాతప్పితం యెంత  
మాత్రమూ లేదు.

మతి—చాలును. ఈపాటి నోరుమూసుకో. నిన్ను పనిలో  
నుండి తీసివెయ్యవలెను.

[అంతట గౌరి ప్రవేశించుచున్నది.]

గౌరి—అయ్యా! మీరు నామనవి చిత్తగించవలెను.

మతి—ఓరీ! నీ వీగౌరిని పెళ్ళాడుతావా? నిన్ను తమిస్తాను.

రాము—ఏమి? గౌరీ! నన్ను పెళ్ళిచేసుకుంటావా?

గౌరి—అయ్యగారియిష్టం వుంటే నేను వద్దంటే మానుతుందా?

మతి—(తనలో) బావా మరదలూ వాళ్ళు యెట్లా మాట్లాడు  
కుంటూవున్నారో!

సుబ—మామగారూ! మీన్నేహితులను పంపించి వారిచేత  
నన్ను కావలసినన్నిప్రశ్నలు వేయించినారు. మిమ్మలిని నేను వక్క  
ప్రశ్న వేస్తాను. దానికి బవాబు చెప్పండి. మీకోమా చెను నాకు

యిస్తారా యివ్వరా చెప్పండి.

మతి—అమ్మాయీ! యిదేమిటి? ఇతనిజబ్బుసంగతి నీ వెరుగు దువుగదా.

సుమ—ఆవిషయంలో నాకేమీ భయంలేదు. నేను వ్రుపచారం చేస్తూవుంటే యితని కన్నిపిచ్చలూ పోతవి.

సుబ—అమాట నిశ్చయం. మీ రావిషయంలో యేమీ భయపడవలసిన పనిలేదు యిప్పుడు నేను మీకు మంచివాణ్ణి కానని తోస్తే యిఖి ముందైనా మీచేత నిజంగా మంచివా ణ్ణనిపించుకోవడానికి ప్రయత్నంచేస్తాను. నా నడతవల్లనే మీ కన్నీ తెలుస్తవి.

మతి—అమ్మాయీ! నీచుట్టూ పిచ్చకొడుకులనూ పిచ్చ కూతుళ్ళనూ పెట్టుకోవడానికి నీకు యిష్టంవున్నట్టయితే నీకోరికకు నేను యేమీ అడ్డం చెప్పను. ఇంతలేసీ యింతలేసీ స్లిల్లవాళ్ళను నేను నిత్యమూ యోగదృష్టితో చూస్తూ యీకంటితో యిద్దరినీ ఆకంటితో యిద్దరినీ శాంతపరుస్తూ వుంటాను. నా యోగమహిమ లోకానికి కనపరచడానికి నాకు ముందు మంచిఅవకాశం కలుగుతుంది. (సుమతిని సుబలుని చెటియొకచేతితోను నిమురుచు) బిడ్డలారా! మీరు దీర్ఘ యుష్మంతూలయి సుఖపడండి.

రాము—(గౌరిచేయి పట్టుకొని ముందుకువచ్చి) అయ్యా! మీరు మమ్మలినికూడా వక్కమాటు ఆశీర్వాదించండి. యిదే నాకు మీ ఆఖరుదీవెన. ఇదివరదాకా స్వతంత్రంగా వుండేవాణ్ణి. ఇప్పుడు యీగౌరమ్మచేతులో సడ్డాను. ఇది ఒక నన్ను నగలు తెమ్మని చంపుతుందో బ్రతికిస్తుందో దేవుడికి తెలియవలెను. మీకు నాచావు తప్పించవలెనని వున్నట్టయితే రెండువందలరూపాయలు ఇవ్వండి. నగలు చేయించుకుంటాము. మీ పాతతాటాకుల పుస్తకాలు వక కావడ్లి నాళ్ళ

దయచేసినారంటే యీశీతాకాలము చలిమంటవేసుకుని మీరు పెళ్ళి చేసుంచినందుకు మీపేరు చెప్పుకుని సుఖపడుతాము. అప్పటితో నాకు నిత్యము పురుగులు దులపవలసిన బాధకూడా విరగడైపోతుంది.

మతి—ఓరీ మోటపశువా! పవిత్రమైన పుస్తకాలవిషయమై అటువంటి మాటలంటే పాపం వస్తుంది. వూరుకో.

సుమ—రామా! బాబయ్యగారి మనసు నొచ్చేమాట లనకు. మావివాహం అయిన తరువాత మిమ్మలిని ఇద్దరిని మాదగ్గర వుంచు కుని నీపెళ్ళాము నిన్ను మింగివెయ్యకుండా కాపాడుతాములే.

సుబ—మామగారూ! మీరు నన్ను నిష్కారణంగా పిచ్చ వాణ్ని చేసినారు. అందుచేత నేను మిమ్మలిని మళ్ళీ పిచ్చవాణ్ని చేసి నాను. వంతుకువంతు సరిపోయింది. క్షమించి ఇఖ మీరు చెయ్యవలసిన పని శీఘ్రంగా చేయించండి.

మతి—రండి లోపలికి వెళుదాము. రామా! నీవు బంధువుల కందరికీ శుభ్బ లేఖలుతీసుకొని వెళ్ళవలెను. రేపు ప్రయాణానికి సిద్ధంగా వుండు.

(అందఱును నిష్క్రమించుచున్నారు.)

# మ హా వం చ క ప్ర హ స న ము.



ఇందు నచ్చుపాత్రములు.

జియ్యరుసూరి—ధనికుడగు నొక చైతన్యమతస్థుడు.

దామోదరుడు—జియ్యరుసూరి సేవకుడు.

నారాయణుడు—కంతీరవ దేవుని సేవకుడు.

శ్రీమన్మహామండలేశ్వర కంతీరవ దేవు—రామామణి ప్రియుడు.

వంచకాచార్యులు—కంతీరవ దేవుని కల్పితజనకుడు.

భవానిసింగు—రాజభటుడు.

శివప్రసాదు—రాజభటుడు.

రామామణి—జియ్యరుసూరికూతురు.

పార్వతి—జియ్యరుసూరి దాసి.

౧. రంగము—బృంహానన పురములోని జియ్యరుసూరి యిల్లు.

[దామోదరుడును పార్వతియు ప్రవేశించుచున్నారు]

దామో—ప్రొద్దున్నే లేవడంవల్ల యెంతలాభం వున్నదో కూచినావా! యెవరైనా చూచిపోతారనే భయంలేకుండా మనం స్వేచ్ఛగా సరసాలాడుకుంటూ వున్నాము.

పార్వ—మన యజమానుడుగారు లేచి వచ్చేవేళ అయింది. ఆయన యీసమయంలో ఎక్కడకు వస్తే యేమనుకుంటారు?

దామో—ఆయన మన ఎద్దరిపెళ్ళి చేయవలెననుకుంటాడు. ఆయన యేమనుకుంటే యేమిలే. నేను అనేదాన్ని విను, నేను

యిక్కడ పనిచేస్తూవున్న ఖద సంవత్సరాలలోనూ నాజీతంలోనుంచీ నాహస్తలాఘవంచేతనూ చూరురూపాయలు కూడబెట్టినాను. అనుభవించేవారు లేకపోతే పదేళ్ళనుంచీ కూడబెట్టిన యీసొమ్మంతా వ్యర్థమయిపోతుంది.

పార్వ—నేను అనుభవిస్తాను. ఆనామ్మ నాకియ్యి.

దామో—పూరికే అనుభవించడంకాదు. నీవు నాతో కలిసి అనుభవించవలెను.

పార్వ—మనం యిద్దరమూ కలిసే అనుభవంతాము. మన అమ్మగారు కంఠీరవ దేవుడిగారిని మోహించినసంగతి నీవు విన్నావా?

దామో—ఆవిడె కతనిమీద మోహంవున్నసంగతి యెరుగుదును గాని, అయ్యగా రావివాహానికి వప్పుకోగు. ఆయనకు యీసంగతి తెలియడంతోకే—

జియ్యరునూరి—(వెలుపలనుండి) దామోదరా! మొఖం కడుక్కోవడానికి నీళ్ళు.

దామో—అరుగో అయ్యగారు లేచినారు. నేను వేగిరం వెళ్ళవలెను. వక్కముద్దు పెట్టు వెళ్ళిపోతాను. (అని వెళ్ళుచున్నాడు.)

పార్వ—దామోదరుడు వెళ్ళిపోయినాడు. వీడు నాకంటికి ముగ్ధుడులాగు వున్నాడు. పైత్యహారముని అయ్యగారు పొద్దున్నే పెసరట్టు ఫలహారం చేస్తారు. నేను అన్నీ సిద్ధంచేయ్యవలెను. అడుగో టపాబంట్రోతు దొడ్డికోవను వుత్తరం తీసుకునివచ్చినాడు. ఇది రామా మణిగారికి కంఠీరవ దేవుడుగారు పంపించినదయి వుంటుంది. నేను వెళ్ళి పుచ్చుకుంటాను. (అని వెళ్ళుచున్నది.)

[దామోదరుడు వెంటరాగా జియ్యరునూరి ప్రవేశించుచున్నాడు.]

జియ్య—దామోదరా!

దామో—అయ్య!

జి—యేమీలేదు. నీతో చెప్పకూడదు. పెసరట్టుందా?

దా—అయింది. అయ్యా! నాతో—

జి—నీతో చెప్పను. విస్తరి తీసుకుని రా.

దా—చిత్తం దయచేసి—

జి—వూరుకో? రొట్టెలు తీసుకుని రా.

దా—తీసుకువస్తాను.

జి—వచ్చేటప్పుడు రాత్రి వచ్చిన వృత్తాంత పత్రిక కూడా తీసుకుని రా.

దా—చిత్తం. (అని వెళ్ళుచున్నాడు.)

జి—(పీటమీద కూరుచుండి) నేను యీవూరికివచ్చి యీ తోట యింట్లో ప్రవేశించి ఖులాసాగా వున్నాను. ఆపెద్దమేడలో వున్నప్పుడు నన్నందరూ వచ్చి డబ్బుకోసం వూరికే బాధపెడుతూ వుండేవారు. ఈయిల్లు వూరిచివరను మారుమూలను వుండడంచేత యిక్కడకు ఆటేమంది రారు. అడుగో దామోదరుడు వార్తాపత్రిక పట్టుకుని వస్తూవున్నాడు.

[దామోదరుడు పెసరట్లును, వృత్తాంతపత్రికయు, ఉత్తరమును పట్టుకొని ప్రవేశించుచున్నాడు.]

దా—పెసరట్లు—

జి—పెసరట్లు కిందపెట్టి పత్రిక ముందుగా యిలా ఇయ్యి.

(అని పుచ్చుకొనుచున్నాడు.)

దా—అయ్యా! పెసరట్లు చాలునా? యింకా రెండు తేనా?

జి—చాలును. వకటి యిలా చేతికందియ్యి. (అని పత్రిక విప్పి

చదువుచున్నాడు)—“ఇప్పుడు కొత్తమోస్తరు మోసాలు మహా

యెక్కువవుతూ వున్నవి. కాకినాడలో నారంగోజులకిందట మంచి బట్టలు కట్టుకొని గోపాలదాసని పేరుపెట్టుకుని బంధువుడనని వక పెద్దమనిషియింట్లో ప్రవేశించి వారియింట్లో భోజనంచేసి తరువాత వారియింట్లో వున్న వస్తువులు కొన్ని యెత్తుకొని వకడు పారిపోయి నాడు. అతనిజాడ యింకా యేమీ తెలియలేదు. దర్భాపురచెయ్యగా అతని నిజమయినపేరు వంచకాచార్యుడనిన్నీ, అతను యింకా అనేక చోట్ల యిటువంటి మోసాలు చేసిరాడనిన్నీ పోలీసువారికి తెలియ వచ్చింది.”— ఇది వట్టి పాడుప్రపంచము. అందరూ మోసగాళ్ళుగానే కనపడుతూ వున్నారు. యెవరినీ నమ్మకూడదు. మనం బహుజాగ్రత్తగా వుండవలెను. (అని కొట్టె నమలుచు) దామోదరా! మంచి తీర్థం తీసుకుని రా.

దా—మీపీటదగ్గరనే పెట్టినాను. తమరు సెలవిచ్చినట్లు యీ లోకం వట్టి పాడులోకంగా కనపడుతూవున్నది. యిఖ యీలోకం వదలిపెట్టి మరియొక్కడికైనా లేచి వెళ్ళవలెను.

జి—కొట్టెలు బాగా వున్నవి కావు. వీటిని తీసుకుని వెళ్ళు. నీచేతిలోనిది యేమిటి?

దా—ఇదా? వుత్తరం టపాబంట్రోతు యిప్పుడే తీసుకుని వచ్చినాడు.

జి—(చేతితో పుచ్చుకొని) ఈవుత్తరం నాకేనా?

దా—కాదు. అమ్మగారికండి.

జి—అమ్మాయిదా! ఇది హానిప్రియుడు నాగ్గిరిదయివుంటుంది.

దా—అందుకు నాకేమీ సంబంధంలేదు.

జి—నీకు సంబంధం యెందుకు వుండవలెను? నీవు వెళ్ళి మా అమ్మాయిని వెంటనే యొక్కడికి పంపించు.

దా—చిత్తం. (అని వెళ్ళుచున్నాడు.)

జి—వీడు పూరికే అధికప్రసంగం చేస్తాడు. యిఖ ముందు వీణ్ణి విస్తారం మాట్లాడకుండా వుండేటట్టు చేసి యేప్రశ్న అడిగితే ఆప్రశ్నకు మాత్రమే జవాబు చెప్పేటట్టు చెయ్యవలెను. అదుగో అమ్మాయి వస్తూవున్నది.

[దాహెదరునివంట రామామణి ప్రవేశించుచున్నది.]

రామా—నాన్నగారూ! మీవద్దకు నాది యేదో వుత్తరం వచ్చిందట. యిప్పిస్తారా?

దా—వుత్తరం వచ్చినసంగతి నేనే యీమెతో చెప్పినాను.

జి—నీవే చెప్పినావు గనుక నీవే అనుభవించు.

(అని నెత్తిమీద రెండుదెబ్బలు వేయుచున్నాడు.)

దా—నేను యిఖ యెప్పుడూ చెప్పను. పారిపోతాను. (అని పరుగెత్తుచున్నాడు)

జి—అమ్మాయీ! యదుగో నీవుత్తరం. యీవుత్తరాలసంగతి నాకు బాగా తెలుసును. కాముకులు వ్రాసే యిటువంటి వుత్తరాలను నమ్మి నీవు యెప్పుడూ మోసపోవద్దు. లోకానుభవం తెలిసినపెద్దవాణ్ణి గనుక నీకు బుద్ధి చెప్పుతూవున్నాను.

రామా— (తనలో) ఆలాగయితే యిది కంఠీరవదేవుగారు వ్రాసిందని యీయనకు తెలిసిందికాబోలును.

జి—యిందుకోసం నాకు నీమీద కోపం లేదు. యిది యెవరు వ్రాసిందో చెప్పు నాకు అంతేచాలును.

రామా—మీకో అంతా చెపుతాను. యీవుత్తరం వ్రాసిన ఆయన బహుగోప్పవాడు, నిజమయిన ప్రేమచేతనే నన్ను వరించినాడు, ఆయన పేరు—



[కళలు కేయుచు నామోదరుడు ప్రవేశించుచున్నాడు.]

దా—శ్రీమన్మహామండలేశ్వర కంఠీరవదేవుగారు.

రామా—ఆయన యిక్కడికి వచ్చినారా? అలాగయితే నేను వెళ్ళవలెను. (అని వెళ్ళుచున్నది.)

జి—మహామండలేశ్వరుడా? అలాగయితే ఆయనను వెంటనే దయచెయ్యమని చెప్పు.

దా—చిత్తం. (అని వెళ్ళుచున్నాడు.)

జి—మహామండలేశ్వరు డైతే చాలా గొప్పవంశంలోవాడై వుంటాడు.

[కంఠీరవదేవు ప్రవేశించుచున్నాడు.]

కంఠీ—జియ్యరుసూరిగారూ! నేడు బహుసుదినం. తమదర్శనం దొరకడంవల్ల నాకు బహుసంతోషంగా వున్నది.

జి—నేను ముసలివాణ్ణి; యీగౌరవానికి నేను అర్హుణ్ణి కాను. మీవంశంలో మీరే కడపటివా రనుకుంటాను.

కం—దురదృష్టవశంచేత నేనే యిప్పుడు కడపటివాణ్ణి మిగిలివున్నాను. మాపెద్దలందరూ దైవవశంచేత వక్కరూ లేకుండా కాలంచేసినారు. నాపేరు యీదేశంలోవుండే రాజసభలలో యెంత ప్రసిద్ధికెక్కిన దయనప్పటికీ, నేను వివాహం చేసుకోకపోయినట్టయితే మావంశము నాతోనే నష్టమయి పేరులేకుండా పోతుంది. మీ అనుమతిని పొంది మీకొమార్తెను భార్యనుగా గ్రహించవలె ననే వృద్ధేశంతో నేను యిప్పుడు తమదర్శనానికి వచ్చినాను.

జి—నేను వక్కటి చెప్పుతాను వినండి. యెంతగొప్పవంశంలో పుట్టినవాడయినా డబ్బులేకపోతే యేమీ పయోజనంలేదు. నాచిన్న తనంలో నేను బీదతనంవల్ల బహుకష్టాలు పడివున్నవాడను గనుక

డబ్బులేనివాడికి యెవరికీ నాకూతురిని యివ్వకూడనని నిశ్చయం చేసుకున్నాను. మీకు తగినంత ధనం వున్నట్టు మీరు నాకు తృప్తికరంగా కనపర్చేటట్టుతే పిల్లదాన్ని మీకు యిచ్చి వివాహం చెయ్యడానికి నాకు యేమీ అభ్యంతరం లేదు. యీపని మీరు చేసేవరకూ మీరు మళ్ళీ మాయంటికి రావలసిన పని వుండదు.

కం—అదెంత భాగ్యము? నేను ఇప్పుడు ప్రమాణంచేసి చెపుతాను.

జి—ప్రమాణాలూ గిమాణాలూ నాకు యేమీ పనికిరావు. ఆ వ్యాపారం నేను చాలాకాలంక్రిందటనే కట్టిపెట్టినాను.

కం—(తనలో) ఇప్పు డీముసలివాడితో అసాధ్యం వచ్చింది. ఇప్పుడు యేమిచెయ్యను? యెలాగయినా యితణ్ణి మోసం చెయ్యవలెను. (బిగ్గరగా) దైవానుగ్రహంవల్ల నాకు కావలసినంత ధనమూ వసతులూ వున్నవి. నాయుష్టంవచ్చినప్పుడల్లా వెళ్ళివుండడానికి మా వూళ్ళో నాకు గొప్ప రాజభవనం వున్నది. (తనలో) సెంట్రల్ జయలు తప్పకుండా రాజభవనమే.

జి—అంతేనా? యింకా యేమయినా వున్నదా?

కం—మంచి యిల్లూ ఫలవృక్షములూ వున్న వుద్యానవనం వకటి కూడా వున్నది. (తనలో) చిత్రవస్తుప్రదర్శనశాలా తోటా పట్నంలో వారి అందరిహాకూ గనుక అందులో నాకుకూడా హక్కు వున్నది.

జి—మీకు భూములు యేమయినా వున్నవా?

కం — వందలకొద్ది కానులున్నవి. (తనలో) వక్కాకాని భూమైనా నాకు లేకపోయినా అయిదురూపాయల డబ్బులు మొన్ననే మార్పించినాను గనుక మూడువందలకానులు పైగా వున్నవి.

జి—అది సరే కాని మీవద్ద రొక్కల యెంతవున్నది?

కం—అది యింతా అంతా అని నేను చెప్పలేను. (తనలో) యేమీ లేనప్పుడు యిం తని యెలాచెప్పగలను? ఆవున్న డబ్బులలో నైనా కొన్ని వాడుకున్నాను గనుక యి న్నని సరిగ్గా చెప్పలేను.

జి—అయిపోయింది. ఎ ఖి వకప్రశ్నమాత్రం అడుగుతాను. యీ ఆస్తంతా మీకు యేలాగువచ్చింది?

కం—చూతండిగారివల్ల వచ్చింది. ఆయన యిప్పుడు యీ ఆస్తంతా అనుభవిస్తూ గోదావరీతీరంలో రాజమహేంద్రవరంలో వున్నారు.

జి—ఇంతకుముందు మీరు మీవంశంలో మీరే కడపటివారని చెప్పినట్టున్నారే?

కం—అవును. ఆయన వక్కడుపోతే నేనే కడపటివాణ్ణి. అదంతముఖ్యమయింది కాదు. ఆయన వున్నా లేనట్టే. ఆయనసంగతే నేను మఱచిపోయినాను. ఆయన బహుముసలివాడు.

జి—ఆలాగైతే మీరు మీతండ్రిగారిని వక్కపర్యాయం ఇక్కడకు పంపిస్తే ఆయనా నేనూ మాట్లాడుకొని సంబాధనిశ్చయం చేసుకుంటాము. అప్పుడు మాచిన్నదాన్ని మీరు వివాహంకావచ్చును.

కం—అయితే—

జి—అయితే గి యితేలు నావద్ద పనికిరావు. నేను ఖండితంగా మాట్లాడుతూ వున్నానని కోపగించుకోక మీ తండ్రిగారిని వక్కపర్యాయం తీసుకునిరండి. నాకు పని వున్నది. నేను వెళుతాను.

(అని వెళ్ళుచున్నాడు.)

కం—ఇదంతా నా తెలివితక్కువమాటలవల్ల తటస్థమయింది. నేను యేది యెలాగైనా రామానుజుని సంపాదించుకోవలెను. సంపాదించుకుంటాను. పెళ్ళాన్ని సంపాదించుకోవడంకంటే ముందుగా నేను

యిప్పుడు తండ్రిని సంపాదించుకోవలెను. నాకు యిప్పుడు అధాత్తుగా తండ్రి యెక్కడదాగుకుతావో యేమీ తెలియకుండా వున్నది. యెవరికో వకరికి వేషంవేసి ప్రస్తుతం వకతండ్రిని యెరువు తెచ్చుకోవలెను.

[నారాయణుడు ప్రవేశించుచున్నాడు.]

కం—నీకు యెక్కడ యేమి కావలెను?

నారా—నా కేమీ అక్కర లేదు. మీ కేమైనా కావలెనా?

కం—కావలెను. నాకు తక్షణం వకతండ్రి కావలసివున్నాడు. నారాయణా! ఇందులో నీవు నాకు సహాయం చెయ్యవలెను.

నారా—రెండేళ్ళబట్టి మీవద్ద నన్ను నవ్వుకరీవుంచుకుని మీకు తండ్రికావలసివున్నమాట వక్కనాడూ చెప్పినారుకారే.

కం—అప్పటిమాట అంతా యెందుకు? ఇప్పుడు చెప్పినాను తీసుకుని రా. వ్యర్థంగా కాలక్షేపం చెయ్యకు.

నా—నాకు యిప్పుడు ఆకలివేస్తూవున్నది. నా ఆకలి తీరితేనే కాని నేను యిప్పుడు యేపనీ చెయ్యను.

కం—నీ వాసత్రంలో భోంచేసిరాలేదా?

నా—యెలా భోంచేస్తాను? అన్నంపెట్టిస్తాను వాకిట్లో వుండు మని నన్ను కూర్చోపెట్టి మీరు లోపలికి వెళ్ళి భోజనంచేసి దొడ్డితోవను పరుగెత్తివచ్చినారు. నాసంగతి ఆ మహాసత్రంలో కనుక్కునే వారెవరు? నేను కడుపుకాలుతూ కూర్చుని కూర్చుని మీరు వెళ్ళినారని విని మీజాడ వెతుక్కుంటూ యెక్కడికి పరుగెత్తుకుని వచ్చినాను.

కం—చీ చీ నోరుమూసుకుని పూరుకో. వక్కపూట భోజనం లేకపోతే యింత బ్రహ్మాండంచేస్తూ వున్నావా! స్వామిభక్తిగల సేవకుడు యెన్ని వుపవాసాలు చేసిఅయినా స్వామికార్యం నిర్వహించవలెను. నీవు ప్రయత్నం చేసి నాకు వక్కతండ్రిని సంపాదించిపెట్టినా

వంటే దానితో నీదరిద్రమూ గాదరిద్రమూ కూడా విరగడైపోతుంది.

నా—ఆలాగైతే మీకు తండ్రి అసలే లేడా?

కం—వున్నాడు. కాని నేను తండ్రి నని పయికివచ్చి చెప్పే వాడు యిప్పుడు యెక్కడా కనబడకుండా వున్నాడు.

నా—ఆలాగైతే ఇఖి మీకు తండ్రి దొరకనే దొరకడు.

కం—పోనీ నీవు నాతోకూడా రా. మనం యిద్దరమూ కలిసి తండ్రికోసం వెతుక్కుంటూ వెళుదాము.

నా—యెక్కడికి వెళుదాము?

కం—యెక్కడికా? మక్కాకుపోదాము రా.

(అని వెళ్ళుచున్నాడు.)

నా—నాకు యెక్కడకు పోయినా యంతకంటే, నష్టంరాదు. వెళుతాను. (అని వెళ్ళుచున్నాడు)

~~~~~

౨ రంగము—ఊరిబయలి రచ్చచావడి.

[అటుకులు తినుచు పంచకాచార్యులు ప్రవేశించుచున్నాడు.]

పం—ఎవరో వస్తూవున్నట్టున్నారు. ఇక్కడినుంచి వేగిరరి పారిపోవలెను. అక్కర లేదు. ఉండవచ్చును. నా అంతటి బుద్ధిమంతుడికి భోజనం లేకుండా యీబండమీద కూర్చుండి అటుకులు తినవలసిన యోగం పట్టింది. ఆవచ్చేవారు యెవ రయివుందురు? ఇతడు విచారం చేతనో సంతోషంచేతనో మనసుకు యేదో వుద్రేకం కలిగినవాడుగా కనపడుతూవున్నాడు. నా పాలిటి భాగ్యదేవత మోసంచేసి వక్కపూట తిండి కయినా యితనివద్ద సంపాదించుకోవడానికి యితణ్ని యిక్కడికి పంపివుంటుంది.

[కంఠీరవదేవు ప్రవేశించి, వంచకాచార్యులక్కడ నున్నట్టే చూడక
ముందుకును వెనుకకును నడుచుచున్నాడు.]

కంఠీ—నాకు తండ్రి యెలాగు దొరుకుతాడు?

వంచ—(తనలో) తండ్రి!

కం—వక్కతండ్రి దొరికితే నాకు రామామణి, ధనమూకూడా దొరుకుతుంది. తండ్రి దొరక్కపోతే భార్యాపోతుంది చెరసాల ప్రాప్తమవుతుంది. నాకు యేమీ తోచకుండా వున్నది.

వంచ—(ముందుకు వచ్చి తనలో) యింపెద్దమనిషి యేదో చిక్కులో వున్నట్టు కనపడుతూవున్నాడు. (బిగ్గరగా) అయ్యా! మీరు యేదో కష్టంలోవున్నట్టున్నారు. మీకు నావల్ల సహాయం యేమయినా కావలసివున్నదా?

కం—నీ కంఠస్వరం నేను తరుచుగా విన్నవిలా గున్నది. మనం యిద్దరమూ యెక్కడనో వకచోట కలిసివున్నట్టున్నది. చుట్టలు యెగుమతిచేసి కోస్తాలనుంచి బంగారపుయిసుక. తెప్పిస్తామని కాకి నాడలో పెద్దమేడలో పెట్టినకంపిసీకి మీరు కార్యనిర్వాహకులుగా వుండలేదా?

వంచ—అవును. ఆకంపెనీలో భాగస్థుడుగా చేరుమని మీతో చెప్పినాను. మీరు వున్నారుకారు.

కం—వుండలేదు. నేను పుట్టి బుద్ధియెరిగినతరువాత చేసిన తేలివిగలపని అది వక్కటే అని తలుస్తాను. తరువాత ఆకంపెనీస్థితి యేమయింది?

వంచ—లక్షరూపాయల మూలధనంగల ఆకంపెనీవారు యింటి అద్దె నిమిత్తం వ్యాజ్యంవచ్చేటప్పటికి హాజరువారంటు వస్తుందేమోనని నానాముఖాల పారిపోయినారు. నేను కార్యనిర్వాహకుణ్ణి

గనుక, ఆకంపెనీవారికి ముందుగా నేనే దారిచూపి పారిపోయినాను. అప్పటినుంచీ నేను నాస్వార్జితధనంవల్లనే జీవనంచేస్తూవున్నాను.

కం—కంపెనీ దివాలాతీసికెరువాత మీవద్ద ధనం యెలాగు వచ్చింది?

వం—అప్పటినుంచీ నేను జనులను లోకోపకారంనిమిత్తం అనేకవిధాల మోసాలుచేసి ధనం సంపాదించి జీవనం చేస్తూవున్నాను.

కం—యిది మరీఖింతగా వున్నది. మోసం చెయ్యడంవల్ల లోకోపకారం యెలా తటస్థమవుతుంది?

వం—చెపుతాను వినండి. లోకంలోవుండే జనులందరూ మోసపుచ్చేవారూ మోసపోయేవారూ అని రెండుతెగలుగావుంటారు.

కం—ఇది మంచివిభాగమే.

వం—లోకంలో మోసంచేసే బుద్ధిమంతులు తక్కువగానూ మోసపోయే బుద్ధిహీనులు యెక్కువగానూ వుంటారు. బుద్ధిమంతుల వల్ల బుద్ధిహీనులకు వుపకారం కలుగుతుంది గనుక, అల్పసంఖ్యగల వంచకులవల్ల అధికసంఖ్యగల వంచితులకు వుపకారం కలుగుతుంది. అనగా బహుజనోపకారం కలుగుతుందని తాత్పర్యం.

కం—అది యెలాగు?

వం—మీకు విప్పిచెప్పితేనేకాని తెలిసేటట్టు లేదు. చెపుతాను వినండి. పెద్దకంపెనీకి కార్యనిర్వాహకుణ్ణి గనుక పెద్దషాపులోకి వెళ్ళి పదికోట్లకు గుడ్డ చింపించి కుట్టించి తయారుచేయించి బిల్లుతో కోట్లు మాయంతోకి పంపవలసిందని ఆర్డరు యిస్తా ననుకో. ఆర్డరుప్రకారం కోట్లు వస్తవి. నావద్దనుంచి షాహుకారుకు పక్కదమ్మిడీ వెళ్ళదు. దర్జీవాడు కుట్టినందుకు షాహుకారువద్ద కూలి పుచ్చుకోకుండా వుండడు గనుక, ఆకూలితో వాడిపెళ్ళామూ బిడ్డలూ భోజనంచేస్తే కుటుంబాని

కంతా వ్రపకారం కలుగుతుంది; వాడు కావలసినవస్తువులు బజారులో కొంటాడు గనుక వాళ్ళందరకూ వ్రపకారం కలుగుతుంది; వాడు సాయంకాలం మిగిలినసొమ్ము పట్టుకుని కల్లంగడికి వెళ్తుంటాడు గనుక అక్కడ వాళ్ళకు వ్రపకారం కలుగుతుంది; అక్కడ తాగి పడిపోతే పోలీసువారు పట్టుకుంటే నేరాలుపట్టుకున్నందుకు పోలీసువారికి వ్రపకారం కలుగుతుంది; మరునాడు మేజిస్ట్రేటు జనుమానాశేస్తే గవర్న మెంటువారికి లాభం కలుగుతుంది. యిలాగంటి వ్యవహారాలవల్ల వర్తకుడు దివాలాతీస్తే భగవద్భక్తికలిగి అతనికి వ్రపకారం కలుగుతుంది; యిలాగు చెప్పడానికి మొదలుపెడితే యెన్నివ్రపకారాలయినా చెప్ప వచ్చును. నావక్కమోసంవల్ల ప్రజలు మొదలుకుని దొరతనంవారి వరకూ యెంతమందికి వ్రపకారం కలిగిందో కనిపెట్టినారా?

కం—మోసంవల్ల యిలాగంటి లోకోపకారం వుంటుందని నే నిదివరకు యెప్పుడూ ఆలోచించలేదు. (తనలో) దీన్నిపట్టి చూస్తే యితడు నాకు తండ్రిగా వ్రుడడానికి తగినవాడుగానే కనపడుతూ వున్నాడు. (బిగ్గరగా) మీ రిదివర కెప్పుడయినా నాటకంలో వేషం వేసి కథ వినిపించినారా?

వం—మీరో?

కం—మీరు యెప్పుడయినా తండ్రిగా వ్రున్నారా?

వం—నాకు పెళ్లి కాలేదుగనుక ఆప్రశ్న నన్నడగకండి. నిజం చెప్పితే అన్నీ తంటాలు వస్తవి.

కం—నాఅర్థం నిజమయిన తండ్రి అనికాదు. మీరు నాట కంలో యెప్పుడయినా తండ్రివేషం వేసినారా?

వం—అదెంతసేపు? నిముషంలో వెయ్యవచ్చును. రెండు పొప్పబెండ్లు పళ్ళు పెట్టుకుని మీసాలకూ గడ్డానికీ మర్రీపాలలో తెల్ల

బాచ్చు అంటించుకుంటే అరఘడియలో అరవయి తండ్రివేషాలు
వెయ్యవచ్చును. ఆపయిని “అబ్బాయీ! యెన్నాళ్ల కు నిన్ను చూచి
నానురా?”— (అని గట్టిగా కంఠీరవ దేవుని కాగిలించుకొని)—ఇలాగే.
అంతా నాకు తెలుసును.

కం—దివ్యంగా వున్నది. నీవు నాకు తండ్రివి కాదగినవాడవే.
నాకు తండ్రివి కావడానికి ముందుగా నీవు నాకు వక్కచిన్నపని చేసి
పెట్టవలెను. నీవు యీపుత్తరం తీసుకుని వెళ్ళి సమీపంలోనే వక
యింట్లోయిచ్చి రావలెను. (అని చెవిలో చెప్పుచున్నాడు.)

వం—ఆలాగే చేస్తాను.

కం—మామనిషిని వేరే వకచోటికి పంపించినాను. నీవు వచ్చిన
దాకా యెక్కడ కనిపెట్టుకుని వుంటాను.

వం—ఇదుగో వెళ్ళుతూ వున్నాను. వక్కసంగతి అడగడం
మరిచిపోయినాను. యీపూట మీభోజనం యెక్కడ?

కం—వెళ్ళిరా. తరువాత మనయిద్దరమూ కలిసే భోంచేతాము.

వం—కూరలు వుంటవా?

కం—వుంటవి.

వం—పప్పు?

కం—పప్పును.

వం—నెయ్యో?

కం—నెయ్యూని.

వం—పెరుగో?

కం—అన్నీ వుంటవి. వేగిరం వెళ్లి రా. (అని వెళ్ళుచున్నాడు)

వం—నున మోసం బాగాపారింది. ప్రపంచమంతా మోసం
తోనే వున్నది. యెక్కడ చూచినా వీరిని వారూ పారిన వీరూ

మోసం చేస్తూవుంటాడు.

(పాట — ద్వీపద.)

1. పట్టణంబులయందు ♦ పల్లెలయందు,
బిట్టుగా జనులెల్ల ♦ భేదంబులేక,
వేసాలు వేయుచు ♦ వేయివిధాల,
మోసాలుచేయుచు ♦ మురుగొందుచుందు.
2. అప్పిచ్చువా రెల్ల ♦ నధికాశచేత,
నప్పులుగొనువారి. ♦ నలయింపఁ జూడ,
నప్పులుగొను వార ♦ లందఱ మించి,
యప్పులు నెగవేయ ♦ నరయుచుండుదురు.
3. కాముకజనుఁడు తా ♦ కాంక్షించినట్టి
కామిని వంచింప ♦ గణనలేనట్టి
మాయలు పన్నుచు ♦ మరిబొంకుచుండు;
వేయేల ? మోసంబు ♦ విశ్వమంతయును.

(అని పాడుచు వెళ్ళుచున్నాఁడు.)

[అంతట కంఠీరవదేవు మరల ప్రవేశించుచున్నాఁడు.]

కం — అతడు మహాబుద్ధిమంతుడు. నాతండ్రి కావడానికి బాగా తగివున్నాఁడు. నన్ను బాధపెట్టే అప్పులవాళ్ళు యిక్కడ యెవరూలేరు. ఇక్కడనాప్రాణం హామీగా వున్నది. నాకు కాబోయే తండ్రి వచ్చేలోపుగా యేమి చెయ్యవలెనో ఆలోచించుకుంటూ వుంటాను. (అని కన్నులు మూసికొని, ఆలోచించుచున్నాఁడు.)

[అప్పుడు హాజరువారంటు పట్టుకొని భవానిసింగు, శివప్రసాదు అను భటులు ప్రవేశించుచున్నారు.]

భవా — అడుగో! అతను ఇక్కడ వున్నాడు. ఈసారి మితను

నన్ను తప్పించుకొని పారిపోలేదు. యీవుచ్చు యితనిచేతులకు వేసి బిగించినామంటే యితడు మనకు చిక్కినట్టే.

కం—(తనలో) ఈసారి యీధనంతో ధనమితుని వదుల్చుకో వచ్చును. ఆచిన్నదానిధనవంతా నాచేతిలో పడితే నాన్ని యెలాగు ప్రపయోగించుకోవలెనో తెలియకుండా వున్నది.

భవా—తెలుస్తుంది. (అని శివప్రసాదుతో జాగ్రత్తగా దగ్గరకు వచ్చుచున్నాడు.)

కం—(తనలో) రామామణికి నాకూ వుండే బంధము—

భ—(తనలో) ముందుగా యీబంధముమాట చూచుకో. (అని యుచ్చు చేతికి తగిలించి బిగించుచున్నాడు.)

కం—(ఉలికిపడి కన్నులు విచ్చి) ఇదేమిటి? (అని పెనంగు చున్నాడు.)

భ—చేత ను తే యీతాళ్ళు తెంపు చూతాము. కిందటి మాటు నీవు మాకోర్టు బంట్లోతులను గుద్ది పారిపోవడంచేత యీసారి మేము సాధనాలన్నీ పట్టుకుని జాగ్రత్తగా వచ్చిరాము. ఇప్పుడు నీవు మమ్మల్ని గుద్దడానికి వల్లలేదు.

కం—(చేతులు లాగుకొనుచు) మోటపశువుల్లారా! కట్టు విప్పండి. విప్లవకోతే—

భ—పూరికే గింజుకోకు. ఈసారి నీన్ను భద్రంగా తీసుకుని వెళుతాములే—శివప్రసాద్ ! నీవు వెళ్ళి వకబండికుదిర్చి తీసుకుని రా. నీవు వచ్చిందాకా నేను యితణ్ని భద్రంగా వుంచుతాను.

శివ—జాగ్రత్త! (అని వెళ్ళుచున్నాడు.)

కం—అయ్యో! మీ రెవరు ?

భ—భవానిసింగు.

కం—భవానిసింగుగారూ ! మీరు కొంచెం కట్టు వదులుచేసి వక్కచెయ్యి విడిచిపెట్టినారంటే బొడ్డుకొంగునవున్నమూట విప్పి ఒంగా రపుకాసులు మీచేతుల్లో పెడుతాను.

భ—నీఆటలు నాదగ్గర సాగవు. (బొడ్డుకొంగు తడవి) ఇక్కడ యేమీ మూట లేదు. వట్టిదే.

కం—నీకు జ్ఞానం లేదు. యెవరిబొడ్డుకొంగున అనుకున్నావు?

భ—ధనమిత్తుకొని బొడ్డు కొంగున. మళ్ళీ సొమ్ము యే మయినా వుంటే నీకు సమర్పించడానికి నిన్ను భద్రంగా తీసుకొని రమ్మన్నాడు.

కం—ఆలాగా? ఇప్పుడు వంచకాచామ్యు లిక్కడ వుంటేనా—

[వంచకాచామ్యులు పోవేశారు.]

వం—ఇదేగో సమయానికి వచ్చినాను. ఆహాహాహా! ఇదేమిటి కొత్తవినోదంగా వున్నది? ఈబటో)తేమిటి? చేతులు కట్టడ మేమిటి?

కం—కట్టివుండడంచేత నాచేతులు నేను వుపయోగించుకోలేను. నీచేతులు స్వేచ్ఛగా వున్నవి వాటిని బాగా వుపయోగించు— తెలిసిందా?

వం—తెలిసింది. (చేయెత్తి చీరవబోయినట్లుగా భవానిసింగు మీదికి వెళ్ళి) విడిచిపెట్టు.

భవా—యితణ్ని విడిచిచినావంటే నీకు యేమిటి అవుతుందో తెలుసునా?

వం—ఛీ ఛీ విడుపు.

భ—ఓ శివప్రసాద్ ! ఎక్కడవున్నావో పరుగెత్తుకుని రా.

వం—శివప్రసాదు కాదు సీతాత యెవడువస్తాడో రానియ్యి. వేగిరం యితణ్ని విడిచి మారంగా పో.

భ—ఇదేగో మెల్లిగా. విడిచిపెట్టి వెళుతూవున్నాను. కొంచెం

ఓసిక వెట్టు. (అసీ ముడివేసి జరుగు చున్నాడు.)

వం—వోపికాలేదు గీపికాలేదు పో. (అని భవానిసింగును ఈడ్చి తరిమివేయుచున్నాడు) జస్తి జవాను వొళ్ళంతా చెమటలు పట్టేటట్టుగా పరుగెత్తుతూవున్నాడు. మిమ్మల్ని యెలావదిల్చినానో చూచినారా?

కం—గీవు వంచినవయంలో వుట్టిపడ్డావు. మనం గొప్పగండం తప్పిచుకున్నాము. అడుగో! జిమ్మరుసూరి యిలాగు వస్తూవున్నాడు. వేగిరం కట్లువిప్ప లేకపోతే నేను పాడయిపోతాను.

వం—ఈముడి రాదు.

కం—అది జారుముడి కాదా?

వం—కాదు గట్టిముడి.

కం—ఏమిబుద్ధి? ఈస్థితిలో ఆయనను నేను యెట్లాచూడను?

వం—నీకు నేను వకవుపాయం చెపుతాను. నాబట్ట వంటినిండా కప్పకుని చేతులు పుకే కనబడకుండా నోటితో మూట్లాడు. చేతులతో చెయ్యవలసినపని యేమయినావస్తే నీవెచుక నిలుచుండి నేనే చేస్తాను. పెద్దవాడు గనుక ఆయనకు కళ్ళు తిన్నగా కనబడవు. (అని తనపయి బట్ట కప్పి తాను వెచుక బట్టలో దూరుచున్నాడు.)

కం—ఈవుపాయం బొగావున్నది ఆయన దగ్గరకు వచ్చినాడు. నీ న్నానమాలు పట్టలేదు.

[జియ్యరుసూరి ప్రవేశించు చున్నాడు.]

కం—అయ్యా! నమస్కారము. మీరు యిలాగు దయచేసినారేమి?

జి—ఎవరు ? కంఠీరవ దేవుగారా? మీరు మీతండ్రిగారి రాక నిమిత్తం యిక్కడ యెవరు చూస్తూవున్నారు కోబోలును, నేను మా

తోటలోకి వెళ్తున్నాను.

కం—ఆయనకోసమే నిరీక్షిస్తూవున్నాను. ఝాముసేపటినుంచి కనిపెట్టుకొని వున్నా యింకా ఆయనజాడ కనపడడం లేదు. నిన్ననే తెలిగ్గాం పంపినాను.

జి—ఆయన యిప్పుడు రాకపోతే సాయంకాలము వస్తారు. నాకూతురివివాహం విషయంలో యేమీ మోసం లేదుగదా?

కం—ఇందులో మోసం కూడానా?

జి—మీవద్ద పొడుముకాయ వున్నదా?

కం—నేను తొందరలో తేవడం మరిచిపోయినాను.

జి—నేను రాత్రే చేయించినాను. యీపొడుం యెలాగున్నదో చూడండి. (అని పొడుముకాయ చేతి కందిచ్చుచున్నాడు.)

కం—ఈరాత్రే చేయించినారా? (వంచకాచార్యులు చంక క్రిందనుండి చేయిచాపి పొడుముకాయ యందుకొని ముక్కుదగ్గర పెట్టుచున్నాడు.) దివ్యంగా వున్నది. యెక్కడ తెప్పించినారో కాని యిటువంటి పొగాకు మాగోదావరిలంకలోకూడా పండదు. (వంచకాచార్యులు పొడుముకాయను మరల నిచ్చివేయుచున్నాడు.)

జి—ప్రొద్దెక్కుతూవున్నది. నేను యిది సెలవు పుచ్చుకొని తోటలోకి వెళ్ళివస్తాను.

(అని వెళ్ళుచున్నాడు.)

వరి—నామోసం బాగా సాగిందా?

కం—దివ్యంగా సాగింది. నీవు మోసాల రాజువు. నేను మరిచి పోయినాను. నామొలలో పలుదోముపుల్లలు కోసుకునేకత్తి వున్నది. అది పుచ్చుకుని మళ్ళీ వాళ్ళు రాకమునుపే—

వం—చెప్పనక్కరలేదు. తెలిసింది. (అని కత్తి పుచ్చుకొని

కట్టు కోసివేయుచున్నాడు.)

కం—ఇప్పుడు నాకు బంధవిమోచనం కలిగింది. మనం వేగిరం వెళ్ళి యీముసలాయనను వలలోపడవేసే ప్రయత్నం చెయ్యవలెను.

వం—నక్కదెబ్బలో చేతాము.

కం—ఆపొలంలోనుంచి వచ్చేవాళ్లు యెవరు?

వం—ఇందాకటి బంట్రోతులు.

కం—ఇఖ మాటల కవకాశం లేదు. నాచిక్కబలం చూప వలెను. (అని పరుగెత్తుచున్నాడు)

వం—యెవరికీ దొరక్కుండా పరుగెత్తు. ఓబంట్రోతుల్లారా! వగరుస్తూ పరుగెత్తుకునిరండి. మీరు పట్టుకోవడానికి యిక్కడ యెవరూ లేరు. చేతనయితే నాపరుగు కలుసుకోండి. నేను లేడిలాగు పరుగెత్తు తాను. (అని పాటిపోవుచున్నాడు.)

3. రంగము—జియ్యరుసూరి యిల్లు.

[పార్వతియు, దామోదరుడు ప్రవేశించుచున్నారు.]

పార్వ—దామోదరా! నేను యెక్కడకు వెళితే అక్కడి కట్లాతోకలాగు వెగట తిరుగుతూ వుంటావేమి? నేను యిందాకా యిచ్చినరొట్టెముక్క తింటూ వకమూల అణిగి కూర్చోరాదా? వెళ్ళు.

దామో—నీసెలవుప్రకారం వెళ్ళి మళ్ళీ యిప్పుడే వస్తాను.

(అని వెళ్ళుచున్నాడు.)

పార్వ—నేను మాఅమ్మగారిలాగు గొప్పదాన్ని అయితే పొగా వుండును. నాకు భాగ్యం యెత్తుకోవడానికి వెనుక యెరకలది రెండుడబ్బులున్నై వేరుముక్క. కడుతానన్నది. అరుగో అమ్మగారు వస్తూవున్నారు.

[రామామణి ప్రవేశించుచున్నది.]

రామా—పార్వతీ! ఈపుదయాన్న వెళ్ళిన తరువాత కంఠీరవ దేవుగారు నాకు యేమయినా వుత్తరం పంపించినారా?

పార్వ—లేదు. నావద్దకు పంపలేదు.

రామా—దామోదరా!

[దామోదరుడు ప్రవేశించుచున్నాడు]

దామో—అమ్మా! వస్తూవున్నాను.

రామా—నీవు యీపుత్తరం తీసుకుని వెళ్ళి పూటకూళ్ళయింటి కాడ యిచ్చి వస్తావా?

పార్వ—దామోదరా! కదలవేమి?

దామో—నాపని కుక్కలాగు యిక్కడికిఅక్కడికి తిరగడంతో సరిపోతూ వున్నది. (అని వెళ్ళుచున్నాడు)

రామా—పార్వతీ! నేను మావాళ్ళయింటికి వెళ్ళినకాలంలో కంఠీరవదేవుగారు ఇక్కడికి రాలేదని నీకు నిశ్చయంగా తెలుసునా?

పార్వ—రాలేదు యెంతమాత్రమూ రాలేదు.

రామా—అతడు యిప్పుడు యేమి వుపాయం ఆలోచిస్తూ వుండివుంటాడు? అతనికి నామీద ప్రేమవున్నందుకు లేశమూ సందేహం లేదు. కాని అతని వుపాయాలు సాగుతవో లేదో అని మాత్రం నాకు సందేహంగా వున్నది. రాజచుహేంద్రవరంలో అతనికి తండ్రి వున్నట్లు నేను యెప్పుడూ వినియుండలేదు.

పార్వ—(ముందువంకచూచి) అరుగో ఆయన వస్తూవున్నారు.

[కంఠీరవదేవు ప్రవేశించుచున్నాడు.]

కంఠీ—ప్రియురాలా! రామామణీ! నిన్ను చూడడంచేత నాప్రాణాలు లేచివచ్చినవి..

పార్వ—బహుదోష్టవాడు. ఈయన దేవుడులాగు మాట్లాడు తున్నాడు.

రామా—మీరు యెంతదూరం నాతోసరి నడచివచ్చినారా? యే ముని యెక్కి రాలేదా?

పార్వ—ఆయన యెండెక్కి వచ్చినారు.

రామా—పార్వతీ! యీపాటి నీవు వెళ్ళిపో.

పార్వ—వెళ్ళుకూవున్నాను. (తనలో) వీరు యిద్దరూ కలుసు కోవడంతోటే యేదో రహస్యం వున్నట్టు న న్నవతలికి పగపివేస్తారు. నేను అవతలికి వెళ్ళి వీరు యేమి చేస్తూవుంటారో యీతలువుసందు నుంచి చూస్తూవుంటాను. (అని వెళ్ళుచున్నది.)

కంతీ—ఓప్రాణేశ్వరీ! వ్యవహారమంతా కుదిరింది. రేపు తెల్ల నోరేలోగా మీతండ్రిగారి అనుమతితోనే నిన్ను నాసొమ్మునుగా చేసు కుంటాను.

రామా—కంతీరవా! నీనగ్గిర వున్నతప్పితమల్లా తలకుమించిన పెద్దయెత్తులు యెత్తడ మనుకుంటాను.

[పార్వతి ప్రవేశించుచున్నది]

పార్వ—అమ్మా! బాబయ్యగారిసెల వయింది. మిమ్మలిని ఆయన పొస్తకాలగదిలోకి తీసుకుని రమ్మన్నారు.

రామా—కంతీరవా! నేను యిక్కడ వుండడం వల్లకాదు. వెళ్ళి పోతాను. నీవు చేసేప్రయత్నం సఫలంకావడం నాకు యిష్టమేకాని నీగౌరవానికికాని నాయోగ్యతకూకాని భంగంవచ్చేపనిమాత్రం నీవు యెంతమాత్రమూ చెయ్యకూడదుసుమా. (అని వెళ్ళుచున్నది.)

పార్వ—(తనలో) వీళ్ళు నన్ను అవతలికిపంపించడానికి యెప్పుడూ మఱిచిపోరు. అయినా కానీ! వీళ్ళు చాలాసేపు మాట్లాడుకోవడానికి

అవకాశం లేకుండా వెంటనే వచ్చి పంపివేసినాను. నేను పోవలెను.
(అని వెళ్ళుచున్నది.)

కంఠీ — నా ప్రియురాలిమాటలతో నాధైర్యమంతా చెడి పోయింది. జియ్యరుసూరిగారివద్దకు వెళ్ళి, ఆయన కాళ్ళమీదపడి, చేసిన దంతా వప్పుకుంటాను. (అని వెళ్ళబోవుచున్నాడు.)

[అంతట తెల్లగడ్డముతోను మీసములతోను ముసలివేషము వేసికొని బేత కట్టి పట్టుకొని వంచకాచార్యులు ప్రవేశించుచున్నాడు.]

కంఠీ—నీవు యెవరు? ముందుగా వర్తమానం చెయ్యకుండా పెద్దమనుష్యులయింట్లో యిలా ప్రవేశించినా వేమి?

వంచ—నేను యెవరినా? నన్ను నీవు ఆనవాలు పట్టనేలేదా? కన్నతండ్రిని తెలుసుకునేవాడు యెంతటివాడు కావలెను? నీవు చేసు కున్న తండ్రినే నీవు గుర్తుపట్టలేకుండా వున్నావు.

కంఠీ—ఆహాహాహా! ఏమీ! వంచకాచార్యులా?

వంచ—అవును. కర్మా గడ్డమూ మీసాలూ అన్నిటితోనూ వచ్చినాను.

కంఠీ—నీవు వేసినవేషంలో కథ బాగా వినిపించగలవా?

వంచ—మీచిత్తంవచ్చినట్లు వినిపిస్తాను. నేను యేమోస్తరు ముసలికథ వినిపించవలెను? “నేను వీధులలో ఆడుకునేదినాలలో అరవై యేళ్ళకిందట” అని పాతకథలుచెప్పే ముసలివేషం కావలెనా? “ఆహాహా! ఇహీహీ శబాసు! మాహామంచికథ. ఆహాహా! ఇది తెలుచు కుంటే నాకు చిన్నప్పటికథ జ్ఞాపకం వస్తూవున్నది. ఇహీహీహీ” అని మాటమాటకూ నవ్వుతూవుండే ముసలివేషం కావలెనా? “ఇప్పటి వాళ్ళను చూస్తే నాకు తలకాయనొప్పి. వాళ్ళమాట తలపెట్టుకు. కాలముగతా చెడిపోతూవున్నది. పాడుకాలం వచ్చింది. యెవరితో

నైనా మూట్లాడితే నాకు చిరాకు" అని చిరాకుపడుతూ నిష్కారణంగా కొరకొరలాడుతూవుండేముసలివేషం కావలెనా? ఈమూడింట్లో యేది కావలెను?

కంఠీ—సమయం కనిపెట్టి నీ యిష్టంవచ్చినట్టు చెయ్యి. ఆ ముసలాయనమనసు కనిపెట్టి యెప్పటి కెలాగుమూట్లాడవలెనో అలాగు మూట్లాడు. నేను చెప్పినసంగతిమాత్రం మరిచిపోకు.

వం—చూడు, ఆయనను నావలలో యెలా పడవేస్తానో!

కంఠీ—అలాగయితే కార్యం యెంతశీఘ్రంగా నెరవేరితే అంతమంచిది. ఆయన పొస్తకాలంటే చెవి కోసుకుంటాడు. ఆయన యిప్పుడు పొస్తకాలగదిలో వున్నాడు.

వంచ—ఇఖి ఆయనపద్దు మనపుస్తకంలో యెక్కించుకో వచ్చును.

కంఠీ—అలస్యంచెయ్యక వెంటనే వెళ్ళు.

వం—నామనస్సులో నేను వలఅంతా పన్నినాను. ఆముసలి గొడ్డు నావలలో పడుతుంది వెళుదామురండి.

(అనియిద్దఱును వెళ్ళుచున్నాడు.)

౪. రంగమ—జియ్యరుసూరి పుస్తకములగది

—౦—

[జియ్యరుసూరి ప్రవేశించుచున్నాడు.]

జియ్య—కంఠీరవదేవు తనతండ్రిని యింకా పంపించినాడు కాదు. అతనికి వకవేళ తండ్రిలేనేలేడేమో! అమ్మాయికి యిష్టంవుంటే అతణ్ణి పెళ్ళిచేసుకోవచ్చును.

పార్వ—(వెలుపలనుండి) అయ్యా! నేను లోపలికి రావచ్చునా?

జియ్య—పార్వతా? రావచ్చును. రా,

[పార్వతి ప్రవేశించుచున్నది]

పార్వ—అయ్యా ! ఆయన వచ్చినాడు.

జియ్య—ఆయన యెవరు ?

పార్వ—కంఠీరవదేవుగారి తండ్రిగారండి. ఆయన మహాతమా
మాగా వున్నారు. మిట్టపళ్ళూ జనపనారపీచులె గడ్డమూ ముసలిపండు
లాగు వున్నారు ఆయనచేతులలో పెద్దకర్ర వున్నది.

జియ్య—ఆయనను లోపలికి తీసుకొని రా.

(అని లేచుచున్నాడు.)

పార్వ—కర్రనూ అయననూ కూడానా?

జియ్య—అందరినీని.

పార్వ—ఆయన గుమ్మంవద్దనే వున్నారు. (అని వెళ్ళుచున్నది.)

[వంచకాచార్యులతో పార్వతి మరలఁ బ్రవేశించుచున్నది.]

పార్వ—అయ్యా! అది మార్గము. అరుగో ఆ నిలుచున్న
వారే జియ్యరుసూరిగారు. (అని వెళ్ళుచున్నది.)

వంచకాచార్యుడు—(ఆయనవీపు తట్టి) బావగారు క్షేమంగా
వున్నారా?

జియ్య—మీరు ముసలివారయినా చాలాబలంగా వున్నారు—
పార్వతీ ! ఈయనకు కుర్చీవెయ్యి—కూర్చుండండి.

వంచ—(కూర్చునుండి) సంగతంతా విని సంతోషించినాను.

జియ్య—మీకుమారుసప్తరం అంది వెంటనే బయలుదేరి
వచ్చినారు కాబోలును.

వంచ—పుత్తరం లేకుండానే వచ్చినాను. మాకంఠీరవుణ్ణి నేను
యూవూరు వచ్చినతరువాతనే చూచినాను.

జియ్య—మీరు అలసి వచ్చినారు. కొంచెముపాలు నాహా

పుచ్చుకుంటారా ?

వంచ—సిద్ధంగావుంటే కొంచెం ఫలహారంకూడా చేస్తాను.

జియ్య—పార్వతీ! వెండిగిన్నెతో పాలూ పూరీలూ ఎలా తీసుకుని రా.

వంచ—మీరు బహు మర్యాదస్థులు. (అని తాగుచున్నాడు.)

జియ్య—కాలం వ్యర్థంగా పోగొట్టడం మొదలుకు? ఫలహారం తోపాటు మన వ్యవహారంకూడా చక్కపెట్టుకుందామా? మాతో సంబంధంచేసుకోవడం మీకు ఎవ్వరికీ వున్నదా?

వంచ—పరమానందముగా వున్నది.

జియ్య—మీభూములన్నీ గోదావరితీరమందు వున్న వని విన్నాను.

వంచ—నిజంగానా ?

జియ్య—నిజంగానే. మీభూములకు పన్ను లేదుగదా?

వంచ—నేను సర్కారుకు చిల్లిగవ్వ పన్ను ఎవ్వరినైనా పని లేదు.

జియ్య—(లేచి) మీసంభాషణవల్ల నాకు తృప్తి కలిగింది. కావలసింది పార్వతి నడిగి తెప్పించుకొని ఎఱి మీరు సావకాశంగా ఫలహారంచేస్తూవుండండి. ఈసమీపంలోనే మాకు బంధువుడున్ను స్నేహితుడున్ను ఒకాయనవున్నాడు. ఆయనతో యీసంగతి ఆలోచించి కార్యనిశ్చయం చేసుకొని వస్తాను.

వంచ—వెళ్ళిరండి.

జియ్య—మళ్ళీఎక్కడవున్నట్లే వస్తాను. (అని వెళ్ళుచున్నాడు)

వంచ—ఆయన వెళ్ళినాడు. ఇక్కడ నావేషం బాగాపోయింది. ఇది కంఠరవదేవు రామానుజుని వివాహం చేసుకుంటాడు. నేను పక్ష

శ్రీమకు నాకుకూడా కొంతలాభం కలుగుతుంది. తెలివితక్కువవాళ్ళు సత్యమే జయ మంటారుగాని నిజానికి అసత్యమే జయం. నేను చేసే మోసాలూ అబద్ధాలూ, యెలా సాగుతూవున్నవో!

[పార్వతి ప్రవేశించుచున్నది.]

పార్వ—అయ్యా! యేమిటి సెలవిస్తూ వున్నారు?

వంచ—ఓసిభూతమా! నేను యెవరితోనూ అనసిమాటలు నీవు పొంచుండి యెందుకు వింటూవున్నావు?

పార్వ—యెన్ని తెచ్చినా చాలకుండా భూతంలాగు అన్నీ నీవే దిగమింగివేస్తూ వున్నావు. భూతాన్ని నీవా? నేనా?

వంచ—పోనీ వూరుకో. నీవు యీసంగతి యెవరితోనూ చెప్పకు. నీకు తరువాత నేను యేమయినా యిస్తాను. మీయజ మానుడు యింట్లోలేడు. ముందుగా యీపూర్వీలు నాలుగుతిను.

(అని యిచ్చుచున్నాడు.)

పార్వ—(పుచ్చుకొని తినుచు) మీకు మేలు కలుగవలెను. మీరు మాఅమ్మ బ్రతికినంతకాలం బ్రతకండి.

వంచ—చెప్పలచప్పు డవుతూ వున్నది. యెవరో వస్తూ వున్నట్టున్నారు.

[జియ్యరునూరియు, కంఠీరవదేవును, రామామణియు, బాబాదరుఁడును

ప్రవేశించుచున్నారు]

జియ్య—కంఠీరవా! నీవుచేసినమోసం, నీఅంతట నీవే ధారాళంగా చెప్పివేసి ఊమార్పణ కోరడంచేత నీవుచేసిన తప్పును నేను ఊమించినాను.

కంఠీ—అయ్యా! వక్కమనవి—

జియ్య—నీవేమీ చెప్పనక్కర లేదు. మాచిన్నదానికి నీ డ

బృక్కటలేదు. నీవు గుణవంతుడవై తే—

వంచ—(వెలుపలినుండి) నేనుకాను నేనుకాను. అది మరెవరూ. వనిలిపించిన వాడికి శిక్షలేదు. నాయజమానుడు వారిలో వున్నాడు. పట్టుకొండి.

[పార్వతి వెనుకరాగా భవానిసిగ్గుచేతను శివప్రసాదుచేతను పట్టుకోబడి వంచకాచార్యుడని ప్రవేశించుచున్నాడు]

కంఠీ—ఏమీ! వంచకాచార్యులా?

వంచ—ఏమివంచకాచార్యులు? చివరకు వంచకాచార్యులే వంచతుడయినాడు. నేను లోపల ఫలహారప్రయత్నంలో వుండే టప్పుటికి వీళ్ళు వెలుపల నన్ను పట్టుకోవడపు ప్రయత్నంలోవుండి అధాత్తుగా మీదపడ్డారు.

భవా—ఇప్పుడు పట్టుపడ్డది నీవువక్కడవేకాదు. నీయజమానుడుకూడా పట్టుపడ్డాడు. ఇఖి తప్పించుకుపోవడానికి వల్లకాదు. వెలుపల పోలీసువారిని కావలి పెట్టివచ్చినాము.

జియ్య—మాయుంట్లోవుండగా యెవరికీ కష్టముకలుగరాదు. వీరు యెంతసొమ్ము యివ్వవలెనో నేను యిచ్చివేస్తాను. వీరిని వదలి పెట్టండి.

భవా—ఇతణ్ణి వారంటుమీద పట్టుకున్నమనిషిని విడిపించి నందుకు పట్టుకున్నాము. ఇతణ్ణి విడిచిపెట్టవల్లకాదు.

జియ్య—వెండిరూపమయిన యీమందు మీచేతికి తగిలితే యితన్ని పట్టుకోవడానికి మీకే చేతులురావు. ఇవి పుచ్చుకోని వెళ్ళి పోండి. (అని పదిరూపాయలు చేతిలో పెట్టుచున్నాడు.)

భవా—ఈమందుతో నాచేతులు కట్టివేసినారు. మీజోషధి శివప్రసాదుచేతికికూడా తగిలిస్తేనేకాని అతనిచేతులు కట్టుపడవు.

శివ—నాచేతులా?

జియ్య—మాట్లాడకు. నీచెయ్యి యిలాగుపట్టు. (అని యతని చేతిలో మరిపదిరూపాయిలు పెట్టుచున్నాడు.)

శివ—మేము యెప్పుడూ డబ్బుకు లోపడే వాళ్లంకాము. లక్షవర హాలుకుప్పపోసినా మేము వక్కఅక్రమకార్యం చెయ్యము. మీవంటి పెద్దలమాట మీరరాదుగనుక వీరిని విడిచిపెడుతూవున్నాము. బాకీ సొమ్ము దయచేయించండి.

జియ్య—దామోదరా! వీరిని తీసుకొనివెళ్లి లోపల సొమ్మిప్పించి పంపివేసిరా.

దామో—చిత్తము. (ముగ్గురును వెళ్ళుచున్నారు.)

జియ్య—వంచకా! నీకు రాజమహేంద్రవరంలో తోట వున్న దనిబాంకి నన్ను మోసం చెయ్యతలచుకొన్నావుకావా?

వంచ—నాకక్కడ తోటలేదా? నిజంగానే వున్నది. నేను చెప్పినవానిలోయేమీమోసం లేదు. ఆవూళ్ళో మ్యూజియంతోటమాడే.

జియ్య—చందాలు వేసికట్టింది అది అందరిహక్కున్నా. నీది యేలాగుఅయింది?

వంచ—నేను అందరిలోవాణ్ణి గనుక అందరితోటిపాటు నాదీఅయింది.

జియ్య—ఆహాహా! నీయుక్తికి సంతోషించినాను.

వంచ—మీకొక్క రేయేమిటి? నాయుక్తికి అందరూ సంతోషించేవారు. చిన్నతనంలోనే నాతమ్ముడయిన దామోదరుణ్ణి—

[దామోదరుడు ప్రవేశించుచున్నాడు]

దామో—దామోదరుణ్ణా? యెవరు నాపేరెతుతూవున్నారు?

వంచ—దామోదరుణ్ణి మోసం చేసి వాడిచేతుల్లో వుండే

పళ్ళు పంచదారా తింటూవుంటే నాశ క్రికి నన్ను మాతల్లికూడా మెచ్చుకునేది.

దామో—గొప్పవాడుకావలెనని చిన్నతనంలోనే దేశాలు తెగించిపోయిన జనార్దనుడవా నీవు? మాజనార్దనుడు చిన్నతనంలో నాచేతిలోయేమివున్నా యిట్టే మాయంచేసి యెత్తుకొనిపోయేవాడు.

వంచ—ఆజనార్దనుణ్ణి నేను. ఇల్లువిడిచి వెళ్ళినతరువాత నాశ క్రిసామర్థ్యాలచేత నేను వంచకాచాడ్యుల నయినాను. దామో దరా! యిలావచ్చి నన్ను కౌగలించుకో. ఇప్పుడు నేను కొడుకును పోగొట్టుకున్నా తమ్ముణ్ణి సంపాదించుకొన్నాను. (అని కౌగిలించుకొను చున్నాడు.)

దామో—అన్నయ్యా! అప్పుడే యింతముసలివాడ వైపోయి నావేమి?

వంచ—నేను ముసలివాణ్ణి కావడం నీకు యిష్టంలేకపోతే యిదుగో వచ్చి పడుచువాణ్ణువుతాను చూడు. (అని క్రొత్తగాపెట్టు కొన్నపండ్లను మీసములను గడ్డమును తీసివేయుచున్నాడు.)

పార్వ—దామోదరా! నీవు నన్ను పెళ్ళాడుతావా?

దామో—నేను అన్నమాట తప్పను. తప్పకుండా నిన్ను పెళ్ళిచేసుకుంటాను.

కంఠీ—నీతమ్ముణ్ణి చూచి మన మంతా మంచిమార్గం నేర్చు కోవలెను. వంచకా! నీవు యింతటిమంచి అబద్ధాలూ మోసాలూ మానివేసి పెద్దమనిషివికావలెను. నేనూ అవుతాను.

వంచ—నేను రూపంచేత యిప్పుడే పెద్దమనిషినినయినాను. ఇఖి నడతచేతకూడా అవుతాను. ఇప్పుడే నిశ్చయం చేసుకున్నాను.

జియ్య—కంఠీరవా! ఇప్పుడు పశ్చాత్తాపంకలిగి నిజంగానే

నీనడత తిన్నచేసుకునే టట్టయితే నాకూతురిని నీకు తప్పకుండా
యిచ్చి నిన్ను యిల్లరికం వుంచుకుంటాను.

కంతీ—మామా! ముందు నానడత మీరు జాగ్రతగా పరీక్ష
చేసి చూడండి. నాకు యింతటితో బుద్ధి వచ్చింది. మోసాలూ అబ
ద్ధాలూ కొంతకాలం లాభకరంగా వున్నా కడపట సత్యమే జయ
స్తుంది — ఓ మహాజనులారా! నామాట నమ్మండి. అల్పలాభం
నిమిత్తమయి అబద్ధాలూ మోసాలూ మానండి. లోపలికి వెళుదాము
రండి. (అని అందఱును వెళ్ళుచున్నారు)

అనహాయశూరప్రహసనము.

ఇందువచ్చు చాత్రములు.

భావరాజు భీమరాజు—మహాశూరుడు,

పెంటయ్య—మహావీరుడు.

వీరభద్రుడు—సరస్వతిప్రియుడు.

భీమరాంబ—భీమరాజుభార్య.

సరస్వతి—భీమరాజుకూతురు; వీరభద్రునిప్రియురాలు.

రంగము—భీమరాజుగారి ముందరిలోగిలి.

[భీమరాంబయు సరస్వతియు ప్రవేశించుచున్నారు.]

సర—(విచారముతో) అమ్మా! ఆయన యెలాగు వున్నారు?

భీమ—అమ్మాయీ! యెలాగువున్నా రని చెప్పను? రాత్రి పొద్దుపోయి యింటికి వచ్చినప్పటినుంచీ ఆయనచర్య నాకు మహా వింతగా వున్నది. నాకు యేనునిచెప్పడానికీ తోచదు. యేమూట అడిగినా దేనికి జవాబు చెప్పును. పూరికే పరధ్యాన్నంగా వుంటారు. రాత్రి యెవరియింట్లోనైనా కన్నంవేసినారో, యెవరినైనా తలకాయ బద్దలుకొట్టినారో, యేదో అటువంటి గొప్పకార్యం చేసి వుంటారు.

సర—మానాన్నగారిమీద నీవు నిష్కారణంగా తేనిదోషాలు ఆరోపిస్తూ వున్నావు.

భీమ—నిష్కారణంగానా? మొట్టమొదట రాత్రినంటిగంట గాకా ఆయన యింటికేరావేదు. వచ్చిన తరువాత రాత్రి తెల్లవాగిం దాకా నిద్రపట్టక మంచంమీద ఇటు అటు దొరుతూ తనలో

తానెమో అర్థం లేనిమాటలు గొణుక్కుంటూ పలవరిస్తూనేవున్నారే. రెండో అంశము తెల్లవారిన తరువాత మూలగదిలో ముసుకు వేసుకుని కూర్చుండి కచేరీవేళ అయిందని భోజనానికి యెన్నిమాట్లు పిలిచినా లేచి రాకుండా వున్నారు. ఇదివరకు యెప్పుడయినా ఎంత ప్రొద్దెక్కిందాకా కచేరీకి వెళ్ళకుండా యింట్లో అట్టేవున్నారేమో చెప్పు. యేదీ లేకపోతే యెందుకు అట్టే వుంటారు? ఆమనకు యిష్టమయినకూర అని నేను యెంతో ఆసక్తితో మువ్వంకాయ చేసి పిలిచినా రాలేదు. ఇంతకూ యిదంతా నాదురదృష్టం.

సర—నీవు తొందరపడబోకు. ఆమనమనస్సు స్వస్థంగా లేక పోవడానికి అనేక కారణాలు వుంటవి. ఈమధ్య మనయింటికి చుట్టాలు రావడం యెక్కువ అవడంచేతనే కాదా నేనుకూడా లోపలి భవంతి లోనే సర్దుకుని యిదివరదాకా నేను పడుకునే తోటలోవున్న యీ ముందరభవంతి కాళీచేసి అద్దెకు యివ్వడానికి సిద్ధం చేసినాను.

భ్రమ—నీవు యేవిధంగా సర్దిచెప్పినా నామనస్సుకు సమాధానం కలుగదు. నేను వట్టి అదృష్టహీనురాలిని. అమ్మాయీ! నీకు వక్కసంగతి చెప్పతాను విను. నీవు మాత్రం యెప్పటికి నీదేహాన్ని స్వేచ్ఛనూ యితరులకు అమ్ముకోకు.

సర—స్వేచ్ఛను అమ్ముకోవడం అంటే నాకు యేమీ అర్థం కావడంలేదు. ఆమాటలకు వినాహం అని నీఅభిప్రాయం అయివున్నట్లయితే నాన్నగారు వప్పుకుంటే వీరభద్రరాజును నేను తప్పకుండా పెళ్ళిచేసుకుంటాను. అతనికి కచేరీలో పనికావడంతోటే మావివాహానికి నాన్నగారు వప్పుకుంటామన్నారు.

భ్రమ—అమ్మాయీ! యీవిషయంలో నీకు లోకానుభవరి బాత్తిగాలేదు. ముందుగా తొందరపడి యేదైనా కార్యంచేస్తే తరు

వాత విచారిచవలసివస్తుంది. నేను ముసలివాణ్ని చేసుకుంటే సుఖ పడుతానని నీతండ్రిని రెండు పెళ్ళివాణ్ని వివాహం చేసుకున్నాను. చేసుకున్నందుకు నేను యిప్పుడు యెలాగు విచారిస్తూ వున్నానో చూస్తూవున్నావా ? వీరభద్రరాజు వచ్చినాడా అని యీవుదయా న్నుంచీ మీతండ్రిగారు నన్ను చాలామాట్లు అడిగినాగు.

సర—నిజంగా అడిగినారా? యిదివరదాకా ఆయన వీరభద్ర రాజుకు కచేరీలో పని అయ్యేవరకూ ఆపేరే తనవద్ద తలపెట్టవద్ద న్నారు నాకు వేగిరం వివాహంచెయ్యవలెననే ఆసక్తిచేత యిప్పుడు ఆయనమనస్సు మార్చుకున్నట్టున్నారు. అయ్యో! యిప్పుడు వీరభద్ర రాజువస్తే బాగా వుండును. ఇది కచేరీవేళగనుక నాన్నగారు యింట్లో వుండ రనుకుంటాడేమో అతనికి యెవరిచేతనైనా వర్తమానం పరిపిం తునా ? నాన్నగారు వుండగావస్తే సరిబంధనిశ్చయం యిప్పుడే అవుతుంద.

భీమ—వూరుకో. మీనాన్నగారు వస్తూన్నారు. మనయిప్పటి ప్రసంగం ఆయనముందర యేమయినా అనేవు సుమా! జాగ్రత.

[వీధివంక తొంగిచూచుచు భీమరాజుగారు ప్రవేశించుచున్నారు.]

భీమ—యెవరూ వస్తూవున్నట్టులేదు. యేమివచ్చినాసరే నేను వక్కమాటు కచేరీకి వెళ్ళి ముఖంచూపించి రాకతప్పదు. యివేళ కచేరీకి యింత ఆలస్యంగా వెళ్ళినందుకు యేదయినా కారణం కల్పించుకొని పోవలెను. నిన్నటిరాత్రి వ్యవహారం యెలా ముగిస్తుందో నాకు తెలియ కుండావున్నది. (భార్యను కొమార్తెనుజూచి) మీరు యిక్కడ యేమి చేస్తూవున్నారు ? మీకు యేమికావలెను ? అలాచూస్తారేమి!

భీమ—మీయినడత నాకు యేమీ బోధపడకుండావున్నది.

సర—నాన్నగారూ! యీవుదయాన్నుంచి మీచూపులు

యెలాగోవున్నవి.

భీము—(తనలో) నాముఖంచూచి వీళ్ళు యెలాగో నాసంగతి కనిపెట్టినారు. (బిగ్గరగా) నాముఖం కేసి చూడడమూ పిచ్చిపూహాలు చెయ్యడమూతప్ప మీకు యింట్లో వేరే యేమీ పనిలేదా? పొండి. ఇఖ నా తో మాటుమాట ఆడకండి. అమ్మాయీ! నేను కచేరికి వెళ్ళడానికి నాతలపాగా అంగరఖా యిలా తీసుకుని రా. పోరేమి?

సర—వెళ్ళుతూవున్నాము. (నడుచుచు) పిన్నీ! ఇదేమిటి?

భీము—యేమనిచెప్పను? లోకంలో మొగవాళ్ళంతా యిదే మోస్తరు. యింతప్రాద్దేశిక— యిప్పుడు భోజనంచెయ్యకుండా కచేరికి వెళ్ళుతారట. (అని యిద్దఱుచు వెళ్ళుచున్నారు.)

భీము—(అంతట కలయజూచి) అందరూ వెళ్ళినారా? వెళ్ళినారు? నేడు యెటువంటి పాపిష్టిరాత్రి గడసినాను. అది రాత్రికాదు. నాపాలిటికి వకమహాయుగంలాగు కనపడ్డది. నేనుయెప్పుడూ నాటకాలు చూడడానికి వెళ్ళేవాణ్ణేకాను. భోంచేసి శిరస్తాదారుగారి యింటికి వెళ్ళివస్తూ దోవలో నాటకంఆడుతూ వున్నారంటే యిట్టేలోపలికిపోయినాను. అప్పుడు నారొంటిని అర్థరూపాయి వుండడంచేత దానితో రెండవతరగతి టిక్కెట్టుకొని బల్లమీద కూర్చున్నాను. నేను కూర్చోవడంతోటే వెనుకనుంచి యెవళ్ళోఅల్లరివాళ్ళు పాగాఅడ్డం తీసివెయ్యమని కేకలు వేస్తే నాతలపాగాతీసి నేను కూర్చున్నబల్లమీద పక్కగా పెట్టినాను. నాటకం అయిపోయే ముందర నాతలపాగాకోసం చూచుకునేటప్పటికి కనపడ్డదికాదు. దగ్గిరవున్నవాళ్ళు యెవరినిఅడిగినా లేడన్నారు. అందుమీద నాబల్లమీద వున్నవారినందరినీ లెమ్మనేటప్పటికి నాపాగా వక పెద్దమనిషిముడ్డికింద నలిగివున్నది. “ఏమయ్యా! నాపాగా మెత్తగా వేసుకుని కూర్చోవడం మీకు ధర్మమేనా?”

అని నేనా పెద్దమనిషిని మందలించేటప్పటికి తాగివుండడంచేత నన్ను అతడు తిట్టి అడ్డమయినకాగుకూతలు కూసినాడు. నేను శాంతంవహించి వూరుకునేవుందును గాని దగ్గిరనున్నవాళ్ళందరూ ప్రోత్సహంపరిచి పురియెక్కించడంచేత రోషంవచ్చి నేనుకూడా తిట్టి అతణ్ణి మెడపట్టు కుని గెంటినాను. అతడు కిందపడి లేచి “యిది నాటకంపాక అయింది గనుక బ్రతికిపోయినావు నీపేరూ యిల్లూ చెప్పు. రేపు యేమిచేస్తానో చూడు” అన్నాడు. నేను “భావరాజు” అని యింతలోనే అతనిమీద జాలిపుట్టడంచేతనో మరియెందుచేతనో కాని కోపమంతా మింగివేసి “మంగళవారపుపేట” అని చెప్పినాను. అతను వెంటనే తన జేబులో నుంచి వకకాగితముతీసి దానిమీద తనపేరు “పెంటయ్య లక్ష్మీవారపు పేట సత్రము” అని వ్రాసి నాచేతికిచ్చి రేపు దెబ్బలాడుదాము రమ్మ న్నాడు. నేను యింటిపేరుచెప్పి పేరుచెప్పకపోవడంచేతనూ, పేట తప్పు పేట చెప్పడంచేతనూ యీబుధవారపుపేటలో నన్ను అతను కనుక్కో లేడు. పెంటయ్య అనేపేరు నిజమయినదిగా నమ్మడానికి వీలులేదు. అతని ముఖంచూస్తే అతడు ఖాసీలుచేసే తెంపరిగా కనపడ్డాడు. అతడు మొక్కడ కనపడుతాడో అని నేనుయివేళ వీధిలోకి వెళ్ళలేదు. నేను వీర భద్రరాజుతో మాట్లాడవలెను. అతను తనకు నాయందు గురుభక్తి అనిన్నీ సమయంవస్తే నానిమిత్తం ప్రాణాలయినా విడుస్తాననీ చెప్పుతూ వుంటాడు. ఇప్పుడు సమయంతటస్థించింది గనుక నాతరపున వాడితో పోట్లాడడానికి వెనుకతియ్యడని తలుస్తాను. అతను దిట్టంగావున్నాడు. ఇటువంటి యిద్దరు పెంటయ్యలను కొట్టగలడు.

[అంగర కాయము, తలగుడ్డమును పట్టుకొని సరస్వతియు, భీమశంఖము

ప్రవేశించుచున్నారు]

సర — నాన్నగారూ! ఇవిగో.

భీమ—(అంగరకా తోడుగుకొనుచు) దోవలో అతను నాకు యెదుగుపడుతాడేమో! (మొగము కనపడకుండ తలపాగా ముందుకు పెట్టుకొని) ముందుగానే జాగ్రతపడడం మంచిది—అమ్మాయీ! లోపలికి వెళ్ళి బణాచుపచ్చడం తీసుకునిరా.

సర—మండు వేసవికాలములో బణాచుపచ్చడం యెందుకు?

భీమ—యెందుకై తేనేమి? నామాటకు అడ్డంచెప్పక తీసుకునిరా!

భీమ—అమ్మాయీ! వెళ్ళి తీసుకునిరా. ఆయన నిన్ను వదల్చు కోవలెనని పని కల్పనచేస్తూవున్నారు.

భీమ—వదల్చుకోవలెననా? నేనేవదలుతాను. ఇఖముందు నీవు వక్కదానవూ సుఖపడుదువుగాని లే. కాపురానికివచ్చిన నాలుగు సంవత్సరాలలోనే అప్పుడే నేనంటే నీకింత విసుగుదలగావున్నదా? నీకోరికే లభిస్తుంది. పోనీ నీతోనేను యిప్పుడు తగువులాడను.

సర—(పచ్చడముతో ప్రవేశించి) ఇమిగో తెచ్చినాను.

భీమ—(పుచ్చుకొని మొగమునిండ ముసుగు వేసికొని) అమ్మాయీ! వెళ్ళివస్తాను. నాతప్పులు ఊమించండి. (తనలో) ఏదయినా అపాయంవస్తే యిదే ఆఖరుసెలవు.

(అని వెళ్ళుచున్నాడు.)

భీ—ఆయనమాటలు విన్నావా? అందులో చాలా అర్థం వున్నది. నేనువక్కదాగ్నీ సుఖపడడమట! ఈవక్కమాటచోనూ యెంత అర్థమయినా వున్నది.

సర—నాకు యేమీ కొత్తఅర్థం కనపడడంలేదు.

భీమ—నీకు కనపడడంలేదు. వెళ్ళి చేసుకుని నాలుగేళ్ళపాటు మొగుడితో వుంటేనేకాని యిటువంటిని యేవీ కనపడవు. నాకు పనివున్నది లోపలికి వెళ్ళుతాను. యెవ్వరైనా అడ్డకుఅడిగితే తోట్టుబు.

కాళా నాలుగురూపాయలకు యిచ్చివెయ్య. నీపెళ్ళివిషయంలో నేను యిందాకాచెప్పింది మరచిపోకుమా. మగవాళ్ళంతా వక్కటేఅచ్చు. వక్కరినీ నమ్మరాదు. యెవరినైనా మగవాణ్ణి పెళ్ళిచేసుకోవడానికి ముందుగా బాగా ఆలోచించుకో. (అని వెళ్ళుచున్నది.)

[వీరభద్రరాజు ప్రవేశించి సరస్వతికి కనబడకుండా వెనుకనిలుచున్నాడు.]

సర—ఆలోచించుకోనా? ఇదివరకే బాగాఆలోచించుకున్నాను.

వీరభద్రరాజు తనమీద మక్కువవున్నదా అనిఅడిగితే మాట్లాడక పూరు కున్నాను. నామనస్సులో వున్న కోరికె చెప్పేటట్టుతే మక్కువ వున్నదని వెంటనే చెప్పనలసిందే. అయితే నాకు అతనిమీద మోహంవున్నసంగతి కొంతకాలందాకా తెలియకుండా వుంచుతాను.

వీర—ఏమీ!

సర—ఎవరు వారు? మీ రేనా? తనలో తాను రహస్యంగా మాట్లాడుకునే మాటలు యెవరూ వినకూడదు.

వీర—కొందరు వినవచ్చును. అవునుగాని ప్రియురాలా!—

సర—నన్ను ప్రియురాలా గియురాలా అనకండి. ఇవేళమీరు యింతసేపటివాకా యెందుకు మాయంటికిరాకుండా ఆలస్యంచేసినారో వివరంగా చెప్పేవరకూ నేను మీతో మాట్లాడను.

వీర—ప్రొద్దున్నంతా వుద్యోగంకోసం అనుసరిస్తూ వారింటి కాడ కూర్చున్నాను.

సర—చాలును. ఇఖి చెప్పనక్కరలేదు. నేను తృప్తిపొందినాను.

వీర—మీ రీబంగాళా ఖాళీచేసినట్లున్నారు. ఇది నేను అద్దెకు వుచ్చుకుంటాను. నాకు వుద్యోగం అయి మనపెళ్ళికి మీతండ్రిగారు వప్పుకునేవరకూ ఇందుమూలంగానైనా నేను యెప్పుడూ నిన్ను చూస్తూవుంటాను.

సర—సరిసరి. చాలును. నీవు ఇక్కడ వుండవద్దు. యీసంగతి మానాన్నగారికి తెలిస్తే మనయిద్దరమూ ఆలోచించుకుని యేదోపన్ని నామని అనుమానపడుతారు. మీకు ఇల్లు యివ్వడానికి అసలేవప్పుకోరు.

వీర—నేను వెళ్ళి మీసవతితల్లితో మాట్లాడుదునా?

సర—వద్దు మనం యిద్దరమూ వంటరిగా యిక్కడవున్న సంగతి ఆవిడకు తెలియగూడదు.

వీర—అయినాకానీ

సర—నేను చెప్పినట్టు చెయ్యకపోతే మీరు యాయుంట్లో వుండడానికి నేనే వప్పుకోను.

వీర—ఆలాగైతే నేను వెళ్ళిపోతాను. (అని వెళ్ళుచున్నాడు.)

[అప్పుడు భీమరాంబ తొందరగా ప్రవేశించుచున్నది]

భీమ—ఇక్కడ యెక్కడనైనా యిల్లు అద్దెకు దొరుకుతుందా అని యెవరో వీధిలో అడిగితే పొరుగువారు మనయిల్లు చెప్పినారు. మాటవినపడి నేను పని వదలిపెట్టి వేగిరంవచ్చినాను. అరుగో ఆయన ఇలాగువస్తూన్నారు.

సర—ఆలాగైతే అద్దె నీవేనూట్లాడి పరిష్కారంచెయ్యి. నేను లోపలికి వెళ్ళివస్తాను. (అని వెళ్ళుచున్నది.)

[మొగము కనబడకుండా బట్టమునుగు జేసికొని పెంటయ్యప్రవేశించుచున్నాడు.]

భీమ—దారియిది ఇలాగురండి.

పెంట—(ముసుగుతీసి ఇంటికేసిచూచి) ఈ యిల్లు యెవరిది?

భీమ—భీమరాజుగారిది. మీరు ఇంటికొసం నెతుకుతూ వున్నారుకాబోలును.

పెంట—అవును. ఆయన మీకు యేమవుతారు? తాతగాగా?

భీమ—కారు ఆయనమావాగే,

పెంట—మీ యింటికియనా? ఈ యింట్లో వేరే పురుషులు
యెవరూ లేరుకదా.

భ్రమ—లేరు.

పెంట—అలాగైతే యీయిల్లు బహుభాగావున్నది.

భ్రమ—పొరుగుగంటా బహుమంచిది. దీనికివున్న లోపమల్లా
ఇదివూరికి చివరను కొంచెం మారుమూలగా వున్నది.

పెంట—నాకు ఆలాగంటియిల్లేకావలెను. అది యెంతమాత్ర
మూలోపంకాదు. ఇళ్ళమీద ఇళ్ళువుండడంకంటె ఇలాగంటిలోటలూ
దొడ్లుఅంటే నాకు బహుసంతోషం.

భ్రమ—మీరీవేళ పొద్దున్నుంచీ భోజనం చెయ్యి లేనట్టున్నది.
మీకు తొందరగా వున్నట్టుయితే మాకువండుకున్న అన్నమూ కూర
లూ మీకుపెట్టి మేము మళ్ళీ వండుకుంటాము. మంచి మువ్వంకాయ
వండినాను. నాలుగుఅణాలు యిస్తే యీపూట మీకు పెరుగుతోభోజ
నం పెడుతాను. (తనలో) ఈచల్లారిపోయిన అన్నమూ కూరలూ
యీయనకుపెట్టి కచేరీనుంచి ఆమున వచ్చేటప్పటికి మళ్ళీ వంటచేస్తాను.

పెంట—(తనలో) ఇక్కడ భోజనంకూడా దొరికింది. నేను
యీరోజున గుమ్మందాటివెళ్ళనక్కరలేదు. (బిగ్గరగా) నీవు మహాదొడ్డ
యిల్లాలులాగు కనపడుతూ వున్నావు. నీతో నేను బేరమాడను.
ఇంటిలద్దె యెంతో కూడా చెప్పివెయ్యి. నన్ను పరాయివాణ్ణిగా
చూడక మీకుటుంబంలో వకణ్ణిగా చూడవలెను. అయ్యో ! మడి
బట్ట లేదుగదా?

భ్రమ—ఈపూటకు మావారిపట్టుబట్ట యిస్తాను. కట్టుకోండి.

(అని తెచ్చియిచ్చుచున్నది.)

పెంట—ఇన్నిచోట్ల తిరిగినాను గాని నీవంటి దొడ్డయిల్లాలిని

నాజన్మంయెత్తినతరువాత నేను యెక్కడాచూడలేదు. (అని పట్టుపంచె పుచ్చుకొని) ఇటువంటి భార్య దొరకడంచేత మీయింటాయన చేసుకున్నపుణ్యమే పుణ్యం.

భ్రమ—మీరు నన్ను పూరికే పొగుడుతూవున్నారు.

పెంట—నేను చెప్పినదంతా నిజం ఇది ముఖస్తుతికాదు.

[సరస్వతి పోవేళించుచున్నది.]

భ్రమ—ఈచిన్నది నాకూతురు.

పెంట—కూతురా? ఈచిన్నది మీచెల్లెలో అప్పగారో అనుకున్నాను. సవిత్రకూతురు కాబోలును. —అమ్మాయీ! నీవుకూడా నీతల్లిగారు చూపించినదయే నామీద కనపరచవలెనుసుమా.

సర—మీరు బహు దొడ్డవారు. ఇటువంటి సత్పురుషులు మాపుణ్యంచేత మీయింటికి కాపురానికి వచ్చినారు.

పెంట—నేను ధన్యుణ్ణయినాను. అమ్మా! అద్దెమాట చెప్పినారుకారు.

భ్రమ—నెలకు నాలుగురూపాయలు.

పెంట—ఇదిగో వకనెల అద్దె పుచ్చుకోండి. (అని నాలుగురూపాయ లిచ్చుచున్నాడు.)

భ్రమ—(పుచ్చుకొని) ముందుగానే యిస్తావున్నారా?

పెంట—యెప్పుడైతేనేమి ఇవ్వవలసింది ముందుగానే ఇచ్చినాను. (తనలో) ఈవిడె అద్దె పుచ్చుకున్నది. ఇక బ్రహ్మ దిగివచ్చినా నెల్లాళ్ళదాకా నన్ను యీ యింట్లోనుంచి యెవరూ లేవకొట్టలేరు. (అని లోపలికి వెళ్ళుచున్నాడు.)

సర—(తల్లితో రహస్యముగా) ఇతడు తమాషా మనిషిలాగు వున్నాడు. నాన్నగారూ యితడూ తగవులాడకుండావుంటే బాగా

వుండును.

పెంట—(కిటికీలోనుండి చూచుచు) ఈయిల్లు బహుతమాషా గావున్నది. చుట్టూ తోటలు యెంతోముచ్చటగావున్నవి. ఈవైపున పువ్వులచెట్లున్నవి. అవతలవైపున కూరగాయల పాదులు వున్నవి. అమ్మా! వడ్డనచేయిస్తారా!

భ్రమ—మా అమ్మాయి వెళ్ళి తెస్తుంది. అమ్మాయి! నీవు వెళ్ళి అన్నమూకూరలూ పట్టుకువస్తావా?

పెంట—నాపుణ్యంచేత నేడు యీ అమ్మాయి చేతివడ్డన కూడా నాకు లభ్యమైనది.

సర—ఇదుగో తెస్తాను. (అని వెళ్ళుచున్నది.)

పెంట—యీ అమ్మాయి మహామంచిది. ఈవిడె పేరు యెవరు?

భ్రమ—సరస్వతి. మీ పేరు యెవరో సెలవిస్తారా?

పెంట—నా పేరా? పేరు మంచిదై తేనేకాని మీ వంటివారితో చెప్పకూడదు. నాది చెప్పరాని పేరు.

భ్రమ—మీ పేరు యెవరికీ తెలియకుండా ఇక్కడ వుండవలె నని వుద్దేశించుకున్నారా?

పెంట—లేదు. అటువంటి వుద్దేశం యెంతమాత్రము లేదు. నా పేరు ప్రసిద్ధిలోకి రావలెననే నా వుద్దేశం. ఐనాకానీ ఇటువంటి చెడ్డ పేరుతో నాకు మంచిపేరు యేలాగు వస్తుందో తెలియకుండావున్నది.

(అని పేరు మెల్లగా చెప్పుచున్నాడు)

భ్రమ—(ఉలికిపడి) ఏమీ!

పెంట—నా పేరు మీకసహ్యంగా వుంటుందని నాకు తెలు సును. అని మా పెత్తందొ్ర్ పేరు నాకు పెట్టినారు. ఈ పేరు మార్చుకోవ డపు వుద్దేశంతోనే ఇప్పు డీవూరికి వచ్చినాను. మా పెత్తందొ్ర్ గారు

బ్రతికివుండగానే ఆయన నావుద్దేశం కనిపెట్టి పేరుమార్పుకోకుండా వుంటే సంవత్సరానికి నూరురూపాయిలు వచ్చే తనమాన్యం నాకు వుండేటట్టును పేరు మార్పుకునేటట్టుయితే ఆమాన్యం తనపెళ్ళానికి వెళ్లేటట్టును యేర్పాటుచేసి చచ్చిపోయినాడు. ఆవిడిప్పడు యీ వూళ్ళోవున్నది. పక చిన్నది నన్ను పెళ్ళిచేసుకుంటూ నని తీరా వివాహం సిద్ధమయ్యేటప్పటికి యీపాడుపేరు మార్పుకుంటేనేకాని పెళ్ళిచేసుకో నన్నది. ఇప్పుడావిడే మాపెత్తండ్రికి మూడోపెళ్ళిపెళ్ళాము! ఆవిడేకు పద్దెనిమిదేళ్ళు వుంటవి. ఇక్కడి స్త్రీపునర్నివాహ సమాజంవారి ప్రోత్సాహంవల్ల ఆవిడే రెండునెలలకిందట పకభాగ్యవంతుణ్ణి మళ్ళీ పెళ్ళిచేసుకున్నది. ఆవిడేకు యీముష్టినూరురూపాయలూ గేమీలక్ష్యం లేదు. ఆవిడేను బతిమాలుకుని యెలాగైనా ఆవిడేచేత ఈమాన్యం తనకు అక్కరలే దనిపించుకుని పేరు మార్పుకోవలెనని ఇక్కడకు వచ్చినాను. ఆవిడే నాలుగురోజులకిందట మొగుడితో యెక్కడికో వూరికి పెళ్ళిందట. ఆవిడే బహుమంచిమనిషి. చిన్నప్పుడు బాలికాపాఠశాలలో చదువుకున్నది. ఆవిడేకు ఇష్టంలేకుండానే మూడోపెళ్ళి మొగుణ్ణి తల్లిదండ్రులు కట్టిపెట్టినాగు. ఆవిడే తిరిగివచ్చిందాకా ఈ వూళ్ళో వుంటాను.

భ్రమ—మీకార్యం వేగిరం సఫలం కావలెనని నేనుదైవాన్ని ప్రార్థిస్తాను.

పెంట—నీతల్లికడుపుచల్లగా నీనోటిమాట ఫలించవలెను.

భ్రమ—మంచివారికి దైవం యెప్పుడూ సహాయం చేస్తాడు. నేను సెలవుపుచ్చుకుంటాను. (అని వెళ్ళుచున్నది.)

పెంట—ఇఖ నేను తప్పించుకున్నాను. ఆపెద్దపులిసోట్లోనుంచి తప్పించుకున్నాను. అతడు వెళ్ళి నేను చెప్పినయింటికి వెళ్ళిచూచి నేను

యెక్కడికో పారిపోయినానని పేటంతా వెతుకుతాడు. పూళ్ళోపున్న సత్రాలూ వంటపూటియిళ్ళూ అన్నీ వెతికినా నేను యెక్కడా కనపడను. నేను యీమారుమూలను బుధవారపుపేటలో వుంటానని అతను అనుకోడు. రాత్రి కొంచెంతాగి మత్తుగా వుండడంచేతగాని లేకపోతే నానిజమయిన పేరూ పున్నస్తలమూ చెప్పివుండను. రాత్రి సంగతి తలుచుకుంటే నావొళ్ళంతా గరపొడుస్తూవున్నది. నే నేమిటి? ఆజానుబాహుడైన ఆమోటముసలివాడితో పోట్లాడడం యేమిటి? ఆమత్తులో వొళ్ళు తెలియక పూరికే దెబ్బలాడుతానన్నాను. ఆ నరహంతకుడు పెందరాళే లేచేవాడు కాకపోవడంచేత నేను చాలా ప్రాదేశికి లేచినా వేగిరం పూటకూళ్ళకు యివ్వవలసినసొమ్ము యిచ్చివేసి అతను అక్కడికి రాకమునుపే తప్పించుకొని పారిపోయి వచ్చినాను. అతడు ప్రొద్దున్నే వచ్చినట్టయితే యీపాటికి నాపని యేమవుతో!

[అప్పుడు వీరభద్రరాజు ప్రవేశించుచున్నాడు]

వీర—యెవ రక్కడ?

పెంట—(భయపడి) దగ్గిరకు రాకండి. (వీరభద్రరాజు మొగము వంక చూచి) మిమ్మల్ని చూచి నిష్కారణంగా వులిక్కిపడి జడుసుకున్నాను.

వీర—వీమరిపాటున వచ్చినందుకు ఊహించండి. (తనలో) ఇతడు యెవ్వరే వుంటాడు?

పెంట—(తనలో) జాగ్రత్తగా వుండవలెను. ఇతడు వకవేళ మసజాడ తియ్యడానికి పంపించిన వేగువాడై వుండవచ్చును. (బిగ్గరగా) ఊమాపణ అక్కరలేదు. నేను ఇక్కడ వున్నానని మీరు యెరుగిదు కాబోలును.

వీర—యెరగను. నేను భీమరాంబగారితో మాట్లాడిపోవ

డానికి వచ్చినాను.

పెంట—నాకు యిల్లించిన యియంటామెతోనా?

వీర—యియల్లు మీకప్పుడే ఇచ్చివేసిందా!

పెంట—ఇచ్చివేసింది. అప్పుడే పావుగంటయింది వచ్చి నేనీ యింట్లో ప్రవేశించినాను.

వీర—(తనలో) వకదాని తరువాత వకటి నాకన్నీ దురదృష్టాలే వస్తూవున్నవి. ఇఖ భ్రమరాంతో మాట్లాడిన ప్రయోజనం లేదు. ఇతనితోనే యెలాగైనా మాట్లాడి యియల్లు పుచ్చుకోవలెను. (బిగ్గరగా) అయ్యా!

పెంట—(ఉలికిపడి నలుదిక్కులుచూచి యెవ్వరును లేకుండుట చేత ధైర్యము తెచ్చుకొని) నాకు చెవుడులేదు. మీరంత బిగ్గరగా పిలువనక్కరలేదు.

వీర—మీరు పుచ్చుకున్న యియల్లు నాకు ముఖ్యముగా కావలసి వున్నది.

పెంట—నాకూముఖ్యంగానే కావలసివున్నది. మీరుప్రయత్నం చేస్తే వూళ్ళో కావలసినన్ని ఇళ్ళు దొరుకుతవి.

వీర—అవునుగాని నాకు యియల్లే అవశ్యంగా కావలెను. నిజం చెపుతాను వినండి. ఈయంటియజమానుడయిన భీమరాజుగారి కూతురు సరస్వతిమీద నాకు చాలాప్రేమ వున్నది. ఆచిన్నదాన్ని వివాహంచేసుకోవడానికి నేను ప్రయత్నంచేస్తూ వున్నాను. నేను యియింట్లో వుంటేనేకాని మావివాహానికి ఆయన వప్పుకోడు. కాబట్టి మీరు సిద్ధమైన పెళ్లి కార్యానికి భంగంకలుగచెయ్యక వేరే ఇల్లు కుదుర్చుకుంటారని నమ్ముతాను.

పెంట—నేను నీకు నాచేతనే నసహాయం చేస్తానుగాని ఇందూలో

వక్కసంగతి వున్నది. రాత్రి యీవూళ్ళో నేను వక పెద్దమనిషితో తగవులాడి నాతో పోట్లాటకు రమ్మని నాపేరూ వున్న ఇల్లూ న్రాసి యిచ్చినాను. ఆపెద్దమనిషి యెవరో అదివరకు నేను యెప్పుడూ చూచి వుండలేదు. నాకైతే భయంలేదుగాని ముక్కు మొగమూయెరుగని వాళ్ళతో పోట్లాడడం నాకిష్టంలేదు. అందుచేతనే నేను ఇదివరదాకా వున్న పూటకూటియిల్లు వదలివేసి ఇక్కడవచ్చి ప్రవేశించినాను. నేను యీవూళ్ళోకొంచెంకాలమే వుంటాను. ఈలోపుగా మరివకచోటికి వెళ్ళడానికి నాకు యిష్టం లేదు.

వీర—ఈచుట్టుపట్ల చాలా యిళ్ళు దొరుకుతవి. మీకు యింత కంటే మంచియిల్లు చూచిపెడుతాను. మీరు నాకు యీమాత్రపు వుపకారంచేస్తారా, మీప్రాణానికి నాప్రాణమయినా అడ్డంవేసి యెవరి వల్లనూ యేవిధమైన తొందరా రాకుండా నేను జాగ్రతపెడుతాను.

పెంట—నీమాటలువింటే నాకు జాలివేస్తూవున్నది. నీవు తప్పకుండా నీవుచెప్పినంతా చేసేవాడవే. నేను చెప్పేసంగతికూడా విను. నేను యీవూళ్ళో యెంతోకాలంవుండను. కొన్నిరోజులే వుంటానో కొన్నిఘంటలే వుంటానో!

వీర—అంతేనా?

పెంట—శ్యామలాంబ అనే ఆవిడెకు నేనువాసిన వుత్తరానికి జవాబునిమిత్తం యెదురుచూస్తూవున్నాను.

వీర—కొత్తపేటలో వున్న శ్యామలాంబా?

పెంట—అవును. ఆవిడెను నీవుయెరుగుదువా?

వీర—యెరుగుదును. ఆవిడెను కొత్తగా పెళ్ళాడింది నామేనమామే. వక్కనిమిషం తాళంజి జ్ఞాపకం చేసుకుంటాను. తనపేరు మార్చుకోవడానికి సెలవుడుగుతూ కొన్నిరోజులక్రిందట ఆవిడెకు ఉత్తరం

వ్రాసిన పూర్వభర్త తాలూకు బంధువుడవు నీవేకాదుగదా?

పెంట—ఆ దురదృష్టవంతుణ్ణి నేనే.

వీర—మీ పేరు—

పెంట—చెప్పకండి. చెప్పకండి.

వీర—(నవ్వుచు) ఆహాహా!

పెంట—నవ్వకండి. ఇది నవ్వులాటవ్యవహారం కాదు. ఇది ముఖ్యమైన కార్యం. ఆవిడే పూళ్ళోకి రావడంతోటే—

వీర—ఆవిడే పూళ్ళోకి యీవుదయాన్నే వచ్చింది.

పెంట—ఆలాగైతే ఆవిడేదగ్గరనుంచి నావుత్తరానికి జవాబు రావడంతోటే—

వీర—మీరు యీయింట్లోనుంచి వెళ్ళిపోతారు. నాకు తెలిసింది, నేను యిప్పుడు పక్షిలాగు యెగిరిపోతాను.

పెంట—యెక్కడికి?

వీర—మీవుత్తరానికి జవాబుతీసుకురావడానికి. నేను యెంతో సేపువుండను. ఈలోపుగా మీకు నాపని యేసుయినా కావలసివున్నట్లయితే నాపేర వుత్తరం వ్రాసి కొత్త పేటలో సన్మంత్రికి పంపండి. మీరు పరోపకారధురీణులు. మీమేలు నేను యెప్పటికి మరిచిపోను. మీతరపున నిలిచి యెవరితోనైనా పోట్లాడమంటే పోట్లాడుతాను. నాప్రాణం యిమ్మనాని యిస్తాను. (అని వెళ్ళుచున్నాడు)

[విస్తరియు, చెంబులును, పీటయు పట్టుకొని సరస్వతి ప్రవేశించుచున్నది]

సర—వీరభగవంతుని యాయనతో మాట్లాడి వెళ్ళుతూ వున్నాడు. వీరిద్దరికీ పూర్వపరిచయం వున్నట్లున్నది.

పెంట—(గదిలోపల) ఈపట్టణంలో కంపుయెక్కువగా వున్న యిక్కడ వుండేజనులు బహుమంచివాళ్ళుగా కనపడుతూ వున్నారు,

ఈచిన్నవాడు నానిమిత్తం తనప్రాణమయినా యిస్తానన్నాడు. ఇతను మహామంచి అతఃకరణ కలవాడు. నాకు యిల్లు దొరకకపోయినా యియిల్లు అతనికి యిచ్చివేస్తాను. (అని యీవలికి వచ్చుచున్నాడు)

సర—అయ్యా! మిఁకూరలూ అన్నమూ పోయిమీద కొంచెము పెచ్చపెట్టి మాపిన్ని తేస్తూవున్నది.

పెంట—అమ్మాయి! నీవా? అంతా పరిష్కార మయింది. ఈయిల్లు అతనికి యిచ్చివేస్తాను. నీవు చిరకాలం సుఖపడవలెనని ఆశీర్వాదం చేస్తూవున్నాను.

సర—మీ మాటలు నా కేమీ తెలియడం లేదు.

పెంట—అవును. తెలియవు. యోగ్యురాండ్రయిన కన్నెలకు యిటువంటివి యేమీ తెలియవు. సరస్వతీ! నీవద్ద రెండుయోగ్యుతలు వున్నవి. నీకు చక్కదనమూ వున్నది. దానికి తగినట్టు వినయమూ వున్నది. నేను వక్కసారి యీగదిలోకి వెళ్ళినస్తాను. నీవు సంతోషముగా వుండు. ఈయిల్లు అతనికి యిచ్చివేస్తాను. (అని లోపలికి వెళ్ళుచున్నాడు.)

[భీమరాంబ ప్రవేశించి విస్తరిలో పడ్డించుచున్నది]

భీమ—ఈయన యెక్కడికి వెళ్ళినాడు? అన్నమూ కూరలూ మృతీ చల్లారిపోతవి.

[భీమరాజుగారు తలుపుతీసుకొని ప్రవేశించుచున్నారు.]

భీమ—(భార్యను కొమార్తెను చేసెగచేసి దగ్గరకు పిలిచి మెల్లగా) నేను వెళ్ళినతరువాత మనముంటికి నాకోసం యెవరయినా వచ్చినారా?

సర—యెవరూ రాలేదు.

భీమ—ఓప్రాణేశ్వరీ! యెవరూ రాలేదా?

భ్రమ—రా లేదు.

భీమ—నాకు సంతోషంగా వున్నది. (అని గంతులు వేయు చున్నాడు.)

భ్రమ—మియిందాకటి విచారమంతా పోయి మళ్ళీ యెప్పటి సంతోషం వచ్చిందా?

భీమ—నేను వకప్పుడు విచారంగావున్నానా? నాకు యెప్పుడూ విచారం లేదు. నేను యెప్పుడూ సంతోషంగానే వుంటాను.

భ్రమ—విచారం లేకపోతే పోనియ్యండి. మియిందాకటి స్థితి చూస్తే నాకు నిజంగా భయం వేసింది.

భీమ—ఇకముందు యెప్పుడూ ఆలాభయపడబోకు.

సర—నాన్నగారూ! మీరు వెళ్ళినతరువాత మీశలవుప్రకారం యియిల్లు వకరికి అద్దెకు యిచ్చివేసినాము.

భీమ—యెవరికి యిచ్చినారు?

భ్రమ—ఆయన యెవరో మహామంచివాడు. వక నెల అద్దె ముందుగానే యిచ్చివేసినాడు.

భీమ—రండి. మనకు మంచిదినాలు వస్తూవున్నవి. ఆయన యెక్కడ వున్నాడు? ఆయనకు నేను మర్యాద చెయ్యవలెను.

సర—ఆగడిలో (అని చూపుచున్నది)

భ్రమ—అతిధిసత్కారం చెయ్యడానికి యజమానులు మీగు వచ్చినారు గనుక యిఖమేము లోపలికి వెళ్తుతాము. (అని భ్రమ రారబయు సరస్వతీయు వెళ్ళుచున్నాడు.)

భీమ—ఇక నేను నిర్విచారంగా వుండవచ్చును. మా యింటికి కొపురానికి వచ్చినాయన నాకు సహాయంగా వుంటాడు. (విస్తరివంక చూచి) అప్పుడే వంటయిండా! మువ్వంకాయకూడా వున్నది. నాకు

యిప్పుడు మనస్సులో విచారంపోయిందిగనుక యీ అన్నమూకూరలూ విస్తరికూడా మింగి వెయ్యవలెనని వున్నది నాకు యివేళ యిక్కడ వడ్డించింది. నేను లోపలికిపోయి పాగా అంగరక్షకా తీసివేసి యిప్పుడే వస్తాను. (అని వెళ్ళుచున్నాడు)

[పెంటయ్య ప్రవేశించుచున్నాడు.]

పెంట—ఇప్పటికి నాప్రాణాలు కుదుటపడ్డవి. ఇప్పుడు ఖులాసాగా భోజనం చెయ్యవచ్చును. (అని పీటమీద కూరుచున్నాడు.)

[బట్టలు తీసివేసి భీమరాజు మరల ప్రవేశించుచున్నాడు]

భీమ—నాపట్టుపంచె కనపడ్డదికాదు. పోనీ. నాకు యిష్టమయిన మువ్వంకాయ వున్నది కనుక యీబట్టలతోనే భోజనంచేస్తాను. (అని విస్తరివద్దకు వెళ్ళుచున్నాడు; అప్పుడు వారిద్దఱును ఒకరినొకరానవాలు పట్టుచున్నారు)

పెంట—(భయముతో) ఏవరు?

భీమ—(భయముతో) ఏమి?

పెం—ఇడుగో ఖూనీచేసేవాడు.

భీమ—ఇడుగో నరహత్యచేసేవాడు. (వెనుకకువచ్చి తనలో) వీడు యెలాగో నాయిల్లు కనుక్కుని యిక్కడికే వచ్చినాడు.

పెంట—(తనలో) నేను యెక్క డెక్కడికి వెళ్ళినదీ యితడు వేగులవాళ్ళచు పెట్టి కనుక్కున్నాడు.

భీమ—నన్ను హింసించడానికి నీవు మాయంటికే వచ్చినావా?

పెంట—నీయిల్లా? ఈయిల్లు నాది.

భీమ—ఈయిల్లు నీదా? (తనలో) ఈకిరాతుడు నాయింట్లో ప్రవేశించి, నాపట్టుబట్ట కట్టుకుని, నామువ్వంకాయలు మింగివెయ్యడానికి తయారుగా వున్నాడు. నామనస్సులో వక్క దురూహకూడా

పుడుతూ వున్నది. ఈదురాత్ముడు నన్ను కడ తేర్చి నాపెళ్లాన్ని వివాహమాడవలెనని తలచుకొని వుంటాడు. (బిగ్గరగా) నీవు నాభార్య ను చూచినావా? ఈయింటావిడెను చూచి వుంటావు.

పెంట—ఆవిడె నీ భార్య? అటువంటి చక్కని పడుచుచిన్న దాన్ని నీవంటి నుసలివాడికి యిచ్చి పెళ్లి చేసినారా? పాపం! ఆచిన్న దాని దురదృష్టం, నీవు వుండేస్థలం నీవుచెప్పిన మంగళవారపుపేట కానేకాదా?

భీమ—నీవు లక్ష్మీవారపుపేట సత్రములో వున్నట్టు కనపడదు.

పెంట—నీపేరు భావరాజుకాదా?

భీమ—భావరాజు భీమరాజు.

పెంట—(తనలో) ఇఖి యితని సంగతి తెలిసిపోయింది. యితను వట్టి పిరికివాడు. భయంచేత రాత్రి పేరు చెప్పకుండా యింటిపేరు మాత్రం చెప్పినాడు. వున్న స్థలంకూడా అబద్ధపుచోటు చెప్పినాడు. అందుచేత నేను ధైర్యంగావుండి మహాశూరుణ్ణి అయినట్టు కనపర్చ వచ్చును. (బిగ్గరగా) అయ్యా! నావిషయంలో మీరు తప్పు అభిప్రాయం పడుతూ వున్నారు. నేను వ్రాసియిచ్చినట్టు నేను లక్ష్మీ వారపుపేట సత్రములోనే వున్నాను. నీవు పిరికివాడవన్న సంగతి రాత్రే కనిపెట్టి నీతోకూడా మనిషిని పంపి యెక్కడవుంటావో కనుక్కుని యిక్కడకు వచ్చినాను. ఇఖి నిన్ను నేను రాత్రీపగలూ మధ్యాహ్నమూ యెప్పుడూ వదలిపెట్టను.

భీమ—అయ్యా! నేను కొత్తగా పెళ్ళిచేసుకున్నాను.

పెంట—నీభార్యయందు నాకుండే గౌరవంచేత ఆసంగతి యేదో వీధంగా యిప్పుడే ఫరిష్కారం చేసుకుందాము. (చేయి పట్టుకొని లాగుచు) ఇదగో యీగదిలోకి వెళుదాము రా.

భీమ—అయ్యా! నిర్దోషిని చంపి నరహత్యపాపం కట్టుకోవడం మీవంటియోగ్యులకు తగునా?

పెంట—(తనలో) ఇఖ నేను యితణ్ని మనసువచ్చినట్టు ఆడించ వచ్చును. (బిగ్గరగా) నీకు యెవరైనా స్నేహితుడులేడా? నీకు బదులుగా అతణ్ని పంపు.

భీమ—స్నేహితుడా? (తనలో) ఇది బాగా వున్నది. ఇప్పుడు నాప్రాణాలు దక్కినవి. వీరభద్రరాజు యిదివరదాకా మాకుటుంబం నిమిత్తం తన ప్రాణాలు విడుస్తానంటూ వుండేవాడా. దాని నిజం యిప్పుడు తెలుస్తుంది. (బిగ్గరగా) వున్నాడు. అతనికి యిప్పుడే వుత్తరం వ్రాస్తాను. (అని కాగితమును కలమును పుచ్చుకొనుచున్నాడు.)

పెంట—(తనలో) ఇతడు నిజంగానే వ్రాస్తూవున్నాడు. ఇతనికి యిప్పుడు ధైర్యం వచ్చినట్లున్నది. ఇప్పుడే దీనికి తగినప్రతిక్రియ చెయ్య వలెను. (అని ఆలోచించుచున్నాడు.)

భీమ—(తనలో) ఇఖ నాకు భయం లేదు. (అని వ్రాయుచున్నాడు.)

పెంట—(కాగితమును కలమును పుచ్చుకొని యిట్లు వ్రాయుచున్నాడు.) “ఓ స్నేహితుడా! నీవు కామించిన చిన్నదాని తండ్రి నాశత్రువు. కాబట్టి నీవు నాతరపున వుండడం బాగా వుండదు. అందు చేత నాకు సహాయుణ్నిగా మరియెవరినైనా పెంటనే సంపాదించవలెను. ఇది మహామహా ముఖ్యమయినకార్యం. నాగౌరవం ముఖ్యంగా కాపాడ వలెను—విధేయుడు. పెం—

తాజాకలం—నీవు నాకు బదులుగా పోట్లాడవలెనన్నసంగతి నీకు బాగా తెలుసును గదా? దిట్టంగా పోట్లాడడానికి చేతనయినా బాణ్ని సంపాదించవలెను.”

భీమ—(ఉత్తరము మడచి పై పేరువ్రాసి) ఈపుత్తరం తీసుకుని వెళ్ళేవారు యెవరు?

[పాలచెంబు చేతబట్టుకొని యొకగొల్లవాడు ప్రవేశించుచున్నాడు.]

గొల్ల—అయ్యా! మీకు పాలు పంపించినారు.

భీమ—పాలు యిలా తీసుకునిరా. (అని దూరముగా తీసికొని వెళ్ళి గొల్లవానితో రహస్యముగా) ఈపుత్తరం తీసుకునివెళ్ళి పెంటనే వీరభద్రరాజుకు యిచ్చి రా.

గొల్ల—(పుచ్చుకొని) చిత్తము. (అని నడుచుచున్నాడు.)

పెంట — (గొల్లవానితో వీధిగుమ్మముదాక నడిచి నీవు యీపుత్తరం మంగళవారపుపేట సత్రంలో వున్న వీరభద్రరాజుగారికి యివ్వవలెను. ఈపని చేసినందుకు నీకు రెండణాలు యిస్తాను. (అని యుత్తరమును సొమ్మును చేతిలో పెట్టుచున్నాడు.)

గొల్ల—యిప్పుడే యిస్తాను. (అని వెళ్ళుచున్నాడు.)

భీమ—(ముందుకును వెనుకకును నడుచుచు తనలో) ఈవ్యవహారంలో యేదో చిత్రం జరుగుతుంది. (పెంటయ్యతో) ఇప్పటి స్థితిని బట్టి చూస్తే యిఖి మనం యిద్దరమూ వక్కయింట్లో వుండడం పొసగదు. ఈమాటల సూచన మీకు తెలిసిందా?

పెంట—నాకు సూచనలూ గీచనలూ తెలియవు. నేను ముందుగా అద్దెయిచ్చివేసినాను. నెలదిండుములదాకా యిది నాయిల్లు. నేను యిక్కడనుంచి కదలను. ఇక్కడనేవుండి నాకూరలూ నాలిన్నమూ నేను యిక్కడనే తింటాను. (అని విస్తరిముందు పీటమీద కూర్చున్నాడు)

భీమ—నీకూరలూ నీలిన్నమూనా? నీచర్యచూస్తే నావొళ్ళు మండుకూ వున్నది. నీవు నాయిల్లు వదలివెళ్ళనంటూ వున్నావుగా? నేనే

యిల్లు విడిచి లేచి పోవలెనుకాబోలును.

[దీపముపట్టుకొని భ్రమరాంబ ప్రవేశించుచున్నది]

భ్రమ—ఈగడబిడంతా యేమిటి?

భీమ—నీవు నాకు అడ్డంరావద్దు. నాహంతకున్న నిన్నూ వదలి వేసి నేను వెళ్ళిపోతాను. (అని వెలుపలికి వెళ్ళుచున్నాడు.)

పెంట—(వంకాయతో అన్నము తినుచున్నాడు)

భ్రమ—(దగ్గరకు వెళ్ళి) ఏమయ్యా! మీరు నాభర్తగారిని హత్యచేస్తారా? నాకు యీపసుపు, కుంకమూకూడా లేకుండా చేస్తారా? సరస్వతీ! సరస్వతీ! (అని యేడ్చుచున్నది)

పెంట—చేస్తేయేమి? ఈముసలిమొగుడు పోతే నీకు కావలిస్తే యింతకంటె మంచిమొగుడే వస్తాడు.

[సరస్వతి పరుగెత్తుకొని వచ్చుచున్నది]

సర—పిన్ని యేమిటి?

భ్రమ—నాకుయేమీ తెలియదు. ఇక్కడయేదో ఖాసీ జరగ పోతుంది.

సర—ఖాసీ జరుగుతుందా?

భ్రమ—నాభర్తగారు నాకంటె ముసలివారయితే అయినారు. నాకు ఆయనయందే యిష్టము. మీరు ఆయనజోలికి వెళ్ళవలెనంటే ముందుగా నన్ను చంపి మరీఆయనమీదికి వెళ్ళండి.

పెంట—అలాగయితే ఆయన బ్రతికిపోయినాడు.

[వీరభద్రరాజు తొందరగా ప్రవేశించుచున్నాడు.]

భ్రమ—వీరభద్రా! నీకు యిక్కడ జరిగేసంగతంతా తెలిసి నట్లయితే—

వీర—నాకంతా తెలుసును. (పెంటయ్యతో రహస్యముగా)

మీరు పంపించినమనిషి నాకు దోవలో కనపడ్డాడు.

పెంట—నావుత్తరం చదువుకొన్నారా?

భీమ—నేను వుండగా నా భర్త గారికి యేమీ అపాయం రా నియ్యను. ఆయన పోట్లాడవలసివుంటే ఆయనకు బదులుగా నేను పోట్లాడుతాను.

పెంట—నిన్ను ప్రతినీధినిగా నేను వప్పకోను. నేను తుపాకుల కయినా కత్తులకయినా వోషగలనుగాని అడవాళ్ల గోళ్లతో వోపలేను.

భీమ—నేను యిప్పుడు వెళ్ళి యీచుట్టుపట్లవాళ్ల నందరిని పిలుచుకునివస్తాను.

వీర—అమ్మా! నీవుయేమీ తొందరపడక యీవ్యవహారమంతా నాకు వదలిపెట్టు. ఇందులో నీభర్త గారికి అపాయంరాదా. నామాట నమ్ము.

భీమ—వీరభద్రా! నేను అంతకూ నిన్నే నమ్మినాను. వెధవ రికంమాట తలచుకుంటే నావళ్ళు వణుకుతూ వున్నది. (అని వెళ్ళు చున్నది)

సర—ఓయీ! మా కుటుంబముయొక్క గౌరవమంతా నీ చేతులో వున్నది. మానాన్నగారికి యేమీ అపాయం రానీయకు. (అని వెళ్ళుచున్నాడు.)

పెంట—నీవు మంచినమయానికి వుట్టిపడ్డావు. నాచీటి నీకు అందిందా?

వీర—మీమనిషి నాకు దోవలో కనపడ్డాడు. భీమరాజుగారు కూడా అతనిచేతకే వుత్తరం యిచ్చి పంపినారు. ఆయన నన్ను తనకు సహాయుణ్ణిగా వుండవలెనని కోరినారు.

పెంట—అమ్మగారే మరీమంచిది, యీవ్యవహారం స్థులభంగా

పరిష్కారమవుతుంది.

వీర—అవుతుంది. సరస్వతియందు నాకు యెంతప్రేమవున్నా నోయందుకూడా నాకు విశేషగౌరవం కలిగింది. ఆగౌరవం కనపర్చడానికి ఇప్పుడు సమయం వచ్చింది.

పెంట—ఇది నీయోగ్యతకు తగివున్నది.

వీర—మీకు సహాయుణ్ణి సంపాదించినాను.

పెంట—సంతోషంగా వున్నది.

వీర—అతను మహాపౌరుషశాలి. భీమరాజుగారు క్షమార్పణ కోరి మీరు యిద్దరూ సమాధానపడుతామన్నా పడనిచ్చేవాడుకాదు. మీరు వోడిపోయినా మీస్థానమందు నిలిచి పగ తీర్చుకుంటాడు.

పెంట—నావుత్తరంలో తాజాకలం నీవు చదువలేదామేమిటి?

వీర—భీమరాజుగారు బహుకోపధారులు. మీరు భయపడకూడదు. మీరు ధైర్యంగా నిలువవలెను. యుద్ధంలో మీ ఆయుధము లేమిటి?

పెంట—నా తాజాకలం నీన్నేహితుడికి చూపించవలెను.

వీర—తెలిసింది. ఆయుధాలు తుపాకీలు. వొకరికొకరికి పది హేనుబారలదూరము.

పెంట—అనంతా నాకేమీ తెలియదు మీలోమీరే చూచుకోవలెను.

వీర—ఇప్పుడీఅపాయం తప్పించుకోవడానికి వున్నసాధనమంతా మీ ధైర్యంలో వున్నది. ఆయనయెదుట మీరు భయంకరంగా కనపడవలెను.

పెంట—ఆయనయెదుట యిదివరకే వుండవలసినదానికంటె యెక్కువ భీకరంగా కనపడ్డాను.

వీర—ఈవ్యవహారమంతా నాకు విడిచిపెట్టండి.

పెంట—విడిచిపెట్టినాను. నా జరూరు లేకపోతే నీ వన్నట్లు తుపాకులే ఆయుధాలు. దూరమూ పదిహేనుబారలే. నావు త్తరంలో వున్న తాజాకలం మీరతనికి వినిపించి వుండవలసినది. (అని లోపలికి వెళ్ళుచున్నాడు)

వీర—ఇప్పటికి వకరిని దారికితెచ్చినాను. ఇఖ రెండోవారిని కూడా స్వాధీనం చేసుకోవలెను.

భీమ—(తలుపులోనుండి తల లోపలికిపెట్టి) వీరభద్రా!

వీర—భీమరాజుగారా?

భీమ—నీకోసమే నేను ఇక్కడ కాసుకుని వున్నాను. నాకేసి చూడకుండానే నీవు తురుగిన లోపలదూరినావు. అతణ్నిచూచినావా?

వీర—అత నాగదిలోనే వున్నాడు. మెల్లగా మాట్లాడండి. మీరు మహావీరుడితో యుద్ధము చేయవలెను. అతను దయాదాక్షిణ్యములు లేనివాడు.

భీమ—ఆకూరుణ్ని మొరటినొచ్చి నేను ఆలాగే అనుకున్నాను. పాడు కూరరాక్షసుడు.

వీర—మీరు ధైర్యంగా వుండవలెను. అటువంటి వాడియెదుట మీరధైర్యము యెంతమాత్రము కనపరచకూడదు. యెంతసాహసం గలవాడూకూడా ధైర్యంగలవాడికి వెనుకతీస్తాడు. మీకు యిందులో యేదయినా ప్రాణాపాయమే వచ్చేటట్టయితే మీకుటంబాన్ని నేను సంతక్షణంచేస్తాను. భయపడకండి. మీవు త్తరంచూస్తే నాకు చాలాజాలి వేసింది. మీరే వోడిపోవడం తటస్థమయితే మిమ్మరిని నేను దొప్పడూ తలచుకుంటూ వుంటాను.

భీమ—నావు త్తరం నీవు తిన్నగా చదవజేడు.

వీర—చదివినాను. ఈసంగతి వెల్లడయ్యేటట్టుయితే లోకానికి మీరు పిరికివారనేటట్టు కనపడనిచ్చి మీగౌరవానికి భంగంకలిగేటట్టు చేస్తాననుకున్నారా యేమిటి?

భీమ—అందులో నా పిరికితనంయేమిటి? నాతరపున నిన్ను పోట్లాడమని కోరలేదా?

వీర—దానికి అంతే అర్థము.

భీమ—అందులో యేమీలేదు. వకరిపక్షంగా వకరు యుద్ధం చెయ్యడం సర్వసాధారణంగా జరుగుతూనేవుంటుంది. అందులో పౌరుష హాని యేమీవుండదు.

వీర—వుండకపోవచ్చును. యీ వ్యవహారం మీలో మీరే చక్కపెట్టుకోవలెను. ఇందులో మీకు యేమీ అపాయం లేకుండానే నేనొకపుపాయం ఆలోచించినాను.

భీమ—అదియేమిటోచెప్పు. అది బాగావున్నట్టుయితే నేను కూడా ధైర్యంలో ఆతనికి తీసిపోయేవాణ్ణి కానట్టు కనపరుస్తాను. నేను ఆలోచించినపుపాయం మహాసూక్ష్మమయింది.

భీమ—ఆలాగయితే వేగిరంచెప్పు.

వీర—మీయిద్దరికీకూడా నేనే సహాయుణ్ణిగా వుండి మీయిద్దరి తుపాకీలలోకూడా నేనే మందు కూరుతాను.

భీమ—మందు కూరుతావా?

వీర—వట్టి మందు కూరుతాను. గుండ్లు వెయ్యను.

భీమ—నేను ఆలాగే అనుకున్నాను.

వీర—మీరు యిప్పుడే యీగదిలోనే పోట్లాడవలెను.

భీమ—నీవు కూడా దగ్గిర వుండవలెను. నాకు తుపాకి చూస్తే భయం వేస్తుంది.

వీర—మీరు చూడ నక్కరలేదు. అప్పుడు నే నీగదిలో దీపాలు తీసివేస్తాను.

భీమ—అలాగయితే చీకటిలో కుమ్ములాటా?

వీర—అతను ఆగదిలో వున్నాడు. నేను వెళ్ళి ముందరి యే ర్పాటులన్నీ చేస్తాను. (అని వెళ్ళుచున్నాడు.)

భీమ—నాగుండెలు కొట్టుకుంటూ వున్నవి. అయినా కానీ నాకు యేమీ అపాయం రాదని నిశ్చయంగా తెలుసును కనుక నేను మాటలలో కావలసినంత శూరత్వం కనపరుస్తాను. అగ్నిహోత్రంలో మిడుత దూకడానికి వస్తూ వున్నది.

[పెంటయ్యతో వీరభద్రరాజు ప్రవేశించుచున్నాడు]

పెంట—(రహస్యముగా) నాకేమీ అపాయం రాదని మీరు దృఢంగా చెప్పగలరా?

వీర—కావలసినంత దృఢంగా చెప్పగలను.

భీమ—(పెంటయ్య మొగమువంక చూచుచు తనలో) వీడి మొఖం దెయ్యపు మొఖంగా వూరుకున్నది.

వీర—నాయనలారా ! ఇది మహా గొప్పకార్యంగాని సాధారణమయింది కాదు. ధైర్యశాలులలో నెల్లా ధైర్యశాలులైన మహా శూరు లిద్దరున్న నాయెదుట నిలుచున్నారు. నాకు బహు సంతోషంగా వున్నది. (పెంటయ్యను చూపుచు భీమరాజుతో) అయ్యా ! ఈయన నిన్నరాత్రి నాటకపుపాకలో మీతలగుడ్డమీద కూర్చుని మీకవమానము కలుగజేసినాడు కాబట్టి మీయుద్ధం కాచుకోవడానికి సిద్ధంగా వున్నాడు.

పెంట—అవును సిద్ధంగా వున్నాను.

భీమ—నీవు నన్ను అవమానపరచడం నన్ను వక్కణ్ణి అప

మానపరచడం కాదు. పెద్దమనుష్యుల కందరికీ అవమానం కలుగజేసి నావు. అందుచేత నీమీన అందరూ పగతీర్చుకోవలెను.

పెంట—నేను పగతీర్చుకుంటాను.

వీర—అంతా సిద్ధమయిందా?

భీమ—(భయముతో) అంతా.

పెంట—(గద్గదస్వరముతో) అంతా.

వీర—(ఇద్దరిమీన చెటియొకచేయియువైచి) లోకంలో పొరుష శాలులంటే మీరిద్దరే పొరుషశాలులు.

పెంట—(ధైర్యము తెచ్చుకొని) తుపాకులా?

భీమ—తుపాకీలే.

పెంట—బారుచేసిన వేనా?

భీమ—బారుచేసిన వే.

పెంట—మందు వేసేనా ?

భీమ—మందు వేసే.

పెంట—ఇంకా—

భీమ—అన్నీని—

పెంట—దీపాలు లేకుండానేనా ?

భీమ—దీపాలు లేకుండానే.

పెంట—నేను సిద్ధంగా వున్నాను.

భీమ—నే నంతకు మునుపే వున్నాను.

వీర—(రెండు తుపాకులూ చూపి) ఇవిగో మీ ఆయుధాలు.

ఇద్దఱు—(ఉలికిపడి కొంతసే పనుమానించి, తుదకు చెటియొక తుపాకియు వుచ్చుకొనుచున్నారు.)

భీమ—వీరభద్రా! నీచెయ్యి నారొమ్ముమీన పెట్టి నాగుం

జెలు కొట్టుకుంటూ వున్న వేమోచూడు

వీర—(ఇద్దరి తొమ్ములమీదను చేయివేసి) లోపల అసలే గుండెలు లేనట్లు మహానెమ్మదిగా వున్నది. మీరు యిద్దరూ గుండెలు తీసిన బంట్లు. నేను మాడుమాట్లు చప్పట్లు చరుస్తాను. నూడోమాట్లు చరవగానే కల్పిండి. నేను యిప్పుడు దీపాలు తీసుకు వెళుతాను.

పెంట—కాలుస్తాము.

భీమ—కాలుస్తాము.

వీర — ఇప్పుడు మీయిద్దరి కోరికప్రకారమూ తలుపులు వేస్తాను. (అని వేయుచున్నాడు.)

భీమ—నాకోరికప్రకారము. (తనలో) ఇందులో యేదోకొంటే తనం వున్నది. నాజాగ్రతమీద నేనువుంటాను.

పెంట—(తనలో) అతను చీకటి కావలెనంటూ వున్నాడు. అతని కేదో లోపల దురుద్దేశం వున్నది.

వీర—(దీపములు చేతితో పట్టుకొని) ఇఖ మీరు చెప్పవలసింది యేమీ లేదుగదా?

పెంట—లేదు.

భీమ—లేదు?

వీర—ఇఖ నేను వెళుతాను. (అని వెళ్ళుబోవుచున్నాడు.)

భీమ—(మరల పిలిచి తుపాకిచూపి వీరభద్రరాజుతో రహస్యముగా) అందులో యేమీ భయం లేదుగదా?

వీర—భయంలేదు.

పెంట—(వీరభద్రరాజుతో రహస్యముగా) అపాయకరంకాదుగదా?

వీర—కాదు (అని వెళ్ళుచున్నాడు.)

భీమ—(కొంచెము తాళి) నేను చీకటిలో వుండలేను. నాకు చిన్నప్పుడు సమేతూ చీకటంటే భయం. అనేక క్రూరమైన నేరాలు చీకటిలోనే చెయ్యబడుతవి. అడుగో! అతను కదులుతూవున్నట్టున్నాడు.

పెంట—(కిటికీనద్దకుబోయి) ఈచీకటిలో పెట్టి నన్ను మోసం చెయ్యవలెనంటే నేను తప్పించుకోలేనా? (కిటికీతలుపుదీసి) అతను దగ్గరకువచ్చినాడంటే, ఒక్కమాకుమాకి కిటికీలోనుంచి అవతలపడి ఊణంలో పాత్రాలు దక్కించుకుంటాను. నాకు ఫర్వాలేదు.

భీమ—(ఆలకించి) అతను కిటికీతలుపు తీసినాడు. అతనికి తప్పకుండా ఖానీచెయ్యడపు వృద్దేశం వున్నది. ఖానీచేసి ఆకిటికీలోనుంచి పారిపోవడానికి చూస్తూవున్నాడు. (కిటికీతలుపు తీసి) అతను దగ్గరకు వచ్చినాడంటే నేను యీకిటికీలోనుంచి నూకి యిరుగుపొరుగువారి నందరినీ కేకలువేస్తాను.

వీర—(వెలుపలినుండి రెండుసారులు చేతులు చరుచుచున్నాడు)

పెంట ఓ భీమ—(ఇద్దరును భయముచేత వడకుచు, ఎవ్వరయిన సమీపమునకు వచ్చినపక్షమున వెలుపలికి దుముకవలెనని చెరియొక కిటికీలోను కూరుచున్నారు.)

వీర—(మూడవసారి చప్పటలు చటిచి లోపలికి వెళ్లి యొక తుపాకీ ఆకాశమున పేల్చుచున్నాడు.)

పెంట—అతను మొట్టమొదట తుపాకీకాల్చినాడు.

భీమ—మొదట అతనే తుపాకీ కాల్చినాడు.

(ఇద్దరును చెరియొక కిటికీలోనుండియు వెలుపలికి దుముకుచున్నారు)

[భీమరాంబయు సరస్వతియు చప్పుడు విని పరుగెత్తుకొని వచ్చుచున్నారు.

దీపములుపట్టుకొని వీరభద్రరాజు మరల పోవేళించుచున్నాడు]

భీమ—ఖానీ. ఖానీ.

సర—పోలీసువారు. పోలీసువారు.

వీర—భ్రమరాంబా! సరస్వతీ! పూరుకోండి. యెవరికి యేహానీ జరగలేదు.

భీమ—నా భర్తగా రెక్కడ వున్నారు? ప్రాణేశ్వరా! యెక్కడ వున్నావు?

భీమ—(కిటికీలోనుండి తొంగి చూచుచు) ఇదిగో ఇక్కడ వున్నాను.

భ్రమ—(అంతట చూచుచు) ఇక్కడ యెక్కడ?

భీమ—తోటకూరమడిలో.

వీర—పెంటయ్యగారు యెక్కడ వున్నారు?

పెంట—(రెండవకిటికీలో నుండి తలదూర్చి) నేను యెక్కడ వున్నాను.

సర—(అంతటను జూచి) యెక్కడ?

పెంట—ఇక్కడ చేమంతిమడిలో.

భీమ—మీరు యుద్ధరూ అక్కడ యేమిచేస్తూ వున్నారు?

భీమ—యుద్ధము.

పెంట—ఘోరయుద్ధము.

వీర—మీయుద్ధము తోటకూరమడిలోనూ చేమంతిమడిలో నూనా? లోపలికి రండి.

[భీమరాజును పెంటయ్యయు లోపలికి వచ్చుచున్నారు]

భీమ—మీరు రావడంచప్పుడు మేము విన్నాము.

పెంట—మేము మీరు పోలీసువారనుకున్నాము.

భీమ—అగదుచేతనే మేము అనతలికి దూకినాము.

పెంట—అంతేకాకుండా— అంతేకాకుండా—

వీర—యేమయితే యేమిలెండి, మీరు యిద్దరూ మీకొర
వాలు నిలుపుకున్నారు. మీరు యిద్దరూ నేడు రణశూరు లనిపించు
కున్నారు.

భీమ—(పెంటయ్యతో) అయ్యా! మీవల్ల గౌరవం కలిగి శే
నాకు బహుసంతోషంగా వుంటుంది.

పెంట—అది మీకు యిదివరకే కలిగినది.

భీమ—మీమీద నేను తుపాకీకాల్చును.

పెంట—అనగా రెండోమాటా?

భీమ—రెండో మాటేమిటి? యిప్పుడు తుపాకీ కాల్చిన వారు
మీరు.

పెంట—మీరూ.

భీమ—కాదు. మీరే.

పెంట—గుండు నాచెవివద్దనుంచి రంయ్యినుని పోయింది.

భీమ—మీగుండు నాతలవెండుకలను దూసుకుని పోయింది.

వీర—అయ్యలారా! వ్యవహారం పరిష్కారమయింది గనుక
యిక మన కావిషయమయి వావం అక్కరలేదు.

పెంట—అది బాగా వున్నది. భీమరాజుగారూ! మీచెయ్యి
యిలాగు యివ్వండి.

భీమ—సంతోషంతో యిస్తాను. అయ్యా! మ రిచిపోయినాను.
మీ పేరేమిటి?

వీర—పెంట—

పెంట—చెప్పకు చెప్పకు. (అని వీరభద్రరాజునోరు మూయు
చున్నాడు.)

[ఒక సేవకుడు ప్రవేశించుచున్నాడు]

సేవ—అయ్యా! వీరభద్రరాజుగారికి వుత్తరం తెచ్చినాను.

వీర—నాకా? (అని పుచ్చుకొని విప్పి చూచి లోపల నున్న యొకయు త్తరము పెంటయ్య కిచ్చుచున్నాడు.)

పెంట—ఈవు త్తరం యెవరు వ్రాసింది?

వీర—మీకు మీపె త్తలి వ్రాసింది.

పెంట—చివరకు జవాబు వచ్చింది. నాచేతులు వణకుతూ వున్నవి. (అని విప్పి చదువుచున్నాడు.)—“ఓప్రియ పుత్రుడా! నీ వంటిదీనత్వముతో చేసిన పార్థనను నేను నిరాకరించలేదు. మీ పెత్తండ్రిగారు యిచ్చినఆస్తి నాకు అవశ్యంలేదు గనుక, అది నీవే స్వేచ్ఛగా అనుభవించు. ఇక నీయిష్టం వచ్చినట్లుగా నీపేరు మార్పుకో వచ్చును. ఇట్లు నీపె త్తలి శ్యామలాంబ.”—నాకు బహు సంతోషంగా వున్నది. నేడు మహా సుదినం. (అని గంటలు వేయుచు) భీమ రాజుగారూ! భీమరాంబగారూ! నేటికి నేను చరితార్థుణ్ణి అయినాను. నామీద దయవ్రుంచండి. మిత్రుడా! ఇఖి యియుల్లు నీకు విడిచిపెట్టి తక్షణం వెళ్ళిపోతాను.

వీర—వెళ్ళిపోతారుగాని ముందు మీపేరేమిటి?

పెంట—నేను యిదివరకు యేమీ ఆలోచించుకోలేదు. ఇప్పుడు మన అందరి బుద్ధి వ్రుపయోగించి ఆలోచింతాము. ముందుగా న న్నా లోచించనియ్యండి.

భీమ—కామయ్య.

భీమ—సోమయ్య.

సర—భీమయ్య.

వీర—కామయ్య.

పెంట—ఇవన్నీ సర్వసాధారణమయిన పేర్లు. వీటిలో వకటి పనికిరాదు. ఎందులోనూ తొందరపడకూడదు. రేపురాత్రి మళ్ళీ మన

మంతా యిక్కడచేరి సావకాశంగా ఆలోచింతాము. అయినా కోసీ నేను యిప్పుడే వెళ్ళిపోతూ వున్నాను. గనుక వెనుకనుంచి నాపేరు మీకు టపాద్వారా తెలియచేస్తాను. మిమ్మలి నందరినీ వదిలిపెట్టి వెళ్ళవలసి వచ్చినందుకు నాకు చాలా విచారంగా వున్నది.


(అని వెళ్ళిపోవుచున్నాడు.)

భ్రమ—మాలోపలి యిల్లుకూడా చూచి వెళుదురు గాని వక్కసారి లోపలికి రండి.

(అందఱును వెళ్ళుచున్నారు.)

—————

కలిపురుష శనైశ్చర విలాసము.



ప్రథమరంగము — భూలోకము.

[కలిపురుషుడు ప్రవేశించుచున్నాడు.]

కలి—నేను కృతార్థుణ్ణి అయినాను. ఇప్పుడు భూలోకంలో నారాజ్యం స్థిరంగా స్థాపించినాను. ధర్మ దేవతయొక్క మూడుకాళ్ళు విరుగకొట్టినాను. ధర్మ దేవత వొంటికాలుతో కుంటుకుంటూ చావ కుండా బ్రతకకుండా వున్నది. ఇంచుమించుగా జను లందరూ నాకు భక్తులయినారు. దేవుణ్ణి ఆరాధించడం మానివేసి నేను యేర్పరచిన బొమ్మలపూజ చేస్తూ ప్రజలు మూఢు లవుతూ వున్నారు; సత్యం వదిలిపెట్టి అన్యతవాదు లవుతూ వున్నారు. ఇంట తిని యింటివాసాలు లెక్క పెట్టినట్టుగా కృతఘ్ను లవుతూ వున్నారు. అయినా కానీ యింకా కొందఱు ధర్మాన్నీ సత్యాన్నీ జ్ఞానాన్నీ వదిలిపెట్టలేక వీకు లాడుతూ వున్నారు. అపరిమితంగా వున్న నాదాసుల సహాయంచేత వాళ్ళనుకూడా రూపుమాపివేస్తే నామనోరథం పూర్ణంగా సఫల మవు తుంది. అయినా కానీ వాళ్ళకు. యింకా కొంతకాలం గ్రహచారం బాగా వున్నట్టున్నది. భూమిమీదవున్న నాకు సహాయంగా ఆకాశం మీదవున్నశనికూడా కలిస్తే నేను అందరినీ వక్కనిముషములో స్వాధీనం చేసుకుంటాను. అందుకోసం ముందుగా శనిని ధ్యానిస్తాను.—
శ్లో. చాపాసనో గృధ్రరథ స్సునీలః ప్రత్యజ్ముఖః కౌశ్యపతిః ప్రతీచ్ఛ్యం
సశూలచాపేషు వరప్రదశ్చ సౌరాష్ట్రదేశే ప్రభవశ్చ సౌరీ
నీలద్యుతి ర్నీలవపుః కిరీటీ గృధ్రస్థిత శ్చాపకరోధనుష్మాన్
జీతుర్భుజిస్సూర్యసుతఃప్రసాంతస్సచాస్తుమహ్యంవరమందగామిహ.

[అంతట శనైశ్చరుడు ప్రత్యక్షమగుచున్నాడు.]

శని—ఓరీ! కలి! నీభక్తికి మెచ్చినాము. నీకు వరప్రదానము చేసి కార్యసిద్ధి. సమకూర్చడానికి మేముకూడా యీభూలోకంలో నివాసం చేస్తాము.

కలి—స్వామీ! మీఅనుగ్రహంవల్ల నేనుధన్యుణ్ణి అయినాను.

శని—ఓరీ! నీకు మావల్ల యేమి కావలెను? నీవు బహు సమర్థుడవు. నీసామర్థ్యానికి సంతోషించి నీవు మమ్ము వేడుకోక పూర్వం కూడా నీకు మేము సహాయం చేస్తూనే వున్నాము. నల మహారా జంతటివాణ్ణి సమస్త బాధలూ పెట్టి, భార్యతో వియోగం కూడా కలుగచేసిన నీకు సామాన్యులయిన యీలోకంవాళ్లు యెంత? గుడి మింగేవాడికి గుళ్ళో దేవుడు వట్రివడియంకదా?

కలి—స్వామీ! ఇదంతా తమప్రసాదంవల్ల జరిగిందేకాని నాసామర్థ్యంవల్లకాదు. దేవుడంటే జ్ఞాపకం వచ్చింది. నేను జనులను దేవుణ్ణి యెంతకొలవకుండాచేసినా మానక కొంతమంది మానసికంగా దేవుణ్ణి వ్రాసినచేస్తూ సత్యశౌచాదులు మంచివని బోధిస్తూ కొంతమందిని తమమార్గంలోకి దింపుతూ వున్నారు. ఇది చెడగొట్టడానికి యేమివుపాయం?

శని—వక్కా వ్రాసాయం యేమిటి? లక్ష వ్రాసాయం లున్నవి. సత్యానికి వక్కటేమార్గంకాని అబద్ధానికి అన్నీమార్గాలే. నిజం చెప్ప వలెనంటే వంకాయను వంకాయ అని వక్కటే చెప్పవలెనుగాని అసత్యలాడవలెనంటే బీరకాయ బెండకాయ అని లోకంలో పేర్లన్నీ లక్ష చెప్పవచ్చును. మొట్టమొదట మంచివాళ్ళనందరినీ చెడ్డవాళ్ళని లక్షవిధాల అపవాదాలు వేతాము. వాళ్ళు చేసే మంచిప్రయత్నాల కనిపింపకీ దురుద్దేశాలు కల్పించి ప్రకటింతుము. మాయో

పాయాలచేత వాళ్ళమంచిపేరు చెడగొట్టి అపకీర్తివచ్చేటట్లు చేతాము. లోకంతో మనకంటెమంచివాళ్ళు లేరనీ, మనమొక్కళ్ళమే కష్టపడి తోకోపకారం చేస్తూవున్నామనీ అబద్ధాలాడి నమ్మింతాము. మనదా నులనందరిని యీపనికి ప్రేరేపింతాము. మన ప్రయత్నముందర యీలోకంలో దేవుడిప్రయత్నం యేమీ సాగదు.

కలి—అదంతా బాగానేవున్నది కాని దేవుడిమీది విశ్వాసం పోగొట్టడం యేలాగు?

శని—దానికి రెండు మంచి మార్గాలున్నవి. అసలు దేవుడే లేడని బోధించి నమ్మించడం వకటి. ఆత్మలేదని బోధించి నమ్మించడం యింకొకటి. యీ రెండువిధాలచేతనూ జనులను నాస్తికులను చేస్తే మన అభీష్టం పూర్ణంగా సఫలమవుతుంది. అప్పుడు మనమే దేవుళ్ళం కావచ్చును.

కలి—ఈయుగంలో మనమే దేవుళ్ళము. జనులు మనదాసు లయి మనమాట నమ్మినట్లు దేవునిమాట నమ్మరు. మనకు అంతరాత్మలు నిజంగానేలేవు. కాబట్టి యెవరికీ అంతరాత్మలు లేనేలేవని బోధిం తాము.

శని—అలాగే బోధింతాము. మనంకూడా జనులలో చేరితేనే తప్ప మనకోరిక సఫలం కాదుగనుక మనం మనుష్యవేషాలు వేసు కుని వాళ్ళలో చేరుదాము. మన భక్తులసంఖ్య విస్తారముగాయున్నది గనుక వాళ్ళలో నాయకులను తీసుకుని రేపురాల్సినీవు మాయింటికి రా. చెయ్యవలసినపనులన్నీ అప్పుడు రహస్యంగా ఆలోచింతాము.

కలి—చిత్తము.

(ఇద్దరూ వెళ్ళుచున్నారు.)

ద్వితీయరంగము—శనైశ్చరుని గృహము.

[శనైశ్చరుడును, మద్యప్రియుడును, దాంభికుడును ప్రవేశించుచున్నారు]

శని—భక్తాగ్రేసరులలో నాయకులను తీసుకుని మాయంటికి యీరాత్రిరావలసిందని నిన్ననే కలిగాడితో చెప్పినా, వాడు యింకా వచ్చినాడుకాదు. దేవలోకం విడిచి భూలోకానికి రావడంచేత నాకు మేమీ తోచకుండావున్నది. ఈపాడులోకంలో వేడుకగా ప్రొద్దుపుచ్చడానికి అప్పరసస్త్రీలైన లేరు.

మద్య—యీలోకంలో అప్పరసస్త్రీలు లేకపోయినా ఆలోపం లేకుండా పూరూరా కావలసినంతమంది అప్పరస్త్రీలను మించే వేశ్యాస్త్రీలున్నారు. వాళ్ళు లేకుండా యీలోకంలో దేవతలకు యెవరికీ వుత్సవాలైనా జరగవు. తమరూ దేవతలలోవారే గనుక యేలినవారు యీరాత్రి రంభనుమించే వక భోగస్త్రీతో వినోదంగా కాలం గడపవచ్చును. అటువంటిదాన్ని వకదాన్ని నేను యిదివరకే ప్రభువు వారిదర్శనానికి రావడానికి యేర్పాటు చేసినాను. అది యీపాటికి యిల్లు బయలుదేరి వుంటుంది.

శని—నీవు భక్తాగ్రేసరుడవు. నీభక్తికి మెచ్చినాము.

దాంభి—(తనలో) రంభనుమించే వేశ్యాస్త్రీ అంటూవున్నాడు. అది నా ప్రియురాలై వుంటుంది. అదేకాకపోతే యీపూళ్ళోవున్న వేశ్యాకాంతలలో రంభను మించేది మరియెవరై వుంటుంది. అందుచేత నేను యీకార్యానికి విఘ్నాలు పెడుతాను. దేవతలకు దివ్యజ్ఞానం వుంటుందిగనుక నామనస్సులో ఆలోచన యీయనకు తెలిసినన్ను శపిస్తాడేమో! అయినా జడియవలసినపనిలేదు. దేవతలు భక్తులు యేమి తప్పితంచేసినా తమిస్తారు. (బిగ్గరగా) స్వామీ! నేను శోత్రియుణ్ణి గనుక వక్కవిన్నపం చేసుకుంటాను. వేశ్యాసంభోగంవల్ల

తమకు వ్యభిచారదోషం వస్తుందేమోనని దాసుడు భయపడుతూ వున్నాడు.

శని—ఆభయంతో పని లేదు. దేవతలకు వ్యభిచారదోషంలేదు. దేవతలకు స్వభార్యలు వుండరు గనుక పరస్త్రిసాంగత్యమువల్ల వారికి దోషం లేదు.

దాంభి—దాసుడిది యింకొక్క మనవి వున్నది. దేవవేశ్యల వద్ద వుంటవో లేవోగాని మావేశ్యలవద్ద బూచులుంటవి. వాళ్లతో సుఖానికి పోతే “అర్థగడియ భోగమూ ఆరునెలలు రోగమూ” అన్నట్టు సుఖజాడ్యాలు పట్టుకుంటవి. జాగ్రత.

శని—మాకాభయంలేదు. దేవతల మైనమావి శిలాకఠినదే హాలుగనుక మాశరీరాలకు రోగాలు సోకవు. అమృతపానంచేత మాకన్నీ నివారణమవుతవి. అమృతపానంచేత చావు లేనపుడు రోగాలు యెక్కడనుంచి వస్తవి?

దాంభి—మీరు యివన్నీ వదల్చుకున్నా మాతృభూతాలను వదుల్చుకోలేరు. “పిటులపాలిటి యమమాత వేశ్యమాత” అని మాలో కవులుకూడా వర్ణించివున్నారు. దేవతలుగనుక మీకీవిషయం లో అనుభవంలేదు. మాలో పూర్వం వక పరమభాగవతాగ్రేసరుడు తన్ను మాతృభూతం పట్టుకొనేటప్పటికి యేమహామంత్రించేతనూ వదల్చుకోలేక దేవలోకంలో లేకుండా యీలోకంలో వాళ్లను సృష్టించి నందుకు బ్రహ్మదేవుణ్ణి యీవిధంగా తిట్టినాడు—

గీ. తనకునేమిత్రివ్వి తలకె త్తిరమరు । లీయుర్విమనుజు లేనియొసంగరైరి?

నింగి వారసతుల నిర్మాతృకలఁజేసి! పుడమి మాతృభూతములస్పృశించె.

శని—దేవతల మగుటచేత మమ్ము భూతాలు సోకవు. మేము అమృతపానంచెయ్యడంచేత నీవు చెప్పిన మాతృభూతాలు వెయ్యిపట్టు

కున్నా మమ్ము చంపలేవు. మద్యప్రియా! నీ వేమంటావు?

మద్య—దేవతవారు చెప్పింది సత్యం. వెనుకచేసిన అమృత పానానికితోడు యిప్పుడు అధరామృతపానంకూడా దొరుకుతుందిగనుక యిఖి బాత్తిగానే భయంలేదు. ఈరెండుపానాలూ చాలకపోతే సురా పానముకూడా చెయ్యవచ్చును. అది కడుపులో పడితే స్వర్గసుఖమంతా భూలోకంలోనే కలుగుతుంది. దానితల్లికడుపు చల్లగా కల్లమ్మవారు వెయ్యేళ్ళు వర్ధిల్లవలెను. కల్లుముతకు నేను వెయ్యినమస్కారాలు చేస్తాను. (దాంభికునితో నేకాంతముగా) ఒరే! నోటికాడికల్లు పడ గొడితే పాపం వస్తుందిసుమా. అడ్డు చెప్పబోకు.

దాంభి—(తనలో) ఈశనిగాడిచేత సురాపానం చేయిస్తే ఆ మయికంలో వేశ్యమాట మరిచిపోతే యిప్పటికి నాశని వదలుతుంది. నేను ప్రోత్సాహం చేస్తాను. (బిగ్గరగా) సుర దివ్యమైనది. భూలోకంలో వున్న దివ్యమయిన వస్తువల్లా కల్లే. అందుచేతనే మాపెద్దలు దానికి దివ్యులతో సమానంగా “సుర” అని పేరుపెట్టినారు.

శని—దానియం గంత సుగుణ మున్నదా? మనుష్యులు యజ్ఞాలలో దేవతలకు సమర్పించే సోమరసం నేను పానంచేసిరాను. అది అమృతంకంటెనూ బాగావుంటుంది. అంతరుచిగా వుంటుందా?

దాంభి—వెధవరసం సోమరసం యేమిటి? మధురసం తాగితే మీరు మళ్ళీ వదిలిపెట్టరు. మీరు వెళ్ళేటప్పుడు ముంతెడుకల్లు తీసుకుని వెళ్ళి కాస్తకాస్త దేవతలకు చవిచూపిస్తే రేపటినుంచి దేవతలంతా కల్లంగళ్ళకాడనే వుంటారు. సోమరసమే మెచ్చుకునేవారు మధురసం రుచిమరిగితే మళ్ళీ వదిలిపెట్టుతారా? నేను వెనుక యజ్ఞం చేసినప్పుడు సోమదేనితో గలిసి సోమరసం కొంచెంపానంచేసి చప్పగా యేడిసినట్టే వుండేటప్పటికి తువుక్కున అధ్యశ్వుడిమొఖంమీద వుమ్మేసిరాను. తగు

వాత శాక్తేయంలో ప్రవేశించి కల్లు వక్కసారి చవిచూచినతరువాత అప్పటినుంచీ మళ్ళీనడలడంలేదు. దానిమహిమ మహాదౌడ్డది. మీరు సేవించవలెను.

శని—ఆలాగయితే దేవతానివేదనకు తీసుకురండి.

మద్య—అయ్యా! నేనుకృతార్థుణ్ణి అయినాను. నేను తాగగా మిగిలింది కల్లుముంతలో సగం వున్నది. అది దేవతానివేదన చేసుకుంటాను. అది యెంగిలిదని దేవరవారు సందేహపడవలసినపని లేదు. మూడువిధాలపానాలలో దేనికి వుచ్చిష్టంలేదు. కావలిస్తే దానికి ప్రమాణపద్యం చదువుతాను.

క. పొగచుట్టకు సతిమోవికి

నగణితముగ మద్యమునకు నమృతంబునకున్

దగ నుచ్చిష్టము లేదని

ఖగవాహనుతోడఁ గాలకంఠుఁడు పలికెన్.

(అని కల్లుముంత చేతికిచ్చుచు) ఓసురాదేవీ! అమ్మవారూ! తల్లీ! నీవీ దేవుడిహృదయంలో చొచ్చి నీమహిమ చూపించి భక్తుడికి వరాలు యిచ్చేటట్టు చెయ్యవలెను. నీకు మ్రొక్కుతాను. నేను కోరేవరమల్లా నన్ను యీదేవుడు కల్లుసముద్రంకాడ పడవెయ్యవలెను. నేను యెన్ని దేశాలు తిరిగినా పురాణాలలోనేకాని కల్లుసముద్రం గెుక్కడా కనపడకుండా వున్నది. నాకు కల్లుసముద్రం యెవడుచూపితే నాపాలిటి కతడే దేవుడు.

శని—(పుచ్చుకొని కల్లుతాగి) రుచి దివ్యంగా వున్నది.

మద్య—కొంచెంసేపు తాళితే తలకెక్కి మరీ దివ్యరిగా వుంటుంది. సురయొక్క మహిమ సురలకైనా దురవగాహమే. అది తాగితే వెయ్యేళ్ళు తపస్సుచేసినయోగులకయినా సాధ్యంకాని అద్వైతసిద్ధి

వక్కనిముషంలో అవుతుంది. అప్పుడు ద్వంద్వాయి మేమీ వుండవు. బ్రహ్మనందం కలుగుతుంది. మురికికాలువలు హంసతూలికాతల్పాలవుతవి. బట్టవిప్పివేసుకున్నా కట్టుకున్నా వక్కటేలాగు వుంటుంది. బట్ట విడిపోయి దిగంబరినై నేను మొన్న మురికికాల్వలో పడి వీధిపక్కను సురాపానమహిమచేత బ్రహ్మనందం అనుభవిస్తూవుంటే ఆనందపర వశుడనైవున్న నాకు మాబంధువులు వచ్చి బ్రహ్మరథంపట్టి యిగటికి తీసుకుని వెళ్ళి బిందెడునీళ్ళు నెత్తిమీద అభిషేకం చేసినారు.

దాంభి—సురాపానంలో యిటువంటిసిద్ధులు యింకాయెన్నెన్నో వున్నవి. అప్పుడు సరస్వతీదేవి తన చిన్ననాటి తడబాటుపలుకులతో జిహ్వోగ్రమందు నటిస్తూవుంటుంది. కొందఱు మూఢులు సురాపానం పాపమంటారుగాని పాపమేమియు తే తాగినవాళ్ళను బ్రాహ్మణులు యెందుకు కులంలో వెలివెయ్యరని ఆలోచించరు.

శని—(నాలుక తడబడ) ఆరైరైరే. బ్రాబ్రాబ్రోగంది.

మధ్య—అదుగో! అదుగో! దేవుణ్ణి కల్లమ్మవారు పూనింది. సురాదేవి ఆవేశించడంచేత యిప్పుడిప్పుడే వాక్కు వస్తూ వున్నది. ఓయీ! దాంభికా! చుట్ట తీసుకుని రా. ధూపంవేసి యీదివ్య జ్ఞానంలో వుండగానే మనం యీదేవుణ్ణి అడిగి పురాణాలలో వుండే మనసంశయాలన్నీ తీర్చుకుందాము.

దాంభి—సందేహాలు తీర్చుకోవడానికి యిదే సమయం. స్వామీ! యిప్పటివాళ్ళు భూమి తిరుగుతూవున్న దంటారు. అది నిజమేనా?

శని—అరైరైరే. అంతా నిజం. భూమి తిరుగుతూ వున్నది. ఇల్లు తిరుగుతూ వున్నది. సమస్తమూ తిరుగుతూ వున్నది. నాదేవాం కూడా తిరుగుతూ వున్నది. బోగంది బోగంది. (అని మీద పడడం)

బోవుచున్నాడు.)

దాంభి—(తనలో) ఇతడు మత్తుగొనివున్నా మరిచిపోకుండా బోగంది బోగంది అని పలవరిస్తూ వున్నాడు. ఇతనివాలకం చూస్తే మొగవాళ్ళమీదకూడా పడేటట్టు వున్నది. బోగంది ఆదోవను వస్తూ వున్న దని వీధిలోకి పంపుతాను. (బిగ్గరగా) స్వామీ! బోగంది వీధి దోవను వస్తూ వున్నది. ఆలా విజయం చెయ్యండి.

[అప్పుడు పరదోషాకోపకుని, అసత్యుని, స్తుతిపాఠకుని వెంటబెట్టుకొని కలి ప్రవేశించుచున్నాడు.]

కలి—అసత్యా! మనం యిప్పుడు యెవ్వరూ చూడకుండా చీకట్లో వచ్చినాము. అరుగో శనై శ్చరులవారు మన కెదురుగా వస్తూ వున్నారు.

శని—(కలిని గాఢముగా కౌగిలించుకొని) ఆసాసాసీ! ఒక్క ముద్దుపెట్టు. (అని ముద్దుపెట్టుకొని) అరైరైరే! ఈమర్త్యలోకంలో ఆడవాళ్ళకుకూడా మీసాలు వస్తవి!

కలి—(పెడ మొగము చేసి కన్నులు మూసికొని) అయ్యో! కల్లుకంపు కొడుతూ వున్నది. దేవా! కరవకండి కరవకండి. నేను మీ భక్తుణ్ణి.

శని—బోగందాన్నికూడా భక్తు డంటారా? ఈలోకంలో బోగంవాళ్ళవి గుడ్డికళ్ళు.

మద్య—గుడ్డికళ్ళు కావు. మనుష్యులు గనుక యిష్టంవుంటే కళ్ళుమూసుకుంటారు.

కలి—దేవా! మనం వకరిని వకరు పట్టుకుంటే కార్యం లేదు. మనం యిద్దరమూ చేరి, యితరులను పట్టుకోవలెను. నేను మీ సేవ కుణ్ణి కలిగాణ్ణి. నన్ను కరవకండి. గిలకండి.

శని—ఇవి దంతక్షతనఖక్షతాలు. మనుష్యలోకంలో రసికత్వం లేదా ? ఓప్రియురాలా !

కలి—నేను మగవాణ్ని. కలిగాణ్ని. ఆడదాన్నికాను.

శని—ఆడదికాకపోతే నాకక్కరలేదు. ఫోఫో! (అనితొ) యుచు) ఎవడవూ? కలిగాడవా ? కలిదోషహరమయినశ్లోకం చదివి కలిని వదల్చుకుంటాను.

శ్లో. కర్కోటకస్య నాగస్య దమయంత్యా నలస్య చ
ఋతుపర్ణస్య రాజర్షేః కీర్తనం కలినాశనం.

కలి—స్వామి! దాసుణ్ని తమ శైలపుప్రకారం వచ్చినాను. నాయెడల ప్రసన్నులు కావలెను.

దాంభి—స్వామివారిని సురాదేవి కొంచెంకొంచెంగా వదలిపో తూవున్నది. ఓకలీ! దేవతలు స్తోత్రంచేస్తేనేకాని ప్రసన్నులు కారు. స్తుతిచెయ్యి.

శని—స్తుతిపాఠకా! శనిస్తోత్రం చేస్తాము పట్టు—

శ్లో. ఇంద్రనీలద్యుతి శూలీ వరదో గృధ్రవాహనః

బాణబాణాసనధరః కర్తవ్యో ౭ ర్కసుత స్సదా.

శని—(ప్రసన్నుడై) ఓయీ! కలీ! నీవా? రమ్మ రమ్మ. మనసభికులందరూ వచ్చినారా ?

కలి—మీవద్దనున్న యిద్దరూ కాక నాతో ముగ్గురు వచ్చి పంచమహాపాతకునినలె నాయకత్వానికి సరిపోయినారు. ఈసభకు యేమి పేరు పెడుదాము?

శని—ఈసభకు ఆత్మస్తుతి పరనిరదాసమాజ మని పేరు పెడుదాము?

పర—ఈపేరు మేమందరమూ ఆమోదించినాము.

కలి—ఇక సభావృద్ధేశములు నిశ్చయించవలెను.

శని—నేను అగ్రాసనాధిపతినయి నిశ్చయాలు వ్రాస్తాను చూడండి—

౧. సత్యసంధుల నందరినీ అసత్యవాదులని ప్రకటించి, అనేక మామోపాయాలు పన్ని పామరులను నష్టించవలెను.

౨. ఏకపక్షీవ్రశస్థులను జారులని చాటించవలెను.

౩. సభికులందరూ శ్వనైశ్చరునీ కలిసీమాత్రమే సమస్తస్థలముల యందున్న స్తుతిస్తూ వుండవలెను.

౪. మంచివాళ్ళకు దాంభికులనినీ, అసత్యవాదులనినీ, పాపాత్ములనినీ, వంచకులనినీ, క్రూరులనినీ, నిఘంటువులలోవున్న పాడుపేర్లనీ పెట్టి వెల్లడించవలెను.

౫. సమాజముయొక్క యీముఖ్యోద్దేశములనీ నెరవేర్చడానికి శనిగారు అగ్రాసనాధ్యక్షులుగాను, కలిగారు కార్యదర్శులుగాను, వుండవలెను.

స్తుతి—వీటికి మేమందరమూ ఆమోదించినాము. కేవలము దేవతలకు తప్ప ఆలోచించకుండా యిటువంటి నిశ్చయాలుచెయ్యడం శక్యంకాదు. ముస్ఫుయిమూడు కోట్ల దేవతలలోను మీరే అగ్ర గణ్యులు.

అస—ఈస్తుతిపాఠకుడు చెప్పినదంతా సత్యము.

పర—అసత్యవాది సత్యంచెప్పినాడు. మనప్రభువులవంటి బుద్ధి మంతులున్న, ఈశ్వరోపాసకులవంటిబుద్ధిహీనులున్నా లోకంలోలేరు.

కలి—పరదోషారోపకుడప్పుడే పని కారంభించినాడు. మనం దిగ్విజయం చేస్తాము. మనంచేసుకున్న అయిదునిశ్చయాలున్ను పంచ రత్నాలవలె వున్నవి. ఇప్పుడు రాత్రి రెండుజాము లయిందిగనుక

పని కారంభించడానికి యిది మంచి ముహూర్తము. జారచోరులకు కన్నులపండు వైసచీకటికూడా మనోహరంగా వున్నది. మనను యెవరూ తెలుసుకోలేరు. ఊరిమీదపోయి పడదామురండి. మనం భూమిమీద దేవుడిరాజ్యం రూపుమాపి మనరాజ్యం స్థాపించవలెను.

శని—మీఅభీష్టం సిద్ధించేటట్టుగా ఆశీర్వాదించినాము. పొండి.

మధ్య—మనకు దేవతావరం లభించినది. యిక పేళుదాము రండి.
(అందరు సిమ్మ)మించుచున్నారు)

తృతీయరంగము—కలిపురుషమందిరము.

[కలిపురుషుడును, శనైశ్చరుడును, పరదోషాహోపకుడును, అసత్యుడును, స్తుతిపాఠకుడును ప్రవేశించుచున్నారు.]

శని—ఓకలీ! నీవుమనసభావుద్దేశాలుయెంతవరకు నెరవేర్చినావు?

కలి—అభినవబృహస్పతు లయిన యీమంత్రుల వంత్రబలం చేత యెంతపని అయినా చేసినాను. అసత్యుడూ మొదలయినవారిని పూరిమీదికి పంపించి చెడిపోతూవున్న యీలోకాన్ని వృద్ధరించడానికి మనం యిద్దరమూ యీపూళ్ళో అవతరించినామనిన్నీ, మనం చేసే లోకోపకారకార్యం సహించలేక వోర్వలేనివాళ్ళు మనను నానాబాధలూ పెడుతూవున్నా యీకలియుగంలో మన మిద్దరగమాత్రమే సత్యానికి నిలిచి దేహాలకాసపడక తంటాలు పడుతూ వున్నామనిన్నీ అందరూ నడుగు కట్టుకునిలిచి మనకు తోడుపడి మనశత్రువులమీద ధ్వజమెత్తవలెననిన్నీ, యింటింటా తెలివిమాలిన పిల్లలవద్దా మూఢులయిన పెద్దవాళ్ళవద్దా ఘోషపెట్టించి వాళ్ళకు మనశత్రువులమీద ద్వేషంకలిగేటట్టు చేసినాను.

శని—ఇంతేనా ఇంకా యేమయినాచేసినావా? మనం చెయ్య

వలసిన పని కొండంతవుండగా మౌక్త్య యీశ్వరార్థం కాస్తపని చేస్తే యేమవుతుంది? మనకీర్తి లోకానికంతా వ్యాపించవలెను.

కలి — ఆలాగయితే మన అసత్యుడూ మొదలయినవాళ్ళను వ్రపన్యాసాలు చెయ్యడానికి పూర్ణమిదికికూడా పంపుదునా?

శని — యేడిసినట్టేవున్నది; స్వకు పని చేతకాదు; యేమీచేత కాదు. ఈవిషయంలో నీవు యింకా మోనమాలకాడనే వున్నావు. ఇక నీశిష్యులమాట చెప్పవలసినదేలేదు. నేను పాఠశాలపెట్టి మిమ్మల నందరిని తరిబీతుచేస్తేనేకాని మీరు యీలోకంలో గుడ్డిగవ్వకయినా పనికిరారు. లోకంలో లక్షపూర్ణు వుంటూవుండగా వీళ్ళు నాలుగు పూర్ణకువెళ్లి పనిచేస్తేయేమవుతుంది? మనం యిక్కడవుండే న్యూన్ పేపర్లకు వ్రాసి లోకమంతా పని చేయవలెను.

కలి — ఈవుపాయం దివ్యంగా వున్నది. ఇది యిదివరకు నాబుద్ధికి తట్టినదికాదు.

శని — పూరికే ఆలోచిస్తే కార్యంలేదు. పనికి పూనవలెను. న్యూన్ పేపర్లకు పంపడానికి చటుక్కున నాలుగుపుత్తరాలు వ్రాయి. వక్కరు వ్రాసినట్టు తెలియకుండా కిందదస్కతులు వేరేవేరే చేయించ వలెను.

కలి — “మహారాజ శ్రీ — పత్రికాధిపతిగారికి. అయ్యా ! ఈ లోకరక్షణార్థమయి మాపూర్వ శనైశ్చరుడున్ను, కలిపురుషుడున్ను, యిద్దరు దివ్యపురుషులు అవతరించినారు. వీరు అజ్ఞానాంధకారములో మునిగివున్న జనులకన్నులు విప్పి జ్ఞానసూర్యోదయం కలుగచేస్తూ వున్నారు. ఈ పుణ్యపురుషుల మూలంగా బాలుర మనస్సులలో మూఢత్వతమస్సు పోయి జ్ఞానజ్యోతి దేదీప్యమానంగా వెలుగుతూ వున్నది” — దీనిమీద యెవరిదస్కతు చేయించను?

శని—“సత్యవాది” అనే పేరుతో అసత్యుడిదస్కతు చేయించి యీవేళే టపాలో వేయించు. పయిమాసానికి యింకొకవుత్తరం వ్రాయించు.

కలి—ఇదుగో వ్రాస్తూవున్నాను.—“మ॥ పత్రికాధిపతిగారికి. మీపత్రికలో కలిపురుషశనైశ్చరుల విషయంలో సత్యవాదిగారు వ్రాసినది చదివి సంతోషించినాను. ఆమహాపురుషులు లోకాన్ని వుద్ధరించడానికి పాటుపడుతూవుంటే ఈర్ష్యాగ్రస్తులయిన దుష్టులు పాపానికి భయపడక వారికి హానిచెయ్యడానికి చూస్తూవున్నారు. ఆశుంథలు చేసే దుష్ప్రయత్నాలు యెప్పటికీ కొనసాగవు. అగ్నిహోత్రాలు చేటతోమూస్తే అణగిపోతవా? మహానుభావులకు అపకారం తలచడంచేత తమదౌర్జన్యం లోకానికి వెల్లడించుకోవడమే కాని వాని వల్ల యేమీ ప్రయోజనం వుండదు. కొందరు బుద్ధిహీనులు విఘ్నాలు చెయ్యకపోతే .యీపాటికి కలిపురుషుడున్న శనైశ్చరుడున్న మా పూరికేకాకుండా లోకానికంతా కొండంత వ్రపకారం చేసి వుందురు. దేశంయొక్క పుణ్యంచేత మనుష్యులొకంజో అవతరించిన యీదివ్య పురుషులకు లోకమంతా తోడుపడవలెను”—దీనిలో యెవరిచేత దస్కతు చేయించవలెను?

శని—“గుణగ్రహణదుర్జునుడు” అనే పేరుతో పరదోషారోప కుడిచేత దస్కతు చేయించు. ఆపయిమాసానికి యింకొకవుత్తరం తయారు చెయ్యి.

కలి—చిత్తము— “మ—హ—రాశ్రీ—పత్రికాధిపతిగారికి. సత్యవాదిగారున్న గుణగ్రహణదుర్జునుడుగారున్న వ్రాసినవుత్తరాలు చదివి ఈపట్టణంలో అశేషజనము సంతోషించినారు. అందులో చెప్పబడిన పురుషులను వర్ణించడానికి నాచేత కాదు, సరికదా నెయ్యి

నోళ్లుగల శేషుడికయినా అలవి కాదు. వారిద్దరూ కేవలమూ లోకరక్షణార్థమయి మనుష్యలోకంలో అవతరించిన శివకేశవులు. వారికీర్తియిదివరకే మూడులోకాలనూ దాటి పోయినది. వారివద్దనున్న సుగుణాలు దేవుడివద్దనైనా లేవు. వారి పరోపకారచింత చూడగా వుద్ధరించడానికి బ్రహ్మసృష్టిలోనున్న లోకాలు యేమూలకూ చాలవని తోస్తూవున్నది. ఇదిస్తోత్రంకాదు. వున్న నిజంలో నేను సహస్రీంశమయినా చెప్పలేదు” — ఇది యెవరిపేరుతో పంపించవలెను?

శని — “స్తోత్రపరాజ్ఞులుడు” అనేపేరుతో స్తుతిపాఠకునిచేత దస్కతుచేయించు. యింకొకవుత్తరంవ్రాస్తే సీతాకాలమంతా సరిపోతవి. ఇంకొక్కటి వేగిరం వ్రాయి.

కలి — దేవరవారి శైలవుప్రకారం చేస్తాను. — “మరాశీ — ప్రతికాధిపతిగారికి. సత్యవాదిగారున్న గుణగ్రహణ పారీణిడుగారున్న స్తోత్రపరాజ్ఞులుడుగారున్న మీప్రతికలో కురిపించిన వాఖ్యామృత రసవర్షమువల్ల పరగుణ సుధాబిందులేశముచేత తృప్తిపొందే నాకే ఆవగింజితయినా తృప్తి కలిగినదికాదు. ఆమహానుభావుల విషయంలో నేనుకూడా కొన్నిమాటలు చెప్పి కొంచెం తృప్తిపొందుదమంటే అసూయాపరులు నిత్యసత్యవ్రతుణ్ణి అయిననన్ను స్తోత్రపాఠకునిగా తలుస్తారేమోనని భయం వేస్తూవున్నది. నావినయమూ, నాసత్యప్రియత్వమూ, నాసదాచారసంపన్నతా, నానిష్ఠాగరిష్ఠత్వమూ, నామహాకులీనతా, నాగుణగ్రహణైకపారీణిత్వమూ, తెలిసినవారు యెవ్వరూ నావిషయంలో అన్యథా భావనచెయ్యరుగాని యేమీ తెలియని పామరులకయినా అటువంటిమాట పుట్టించడానికి యెందు కవకాశము యివ్వవలెనని సంకోచంచేత నామనస్సంతోషమునుకూడా మానుకుంటూ వున్నాను. లోకోపకారార్థమై కలిమహాపురుషులున్న శనైశ్చరచక్ర

వర్తి గారున్న యీ లోకం వున్నంతకాలమూ శాశ్వతంగా వర్ధిల్లుదురు గాక!—” ఇది యెవరి సంతకంతో పంపించను?

శని—“వినయాలంకారుడు” అనే పేరుతో దాంభికుని చేవ్రాలు చేయించి పంపించు. ఈ పుత్రురాలు యిప్పటి మనచాతుర్మాస్య వ్రతానికి చాలునుగాని మనశిష్యులైన అసత్యుడు మొదలైనవాళ్ళకు కొన్ని నీతులు నేర్పవలెను. వాళ్ళకు యీలాగు రమ్మను.

కలి—అసత్యా' స్వామివారేదో వ్రపదేశిస్తారు. శ్రద్ధతో విను.

అస—మహాపసాదము.

శని—మనశత్రువులను గురించి యెవరివిషయమై యేలాగు ప్రవాదములు వెయ్యవలెనో కొంచెము చెపుతాను విను. ముందుగా మనశత్రువులలో యెవరిపేరైనా వకరిపేరు చెప్ప.

అస—హరిశ్చంద్రుడు.

శని—“హరిశ్చంద్రుడు ఆడితప్పనివాడని వాడుకేకాని అది యెంతమాత్రమూ నిజముకాదు. అతడు మొన్ననాతో గంటలో నాలుగబద్ధాలాడినాడు. పనిహేనురోజులకిందట దాంభికునితో నిముషములో మూడుఅబద్ధాలాడినాడు. నెలకిందట పరదోషారోపకుడితో వక్కతుణంలో రెండబద్ధాలాడినాడు. వశిష్ఠుడు ఆయన పురోహితుడు గనుక అతనిమాట నమ్మకూడదు. విశ్వామిత్రుడు పిరోధిఅంటూ రేమో అతడూ రాజఋషి గనుక అతనిమాటలూ నమ్మకూడదు. పురాణాలలో వ్రాసినవాళ్ళందరూకూడా ఋషులేగనుక వాళ్ళయెవళ్ళ మాటలూ మొదలే నమ్మరాను. యదంతా వట్టి బూటకము. హరిశ్చంద్రుడు అసత్యవాది అని స్థాపించడానికి మాకలిమహారాజుగారివద్దనూ, శనైశ్చరమహారాజుగారివద్దనూ కావలసినన్ని అమోఘవిదర్శనాలు వున్నవి. లోకంలో వారు యిద్దరేసత్యసంఘులు”—అని యీమోస్త

రుగా చెప్పవలెను. ఇవి జ్ఞాపకం వుండవేమో కాగితంమీద వ్రాసుకుని పాఠం చెయ్యి. దాంభికా! నీవు వకరిపేరు చెప్ప.

దాంభి—దధీచి.

శని—“దధీచి దానానికి ప్రసిద్ధికాని జనులు నిజానిజాలు కనుక్కోలేదు. దధీచి అంతటి లుబ్ధుడు లోకంలో మరియెవడూ లేడు. అతడు యెవ్వరికి వక్కదమ్మిడియిచ్చినపాపాన్ని పోలేదు. ఇంద్రునకు వెన్నెముక యిచ్చినారంటారు. అది కేవలంమాయ; వట్టిగారిడీ; శుద్ధ ఇంద్ర జాలము. కనికట్టుచేత వెన్నెముకలాగు కనపడ్డదేకాని నిజంకాదు. దధీచి పరమలోభి అనిచెప్పి వెయ్యిప్రమాణాలు చెయ్యగలను”—నేను యిప్పుడు చెప్పినసంగతులు మరచిపోక, నీకు చదువురాదు గనుక వేద పాఠకులలాగు సంతచెప్పుకో. పరదోషారోపకా! నీ వెవరిపేరయినా చెప్ప.

పర—వేదవ్యాసుడు.

శని—“వేదవ్యాసుడు విద్యానిధి అన్నమాట కల్ల. పల్లెదానికి పుట్టినవాడికి చదువు యెక్కడనుంచి వస్తుంది? నేను నిన్న పరీక్షచేస్తే సుమతీశతకములో వక్కపద్యానికి అర్థం చెప్పలేకపోయినాడు. తెలియనివాళ్ళు వ్యాసుడికి యేమో పాండిత్యం వున్నదనుకుంటారు. అతడు వట్టిశుంఠ. అతనికి పాండిత్యం వున్నదో లేదో మహావిద్వాంసుణ్ణయిన నాకు తెలియవలెనుగాని యితరులకు యేమి తెలుస్తుంది? అతనికి ఓ అంటే నా రాదని శాస్త్రప్రమాణాలతో కావలిస్తే నేను సిద్ధాంతం చేస్తాను. స్వంతంగా వ్రాసుకున్నవి గనుక పురాణాలలో వూరికే తాను సర్వజ్ఞుడైనట్లు ఆత్మస్తుతి చేసుకున్నాడు.”—ఈవాద మంతా తర్కప్రకరణాలు వల్లించినట్లు వల్లనవెయ్యి.

మద్య—మీరు సెలవిచ్చినమాటలలో నాకు వక్కసంశయం

వున్నది. వ్యాసుడికి అక్షరజ్ఞానం లేకపోతే పురాణాలు యెట్లాచేసినా డంటే యేమిచెప్పను ?

శని — ఇటువంటి కుశ్యంకులు యెప్పుడూ చెయ్యకు. నీవు మద్యప్రియుడవు గనుక తాగుపోతుమాటలు మాటాడుతూ వున్నావు. నేను నీప్రశ్నలకు వుత్తరం చెప్పను. శిష్యులకు యెప్పుడూ గురువు చెప్పేమాటలయందు భక్తివిశ్వాసాలు వుండవలెను. గురువు నిష్పచల్లగా వుంటుందంటే తక్షణం వేదవాక్యంలాగు నమ్మవలెను. సంశయం పడితే గురుభిక్తార్మహాపాతకం వస్తుంది. ఆపాపం వెయ్యిజన్మాలు యెత్తినా, వెయ్యితపస్సులుచేసినా విముక్తిపొందక పిల్లిబ్రహ్మత్యలాగు పట్టుకుంటుంది. నీవు యింకా మా శిష్యానుశిష్యులకు శిశూష చేసి గురుజనవిశ్వాసరహస్యం నేర్చుకుంటేనేకాని మాకు శిష్యుడవయి మా వ్రపదేశం పొందడానికి తగవు. మీరందరూకూడా పోయి మానాసాను దాసులవద్ద కొంతకాలం పరిచర్య చేసి గురుభిక్తివిశ్వాసాలు నేర్చుకొని మా విద్యాదానానికి అర్హత సంపాదించుకొని మళ్ళీరండి. పొండి.

(అందరు నిష్క్రమించుచున్నారు)

చతుర్థ రంగము — కలిపురుషునిగృహము.

[కలిపురుషుడును, శనైశ్చరుడును ప్రవేశించుచున్నారు.]

కలి — ఓ శనైశ్చరచక్రవర్తి! మనం యెంతగా పనిచేస్తూవున్నామోనపని పూర్ణంగా సాగడంలేదు. మన కంగబలం తక్కువగా వున్నది. మూడులోకాలికి మనం యుద్ధరం యెంతపని చెయ్యగలము? లోకానికి వొక్కడొక్కడుచొప్పున చూచినా, అధమం మూడులోకాలికి ముగ్గురయినా వుండవలెను. దేవుడికి విరోధి మహాబలవంతుడైన సైతాను వొకడు వున్నాడు. అతణ్ణికూడా మనలో చేర్చుకుంటే మనం

త్రిమూర్తుల మవుతాము. అప్పుడు మూడులోకాలూకూడా మనని తేరి చూడలేవు. అతన్ని మనలో చేర్చుకోవడంకూడా కష్టం లేదు. మొన్న మీరు ఆస్వాదించినపానపాత్ర వకటి ముందు పెట్టి దానిలో కాస్తసుర పోస్తూవుంటే అతడు మనను విడువడు.

శని— సైతాను మ్లేచ్ఛుడు. మ్లేచ్ఛసంపర్కం యెవరికిన్నీ కూడదు. అందులోనూ దేవతలమయినమాకు బొత్తిగానే పనికిరాదు.

శ్లో. సభాయాం స్పర్శనేనైవ మ్లేచ్ఛన సహ సంవిశేత్

కుర్యాత్సానం సచేలం తు దిన మేక మభోజనం.

౪౬.

మ్లేచ్ఛుణ్ణి సభలో ముట్టుకొన్నా కూడావున్నా సచేలసానం చేసి దినమల్లా వుపవాసం చెయ్యవలసిం దని కేవలస్మృతి విధిస్తూవుండగా దేవతలలో వెలిఅయ్యేట్లుగా నేను మ్లేచ్ఛసంపర్కానికి వప్పుకొంటా ననుకొన్నావా? వప్పుకోను. నీవు అశక్తుడవు గనుక యితరులసహాయం లేకుండా యేమీ చెయ్యలేవు. నేను ఆకాశంమీద వుండి నాశక్తిచేత మూడులోకాలు కాదుగదా పథాలుగులోకాలునూకూడా అల్లాడిస్తూ వున్నాను. శనిగ్రహమంటే సామాన్యమనుకొన్నావా యేమి? నీవు పూర్వం వక్క నలమహారాజును లోబరుచుకోలేక అతనికి లోబడడం చేతనే నీ అశక్తి దుర్జనత్వమంతా బయలపడ్డది.

కలి—నాసామార్థ్య మెరుగకుండా నిష్కారణంగా నన్ను మీరు దూషిస్తూవున్నారు. నన్ను దూషించినతరువాత మిమ్మలినిమాత్రం నేను వదలిపెడుతా ననుకొన్నారా యేమిటి? చిన్నప్పుడు సవితిత్ల చీత తిట్లుతిని కాలు యీచుకొనిపోయి భూమిమీద మోపలేక బయలు పట్టుకొని తిరిగేవాడికి నీకుమాత్రం నాకంటె యెక్కువశక్తి యేలాగు వస్తుంది? గుర్రం ముక్కులోనుంచి వూడిపడ్డ దేవవైద్యులు అశ్వనీదేవ తలు నీకు సోదరులువున్నా నీకుంటికాలు యిప్పటికీ కుదరలేదు. నీవు

తీన్నగా నడవలేక పోవడంచేతనేకాదా నీకు శస్త్రైశ్వరుడని పేరు వచ్చింది? అమ్మపుట్టిలు మేనమామవద్ద చెప్పినట్టు నీమర్మంతంతా యెరిగిన నావద్ద నీగొప్ప చెప్పుకోకు.

శని—నాపుట్టింటికి నావంశానికి యెవరెరిగినా యేమీలోపం లేదు. నాతండ్రి లోకాన్నంతా వెలిగించే సూర్యభగవానులు. అతడు ప్రాతఃకాలమున బ్రహ్మస్వరూపుడున్ను, మధ్యాహ్నమున శివస్వరూపుడున్ను, సాయంకాలమున విష్ణుస్వరూపుడున్ను అవుతాడు. అతని తేజస్సు యేమనుకున్నావు?

కలి—అంత తేజస్సుకలవాడు కావడంచేతనే నీతల్లి మొగుణ్ణి విడిచి ఆడగుర్రమై పారిపోయేటప్పటికి, నీమాతామహుడు విశ్వకర్మ నీతండ్రిని చిక్కంలోపెట్టి తేజస్సంతా దిగచెక్కి పారవేసినాడు.

శని— నాతండ్రిని తరిమెనపట్టినప్పుడు రాలిన పొడుంకూడా వూరికేపోలేదు. ఆపొడుం పెట్టి మాతాత విష్ణుదేవుడికి చక్రమున్ను శివుడికి శూలమున్ను యిందునికి వజ్రాయుధమున్ను చేసి యిచ్చినాడు.

కలి—ఈపుక్కిటి పురాణాలన్నీ నాకు తెలుసును. వకపురాణంలో దధీచి వెన్నెముకతో వజ్రాయుధంచేసినారనివున్నది. వకపురాణంలో చెప్పినట్టు మీతండ్రిని తరిమెనపట్టి రాలినపొడుంతో వజ్రాయుధంచేసినమాట నిజమా? యింకోపురాణంలో చెప్పినట్టు దధీచి వెన్నెముకతో వజ్రాయుధంచేసినమాట నిజమా?

శని—(తనలో) యింటిగుట్టు తెలిసిన వీడితో విరోధం పెట్టుకోరాదు. మంచిమాటలు చెప్పి వీణ్ణి సమాధానంచేస్తాను. (బిగ్గరగా) ఓకలీ! నీమనస్సు కనిపెట్టడానికి యీమాటలన్నీ వేళాకోళానికన్నానే కాని నిజంగా నీవు శక్తిహీనుడవని నాతాత్పర్యం కాదు నీవంటిశక్తి

మంతుడు లోకంలో మరియెవడూ లేడు. నేను కిందవుండి భూలోకంవారిలో మెలగుతూవుంటే నాశ క్రిచూపించలేను కాబట్టి నేను పమునివుండి మిమ్మలినివిడిచి నీశత్రువులను పట్టుకుని నీకు సహాయం చేస్తూవుంటాను. నీవు సైతానాను నీతోచేర్చుకొని మీరు యిద్దరూ యిక్కడ పనిచేస్తూవుండండి. నేను గ్రహమండలంలోనికి పోయివస్తాను. నేను పైని శుభదృష్టితో చూస్తూవుంటే కింద నీవు దిగ్విజయం చేస్తావు.

కలి—(తనలో) ఈశని నన్ను పట్టుకోవడంచేత యెంతనిచేసినా పేగు బయలికి రాకుండా వున్నది. వీడు నన్నువదలిపోతే నాకు యెవరూ పోటీలేకుండా నేనే యీలోకంలో యేకచ్ఛత్రాధిపతి నవుతాను. ఈశని నన్ను వదలకుండా యిక్కడవుండడముకంటే పమునివుండి నామేలు కోరుతూ వుండడమే మంచిది. నాచేతికిందవుండి పనిచెయ్యడానికి నాకు సులభతాను వక్కాడుచాలును. (బిగ్గరగా) స్వామీ! మీరు భూలోకంలో చాలకాలం వున్నారు. మీరు యీపాటి మీలోకానికి విజయంచేసి మీదాసుణ్ని సౌమ్యదృష్టితో చూస్తూవుండండి. మీరు పమునివున్న బలంచేత నేను యీలోకమంతా దిగ్విజయం చేస్తాను.

శని—మంచిది నీవునీపనికి పో. మేము అంతర్ధాన మవుతాము.

(ఇద్దరును పోవుచున్నారు.)

వేశ్యాప్రియ ప్రహసనము.

శ్రీ పోద్ధాతము.

ఒకానొక హాణసచన ప్రబంధకారుడు తన గ్రంథసీతకయం దీక్రింది కథను వ్రాసియున్నాడు:—

పూర్వ మొకచిత్రకారుడు వేడుకకొఱ కేసమున విచిత్రపటము నొకదానినూహించి వ్రాయవలెనని యెంచి యాలోచించి వీరభటుని వలెఁ గూరుచుండిన పండ్లులేని యొక ముసలిభల్లూకమును, దానిసర సను ముక్కునకు సులోచనములు తగిలించుకొని గువ్వలాగునఁ గూరు చుండి వృత్తాంతపత్రికను చదువుకొనుచున్నట్లొక గుడ్లగూబను, వాని ప్రక్కను తూలికను చేత ధరించి చిత్తరువు వ్రాయఁగూరుచున్న యొకకోతి యెదుట తలకు కిరీటము పెట్టుకొని కూరుచుండి తన ప్రతి రూపమును వ్రాయించుకొనుచున్న ట్లొకగాడిదను ఒకచిత్రఫలకము నందు రంగులతో లిఖించి యందఱికిని జూపెను. అచ్చటివారందఱును వినోదముచూచి చిత్రకారునివ్రాత నేర్పున కద్భుతపడి మెచ్చుకొని కొంతసే పాసందించి, ఆచిత్రపటమునుగూర్చియే ప్రసంగించుచు నింటికిఁ బోవుచుండఁగా తోవలో నొకకలహప్రియుడు పూర్వము నందులో కొలువుచేసి యుపకారవేతనము నొంది వచ్చినయొక వృద్ధభటునివంకఁ జూచి “అయ్యా! మీరు గ్రహింపఁగలిగినారో లేదోకాని యాచిత్ర కారుడు మిమ్ము పరిహసించుటకే యాభల్లూకమును వ్రాసినాడు

సుండీ" అని పలికెను. "ఎవ్వని పరిహసించుటకు గుడ్లగూబను వ్రాసి
 యుండును?" అని మరియొకడడిగెను. సులోచనములు పెట్టుకొని యా
 గుగ్గళులలోనున్న యొకవృద్ధపండితుని చేతితోఁ జూపి కలహప్రియుఁడు
 "ఆగుడ్లగూబను నిస్సందేహముగా నీయన నెగతాళి చేయుటకే వ్రాసి
 నాఁడు." అని చెప్పెను. "ఎవరినుద్దేశించి యాగాడినను వ్రాసెను?"
 అని యింకొకఁ డడిగెను. ఆవిషయములో సందేహమే లేదు. తలకు
 కుళ్ళాయి వేసికొన్న యీచిన్నవాని నాక్షేపించుట కది వ్రాసినాఁడు
 చూచినారా? తానే బొమ్మలు వేయఁగలుగుదునన్న గర్వముచేత ఆదు
 రామ్రుఁడిచిన్నవాని నెట్లు గాడిదనుచేసినాఁడో! అంతపనిచేసిన యాకూ
 రుని నూరిక పోనియ్యఁగూడదు." అని యుత్తరముచెప్పి కలహప్రియుఁ
 డాముగ్గురుని కలహమునకు పురికొల్పెను. అవునవు నని యప్పు డా
 ముగ్గురును తలయూచి ఒండొరులతో కలియఁబలుకుకొని చిత్రకారు
 నికి బుద్ధి చెప్పవలెనని మహారోషముతో బయలుదేరి వాని యింటికిఁ
 బోయి ఁఁబరిఅల్పుఁడా! పండ్లుపూడినవని నన్న వెక్కిరించుచున్నావురా?
 ఈచేతితో నీపండ్లుఁడఁగొట్టి నీకిప్పుడు బుద్ధి చెప్పెదను చూడు" అని
 యొకఁడును, "ఓరి చండాలుఁడా! నేను గుడ్లగూబనటరా? ఇటువంటి
 వ్రాత లెప్పుడును వ్రాయకుండ నీగుడ్లుఁడఁబెరికెనను చూడు" అని
 యొకఁడును, "ఓరి బుద్ధిహీనుఁడా! నేను గాడిదనటరా? ఎడమకాలితో
 నిన్నిప్పు డందఱిమఁదఱిను గాడిద తన్నిన పైటుతన్నెదనో చూడు"
 అని యొకఁడును, కయ్యమునకుఁ గాలుద్రవ్యము బోయి కాటకుక్కల
 లాగున వానిమీఁదఁబడిరి. తాను వానిలో నెవ్వరిని ఉద్దేశించ లేదని
 యాచిత్రకారుఁ డెంతమొఱుపెట్టినను వానిమాట లెవ్వరును చెవిని
 బెట్టక "నన్నుద్దేశించనిపక్షమున బోసినో రేలపెట్టితివ"ని యొకఁడును,
 "నన్నుద్దేశించని పక్షమున ముక్కద్దమేల పెట్టితివ"ని యింకొకఁడును,

“న న్నుద్దేశించనిపక్షమున కుల్భాయి యేల పెట్టితివ”ని నేతొకడును తగవు
లాడ మొదలు పెట్టిరి. చిత్రకారుడావటకు వారినుద్దేశించక పోయినను,
ఆకలహవార్త యూరంతటను శీఘ్రముగా వ్యాపించినందున నాడు
మొదలుకొని పురజనులందఱును ఆముసలిబంటును ఎలుగుగొడ్డనియు,
ఆశ్వుద్ధవిద్వాంసుని గుడ్లగూబనియు, ఆపడుచు విద్యార్థిని గాడిదయనియు.
పిలువ మొదలుపెట్టిరి.

పయినిజెప్పిన ప్రబంధకర్త యీకథనువ్రాసి పండ్లూడినవారును,
సులూచనములు పెట్టుకొనువారును, కుల్భాయి ధరించుకొనువారును
లోకములో తాముమాత్రమే కాక మితరు లనేకులుందును గాన,
పుస్తకములో వ్రాయఁబడిన దానిని దేనిని తమ్ముగూర్చియే యని
భ్రమపడవలదని తన చమనరులకు హితోపదేశము చేసెను. ఆగ్రంథ
కర్త చూపినమార్గము నవలంబించి యిప్పుడు నేనును నాప్రహసనములు
చదివెడువారి నందఱిని వానియందలి పాత్రములయందు నర్ణింపఁబడిన
గుణములు కొన్ని తమయందుండుటచుబట్టి తమ్ముద్దేశించియే యని
వ్రాయఁబడిన వని బహుజనసామాన్యములైన గుణములను తమ
యొక్కరియందే యారోపించుకొని కోపగించుకోక, అట్టిగుణము లధిక
జనసామాన్యములగుట తెలిసికొని యానందింపఁ బ్రయత్నింతురని
ప్రార్థించుచున్నాను.

౧. రంగము—దంభాచార్యులవారిగృహము.

[దంభాచార్యులును, మాయాచార్యులును ప్రవేశించు చున్నారు.]

దంభా—నేను ఇందాకా అడిగినదానికి మీరు తగినసమాధానం చెప్పినారు కారు. మన అమ్మాయి పెళ్ళికి బోగంమేళం పెట్టుమన్నారా? వద్దన్నారా?

మాయా—వద్దనడం కూడానా? యే అప్పో సప్పో చేసి తప్ప కుండా పెట్టండి. బోగంమేళమే లేకపోతే ఇఖి పెళ్ళి యేమిటి?

దంభా—మొన్న మీరు వివేకాచార్యులతో మనయింట్లో పెళ్ళికి బోగంమేళం లేకుండా చేస్తామన్నారటే!

మాయా—పూరికే ముఖప్రీతికోసం అన్నాను. అవన్నీ మాయ మాటలు. వాళ్ల పక్షంవాళ్లతో నేను అలాగే అంటాను. వాళ్లతో అన్నమాటలు మీరు పాటిగా పట్టబోకండి.

దంభా—బహుబాగా చెప్పినారు. ఇప్పుడు మీహృదయం నాకు బాగా తెలిసింది. మొన్న మావాడు చెప్పేటప్పటికి ఆలాగంటి లోక విరుద్ధమయిన మాట మీరు యెలాగు అన్నారా అని నాకు అత్యద్భుతమైనది. అది సరేకాని బోగంమేళానికి మనకు డబ్బు యెక్కడనుంచి వస్తుంది?

మాయా—ఎక్కడనుంచో వకచోటనుంచి వస్తుంది. మీరు ఆవీషయంలో అనుమానించకండి. మీకు వున్నమాన్యం అమ్మివేసి బోగంమేళం పెట్టండి. డబ్బువుంటే మాన్యం యెప్పుడైనా వస్తుంది కాని తరువాత లక్షవరహాలు యిచ్చినా గణికాప్రాణనాథరావుగారి మేళం వంటి మేళం రమ్మంటే రాదు.

దంభా—మాన్యం యిదివరకే అమ్మివేసినాను. ఇఖియెవరూ అప్పు—

మాయా—ఆమాటలు నాతో చెప్పకండి అప్పు యివ్వకపోతే

మీభార్యవంటను వున్నగుల్లలు తెగనమ్మి మేళం పెట్టండి. ఇప్పుడు మేళం పెట్టకపోతే మీపరువు పోతుంది. మీరు మహాభాగ్యవంతులనిన్నీ, దానకర్ణులనిన్నీ, వేశ్యాజనసత్కారవిద్యలో మహామహోపాధ్యాయులనిన్నీ, గణికాప్రాణనాథరావుగారితో మనవి చేసినాను. ఆయన యిప్పుడే మీదర్శనానికి వస్తామన్నారు. మనం వెయ్యిమందిని మోసం చేసిఅయినా నూరుకల్లలాడిఅయినా డబ్బు తెచ్చి బోగంమేళం పెట్టవలెను గాని బోగంవాళ్లవిషయంలో పెద్దమనిషితో ఆడినమాట తిరగరాదు. అందులోనూ యిది ఆయన స్వంతమేళము.

దంభా—నాపెళ్ళాముకు బొందున పుస్తెతప్ప మరి యేమీలేదు. గణికాప్రాణనాథరావుగారు పూరికే మేళం పంపించరా?

మాయా— ఆగాగంటికొరిక మనవంటి పరువుగలవాళ్ళు యెప్పుడూ కోరరాదు. ఆయన వస్తూవున్నారు మెల్లిగా మాట్లాడండి. అరుగుమీద చిరుగుచాప వేసినారు మంచిచాపలేదా యేమిటి?

[గణికా ప్రాణనాథరావుగారు ప్రవేశించుచున్నారు.]

దంభా—(లేచి) దయచెయ్యండి.

మాయా— (దంభాచార్యులతో రహస్యముగా) చిరుగు కనపడుతూ వున్నది. కప్పుకున్న బట్టతీసి పముని వేసికొండి. (బిగ్గరగా) గణికా ప్రాణనాథరావుగారు దయచెయ్యడంచేత మాయిల్లు పావనం అయింది. దంభాచార్యులుగారికీ మీకూ ఇదివరకు యెప్పుడూ పరిచయం లేదు. దయచెయ్యండి.

దంభా—ఓరీ! భీమయ్యా! పెద్దమనుష్యులు వచ్చినారు. వేగి కము తివాసీ తీసుకురా. ఏమిరా పలకవు?

గణికా—అక్కటలేదులెండి. నేను చాపమీదనే కూర్చుంటాను. మనలో మనకు మర్యాద లేమిటి? (అని కూరుచున్నాడు.)

[లోపలనుండి చిన్నమ్మ ప్రవేశించు చున్నది.]

చిన్నమ్మ—నాన్నగారూ! మీరు యెవరిని పిలిచినారు?

దంభా—(తనలో) ఏపేరుతో పిలిచినానో మరిచిపోయినాను. చివర “అయ్య” అన్నమాట జ్ఞాపకం వున్నది. ఆపేరు సోమయ్య కాబోలును! (బిగ్గరగా) మరియెవరినీ కాదు. తివాసీ తేనెడానికి సోమయ్యను పిలిచినాను. ఈయన చాపమీదనే కూర్చున్నారు. అక్కర లేదు లే.

చిన్నమ్మ—నాన్నగారూ! సోమయ్య యెవరు?

దంభా—అది మన కొత్తనవుకరు పేరు. నీకు తెలియదులే వూరుకో. పెళ్ళికియెదిగినపిల్లలు పెద్దమనుష్యులయెదుట మాట్లాడరాదు. నీవు మాట్లాడబోకు. (తనలో) మళ్ళీ యింకొకటిచెప్పితే తంటావస్తుంది. ఈమాట నవుకరు పేరు తిన్నగా జ్ఞాపకం వుంచుకోవలెను. మొదటి అక్షరం “సో” రెండోఅక్షరం “మ” చివరిది “అయ్య” సోమయ్య జ్ఞాపకం వున్నది.

గణి—ఇప్పుడు మీరు వివాహం చెయ్యబోయేది యీ చిన్నదానికేనా?

దంభా—అవునండి. దీనికే. లేక లేక పుట్టడంచేత దీనికి యేమీ నగలు చేయించిపెట్టక యేభ్రాసినిగా వుంచినాము.

చిన్నమ్మ—నగలు అమ్మాకేలేవు—

దంభా—అమ్మాయీ! వూరుకో. అమ్మ వంటినిపెట్టుకోకపోతే నగలు లేవనుకున్నావా యేమిటి? భోషాణంలో వున్నవన్నీ నగలు గాక యేమనుకున్నావు? అమ్మాయీ! నీవు వేగిరం వెళ్ళి రామయ్యను యీలాగు పంపించు. (తనలో) ఇప్పుడు నేను చెప్పినదేనా పేరు? మొదటిఅక్షరం మరిచిపోయినాను. మధ్యఅక్షరం ‘మ’ బాగా జ్ఞాపకం

వున్నది. కామయ్య గాబోలును! (బిగ్గరగా) తెల్లబోయి అలాచూస్తా
వేమి? నీవు యేమీ మాట్లాడక లోపలికి వెళ్ళి వేగిరం కామయ్యను
పంపించు వెళ్ళు. మాట్లాడకు.

గణి— (తనలో) వీరియింట్లో “భీమయ్య” “సోమయ్య”
“రామయ్య” “కామయ్య” నలుగురు నవుకర్లు వున్నారు. ఈయన
నిశ్చయంగా భాగ్యవంతుడయి వుంటాడు. (బిగ్గరగా) అమ్మాయి పెళ్ళికి
యెన్ని బోగంమేళాలు పెడుతారు?

మాయా—తమమేళం వున్నతరువాత యేమేళమూ యెందుకు?
తక్కినవన్నీ దివిటీకిది దీపాలు. తమమేళానికి వేయన్నూటపదహారు
గౌరవంచేస్తే వెయ్యిమేళాలు వున్నట్టుంటుంది.

దంభా— (మాయాచార్లతో రహస్యముగా) అంతసామ్మ
మనం యెక్కడనుంచి తెస్తాము? (బిగ్గరగా) వెయ్యిన్నీ నూటపదహారు
కాదుగదా లక్షవరహాలు యిచ్చినా, అదంతా సార్థకవ్యయం.

మాయా— దంభాచార్లతో (రహస్యముగా) అనడంతోటే
ఇచ్చినామా యేమిటి? వట్టిచూటకు ఆలాగే యిస్తాననండి. పెద్దమొత్తం
ఇస్తామంటే గౌరవంగా వుంటుంది. (బిగ్గరగా) అంగుకు సందేహం
యేమిటి? ఆచార్లగారి వుదారసాహసానికి ఎన్నిలక్షలవరహాలు యిచ్చినా
యిచ్చినవారే.

గణి—మీయింట్లో పెళ్ళి యింకా యెన్నిదినములు వున్నది ?

దంభా—ఎన్నోదినములు లేదు. రేపు విదియనాటికి సరిగ్గా
నెలదినములు వుంటుంది.

గణి—మీయింట్లో పెళ్ళికి తప్పకుండా మామేళాన్నేపంపుతాను.
మీరు మరి యేమేళాన్నీ కుదుర్చుకోకండి. విశేంద్రరావుగారి లోపల
పయ్యవారం వివాహం జరుగుతుండటం నేను అక్కడికి నక్కమాట

పోయి వస్తాను. నేను వకటి రెండు రోజులలో మామూరికి వెళితేనే కాని సమయానికి మేళం సిద్ధం గాదు. మళ్ళీ సాయంకాలం వచ్చి నేను దర్శనం చేస్తాను.

దంభా—కొంచెంసేపు దయచేయండి. తాంబూలం పుచ్చుకొని మరీవెళ్ళుదురుగాని. (తనలో) నవ్వుకర్ల పేరేమో మళ్ళీ మరిచిపోయినాను. మధ్య 'మా' జ్ఞాపకం వున్నది. ఇతనికి పేరంతా జ్ఞాపకం వున్నదేమో అడిగి చూతాము. (మాయాచార్లతో రహస్యముగా) మనం యిందాక పిల్చిన నవ్వుకర్ల పేరేమిటి? నీకు బాగా జ్ఞాపకంవుంటుంది. మధ్య అక్షరం 'మా'.

మాయా—(దంభాచార్యులతో రహస్యంగా) నాకు బాగా జ్ఞాపకం వున్నది. మధ్యక్షరం 'మా' అయితే అది వేమయ్యో, శ్యామయ్యో అయివుంటుంది. ఈరెండూ కాకపోతే తప్పకుండా మామయ్య అయివుంటుంది.

దంభా—(తనలో) అన్ని పేర్లతోనూ పిలుస్తాను. అందులో యేదోవకటి అవుతుంది (బిగ్గరగా) వేమయ్యా! శ్యామయ్యా! మామయ్యా! పంతులుగారికి తాంబూలం పళ్ళెంతోతీసుకురండి. ఏమి వొక్కరూ పలుకరేమి? అయ్యా! పంతులుగారూ! యింట్లో యెందరు నవ్వుకర్లు వున్నా మాయుంటిది అందరికీ అన్ని పనులూచెప్పి వక్కసారిగా అవతలికి పంపి వేస్తుంది. తీరా పెద్దమనుష్యులు వెళ్ళబోయేటప్పుడు తాంబూలం తేవడానికిపిలిస్తే సమయానికి వక్కనవ్వుకరూ లేకపోయినాడుగదా?

గణి—తాంబూలానికేమి? నేను మళ్ళీవచ్చినప్పుడు యీ తాంబూలమూ ఆతాంబూలమూకూడా పుచ్చుకుంటానులెండి. మీనవ్వుకర్ల సేర్లు బహుచిత్రంగా వున్నవి. అందరపేర్లలోనూ మధ్య మకారమే వున్నది.

మాయా—మా అనగా లక్ష్మీ అర్థము. యజమానులు కోటి శ్వసులని చూపించడానికి లక్ష్మీప్రదమునమకారము వీరినవుకర్లందరూ తమపేరులో మధ్య వుంచుకుంటారు.

గణి—నేను సెలవు వుచ్చుకుందునా?

దంభా—తమరు తాంబూలంపుచ్చుకోకుండా వెళ్ళడం ధర్మం గాదు. మీరు విజయంచేసేముందే పూళ్ళోకి నెల్లిననవుకరు తిరిగి వచ్చేదాకా కొంచెంసేపుతాళి తాంబూలం పుచ్చుకుని సన్న గౌరవించి మరీ దయచెయ్యండి.

గణి—అతడు వచ్చేటప్పటికి మళ్ళీ వస్తాను. మీయింట్లో తాంబూలం పుచ్చుకోకుండా వెళ్ళను. వక్కమాటు సెల వియ్యండి.

(అని వెళ్ళుచున్నాడు)

దంభా—ఈగణికాప్రాణవాధరావుగారు . బ్రాహ్మణులుకదా ! ఈయనకు బోగంమేళం యెక్కడిదండీ?

మాయా—ఇప్పుడు మేళంలో గజైక్లపే మీనాక్షి తల్లిని యీయన వుంచుకొన్నాడు. ఆ అభిమానంచేత మీనాక్షికి విద్య చెప్పించి, అది యెక్కడకు మేళానికి వెళ్ళినా యీయనకూడా పూ రూరూ తిరుగుతూ వుంటాడు.

దంభా—అలాగయితే మనకు డబ్బు లేకుండా యీమేళం వస్తుందేమో చూడండి. మీరు మాయవేషం వేసి ముఖస్తుతుల కారంభిస్తే యెంతటివారూ మీవలలో పడుతారు.

మాయా—ముందు మేళం రానిస్తురూ. తరువాత డబ్బు విషయంలో యేదో మాయవేషం వేతాము. మీరూ ఆలోచించండి. నేను యిప్పుడు యీపనిమీదనే వెళ్ళివస్తాను.

(అందఱు నిష్క్రమించుచున్నారు.)

అ. రంగము—దంభాచార్యులవారి పడమటిలు.

[దంభాచార్యులును, భార్య చారుమతియు, కూతురు చిన్నమ్మయు
ప్రవేశించుచున్నారు.]

దంభా—ఓసీ! అమ్మా! పెళ్ళి దగ్గిరకు వస్తావున్నది. ఐదు
రోజులూ యెలాగు గౌరవంగా వెళుతవో అని నాకు బెంగగా వున్నది.

చారు—మీరు యేమీ బెంగపెట్టుకోవలసిన పనిలేదు. యీ
పెళ్ళికోసం మీరు మాయాచార్లమాటలు విని బడాయికోసం లేనిపోని
అప్పులు చెయ్యకండి. ఏమిటి మాయాచార్లూ మీరూ యిందాకా
మహా మాట్లాడుతూ వున్నారు?

దంభా—మరియేమీలేదు. ఈ పెళ్ళివిషయమే మాట్లాడినాము.
మనం పెళ్ళికి యేమిఖర్చులుచేస్తే నలుగురిలోనూ గౌరవంగావుంటుందా
అని ఆలోచించిరాము. అప్పు చెయ్యకపోతే వియ్యాలవారికి నాలుగు
రోజులూ యంతపప్పు అన్నం పెట్టడానికయినా నావద్ద యేమీలేదు.
అప్పు యిచ్చేవారుకూడా యిప్పుడు యెవరూ కనపడడం లేదు.

చారు—ఇచ్చేవారు వున్నా మనం యిఖముందు అప్పుచెయ్యక
క్లుప్తంగా నాడుకుందాము. నిన్నసాయంత్రం నేను పుట్టింటికి వెళ్ళి
నప్పుడు నా వదినెగార్లు యిద్దరూ తమ వంటినిండా నగలు పెట్టుకుని
కూర్చుని నేను మోడులాగు నగలు లేకుండావుండడం చూచి హాస్యాని
కన్నట్టుగా అన్నగారు పెట్టిన నగలన్నీ మే మేమయినా తెమ్మనిపోతా
మనా దాచి వచ్చినావని నన్ను ఆక్షేపించేటప్పటికి, నేను మారుమాట
చెప్పక వూరుకున్నా దగ్గిర కూర్చున్న మాలమ్మకు చిన్నతనంగావుండి
కోపంచేతి లేచిపోయినట్టుగా చివాలున లోపలికి లేచిపోయి తనపెట్టె
తీసి నూరురూపాయలు వొళ్ళోపోసుకుని నన్ను సాగనంపడానికి వచ్చి
నప్పుడు వీధిలో నాతోకూడా దూరంగావచ్చి వెనుక తిరిగి చూచి

కోడళ్ళు చూడకుండా, యేవైనా చిల్లరసగలు చేయించుకుని వంటిని పెట్టుకోవలసినదని ఆనూరురూపాయలూ రహస్యంగా నాచేతిలో పెట్టి పోయింది. అవి మీకు ఎస్తాను. అప్పు చెయ్యకుండా వాటితో పెళ్లి ఖర్చులు సరిపెట్టండి.

దంభా—ఈరూపాయలు సమయానికి దేవుడు పంపించినాడు. మంచివారికి దేవుడు సహాయం చేయక మానడు. నీ స్నేహితురాలిని సత్యవతిని అడిగి మరి పదహారురూపాయలు చేబదులు తెచ్చినావంటే యీనూట పదహారురూపాయలూ సధ్యా. అప్పుడు బోగంమేళానికి సరిపోతవి. మరి యేఖర్చు చేసుకోకపోయినా ఎంతకంటే ఎచ్చుకో లే మని గణికాప్రాణగాధరావుగారిని బతిమాలుకొని యధాశక్తిని యీరూపాయలు ఆమనచేతిలో పెట్టి బోగంమేళం పెడితే మనపరువు కొంత నిలుస్తుంది.

చారు—నానూట విని యీ పెళ్ళికి మీరు బోగంమేళం మాని వేసివెయ్యండి. బోగంమేళం పెడితే మనకు లేనిపరువు రానూ రాదు. పెట్టకపోతే వున్నపరువు పోనూపోదు.

దంభా—అలాకాదు. పెళ్ళిలోబోగంమేళం పెడితే యెక్కువ గౌరవంవుంటుంది. చదువురాకపోవడంచేత మగవాళ్లకు వుండేపరువూ మర్యాదా నీవు గ్రహించలేవు. బోగంమేళం లేకపోతే పూళ్ళోపెద్ద మనుష్యులు యెవరయినా మనవీధిగుమ్మం తొక్కి చూస్తారనుకున్నావా? ఆపెద్దమనుష్యులు మేళంలేకపోతే దేవుడిగుళ్ళోకే వెళ్లరు. మన ఎంటి కెక్కడవస్తారు?

చారు—మనయందు నిజంగా ప్రేమవున్నవారు బోగంమేళం వ్రేన్నా మనమంటికి తాంబూలానికి వస్తారు; లేకపోయినా వస్తారు. అలాకాకుండా బోగంమేళంకోసమేనచ్చే పెద్దమనుష్యులను మనమంటికి

రాకుండా వాళ్ల యిళ్ల కే వెళ్ల నియ్యండి. నేను యెంతచదువుకోకపోయినా చదువుకున్నవాళ్లతో సహవాసం చెయ్యడంచేత నాకూ కొంచెం మంచి చెడ్డా తెలుసును. చదువుకున్న సత్యవతికూడా యెప్పుడూ బోగం మేళం పెట్టడం మంచిదికాదని నాతో చెప్పతూనే వుంటుంది.

దంభా— సత్యవతితో సహవాసం వచ్చినారా వాతనే నీకు కూడా యిటువంటి దుర్బుద్ధులు పుడుతూవున్నవి. నీవు యిదివరకే చాలా చెడిపోయినావు. ఆడవాళ్ళు నాలుగుముక్కలు నేర్వడంతోటే పరువూ మర్యాదా అన్నీ మరచిపోయి, పెడయుక్తులు పన్నుతారు. చదువునేర్చిన ఆడదానితోనూ, వంటనేర్చిన మగవాడితోనూ యెవ్వరూ వోపలేరు.

చారు— అందుచేత మీ యిష్టప్రకారం నేను చదువురాని దానినే మీకు భార్యనైనాను గాదూ?

దంభా— నీకు చదువురాకపోయినా చదువుకున్నవాళ్ల సహవాసం చెయ్యడంచేత నీవు వాళ్లను మించిపోయినావు. ఈప్రకారంగా మాటకు యెదురుమాటాడి మొగుడితో వాదంచెయ్యమనికూడా నీకు సత్యవతి నేర్పిందా?

చారు— ఏబుద్ధిఅయినా యెవరికివారికి స్వతహాగా పుట్టవలెను గాని యితరులు నేర్పితే యేమాత్రం నిలుస్తుంది? సత్యవతి యెప్పుడూ మొగుడికి యెదురుచెప్పక ఐకమత్యంతో వుండవలెననే బోధిస్తుంది గాని పోట్లాడుమని బోధించదు. సత్యవతి, మొగుడు యెంత అన్యోన్యంగా వుండి ప్రతివిషయములోనూ యేకవాక్యంగావుంటారో చూచినారా? ఆదంపతులను చూస్తే నాకు ముచ్చట అవుతుంది.

దంభా— సత్యవతికి మడిమయిలా స్నానమూసంధ్యా లేని యింగ్లీషు

చదువుకొన్న మొగుడు దొరికినాడు గనుక యిద్దరికీ కలిసిపోయింది. వాళ్ళకు యిద్దరికీకూడా సిగ్గు బిడియమూ పరువూ ప్రతిష్ఠా యేమీ లేదు. వాళ్లు మొగుడూ పెళ్ళామూ పట్టపగలు మాటాడుతారని వూళ్ళో నలుగురూ చాటున వాళ్లను చీ అంటూవున్నారు. మొండికెత్తిన వాళ్లను యెవరు యేమిచేస్తారు?

చారు—వాళ్ల సంగతి మన కెందుకుగాని మీరుమాత్రం పెళ్ళికి వృధాఖర్చు బోగంవాళ్లను మాన్పించండి.

దంభా—నీవు నామాటకు అడ్డం చెప్పకు. బోగంవాళ్ళు రావడం వధూవరులకు బహుశ్రేయస్కరం. నల్లపూసలకు త్తిగంటు బోగంది గుచ్చితేనేకాని పిల్లనానికి అయిదోతనం వుండదని పెద్దలు చెప్పే మాటలు నీవు విన్నావా? లేదా? వక్కకు త్తిగంటు గుచ్చడంచేతనే అంతశ్రేయస్సువుంటే అయిదురోజులూ పెళ్ళియింట్లోవుండి ఆడుతూ వుంటే యెంతశ్రేయస్కరమో నీ కేమి తెలుసును?

చారు—నిరుటిసంవత్సరం మనుగుడుపులో మొగుడుపోయిన చెల్లమ్మకు త్తికంటు బోగందే గుచ్చిందిసుమండీ.

దంభా—పూరికే యిటువంటి పిచ్చిపేలాపనలు పేలక నోరు మూసుకో. పెద్దమనిషి గణికాప్రాణనాథరావుగారితో వెయ్యిన్ని నూట పదహార్లొచ్చి పారిమేళం వుంచుతానని యెన్నో గొప్పలు చెప్పినాను. పెద్దమనిషికి మాటయిచ్చి తప్పిపోతే యీ అయిదురోజులలోను తల యెత్తుకుని తిరగడానికి శక్యమవుతుందీ?

చారు—బోగంవాళ్ళను మానివేసి, యీ అయిదురోజులూ యేలాగో పకలాగు కొంచెం తలవంచుకొని తిరిగితే తరువాత అప్పలు లేకుండా యెల్లకాలమూ తలయెత్తుకుని తిరుగవచ్చును. ఇతరులతో లేనిగొప్పలు యెందుకు చెప్పవలెను?

చిన్నమ్మ—అమ్మా! యిందాకా నాన్నగారు “సోమయ్యా భీమయ్యా” అని లోపల యెందరో నవుకర్లువున్నట్టు వాళ్ళ యెదట యెన్నో పేర్లు పెట్టి పిలిచినారు.

దంభ—అమ్మాయీ! వేలెడంత లేవు. నీవుకూడా అమ్మతో చేరినావా?

చిన్న—నాన్నగారూ! కోపపడకండి. నేనువాళ్ళ యెదట యేమీ అనకూడదని వూరుకున్నానుగాని వూరికే అబద్ధా లాడవచ్చునా?

దంభ—పాడుస్కూళ్ళకు పంపించడముచేత యింతలేసివాళ్ళ కూ మతి చెడిపోతూ వున్నది. గుడ్డువచ్చి పిల్లను వెక్కిరించినట్టు నీవు నాకు బుద్ధులు చెప్పవస్తూ వున్నావు. రేపటినుంచి బడికి పోకుండా నీకు చదువు మానిపిస్తాను వుండు.

చారు—అమ్మాయీ! నీ వేమీ మాటాడకు. ఇంట్లో పెద్ద నవుకరును నేను వుండగా వేరే నవుకర్లు యెందుకు? యేమికావలెనో చెప్పితే నేను తీసుకుని వస్తునుగామా?

దంభ—.. (తనలో) ఇది తానే నవుకరు నంటూవున్నది. ఇది బాగా వున్నది. గణికాప్రాణనాథరావుగారు వచ్చి చూచినప్పుడు నగలు లేకుండా వున్నదీన్ని నాభార్య అంటే గొప్పగా వుండను. మా యింట్లో నవుకరని చెపుతాను. (బిగ్గరగా) గణికాప్రాణనాథరావుగారికి తాంబూలం తెమ్మనడానికి గౌరవంగా వుంటుందని వట్టిపేర్లు పెట్టి నౌకర్లను పిలిచినాను. ఆయన యిప్పుడు మళ్ళీవస్తారు. తాంబూలం కావలెను. అమ్మాయీ! నీవు యిప్పుడు సత్యవతిగారి యింటికి వెళ్లి అమ్మ యిమ్మన్న దని పండుతమలపాకులూ పోకచెక్కలూ తీసుకునిరా.

చిన్న—అమ్మా! అడిగి తీసుకుని రానా?

చారు—తీసుకుని రా.

దంభా—నీకు అమ్మమాటేకాని నామాట పనికిరా దేమి?

చిన్న—వెళ్తున్నాను.

(అని వెళ్ళుచున్నది.)

దంభా—ఓసీ! ఓసీ! పెద్దమనిషి యింటికివచ్చినప్పుడు యెవ్వరైనా యెదటవుండి కాస్త చెప్పినపని చేస్తూవుంటేనేకాని బాగా వుండదు. నీవు పరుగెత్తుకొనివెళ్ళి లోపల మారక కాస్తసేపు సిగ్గు విడిచి యెదటవుండి ఆపనీ యీపనీ చేస్తూవుండు.

చారు—నేను వుండలేను. నాకు పెద్దమనిషియెదుట వుండి మాట్లాడడానికి సిగ్గువేస్తుంది సుమండి.

దంభా—ఏమిసిగ్గు? కాస్తసేపు సిగ్గు వదలివెయ్యి. సిగ్గు లేకుండా మొగవాళ్ళు, ఆడవాళ్ళు కలిసి మాట్లాడుతూవుంటే కుటుంబాలు మంచిస్థితికి వస్తవనీ, మొగవాళ్ళు మోటచూటలు మాట్లాడకుండా జాగ్రత్తగా వుంటారనీ సత్యవతి చెప్తున్నట్లుందని చెప్పుతూవుంటావు గదా? అవన్నీ వట్టిమాటలేనా? ఈవిషయంలో నీకు మీగురువుగారి వుపదేశం యేమీ పనికిరాలేదు.

చారు—మీరు యింతకుముందేకాదు నేను సత్యవతి సహవాసంచేసి చెడిపోతూవున్నానని నన్ను యెత్తిపోడిచినారు! ఇప్పుడు మళ్ళీ సత్యవతి చెప్పినట్లు చెయ్యమంటా రేమి?

దంభా—ఒక్కసత్యవతిమాత్రమే కాకుండా నేనుకూడా చెయ్యమంటూ వున్నాను. గనుక యీవేళకు నేను చెప్పినట్లువిను.

చారు—అలాగేసింటాను. భర్తగారి ఆజ్ఞ అనునతగువాత యేమి చెయ్యమన్నా చెయ్యక తప్పతుందా? యెవరో వస్తూవున్నారు.

దంభా—మరియెవరూ కాదు. గణికాప్రాణనాథరావుగారే. నీవు లోపలికి వెళ్ళక యెదట నిలువబడి నేను చెప్పిన పనిలా చేస్తూవుండు.

[గణికాప్రాణనాథరావుగారు ప్రవేశించుచున్నారు.]

గణి—ఆచార్యగారూ! మీనవుకర్లు యెవ్వరైనా వచ్చినారా? ఇంకావక్కరూ రానేలేదా?

దంభా—వాళ్ళు దొంగముండాకొడుకులు. ఏమిపనిమీదపోతే అదేపోకగా పోతారు. ఇంకావక్కడూ రాలేదు. మీకు యిప్పుడు వ్రప చారానికి యేమీలోపం రాదులెండి. (గణికాప్రాణనాథరావుతో రహస్యముగా) ఆసెలుచున్నమనిషి మా ఆడనవుకరు. దానిచేత మీరు కావలసినపని చేయించుకోవచ్చును.

గణి—అమ్మా! నీవు యెక్కడికైనా వెళ్ళి చుట్టకాల్చుకోవడానికి కాస్తనిప్పు తీసుకునిరా. ఈచుట్టలు నాకోసం ఇప్పుడేప్రత్యేకంగా చుట్టినవికావడంచేత యింకా తడిగావున్నవి. వక్కసారి యెండలో పెట్టిరా. (అని చేతికియ్యబోవుచున్నాడు.)

చారు—(తనలో) ఇతడు వట్టి మోటపశువులాగు వున్నాడు. ఇతనికి చెప్పవచ్చినపని చెప్పరానిపని తెలియదు. (అని మాటాడక నిలుచున్నది.)

గణి—ఆచార్యగారూ! మీనవుకరుకు చెప్తున్నామిటి? మాట వినుపించుకోదు. మీరు మంచినవుకరునే సంపాదించినారు. వెయ్యవర హోలుయిచ్చి కొన్నారాయేమిటి? వోలితక్కువని గుడ్డిదాన్ని పెళ్ళాడితే కుండలన్నీ పగలగొట్టిందట!

దంభా — అయిదువందల రూపాయలు కర్చుపెట్టి తెచ్చుకున్నాను. వోలితక్కువలేదు. ఇదిచెప్పినపనల్లా చేసేదేకాని కొంచెం మెల్లగా చేస్తుంది. (రహస్యముగా) ఆడదికావడంచేత చుట్ట ముట్టుకోవడానికి సంశయిస్తువున్నట్టున్నది.

గణి—అహోహోహో! నుహోదొడ్డనవుకరు! చుట్ట ముట్టుకోవడానికే

యెంత సందేహిస్తూవున్న మనిషి భోజనమయినతరువాత మన యెరిగిలి విస్తృతమైనా తీసివేస్తుందా? అవీ మనమే తీసుకోవలెనా?

చారు—(తనలో) ఇతనికి కులస్త్రీల విషయమయి యెలాగు మూర్ఖాడవలెనో తెలియదు. ఇంకొకమాటు ఇలామూర్ఖాడితే నేనుబోప లికి వెళ్ళిపోతాను. (బిగ్గరగా) ఈయనకు మంచితీర్థము కావలెనేమో కనుక్కోండి.

గణి—చుట్టతాగినతరువాత పుక్కిలించి వెయ్యడానికి కావలెను గాని యీ బోపుగా అక్కరలేదు. అయ్యో! ఆచార్యగారూ! మీకు బోగంమేళం అనశ్యంగాకావలెనుగాదూ! మీరుచచ్చేకట్నం ఇందాకా చెప్పిన లక్షవరహాలేనా? యీ బోపుగా ఇంకాయేమయినా యెక్కువ చేసినారా? మీయింట్లో మహాలక్ష్మి పూరికే కిందపడి దొర్లుతూవున్నప్పుడు యెంతకర్చుచేసినా మీకు లక్ష్యం లేదు.

దంభా—(తనలో) విలేంద్రరావు నాదగ్గరడబ్బులేదని యితనితో చెప్పినట్లున్నది. (బిగ్గరగా) డబ్బుకేమి? కోటివరహాలు యిచ్చినా నిలువదు. మాటనక్కటి శాశ్వతంగా వుంటుంది.

చారు—మీయింట్లోపెళ్ళికి 'బోగంమేళం'పెట్టము, బోగంమేళం పెట్టడం మావిద్యాలయానికి యిష్టంలేదు.

గణి—ఆచార్యగారూ! ఈవిడెమాటలుచూస్తే మీకేయీవిడెయజమానురాలుగా కనపడుతూవున్నది గాని మీరు యీవిడెకు యజమానుడుగా వున్నట్టు కనపడదూ. యీవిడె మిమ్మలిని ఆజ్ఞాపిస్తూవున్నదే.

దంభా—చిన్నప్పటినుంచీ మీయింట్లోనేవుండడాన్నిబట్టి చనువుచేత తోచినదల్లా అంటూవుంటుంది. మీకు దీనిమాటలు పాటిగా పట్టవలసిన ఫనిలేదు.

[తమలపాకులును పోకచెక్కలును చేతబట్టుకొని చిన్నపై పోవేళించుచున్నది.]

చిన్న—అమ్మా! సత్యవతి వెండిపళ్ళెంకూడా కావలెనేమో
1డిగి రమ్మన్నది. వాళ్ళయింట్లో పండాకులు లేవట. పచ్చిఆకులు
యిచ్చినది.

చాచు.—యీఆకులుచాలునులే. మనయింట్లో యిత్రడిపళ్ళెంబో
పెట్టి తాంబూలంయిస్తాను. బడివేళ అఘాతూవున్నది. నీవు వెళ్ళి
సారాలు చదువుకో.

గణి—(తనలో) యీచిన్నది “అమ్మా” అనిసిలుస్తూవున్నది.
ఈవిడ నిజంగా యీచిన్నదానితల్లికాదుకదా? (బిగ్గరగా) అమ్మాయీ!
యీవిడె నీకేమయినా చుట్టమా?

చిన్న— ఈమె మాలమ్మ. ఈయన మానాన్నగారు.

గణి—అమ్మా! నీవు యింటి యజమానురాలవని మొరగక
యీయనమాటలు నమ్మి పనికితైవనుకొని చెప్పరానిపనులు చెప్పి
నాను. తుమించవలెను.

చాచు—చెప్పితే యేమీతప్పులేదు. నీను ఆయనకు నిజంగా
పనికితైనే.

దంభా—పెట్టెనిండా పెట్టెడునగలూ బట్టలూవున్నా వక్కటి
పెట్టుకోకుండా ఇలాగంటిబీన వేషం వేసినందుకు బుద్ధివచ్చేటట్టు చెయ్యి
వలెనని యీయనతో నీవు మాయింటిపనికి తైవని చెప్పరాను.

చాచు—బట్టలూనగలూ పెట్టెనిండా బూజుపడుతూవున్నవి—

గణి—చాలును. మీ యింటిగుట్టంతా విశేంద్రరావుగారి
యింట్లో నాకు తెలిసింది. దంభాచార్లగారూ! మీయింట్లో పెళ్ళికి
మామేళాన్ని వూరికేనే పంపుతాను. యీవూళ్ళో పనికిమాలినవాళ్ళు
కొంగులు బోగంగులేలుకుండకూడదని వాదాలుచేసి మీటింగులుచేస్తూ

వున్నారట మనంకూడా మీటింగులుచేసి వాళ్ళకు గర్వప్రాయశ్చిత్తం చేతాము.

దంభా—మీరు తలుచుకుంటే తప్పకుండా చెయ్యవచ్చును. ప్రపంచం పుట్టినప్పటినుంచీ వున్న పూర్వాచారం ఇప్పుడు నలుగురు పక్షిగాళ్ళుచేరి పొమ్మంటే పోతుందండీ! మనం వాళ్ళమీటింగులకు వెళ్ళి మనలోమనం వేరేమీటింగులు చేసి వాళ్ళప్రయత్నం మొలకలోనే తూంచివెయ్యవలెను.

గణి—ఆపని యెంతసేపు? నిమిషంలో చేతాము. నేను వక్కచుట్ట తాగివచ్చి యీవిషయంలో గట్టిఆలోచన చేస్తాను. మీరుకూడా యీలోపుగా మీపని చక్కపెట్టుకొనండి.

(అందఱు నిష్క్రమించుచున్నారు.)

3 రంగము—విటేంద్రరావుగారి చావడి.

[విటేంద్రరావుగారును, గణి కాప్రాణనాథరావుగారును, మాయాచార్యులుగారును

ప్రవేశించుచున్నారు]

విటే—మీరు చెప్పిన ఆలోచన అనుకూలంగా వున్నది. అలాచెయ్యవలెను.

గణి—అనుకూలంగా వుండని ఆలోచన యెప్పుడూ చెప్పను. వేశ్యలు లేకపోతే సంగీతం పడిపోతుందని మీరు గట్టిగా వాదించవలెను.

విటే—మీమనసు వచ్చినంత గట్టిగావాదిస్తాను. సభలో నాపాదరితో యింటిమీద పెంకులు యెగిరిపోవలెను. నేను యింతమంది పోగంవాళ్ళనూ గుడిసేటివాళ్ళనూ ఆదరించడమేకాని వొక్కనాడూ వాళ్ళ పాటమాత్రం విని మెరగనుసుమాండీ. మీతోడు నిజం చెప్తున్నాను.

గణి—మీరు చెప్పినదానికి సందేహంకూడానా? సంగీతం వుండవలెనని వాదించడానికి పాట తెలియనూ అక్కరలేదు; పాట విననూ అక్కరలేదు. ఇంతమంది పెద్దమనుష్యులు పెళ్ళిళ్ళలో తాంబూలానికి వస్తారుగదా వాళ్ళలో వక్కడైనా పాట తెలిసినవాడు వుంటాడండీ? వాళ్ళ మొఖం బోగంవాళ్ళుమాత్రం యేమి పాటపాడి యేడుస్తారు? వాళ్ళకు పాటలకన్న ముఖాలు బాగావుంటవి. అందుచేత చాలామంది వాళ్ళ ముఖాలు చూడడానికే వస్తారు. కొంతమంది వూరికే లాంఛనానికి వచ్చి వాళ్ళు పాడినంతసేపు తమలో యేమో మాట్లాడుకుంటూ వుంటారు.

విటే—మీరు చెప్పినది సత్యం. సంగీతం యెగగనివాణ్ని నేను సంగీతంకోసం బోగంమేళం వుండవలెనంటే మనప్రతిపక్షులు ఆక్షేపించరు గదా? వాళ్ళు మహాచెడ్డవాళ్ళు.

గణి—వాళ్ళ మొఖం వాళ్ళు ఆక్షేపించేది యేమిటి? వాళ్ళు నోరుయెత్తేటప్పటికి పదిమందిచేత చప్పట్లు కొట్టించి సభలో అల్లరి చేయించనూ? సంగీతం వచ్చినవాళ్ళు బోగంవాళ్ళను ఆదరిస్తే అందులో సారస్యమేలేదు. సంగీతరూపంగా ప్రతిఫలం అపేక్షించకుండా సత్కరిస్తేనే గౌరవం యెక్కువగా వుంటుంది. మనం అనుకున్నపనికి మీరు కూడా మద్దతు చెయ్యవలెను.

విటే—ఆపనికి నేను తగినంత మద్దతు చేస్తాను. బడిపిల్లలలో కొందరు పోఖరీలు వున్నారు. పెద్దమనుష్యులం మనం చాటునవుండి వాళ్ళను కాస్త ప్రోత్సాహం చేస్తే సభలో వాళ్ళు మనం వాగమన్నట్టలా వాగుతారు. వాళ్ళతో మేళనాయకులను యిద్దరిని యిక్కడకు వచ్చేటట్టు నేను యిదివరకే బందోబస్తు చేసినాను. బోగంవాళ్ళు తేళ్ళ పోతే సంస్కారందరూ చెడిపోతారని మనం ముఖ్యంగా వాదించవలెను.

గణి—ఆవాదం మానివేస్తామా? బోగంవాళ్లకులం వుద్ధరించడానికి వెయ్యియక్తులు పన్నుతాను. మాయాచార్లుగారూ! మీరు మాట్లాడుకుండా మానం ధరించినా రేమి?

మాయా—నేనూ వూరికే కూరుచోలేదు. మాయోపాయాలే ఆలోచిస్తాను. బోగంమేళాలు పెళ్ళిళ్లకు పెట్టకపోతే పూర్వాచారానికి విరుద్ధమనిన్నీ, శిష్టాచారవిరుద్ధంగా నడుచుకుంటే పాపంవస్తుందనిన్నీ, నేను ప్రతిస్మృతిప్రమాణాలతో అమోఘమైనవాదం చేస్తాను.

విటే—అందులో వేశ్యలను పిలువకపోతే హిందూమతానికే భంగం వస్తుందనికూడా మరిచిపోకుండా చెప్పనలెను సుమండీ.

గణి—మీకు శక్తిపూజేకాని హిందూమతమంటే అభిమానం లేదుగదా, ఈవాదం చేస్తారా?

విటే—నమ్మకం యేమిటి? నాకు దేనిలోనూ నమ్మకం లేదు. లేకపోయినా ఆవేశకు అన్నిటిలోనూ నమ్మకం వున్నట్టు నటిస్తాను. అరుగో నేను రమ్మన్న యిద్దరుకుర్రవాళ్లూ వస్తూవున్నారు. వాళ్లను యిక్కడ కూర్చోబెట్టి, మన ప్రతిపక్షులను లేవిడికొట్టించడం విషయము ఆలోచించడానికి లోపలికి వెళ్లి మళ్ళీవత్తాము.

గణి—అది రహస్యకార్యం గనుక ఆలా చేలోపలికి వెళ్తుదాము.

[గిరికావును, రాజరత్నిమును ప్రవేశించుచున్నారు.]

విటే—అబ్బయ్యా! రండి. మాయాచార్లగారికి దొడ్లో యేదో మరిదువేరు కావలెనట. చూపించి యిప్పుడే వస్తాము. మీరు యింతలో మాట్లాడుకుంటూ వుండండి.

గిరి—చిత్తము. వెళ్లిరండి.

(ముగ్గురును వెళ్ళుచున్నారు.)

రాజ—నీవు యిందాకా అడిగింది చెపుతాను విను. వైశాఖ

మాసంలో మాచెల్లెలిపెళ్లికి మానాయనగారు పువ్వులవాళ్ల మేళం పిలిపించినప్పుడు సమస్తాభరణభూషితురాలయి రాత్రి దీపాలవెలుగున గేదెకంతంకీరవాణి గజ్జెకట్టెటప్పటికి దానిమొఖం చూడగానే నా వొళ్లంతా చెరుట దిగబోసి బట్టలన్నీ తడిసి ముద్ద అయినవి.

గిరి—మండువేసవికాలంలో నీకు వేరేన్నానం అక్కం లేకుండా వొళ్లంతా చల్లపడి హాయిగా వుండి వుండవచ్చును.

రాజ—చల్లపడా లేదు యేమీ లేదు. నాకు తాపంమాత్రం యెక్కువయింది.

గిరి—వొళ్ళుశడిస్తే తాపం యెలా యెక్కువవుతుంది?

రాజ—యెండవల్ల కలిగిన పయితాపం చల్లారినా లోపల మొట కరించిన కామాగ్ని రగులుకుని మండడం మొదలుపెట్టడంచేత.

గిరి—ఆకామాగ్నిని తరువాత యెలా చల్లార్చుకొన్నావు?

రాజ—యెలాగా! నిజం చెప్పనా? ప్రాణస్నేహితుడవు గనుక నీతో చెపుతాను. మరి యెవరితోనూ చెప్పకేమి. మన శృంగార ప్రబంధాలలో కవులు వర్ణించే అధరసుధారసపానం— చెప్పడానికి నాకు సిగ్గువేస్తూన్నది.

గిరి—అంతసిగ్గుగా వుంటే చెప్పుకు. నాకు బోధపడ్డది. కామ జ్వరానికి అధరామృతం వొక్కటే అమోఘమయినదివ్యోషధం. బహు ధరసాధ్యమయిన అధరసుధ విద్యార్థివి నీకు యెట్లా సాధ్యమయింది? నీపాలిటికి ధన్వంతరిలాగు కీరవాణి అడ్డపడి మీనాన్నగారు దయచేసిన సంభావననుపట్టి ధర్మార్థంగా మంచిచ్చి నీప్రాణాలు నిలువబెట్టింది కాబోలును! తరువాత ముద్యకట్నమయినా యెలా తెచ్చుకోగలిగినావు?

రాజ—తరువాత నేను వైద్యం చేయించుకున్న సంగతి నీకు యెలాగు తెలిసింది? ఆఖర్కు మాతండ్రిగారే పెట్టినారు.

గిరి—వైద్యకట్నమంటే కీరవాణికి చెల్లించవలసినకట్నమని నా అభిప్రాయం.

రాజ—సరిసరి! నీఅర్థం తెలిసింది. బుద్ధివుంటే మార్గాలు దేవుడితోపిస్తాడు. కీరవాణిమేళం చాలించి వెళ్లగానే నేను యింట్లోకి వెళ్ళేటప్పటికి నాశంటియెదుట గదిగూట్లో తెల్లగా వెండిగిన్నె వకటి కనపడది.

గిరి—ఆగిన్నె యెత్తుకొనిపోయి దాని కిచ్చినావా యేమిటి?

రాజ—అబ్బే. నేను యింగీషు చదువుకుంటూ ఆలాగంటి దొంగపని యెప్పుడయినా చేస్తాననుకున్నావా యేమిటి? ఆగిన్నె అక్కడ అట్టేవుంటే యెవరైనా యెత్తుకుపోతారని మెల్లగా తీసి జేబులో వేసికొని జాగ్రత్తచేసినాను.

గిరి—ఆగిన్నె తరువాత మీవాళ్ళకు యిచ్చివుందువు.

రాజ—యిచ్చేవుందునుగాని యంతలో వకతమాపా జరిగింది. ఆగిన్నె చేతపట్టుకొని నేను తిన్నగా కీరవాణియింటికి వెళుతూవుండగా దోవలో వకబీదవాడు తనవద్దవున్న పదిహేనురూపాయలూ కంసాలి యింటికి తీసికొనిపోయి వాటితో వెండిగిన్నె అవుతుందా అని అడుగుతూ వున్నాడు. కంసాలి యిరువదిరూపాయలకు తక్కువఅయితే కాదంటూ వున్నాడు. ఆమాటవిని బీదవాడు మిగిలినరూపాయలు తెచ్చుకోలేక దుఃఖపడుతూవుంటే, జాలిగుండెకలవాణ్ని కావడంచేత ఆబీదవాడి దుఃఖం చూచి మనసు కరిగినవాణ్నయి వాణ్ని చేస్తానని నేను దూరంగా పిలుచుకొనిపోయి, అటువంటి బీదవాడికి చేసినదే వుత్తమ దానమని యెంచి వాడివద్దవున్న పదిహేనురూపాయలూ పుచ్చుకొని యెవరితోనూ చెప్పవద్దని చెప్పి యిరవైయైదురూపాయలగిన్నె వాడికి దానం చేసినాను.

గిరి — సొమ్మ పుచ్చుకొని గిన్నె యిస్తే, అందులో దానం యేమున్నది?

రాజ — నీవు వట్టిమందమతివి. నీవు ధర్మసూక్ష్మం యేమీ గ్రహించ లేవు. పదిహేనురూపాయలు పుచ్చుకొని యిరవయ్యాయుదూ రూపాయలగిన్నె యిస్తే తక్కిన పదిరూపాయలూ దాన మవుతేవా మరి యేమయినా అవుతవా? నేను చేసినదానం యిప్పుడు నీకు బోధ కడదా?

గిరి — ఈ దానంసంగతి తరువాతనయినా మీ వాళ్ళతో చెప్పినావా?

రాజ — ఎందుకు చెపుతాను? ఎప్పుడూ చెప్పలేదు. నీవు యింత చదువు చదువుకున్నా నీకు యింకా గుప్తదానప్రభావము బోధకడనే లేదు. చేసినదానం చెప్పుకుంటే పుణ్యం పోతుందని యీసంగతి యిప్పుడు ప్రాణమితుడైన నీవక్కడితో తప్ప మరి యెవ్వరితోనూ చెప్పలేదు. నీవుకూడా యీరహస్యము యెవ్వరితోనూ చెప్పుకుండా దాస్తే యీపుణ్యంలో సగం నీకుకూడా వస్తుంది.

గిరి — తక్కినరూపాయలైనా మీ వాళ్ళకు యిచ్చినావా? అదీ లేదా?

రాజ — ఎందుకు యిస్తాను? రూపాయలు మావాళ్ళ చేతుల్లో పెడితే యింటికోసం పాడుకర్చు చేస్తారని నే నారూపాయలు దేవ తార్పణం చేసినాను.

గిరి — భోగాని కని దేవుడిగుళ్ళో దేవుడికి సమర్పించినావా?

రాజ — ఏమన్నావా? భోగ — లేదు. రానిదేవుడికి యిస్తే పుణ్యం లేదని ప్రాణంతో వున్నదేవతకే సమర్పించినాను.

గిరి — మనలో ప్రాణంతో వున్నదేవతకూడా వుంటుందా?

రాజ—నీవు పూరి కే హిందువు ననడమేకాని వేదశాస్త్రవాసన నీకు అణుమాత్రమూ లేదు. ఇన్నియేళ్ళు వచ్చినా మనవేదంలో “మాతృదేవోభవ” అని వున్నవాక్యం నీవు విననేలేదుగదా? వేద విశ్వాసం కలవాణ్ణి గనుక నేను తిన్నగా ఆరూపాయలు కీరవాణి ఆలయానికి తీసుకొనిపోయి దానితల్లి అయినమాతృదేవతకు సమర్పణ చేసినాను. అందువల్ల నాకు పుణ్యమూ పురుషార్థమూకూడా కలిసి వచ్చింది. “ఏకక్రియా ద్వ్యర్థకరీ” అని చెప్పినపండితు డెంతటి బుద్ధి మంతుడు.

గిరి—నీతాత్పర్యం యిప్పటికినాకు పూర్తిగా బోధపడ్డది. సరి సరి! ఆమెను చెల్లించి వృద్ధ దేవతానుగ్రహం పొందడంవల్ల, నీకు కామాగ్నితాపం చల్లారడానికి వరం లభించినది. అయితే ఇలాగంటి పని చెయ్యడం దొంగతనం కాదా?

రాజ—నీచదువు యేడిసినట్లే వున్నది. యెంతచదువుకొన్నా నీకు వివేకం రాలేదు. తనసొత్తుకు తనకు దొంగతనం యేమిటి? కొడుకును నేనుపుట్టగానే నాతండ్రిఆస్తిలో నాకు సగంభాగంవుంటుంది. నాతండ్రి నేనూ సమానభాగం కలవాళ్ళం కావడంచేత నాతండ్రి ఖర్చు పెడితే యెంతో నేను ఖర్చుపెట్టినా అంతే. నీవు యిప్పుడు దొంగ తనంగా చేసినానంటూ వున్నావుగాని నాకు స్వతంత్రం వచ్చినతరువాత నాఆస్తి అంతా కీరవాణికి దొరతనంగానే దానంచేస్తాను చూడు.

గిరి—మహాదొడ్డపని చేస్తావు. తరువాత యింట్లో మీవాళ్ళు గిన్నె వెతుక్కొని విచారపడ్డారా?

రాజ—విచారం యెందుకుపడుతారు? పెళ్ళిళ్ళలో యేవైనా రెండూ మూడూ వస్తువులు పోవడం ఆచారం గనుక యేదీ పెద్ద వస్తువు పోకుండా దీనితో సరిపోయిందని సంశోషమే పడ్డారు. నా

ఋచీన్నకార్యంవల్ల యెంతమందికి సంతోషం కలిగిందోచూచినావా?

గిరి—యెవరికి సంతోషం కలిగినా నీభార్యకుమాత్రం తప్ప కుండా దుఃఖమే కలిగి వుంటుంది. మనక్లాసులో కుర్రవాళ్లు కొందరు నీవు చెప్పినట్టుచెయ్యడం భార్యద్రోహం అంటారు యేమిటిరా?

రాజ—యేడిసినారులే. వాళ్ళమొఖం! కుర్రవాళ్ళకుయేమి తెలుసును? వాళ్ళు వివేకరావుయొక్క దుర్యోధనల్ల మంచీచెడ్డా తెలియక చెడిపోతూవున్నారు. మనం కోరితెచ్చుకొన్న భార్యలవిషయంలో చేస్తే యింకాకొంత భార్యద్రోహం అనవచ్చునుగాని మనయిష్టం అడగకుండా మనచిన్నతనంలో మనతల్లిదండ్రులు పెళ్ళిచేసినప్పుడు యేమిచేసినా ద్రోహం లేదు. అయినా నాభార్యకు విద్యగాదు; మాయెంతో దానితో నేను పాఠాలు మాట్లాడడానికయినా వల్లకాదు. అంతేకాకుండా అది మహా అనాకార.

గిరి—అనాకారివిగాక నీవుమాత్రం మహా చక్కనిచుక్కలాగు వున్నావా యేమిటి? నీవు నాకిచ్చిన నీఫోటోగ్రాఫుచూడుమని నాన్నే హితుడిచేతికిస్తే, అతనుచూచి దానికి వెనుకవైపున తోకకూడా తగిలించినపక్షానికి ఆంజనేయవిగ్రహాంకింద అమ్మనచ్చు నని చెప్పినాడు. ఆయనచెప్పినట్టు నీకుతోకకూడావురా? శ్రీరాములవారి కాలంలో వుండినట్టుతే నీవు రామసేనాధిపత్యం పొంది వుందువు. నీ కిష్కంధంనా ఆటోపరిలేదు. మనపూళ్ళోవుండే మర్కటసేనకంతా యిప్పుడూ నీవే నాయకుడవు. ఓరీ! నీవు స్త్రీలకు విద్య కూడదంటావే మళ్ళీ పెళ్ళాం చేదువుకున్నదికాదని లోపంయెంచుతావేమి?

రాజ—విద్యఅంటే సంగీతవిద్య అని నాయభిప్రాయం. నా పెళ్ళాముకు పాడడము యేమీ చేతకాదు. కీరవాణి రేలూ పాడుతుండనున్నావు?

గిరి—నీవు చెప్పినక్కర లేదు. దానిపాట నేను విన్నాను. ఈ వూళ్ళోకల్లా బాగా పాటపాడేది మామనోరంజనికూతురు నొక్కతై. మీకీరవాణిపాటపాడితే మృగాలుకూడా వినడానికి వస్తవి. మీకీరవాణికి యింటిపేరు గేదెకంఠంవారు అనివుండడంకంటే గాడిదకంఠంవారు అవుంటే యెక్కువసార్థకంగా వుంటుంది. మొన్న పెళ్ళివారియింట్లో పాటకారంభించి మీకీరవాణి కంఠంయెత్తేటప్పటికల్లా తమచుట్టము అనుకొని వీధులో గడ్డిమేస్తూవున్న చాకలిగుర్రాలు రెండు తమమేత మానుకొని లోపలికి పగుగెత్తుకొని వచ్చినవి.

రాజ—మీ మనోరంజని కూతురుమాత్రం దానికంటే బాగా పాడుతుందేమి? చాకలిగుర్రాలుకూడా పాట గ్రహించగలవేమో యెవరెరుగుదురు? “వేత్తి గానరసం ఫణి” అన్నట్టు పాములే పాట గ్రహిస్తూవుంటే చాకిగుర్రాలుమాత్రం యెందుకు గ్రహించలేవు?

గిరి—అవి గ్రహించినట్టు మరియెవరూ గ్రహించలేరు. పాట బాగా గ్రహించడానికే దేవుడు వాటికి పెద్దచెవులు పెట్టినాడు. చాకి గుర్రమని వాటిపేరులోనే గుర్రమనేపదం వున్నది. గుర్రానికి గంధర్వ నామము లోకప్రసిద్ధం. గంధర్వశబ్దమునకు పాటపాడువాడన్న అర్థము నీకూ తెలుసును. గాంధర్వమనగా పాట. నీవు వినవలెనంటే కీరవాణి యింటికి వెళ్ళడానికి బదులుగా నాతోకూడా చాకిరేవుకాడికి వస్తే డబ్బులేకుండా నిత్యమూ కావలసినంత గాడిదగాంధర్వము నీచెవుల బడేటట్టు చేస్తాను.

రాజ—బోగందన్న గౌరవమయినా లేకుండా నీవు మాకీదాణిని బహుజనక్షేపిస్తూవున్నావు. ఇదినరదాకా బోగంవాళ్ళు వ్రుడదం మించినది రేపుమీటింగులో వాదిస్తానని బహుజనభాలు కొనుకూ వున్నావు. తీరాసమయం వచ్చేటప్పటికి సభలో నోరెత్తక దూచేస్తా

వా యేమిటి? అలాచేస్తే మనకందరికీ బహుచిన్నతనం సుమా. అరుగో విశేంద్రరావుగారు మొదలైన మూర్తిత్రయమూ వస్తూవున్నారు. యీపాటి మనప్రసంగం చాలింతాము.

[విశేంద్రరావుగారును, గణికాప్రాణనాథరావుగారును, మాయాచార్లుగారును మరల ప్రవేశించుచున్నారు.]

విశే—అబ్బయీ! మీ రనుకుంటూవున్న చివరమాటలు మేము విన్నాము. మీరు వాళ్లసభలో జంకులేకుండా మాట్లాడకపోతే చిన్నవాళ్ళకు మీకుమాత్రమేగాక మిమ్మలిని నమ్ముకునివున్న పెద్ద మనుష్యులకు మాకుకూడా చిన్నతనంగా వుంటుంది. మీరు రేపుయెలా మాట్లాడుతారో వాళ్లు తలవంచుకునేటట్టు చెయ్యవలెను.

రాజ—చిత్తము. మీప్రాపు వుంటే మేము యెంతపనైనా చేస్తాము.

గణి—మీకు యేమీ భయంలేదు. మే మంతా మీపక్షమే వుంటాము. మేమే అన్నమాట యేమిటి? వాళ్లవాళ్లు యెవళ్ళో విరోధులు కొందరుతప్ప పూరంతా మనపక్షం. ఏదీ మీరు యెలా మాట్లాడుతారో రేపు చూతాము కాదూ! మీమాటలు విని వాళ్లు తలవంచుకుని యింటికిలేచిపోవలెను. ఇప్పుడు పాడవుతూవున్న హిందూమతాన్ని మీరు వుద్ధరించవలెను. వొకవేళ మీరు ప్రొద్దున్నే కీరవాణియింట్లో తరవాణిఅన్నమూ తినివచ్చినా మొఖాన్ని విభూదిమాత్రం బాగాపెట్టుకోవలెను. సదాచారం గనుక రాత్రి బోగంవాళ్ల యిళ్లలో కొంచెం సురాపానం చేసినా తాళాలుతోనూ మద్దెళ్లతోనూ భక్తిమాత్రం బాగాకనపర్చవలెను. మీకు కర్తవ్యమంతా విశేంద్రరావుగారు వుపదేశిస్తారు. మనం యిక్కడ మీటుకొవడం రహస్యం గనుక యెవరైనా అడిగితే మీరు విశేంద్రరావుగారియింటికి వెళ్లనేలే దనండి. మేమువెళ్లి

వస్తాము. (అని వెళ్ళుచున్నారు.)

విటే—అబ్బాయీ! మీరు లోపలికిరండి. రేపటియుద్ధానికి మిమ్మలిని తయారు చేస్తాను. (అందఱును నిష్క్రమించుచున్నారు.)

౪ రంగము—సభామండపము.

[గిరిరావును, రాజరత్నమును ప్రవేశించుచున్నారు.]

గిరి—ఓహో! రాజరత్నమూ మనం యిద్దరముమాత్రమే వచ్చినాము. ఇంకాయెవరూ సభికులు రాలేదు.

రాజ—మనం ముందుగా వచ్చినాము. సభికులు రావడానికి కావలసినంతవేళ వున్నది. విటేంద్రరావుగారు వ్రాసియిచ్చిన వ్రుపన్యాసం బాగా వల్లనవేసినావా? తడుముకోకుండా సభలో మంచినీళ్ళ ప్రియంగా యేకరువు పెట్టవలెను.

గిరి—ఆవిషయంలో యేమీ ఫర్వాలేదు. కుర్రవాళ్ళను మనని ముందుకుతోసి తీరా సమయం వచ్చేటప్పటికి వారు తాము యేమీయెరగనట్టు తటస్థంగా వూరుకుంటారేమోనని నాకు భయంగా వున్నది.

రాజ—పెద్దమనుష్యులు వారు యెప్పుడూ మనవిషయంలో మోసం చెయ్యరు. వారిలో విటేంద్రరావుగారు బహుసమర్థులు. వారు మనవిషయంలో యెంతపట్టినా చేస్తారు. మనమీద గిట్టనివాళ్ళు యేమయినా కేజు గీజు తీసుకునివస్తే మాయాచార్ల గారు యెంతపట్టినా చేస్తారు. ఆయన కోర్టులో జడ్జిముందు పాదించడమే కాకుండా పనికి నీతివాక్యాలు చెపుతూనే లోపల మాయాపాత్రులు పన్ని యెంతనాణ్ని నిమిషంలో పడతోస్తారు.

గిరి—ఆయనవద్ద అంతసామర్థ్యం వున్నదా?

రాజ—నీవు యెరగవుగాని యెంతసామర్థ్యమునా వున్నది. మొన్న బుచ్చిరాజుగారి ఘోర్జరీకేజుగో సాక్షులను తరిబీతుచేసి అబద్ధం నిజంగా కనపడేటట్లు చేసినారు. ఆయనశక్తికి జడ్జిగారుకూడా హాశ్చర్య పడ్డారు.

గిరి—ఆయన సాక్షులను అంతబాగా తరిబీదు చేస్తారేమి?

రాజ—తరిబీదేమిటి? స్కూలుమేష్టరు విద్యార్థులకు బోధించే దానికంటెకూ యెక్కువపని చేస్తారు. ఆయన మొన్న వక్కకేసులో పల్లెటూరునుంచి వచ్చినసాక్షికి బోధచేసేటప్పటికి సాక్ష్యమంతా షాకిట్లో పంజరంలోవున్న చిలుకకుకూడా వచ్చింది. ఇక మనుష్యులకు రావడంలో హాశ్చర్య మేమివున్నది?

గిరి—గొప్పసామర్థ్యమే?

రాజ—ఇదేమిసామర్థ్యం? ఇంకావున్నది. సాక్షులవిషయంలో తాను యెంతపని చేసినా తన యెదటపార్టీతరపు ప్లీడరు సాక్షులకు బోధ చేస్తూవున్నాడని వదలి వేసి విశేంద్రరావుగారి సహాయంచేత పూరంనరిని నమ్మించినాడు. వక్కటాకిని పలికించి నిజం అబద్ధంగానూ అబద్ధం నిజంగానూ క్రొత్తసృష్టి చేయించడానికి ఆయనవద్ద కావలసి నంత జట్టు వున్నది.

గిరి—గణికాప్రాణనాథరావుగారు యెటువంటినారు?

రాజ—ఆయన వేశ్యాభిమానంచేత పని మానుకొని యింట్లో కూర్చుండి పూరూరూ తిరుగుతూవున్నారు. ఈవిషయంలో ఆయన యెంతపనిఅయినా చేస్తారు. వేశ్యలకు యెంతజనవశ్యంవున్నదో వేశ్యల మూలంగా ఆయనకు అంతజనవశ్యం వున్నది. అగ్నిహోత్రుడికి వాయు దేవుడు సహాయమునట్లు ఈయనకిప్పుడు విశేంద్రరావుగారుకూడా సహాయులయినారు. ఈమూర్తిత్రయమూ చేరడంచేత శత్రువుల కుతం

త్రాలనన్నిటినీ నిముషంలో భస్మంచేసి ముగ్గురూ మూడులోకాలు జయిస్తారు. ఈరోజున విటేంద్రరావుగారు మనప్రతిపక్షులను లేవిడి కొట్టించడానికి యెంతమందిని తమతో తీసుకువస్తారో చూడు.

గిరి—అందరినీ మొగవాళ్ళనేనా? బోగంవాళ్ళనుకూడా తీసుకునివస్తారా?

రాజ—సభలో వేశ్యాపక్షం వాదించేయ్యడానికి కీరవాణితల్లి గారుకూడా వస్తారు. ఆమెయొక్క వాక్చమత్కారం నీవే చూస్తావు.

గిరి—ఏమీ! చెప్పవూ? ఈరోజుసభకు మీముండతల్లికూడా వస్తుందేమి?

రాజ—నీవు బొత్తిగా పరువూమర్యాదాయెరగకుండా మాట్లాడుతూవున్నావుసుమా జాగ్రత! బోగమమ్మవారన్నగౌరవ మయినా లేకుండా, ఆజగన్మోహినిని ముండఅంటావా? ఇది యెంతతప్పుమాట! ఇటునంటి మాటఅంటే నేను సహించలేను. నాకు మహాకోపం వస్తూవున్నది. కావలిస్తే నన్ను “గాడిదా” అనిపింపు నేను పడుతాను. అంతే కాని బోగమమ్మవార్లనుమాత్రం నాయెదుట యెప్పుడూ—

గిరి—ఈపాటి నీచమవు చాలించు. అరుగో వివేకరావుగారూ మొదలయినవారు వస్తూవున్నారు. మెల్లగామాట్లాడు. అరుగో సభకు గుంపులుగుంపులుగా చాలామంది వస్తూవున్నారు.

[వివేకరావుగారు, సత్యప్రియాచార్యులుగారు, శయభూషణరావుపగతులు గారు, బహుజనులతో ప్రవేశించుచున్నారు.]

వివే—చాలామంది వచ్చినారు. మనమీపాటి పని ఆరంభించవచ్చును. విటేంద్రరావుగారున్న గణికాప్రాణరాధరావుగారున్న పెద్దమూకను వెంటబెట్టుకుని వస్తూవున్నారు.

రాజ—ఇంకాకొంచెంసేపు ఆగండి. మానూచార్యులుగారు

రావలెను.

సత్య—మనం యెవరికోసమూ అగనక్కర లేదు, ఇష్టంవున్న వారు సమ్మయానికే వస్తారు.

నయ—ఇవేళ యెప్పుడూ యేమిటింగుకూ రానివారందరూ వస్తూవున్నారు. యేదో విశేషం వున్నది.

వివే—నయభూషణరావు పంతులుగారూ ! చెవులో మాట. (రహస్యముగా) విశేషద్రావుగారు మీటింగులో అల్లరి చేయించడానికి యెవ్వరినో మూకను పోగుచేస్తూవున్నారని తోటలో తెలిసి పోలీసు యిన్స్పెక్టరుగారికి వర్తమానం పంపించినాను. ఇద్దరు ముగ్గురు కనిష్టేబిల్సును తీసుకుని త్వరగా దయచెయ్యమని మీరుకూడా యెవరి చేతనైనా కబురు పంపించండి.

నయ—(రహస్యముగా) అలాగా? నా కీసంగతి తెలియనే లేదు. మావాణ్ణి పంపిస్తాను.

వివే—మీటింగు ఆరంభింతాము. నేను సత్యప్రియాచార్యులు గారిని అగ్రాసనాసీనులుగా ప్రోపోజు చేస్తూవున్నాను.

నయ—నేను శకండు చేస్తూవున్నాను.

రాజ—మాయాచార్లుగారు ఛైర్మానుగా వుంటే బాగుంటుంది.

నయ—అబ్బాయి! విద్యార్థివి నీకు యింకా యేమీ తెలియదు వూరుకో. మాయాచార్లుగారు యింకా రాలేదు. ఆయన వస్తారో లేదో తెలియదు.

వివే—తప్పకుండా వస్తారు.

వివే—వస్తే వస్తారు. సత్యప్రియాచార్యులుగారిని అగ్రాసనా సీనులుగా చెయ్యడం అయిపోయింది. పనికారంభింతాము. బోగం వాళ్ళను వినాహాది శుభకార్యములలోనూ, వుత్సవాలలోనూ ఫిలిచ్చి

గౌరవింఁదఁచేత చాలా అనర్థాలు కలుగుతూ వున్నవి.

రాజ—లేవు లేవు.

వివే—అలాఅయితే వ్యభిచారం మంచిదనా నీ అభిప్రాయము?
బోగంవాళ్ళకులవృత్తి వ్యభిచారం—

రాజ—వ్యభిచారం మంచిదని నేనూఅనను. వ్యభిచార మంటే నాకు మీకంటెనూ యెక్కువకోపమే. నేను మొన్నరాత్రి భోజనం చేసి తాంబూలం వేసుకుంటూ కీరవాణియింటికి యిట్టే వెళ్ళేటప్పటికి అక్కడ స్కూలుపిల్లవా డొకడు నాకంట బడ్డాడు. చూడడంతోనే నాకు మహాకోపం వచ్చి తిట్టి కొట్టి నాన్నేహితు డని అయినా చూడ కుండా తక్షణం వాణ్ని అక్కడనుంచి తరిమివేసినాను. ఇప్పటిపిల్ల వాళ్ళకు బొత్తిగా నీతి లేదు.

నయ—నీతిమంతులు తమ రక్కడకు రాత్రివేళ యెందుకు దయచేసినారు?

రాజ—యెందుకా? యెందుకో మరిచిపోయినాను, జ్ఞాపకం చేసుకుంటాను, ఆలోచించి చెప్తుతాను. ఎందుకు వెళ్ళినానా? బోగం వాళ్ళయింటికి యెవరయినా బుద్ధితెక్కువ పిల్లవాళ్ళు వెళుతారేమో మందలింతామని వెళ్ళినాను. గిరిరావూ! నేను వెళ్లింది అందుకే కాదూ? (రహస్యముగా) మొద్దులూగు వూరుకుంటూ వేమి? అవు నని చెప్పు.

గిరి—(రహస్యముగా) నేను అబద్ధం చెప్పను.

రాజ—(రహస్యముగా) చెపితే తప్పులేదు. నీకు చుట్టలు కొనుక్కోవడానికి డబ్బు యిస్తానులే చెప్పు.

గిరి—(రహస్యముగా) ఏమిచ్చినా చెప్పను.

రాజ—మాజట్టులో కొత్త వాళ్ళను చేర్చుకోకూడదు. చేర్చు

కుంటే చెప్పినమాట వినక సమయానికి రసాభాసం చేస్తాడు. నీకుంటే పెద్దవాణ్ణి నేను వూరికే రోజూ లక్షలబద్ధాలు ఆడుతూవుంటే నీవు డబ్బు యిస్తానంటూవున్నాకానీ మౌక్కులబద్ధమాడడానికి సందేహిస్తావేమి?

వివే—ఓసభాసదులారా ! చూచినారా ? విద్యార్థులుకూడా బోగంవాళ్ళయిళ్ళకు వెళుతూ వున్నారని యీచిన్నవాడు చెబుతూ వున్నాడు. ఇది సంసారులయిళ్ళకు బోగంవాళ్ళకు పిలిపించడంవల్ల వచ్చినఅనర్థం. ఈయనర్థం మనం యితటితోనైనా తొలగించడానికి ప్రయత్నం చెయ్యవలెను. ఆరంభమయినతరువాత వ్యభిచారం తాను మొంటిగా వుండదు. దొంగతనమున్ను తాగుబోతుతనమున్ను కూడా దానికి యెప్పుడూ తోడుగా వుంటవి.

రాజ—తాగుబోతుతన మంటే జ్ఞాపకం వచ్చింది. శ్రీరామ నవమినాటిరాత్రి కీరవాణి దేవుడిగుళ్ళ గజ్జెకట్టి ఆటచాలించి యింటికి వెళ్ళబోయేటప్పుడు పోయి, రహస్యంగా గగుడవాహనం చాటున దాచుకున్న సారాబుడ్డి చూచుకునేటప్పటికి పట్టిబుడ్డి వున్నది. యెలాగు చూచినాడో కాని మొన్ననేను తఱిమివేసిన పిల్లవాడే మెల్లిగా పోయి యెవ్వరూ చూడకుండా దాన్ని యిట్టే తాగివేసినాడు. అక్కడికీ నాకు బెయ్యికళ్ళు వున్నవి గనుక వాడు లేనడంతోటే కనిపెట్టి నేను పెంట పెళ్ళేటప్పటికల్లా నోట్లో పోసుకొని నన్నుచూచి తెల్లపోయినాడు. వీమిరా యలాచేసినావంటే యాబుడ్డి నీ దని యెరగ నన్నాడు. మరి వకరిదైతేమాత్రము తాగవచ్చునా అంటే, మంచిని శ్రమకుని తాగినా నన్నాడు. అబద్ధాలుకూడా ఆడుతావురాఅంటే, నీవు రోజూ కీరవాణి యింట్లో తాగుతూవున్న సంగతి అందరితోనూ చెబుతానని పది మందిలోనూ కేకలువెయ్యడాని కారంభించినాడు. అటువంటి తెంపరి

వాడితో పోట్లాడితే నాకే పరువుతక్కువని నేను నోరుమూసుకొని పూయకున్నాను. నేను బౌషధానికని రహస్యంగా కీరవాణియింట్లోకాస్త బ్రాందీ పుచ్చుకుంటూవున్నందుకు వాడు యెంతదౌర్జన్యం చెయ్యడానికి సిద్ధమయినాడో చూచినారా? నేను యిందాకా పొరపాటుగా చెప్పినాను. నేను కీరవాణియింటికి రాత్రిళ్ళు సంగీతం వినడానికి వెళుతూ వుంటాను. బోగంవారివృత్తి పడగొట్టడానికి యిలాగు బ్రహ్మప్రయత్నం చెయ్యడంకంటే మీరు తాగుబోతుతనం మానిపించడానికి కృషి చేస్తే బాగా వుంటుంది.

వెంకయ్య—నీతివృత్తులకి వేరుపురుగులలాగు మీరుయద్దరూ చేరి మావిద్యార్థుల కందరికీ అపఖ్యాతి తెస్తూవున్నారు. మీవంటి పనికిమాలినవాళ్ళు పూళ్ళో వకరిద్దరు వుంటే యెరగనివాళ్ళు తక్కినవాళ్ళందరూ యిలాగంటినాళ్ళే అవుతుంటారు. సభలలోకిచచ్చి యిటువంటి పేలాపనలు పేలకుండా మిమ్మలిని చితకకొడితే—

రాజ — నోరు మూసుకో. యింకా యిలా వాగుతూవున్నా వంటే యింటికి వెళ్లేటప్పుడు దోవలో నిన్ను నిజంగానే చితకపాడి పిస్తాను. విద్యార్థులలో విద్యార్థులకే కట్టులేదు. వొకడు యేటికితీస్తే వొకడు కాటికితీస్తూ యితి అంటే ప్రతి అంటాడు. అరుగో మన మాయాచార్ల గారు పోలీసుయిన స్పెక్టరుగారిని కనిస్తేబిలును పెంట బెట్టుకుని వస్తూవున్నారు. ఈవేళ యేదోవిశేషం జరుగుతుంది.

[మాయాచార్యులుగారును, పోలీసుఇన్ స్పెక్టరుగారు మొదలయినవారును

[ప్రవేశించుచున్నారు]

వీలే — మాయాచార్లుగారూ! దయచెయ్యండి (రహస్యముగా గీరిరావును గోకి) అబ్బేయీ! యిఖ ఫర్వాలేదు. నీవు చెప్పదలచుకొన్నది నిర్భయముగా చెప్పు.

గిరి — (రహస్యముగా) ఎలాగు ఆరంభించవలెను ? నేను వల్లించుకొన్నదానిమొదలు మరిచి పోయినాను. మొదలు వస్తేనేకాని చివరంటా జ్ఞాపకం రాదు. వక్కమాటా జేబులో కాగితం తీసి చూచుకుందునా ?

వితే — (రహస్యముగా) కాగితం పుకి తియ్యబోకు. నాదస్తూరి యెవరైనా ఆనవాలుపడితే తంటావస్తుంది. మొదలుపోతే పోయిందిలే. అందులో యేమీ లేదు. వాళ్ళను తిట్టడం ప్రధానమయింది. అక్కడనుంచి ఆరంభించు.

గిరి — (రహస్యముగా) పోలీసుఇనస్పెక్టరును చూస్తే నాకు భయం వేస్తూవున్నది.

వితే — (రహస్యముగా) నీ కేమీభయంలేదు. ఆయనను మన మాయాచార్లగారే వెంటబెట్టుకునివచ్చినారు. ఆయన మనకే సహాయంచేస్తాడు. ఆయనకు నిన్ను ఇంట్రడ్యూసు చేస్తాను. బాగామూట్లాడు. (బిగ్గరగా) అయ్యా! ఇనస్పెక్టరుగారు దయచేసినారా? సంతోషంగా వున్నది. ఈచిన్నవాణ్ని యెరుగుదురా? ఇతడు బహుబుద్ధిమంతుడు. ఈదినం సభలో వుపన్యాసం చెయ్యడానికి వచ్చినాడు.

ఇన్ — ఇతను యెవరో జ్ఞాపకం లేదు. పేరుచెప్పితే యితనిపేరు పోలీసుక్రైమురిజప్టరీలో వుంటే చూచి జ్ఞాపకం చేసుకుంటాను.

గిరి — నాపేరు గిరిరావు. నన్ను మీరు మరిచిపోయినారు. నేను మిమ్మల్నిని మరిచిపోయినాను. మిమ్మల్ని నేను యిదివరకు యెప్పుడూ దర్శనం చెయ్యలేదు.

ఇన్ — అసలు నీవు నన్ను యెప్పుడూ చూడనిదే మరిచిపోవడం యెట్లా తటస్థమయింది?

గిరి — అవును. నేను మిమ్మల్నిని వొక్కమాటా చూడనిదే

మరిచిపోయినాను. యెలాగు మరిచిపోయినానో యిప్పుడు చెప్పలేను. నాలెక్కురయినతరువాత సావకాశంగా జ్ఞాపకం చేసుకోవలెను.

వివే— ఓసభాసదులారా! యిప్పుడు పూరికే కాలహరణ మవుతూవున్నది. మన మిప్పుడు చెయ్యవలసినపని చిత్తగించండి. వివాహోదులలో వేశ్యలను మనఃశ్లకు రప్పించడంవల్ల కలుగుతూవున్న నష్టము తెన్నోవున్నవి. వాటినన్నిటినీ బుద్ధిచుంతులయినహికు వివరించి చెప్పవలసినపనిలేదు. అందులో మనపిల్లవాళ్లు చెడిపోవడానికి మూలంగా వున్న రెండుమూడు నష్టాలు—

గిరి—పిల్లవాళ్లకు యేమీ నష్టాలులేవు. పిల్లవాళ్లు బోగంవాళ్ల వల్ల యెంతమాత్రమూ చెడిపోవడంలేదు. పిల్లవాళ్లసంగతి మాపిల్ల వాళ్ళకు తెలియవలెనుగాని గడ్డాలూ మీసాలూ నెరసినముసలివాళ్లకు మీకు యేమి తెలుస్తుంది? బోగంవృత్తి మంచిదికాదనేవాళ్లు వట్టి పౌరుషహీనులు; వాళ్లవద్ద మగతనం లేదు; రసికత్వం లేదు; సంగీత సారస్యం లేదు. సంగీతమందు రుచిలేనివాళ్ళు నరహంతకులైన క్రూర కిరాతులని మహాకవి అయిన పేక్లియరు చెప్పినాడు. పిల్లవాళ్లకు బోగంవాళ్ళు అవశ్యంగా వుండవలెను. ఇప్పుడు సాధారణంగా పిల్ల వాళ్లకు కలుగుతూవుండే వీర్యనష్టవ్యాధులకు బోగంవాళ్ళు అవశ్యంగా కావలెనని డాక్టరుకూడా చెబుతూవున్నారు. ఇంతా నావుపన్యాసంలో వున్నది. ముందుగా నావుపన్యాసం వింటే మరి యెవరివుపన్యాసాలూ అక్కర లేకుండా యీమీటింగుతోనే పనిలేకుండా పోతుంది. కాబట్టి సభవారు ముందుగా నావుపన్యాసం వినవలెను.

నెం—పెద్దలంతా వుంటూవుండగా కుర్రవాళ్లం ముందుగా మనవుపన్యాసం లేమిటి? యీపాటి కూర్చో. అనుభవశాల్తులైనవారు చెప్పింది విన్నతరువాత మనం చెప్పవలసింది యేమైనా వుంటే చెబుదాము.

సత్య—అబ్బాయి! యీసభ పిల్లవాళ్ళు మాట్లాడడంకోసం వుద్దేశించినది కాదు. కాస్తసేపు వూరుకోండి. పెద్దలందరూ చెప్పవలసింది చెప్పడ మయినతరువాత అవకాశంవుంటే మీకు తోచింది మీరు చెప్పదురుగాని యిప్పుడు కూర్చోండి.

గిరి—పబ్లికుమీటింగులో పెద్దలేమిటి? పిన్నలేమిటి? యెవళ్ళు బాగాచెప్పితే వాళ్లే పెద్దలు. మాకు పెద్దలతోనూ గిద్దలతోనూ పనిలేదు. ముందుగా మేము చెప్పేదే వినవలెను. మేమిప్పుడు చెప్పకపోతే యీ పెద్దలనేవాళ్ళంతా యేవేవో ముందుగా నోటికి వచ్చినట్లు మతిమాలిన మాటలు కొన్నిచెప్పి కాలం వృధాగా సాడుచేసి తరువాత మేము చెప్పేవి వినడానికి టైములేదంటారు?

సత్య—అబ్బాయి! కూర్చో. ఇలా మృదువుతప్పినమాటలు మాటాడుతూవుంటే పిల్లవాళ్ళను అసలే మాట్లాడనియ్యను.

గిరి—నేను కూర్చోను. నాకు వొకరి ఆజ్ఞ యేమి? నన్ను మాట్లాడనియ్యడానికి మాట్లాడనియ్యకపోవడానికి యెవరికి అధికారం వున్నది? నేను యిప్పుడు ముందుగా వుచన్యాసం చేస్తాను. యెవరు అడ్డంవస్తారో చూతాముగామా?

సత్య—ఇనస్పెక్టరుగారూ! మీరు కొంచెం యీపిల్లవాళ్ళు అల్లరి చెయ్యకుండా మీటింగు సాగేటట్లు చెయ్యవలెను.

గిరి—మాటలు బాగారానియ్యండి. అల్లరి గిల్లరి అంటూవుంటారు. ఈమాట అటువంటిమాట మళ్ళీ అంటే యేమిచేస్తానో—

ఇక—ఓయీ కనిస్టేబిల్! నీవు యీపిల్లవాణ్ణి చెయ్యకట్టుకొని అవతలికి పంపించివెయ్యి. పిల్లవాళ్ళు యెవరయినా అల్లరిచేసినారంటే మిమ్మలినందరినీ వీధిలోకి గెంటించివేస్తాను జాగ్రత్త! వూరికే కూర్చుని వినండి.

గిరి—(తనలో) మనవాడనుకున్న పోలీసుయిన స్పెక్టరే వాళ్లలో చేరినాడే? నేను నోరుకసి తీరేటట్టుగా వుపన్యాసం చెయ్యడానికి వల్ల కానట్టువున్నది. అయినాకానీ ప్రయత్నంచేసి చూస్తాను. (బిగ్గరగా) నాజోలికియెవరూ రాకూడదు. న్యాయంచెయ్యడానికి యేర్పడ్డ పోలీసు వాళ్లే యిలా అన్యాయం—

ఇన్ —చూస్తావేమి? ఆసిల్ వాణ్ని వీధులోకి యీడ్చుకొనిపో. వీధులోకూడా అల్లరిచేస్తే ప్లేషనుకు తీసుకొనిపోయి నేను వచ్చినదాకా కొట్టో పెట్టు.

కని—చిత్తము. (అని గిరిరావును తీసుకొని పోవుచున్నాడు.)

విటే—పబ్లిక్ మిటింగులో స్వేచ్ఛగా మాట్లాడడానికి అందరికీ స్వతంత్రం వుంటుంది. ఇలాచెయ్యడం యెంతమాత్రమూ ధర్మంకాదు. నేనీసంగతి వెంటనే పోలీసు సూపరింటెండెంటుగారికి తెలియచేస్తాను. ఇటువంటి డార్జన్జింగ్ జరిగిన యీమిటింగులో పెద్దమనిషి అయిన వాడు యెవడూ వుండకూడదు. గణికాప్రాణనాధరావుగారూ! రండి. మనము లేచిపోదాము. (అని కోపముతో సభవిడిచి పోవుచున్నాడు)

గణి — (తనలో) నేనుకూడా వెళితే యెదురుచెప్పేవాళ్ళు యెవరూ లేకుండా వాళ్ళదే రామరాజ్యం అవుతుంది. కీరవాణితల్లి యింకా రాకుండా వున్నది. అది వచ్చి వీళ్ళఫదిమందిలోనూ దులిపి వదిలిపెడితే వీళ్ళ మొఖాలకు సిగ్గు వస్తుంది.

(తెరలో) మావంటి ఆడవాళ్ళకూట్లో మన్నుపొయ్యడం ధర్మంకాదు.

నయ—ఎవరిదో స్త్రీకంతం వినబడుతూ వున్నది. అదుగో సగం నెరిసినతలకు నల్లరంగు వేసుకొని పడుచువేషంతో కీరవాణితల్లి ముసలిది సభలోకే వస్తూవున్నది.

వివే— స్వాభావికమయిన అందం తగ్గడంతోటే పరులను

మోసం చెయ్యడానికి కృత్రిమవేషం వేసుకోవలసివస్తుంది, అది యిక్కడికి యెందుకువస్తూవున్నదో !

[కీరవాణి తల్లి ప్రవేశించుచున్నది.]

కీర—అయ్యలారా ! మీరు నేటికాలానికి మహాదొడ్డపని తలపెట్టినారు. వినాశకాలానికి విపరీతబుద్ధులు పుడుతవి. ఆడవాళ్ళకూట్లో దుమ్ముపోసి వాళ్ళవుసురు పోసుకుంటే మీకు జయంకాదు. మీపెద్దలు దేవతాకన్యలని మా కులంవారిని పూజచేసి మాకు మాన్యాలు దయచేసినారు. తమకూతుళ్ల పెళ్ళిళ్లలో మంగళసూత్రం మేము తాకుతేనే కాని పవిత్రం కాదని భావించేవారు. అట్టిమహాత్ముల కడుపునపుట్టి ప్రపంచంపుట్టినప్పటినుంచీ వున్నటువంటిన్నీ మీపాలింటి కులదేవతలనుగా భావించి పూజించవలసినటువంటిన్నీ మావంటి గంధర్వకన్యలను మళ్ళూ మాన్యాలుయిచ్చి ఆదరించడానికి బదులుగా కూడు పడగొట్టి మూలచ్ఛేదం చెయ్యడానికి దీక్ష పట్టడంవల్ల మీకు మహాప్రతిష్ఠ వస్తూవున్నది.

సత్య—ఈసభ పురుషులకోసం వుద్దేశించబడ్డదిగాని బోగంవాళ్లు వచ్చి దూషించడంకోసంగాదు. అమ్మా! నీవు వెళ్ళిపో.

కీర—వెళ్ళిపోవడానికి నేను పిలువకుండా రాలేదు. పెద్దమనుష్యులు రమ్మంటేనే వచ్చినాను.

గణి—పెద్దమనుష్యులు రమ్మనడం యెందుకు ? నీఅంతట నీవే రావచ్చును. ఆపెద్దమనుష్యులపేర్లు యిక్కడ చెప్పక నీవు చెప్పవలసిందేమిటో సభవారితో నిర్భయంగా మనవి చేసుకో.

సత్య—ఇరస్సిక్టరుగారూ! తమరు దాన్ని మాట్లాడకుండా బందోబస్తు చెయ్యవలెను.

రాజ—“దాన్ని” అని అగౌరవంగా మాట్లాడుతూ—

ఇక — ఓజవాన్ ! ఆబోగందాన్ని యిప్పిలవాణ్ణికూడా అవ
తలికి పంపించివెయ్యి.

మాయా — నేను యిందులో మధ్యస్థుణ్ణి. యిందులో వొక్క
న్యాయం వున్నది. మనం బోగంవృత్తికి భంగం కలుగచెయ్యడానికి
ప్రయత్నం చేస్తూవున్నాము. గనుక వాళ్లు చెప్పేదికూడా విని మరీతీర్పు
చెప్పడం న్యాయంకాని యేకకక్షివిమర్శమీద తీర్మానం చెయ్యడం
న్యాయం కాదు. కాబట్టి కీరవాణితల్లి చెప్పేదంతా విడదం నాలభిమతం.
తరువాత సభవారియిష్టం. నేను న్యాయంకోసం చెపుతూ వున్నానుగాని
యిందులో నాకు యేమీ సంబంధం లేదు.

సత్య — ఇది న్యాయసభ కాదు. ఇక్కడ ప్రిడగీవాదాలతోనూ
సాక్ష్యాలతోనూ కక్షిదార్లవివాదాలతోనూ యేమీపనిలేదు. జార
వృత్తిలో వున్నవారిని మనయిళ్లకు పిలవడంవల్ల నష్టాలు కలుగుతూ
వున్నవని తెలుసుకుని మనం బాగుపడడానికి తగినసాధనాలు ఆలో
చించుకోవడానికి చేరినసభగాని యిది బోగంవాళ్లతో వాదం చెయ్య
డానికి యేర్పడ్డసభ కాదు.

కీర — మీరు యింగ్లీషు చదువుకుని పెద్దవుద్యోగాలు సంపా
దించి డబ్బుకోసం లోభించి యిటువంటిఅకార్యకరణానికి పూనుకుంటే
మీరు అసక్తిర్తిపాలయి పోతారు. మాకులం నేడు పుట్టినదా ? బ్రహ్మ
దేవుడు —

సత్య — అయ్యా! ఇనస్పెక్టరుగారూ! మీరు ఆమనిషిని పూరు
కుండేటట్లు చెయ్యవలెను.

ఇన్ — నీవు మీయింటికి వెళ్ళిపో. నీవు యిక్కడవుంటే మర్యాద
దక్కదు.

కీర — నేను సభచేస్తారు రమ్మంటే వచ్చినానుగాని లేకపోతే

రాకనే పోదును. మీరు యిటువంటిసభలు లక్షచేసినా మాయింటికి వచ్చేచుహాజరులు మాయింటికి రాకనూపోరు; వారు మాకు యిచ్చేవి యివ్వకనూ పోరు. ఈయింగ్లీషు చదువుకున్న మహారాజులే కొందరు మీరు యింకరు యిన్నిపుష్పస్వాసాలు చేస్తూవున్నా తమపెళ్ళాలను వదలిపెట్టి చీకటిపడగానే ముసుగు వేసుకుని మాయిళ్ళల్లో దూరి కానుకలు సమర్పించి మాకు దాసు లయి సేవ చేస్తూ వున్నారు. మీ అరణ్యరోదవం వినేవారు యెవరు? (అని సభవిడిచి పోవుచున్నది.)

గణి—బహుబాగా చెప్పినది. ఆమె లోకమాతగాని వేశ్యమాత కాదు. ఇటువంటిసభలో వుంటే సిగ్గుచూలినవాళ్లు వుంటారు గాని మానవంతుడు వుండడు. (అని దానివెంటఁ బోవుచున్నాడు.)

వివే—వేశ్యాప్రియులు యిద్దరూ లేచిపోయినారు. యిఖి మన సభ సాగవచ్చును.

మాయా—కానియ్యండి. అంతా వాళ్ళపక్షంగానే వుంటే బాగావుండదని పయికి రెండుచూట లన్నాసుకాని హృదయంలో నేనూ మీలో చేరినవాణ్ణే సుమండి. నన్ను మీరు వేరేవిధంగా భావించకూడదు. స్త్రీడరీచృత్తీ బోగచృత్తీ వొక్కమోస్తరుది. వేశ్య విటులవద్ద యెన్నిటక్కులు కనపరుస్తుందో స్త్రీడరుకూడా డబ్బు లాగ డానికి పాట్రిలనద్ద అన్నిటక్కులు కనపరచవలెను. ఇది వుద్యోగధర్మం.

వివే—మీరు చెప్పినది విజు. మీరు ముందు స్త్రీడరవుతా రనే మీపెద్దలు మీకు చూరూచార్లగారని సార్థకనామం పెట్టినారు. ప్రొద్దుపోతూ వున్నది. మనం మీటింగు వేగిరం ముగించవలెను. సభలలో వేశ్యలు పాడేపాటలూ, పట్టేఅభినయాలూ, అన్నీ పడుచు టాళ్లను సన్మార్గాన్నుంచి తొలగించడానికి అనుకూలమయినవిగానే

వుంటుంది. ఇప్పుడు బాబోగారి చెప్పిపోయినట్టు ఎంగ్లీషు చదువుకొన్న వాళ్ళకూడా చీకటి పడ్డతరువాత వేశ్యల ఎంటిబంటు లవుతూవున్నారన్నప్పుడు, ఆనష్టాలు నేను ప్రత్యేకించి మీకు చెప్పవలసినపనే లేదు. వేశ్యలవల్ల ధననష్టం కలుగుతుంది. వివాహాలలో మేళాలకింద వేలకొద్ది ఖర్చుచేసి కూటిపేదలయినవారిని మీ రెందరిని చూడడం లేదు? తమ పెద్ద లార్జించినభూములుకూడా వేశ్యలకు వ్రాసి యిచ్చి జోగులయిన వారిని మీరు యెందరిని చూడడం లేదు? ధననష్టమేకాకుండా వేశ్యా ప్రియులకు దేహముకూడా పాడవుతూవున్నది. సుఖరోగములవల్ల బాధపడుతూవున్నవారిని మీ రెందరినో నిత్యమూ చూస్తూవుంటారు గదా! ఇందువల్ల అనేకులకు పాడవుతూ వున్నది. పెద్దలను చూచి వాళ్ళ పిల్లలుకూడా పాడవుతూవున్నారు. అనేకులు నీతిమాలినవారయి తమ భార్యలకు మాత్రమే కాక యీశ్వరునికికూడా ద్రోహము చేసినవారవుతూవున్నారు. ధనాశ చూపి వేశ్యలను ప్రోత్సహించెయ్యడం, వివాహమాడి పతివ్రతలు కాదగిన వేశ్యలను జారిణులనుగా చెయ్యడమాటచేత వేశ్యలకుకూడా ద్రోహమే. వేశ్యావృత్తి లేకపోతే సంగీతం చెడిపోతుంది దని కొందరంటారు. వేశ్యావృత్తివల్లనే సంగీతం చెడిపోతూ వున్నది. జారిణులవద్ద సంగీతం వుండడంచేత కులస్త్రీ లది నీచంగా యెంచి సంగీతం నేర్చుకోకపోవడంవల్ల పురుషులు సంగీతాని కాశపడి వేశ్యలయింటికి పోతూ వుండడమూ వేశ్యలు సంగీతాన్ని పురుషులను తమవలలలో పడ నేసుకోవడానికి సాధనంగాచేసుకోవడమూ తటస్థ మవుతూవున్నది. సర్వజనాదరణీయమయిన సంగీతం వేశ్యలపాలు కాక యీవల బడితే సంసారస్త్రీలు దానిని తమపాలు చేసుకొని భర్తలను సంతోషపెట్టి గృహములు స్వర్గతుల్యములుగా చెయ్యడానికి ప్రాన్ని వుపయోగిస్తారు. కాబట్టి వివాహాదిశుభకార్యాలలో బోగం

మేళాలను పిలిపించడం మానివేసి పురుషులచేత పండించడానికి యీ సభవారు రిజల్యూషన్ చెయ్యవలెనని నేను ప్రాపోజు చేస్తూవున్నాను.

నయ—నేను శకండు చేస్తూవున్నాను.

సత్య—అందరూ ఆమోదించినారా?

మాయా—సభవారందరూ ఆమోదించినారు.

సత్య—సభవారందరూ యేకవాక్యంగా ఆమోదించినారని రిజల్యూషన్ వ్రాసినాను. ఇంకా చెయ్యవలసిన పనేమున్నది?

నయ—ఈసభవారిలో యెవ్వరున్ను శుభకార్యాలలో తమ యిళ్ళకు బోగంవాళ్లను పిలవకుండా వుండడానికిన్నీ బోగంమేళం వున్న చోటికి తాము వెళ్లకుండా వుండడానికిన్నీ మనబాలికలకు విద్యతోపాటు సంగీతంకూడా చెప్పించడానికిన్నీ రిజల్యూషను చెయ్యవలెనని నేను ప్రాపోజుచేస్తూ వున్నాను.

ఇన్—నేను శకండు చేస్తూవున్నాను.

సత్య—సభవారందరూ దీని కామోదించినారా?

మాయా—ఆమోదించినారు.

సత్య—ఈనిర్ణయంకూడా యేకవాక్యంగా నిశ్చయింపబడ్డట్లు వ్రాసినాను. ఇప్పటికే చాలాప్రొద్దుపోతూవున్నది గనుక మీరు యేర్పరచుకొన్న యీశ్లాఘ్యవిషయమయి నేను విస్తరించి చెప్పతలుచుకోలేదు. మీరు యీగ్రామములోనేకాకుండా యితరగ్రామములలోకూడా సభలు చేసి వేశ్యావృత్తివల్ల కలిగేనష్టాలు జనులకు బోధపరిచిన్నీ, వ్రసన్యాసాలుచేసిన్నీ, చిన్నగ్రంథములు ప్రచురపరచిన్నీ, వృత్తాంతపత్రికలకు వ్రాసిన్నీ, సాధ్యమయినంతవరకు యీదురాచారమును మాస్పించడానికి ప్రయత్నం చేస్తారని నమ్ముతూవున్నాను. ఈశ్వరుడు మీకు మంచిబుద్ధిని పుట్టించి మీకు తోడగుగాక? ఇంతటితో సభ

చాలింతాము.

వివే—అగ్రాసనాసీనులుగారికి సభ వారివంసనములు సమర్పిస్తూ
వున్నాను.

(అందఱును నిష్క్రమించుచున్నారు.)

౫. రంగము—దంభాచార్యులవారియిల్లు.

[దంభాచార్యులును, మాయాచార్యులును, చారుమతియు ప్రవేశించుచున్నారు.]

దంభా—అడదానిమాట విని గణికాప్రాణనాథరావుగారికి మాట
యిచ్చి యెలాతెప్పిపోనండీ? మాయాచార్ల బావగారూ! ఇందులో మీరు
న్యాయం సెలవియ్యండి. పెద్దమనిషి బోగంమేళంకూడా వూరికే పంపి
స్తానన్నాడుగదా!

చారు—మేళం వూరికే రావడంతోటే మహావైకుంఠంవచ్చి
మనవొళ్ళో పడ్డదాయేమిటి? అన్నయ్యా! చూచినారా? మీబావగారు
పెళ్ళికొడుకు లేకపోయినాసరే బోగంమేళంవుంటే చాలునంటారు.
జ్ఞానాచార్యులుగారు పెళ్ళిలో బోగంమేళం పెట్టేటట్టుయితే తమకుమారు
డికి చిన్నమ్మను చేసుకోమని రూఢిగా వర్తమానం పంపించినారు. తీరా
కుదిరినసంబంధం చెడిపోతే మళ్ళీమంచినంబంధం రాదు. జ్ఞానాచార్ల
గారి కొమారుడు బీ. యే. పరీక్షకు చదువుకుంటూ వున్నాడు. మంచి
బుద్ధిమంతుడు. పిల్లదానిరూపమున్ను చదువున్న బుద్ధిన్నీ చూచి పిల్ల
వాడు తాను మనలమ్మాయినేకాని మరియెవరినీ పెళ్ళిచేసుకోనంటే
జ్ఞానాచార్లుగారు మన సంబంధానికి వొప్పుకున్నారుగాని మనకు
మాన్యాలూ మడులూ వున్నవనీ మనం కట్నాలూ కానుకలూ పెడుతా
మనీ ఆశపడి మనసంబంధం కోరలేదు. భాగ్యవంతులు వారికి కట్నలిచ్చి
పిల్లనిస్తామని లక్షమంది తిరుగుతూవున్నారు. గణికాప్రాణనాథరావుగారు

రేమో బోగంమేళము పెట్టడానికి వియ్యాలవారు వొప్పుకోకపోయినట్టయితే, వారిసంబంధం చేసుకోవద్దని యాయనతో చెప్పివారట! ఆయన మాటలు పట్టుకొని మీవెట్టిబావగారు మంచిదని తలపూచినారట! ఈవింతచూచినారా? మీరు కాస్తకూకలు వెయ్యండి.

మాయా— బావగారూ! ఆడవాళ్ళకు అంతయిష్టంగావున్నది గనుక సిగ్గమయినసంబంధం వదులుకోవడం మంచిదికాదు. మేళంలేకపోతే మానేసుగాని మీపిల్లను తప్పకుండా జ్ఞానాచార్యుగారికుమారుడికే యివ్వండి. చిన్నవాడు బహుబుద్ధిమగతుడు.

దంభా— పిల్లవాడేమిబుద్ధిమంతుడు? ఇదంతా పిల్లవాడిమూలంగానే వచ్చింది. పిల్లవాడు పట్టుపట్టకపోతే మేజువాణీకి జ్ఞానాచార్యులుగారు యెలాగయినా వప్పకొందురు. మొన్నజరిగిన మీటింగులో వివేకరావుగారి దుర్బోధచేత తాను యికముందు బోగంమేళం చూడనని ఆచిన్నవాడేమో కాగితంమీద దస్కతుచేసివచ్చినాడట! మనం పెద్దమనుష్యులం యింతమంది వుండగా యెవరిమాటా లక్ష్యంలేకుండా మనకళ్లముందర పుట్టిన మొన్నటిపిల్లవాడు పంతంపడితే పిల్లవాడికి బుద్ధిచెప్పి అదమాయించక వాడిపంతం నెగ్గించి పెద్దమనిషి గణికాప్రాణనాధరావుగారి మాట బోటుచెయ్యడం మీకుగూడా ధర్మమనే తోచిందా?

మాయా— ధర్మానికేమి! అన్నీధర్మాలే. మనం ముందుకార్యం చెడకుండావుండేసాధనం చూచుకోవలెను. గణికాప్రాణనాధరావుగారి మాటా చెల్లించినట్టున్ను పిల్లవాడిమాటా చెల్లించినట్టున్ను వుండేవుపాయం నేను వొకటి ఆలోచించినాను. ఆలాచేస్తే వుభయులున్ను సమాధానపడుతారు. పెళ్లిలో మేళంమాన్పించి పిల్లవాడిమనసు సమా

ధాన పెట్టండి. పెళ్లి అయిన తరువాత పూరి కేపంపించినన్నాళ్ళు ప్రతిరోజూ మీయింట్లో మేళం పెట్టి గణికాప్రాణనాథరావుగారి మనసు సమాధానం పెట్టండి.

చారు—అన్నయ్య చెప్పిన ఆలోచన బాగావున్నది.

దంభా—నాకు బాగానేవున్నట్టున్నది. ఏదో ముక్కుబద్దలయ్యే టట్టు మహాచెడ్డపరిమళం వస్తూవున్నది. అరుగో గణికాప్రాణనాథరావు గారున్న విటేంద్రరావుగారున్న దయచేస్తూవున్నారు.

మాయా—వారిరాక తెలియపరచడానికి పారివద్దనుంచి యీ పరిమళం గ్రహించి ముందుగా వాయుదేవుడు మాతగా వచ్చినాడు. ఈసువాసనయొక్క మోస్తరుచూస్తే యిది యెక్కడిదో పశ్చిమ ఖండంనుంచి సీసాలలో దిగుమతి అయిన అమూల్యపరిమళంగా తోస్తూ వున్నదిగాని మనదేశపుదిగా తోచడం లేదు.

దంభా—వారు వచ్చినారు పూరుకోండి.

[గణికాప్రాణనాథరావుగారు, విటేంద్రరావుగారు ప్రవేశించుచున్నారు.]

దంభా—అయ్యా! తమరు యంతరాత్రివేళ దయచేసినారేమి? దయచెయ్యండి.

గణి—ఇంతకుముందే తృప్తిగా పెరుమాళ్ళ సేవ చేసినాము.

మాయా—(తనలో) పానోత్సవం చేసినారుకాబోలును. ఈ సంగతి మీరు చెప్పనక్కరలేకుండా మీసువాసనే చెపుతూవున్నది. (బిగ్గరగా) పెరుమాళ్ళ సేవ చేసినారేమి?

గణి—అహహహా! మీరెవరూ? మంజువాణిగారా! మేము పెరుమాళ్ళ సేవచేసినా మంచి తెలివితో వున్నాము. ఆహాహాహాహా!

విటే — గణికాప్రాణనాథరావుగారు పరియించక మాడుతూ వున్నారు. మాతో యిన్నిమాటలూచెప్పి తీరా సభలోకిపోయి వాళ్ళ

పక్షం చేరడంచేత మీకు మగతనం లేదని మిమ్మల్ని ఆడదాన్నిగా కట్టి పరిహాసం చేసినారు. గణికాప్రాణనాథరావుగారూ! మాయాచార్ల గారిని మీరు బాగా పరిహాసం చేసినారు.

గణి— ఆహాహాహాహా! మీ రెవరు? ఓహోహో! క్షీరవాణి తల్లిగారా? మీ మీసాలు చూడడంతోటే ఆనవాలు పట్టినాను.

విటే— (తనలో) ఈయనకు ఎల్లు బయలుదేరినప్పుడు ఎంత మత్తు లేదు. ఇంతలోనే స్పృహ తప్పిపోయినది. వాళ్ళు తూలుతూ వున్నది. కళ్ళు తిరుగుతూ వున్నవి. ఈయనను కొంచెంసేపు వూరు కుండేబట్టుచేసి నేను మాట్లాడుతాను. (బిగ్గరగా) మాయాచార్లుగారు యెదటిపార్టీలో చేరడంచేతనూ దంభాచార్లుగారు బోగంమేళంలేకుండా పెళ్ళి చెయ్యడానికి వాప్పుకోవడంచేతనూ కోపావేశంచేత వాళ్ళు తెలియక యీయన యేవేవో అంటూవున్నారు. గణికాప్రాణనాథరావు గారూ! మీరు కొంచెంసేపు శాంతించండి. మీరు చెప్పమన్న మాట లన్నీ నేను వీరితో మనవి చేస్తాను.

గణి— ఆహాహాహాహా! అవును. మాతండ్రిగారు నాకంటే చిన్న వారు. ఎవరు కాదంటారో కాదనండి.

విటే— గణికాప్రాణనాథరావుగారు బహు బుద్ధిమంతులు. తండ్రిగారు యేళ్ళచేత పెద్దలయినా బుద్ధిచేత తమకంటే చిన్నలేనని యీయన అభిప్రాయము. ఈయనమాటలలో యెంత గూఢార్థ మున్నదో చిత్తగించినారా? సాధారణులకడుపునకూడా గొప్పవారు వుడుతారు. ఈయనతండ్రిగారికి బోగంవాళ్ళంటే యివ్వం లేదట! అందుచేత యేళ్ళు గడిచినా, ఆయనను చిన్నవాడనే చెప్పవలెను. అయ్యా దంభాచార్లుగారూ! నే నొక్కమాట చెపుతాను వినండి. మాయాచార్లుగారు శత్రుకోటిలో చేరిపోయినారు గనుక శత్రుపక్షం

హరిమాటా ఆడవాళ్ళమాటా మీరు యెంతమాత్రమూ నీనక పెళ్ళిలో
బోగంమేళం తప్పకుండా పెట్టి గణికాప్రాణనాథరావుగారితో చేసిన
శపథం నిలుపుకోండి. పెద్దమనుష్యులతో అన్నమాట తిరుగరాదు.
ముష్టిసంబంధం యీసంబంధం తప్పిపోతే నేను రేపు యీపాటికి మీ
చిన్నదానికి యంతకంటే మంచిసంబంధం తీసుకువస్తాను. సందేహించ
కండి. ధైర్యం తెచ్చుకోండి. ధైర్యం పురుషలక్షణం. మీరు ఇందులో
మాట తప్పిపోతే గణికాప్రాణనాథరావుగారు మిమ్మలినీకూడా ఆడ
దానికింద కట్టివేస్తారు.

గణి—ఆహాహాహాహా! శ్రీకృష్ణులవారి చెల్లెలు రంభ వస్తుందట.
నేను కైలాసానికి వెళుతాను. (అని వీధిలోకి పరుగెత్తుచున్నాడు.)

విశే—అయ్యా! దంభాచార్లుగారూ! మీరు మాట తప్పి
పోవడంచేత యీయనకు యెటువంటిఅవస్థ పట్టినదో చూచినారా?
మీరు పెళ్ళిలో బోగంమేళం పెడతామని ఖరారు చేస్తేనేకాని
యీయనమనస్సు కుదుట పడదు. ఆడవాళ్ల మాటవిని మీరు మరి
వొకలాగుచేస్తే నరహత్యదోషం వచ్చి మిమ్మల్ని చుట్టుకుంటుంది.
గణికాప్రాణనాథరావుగారు మీమీద కోపంవచ్చి మీతో చెప్పకుండా
పరుగెత్తుతూవున్నారు. నేచుకూడా యిప్పుడు ఆయనతో వెళ్ళి మెల్లిగా
తెల్లవా రేలోగా కోపం పోగొట్టి వ్రదయాన్ని మేము యిద్దరమూ మళ్ళీ
వస్తాము. (అని వెళ్ళుచున్నాడు.)

మాయా—ఈతాగుబోతులు వదలిపోయినారు. తప్పతాగి వొళ్లు
తెలియక మనమీదపడి కొట్టకుండా వీధిలోకి పారిపోయినారు. మనం
బ్రతికినాము. దంభాచార్లుగారూ! యీ పెద్దమనుష్యులను యెప్పుడూ
మనయింటికి రానియ్యకండి. యెంతతాగినా విశేంద్రరావుమాత్రము
తెలివిగానే వున్నాడు.

దంభా -- ఆయన యెప్పుడూ తెలిపిగలిగే వుంటాడు. బంధువులు మీరు యింతగా చెపుతూవున్నారు గనుక వెళ్ళిలో బోగరిమేళం మానివేస్తాను. గణికాప్రాణనాథరావుగారు పూరికే పంపిస్తే తరువాత గృహప్రవేశానికి మేళంపెట్టి పూళ్ళో పెద్దమనుష్యుల నలుగురినీ తాంబూలానికి పిలుస్తాను. ప్రొద్దుపోతూవున్నది. వెళ్ళి పడుకుందాము.

(అందఱు నిష్క్రమించుచున్నారు)

ఉ ప స ర హ ర ము.

నే నీప్రహసనముయొక్క యుపోద్ఘాతమునందు నాప్రహసనములు చదివెడివారినందఱిని వానియందలి పాత్రములయందు వర్ణింపఁబడిన గుణములు కొన్ని తమయందుండుటనుబట్టి తమ్ముద్దేశించియేయవి వ్రాయఁబడినవని యెంచుకోవలదని ప్రార్థించినను అ, ఇ, ఉ, ఋ, అను దుష్టచతుష్టయ మొకచోటఁజేరి రహస్యముగాఁ దమలోఁ దామిట్లనుకొనిరని తాను చాటిననుండి విన్నదానిని హాస్యప్రియుఁడిట్లు వినిపించుచున్నాఁడు--

అ--వేశ్యాప్రియప్రహసనమంటే యేమిటి?

ఇ--వేశ్యలయందు దుష్టము గలవారిని గురించినప్రహసన మని పొళ్ళ అభిప్రాయము.

ఉ--వాళ్ల అభిప్రాయం యేడిసిపట్టవున్నది. నేను వాళ్ల కే తగిలేటట్టు దీనికి అర్థం చేస్తాను చూడు. వేశ్యాప్రియప్రహసనమంటే, వేశ్యలకు అప్రియమయిన ప్రహసనమని నొకఅర్థము.

ఋ-- యీ అర్థాలకేమిగాని అందులోవున్నపాత్రలు యెవరిని గురించి వుద్దేశించబడినవో బుద్ధిమంతులు మీరు వ్రాపించండి.

అ—గణికాప్రాణనాథరావని నన్నుద్దేశించి వ్రాసివుంటారు.

ఋ—అందుకు సందేహమేమి? ఆపేరులో మొదటిఅక్షరము లోనే గాఢాద అకారము పెట్టినారు కనిపెట్టినావుకావా?

ఇ—ఆలాగయితే విశేంద్రరావంటే నేనయివుంటాను. మొదట వి లో ఇకారము వున్నది.

ఋ—బాగావ్రాహచేసినావు. వాళ్ళు యెంతతంత్రం చేసినారో కనిపెట్టినావా? అన్నీ మొదటిఅక్షరాలే పెడితే మనం తెలుసుకుపోతామని, ఉకారము దంభాచార్యులలో నాలుగోఅక్షరంలో పెట్టినారు.

ఉ—ఓహో! యిప్పుడు బోధపడ్డది. దంభాచార్యులంటే నేనని వాళ్ళ వుద్దేశమునుమా!

అ—నాకు యిప్పుడిప్పుడు వొక్కొక్క సంగతే బోధపడుతూ వున్నది. గణికాప్రాణనాథరావు వేశ్యాభిమానంచేత పని మానుకుని యింట్లో కూర్చున్నాడని వ్రాసినారు. ఈసంగతి యిప్పుడు నేను సంవత్సరమునుంచి సెలవువుచ్చుకుని యింట్లోవుండడం మనసులో వుంచుకొని వ్రాసినారు.

ఋ— అదివక్కలే కాదు. మీరు పనికి వొప్పుకోరుగాని మీరు యెప్పుడూ బోగంవాళ్ళతో ప్రొద్దుపుచ్చుతూవుండడం ముఖ్యంగా మనసులో వుంచుకుని మిమ్మల్ని ఆక్షేపించడానికి—

ఇ— పూరుకోండి. హాస్యప్రియుడు పొంచండి మనమాటలు వింటూవున్నాడు. మనం లోపలికిపోయి మాట్లాడుకుందాము రండి.

(నలుగురును లేచిపోవుచున్నారు.)

కౌతుక వర్ధని.

ప్రథమాంకము.

౧. ప్రదేశము—నృసింహారావుపంతులవారి గృహము.

[నృసింహారావుపంతులుగారు కూరుచుండియుండఁగా ఆయన స్నేహితుడగు
సుబ్బారావుపంతులుగారు ప్రవేశించుచున్నారు]

నృసిం—ఏమండీ సుబ్బారావుపంతులుగారూ! మీరు నాలుగు
రోజులనుంచి బొత్తిగా దర్శనమియ్యడమే మానివేసినారు.

సుబ్బ—జరూరుగా కాకినాడ వెళ్లవలసిన పనివుండి మీతో
మాట్లాడిననాటిసాయంకాలమే పడవమీదవెళ్ళి యీరోజు భోజనపు
వేళకు మళ్ళీవచ్చినాను. నేను పూళ్ళోవుంటే మీదర్శనం చెయ్యకుండా
వుంటానా?

నృసి—పూళ్ళో విశేషాలేమండీ? మీరు వెళ్లిన యీనాలుగు
దినములనుంచీ నాకు పూళ్ళోవిశేషాలేమీ తెలియడమేలేదు.

సుబ్బ—మీ రెరుగని నిశేషాలేమున్నవి? భీమరాజుగారు
సకుటుంబముగా కాశీయాత్రవెళ్ళినసంగతి మీరు విన్నారుకాదా?

నృసి—ఆయనభార్య పుట్టింటకాడ యీవుదయాన్న వుండగా
నేను చూచినాను. ఆయనమామగారు మనయింటియెదుటనే కాపురం
వున్నారు. వారి ఆడంగులు నిత్యమూ మాయింటికి వస్తూ పోతూ
వుంటారు. ఆయన సకుటుంబముగా యాత్రకు వెళ్లినాగని చెప్పతూ
వున్నారు. మీరు పొరబాటుగా విన్నట్టున్నారు.

సుబ్బ—సరిసరి. మీరింకా పెరటిదోవనే వున్నారు. భార్య
అంటే యేభార్య అనుకున్నారు? ఆయన దివాణంవారితోకూడా

యాత్రకు విజయంచేసినారు.

నృసి— దివాణం యేమిటి? నేనీమాట కొత్తగా విన్నాను.

సుబ్బ— మీరింకా విననేలేదా? భీమరాజుగారు కొత్తగా వుంచుకొన్నబోగందాని యింటికి దివాణం అని పేరు పెట్టినారు.

నృసి— ఆ పేరు బహుచక్కగా కుదిరినది. ఆజ్ఞపెట్టేవారు లేక అంతకంతకు యీవూరు బహుచెడిపోతూవున్నది. ప్రతివాడికీ కట్టుకున్న పెళ్ళాన్ని వదలిపెట్టి ముండను వుంచుకోవడపు రోగంవొకటి పట్టుకున్నది. పూళ్ళో పెద్దమనుష్యులమని తిరిగే తలగలవారు నలుగురే యీలాగు హద్దుచెడి ప్రవర్తిస్తూవుంటే, ఎక చిల్లరచేష్టలు చేసేవారిని అదమాయించేవారు యెవరువుంటారు?

సుబ్బ— అదమాయించే దినాలు చాలాకాలంకిందనే వెళ్లిపోయినవి. పూర్వము నాచిన్నతనంలో యీపూళ్ళో ముండను వుంచుకొన్నవాడు వకడో యిద్దరో వుండేవారు. వుద్యోగస్థులలోనల్లా వక్క నర సయ్యనాయుడు వుండేవాడు. అతడయినా యిప్పటిలాగు యింత హద్దుచెడి తిరిగేవాడుకాదు. వూరు మాటుమడినతరువాత రాత్రి పది గంటలకు రహస్యంగా రెండవకంటివా డెరుగకుండా ముసుగువేసికొని బోగందాని యింటికివెళ్ళి వీధిలో యెవ్వరూ లేకుండా చూచి లోపల ప్రవేశించి మళ్ళీ తెల్లవారిగట్ట చీకటివుండగానే యింటికివచ్చి చేరేవాడు. అక్కడికే ఆతణ్ణి అందరూ వేళాకోళం చేసేవారు. బంధువులు యెవ్వరూ అతనియింటికి వెళ్లేవారుకాదు. నలుగురిలోకి వెళ్లడానికి సిగ్గుబాటుగావుండి అతడు సభలోకి యెక్కడికి తాంబూలానికి సమేతం వెళ్లేవాడుకాదు.

నృసి— ఈకాలంలో ఆసిగ్గు, గిగ్గు అన్నీ వదలిపోయినవి. పూర్వకాలములో బోగందాన్ని వుంచుకోవడంఅంటే తలవంపులుగా

యెంచబడేది; యిప్పుడు బోగండాన్ని వుంచుకోవడమే ప్రతిష్ఠగాను. వుంచుకోకపోవడం అప్రతిష్ఠగాను యెంచబడుతూ వున్నది. అప్పుడు బోగంవాళ్ళు తమ్మువుంచుకొనేవాళ్ళు లేక తంబాలుపడుతూ వుండేవారు. ఇప్పుడు వుంచుకునేవాళ్ళు బోగంవాళ్ళు చాలక తంబాలుపడుతూ వున్నారు. ఆకాలములో బోగంవాళ్ళయింటికి వెళ్లితే యెవరైనా చూచిపోతారేమోనని సిగ్గుచేత రహస్యముగా నెళ్లేవారు; ఈకాలములో అందరూచూస్తే గౌరవముని బహుటముగా పట్టపగలే పదిమందిని వెంటబెట్టుకొని మరీవేశ్యలయింటికి వెళుతూవున్నారు. కులంవారు యెవ్వరూ కూకలువేసేవారు లేక స్థితిచెడిపోతూవున్నది.

సుబ్బ— ఇప్పు డేమైరాలంటే కులంవారినే కూకలు వేస్తారు. పెద్దపుద్యోగాలలోవుండేవారు నలుగురూ ముండలను వుంచుకోవడం చేత కులంవారికి వారిని వెళ్లి అనుసరించకుండా జరిగదు; తెల్లవారి లేస్తే వారిని అనుసరిస్తూ వారియిళ్ళచుట్టూ తిరుగుతూ వారివల్ల జీవనంచేసేవారు వారి నేప్రకారముగా మందలించ గలుగుదురు? పెద్దమనుష్యులన్నవారే ఆప్రకారంగా వ్యభిచరిస్తూవుండడంచేత పోలీసులు బొత్తిగా హద్దుహారి విచ్చలవిడిగా తిరుగుతూవున్నారు. ఆపెద్దమనుష్యుల అనుగ్రహం సంపాదించుకోవలెననేవారందరూ బోగంవాళ్ళచేత సిఫారసులు చేయించుకుంటునేకాని వారి అనుగ్రహం రాదు.

సృసి— ఇంకొకటి చూచినారు కారా? ఇప్పుడీపూళ్ళో బోగంవాళ్లను వుంచుకొన్నవారందరూచేరి వుంచుకోనివాళ్లను నపుంసకులని పరిహాసం చెయ్యడానికి మొదలుపెడుతూ వున్నారు.

సుబ్బ— యీపూళ్ళోవాళ్ళు మాత్రమే కాకుండా యీజిల్లాలో వున్న బోగంవాళ్లందరూ వచ్చి యీపూళ్ళో కాపురంవున్నా చాలక లోకంలోవుండే ఆడవాళ్లందరూ బోగంవాళ్లయితే బాగావుండునని

కొందఱుమహానుభావు లనుకొంటూ వున్నారు.

నృసి—ఇంత గొప్పఆలోచన తోచినవా డెంతబుద్ధిమంతుడో కాని యీకోరిక లోకములోవుండే సముద్రాలలో నీళ్లన్నీ కలయితే బాగావుండునని కోరిన త్రాగుబోతుకోరికకుటెనూ బాగా వున్నది.

సుబ్బ—కులంవారు యేమీ చెయ్యకపోతే పోనీ. మతాచార్యులైనా యిలాకాపుచ్చుకొని యీదురాచారం మాన్పడానికి యేమైనా పనిచేస్తే బాగుండును.

నృసి—ఇప్పుడా మతాచార్యులమాట వినేవా రెవరు? ఆమతాచార్యులుకూడా యీపెద్దమనుష్యులను ఆశ్రయిస్తేనేకాని వారికి భిక్షలు జరగవు. ఆమతాచార్యుల కీసంగతి తెలిస్తే వాళ్లనద్ద డబ్బుపుచ్చుకొని పాదపూజ సమర్పించినావుకావని ముండలు లేనివాళ్లకే వెలివేస్తారు.

సుబ్బ—నాకీప్పుడు వెళ్లవలసివచ్చి వున్నది. ఇంకొకసారి మన స్నేహితుల మందఱమూ ఆలోచించుకొని యందులో యేమిపని చెయ్యవలెనో విచారించుము.

నృసి—మంచిది. తేహటి ఆదివారమునాడు మనమందరమూ కూడి తప్పకుండా యేదో వకటి ఆలోచిస్తేనేకాని పట్నంసంగతి బొత్తిగా బాగావున్నది కాదు.

సుబ్బ—తప్పకుండా ఆలాగే చేతాము.

(అని నిష్క్రమించుచున్నారు.)

౨. ప్రదేశము—నాగభూషణరావుపంతులుగారి గృహము.

[నాగభూషణరావుగారును, గంగాధరకాస్తూరిగారును, రామసోమయాజులుగారును

ప్రవేశించు చున్నారు]

నాగ——యీవూళ్ళో సుబ్బారావుపంతులున్నా నృసింహారావు పంతులున్నా మహామర్మార్గులు. మనము అక్రమపుపనులు చేస్తూ వున్నామని రేపు వూళ్ళో యేమో సభచేయించవలెనని వాళ్లు అందరి యిళ్ల చుట్టూ తిరుగుతూ వున్నారట. మీకేమైనా తెలిసిందా?

గంగా——యేడిసినారులెండి. వాళ్ళు సభచేస్తే యీవూళ్ళో వెళ్లే వారు యెవరున్నారు? ఆలాంటి పోఖరీలందరూ పదిమంది జట్టువున్నారు, వెళితే వాళ్ళు పదిమందీ నృసింహారావుయింటికి వెళుతారు.

రామ——ఇందువల్ల వాళ్ల వోర్వరేనితనం వక్కలే కనుపడుతుందిగాని వాళ్లు మన నేమిచెయ్యగలరు? మనము ముండల నుంచుకుంటే వాళ్లసొమ్మేమైనా పడిపోయిందా యేమిటి? యిప్పుడు పెద్దమనిషితరహా బొత్తిగా పోతూవున్నది. ఇటువంటి పోఖరీవాళ్లను అణచివెయ్యడానికి మన మేమయినా చేస్తేనేకాని బొత్తిగా బాగావున్నదికాదు. యిదివఱ దాకా మనముచూచి చూడవట్టు వూరుకుంటూవుంటే వాళ్ళాడిన ఆట లల్లా సాగివస్తూవున్నవి.

గంగా——అవును. మనము పూరుకోరాదు. నాకు యింగ్లీషు రాదు గనుక ఆప్టులు యేమీ తెలియవు. రామసోమయాజులుగారూ! మీరు పెద్దకోర్టుపీడరులు; మనము వాళ్లను యేమైనా చెయ్యడానికి లాలో ఆధారం వున్నదేమో చూడండి.

రామ——వాళ్లు సభచెయ్యనియ్యండి చెపుతాను. పినాలోకోడ్డు కమ్మెంటరీ చూచి డిఫేమేషన్ కింద ఫిర్యాదు తెత్తాము. నేను ముందుగా తహశీలుదారుగారితో మాట్లాడి బందోబస్తు చేస్తాను.

గంగా—డిఫేమేషన్ అంటే యేమీ తెలిసిందిగాదు. తెనుగున స్పష్టముగా చెప్పండి.

రామ—డిఫేమేషన్ అంటే? మీకు తెనుగు కావలెను?

నాగ—కొంచెం ఇంగ్లీషు వచ్చును గనుక నేను చెప్పతాను వినండి. డిఫేమేషన్ అంటే మాననష్టము.

గంగా—సరిసరి తెలిసింది. మీరు చేసిన ఆలోచన బహుబాగా వున్నది. నాకింతకంటే మరివక ఆలోచన తోస్తూవున్నది. వాల్లిద్దరున్నా స్కూలులో చదువుకొని బొత్తిగా సంధ్యాస్నానం మానివేసినారు. శంకరాచార్యులవారికి వ్రాసి వాళ్లకు ఆంక్షపత్రిక తెప్పిస్తే—

రామ—అది బాగావుండదు. ఇప్పుడు నేనుమాత్రము సంధ్య వారుస్తూవున్నానా యేమిటి? సంధ్య యేమిటి? నానెచ్చు!

గంగా—మీరు ఇంగ్లీషులో యెంతపండితులైనా ఆలాగున అన వద్దు. బ్రాహ్మణము గనుక నిజముగా సంధ్య వార్చకపోయినా పైకి వారుస్తూవున్నామని చెప్పనలెను.

నాగ—మీరు చెప్పినట్లు డిఫేమేటరీచార్జ్ బాగావున్నది. మొన్న పలినెలనుంచి బత్తు, వాళ్ల యింట్లో వెళ్లికి వచ్చినమేళంలో పద్ధాలుగేళ్ళ కుఱ్ఱుది మహాబాగా వున్నదండీ. మనలో యెవరైనా దానికి కన్నెరికము చేస్తే మహాబాగా వుండునండీ.

రామ—నేనీసంగతి యిదివరకే ఆలోచించినాను. వాళ్ళు దాన్ని యావజ్జీవం నెలకు రం రూపాయలు చొప్పున యిచ్చి వుంచుకుంటానని ప్రతం వ్రాసియిస్తే అంగీకరిస్తామని అంటూవున్నారు. ప్రస్తుతములో అయిదువందల రూపాయలమట్టుకు ఖర్చుకుకావలెను. ఒక జమీదారీ వ్యాజ్యంలో నెయ్యిరూపాయల ఫీజు రావలసివున్నది. ఆ సామువస్తే

పుత్తనం వైభవంగా జరిగించి మన స్నేహితులను పదిమందినీ పిలిచి మీయెదుటనే పీటలమీద కూర్చోవలెనని వున్నది.

గంగా—మీరదృష్టవంతులు. మీకోరిక తప్పకుండా ఫలిస్తుంది. జమీదారీవ్యాజ్యంకాకపోతే మీరు పూర్ణ యేషాహుకారువద్దనైనా బదులు తెప్పించగలరు. యేకోమటిమీదికైనా ఎక్కబరాతం వ్రాసి నాచేతికివ్వండి. మీచీటీ పట్టుకొనివెళ్ళి వక్కసిముషంలో సొమ్ముతీసు కొనివచ్చి పీటలమీద కూర్చున్నప్పుడు దానిపైటమీదికి నూరురూపాయల బనారసుఖండువా, మీకు యాభైరూపాయల పట్టురెక్కచాపూ నాలుగు ఘడియలలో తీసికునిరాకపోతే నాపేరు మారుపేరు పెట్టండి. ఛీ! వెధవబ్రతుకు; అటువంటివాళ్ళ బ్రతుకెందుకండీ? బ్రతికివున్న నాలుగురోజులూ యంతఃఖులాసాగా బ్రతకవలెను.

రామ—చేతిలో సొమ్ము హాజరువుంటే యీసాయంత్రం శుభ ముహూర్తం పెట్టించి యీమధ్యాహ్నమే మీకు విందులు చేయింతును. రెండు నెలలనుంచి ఖాయిలాగావున్నందున కోర్టుకు వెళ్ళకపోవడంచేత పార్టీలఫీజు యేమీ చేతులో పడలేదు. ఖాయిలా కుదుర్చుకోవడముకు యిదివరకే బదులుచేసి అక్కడక్కడ సొమ్ము తెప్పించాను; మరి యాభై రూపాయలు పోయినా మంచివైద్యుడిదగ్గర అవుషధం పుచ్చుకోవడం మంచిదని యీవైద్యుణ్ణి యేలూరునుగిచి పిలిపించాను. ఇతడు వుండ గానే మీవంట యేమైనా జీర్ణించినపాతజాడ్యములున్నవేమో రహితం చేయించుకోండి. డిక్కుమాలిన ముగడాకొడుకు వెనుక యీవూళ్ళో వకడిదగ్గర మందు పుచ్చుకుంటే వాడు రసం పెట్టినాడు. అందువల్ల కాళ్ళుపడి నిరుటి సంవత్సరము నాలుగుమాసములు మహా శ్రమ పడ్డాను.

గంగా—మీరువుంచినదానివద్ద జాడ్యములు లేవని వాడుకే?

రామ—చానివద్దకి లేవండి మొన్నకొత్తగా మండపేటనుంచి మేళం వస్తే పొరబాటుచ చానివద్దకి—

గంగా—సరిసరి తెలిసింది. అనుండ నేను యెరిగినదే. నేను పడపూరేళ్ళువచ్చినది మొదలుకొని యిప్పటికి రెండువందల ముండలను చూచినానన్నా నమ్మవలెను. నాకు యెప్పుడూ గొప్పరోగాలుయేమీ తగలలేదుగాని వక్కసారిమాత్రం యేవో చిత్రమయిన కోస్తాజాడ్యం తగిలి చచ్చేవాడికే బ్రతికినాను. నాలుగురోజులు నన్ను కింద పడవేశారు. నాగభూషణరావుగారూ! మీలన్నగారు యీజాడ్యాలమూలంచేతనే కాదా చచ్చిపోయినారు.

నాగ—అంతరూ చస్తారండీ! ఆముపు మూసినవాడు యెవడో వకడు చస్తాడు. మనమంతా యంతకాలమునుంచి యీవ్యాపారములో సంచరిస్తూ వున్నాము. యిప్పుడైనా చచ్చినామా? మనం వక్క విష యములోమాత్రం జాగ్రత్తగా వుండవలెను. చూచినముండతోనల్లా దేవుళ్ళాడడం మాని యెప్పుడూ వక్కదాన్ని వుంచుకుంటూవుంటే నూరేళ్లయినా ఫర్వాలేదు.

గంగా—మీరు వక్కదాన్నే వుంచుకున్నారుగదా మొన్న మీ కిందుకు రోగం వచ్చినదండీ?

నాగ—బొత్తిగా రోగాలు రావనా? అప్పుడప్పుడు వస్తూ వున్నాకొని ప్రాణభయం యెప్పుడూ వుండదు. నేను వుంచుకున్నది మహాపత్రివత సుమరడి. నేను వక్కదినం లేకపోతే, అది యింట్లో తీన్నగా అన్నం తినదు. నేను పైగా దర్బాపు చేసినాను. నాతో యీ సంగతి దానితల్లే పదిసార్లు రహస్యంగా చెప్పింది. దానికి పరపురుషు డంటే గడ్డిపూకతో సమకాలం రోగములు శరీరతత్వం పడక వాటంతట టినే వుడుతవి.

గంగ—మీరు వుంచుకొన్నది వక్కతే కాదండీ ! మనవూళ్ళో బోగంవా శృంగరూ అదేమో స్తరువాళ్ళు. మొత్తంమీద బోగంవా శృంగరూ పతివ్రతలే. ఇప్పుడు నేను వుంచుకొన్నది పరపురుషుని మొఖంవంకనైనా చూడదు. మన అశృష్టచేత మనకు ఎటువంటి వాళ్ళు తటస్థమయినారేకాని మరివకటి కాదు.

రామ—మీరు వుంచుకున్నవాళ్ళు ఎంకా వూళ్ళోకి మేళాని కైనా వెళుతారుగాని నేను వుంచుకున్నది యెప్పుడూ వీధిగుమ్మం బొత్తిగా తొక్కిచూడదు. నేను వుంచుకున్న రెండేళ్లనుంచీ దీన్ని యెక్కడా గజెక్కట్టడం మానిపించివేశాను. నాలుగురూపాయల జీతం యిచ్చి, ప్రత్యేకం వకమనిషినికూడా దానిగుమ్మంకాడ కావలివుంచాను. భోగరాజుగారు వుంచుకొన్నదేమో లోపాయికారీని మరివకణ్ణి వుంచుకొని వాడికి సొమ్మంతా దోచి పెడుతూవుండని వింటాను.

గంగా—ఈసంగతి ఆనిక నిమ్మళంగా మాటాడుకొందాము గాని మనము మొట్టమొదట అనుకొన్నవిషయం బాగాఆలోచించి వేగిరం యేదోవకటి చెయ్యవలెను. లేకపోతే వాళ్ళు మరీ హద్దుమీరి రేపు మీరు కన్నెరికంచేస్తే బొత్తిగానే అల్లరిచేస్తారు.

రామ—చూడండి. వాళ్లరోగం నేను వారంరోజులలోగా కుదురుస్తాను. మన నిప్పుడు మాటాడినసంగతి యెవరికీ తెలియనియ్యకండి. కోర్టువేళ అయినది యిప్పటికి లేతామా !

(అందఱును వెళ్ళుచున్నారు.)

క. ప్రదేశము—ఒక వేశ్యాగృహము.

[వేశ్యయగు మంజువాణియు దానితల్లియగు సారసాక్షియుఁ బ్రవేశించుచున్నారు.]

సార—వేశ్య విటునిమీద తనకెంతప్రేమవున్నాకానీ తల్లిమాట

మీరరాదు. ఇది కులధర్మము. నేను నీకు కన్నతల్లినా అంటావేమో! దినమునకు పదిమంది మొగుళ్ళవుటచేతనూ సదా యేవో సుఖజాడ్యములు వంటివి జీర్ణించి వుంటవిగనుకనూ బోగమువాళ్ళకు సంతానమెలాకలుగుతుంది? నిన్ను నేను పెంచుకున్నట్టే నాతల్లి నన్నున్నా పెంచుకున్నది. కాబట్టి మనకులములో తల్లిఅంటే పెంపుడుతల్లి అనే అర్థము. డబ్బులుస్తాడా? నగలుపెడతాడా? నీవాబ్రాహ్మణునిన్నవాణ్ని మనయింటికి రానియ్యకు.

మంజు—నీవు యెన్నిఅన్నాకానీ యీవిషయములో మాత్రము నేను నీమాట వినను. ఆరామయ్యగారిమీద నాకు వలపువున్నది. లక్ష రూపాయలు పోయినా నేను ఆయనను విడిచిపెట్టను. ఆయనకు యిచ్చే వల్లా నెలకు రెండువరాలేకదా? అంతకు పదిరెట్లసొమ్ము గణించి నీ చేతులో పెట్టడంలేదా?

సార—నీకుచిన్నతనం. యింకాబాగా తెలియదు. నెలకు ముప్ప యిరూపాయలిచ్చి నిన్ను గంగాధరశాస్త్రులు వుంచుకున్నాడుగదా? ఆయన కీసంగలి తెలిస్తే బాగా వుంటుందా? నామాట విని యీబీద బ్రాహ్మణితో రేపటినుంచి మాయింటికి రావద్దనిచెప్పు.

మంజు—యింతకాలమునుంచి రామయ్యగారు మనయింటికి వస్తూవున్నారుగదా? గంగాధరశాస్త్రీగారికి యెప్పుడైనా నామీద యేవిధమయిన అనుమానమయినా కలిగిందా? రామయ్యగారు శాస్త్రులు గారివద్ద తిరుగుతూ నాకూ ఆయనకూ మధ్య రాయబారాలు తెస్తూ వుండడంచేత రామయ్యవంటి నమ్మకమైన మనిషి వుండబట్టే తనకు మర్యాద దక్కుతూవున్నదని ఆయన అందరివద్దా చెప్పుకుని సంతోషిస్తున్నారు. డబ్బుకోసంతప్పు నిజంచేత శాస్త్రులుగారిమీద నాటి యేమీ ప్రేమలేకపోయినా, ఆయనవద్ద నున్నప్పుడు తేనిమోహం

తెచ్చిపెట్టుకుని, ఆయన తేకపోతే నాకు ప్రపంచమే లేదన్నట్టుగా నటిస్తూ వుండడంచేత కట్టుకొన్న భార్యకైనా యింతప్రేమా యింత విశ్వాసమూ వుండదని నావిషయమయి ఆయన అందరితోనూ శ్లాఘించి చెబుతూ వుంటారు.

సార—ఇది అంతా నీప్రయోజకత్వ మనుకొన్నావా యేమి? నీబాగుకోసమై నేనెన్నివిధములుగానైనా తంటాలుపడి యీకాడికి తెచ్చి నాను. ఆయన యెక్కడికైనా పూరికి వెళ్ళిరాగానే నీవారోజులలో మరింత స్వేచ్ఛగాను ఖులాసాగాను వున్నప్పటికీ మీరు వెళ్ళిన రెండు రోజులబట్టి మాచిన్నది మీకోసం బెంగపెట్టుకుని తిన్నగా అన్నంతిన లేదు. మంచిబట్ట కట్టుకోలేదు. మంచంమీదనుంచి లేవలేదని చెప్పే దానిని. నీకోసం వస్తూ పోతూ వుండేవాళ్ళ చేతకూడా ఆలాగే చెప్పించే దానిని.

మంజు—నీ తరిబీతుచేత నేనున్న తదనుగుణంగానే మాటలు చెప్పడంచేత యిప్పుడు పూర్తిగా ఆయనకు నామీద నమ్మకము కుదిరి పోయింది. మొట్టమొదట మనయింటికి యెవరైనా నాకోసం వచ్చినప్పుడు కంటబడుకూ వుంటే సందేహపడి కొన్నాళ్లు వకమనిషిని కావలివుంచి నారు. వాణ్ని వకటి రెండుకూట్లు నావద్దకు రానియ్యడంచేత, నావంటి పత్రివ్రత లోకములో లేదనిన్ని నామీద యేదైనా దోషం యెంచితే వుచ్చి వూరుగులుపడిపోతారనిన్ని వాడు చెప్పేవాడు. ఇప్పుడు అటు వంటి అపనమ్మకం యేమీ లేదుకాని నిజం తెలియక నేను రోగిష్టి దాన్నికదా అని విచారిస్తూవుంటాను. ఆయన వైద్యుణ్ని పిలిపించి అవుష ధం యిప్పించడంతోనే లోపలికివెళ్లి వేసుకుంటాననిచెప్పి మాత్ర అవ తల పాటవేసి వస్తూవుంటాను.

సార—ఈ వుపాయంమాత్రము మొదట నీకెవ్వరునేర్పినాను?

నేను చెప్పి పెట్టబట్టి నెలకు పదిహేనురోజులు తలనొప్పి అని తలకు పట్టువేసుకొని ఆయన వచ్చేటప్పటికి బాధపడుతూ కూర్చుండి ఆయన కొంచెముసేపు విచారపడి యింటికి వెళ్ళగానే పట్టు కడిగి వేసికొని తెల్ల వారినదాకా సరసునితో ఖులాసాగావుంటావు. నీవు యెంతసంపాదించినా పుణ్యగా నెలకు యాభైరూపాయలకంటె యెక్కువసంపాదించలేను. నాకాలంలో నేను వుంచుకొన్న నాయుడయిచ్చేదిగాక యే నెలలోనూ నూరురూపాయలకు తక్కువలేకుండా సంపాదించే దానను. శాస్త్రుడుగారు కోర్టుకు వెళ్ళితరునాత నీ వింకా పగలు సంపాదించడం తక్కువ.

మంజు—అదంతా నీవు శాస్త్రుడుగారివద్దనే తీస్తావు. నేనెప్పుడూ ఆయన సంతోషంచేత చేతిలో పెట్టితేనేతప్ప వక్కడబ్బు యిమ్మని అడగను. నీవే పిల్లదానికి చీరెలులేననీ రవికలులేననీ పొరుగువాళ్ళు పెట్టుకొన్న నగలుచూచి ముచ్చటపడుతూవున్నదనీ చెప్పి యిచ్చేజీతంగాక కావలసినంతడబ్బు పుణ్యగా లాగుతావు.

సార.—ఇదేమిచూచినావు? నాకాలములో నేను యెన్నివిధాలనో డబ్బులాగేవాన్ని. నిటుకు పోటీలుపెట్టి సంపాదించేదానిని. భాగ్యవంతులబిడ్డలను రహస్యంగా రాక్షసు, వాళ్ళను నూయింటికి రాకుండాచేస్తానని తలిదండ్రులవద్దకూడా డబ్బు సంపాదించేదానిని. అదుగో యెవ్వరో తలుపుకుద్దకూ వున్నాడు. నేనుచెప్పిన సంగతి బాగా ఆలోచించుకో.

(అని వెళ్ళుచున్నది.)

ద్వితీయాంకము.

౧. ప్రదేశము—నృసింహారావుపంతులుగారి కడదీచావిడి.

[నృసింహారావుపంతులుగారును, సుబ్బారావుపంతులుగారును,
బసవరాజుగారును ప్రవేశించుచున్నారు.]

నృసిం—మనము యీరోజున మూడుగంటలకు సభచేస్తామని
వ్రాస్తే అందరూ వస్తామని నాలుగుగంటలన్నర అయినా యింకా
యెవ్వరూ వచ్చినారు కారు.

సుబ్బా—ఇఖనూ రారు. బోగంవాళ్లను ఆడిస్తామంటే చీట్లు
వ్రాయకపోయినా ఘంటకు ముందుగానే వచ్చి కూర్చుని వుందురు.

బస—అలా కాదు. మనవాళ్ళు మూడుగంటలకంటే సాధారణ
ముగా అయిదుగంటలకు కాని రారు. ఎవరు రాకపోయినా వీరభద్రుడు
గారూ మొదలయిన మనస్నేహితులయినా ముఖ్యముగా వస్తారు.

నృసిం—మన హిందువులతో ఇదియొక దురాచారం విస్తారంగా
వున్నది. యెప్పుడూ వేళకు రారు. పగలు రెండుగంటలకంటే అయిదు
ఘంటలకు వస్తారు.

సుబ్బా—అట్లా వచ్చినా కొంచెం బాగానే వుంటుంది. వస్తా
మని చెప్పి బొత్తిగానే రానివారికంటే నయంకాదా?

బస—అరుగో వీరభద్రుడుగారు మఱికొందరుస్నేహితులతో
వస్తూవున్నారు.

[కొంతమందితో వీరభద్రుడుగారు ప్రవేశించుచున్నారు.]

నృసిం—ఏమండీ వీరభద్రుడుగారూ ! యిటువంటిసంగతులతో
ముఖ్యముగా శ్రద్ధపుచ్చుకొనేవారు మీరే యిలాగున అలస్యంగావస్తే

మరి యెవరు వేళకు వస్తారండీ ?

వీర—నేను యింటికాడ తొందరపని వుండగా చూచుకుంటూ వుండి యెవరయినా వచ్చినారేమో చూచి రమ్మని మావాణ్ణి రెండు మాట్లు పంపినాను. వాడు వచ్చి యెవరూ రాలేదని చెప్పడంచేత కొంచెం ఆశ్చర్యంగా వచ్చినాను.

సుబ్బా—ఇప్పుడే అయిదుగంటలు దాటిపోయింది. ఒక నెవరూ వచ్చేటట్టు కనపడదు. మనం అనుకున్నసంగతి యీవున్నవారితోనే ఆలోచించుదామా ?

వీర—ఆలోచించవచ్చును. వారితరపున మాటాడడమునకు బుచ్చిరాజుగారు వచ్చినారు. తక్కినవారు రానిలోపం వుండదు.

బుచ్చి—నేనున్నా యేమి జరుగుతుందో తమాషా చూతా మనే వచ్చినాను. మీరు సభలో చెప్పబాయ్యేహంశ మేమిటో సెల వియ్యండి.

సుబ్బా—మనవూళ్లొ పెద్దలందరూ వుపేక్షచేసి వూరుకోవడం చేత వ్యభిచారం అంతకంతకు యెక్కువవుతూ వున్నది.

బుచ్చి—పెద్దలు వూరుకోక వురిపెట్టుకుంటారా ? డబ్బున్న వాళ్ళు మనసువచ్చినట్లు పోగందాన్ని వుంచుకొని సుఖపడుతారు. వాళ్ళడబ్బు వాళ్ళు పాడుచేసుకుంటూ వున్నారుగాని మిమ్మలి నేమీ తెమ్మనడం లేదు. డబ్బున్నవాళ్ళు ముండలను వుంచుకుంటే మధ్య మీకూ నాకూ యేమి పట్టింది?

వీర—మీరు కొంచెం ఆలోచించి మరీమాట్లాడండి. ఇతరులు పాడవుతూ వుంటే చూస్తూ వూరుకోవడం మానవధర్మం కాదు. వాళ్ళను చూచి—

బుచ్చి—ధర్మం కాకపోతే భూభారం అంతా యిప్పుడు మీరు

తిరుస్తారా ?

వీర—తీర్చగలిగినా తీర్చలేకపోయినా సాధ్యమయినంతవట్టుకు ప్రియత్నం చెయ్యడం మన కందరకూ విధి. వకరుచెడి తిరుగుతూ వున్నప్పుడు మనం చూస్తూ వూరుకుంటే వాళ్ళను చూచి రేపు మన వాళ్ళకూడా ఆచనిలోనే ప్రవేశించి చెడిపోతారు. అప్పుడు ఆపస్తయు కంతకూ మనమే కారణం అవుతాము. మరివకరు చేస్తూ వున్నప్పుడు మీ కిది తప్పితంగా తోచకపోయినా, రేపు మీకుమారుడు పెద్దవాడయి మీకోడలిని వదిలిపెట్టి బోగందాన్ని వుంచుకొని యిగ్గోడబ్బంతా పాడుచేస్తూవుంటే అది తప్పితని అవునో కాదో మీకు బాగా తెలుస్తుంది.

బుచ్చి—తెలిసి మనము యేమిచేస్తాము? బోగంవాళ్ళనూ గుడిసేటివాళ్ళనూ అందరినీ మనము వ్యభిచారం మాని పెళ్ళిచేసుకోమంటే వాళ్ళు చేసుకుంటారా? ఆడవాళ్ళనే నూనపలేకపోతే మనము మగవాళ్ళను యెక్కడ మాన్పకలుగుతాము?

వీర—నేను చెప్పినదాన్ని తిన్నగా వినండి. మీచిన్నతనంలో మగవాళ్ళల్లోనైనా యింతవ్యభిచారం వుండేదా? ఎవడైనా వకడు ఆకాలంలో ముండను వుంచుకుంటే పెద్దమనుష్యులు యెవరూ వాణ్ని మర్యాద చెయ్యకపోవడంచేత భయంకరిగి తక్కినవాళ్ళందరూ నీతిగలిగి వుండేవారు. యిప్పుడు పెద్దమనుష్యులు చూచి హర్షించి వూరుకోవడంచేతనే కాదా ప్రతివాడున్ను విచ్చలవిడిగా భార్యలను వదిలిపెట్టి ముండలను వుంచుకుంటూ వున్నారు ?

బుచ్చి—యెవళ్ళూ వుంచుకోనక్కర లేకపోతే లోకంలో బోగం పొళ్ళను బ్రహ్మదేవుడు యెందుకు పుట్టించినాడు? అందరూ వ్యభిచారం మానితే వాళ్ళగతి యేమి కావలసివుంటుంది? యిప్పుడు సంసారులే

బోగంవాళ్ళకంటే యెక్కువగా జారత్వం చేస్తూవున్నారు. వాళ్ళను యెవరు యేమంటూవున్నారు? ఆడవాళ్ళనే యేమీ చెయ్యలేకుండా పూగుకుంటూ వుండగా మగవాళ్ళను అడ్డుపెడితే సాగుతుందా?

వీర—ఆడవాళ్ళు వ్యభిచరిస్తే మాత్రము చూస్తూ యెవరు పూరుకోమన్నారు? అలాటివాళ్ళను నలుగురిని యింట్లోనుంచి వెళ్ళకొడితే తక్కినవాళ్ళకు బుద్ధి వచ్చి తిన్నగా వుంటారు. మనమతంలో అలాగంటిని లేకపోవడంచేతనే ప్రతీఆడది స్వేచ్ఛగా తిరుగుతూ వున్నది.

బుచ్చి—ఆడవాళ్ళుచేసేదిరహస్య కృత్యం. అది పబ్లికులోకి తీసుకొనివస్తే సంసారాలు కూలి పోవా? మన మాలాగంటి పనులలోకి దిగితే పాపం వస్తుంది.

వీర—పోనీ బహిరంగంగా తిరిగే మగవాళ్ళకూట ముందు ఆలోచించరాదా? వకణ్ణి యిద్దరిని కులంలో వెలివేస్తే తక్కినవాళ్ళందరూ వక్కదెబ్బను బోగంవాళ్ళను విడిచిపెడుతారు.

బుచ్చి—మగవాళ్ళకు తప్పితంలేదు. అయినాకానీ నేను మీతో బాగా పాదించలేను. వచ్చేవారం మావాళ్ళందరినీ తీసుకొనివస్తాను. అప్పుడు బోగంవాళ్ళను వుంచుకోవడం మంచిదా కాదా అని వాదం చేతాము. ఎవరుగెల్పేదీ మీకప్పుడు విశదం అవుతుంది. ఇప్పుడు చీకటి పడుతూవున్నది. ఈపాటి యింటికి వెళుదాము. సభ మర్తబుచెయ్యండి.

(అందఱును వెళ్ళుచున్నారు.)

౨. ప్రదేశము—నృసింహారావుపంతులుగారి కడచేసావడి.

[గతవారము వచ్చినవారును వెంకన్నగారు మొదలయిన మఱికొందఱును

[ప్రవేశించుచున్నారు.]

నృసి— ఏమండీ బుచ్చిరాజుగారూ! మీరు కిందటిసారి మీ స్నేహితులనందరినీ వాదించడముకు తీసుకునినస్తామన్నారు. యిప్పుడందరూ వచ్చినారా?

బుచ్చి—తొందరపని వుండడంచేత వారెవరూ వచ్చినారుకారు. గంగాధరశాస్త్రులుగారు భోజనం చెయ్యడంతోనే రహస్యస్థలమునకు శయనింప బోయినారట. నాగభూషణరావుగారును రామసోమయాజులుగారును తామిటువంటి సభలకు రామన్నారు. సుబ్బయ్య సోమయాజిగారు వెయ్యిమందిచేరి వెయ్యిసభలు చేసుకొన్నా తమకేమీ లక్ష్యము లేదన్నారు. ఒక వెంకన్నగారు మాత్రము వచ్చినారు.

వెంక— బోగందాన్ని వుంచుకోవడంవల్ల యేమిదోషంవున్నదో ముందుగా నాకు చెప్పండి.

వీర—బోగందాన్ని వుంచుకోవడంవల్ల అన్నీదోషాలే. చిన్నప్పటినుంచీ తల్లిదండ్రులు పెంచిన దేహం పాడవుతుంది; పెద్దలుచెప్పిన ధర్మములన్నీ నేలపా లవుతవి; పూర్వులు సంపాదించిపెట్టిన ధనమంతా పోతుంది; మంచివారు మనను విడిచిపెట్టగా దుర్మార్గులతో సహవాస మబ్బుతుంది; భార్యలును బిడ్డలును దుఃఖిస్తారు; యోగ్యులు నిందిస్తారు; నరకము మనకోసము యెదురుచూస్తూ వుంటుంది; జూదము, పానము, అసత్యము మొదలయిన దుష్కార్యముల కన్నిటికిని లోబడవలసి వస్తుంది.

వెంక—యవన్నీ విచారిస్తే లోకంలో మనము సుఖపడేది యెట్లాగు?

వీర—వేశ్యాసంభోగంవల్ల మీరేమో సుఖపడుతూవున్నామని భ్రమపడుతూవున్నారు. మీరనుభవించేనల్లా దుఃఖమేకాని సుఖమెంత మాత్రమూ కాదు. తాగి కిందపడి దొడ్లుతూవున్నప్పుడు సుఖముగానే కనపడినను తరువాత దేహము నొప్పిచేసి దుఃఖముని తెలిసేలాగుననే జారత్వం చేసేనాళ్ళకున్న ప్రస్తుతకాలంలో యెట్లావున్నా తరువాత వయసుచెల్లి బాధపడేటప్పుడు మొదట పడ్డదంతా దుఃఖమేనన్న సంగతి తెలుస్తుంది.

వెంక—ఈలోకంలో బ్రతికేదే నాలుగుదినాలు. ముసలితనం వచ్చినవాకా బ్రతుకుతామో లేదో యెవరి చూచినారు? బ్రతికిన నాలుగురోజులూ సుఖమనుభవించి మరీచత్తాము.

వీర—ముందుసంగతి విచారించకుండా అప్పటికి తోచినట్లెల్లా చెయ్యడం బుద్ధిమంతుల లక్షణంకాదు. మన మేపని చేసినా ముందు దానివలన సుఖం కలుగుతుందో లేదో చూచుకొని మరీచేస్తూవుండ వలెను. అట్లాకాకపోతే అప్పుడు డబ్బునస్తుందనే సంతోషముచేత దొంగ తనాలుకూడా చెయ్యవలసి వస్తుంది. రోగముకు మందువేస్తే వెగటుగా వుంటుందని మానుకొని తరువాత బాధపడవలసి వుంటుంది.

వెంక—మీరుచెప్పినవానివలె యిందులో యేమైన వెంటనే సప్తం కలుగుతుందా?

వీర—ఒక్కదినము సంభోగ మపేక్షించి మన నరసింహముపడ్డ పాట్లు మీరు చూడలేదా? కాళ్ళపడి అరునెలలు తీసుకుని చినరకు చచ్చినవాడే బ్రతికినాడు.

వెంక—అవును. ఆతడు బ్రతకడం తల్లికడుపున మళ్ళీ పుట్టడం కొని మరివకటికాదు. అతని తల్లికడుపుచల్లగా నూరురూపాయలు పుచ్చుకొన్నా డ్రైఫరు కుదరనిరోగమే కుదిర్చినాడు. స్థిరంగా ఒక్క

దాన్ని వుంచుకొని దానితోవుంటే యీలాటివెప్పుడూ తటస్థించవు.

వీర—వక్క—దానితోటే వుండేటట్టుయితే వక్కభార్యతోనే వుండరాదా? వకవేళ మగవాడు ఆలాగవున్నా డబ్బుకోసం అంగహీనుని శైనా తన శరీరాన్ని అమ్ముడానికి సిద్ధముగావుండి మూడూ మంత్రములూ పన్ని బహుకుటుంబములను కూలద్రోయుటకయి భూమిమీద అవతరించిన బోగంది వకడితో వుంటుందా?

వెంక—మీరు బోగంవాళ్లను మహామాషిస్తూ వున్నారు. ఎవ్వరూ వుంచుకోకపోతే భూమిలో బోగంకులం వుంటుందా?

వీర—వుండకపోతే ఏమి నష్టం? వాళ్లు లేకపోతే మనమంతా సుఖపడుతాము. వ్యభిచారమునిమిత్తమై ప్రత్యేకంగా వకజాతిలేకుండా చేయుటకయి మనమంతా త్రికరణశుద్ధిగా యీశ్వరుణ్ణి ప్రార్థించవలెను.

వెంక—మీరు మొట్టమొదటికే బోగంవాళ్లకులాసికి పేటన పెడుతూవున్నారా? వాళ్లు లేకపోతే సంగీతం యేలాగు వృద్ధిఅవుతుంది? దేవుడివుత్సవాల్లోను పెళ్ళిళ్లలోను ఆడేవారు యెవరు వుంటారు?

వీర—కావలిస్తే మగవాళ్లచేత పాడించరాదా? సంగీతం డబ్బుకు పడుచుకునే లంజెలవాలు కాబట్టే దానిగౌరవ మంతా పోయింది. వాళ్లు పాడేబూతుకూతలకంటే హరికీర్తనలు పాడిస్తే బాగా వుండదా? దేవుడిదగ్గర—

వెంక—ఆహాహా! హరికీర్తనలు పాడిస్తే వివాహాలు యిఖ బాగానే శోభిస్తవి. యిఖ తాంబూలాలకు పిలిచిన పెద్దమనుష్యులు బాగానే వస్తారు.

వీర—యేమి? ఆలా నవ్వుతారేమి? పతివ్రతాధర్మము నేర్పనలసిన వివాహములలో లంజలచేత బూతుపాటలు పాడిస్తేనేకాని

భగవద్విషయమైనగానము చేయిస్తే బాగా వుండదా?

వెంక— మొగవాళ్ళు పాడితే సంగీతము యేమిశోభగానైనా వుంటుంది. వ్యభిచారానికంటే మీ రేమైనా దోషం వుంటుందని చెప్పితే కొంచెం బాగావుంటుందిగాని పాటపాడించడంకూడా కూడదంటే నలుగురూ నవ్వుతారు. బోగంవాళ్ళు పాడితే యేమిసప్తం వుంటుంది?

వీర— మీకిప్పు డాలాగే కనపడుతుంది. చిన్నప్పటినుంచీ వుగ్గుపాలతో పురుషులను తమవలలో పడవేసే వుపాయాలే నేర్చుకుని మాయచేసి చేతిడబ్బెల్లను దోచుకొని పరులను పాడుచేయుటకే ప్రతిజ్ఞ పట్టి కంకణము కట్టుకొనికూర్చున్న వెలయాండ్రవల్ల నష్టంకలుగుతుందా అని వేరే అడగనక్కరలేదు. నిజానికి వాళ్లు ఆడడం గాదు; తమ అభినయముచేతను దీపము వెలుతురున తళుక్కుమరు మోహిస్తేవేషము చేతను లోబటచుకొని వాళ్లే చూడవచ్చినవారిని తమ చూపులచేత ఆడిస్తారు. అలా చూడవచ్చినప్పుడే మోసపోయి చెడిపోయినవా రెంత మంది వున్నారా? వాళ్లు వ్యభిచరించేవాళ్లు కాకపోతే పాటవల్ల నష్టం లేదు. స్త్రీలే కావలెనంటే సంసారస్త్రీలచేత మంచిగానము చేయించరాదా?

వెంక— వాళ్ళసంగీతం విన్నవాళ్ళంతా చెడిపోతారా?

వీర— అంతా చెడిపోకపోయినా చాలామంది చెడిపోతారు. సంసారము త్యజించి అడవులలో కందమూలాదులు తినేయుషులు సహితము స్త్రీలవలలోపడి వారికి దాసులయి తిరుగుతూవుండేవారని చెపుతూవుండగా వుప్పు పులుసూ తిని సంసారములో పడి కొట్టు కుంటూవుండే యితరులకు కామము జయించడానికి శక్యమవుతుందా? ఎంతమంచివాడికైనా మొదట చెడ్డదిగా తోచినప్పటికీ పదిసారులు

వెళ్ళి వరుసగా బోగంవాళ్ళను చూస్తూ వుండడంచేత మనసు చలించి రాగారాగా మంచిదా చెడ్డదా అనే కందేహము కలుగుతుంది. తరువాత మంచిదనే తోస్తుంది. అటుతరువాత సరిగా ఆపనిలో ప్రవేశించుటకే బుద్ధిపుడుతుంది. అప్పుడు మనసు కొంచెం బాధించినా వారు చెయ్యలేదా వీరు చెయ్యలేదా అని దృష్టాంతములు తెచ్చుకొని సమాధానపరుచుకొని మొనట ఆవృత్తిలో ప్రవేశించినతరువాత క్రమ క్రమముగా బోగంవాళ్ళకు యింటిబంటులే అవుతారు. ఏమండీ ! లక్ష్మీనరసింహముగారూ! నేను చెప్పినది నిజమా? అబద్ధమా?

లక్ష్మీ—మీరు చెప్పిందంతా వాస్తవము. నాకు చిన్నతన మయినా స్వల్పానుభవంలోనే యిలా చెడిపోయినవాళ్ళను వందమందిని చూచినాను. శుభకార్యములలోకూడా బోగంవాళ్ళచేత పాడించడం ఆడించడం బొత్తిగా మానివెయ్యవలెను. అటువంటిసమయములలో మనబంధువులలోనిస్త్రీలే పాటలు పాడితే యెంతబాగా వుంటుంది? ఈబోగంవాళ్ళను వుంచుకునేవాళ్ళను వకరినిచూచి వకరు పాడవుతూ వున్నారు. మన మందరమూ చేరి వీళ్ళల్లో కొందరిని కులంలోనుంచి వెలివేస్తే అందరూ బాగుపడుతారు. కుంటివాడికీ గుడ్డివాడికీ వకడబ్బు యివ్వనివాళ్ళుసమేతం యెంతమంది నెలకు యిరవయ్యేసిరూపాయ లిచ్చి బోగంవాళ్ళకు చదువు చెప్పిస్తూవున్నారో చూడండి. యేమండీ బుచ్చిరాజుగారూ ! మీరీవేళ మానము ధరించినారు !

బుచ్చి—గుడ్డనచ్చి పిల్లను వెక్కిరించినట్టు నేటికాలానికి మీ రందరూ యింగ్లీషు చదువుకొని మమ్ము వేళాకోళం చెయ్యడం ఆరంభించినారు. చెయ్యండి. కలియుగం అయిదువేలసంవత్సరాలు కావచ్చినది. ఇఖి వర్ణసంకరమౌతుంది. మీవంటిమహానుభావులు బయలుదేరినతరువాత యెన్నివింత అయినాపుడతవి,

వెంక— దేవతలకాలంనుంచీ వున్నబోగంవాళ్ళనే మీరు వద్దంటూ వున్నారు. యిఖ మీతో మాట్లాడవలసినది లేదు. మీ మనస్సు వచ్చినట్టు చెయ్యండి. చీటిపడుతూ వున్నది. వెళ్ళిపోదాము లేండి.

(అందఱు వెళ్ళు చున్నారు.)

3. ప్రదేశము—నృసింహారావుపంతులుగారి సావిడి.

[నృసింహారావుపంతులుగారు కూరుచుండియుండఁగా వెంకన్నగారు ప్రవేశించుచున్నారు.]

నృసిం—ఏమండీ వెంకన్నగారూ ! యీరోజున వుదయాన్నే యిలాగు దయచేసినారు !

వెంక—కొంచెం కోర్టు వ్యవహారం వుండగా మీకు వకాల్తు నామా యివ్వవలెనని వచ్చినాను.

నృసిం—ఆవ్యవహారస్వభావం యేమిటి ?

వెంక — నాతమ్ముడిభార్య మనోవర్తికి నామీద వ్యాజ్యం వేసినది. అది నాతమ్ముడిభార్యకాదని అయినా వాదించవలెను లేదా నాతమ్ముడూ నేనూ విభక్తులముగనుక నేను మనోవర్తి యివ్వ వలసిన జరూరు లేదనైనా వాదించవలెను.

నృసిం—మీరు మళ్ళీపండితులు ఈలా అబద్ధ మాడవచ్చు నటయ్యా ?

వెంక—“వారిజాక్షులందు వైవాహికము లందు| ప్రాణ విత్త మాన భంగమందు| చకితగోకు లాగ్రజన్మరక్షణమందు| బొంకవచ్చు నఘము పొంద దధిప!” అని శాస్త్రం వున్నది. ఇది స్త్రీలవిషయం గనుక అబద్ధం ఆడవచ్చును ; అంతేకాకుండా యిందులో విత్తభంగం

కూడా కలుగుతుందిగనుక అసత్యం పలుకవచ్చును. ఇందులో యింకొక ధర్మసూక్ష్మంకూడా వున్నది. నేను బ్రాహ్మణి. అగ్రిజన్మరక్షణమందు కూడా బొంకవచ్చునని యున్నది. యీమూడువిధములచేతనూ యిందులో వెయ్యిఅబద్ధా లాడినా పుణ్యం వస్తుందిగాని పాపం యెంతమాత్రమూరాదు.

నృసిం—మీమఱదలు యెన్నేళ్ళది ?

వెంక—దానికి పదహారేళ్ళు వుంటవి. మీరు వయస్సు అడిగితే జ్ఞాపకం వచ్చినది. అది వ్యభిచరించి చెడి తిరుగుతూ వున్నదిగనుక మనోవృత్తి యివ్వవలసిన పని లేదని వాదిస్తే బాగావుంటుందా?

నృసిం—వెంకన్నగారూ ! మీరు శాస్త్రం చదువుకొన్నందుకు పూరికేపోయిందికాదు. మీరు అసమానములైన వూహలు వూహిస్తూవున్నారే.

వెంక—ఇందులో నేను చేసిన వూహయేమున్నది! నేను చెప్పినదంతా శాస్త్రం. శిష్టులకందరికీ పురాణాలు పరమప్రమాణాలు. యిప్పటివాళ్ళు యింగ్లీషు చదువుకొని నాస్తికులయి పురాణములు ప్రమాణములు కావంటారు. వీళ్ళముఖం చూస్తే పాపం వస్తుంది. నిన్నటిసభలో చూచినారుకారా ?

నృసిం—నిన్నటిమీటింగులో యేమిఅక్రమం జరిగింది ?

వెంక—అంతా అక్రమమే; అక్రమంగాక కొంతక్రమం యేడిసింగాయేమిటి? మీరు యింగ్లీషు రానివారుగనుక మనవిచేస్తూవున్నాను. కృతయుగంనాటినుంచీ వస్తూవున్న సదాచారం యిప్పుడూ మానవలె నట! పూర్వము పురూరవుడు ఊర్వశిని వుంచుకోలేదా ! మనుష్యులమాటయేమిటి? దేవతులందరూ రంభ మేరక మొదలయిన వాళ్ళను వుంచుకోలేదా? యజ్ఞాలు మొదలయిన పుణ్యకార్యాలు

చేసి స్వర్గానికి వెళ్ళినా అక్కడా రంభామొదలయిన దేవదేవతలతో సంభోగమేనా మరియేమైనా వున్నదా? యేమీ తెలియక నాలుగు యెంగిలి యింగిలీషుముక్కలు చదువుకోవడంతోటే వా ట్టెరుగక పూర్వాచారాన్ని పెద్దలిసీ దూషిస్తారు.

నృసిం — పూర్వాచారం మంచిదో కాదో ఆలోచించనక్కర లేదండీ!

వెంక — మీకుకూడా ఎటువంటిబుద్ధి పుట్టించండి ! ఇది కలియుగం యెవ్వరేమిచేస్తారు? ఎఱి శాస్త్రాలుచేసిన పూర్వపువాళ్ళంతా వట్టిబుద్ధిహీనులు! అనాదిగా జరుగుతూవున్న ఆచారాన్ని మాన్పడానికి నాలుగు వచ్చీరాని యింగిలీషుముక్కలు చదువుకోడంతోటే మనము మహాబుద్ధిమంతులము! “యథారాజా తథాప్రజా” అన్నాడండీ. గోవుమాంసం తినేవారు ప్రభుత్వానికి వచ్చినతరువాత ఎఱి యెలా అవుతుందండీ? ఇప్పుడు బొత్తిగా సిడులుపోయినవికదాండీ? సహగమనం చెయ్యనియ్యరు గదాండీ? అమ్మవారని ఆలోచించకుండా గోదావరిని కట్టివేసినారుగదాండీ ? దేవతులనే యిలా చేసే వాళ్ళకు మనుష్యులంటే అక్షయమే లేదు. బ్రాహ్మణుల మాన్యాలకు పన్నులు కట్టినారు. “కతా పంచ సహస్రాణి జాయతే వర్ణసంకరః” అన్నమాట నిజంఅయినది. అందరికంటే బ్రాహ్మణులయెక్కు వేమంటారు; గుళ్ళో దేవుళ్ళను రాళ్ళంటారు; దయ్యాలు లేవంటారు. పురాణాలలో చెప్పిన కల్లుసముద్రాలూ నేతినముద్రాలూ అబద్ధ మంటారు; సూర్యుడూ చంద్రుడూ అచేతనములంటారు ; వారికి పెళ్ళాలూ బిడ్డలూ పుండ రంటారు; నదులలో స్నానంచేస్తే పాపాలు పోవంటారు; వకటేమిటి? మింగ్లీషుచదువుకున్నవాళ్ళకు సర్వం నాస్తి. అటువంటి నాస్తికులను పట్టుకొని శిక్షించేవారు లేరు. పూర్వంవలె రాతిగానుగులలోపెట్టి

అడించేరాజులుంటే వీళ్ళు యిట్లా అంటారండీ?

నృసిం—పురాణాలలో చెప్పిన సంగతులన్నీ నిజమేనండీ?

వెంక— నిజంగాక యీమంత్రాలూ తంత్రాలూ అబద్ధమను కున్నారా యేమిటి? అన్నీ నిజం. ఇంగ్లీషువారు పూరికే ధనం పాడు చేస్తూవున్నారుగాని యీకాలవలు తవ్వించడం మానివేసి బ్రాహ్మణులకు డబ్బిచ్చి వరుణమంత్రాలు చదివించి సహస్రఘటాభిషేకాలు చేయించమనండి. వర్షాలు యెలాకురిసి పంటలు పండుతవో చూతాము. ఈ సేనలన్నిటినీ తీసివేసి బ్రాహ్మణచేత మహామంత్రాలు జపంచేయిస్తే శత్రువులంతా వక్కదెబ్బలో నశించిపోరండీ? భూకంపాలు మొదలయి నవి వస్తే తక్కినపనులన్నీ మానివేసి గ్రహశాంతులు చెయ్యవలెను.

నృసిం— గవర్నమెంటువారు వట్టి పిచ్చివాళ్లుగాని మీవగటి పెద్దలతోచన పుచ్చుకోవలసినది.

వెంక— నా ఆలోచన పుచ్చుకుంటేనా, యింతమందిదేవుళ్ళు వుండరనే యీనాస్తికు లందరినీ వక్కసారి జయిలులో పడవేయిస్తును. ఇప్పటివాళ్లకు గురుశుశ్రూష బొత్తిగా లేదు. నేను మాగురువుగారి వద్ద చదువుకొనేటప్పుడు దొడ్డి తవ్వి సంవత్సరానికి కావలసిన కూరలు పండించేవాడిని; యిద్దరు కూలివాళ్లు మొయ్యలేని మూటలను పొలంలో నుంచి పట్టుకొనివచ్చి యింటికాడ వప్పగించేవాణ్ని; మట్టితిక్కులు కోసి తెచ్చి విస్తళ్ళు కుట్టేవాణ్ని; యింట్లో పనులన్నీ నేనే చేసేవాణ్ని; ఆయన అనుగ్రహం వచ్చి తీటుబడిగా వున్నప్పుడు రెండుముక్కలు చెప్పేవాడు; వొక్కొక్కనాడు అదీ లేదు. అలా కష్టపడి యిరవయి యేళ్ళు వ్యాకరణం చదువుకొన్నాను. ఆలాకష్టపడడంచేత మావిద్యలు ఫలిస్తవిగాని యిప్పటివాళ్ళచదువులు ఫలిస్తవండీ? యింగ్లీషు చదువు

కొన్నవాళ్ళు వట్టి దురాచారులు; నదిలో బురదసీళ్ళని నూతిలోసీళ్ళల్లో మునుగుతారు; స్నానము చెయ్యడం వంటిశుభ్రంకోసమట ! వట్టి దుర్వినీతులు గుడ్డివాళ్ళకూ కుంటివాళ్ళకూ దానంచేస్తే పుణ్యంవస్తుందట! ప్రాచీనసదాచారములను దూషిస్తారు; యీ బోగంవాళ్ళను వుంచుకోవడం యెంతకాలంనుంచి వస్తూవున్న సదాచారము ? మీరు కూడా యిందులో ప్రవేశించడం బాగావున్నది కాదు. వీరభద్రుడు మొదలయినవారు వట్టి దుర్వాదములో దిగుతారు; తదనుగుణంగా శ్రుతుల కపాఠాలు చేస్తారు; స్మృతులకు తమ యిష్టానుసారముగా అర్థం చేస్తారు; శ్రుతిస్మృతులలో వ్యభిచారం కూడదంటే దానికి బోగంవాళ్ళను కూడా వుంచుకోరాదని అర్థమట! అట్టివారు కలి పురుషులు. యీసవనాగరికుల మాటలు నమ్మి మోసపోయి యీ సదాచారములను మీరు మాన్పవూనుకుంటే నిందలపాలయిపోతారు. ఇలా చెడిపోతారంటే వాళ్ళు మావంటిసాధువులను నిందిస్తారు. మీరిందులో ప్రవేశించవద్దు. మీశ్రేయస్సు కోరి చెప్పినాను. బాగా ఆలోచించుకోండి. నావ్యాజ్యంలో వకాల్తునామామాట యేమి చేసినారు?

నృసిం—నేను మీవ్యాజ్యంలో వకాల్తునామా పుచ్చుకోసు. మరివకస్త్రీ డరు కియ్యండి. నేను అబద్ధపువాదం చెయ్యను.

వెంక—యీమాట మొదటనే చెప్పితే యిదివరకే వెళ్ళిపోదునే. బ్రాహ్మణకార్యం ఫీజు లేకుండా చేస్తారేమోనని ఆశపడి వచ్చినాను. (అని కోపముతో వెళ్ళిపోవుచున్నాడు.)

తృ తీ యాంకము.

౧. ప్రవేశము—నృపింహారావుపంతులుగారి సావిడి.

[నృపింహారావుపంతులుగారును, సుబ్బారావుపంతులుగారును

ప్రవేశించుచున్నారు.]

నృసిం—సుబ్బారావుగారూ! ఒకచిత్రము జరిగింది విన్నారా?

సుబ్బా—ఏమిచిత్రము ?

నృసిం—నెలదినములనుంచి మనబాపిరాజుగారు నెలకు యిరవై రూపాయలుజీతం చేసి బోగందాన్ని వుంచినారట !

సుబ్బా—ఆ! ఇది మహా ఆశ్చర్యంగా వున్నదే! నిజంగానే ఆయన బోగందాన్ని వుంచుకొన్నారా? ఊరికే మీరు వేళాకోళాని కన్నారా?

నృసిం—వేళాకోళానికి కాదు. నిజమే చెప్పుతూ వున్నాను. నేనున్ను నిన్నరాత్రి విని మొట్టమొదట నవ్వులేదు. తరువాత వాకబు చేస్తే నిజమని రూఢిగా తెలిసింది.

సుబ్బా—ఆయన యెప్పుడూ పరస్మీలవంక మొగం యెత్తి ఐనా చూచేవాడు కాడే.

నృసిం—అవును. ఆయన అలాటివాడే. మొట్టమొదట నేను పనికి సిఫారసు చెయ్యడానికి సబుజుజ్జిగారియింటికి తీసుకుని వెళతానంటే అక్కడ యెప్పుడూ బోగంవాళ్లువుంటారని వకపట్టాన వచ్చినాడు కాదు. తరువాత మెడలువిరిచి వకరోజు బలవంతముగా తీసుకు వెళ్ళినాను.

సుబ్బా—అప్పు డేమి జరిగింది ?

నృసిం—సావిట్లో బోగంవాళ్ళు కూర్చున్నప్పుడు దూరంగా

వకమూలను కూర్చున్నాడు. వాళ్ళు పాడుతూవున్నంతసేపూ వాళ్ళ మొగంవంకనైనా చూడక తల వంచుకొని కూరుచున్నాడు.

సుబ్బా -- తరువాత రోజూ ఆయనదర్శనానికి వెళుతూ వచ్చేవారా ?

నృసిం--వీధిలో నిలుచుని కనుక్కుని బోగంవాళ్లు లోపల తేరని కబురు తెలిసినతరువాత మరీ లోపలికి వెళ్ళేవారు. ఆయన వెళ్ళిన తరువాత బోగంవాళ్లువస్తే మధ్య లేచిపోతే బాగుండ దని విధిలేక ముళ్ళల్లో కూర్చున్నట్టు కూర్చుండేవాడు.

సుబ్బా -- అటువంటివాడు ముండను యేలాగు వుంచుకున్నాడండీ? ఇది మహాఆశ్చర్యంగా వున్నది.

నృసిం -- చెపుతానువినండి. యివతలకు వచ్చినతరువాత అక్కడ బోగంవాళ్ళు వుంటారని వెళ్లడానికి సిగ్గువుతూవున్నదని నాతో పూరికే చెపుతూవుండేవాడు. ఇలాకొన్నాళ్ళు జరిగినతరువాత పాటవింటే యేమని తలయెత్తకనే మెల్లిగా చెవివొగ్గి పాట విన మొదలుపెట్టినాడు. తరువాత కొంచెందగ్గిరగా కూర్చుంటేనేకాని పాట తిన్నగా వినపడదని కొంచెం కొంచెంగా యివతలకు జరగడం ఆరంభించినాడు.

సుబ్బా -- పాటమాత్రము వింటూవుంటే యిబ్బంది లేదు. మనంమాత్రం తాంబూలానికి వెళ్ళినప్పుడు వినడం లేదా?

నృసిం -- ఆలాకొన్నాళ్లు జరిగినతరువాత మొగంవంకచూస్తే యేమని యెవరూచూడనప్పుడు నేత్రాభినయం చూడడానికి వాళ్ల మొగంవంకచూస్తూ యెవరయినా చూచినప్పుడు చూపు మళ్ళించు కుంటూ వుండేవాడు. ఈప్రకారం కొన్నాళ్ళు జరిగినతరువాత మఱి వకరూ చూస్తూవున్నాకానీ అందరూ చూడడంలేదా అని పాడేదాని అభినయం బాగా చూడమొదలుపెట్టినాడు. క్రమక్రమముగా సంగీత

మందలి అభిరుచి అధికమై సబుజుజ్జీగారి యింటికి తరుచుగా వెళ్లడం సాగించినాడు.

సుబ్బా—చూచినారా తఱుచుగా చూస్తూవుండడంచేత యెలా గంటిమార్పు కలిగిందో!

నృసిం— అది యేమిమార్పు? చూడగా చూడగా అభినయ మందు దృష్టిలేక దానిమొగం చూడవలెననే చూడ మొదలుపెట్టి నాడు; కాని ప్రథమమందు ఆలాచూడడం అన్యాయమని తోచి బుద్ధి మళ్ళించుకుంటూ వుండేవాడుగాని రాగారాగా మాటిపోయి వూరికే మొగంచూస్తే యేమిదోషం అని అందం చూచి ఆశ్చర్యపోవడముకు ఆరంభించినాడు.

సుబ్బా—అంతవఱకు వచ్చినప్పుడు చెడిపోవడముకు సందేహం లేదు.

నృసిం— అలంకరించుకొనివచ్చి దీపము వెలుతురున పాడుతూ వుంటే దానిమొగం అంతకంతకు మరింత అందముగా కనుపడుతూ వుండేది. తరువాత దానిపొందు యెంతసుఖముగా వుంటుందో అని బుద్ధి పుట్టిందట. యీసంగతంతా నాతో అతడు వెచుకచెప్పి తనబుద్ధి మళ్ళించుకున్నాననిన్నీ వాళ్లయింటికిమాత్రము యెప్పుడూ వెళ్లననిన్నీ చేతిలో చెయ్యి వేసినాడు. ఇంతలో అతనికి సబుజుజ్జీగారు కోర్టులో స్ట్రీడరుపని వేయించినారు.

సుబ్బా—పని అయినతరువాత యేమయినది?

నృసిం— పని అయినతరువాత సబుజుజ్జీగారి అనుగ్రహంచేత డబ్బుకూడా దొరకడం ఆరంభించినది. బోగందానితో సంభోగం దోష మనితోచినా, మాటాడడంలో యేమీ దోషం లేదని ఆపాడేదానితో సరసాలాడడం ఆరంభించినాడు. ఇలాగూ సరసాలెక్కున కావడంతోటే

తక్కినవారు తెలుసుకుని కారువా పట్టించినప్పుడు దానిచేత ఆయనకు గంధం పూయించడం ఆరంభించినారు. ఆస్పర్శసుఖంవల్ల స్వర్గం దొరికి నట్టు సంతోషించి వక్కమాటు మొలాగైనా దానిపొందు పడయవలె నని రాత్రి దానియింటికి సగంమారం వెళ్ళి పాపమనితోచి మళ్ళీ వచ్చి గాడని ఆయన స్నేహితుడే నాతో చెప్పినాడు.

సుబ్బా—తరువాత యేమయింది?

నృసిం— ఇట్లు కొంతకాల మాబోగముదానిమొగము చూచి నప్పుడెల్లా ఆశ పీడింపగా, పాపమని మనసు బోధించి నివారింపగా, తుదకు కామబాధకు లోబడి పాపభీతివిడిచి చొరవచేసి వకసారి దాని యింటికి వెళ్ళినాడట. అటుతరువాత అతణ్ని మనసు బహువిధాల చీవాట్లు పెట్టి బాధింపగా పదిదినము లేమీ తోచకుండావుండి దాని ముఖం తఱుచుగా చూస్తూవుండడంచేతనూ దాని మాయమాటలు పలుమాటు వింటూవుండడంచేతనూ దానివలలోబడి నెలదినములనుంచి దాన్ని బహిరంగంగానే వుంచుకొన్నాడట.

సుబ్బా—బాపిరాజుగారిని ఆయన బంధువులు యెవరూ కూకలు వేసినారుకా రా?

నృసిం—మొట్టమొదట కొన్నాళ్ళు బంధువులకు మొగం కన పర్చకుండా తప్పించుకొని తిరుగుతూ వుండేవాడు. తరువాత కనపడి వారుచెప్పిన బుద్ధివిని మాటాడక వూరుకుండేవాడట! ఇప్పుడిప్పుడు బోగందాన్ని వుంచుకుంటే యేమిదోషం? నేను మాననని తెగించి స్పష్టంగా చెపుతూవున్నాడట.

సుబ్బా—వాళ్ళవలలో పడ్డతరువాత మళ్ళడం కష్టం. ఇక చెడి పోతాడు.

నృసిం—ఇక చెడిపోవడంయేమిటి? యిదివరకే చెడిపోయి

నాడు. డబ్బంతా దానికి దోచిపెడుతూవున్నాడు. ఈ నెల్లాళ్లలోను రెండువందలరూపాయలు పాడుచేసినాడు. పెళ్ళాము మెడలోవున్న పట్టెడ కొట్టి తీసుకొనిపోయి తాకట్టుపెట్టినాడు. తండ్రిగారు సంపాదించిన వెండిచెంబులజోడు నిన్నవుదయాన్ని అమ్మివేసినాడు.

సుబ్బా—ఆరంభంగనుక వళ్ళూ పయి తెలియకుండా డబ్బు పాతివేస్తూవున్నాడు. దానితల్లి మహాచెడ్డము యడ.

నృసిం—చెడ్డముండయేమిటి? ఇదివరకు యెందరు లక్షాధికారులను బిక్షాధికారులను చేసి ముష్టిచెంబు చేతికిచ్చి గుమ్మంవద్దకు రాకుండా తరిమివేసింది? బాపిరాజుగారు బుద్ధిమంతులూ చదువుకున్న వారూ అని సంతోషిస్తూవుంటే తుద కీప్రకారం దిగింది.

సుబ్బా—ఇక ముం దేమవుతుందో? యింతటితోనైనా బుద్ధి తెచ్చుకుని మళ్ళాకోవడం వుత్తమం.

నృసిం—ఇక మళ్ళాడం అబద్ధం. ఇదివఱ కీవృత్తిలో ప్రవేశించిన వారి నందరినీ చూడడంలేదా యేమిటి? వీరియెక్కువేమిటి? రెండు రోజులు పోయినతరువాత యిల్లూ వాకిలీకూడా అమ్మకొని సమస్త పాడుపనులకూ లోబడి యిల్లూ వళ్ళూ గుల్ల చేసుకుంటూ యెప్పుడో వకప్పుడు రోగాలచేత దేహం విడుస్తాడు. తరువాత పెళ్ళాము తిండి తికాణా లేకుండా ఫలానివాడిపెళ్ళాము నని ముష్టి యెత్తుకొని బ్రతుకుతుంది.

సుబ్బా—పోనియ్యండి. వకసారి బాపిరాజుగారిని మనయింటికి పిలిపించి మొగము వాచేటట్టుగా రహస్యంగా చివాట్లుపెట్టి మళ్ళింజానికి ప్రయత్నం చేతాము. వినకపోతే అతనికర్మము మన మేం చేస్తాము? నాకు పనివున్నది వెళ్ళివస్తాను. (అని వెళ్ళుచున్నాడు.)

తీ. ప్రదేశము—పట్టణమందరిము.

[పెళ్ళాడ మనసభను భీమరావుపంతులుగారును, నృసింహారావుపంతులుగారును, రామసోమయాజులుగారును మఱి కొందఱును ప్రవేశించుచున్నారు]

భీమ— ఏమండీ! ఈరోజున మూడుగంటలకే సభ అని వర్తమానం పంపినా యింకా అందరూవచ్చినారుకారేమండీ? ఇంతేనా యింకా యెవరైన వచ్చేవా రున్నారా?

నృసిం.—తమరు సభ చేస్తుంటే రానివా రెవరైనా వుంటారా? అందరూ వస్తారు. మీసభ చెయ్యడం వృద్దేశమేమో నాకు తెలియదు.

భీమ— మీ రీమధ్య బోగంవాళ్ళవిషయములోకాదా వూళ్ళో చాలా గడిచిడ చేస్తూ వచ్చినారు; ఆ విషయములో నేను మీ అందరి కంటే యెక్కువ అనుభవం గలవాడిని గనుక నాకు తోచినసంగతి చెప్పడానికి మిమ్మలినందఱినీ పిలిపించినాను.

నృసిం.— తమరు మాప్రయత్నానికి అనుకూలంగా చెప్పుతారా ప్రతికూలంగా చెప్పుతారా?

రామ—తప్పకుండా వారు మాపక్షంగానే వాదిస్తారు. వారు మీకు ప్రతికూలంగా గాకపోతే అనుకూలంగాచెప్పుతారా? లోకానుభవం గలవారందరూ మాపక్షంగానే మాటాడుతారు.

భీమ— నేను యేపక్షంగా మాట్లాడేది అందరూ వచ్చిన తరువాతగాని చెప్పను. ఈలోగా మరివకసంగతి యేదైనా మాటాడుకొందాము.

రామ—మీరు పింఛన్ పుచ్చుకొని అప్పుడే రెండేళ్ళ కావచ్చినదికాబోలును. మీరు మునసఫీ మహాబాగా చేశారు.

భీమ—ఈజనవరిలో రెండేళ్ళ మీద మూడుమాసము లయినది.

పనిలో వున్నప్పు డేమీ తెలిసింది గాదు. మునసఫీ చేసేకాలంలో నేను నెలకు ఫదివేలు సంపాదించేవాణ్ని. పని మానుకునేవరకు పూర్వం సంపాదించినది నక్కగుడ్డిగవ్వ లేదు. ఇప్పుడింకా నాకు రెండువేలు రూపాయలరుణా లున్నవి.

రామ — ఎంతసంపాదించినాకానీ మీ రెవరినీ రొప్పుపెట్టి పుచ్చుకునేవారు కారు.

భీమ—నిర్భంధపరిస్తేనేకాని యెప్పుడూ డబ్బు యివ్వరు. ప్లీడర్లందరితోనూ స్నేహంగావుండి వాళ్ళు యేమి అల్లరిచేసినా మాటాడేవాణ్ని కాను. అందుచేత వక్కమోస్తరుగా అంతకాలం సాగివచ్చినది.

రామ — శివిల్ కోర్టుకు యెదుట మీకచేరీ వుంటూవున్నా యేమీ లక్ష్యంలేకుండా అంతకాలము సాగిరావడం చూస్తే మీరు బహుజాగ్రత్తగా పనిచేసినట్టు కనపడుతుంది.

భీమ—జాగ్రత్తయేమిటి? నేను సాధ్యమయినంతవరకు న్యాయ మయినపక్షముననే డబ్బు పుచ్చుకుని జడ్జిమెంటు హైకోర్టుకునెళ్ళినా తిరిగిపోకుండా వుండేటట్టు వ్రాసేవాణ్ని. చిల్లరగా పుచ్చుకున్నంత లాభము మరి యెందులోనూ లేదు. ఇచ్చేవాడికి కష్టంగా వుండదు పుచ్చుకునేవాడికి కావలసినంతడబ్బు వస్తుంది. నేను పిటీషనువక్కంటికి రూపాయీ అర్థా పావలా చొప్పున పుచ్చుకున్నా ఫక్తు పిటీషన్ లలో రోజుకు ముప్పయిరూపాయలకు తక్కువలేకుండా కళ్ళచూచేవాణ్ని. నేను లంచం పుచ్చుకుంటానని హైకోర్టుజడ్జీలకు తెలుసును. శివిల్ జడ్జీకి తెలుసును. అయినా నేను యెప్పుడూ దొరికేవాణ్ని కాను. నాలుగు, మూడు లంచం యిచ్చేవాళ్ళు ఫిర్యాదు చేసుకోరు. ఫిర్యాదు చేసుకున్నా రుజువుపర్చడం మహాకష్టం. ఎదురు ఫిర్యాదు చేసినవాడికే శిక్ష అవుతుంది.

నృసిం—అరుగో మనవా రంతా వస్తూవున్నారు.

[పది పండ్లెండుగురు పెద్దమనుష్యులు ప్రవేశించుచున్నారు.]

రామ—అందరున్నూ వచ్చినారు. వేగిరం యీమీటింగు విషయం చెప్పివెయ్యండి మళ్ళీ చీకటిపడుతుంది.

భీమ—(లేచి నిలుచుండి) నాయనా దయచేసి పెద్దమనుష్యులంతా దయచేసి వున్నారు. మీరు చేసేసభవిషయమై రెండుమాటలు మనవిచేసుకుంటాను. ఈవిషయంలో నాకు వున్న అనుభవం మీలో యెవరికీ లేదు. నేను మునసభ చేసేకాలంలో ఒక్కొక్కనెలలో యిరవైవేలరూపాయలు సంపాదించానన్నా నమ్మవలెను. అంతడబ్బు సంపాదించినా యింకా సంపాదించవలెననే వుండేది. నా డబ్బుంతా ముండలక్రింద ఖర్చుపెట్టేవాణ్ని. అప్పుడు యెవరు చెప్పినా వినక బోగందాన్ని చూస్తే నాకు స్వర్గం దొరికినట్టు వుండేది. అప్పుడు వాళ్ళ మాయలో బడి లోకం తెలిసేదేకాదు. దానికి ఫలం డబ్బుంతాపోయి రుణాలపాలయి వుండడమే కాకుండా రోగాలచేత వళ్ళంతా పాడు చేసుకుని యిప్పటికీ బాధపడుతూవున్నాను. ఈబాధ చూస్తే వొక్కొక్కప్పుడు దేహంవిడిస్తే బ'గావుంటుందని తోస్తుంది. నిర్దోషులయిననాకొడుకులు నాదోషంచేత వచ్చినజాడ్యాలచేత ముగ్గురు వరుసగా పోయినారు. నాభార్య బ్రతికివున్నంతకాలమూ జాడ్యాలచేత బాధపడుతూనే వుండేది. ఇప్పుడు నేను యీలోకం వదిలిపెట్టడానికి సిద్ధంగా వున్నాను. వెళ్ళేటప్పుడు పాపం వొకటితప్ప వెంటవచ్చేది మరి యేదీ కనపడడం లేదు. కాస్త దేహంలో జబ్బువచ్చినప్పుడల్లా మరణం జ్ఞాపకంవచ్చి నేను పడేబాధ యంతం తని చెప్ప శక్యముగాదు. కాబట్టి మీరు నాబుద్ధి విని బోగంవాళ్ళసహవాసం మానివేస్తారని మిక్కిలి కోరుచున్నాను. అందువల్ల మీకు ఇహపరములు రెండూ కలవు.

నృసిం—వారు బహుబాగా చెప్పినారు. వారు పెద్దలు గనుక
అందరూ ఆ ప్రకారం నడుచుకుంటే సర్వోత్తమముగా వుంటుంది.

రామ—మేము చేసేపని అక్రమమైనదని మాకూ తెలుసును.
అయితే పడుచుతనంలో వుండడంచేతనూ అలవాటు కడంచేతనూ
వకపట్టాన మానలేకుండా వున్నాము. మీరు మీ అనుభవంచేత
సమస్త కష్టములనూ తెలుసుకొని మాకు హితం చెప్పుకూ వున్నారు
గనుక సాధ్యమయినంతశీఘ్రంగా మావృత్తినుంచి మళ్ళుకుంటాము.

భీమ—మీ కీబుద్ధి స్థిరంగా వుండేట్టు చేయవలె నని నా
యిష్టదేవమును నిత్యమూ ప్రార్థిస్తూ వుంటాను.

(అని సభ చాలించుచున్నారు.)

సంపూర్ణము.

వి నో ద త ర ం గిణి

ప్రథమాంకము.

౧. ప్రదేశము—సోమయాజులుగారియిల్లు.

[సోమయాజులుగారు ప్రవేశించుచున్నారు.]

సోమ—(తనలో) వార్ధకదశలో వివాహము చేసికొన్నవారికి పాల్గొక్కడను యీలాగుననే యుండును. “ఆలు కా దది వ్రాల”న్న సామెత నాకిప్పుడనుభవమునకు వచ్చినది. అయ్యో! అంతమంది వద్దను చుండగా వినక బుద్ధి గడ్డితిని వివాహమాడినపాపఫల మనుభవింపక తీఱునా? పెద్దభార్య పోయినతరువాత నాలుగేండ్లదాక ఎవ్వరును పిల్లనియ్యనందున పాలలోబడ్డ బల్లిలాగున పరితపించి, తుదకు యజ్ఞము నిమిత్తము యాచించి ఆర్జించిన సొమ్ములోనుండి మిగుల్చుకొన్న ఆరువందలరూపాయలును పిల్లదానితండ్రి మొగమున తగులబెట్టి ముందెంతో సుఖపడవలె నని కొండంత ఆశతో ఆఱుసంవత్సరములపిల్లను కట్టుకొన్నాను. కొత్తగా గృహప్రవేశమునకు తీసికొని వచ్చినప్పుడు నన్నును ఆచిన్నదానిని చూచి, యెఱుగనివారందఱును నాకది మనుమరాలనుకొనిరేకాని యెవ్వరును భార్యయని తెలిసికోజాలకపోయిరి. పెండ్లి అయినదిమొదలుకొని పిల్లది యెదిగి యెప్పుడు కాపురమునకు వచ్చునా, ఆమహాభాగ్య మంతయు నేనెప్పుడు బావుకొందునా, అని నోటిలో వ్రేలు పెట్టుకొని గుటకలు మ్రింగుచు దినమొక కల్పముగా గడుపుచు నేను తొందరపడినకొలదిని పిల్లది యీడ్చుట వెనుక కేపోవుచువచ్చెను. కడపట చిన్నది పెద్దదయి యంతకాలమునకు నాతపము ఫలించెనుగదాయని సంతోషపడెడు దినములు వచ్చినప్ప

టికి దైవము నామేలును చూచి ఓర్వలేక యింటికి నాతో కాపురము చేయవచ్చెడులోపలనే దానిని నాపాలిటి యమమాతనుగా మార్చివేసి నాడు. అప్పటినుండియు దానికి నాపొడ గనబడిన, త్రాచుపామును చూచినట్లుండును. ఈ గ్రహచారమునకుతోడు నాకు చంద్రయ్యయను కపటశిష్యుడొకడుకూడ కాపురమయినాడు. వానిని చూచినప్పుడెల్ల దానికి ప్రాణము లేచివచ్చును. అత డింట నున్నంతసేపును కలకలలాడుచు నవ్వుచు పేలుచు స్వర్గములో నున్నట్లుండును; ఆదుర్మార్గుని మాయింటికి రావద్దన్న ఉన్నగోడుకూడ చెడునేమోయని మానుషమునకు నిలిచి నేనెరిగియు ఎరుగనట్లు నటించుచున్నాను. నన్ను చూచినతోడనే దాని కేడుపుమొగముపడి యెక్కడలేని చిరాకును వచ్చి నన్ను చండాలుని జూచినట్లు చూచును. రాత్రి నాతో గదిలోనున్న నాలుగుగడియలును మొగము ముడుచుకొని ప్రాణములు బిగబట్టుకొని మాటాడక యమలోకములో ఉన్నట్లుండును. వశ్యోషధము ఇచ్చెదనని యొకవేరు చేతిలోబెట్టి మొన్నటిబైరాగివాడు నిష్కారణముగా నాలుగురూపాయలు ఎత్తుకొని పోయినాడేగాని మందుగుణము కొంచెమయిన అగపడి అదినాతో మొగమిచ్చి మాటాడుటయయినను లేకపోయెను ! అదిగో సోమిదేవి చీపురుగట్ట పట్టుకొని చావడిలోనికి వచ్చుచున్నది.

[సోమిదేవి ప్రవేశించుచున్నది.]

సోమ — ఓసీ ! ఓసీ! ఒకసారి దగ్గరకు వచ్చి చెవిలో మాట చెప్పెదను విని పో.

సోమ — సరి ! సరి ! మినోటి కస్తమానము “ఓసీ! ఓసీ!” అన్నమాటకు విసుగులేదు. మీకు నాతో ఏమిరహస్యము వచ్చినది? మగడుపోయినముంధవలె మీరు రాత్రింబగళ్ళు పనిపాటలు లేక

యిల్లుపట్టుకుని వదలదు, మహారాజువలె వీధిలోకిపోయి యేదైన పని చూచుకోరాదా ? మీరింటలేకపోయిన, ఇంతలో పెండ్లాము నెవ్వరును ఎత్తుకొని పాటిపోరులెగడి.

సోమ—ఏమే ? నీకు నాతో మాటాడుటే బంగారముగా నున్నది ? నేనెంతో నీమీదిప్రేమచేత దేవతార్చనకని యింటింట దిరిగి నిత్యమును మంచిపువ్వులు తెచ్చియిచ్చినను, ప్రతిదినమును ఇంటిముం జూరుపెండెలో పెట్టుటేకాని యొక్కనాడయినను ముచ్చటదీఱ నేను చూచుచుండగా కొప్పులో ముడుచుకోవు. విలువచీర లిచ్చినను మఱు నాటికే చింపివేయుదువుకాని ఒక్కరాత్రియైనను పడకగదిలోనికి కట్టుకొనిరావు. నన్నుచూడగానే దయ్యముపట్టినదానివలె తల విరియ బోసికొని చింపిరితలతో బూచివలె గనబడుదువు.

సోమ—చాలు ! చాలు ! ఈపాటికి నీచదువు చాలించు. నీకెప్పుడును నన్నాడిపోసికొనుటతోనే సరిపోవును. ఆలిని ఒల్లనివానికి ఈలకూరలో ఉప్పు ఎక్కువయినదంట ! —దైవమా ! ఇంట నా కీపోరెప్పుడు విలుగడచేసెదవో—

సోమ—ఓసీ ! కోపపడకే. ఎవ్వరో లోపలికి వచ్చుచున్నారు. వాకిటిలో చెప్పులచప్పు డగుచున్నది. ఉత్తప్పుడు లేకపోయిన మానెగాని, ఇతరు లింటికివచ్చినప్పుడయిన, బిగ్గరగా మాటాడక నాయెడల ఇంతభక్తిచూపి పతిపూజచేయుచున్నట్టు పయికయిన సరించుచురావే.

సోమ—(మొగమున నెటిక విఱిచి) భక్తికాదు. నీమొగమున పెద్దమొద్దులు పెట్టవలెను. ఎవ్వరోవచ్చుచున్నారుగాని లేకపోయిన పక్షమున చేతిలోనున్న యీచీపురుగట్ట పుచ్చుకొని నాకసితీఱ పెద్ద పూజచేసి వదలిపెట్టుదును.

(అని లోపలికి వెళ్ళుచున్నది.)

[అవధానులు ప్రవేశించుచున్నాడు.]

అవ—సోమయాజులుగారూ ! లోపల మీరేమో పనిమీద ఉన్నట్టున్నారు. ఒక్కసారి నడవలోకి వచ్చేదరా ?

సోమ—వచ్చుచున్నాను. (అని వెళ్ళుచున్నాడు.)

అవ—సోమయాజులుగారూ ! ఈదినము ప్రాద్దున మనవీధిలో జరిగిన విపరీతము చూచినారా ?

సోమ—నాయనా ! ఏమివిపరీతము ? నే నేపాపకర్మము నెఱుగను. తెలివిమాలిన మనసోమిదేవి యేమైన—

అవ—కాదు కాదు. ఎవ్వరో పిల్లనుగని చంపివేసి రాత్రివేళ మనగుమ్మమున కెదురుగా వీధిలో పాతవేసినారు.

సోమ—(తొందరపడి) నాయనా ! అంతచేటుకాల మెవరికి వచ్చినది ? ఎవరు—ఎవరు పారవేసినారు ?

అవ—మీరెఱుగరా ? (మెల్లగా) భీమారావుపంతులుగారి మఱదలేమో కని పారవేసినదని యిరుగు పొరుగుల అమ్మలక్కలు చెప్పుకొనుచున్నారు. వెనుక మీరేకదా ప్రతిదినము పంతులుగారు సభకు వెళ్ళినతరువాత మధ్యాహ్న మక్కడికి పోయి వేదాంతము చెప్పుచు వచ్చితిరి.

సోమ—వెనుక నేనే చెప్పుచువచ్చితినిగాని, ఈనడుమ నావలె వట్టిమాటలుచేతనే కాకుండా అనుభవముచేతకూడా నుపదేశించిన వేదాంతమును చెప్పగల పడుచు శాస్త్రీయైకడు ప్రవేశించినందున పది నెలలనుండి నా కుద్వాసమయినది. ముండలు తిండి తిని తిన్నగా ఉండ లేక కండకావరమున కన్నుగానక యిలాగున కానిపనులు చేయుదురు.

అవ—అదియంతయు మీ యుపదేశమునుబట్టియే కాని మరి యొకందుచేతగాదు, అయినను అట్టిపనులకు లోబడుటలో స్త్రీలలోప

మేనియు లేకు. మూడేడ్లముండలు మగడుపోయినతరువాత, ఏదో విధమున కోరికతీర్చుకోక ఉప్పును పులుసును తిను దేహములతో ఎంత కాలము తిన్నగా ఉండగలరు ? అన్నిసౌఖ్యములను అనుభవించి అటు వదియేండ్లుదాటి సమస్తము తెలిసిన మీవంటిపెద్దలుసహితము పెండ్లి చేసికొని సుఖపడ గోరుచుండగా నడివయసులోనున్న బాలవిధవలు కామబాధకు లోబడుట ఆశ్చర్యమా ?

సోమ — ఆముండలసంగతి మన కెందుకుగాని, ప్రసంగము తీసికొని వచ్చినావు గనుక నీతో నే నొకరహస్యము చెప్పెదను. నే నెంత ముసలితనంలో పెండ్లియాడినను, మన సోమిదేవివంటిపతివ్రత మఱియొకతె లేదు సుమీ. అబద్ధమాడరాదు. దాని అడకువయు, పతిభక్తియు, ఏమిచెప్పను? మంచిగుణములన్నవి దానిని జూచి మఱి యొకస్త్రీ నేర్చుకొనవలెను.

అవ — అవును. మీరు చెప్పకపోయిన, ఆమెగుణములు పొరుగున నున్నవాడను నాకు తెలియవా? ఇప్పుడు చంద్రయ్యవచ్చి మీవద్ద వేదమును చదువుకొనుచున్నాడా?

సోమ — చదువు మానివేసినాడుగాని; యిప్పుడుసహితము పోయింటికి దినమునకు నాలుగుపర్యాయములు వచ్చి చూచి పోక మానడు. వానికి నాయెడల పరమవిశ్వాసము; నేను లేకపోయినను ఇప్పుడును మాయిల్లు వదలడు; వా డందఱిశిష్యులవంటివాడు కాడు; పరమయోగ్యుడు.

అవ — అవునవును. అతడు చీకటికైన భయపడక రాత్రులు గూడ మనయింటివద్దనే తలుచుగా నుండగా జూచుచున్నాను. మొన్న రాత్రి మీరు గడియచేపు తలుపుదగ్గఱ కేకలువేసినప్పుడు లేచివచ్చి తలుపుదీసిన దతడే.

సోమ—ఒక మొన్నరాత్రియే కాదు, సోమిదేవి యింట ఒక్క తెయు ఉండలేదని నేను లేనప్పుడు రాత్రియు పగలునుకూడ దానికి సహాయముగా మాయంటనే ఉండి నేను వచ్చినతోడనే వెళ్లిపోవుచుండును. మనగ్రామములో దొంగలభయము విస్తారముగనుక, యింటి భద్రముకొఱకు తలుపులు వేసికొని మఱిలోపల కూరుచుందురు. ఇంత జాగ్రత్తగానున్నను, నాలుగుదినములక్రిందట మాపడకగదిలో తాళము పెట్టెలో నున్న నూలురూపాయలశాలువు పోయినది సుమీ. ఇట్లు తఱుచుగా వచ్చుచుండునని వానియొద్దనుగాని మాయంటిదానియొద్దనుగాని ఒక్క దుర్గుణము లేదుసుమీ! నీపాదములసాక్షి నామాట నమ్ము. ఒకరినొకరు కన్నెత్తి చూడనైనా జూడరు.

అవ—ఆసంగతి అంతయు నే నెఱుగుదును. మీరు వేతే సెల వియ్యనక్కర లేదు.

సోమ—దాని కేమిగాని మొన్నటిసంగతి యేమిచేసినావు?

అవ— మొన్నటిదినము మనమందరమును జేరి ఆలోచించి స్త్రీలతో రహస్యము చెప్పగూడదని సిద్ధాంతము చేసికొన్ననాడే నే నింటికి వెళ్ళినతరువాత, మీ యందఱిమాట ప్రకారముగా భోజనము నకు లేవక మంచముమీద ముసుగు పెట్టుకొని పరుండి మనసులో లేని విచారమును పైకి నటించ మొదలుపెట్టితిని.

సోమ— నీభార్య భోజనమునకు లేవవలసినదని తొందరపెట్ట లేదా?

అవ— నూరుసారులు వచ్చి పిలిచి తొందరపెట్టినది. నేను మొగము చిన్నపుచ్చుకొని యెంతనేపటికిని లేవకుండుట చూచి నా కేమో ఆపద వచ్చినదని ఊహించి కారణమును తనతో చెప్పుమని నన్ను వేయివిధముల నిర్బంధపెట్టినది.

సోమ—సీవేమి చెప్పినావు?

అవ—ఎంతసేపటికిని చెప్పక చాలాసేపు తంటాలుపెట్టి, నా విచారకారణమును మఱియెవ్వరితోను జెప్పనని నామీదను, బంధువుల మీదను, దేవునిమీదను లక్షప్రమాణములు చేయించి తుదకు నేను కడుపుతో నున్నానని చెవిలో రహస్యముగా చెప్పితిని.

సోమ—అంత విరుద్ధమయినసంగతి నమ్మినదా?

అవ—మాటుమాటాడక ఒక్కనిముషములో నమ్మినది.

(తెరలో)

“సీభార్య ముండామోసినదయ్యా!” అని చెప్పినతోడనే విరుద్ధమనుకోక చదువుకొన్న సోమయాజులుగారే నమ్మి యేడువ మొదలుపెట్టినప్పుడు, చదువులేక మూఢురాండ్రైన మనస్త్రీలు యింతకంటె విరుద్ధమైన సంగతిని చెప్పినను నమ్ముదురు.

సోమ—అదిగో సుబ్బారావుగారి కుమారుడు గోడచాటునుండి మన మనుకొనుచున్నమాట లన్నియు విన్నాడు.

అవ—ఇంగ్లీషుబడియందు చదువుకొను కుఱ్ఱవాండ్రు మనవంటి వారి నెప్పుడును ఎగతాళి చేయుచుందురు. చదువు లేనప్పుడే పట్టపగ్గములులేని స్త్రీలు, చదువుకూడ ఉన్నయెడల బొత్తిగానే నెత్తెక్కి మగలను వేపుకొని తినరా?

సోమ—అదిగో! ఎవరో బంట్రోతువచ్చి నిన్ను పిలుచుచున్నాడు.

[బంట్రోతు ప్రవేశించుచున్నాడు.]

బంట్రో—ఎవరయ్యా? అవధానులుగారూ! తహశీలుదారు గారు మీయింటికివచ్చి మిమ్ము పిలుచుకుని రమ్మన్నారు. వేగిరము రండి.

అవ—సోమయాజులుగారూ ! వెళ్ళుదము మీరుకూడ రండి.

(అందఱు వెళ్ళు చున్నారు.)

౨. ప్రదేశము—అవధానులుగారి చావిడి.

[తహశ్శీలుదారుగారును, గుమాస్తాయును కూరుచుండియుండగా, అవధానులును సోమయాజులును, బంట్రోతును ప్రవేశించుచున్నారు.]

తహ—ఏమయ్యా? అవధానులుగారూ! రాత్రి ప్రసవమయి అప్పుడే ఊరి వెంబడిని పెత్తనములకు బయలుదేరినావు?

అవ—(తొందరపడి) అయ్య! అయ్య! ఏమిటండి? ఏమిటండి?

తహ—(నవ్వుచు) మీకు మంత్రసాని యెవరు? రాత్రి పిల్లను గన్నందుకు, కాయముపెట్టి మిమ్ము లంకణములు కట్టలేదా? మీకు పురిటిని శ్శేప్పుడు?

అవ—(నిశ్చేష్టితుడయి) అయ్య! చిత్తము. (అని తెల్లపోయి చూచుచున్నాడు.)

తహ—(చిటునవ్వునవ్వి) మీరేమో గడిచినరాత్రి శిశువును గని చంపి వీధిలో పాటవేశినారని మాగుమాస్తాగారు సెలవిచ్చుచున్నారు. ప్రొద్దున మీగుమ్మమువద్దనున్న శిశువును మీరు బలవంతముగా చంపినారా? లేక దానంతట అదే చచ్చినదా?

అవ—(వజవజ వణకుచు) నేనేపాపకర్మము నెఱుగను. ఎవ్వరో గిట్టనివారు మాయింటికి కానిష్టేబులును ప్రొద్దున—(అని తడబడుచున్నాడు.)

తహ—నీవీలాగున వడకుచు తడబాటుబడుచుండుట చూడగా నీవు నేరము చేసినట్టే కనబడుచున్నావు.

గుమా—అవధానులుగారూ ! మీకు వచ్చినభయము లేదు. నిజము ఒప్పుకోండి.

అవ— నేను కాదు. భీమారావుగారి మఱిదలు—

గుమా— (చేయెత్తి యదలించి) ఈపాటిచాలించు.

సోమ— (మెల్లగా) నీపుణ్యమాయెను. ఊరకుండవయ్యా! తహశీలుదారుగారు చెడ్డవారు. పెద్దమనుష్యులకు నిష్కారణముగా అవమానము—

తహ— అవధానులూ! ఏమో చెప్పవచ్చి ఊరకున్నా వేమయ్యా!

అవ—అయ్యా! మ జేమియు లేదు.

తహ— ఏమియు లేకపోవుటయేమి? ఈశిశుహత్యవిషయము నీవెఱుగనిదేమియులేదు. తిన్నగా చెప్పకపోయినపక్షమున శిక్షయగు నుజుమీ. భీమారావుగారి మఱిదలని యేమో చెప్పమొదలు పెట్టినావు ఆసంగతి పూర్తిగాచెప్పు.

సోమ— (చెప్పవలదని చేస్తేగ చేయుచున్నాడు.)

అవ— (కొంచె మాలోచించి) భీమారావుపంతులుగారి మఱి దలు బుద్ధిమంతురాలని చెప్పబోయి తమరశ్రద్ధగా నున్నారని చెప్పక ఊరకున్నాను.

తహ— నేను నిన్ను శిశువుసంగతి అడుగుచుండగా మధ్య ఆసంగతి యెందుకు తెచ్చినావు?

గుమా— అయ్యా! ఇతడు పరమ ఛాందసుడు. ఈపని నిజ ముగా ఇతడుచేసినదేకాని మఱియొకటి కాదు. తనమీదివాదు తప్పించుకొనుటకు లేనిపోనిదేదో పన్నబోయినాడు. పురుషుల కప్పుడప్పుడు సంతానము కలుగుటకూడ కలదు — ఏమయ్యా! సోమయాజులు గారూ! మొన్న మీరు పురాణముచెప్పునప్పుడుగూడ మాంధాతకో, మరియెవ్వరికో పుత్రుడుపుట్టినాడని చదువలేదా?

సోమ—అవును చదివినాను—

తహ—సోమయాజులూ ! నాముందజి ఇటువంటిసిచ్చిమాటలు చెప్పక ఊరకుండవయ్యా— ఏమయ్యా ? అవధానులూ ! మాటాడక మొద్దులాగున నిలువబడి యూరకున్నావు?

అవ—భీమారావుపంతులుగారి మఱిదలే కని పాఠవేసినది—

గుమా—పెద్దమనుష్యులవిషయమై యిటువంటి శారుకూతలు కూయకు.

తహ—ఆ బ్రాహ్మణుడు నిజము చెప్పబోవుచుండగా మధ్య మీరడ్డము వచ్చెద రేమి ?

గుమా—ఈ బ్రాహ్మణుడు బిడ్డనుకన్నమాటే వాస్తవము.—

తహ—(కోపదృష్టితో) సరి ! సరి ! మీకీప్రపంచజ్ఞానమే లేదు. నేనేమో నవ్వులాటకన్నమాటనే నిజమని నిలువదీయ జూచెద రేమి?

గుమా—మీరు విస్తారము చదువుకొని పరీక్ష లిచ్చినారన్న మాటయేకాని, ఇటువంటివిషయములలో మీకు అనుభవము చాలదు. ఇదివరకు నాకు సర్కారులో ముప్పదినాలుగుసంవత్సరములు సార్వము సైనది. నేను పనిలో ప్రవేశించునప్పటికి మీరొకవేళ పుట్టినారో లేదో ఏలాగునను మీకంటె ఎక్కువ అనుభవము గలవాడను; నామాటయందు తమరు కొంచెము విశ్వాసముంచవలెను.

తహ—ఈసంగతిలో మీరిక మాటాడకండి. మగవానికి పిల్ల పుట్టినదన్న, ఎవ్వరైనను నవ్వుకొనిపోయెదరు.

గుమా—నా మాటయందు మీకు నమ్మకము లేనియెడల, ఈవిషయమై గ్రామములో అందఱును ఏమిచెప్పుకొనుచున్నారో యీ బంటోతు నడిగి చూడండి.

బంటో—గ్రామమున నశేషజనమును ఈ బ్రాహ్మణుడే బిడ్డను కన్నాడని వింతగా చెప్పుకొనుచున్నారు మహాప్రభూ !

తహ—అవధానులూ ! ఊరిలో ఇంతమంది యుండగా, ఈ యశవాదము నీమీదికి వచ్చినదేమయ్యా ?

అవ — మొన్న మేమందఱమును మాటాడుకొనునప్పుడు స్త్రీలతో రహస్యము చెప్పకూడదని మాలో నొక రనగా దానినిజము పరీక్షించవలెనను ఉద్దేశముతో ఎవరితోను జెప్పనని ఒట్టుపెట్టించు కొని మహారహస్యముని నేను కడుపుతోనున్నట్టు నాభార్యతో జెప్పి నాను. నాపెద్దకడుపు మీకందఱకును గనపడుచునే యున్నదికదా, ఇంతకంటె నేమియు నేనెఱుగను.

తహ—ఆహా ! తెలిసినది. చదువులేని మూఢస్త్రీలు నిజమయినరహస్యమును చెప్పినను దాచలేరు. నీవన్నమాటను రహస్యముగా నీభార్య యెవరితోనో చెప్పి యుండును. ఆమాట ఆనోటినుండి ఆనోటి మీదుగా పోయి తుదికు నీవు సరిగా పిల్లనుగన్నట్టే మారినది. ఇప్పుడు మావద్దకు వచ్చినప్పటికి, ఈచచ్చినపిల్ల నీవు కన్నదేయనునది.

అవ—చిత్తము. చిత్తము.

తహ—మీరు స్త్రీలకు పునర్వివాహములు కూడ వందురు. అవి లేకపోబట్టియేకదా యిట్టి ఘోరకృత్యములు నిత్యమును మన స్త్రీలలో జరుగుచున్నవి. ఎంతో శోత్రియుల మని చెప్పుకొనుచు, మీవంటి సోమయాజుల పేళ్ళవారే యిటువంటి అంకుముండలచేత లక్షవత్తులవ్రతములు మొదలయినవి చేయించి సంకోచింపక హస్తోదకములు పుచ్చుకొని ముందుగా భోజనమునకు సిద్ధపడుదురు. మీవంటి ముసలివాండ్రు సహితము మూడేండ్లపిల్లను పెండ్లిచేసుకొనుచుండగా, వయసులో నున్నప్పుడు సహితము పెండ్లి చేసికొనకుండుటకు స్త్రీల గ్రహచార మేమి కాలినది?

సోమ—పూర్వ జన్మమునందు చేసికొన్నపాపముచేత స్త్రీలు

విధవ లగుదురు. చేసికొన్న దెవ్వరికిని అనుభవింపక తీరుదు.

తహ— ఇట్టిస్త్రీలు పూర్వజన్మమునం దెవ్వరో, ఏమిపాపము చేయుటచేత వారి కిప్పు డీయవస్థ తటస్థించినదో మీ కేమయిన తెలియునా?

సోమ—నాకు తెలియదు.

తహ— అది తెలియకపోయిన మానెగాని, పూర్వజన్మమున మీ రెవ్వరో, యిప్పుడు మీకీజన్మ మెందుకు వచ్చినదో మీసంగతియైన మీకు తెలియునా?

సోమ—అది అంతకుమునుపే తెలియదు.

తహ— ఈబాలవిధవ లందఱును పూర్వజన్మమునందు మీవంటి శుద్ధశ్రోత్రియులే అయియుందురు. సందేహములేదు. పునర్నివాహము కూడదని పూర్వజన్మమునందు స్త్రీలను ఊభపెట్టిన పాపఫలము ఈ జన్మమునం దీరీతిగా అనుభవించుచున్నారు. అప్పటి పూర్వసువాసినులే యిప్పటి మీరూపములతో అవతరించి స్త్రీపునర్నివాహములు కూడవని మీరు పూర్వజన్మమునందు తమ్ము పెట్టినబాధకై మరల కసితీర్చుకొను చున్నారు.

సోమ—తమ రీలాగున సెల వియ్యకూడదు.

తహ— ఊరకే నవ్వుల కన్నాను. ఈజన్మమున మనదోషము చేతనే స్త్రీలు దుఃఖము ననుభవించుచుండుట ప్రత్యక్షముగా గనబడు చుండగా, నీవు పూర్వజన్మపాప మనెద వేమయ్యా?

సోమ—తమవద్ద నే నేమి మాటాడగలను?

తహ— సోమయాజులుగారూ! మేము భీమారావుపంతులుగారి మఠదలిసంగతి విచారణ చేయవలెను. మీరు ముందుగావెళ్ళి మేము వచ్చేడిలోగా కూరుచుండుటకయి మీ వీధియరుగుమీద చాప వేయించ

గలరా?

గుమా— (తనలో) ఈ వేళ నిష్కారణముగా పెద్దమనుష్యుల కొంప మునిగినది.

సోమ—చిత్తము. (అని వెళ్ళుచున్నాడు.)

తహ—సోమయాజులు వ్యభిచారమువల్ల దోషము లేదని మిట్ట వేదాంతములు బోధించి, భీమారావుపంతులుగారి మఱిదలివద్ద వెనుక నేమో నాలుగువందలరూపాయలసొమ్ము కాజేసినాడట!

గుమా—అవును. ఆ వేదాంతమే యిప్పు డీయనభార్యకు చక్కగా అక్కఱకు వచ్చినది.

తహ—ఇప్పటికే మిక్కిలి ప్రొద్దెక్కినది. మనము వెళుదము రండి. (అందఱును వెళ్ళుచున్నారు.)

3. ప్రదేశము—సోమయాజులుగారి యిల్లు.

[సోమయాజులును, భార్యయు ప్రవేశించుచున్నారు.]

సోమ—ఏమే తలుపువద్ద ఎంతసేపు పిలిచినను పలికినావుకావు? కేకలు వేసివేసి గొంతుక బద్దలై పోయినది.

సోమ—నేను లోపల ఏమో పనిసందడిలో వున్నాను. మీ పిలుపు నాకు వినబడలేదు.

సోమ—తహశీలుదారుగారు మనయింటికి వచ్చేద మన్నారు. మే మింతకుమునుపు ఇక్కడ వేసికొని కూరుచున్న పెద్దచాప యేమైనదే?

భార్య—ఏమో యేమయినదో నాకేమి తెలియును? నాకు మీచాప కనిపెట్టుకొని ఉండుట తప్ప వేరేపని లేదా?

సోమ—నేను తలుపువద్దపిలుచుచున్నప్పుడు బుట్టిన చాపచుట్టి నట్లు చప్పుడయినందున, చాప చుట్టి లోపల పెట్టినావేమో అని

అడిగినాను.

భార్య—అన్ని చప్పుడులును మీకు వినబడును. ఆగదిలో చాప లేదు. తలుపు తీయకుండి. మీరు వీధితలుపు తీసి వెళ్ళినప్పుడు, చాప యెవ రెత్తుకొనిపోయినారో! మఱి యెవరింటికయిన వెళ్ళి యొక చాప తీసికొని రారాదా?

సోమ—(ఆగదితలుపు తీసి) అదిగో మూల చాపచుట్ట కన బడుచున్నది.

భార్య—మీకాచాప పనికిరాదు. సుబ్బారావుగారి యింటికి వెళ్ళి మంచిచాప తెచ్చుకొండి.

సోమ—(చాపచుట్ట చేతితో పట్టుకొని లాగుచు) ఏమే చాప చుట్ట యెంతలాగినను రాక బరువుగా గనబడుచున్నది.

భార్య—(అడ్డము వచ్చి చాపచుట్టపట్టుకొని) ముసలివారయి నారు. చాపయెత్తుటకయినను మీచేతులో సత్తువ లేదు. నాకీచాపతో పని యున్నది. మఱియొక చాప తెచ్చుకొండి.

సోమ—(పయినుండి చాపచుట్టలో తొంగిచూచి) యీచాప చుట్టలో ఎవడో కూర్చున్నాడు—ఓరి దొంగగాడిదకొడుకా! లోపల కూర్చున్నా వేమి? పైకి లేచి రారా.

భార్య—ఊరికే లేనిపోని యల్లరి చేయకుండి. నాకు కొంచెము తలనొప్పినచ్చి యీవైద్యుని పిలిపించినాను.

సోమ—ఓరి కుక్కలకొడుకా ? ఏమిరా చాపచుట్టలో నుండి యింకను లేచిరావు?

వైద్యుడు—(లేచి వచ్చి) మాటలు మిగులబోకు. నీభార్యకు వైద్యము—

సోమ—లంజెకొడుకా! వైద్యమునిమిత్తము వచ్చినగాడిద

కొడుక వయినపక్షమున చాపచుట్టలో దూరవలసిన పని నీకేమివచ్చి నదిరా ?

భార్య—తలనొప్పిచేత బాధపడుచుండగా ఉపకారమునకయి మందియ్యవచ్చిన పెద్దమనుష్యుని బతిమాలుకోవలసినది పోగా నిష్కారణముగా తిట్టమొదలు పెట్టినారేమి? మీరసలే అనుమానపు మనుష్యులని చాపచుట్టలో—

సోమ—తాళు. ఎవరో నన్ను వీధిగుమ్మములో కేకలువేయు చున్నారు. (వైద్యునివంకఁ జూచి) పెద్దమనుష్యులురాబట్టి యిప్పటికి బ్రతికిపోయినావు వెళ్ళు—వచ్చె వచ్చె. కేకలువేయకుండి. (అని చాప పట్టుకొని వీధియరుగువద్దకు పరుగెత్తుచున్నాడు.)

[తహశ్శిలుదారు మొదలగువారు ప్రవేశించుచున్నారు]

తహ—మేము వచ్చునప్పటికి చాపలువేయించి సిద్ధముగా ఉండుమని ముందుగానే మిమ్ము పంపినను, మేము వచ్చినతరువాతను కూడ చాపతెచ్చుట కింతమాలస్యము చేసినావేమయ్యా?

సోమ—చిత్తము, చిత్తము. లోపల మా సోమిదేవికి కొంచెము జబ్బుగానుండి వైద్యునికొఱకునెళ్ళి తీసికొనివచ్చినాను. అందు చేత కొంచె మాలస్యమయినది. తమించవలెను. (అని చేతిలోనిచాప చుట్ట విప్పి అరుగుమీద వేయుచున్నాడు)

తహ—(చాపమీఁద కూరుచుండి) గుమాస్తాగారూ ! కూగు చుండుండి. అవధానులూ! నీవుకూడ కూగుచుండు. సోమయాజులు గారూ ! నిలువబడినారేమి ? కూరుచుండరాదా ? (అందఱును కూరు చున్నారు)

గుమా—భీమారాప్రపంతకులుగారిని పిలుచుకొనిరాబోయిన బరి తోక్తు ఇంకను రాలేదు.

తహ— వైద్యుడుగారూ! ఆలాగు తలనిండ ముసుగువేసుకొని దొంగవానివలె తలవంచుకొని నాటిపోవుచున్నావేమయ్యా! ఓకసారి యీలాగున రండి.

వైద్యు—చి త్తము. (అని వచ్చి కూరుచున్నాడు)

తహ—సోమయాజులుగారియింటి కేమిపనిమీద వచ్చినావు?

వైద్యు—కొంచెము సోమయాజులుగారితో మాటాడవలసినపని యుండగావచ్చి ఆయన యింటలేనందున వచ్చినదాకా కనిపెట్టుకొని యుండి మాటాడి వెళ్ళిపోవుచున్నాను.

తహ—దానికేమికాని యీవీధినిజరిగిన శిశుహత్యవిషయము మీ కేమయిన తెలియునా?

వైద్యు—నాకెంతమాత్రము తెలియదు.

సోమ—ఈయనకు తెలియని దేమియు లేదు. కడుపుదిగబడుట కీయనే మందిచ్చినాడు.

వైద్యు—ఈయన పురాణము చెప్పుచున్నప్పుడు వెనుక నొక సారి భీమారావుపంతులుగారి మరదలకి మందియ్యవలసినదని నన్న బహువిధముల బతిమాలుకొన్నాడుగాని నేను ఆపని కొప్పుకోలేదు.

[బంట్లోతు ప్రవేశించుచున్నాడు]

తహ—ఏమోయి నీవొక్కడవే వచ్చినావు?

బంట్లో— భీమారావుపంతులుగారు బసలో లేరు. ఆయన మఱిదలిగారికేమో పదిదినములనుండి జబ్బుగానుండి మంచముపట్టినదట!

తహ—మనమిప్పుడు వెళ్ళి భోజనముచేసి తిరిగి వత్తము. బంట్లోతు! మధ్యాహ్నము వీరినందఱిని మాయింటివద్ద హాజరుపెట్టు.

బంట్లో—చిత్తము మహాప్రభూ! (అందఱు వెళ్ళుచున్నారు.)

౪. ప్రదేశము—తహశ్శీలుదారుగారి పడకగది.

[తహశ్శీలుదారుగారును, భార్యయు ప్రవేశించుచున్నారు]

తహ—సీవు మఱి యేమాట చెప్పినను విందునుగాని, ఈమాట మాత్రము వినను. ఇటువంటిమాట లెప్పుడును నాతో చెప్పబోకు.

భార్య—ఈవిషయములో మీరు నామాట వినక తప్పదు. భీమారావుపంతులుగారు సోమయాజులచేత నావద్దకు నూలు కాసులను పంపినారు. వేయిరూపాయ లెంతకాలము సంపాదించిన వచ్చును? మీవద్ద పదియేనురూపాయలు జీతములోనున్న గుమాస్తా నాలుగువేల రూపాయలుపెట్టి మేడ కట్టినాడు. ఆయనకోడలు మొన్న పెట్టుకొని వచ్చిననగలు చూచిన నాకెంతో ముచ్చటైనది. నాకు నూలువరహాల గుల్లలైన లేవు. మీరు తెచ్చెడిజీతము బువ్వకును గుడ్డలకును సరిపోవు చున్నది. మొన్న మొన్న చిన్నయుద్యోగములలో ప్రవేశించినవారందఱు మనసువచ్చినట్టు సంపాదించి భార్యలకును బిడ్డలకును దేహమునిండ నగలు దిగవేయుచున్నారు. మీ రింతకాలమునుండి పనిచేయుచున్న ప్రయోజన మేమి? నాకు పెట్టుకొన మంచిసొమ్ము లేదు; పిల్లవాని మేడకు బంగారపుకంటెయైనను లేదు. మీకు రేపు కొంచెము కాలిలో ముల్లు గుచ్చుకొన్నయెడల, తరువాత నాబ్రతుకును పిల్లలబ్రతుకును ఏమి కావలెను?

తహ—(తనలో) అయ్యో! నే నిటువంటి యక్రమమున కెట్లు లోబడుదును? ఈరాక్షసి నెట్లు సన్మార్గమునకు దింపగలుగుదును! (బిగ్గరగా) నీ వెన్నిచెప్పినను రాజకార్యవిషయములలో నీమాట వినను. మనకు ధనము శాశ్వతము కాదు. దేహములు శాశ్వతములు కావు. నిత్యమును పరలోకసుఖమును విచారించుకోవలెను.

భార్య—మీరు నామాట విననిపక్షమున, నే నీ రాత్రి నూతిలో

పడి చచ్చెదను.

తహ—చావడిలోని కెవ్వరో వచ్చినారు; నీవు లోపలికిపో.

భార్య—నామాట వినకపోయిన నే నన్నంతపనిని చేసి తీజెడి దానను జూడీ. (అని వెళ్ళుచున్నది.)

తహ—(తనలో) స్త్రీలు విద్యలేని హేతువుచేత యుక్తా యుక్తములు తెలియక పశుకుల్యుగాం డ్రైనందునగదా పురుషుల కిటువంటి మనోవ్యధలు సంభవించుచున్నవి. నేను వానిమాట వినని యెడల, తప్పక చెప్పినంతపనియు జేయును. దాని నెట్లు విడిచిపెట్టి ఊరకుండగలను? ప్రత్యక్షముగా పాపకార్యమున కెట్లు ఒడిగట్టనేర్తును? నా కేమిచేయుటకును పాలువోకున్నది. పూర్వము మానాయనగారు బ్రతికియున్నప్పుడు సహితము లంచములు పుచ్చుకొమ్మని ఆయన యెన్నివిధముల నిర్బంధపెట్టినను లోబడక తప్పించుకొని వచ్చినాను.

[భీమారావుపంతులుగారును, గుమాస్తాగారును ప్రవేశించుచున్నారు.]

భీమా—(కాళ్ళమీద పడి) మీ రేలాగుననైనను రక్షించి మామానము నిలువబెట్టవలెను. ప్రస్తుతవ్యవహారములో మా కేమైన అవమానము తటస్థించినయెడల మాకుటుంబ మంతయు ఏకకాలము నందు కట్టకట్టుకొని గోదావరిలో దిగవలసినదేగాని యిక మేము ప్రజలలో తలయెత్తుకొని బ్రతుకవలసినవారము కాము.

తహ—మీరు కాళ్ళు వదలుండి. నేను మీవ్యవహారములో న్యాయము చేయుటకు సందేహము లేదు.

గుమా—అలాగున కాదు. తమ రిందులో వారిని రక్షించెద మని అభయహస్త మియ్యవలెను.

తహ—నుంచిది వెళ్ళిరండి.

గుమా— భీమారావుపంతులుగారూ ! తహశ్రీలుదారుగారి

వాక్యము రామవాక్యము. హరిహరారు లట్టిట్లునను, వారినోటి నుండి వచ్చినమాటకు తిరుగు లేదు, నెలవు పుచ్చుకొనిరండి.

(అందఱు వెళ్ళుచున్నారు.)

౫. ప్రదేశము—సోమయాజులుగారి యిల్లు.

[సోమయాజులును, అవధానులును ప్రవేశించుచున్నారు.]

అవ—భీమారావుపంతులుగారి మఱదలివ్యవహారములో ఏమో ఉపద్రవము వచ్చుననుకొన్నాము. తమ కేసుయు లేకుండ ఇట్టే తేలిపోయినదే.

సోమ—ఇందులో మంచియిల్లాలు తహశీలుదారుగారి భార్య వారిని రక్షించినది. పెద్దమచుఘ్యులవిషయములో మఱియొకవిధముగా జరిగించినపక్షమున నూతిలో పడెన నని ఆమె గట్టిపట్టు పట్టబట్టిగాని, తేనియెడల నిస్సందేహముగా పంతులుగారిమఱన లీపాటి కారా గృహము ప్రవేశించినదే.

అవ—ఇందులో నీ వేమో పంతులుగారి పక్షమున లంచము పట్టుకొనివెళ్ళి తహశీలుదారుగారిభార్య కిచ్చినా వని గ్రామములో ప్రవాదము గలిగినది వాస్తవ మేమైన నున్నదా?

సోమ—అది నిజమే. మేమీపనిని పంతులుగారును నేనును గుమాస్తాగారునుతప్ప బ్రహ్మకు తెలియకుండ మహారహస్యముగా జేసినాము. అప్పుడే అందఱికిని ఏలాగున తెలిసినదయ్యా?

అవ—(ఆశ్చర్యపడి) ఈవిధవ్యవహారములో తహశీలుదారు గారు లంచము పుచ్చుకున్నారయ్యా? ఏమి యీయాశ్చర్యము; రవ్వంత సహాయముచేసినపక్షమున పదివేలరూపాయల నిచ్చెదమన్న సిరంవారి వ్యవహారములోనే గుడ్డిగవ్వ పుచ్చుకోక వెనుక శిక్ష వేసినారే.

సోమ—అవును. అప్పుడలాగుననే చేసినారుకాని మేమిందులో గొప్పయంత్రము చేసినాము. కన్ను చెదరనట్టుగా ఒక్కసారి నూలు కాసులు తీసికొని వెళ్ళి తహశీలుదారుగారిచార్యచేతిలో పోసి, మాకు మీరుతప్ప వేరే దిక్కు లేదని రెండుకాళ్ళును పట్టుకొన్నాము. కార్యము చేయకపోయినయెడల మాతిలోనో గోతిలోనోపడి చచ్చెదనని భాష్య పట్టుపట్టి కూచున్నతరువాత, ఎంతమంచివాడును లోబడక యేమిచేయ గలడు?

అవ—శిక్ష కాకపోయిన మానెగాని, గ్రామములోని మన సభాపతు లందఱును పంతులుగారిమఱవలిసి వెలివేసెద మన్నారు. ఆ సంగతి యేమైనది?

సోమ—డబ్బుగలవారి కెప్పుడును ఏవెలులును రావు. నలుగురు సభాపతులును నాలుగుపదులు పుచ్చుకొని రేపటిదినము జరుగు కాశీ సంతర్పణలో భోజనములకు సిద్ధమయినారు. రెండేండ్లక్రిందట ఎవరినో తీసికొని లేచిపోయి రెండునెల లావలనుండి మరల రాగా భీమారావు పంతులుగా రింటపెట్టుకొన్నప్పు డేమిచేసినారు? అప్పుడు మీరందఱును జేరి కులములో జేర్చుకొన్నారా లేనా? ఆ తరువాతనేకాదా యీమె కాశీయాత్ర వెళ్ళినది. అప్పటినుండియు సంతర్పణ జరగలేదట! రేపు సంతర్పణ జరిగించి, ఆమెయే బ్రాహ్మణులచేతులలో హస్తోదకము వడ్డించునట!

అవ—మన బ్రాహ్మణ్యము బొత్తిగా చెడిపోవుచున్నది. ఇప్పు డన్నిటికిని డబ్బు ప్రధానము. ఈపాడువ్యవహారము మనకెందుకు? వెళ్ళిపోదము లెగడి.

(అని యిద్దఱును లేచి వెళ్ళుచున్నారు.)

సంపూర్ణము.

హాస్య సంజీవని



ప్రథమ భాగము.

ఆచారము.

[చేదస్తపు చెలమమ్మా, ఆచారపు అన్నమ్మా ప్రవేశించుచున్నారు.]

చెల.— అన్నమ్మాతల్లీ! యీ కాలపు వాళ్ళకు బొత్తిగా ఆచార మన్నమాట లేదు. మరీ నాకోడలు కాపురానికి వచ్చినతరువాత యింట్లో వట్టిమాలకూడు కలుస్తూవున్నది. యీ మనవంటివాళ్ళం బ్రతకకూడదు. యేమైనాంటే యెదురుకెదురు నాకే చాదస్త మంటారు.

అన్న.— చెలమమ్మా! చెప్పితే నమ్మతావోలేదోకాని అరవై యేళ్ళదాటినా మాయంటిఆయన యిప్పటికి ఆచారమన్న మాట యెర గడు. నేనుమాత్రం యేలాగేలాగో కొంచెం ఆచారం నిలుపుకుంటూ వున్నాను. మావీధిలోనుంచి ముట్టువాళ్ళు వెళితే రెండువందలు తిట్టి మాయంట్లో కుండలన్నీ తీసి పారవేస్తాను. సగంముప్పాతికపాళ్ళు నా నోటికి వెఱచి వాళ్ళు చాకిరేవుకు అవతలివీధినుంచి చుట్టుతిరిగి పోతారు. వ్రప్పుమొదలుకొని సమస్తవస్తువులూ రోజూకడిగి శుద్ధిచేస్తాను. మా పొరు వీధిలోనుంచి వచ్చేటప్పటికి యెదురుగుండా చెంబెడు పేణ్ణీళ్ళు కలుపుకునివెళ్లి మీదపోసి శుద్ధిఅయినతరువాత మరీ లోపలికి రాని స్తాను. మొన్న శీతాకాలంలో రాత్రిచలివేళ మీద పేడనీళ్ళు పోసినా నని గోపం వచ్చి నా మొగుడు మూడునెలలు యింటికి రాక

లేచిపోయినాడు. పోసీహమ్మని వూరుకున్నాను. మనకు గోమయం వేస్తేనేకాని యేదీ శుద్ధికాదుగదా ?

చెల — నీవు అదృష్టవంతురాలవుగనుక వొక్కమోస్తరుగా ఆచారం జరుపుకుంటూవున్నావు. నాకు నీలాగుజరుగదు. అక్కడికి నేను రోజుకు రెండువందలన్నానాలు చేస్తాను. యివేళమట్టుకు యిప్పటికి పదిన్నానాలు చేసినాను. తెల్లవారిలేచి దొడ్లోకి వెళ్ళినప్పుడు కాలికింద యేమోమెత్తగా తగిలి అదియేమిగుడ్డో అని తలనిండా స్నానముచేసినాను. తరువాత మాకోడలు దగ్గరనుంచి వెళ్ళినప్పుడు పైటకొంగుతగిలి నట్టు అనుమానం కలిగి మళ్ళీ స్నానము చేసినాను. గోదావరికి వెళ్ళి స్నానముచేసి బిందెయెత్తుకొనివస్తూ బట్టలువుతుక్కునేవాళ్ళనీళ్లు పడ్డట్టు తోచి మళ్ళీ వెళ్ళిమునిగినాను. తీరా వడ్డుకువచ్చేటప్పుడు నీళ్ళలో కాలి కేదో ఆకు తగిలి అంటతప్పేలాలు తోమేవాళ్ళు వేసినఅంటాకని నీళ్లు పారపోసి వెళ్ళి మళ్ళీ స్నానముచేసినాను. తరువాత బిందెయెత్తుకొని సఖుం దూరం వచ్చేటప్పటికి యిరవైగజాలదూరములో మాలవాడు కనబడి నీళ్లు నడివీధిలో పారపోసి వాణ్నినాలుగుతిట్టి వాడిజీవానికి వుసూరు మంటూ మళ్ళీ వెనుకకు గోదావరికి వెళ్ళి స్నానముచేసి నీళ్ళు తెచ్చు కున్నాను. యింటికి వచ్చినతరువాత పొయ్యిమీద యెసరుపెట్టి దాసీది తోమి తెచ్చిన గరిపె తొలుచుకోబోయి దానిని మసి వదలనందున నూతిదగ్గర మళ్ళీ స్నానముచేసినాను. ఆ అంటతప్పేలాలలో వకటి తీసు కునివెళ్ళి మాకోడలు లోపలపెట్టినందున, యింట్లో వస్తువులన్నీ తడుపు కొనేటప్పటికి జామయినది. తీరా వంటచేసుకుంటూవుండగా బల్లి మీద పడి వకమాటున్ను, శూద్రవాళ్ళమాట వినబడి వకమాటున్నూ రెండున్నానాలుచేసినాను. యీలోగా అన్నంచిమిడిపోయింది. వేగిరం ముసిగివచ్చి అన్నంతప్పేలాదిరిపి, ఆపొయ్యిమీద కూరవేసి గంజివార్పు

కున్నాను. ప్రొద్దుటినుంచీ మడికట్టుకొని కూర్చున్నందున కడుపుబ్బ అవ
తలకు పోవలసివచ్చి ఆఖరుస్నానము చేసినాను. ఎన్నిస్నానాలయినవో
లెక్కపెట్టినావా?

అన్న— చాలాస్నానాలు చేశారు. నేను నీకంటే పదిరెట్లు
స్నానాలు చేశాను. మూయిరెట్లొక్కొక్కవచ్చి అప్పుడప్పుడు యేమైనా
ముట్టుకొనిపోతూ వుంటుంది. అప్పుడు వస్తువులన్నీ దూరముగా
పారవేసి యిల్లు శుద్ధిచేసి గోమయం పూసుకొని నాలుగుస్నానాలు
చేస్తాను.

చెల— నేను మును పెప్పడయినా మాదొడ్లోకి గాడిదెవస్తే
రాయి పుచ్చుకొని కొట్టి పూరకుండేదాన్ని. నీవు మొన్న చెప్పినప్పటి
నుంచీ వకవేళ పరాకున మునపటి అలవాటుచొప్పున రాయి విసిరినా
వెంటనేపోయి స్నానం చేస్తాను. నీవు మునుపు రోజూ గోమయం తినే
దానవు యిప్పుడు తింటూవున్నావా?

అన్న— పెద్దదాని నయినాను. మునపటిలాగు తిన లేను. అక్కడికి
మూడుపూటలూకలిపి వుసిరికాయంతవుండ కళ్ళుమూసుకొని మింగు
తాను. గోమయం యెంతలింటే అంత పుణ్యము. గోవు అల్పాచమానం
చేస్తూవుండగా వెళ్లి తోకతో నెత్తిమీద చల్లుకొని పంచితం మూడు
పిడిసిళ్ళు లోపలికి పుచ్చుకుంటే మరీ పుణ్యం. ఆలాగు విడవకుండా ఆరు
నెలలు ప్రతిరోజూ పుచ్చుకుంటే బొందెతో స్వర్గం వస్తుందట. ఆలా
యెవరికీ లభించదు. మొన్న నేతివారింటికి ప్రొద్దున్నే పేడకు వెళ్లేటప్ప
టికి వారి వెల్లావు అల్పాచమానం చేస్తూవున్నది. పంచితం నెత్తిమీద
చల్లుకోవలెనని వెనుకకు వెళ్ళి తోక పట్టుకునేటప్పటికి మొఖంమీద
వక్కతన్ను తన్నింది. దానితో వెనక్కుపడి వక్కబొట్టయినా మీద
చల్లుకోకుండానే యింటికి వచ్చినాను.

చెల—నీవు మూడుదినాలబట్టి మొగానికి సున్నపురట్లు వేస్తూ వున్నావు. అందుచేతనేనా?

అన్న— అవు నందుచేతనే అప్పుడు నెత్తురువచ్చి గాయమైనది. తడిబట్ట కట్టుకుంటే గాయం చీలిపోస్తుంది. పట్టుబట్ట కట్టుకొని మా వారు మూడురోజులబట్టి పోరుతూ వున్నాము. రోజూ వుతికి ఆరవెయ్య కుండా పట్టుబట్ట మడికి పనికివస్తుందేమో నీ కేమైనా తెలియునా?

చెల— పనికివస్తుందని పెద్దలు చెప్పుతారు. భోజనముచేసి విడిచినతరువాత దర్భాసనంలో కడితే దానికి యెన్నాళ్లయినా ముల లేదుసుమా. మా అబ్బాయి పట్టుబట్ట నేను ఆరునెలలకు వకపర్యాయం వ్రతుకుతాను. అప్పుడు దానిలోనుంచి నాలుగుకుంచాలమునికి పోయి జిడ్డు నీళ్ళలో తేరుతుంది.

అన్న—మడిబట్ట అంటే జ్ఞాపకం వచ్చింది. దక్షిణాదివాళ్ళకు బాత్తుగా వడి లేదు. ఆదేశములో శుద్ధఅనాచారం. మొన్న మా యింటికి వక దక్షిణాదిబ్రాహ్మడు భోజనానికి వచ్చినాడు. తెల్లగా పువ్వులాగు చాకలిది వుతికి తెచ్చినబట్ట కట్టుకొని పూరంతా తిరిగినచ్చి ఆబట్టతో విస్తరిదగ్గర కూర్చున్నాడు. యిదేమంటే తాను కట్టుకున్న తరువాత విడువలేడు, తనది మడిబట్టే అంటాడు. వాడి కేమి చేటు కాలం వచ్చిందోకాని పొద్దున్నే గోదావరివొండునీళ్ళలో ముంచి తెచ్చుకున్న నాపంచె చూచి కావలిస్తే నీది ములుబట్ట అన్నాడు.

చెల—నీళ్ళు లేకపోయినాకానీ వక్కసారి బురదలో అయినా ముంచి పిడిచి ఆరవేస్తే మడిబట్ట అవుతుంది. ఆదేశపువాళ్ళకు మ డంటే యేమిటో, ములులంటే యేమిటో తెలియదు.

అన్న—వుండు, నీతో మాట్లాడుతూ పరాకున గోడమీద

చేయి వేస్తే బల్లితోక కామల్సును చేతికి తగిలింది. అదుగో గోడమీద
మాలబల్లి పాకుతూవున్నది. నేను వెళ్ళి స్నానం చేయ్యవలెను. నాలుక
యిగిరిపోతూ వున్నది. స్నానం చేస్తేనేగాని నోట్లో మంచిసీళ్ళుచుక్క
పోసుకో వల్ల కాదు.

చెల — నీవు నన్ను తగలలేదుగదా నేనుగూడా స్నానం
చేయ్యవలెను.

అన్న—నేను మారంగానే వున్నానుకాని, అయినా యెందు
కయినా మంచిది. గోడావరిలో వక్కముణక లేసి నీసందేహం తీర్చుకుని
మరీవస్తా. (అని ఇద్దఱును వెళ్ళుచున్నారు.)

అ పా త్ర డా న ము.

ప్రదేశము—రాజవీధి.

[వెంకటాపధానులు ప్రవేశించుచున్నాడు.]

వెంక — (తనలో) భోజనమునకు తడుముకోనక్కర లేకుండా
పదిఘంటలకల్లా వాది రెండుకూరలతో వంట చేయిస్తూవున్నాడు
గదా? సాక్ష్యం యివ్వడానికయి పుచ్చుకొన్న నాలుగురూపాయల
తోనూ వక్కచిల్లిగవ్వ కర్చుపెట్టను. సాత్రీ వెళ్ళినముండ ప్రతిమాటు
పావలాకుతక్కువ పుచ్చుకోదు. దానిద్గ్గిర సంకటాలు వున్నవేమోనని
భయంగా వున్నది. అయినాకానీ ఫర్వాలేదు. అధమం యీరాత్రికి
కావలసిన నాలుగణాలయినా యీపూట యీపూళ్ళో సంపాదించ
వలెను. ఇవాళ సాక్ష్యం అయితే రేపుసాయంకాలానికి మాపూళ్ళో
కుశలంగా వుంటాను. ఆవచ్చేచిన్నవాణ్ణి యీయిల్లు యెవరో
అడుగుతాను.

[ఒక చిన్నవాడు ప్రవేశించుచున్నాడు.]

వెంక—అబ్బాయీ! ఈయిల్లు యెవరిది?

చిన్న—కోర్టునాజరు రామదాసుపంతులుగారిది.

వెంక—వారి యింటి పేరు యెవరు?

చిన్న—వాడేవువారు.

వెంక—అయినతండ్రి పేరు యెవరు?

చిన్న — భీమరాజుగారు కాబోలును. నేను బజారుకు వెళ్ళ వలెను. (అని వెళ్ళుచున్నాడు.)

వెంక—(లోపలికి వెళ్లి) అయ్యా! రామదాసుపంతులుగారండీ! నేను చదువుకొన్న బ్రాహ్మణ్ణి, తమ దర్శనంసమిత్తం వచ్చినాను.

రామ—(లోపలినుండి వచ్చి) మీ దేవూరయ్యా?

వెంక—మాది పడచుట కృష్ణాతీరమండి; నేను జటాంతమూ వేదం-అధ్యయనం చేసిచూసండి. మాతండ్రిగారు చదువనంచేసినారు.

రామ—మీరు యీగ్రామం యెందుకు వచ్చినారు?

వెంక—కాశీయాత్రకు వెళ్ల వలెనని బయలుదేరి వస్తూవుండగా మధ్య యేలూరు దాటినతరువాత దొంగలుకొట్టి నాదగ్గిరవున్నరూపీ చెంబూ నాలుగుబట్టలూ ఫదిరూపాయల రొక్కమూ దోచుకొనిపోయి నాదండి. నేను యిప్పుడు కట్టుగుడ్డలతో యీగ్రామం వచ్చినాను. చేతి లోకి చెంబు లేదండి. తమకీర్తి జగద్విశ్రాంతమయినదండి. మీరు దాన కర్ణులు. తమరినిచూస్తే నా దరిద్రవిమోచనం అవుతుందని చంద్రుడికోస మయి చకోరపక్షులు వెతుక్కుంటూ వచ్చినట్టు నేను మావూరు బయలుదేరినప్పటినుంచీ దోవపొడుగునా విమ్మె స్మరించుకుంటూ వచ్చి నాను. తమరు బహుదొడ్డబ్రాహ్మణులు.

రామ—మీరు యిప్పుడు యేమంటారు?

వెంక—చెంబుమూతము మీరు కొనిపెట్టవలెను. కాశీరామేశ్వరములదాకా రామదాసుపంతులుగారు చెంబు కొనిపెట్టినారని చెప్పుకుంటాను. తమపేరు శాశ్వతంగా వుంటుంది. అయ్యా! తమకు వాడ్రేవు భీమరాజుపంతులుగా రేమవుతారండీ?

రామ—వారు మా తండ్రిగారు.

వెంక—అలాచెప్పండి; భీమరాజుపంతులుగారంటే లోకప్రసిద్ధి. ఇన్నిదేశములు తిరిగినానుకాని, ఆయనవంటి దాతను నేను మఱి యెక్కడా చూడలేదు. మొదటినుంచీ మీవంశమే అటువంటిది.

రామ—మా అన్నగారు మాజిల్లాలో తహశీలుదారీ చేసినారు. మీ రాయన నెరుగుదురా?

వెంక—ఏతాలూకాకండీ?

రామ—గుడివాడతాలూకాకు.

వెంక—వారి నామధేయం?

రామ—వెంకటచలంగారు.

వెంక—ఓహోహో! వాడ్రేవు వెంకటచలంపంతులుగారు మీ అన్నగారండీ? వారి నెరుగకపోవలెనూ! వారు నిరతాన్నప్రదాతలు. మాజిల్లాలో అంతటా వారిపేరు విడికిడిమోసినది. ఆయనకు చదువు కొన్న బ్రాహ్మణ్ణి అని నాయందు పరమభక్తి. ఆయనది కేవలం ఈశ్వరావతారం.

రామ—ఓయి బంట్లోతు! వీధిలో యెవ్వరో కేకలు వేస్తూ వున్నారు చూడు.

బంట్లో—ఇద్దరుగుడ్డివాళ్లండీ; ముష్టి పెట్టుమని కేకలు వేస్తూ వున్నారు.

రామ—గాడిదెక్కోడుకులను అరవకుండా అవతలికి కొట్టు.

ఈవూరు గుడ్డివాళ్ళతోను కుంటివాళ్ళతోను నిండిపోయింది. తెల్లవారి లేస్తే చుట్టిచుట్టి అని నిలువనియ్యకుండా వున్నారు.

బంటో—అందులో వకడు బహు ముసలివాడండి. కప్పుకోడానికి బట్టసమేతూ లేదండి. చలిచేత వణుకుతూ వున్నాడు.

రామ—ముసలివాడూ లేదు గిరిలివాడూ లేదు. వాళ్ళను అవతలికి గెంటి యీరూపాయ మార్చి యీబ్రాహ్మాడికి పావలా యిచ్చి తక్కిన మూడుపావలాలూ పట్టుకొని ర్తా.

వెంక—మరివకరిద్రవ్యం కలియకుండా చెంబుకు కావలసినది తమరు దయచేయించవలెను. వక్క రూపాయపావలాలయితే సరి పోతుంది.

రామ—ఏమిటో మాకుతోచింది మేమిచ్చినాము. తక్కినది మరివకచోట యాచించండి.

వెంక—“యాచ్ఛామోఘా వరమధిగుణేనాఽధమేలబ్ధకామా” అన్నాడండి. లేదనిపించుకొన్నా నేను తమవంటి పుణ్యపురుషులను యాచిస్తానుగాని లక్షవచ్చినా నీచులను యాచించనండి. తమరైతే గొప్పధర్మాత్మలే. మీసొమ్ము నాకింతే ప్రిప్తమున్నది.

రామ—ఈబ్రాహ్మాడి కింకో రెండణాలుకూడా యియ్యి.

బంటో—చిత్తము. (ఇద్దఱును వెళ్ళుచున్నారు.)

వెంక—(వీధిలో) ఈగచ్చరుగుల యిల్లెవరిదోయి?

బంటో—జోస్యుల-భీమయ్యగారిది.

వెంక—ఱయన కేమిపని ?

బంటో—ఏమీ పనిలేదు డబ్బుగలవాడు. జూదమాడి రోజుకు నాలుగురూపాయలు గెలుస్తాడు. నెలకు యరవైరూపాయల జీతంయిచ్చి ముండను వుంచినాడు.

వెంక— ఆరూపాయి యీలాగియ్యి. తక్కిన పదణాలూ నేను యిస్తాను. (అని బొడ్డుకొంగుమూటదీసి చిల్లరయిచ్చి రూపాయపుచ్చు కొని బంట్రోతును పంపివేయుచున్నాడు.)

వెంక—(లోకలికి వెళ్ళి సావిత్రి కూరుచున్న యొకనల్లని మనుష్యునిజూచి) తమరేనా భీమయ్యగారు? తమదర్శనంచేసి కృతార్థుణ్ణిఅయినాను. ఇదివరదాకా తమఖ్యాతి వింటూరావడమే కాని యెప్పుడూ దర్శనంమాంత్రిం చెయ్యలేదు. యిప్పుడు నేను మూర్తిని చూస్తే నేను విన్నదానికీ యిప్పుడు చూచినదానికీ సరిపోయినది. వుంటారు లోకములో మహానుభావులు ! మీరు చూడబోతే యింత వున్నారు. మీకీ ర్తిచూడబోతే మూడులోకములూ నిండినదేమండీ?

భీమ—శాస్త్రుర్లుగారూ ! మీదేవూరండీ ?

వెంక—పడమట కృష్ణాతీరమండీ. కాశీయాత్ర వెళ్ళుచూ వచ్చినానండీ. దారిలో దొంగలు కొట్టినారండీ. మహారాజులు తమరు వకవస్త్రం దయచేయిస్తారని తమకీ ర్తి విని వచ్చినాను. నెలకు రెండు వందలరూపాయలు తెచ్చుకునే వుద్యోగస్తులుకూడా దాదృత్వంలో మీలో సహస్రాంశమైనా పోలరు.

భీమ—మీరు చేతిలో డబ్బులేనిసమయంలో వచ్చినారు. నిన్న వచ్చినట్లయితే నేనే మంచిపంచెలచాపు కొనిపెడుదును. అయినాకానీ యీరూపాయపుచ్చుకొని వక్సెనుపంచె కొనుక్కోండి.

వెంక—చిత్తము. చిత్తము. నాకు ఇదేపది వేలు. రామదాసు పరితులు నాజరీ చేస్తూవున్నాడన్నమాటకానీ వక్కపావలా యిచ్చేట ప్పటికీ పెద్దలు దిగివచ్చినారు. లోకములో దానకర్ణులన్నమాట తమకే చెల్లింది.

భీమ - శాస్త్రుర్లుగారూ ! నమస్కారము.

వెంక—బహుధనకనక వస్తువాహన సమృద్ధి రిస్తు. అష్టపుత్ర బహుధనమస్తు. (అని వీధిలోకి వెళ్ళి తనలో) కోర్కెవేళ కావచ్చినది. వేగిరం వెళ్ళవలెను, యీపూట రూపాయిఆరుఅణాలు దొరికినవి. ఎప్పుడూ నేను బోగందానితో వెళ్లలేదు. ఈరాత్రీ యీరూపాయి యిచ్చి బోగందానియింటికి వెళుతాను. పట్నవాసాలలో బోగంవాళ్ళు బహుఅందముగా వుంటారు. యింకొకసాక్ష్యందొరికితే బాగా వుండును. మరినాలుగురూపాయలు సంపాదిస్తును.

(అని వెళ్ళుచున్నాడు.)

గురు శుశ్రూష.

[వెంకన్నశాస్త్రీల శిష్యులగు శివయ్యయు, శంకరయ్యయు
ప్రవేశించుచున్నారు.]

శివ—ఏమిరా? శంకరయ్యా! మన కీముండాకొడుకు చెప్పే చదువూలేదు వల్ల కాడూలేదు. పనిచెయ్యలేక చచ్చిపోతూ వున్నాము. ప్రొద్దున్నేలేచి వంగచెట్లకు నీళ్ళు తోడిపొయ్యమంటాడు. నిన్న నేను పొయ్యలేనంటే అడ్డమయినతిట్లూ తిట్టినాడు. నీపని నయం నీకంతగా పని చెప్పడు.

శంక—నాలాగుచేస్తే నీకు చెప్పకపోను. నీవు రాకమునుపు నన్నూ యిలాగే రోజూ వంగచెట్లకు నీళ్ళుపొయ్యమని చంపేవాడు. వాళ్ళమండి వకరోజు యింట్లో యెవరూలేకుండాచూచి చెట్లన్నీ పీకి పారవేసి యేమియెరగనట్లు పూరుకున్నాను. ఆపని యెవరో దుర్మాగులు చేసినారని నాలుగుతిట్టి పూరుకున్నాడు. తరువాత యేలాగో రెండునెలలకు నేనే ఆపని చేసినానని తెలిసి, అప్పటినుంచీ నాకు యిటు

వంటిపనులు చెప్పడం మానివేసినాడు.

శివ——మావూళ్ళో శాస్త్రుర్లవద్ద రిఘునంశం మూడేళ్ళు చదువు కొన్నాను. వక్కముక్కా తెలిసిందికాదు. ఆశాస్త్రుర్లు యెప్పుడూ పని చేయించుకోవడమేకాని పాఠమే చెప్పేవాడుకాదు. ఈవూరు వచ్చి మూడునెలలయినది. ఈమూడునెలలనుంచీ చదివినా మేఘసందేశంతో పదిశ్లోకములయినా అయినవికావు. ఆ అయినవాటికైనా అర్థం తెలియడంలేదు. “వప్రకీడా” అంటే “ఉద్భూతక్రీడ” అంటాడు. నాకు దీనికి దానికి కూడా అర్థం తెలియక మొన్న మనగురువుగారి నడిగితే కుశ్యంకలు చేస్తావని చెడతిట్టినాడు.

శంక—అది మనగురువుకే తెలియదు. నెల్లాళ్లక్రిందట నేను యిలాగంటిప్పిళ్ళే అడిగేటప్పటికి గురుధిక్కారం చేసినావని నన్ను అలాగే తిట్టినాడు. శుద్ధ తెలివితక్కువవాణ్ని అని అందరితోనూ చెప్పడము మొదలుపెట్టినాడు. తరువాత నేను సంగతి తెలిసి యేమిచెప్పినా తలవూచి మహాబాగా తెలిసిందని సంతోషించడం మొదలుపెట్టినాను. అప్పటినుంచీ లోకంలో నావంటిబుద్ధిమంతుడు లేడని అందరితోనూ చెప్పి పొగుడుతూ వున్నాడు.

శివ—యిది ముందు నేనూ అలాగే చేస్తాను. బట్టలు వుతుకు మంటే రోజూ రెండుబట్టలు చింపుతాను. నీళ్ళతోడుమంటే చెంబు నూతిలో పడవేస్తాను. అక్కడితో రోగం కుదురుతుంది. అడుగో గురువుగారు వస్తూవున్నారు. పాఠం చదువుతూవున్నట్లు కనబడవలెను. వడిగ్గా కేకలు వేయ్యి.

[వెంకన్న శాస్త్రి ప్రవేశించుచున్నాడు.]

వెంక—ఏమిరా శిష్యుల్లారా? వంగచెట్లలో కలుపు తియ్యబోతున్నాను తీసినారుటా?

శంక—తియ్యలేదు. ఆనికే చల్లబాటవేళ శివయ్య తీస్తాడని నేను పూకుకున్నాను.

శివ — శంకరయ్య సాయంకాలం తియ్యనచ్చుంటే పూకుకున్నాను.

వెంక—ఓరి గాడిదెల్లారా! ఇప్పుడు బొత్తిగా గురుశుశ్రూష పోయినది. కుట్టముండాకొడుకులంతా బొత్తిగా పాడవుతూవున్నారు. స్కూళ్ళల్లో చదువుకున్నవాళ్ళను చూచి మీకూ చేటుకాలం వస్తూ వున్నది. గురుశుశ్రూషవల్ల యెంతఫలం వున్నది? మాకాలంలో నేను యెంతశుశ్రూషచేసి విద్య సంపాదించినాను? నేను మాగురువు గారి దొడ్డి తవ్వీ కూరలువేసి నిత్యం నీళ్ళు పోసేవాణ్ని; పొలంలోకి వెళ్ళి పశువులకు గడ్డి తెచ్చేవాణ్ని; ఆయనతో కూడా పూరంతా తిరిగి పొత్తరలు యింటికి జేరవేసేవాణ్ని; పడుకున్నప్పుడు కాళ్ళు గుద్దే వాణ్ని ; పదిహేనురోజులకు వక్క-శ్లోకమయినా చదువుకోవడానకు తీరుబడిలేకుండా పని చేసేవాణ్ని.

శంక—మీరు బలంగలవారు గనుక మీరు ఆలాగు చేసేవారు. మే నిప్పు డంతపని చెయ్యలేమండి. మేమూ మా చేతనైనంతపని చేస్తూనేవున్నాము. అడుగో రామారావు వస్తూవున్నాడు. అతను స్కూలులో ఆరునెలలనుంచి సంస్కృతము చదువుకుంటూ వున్నాడు. అతనికి మాకంటే ఫదిరెట్లు యెక్కువ వచ్చినది. మూడేళ్ళబట్టి చదువు కుంటూవున్నా మాకు అర్థమూరాదు యేమీరాదు.

వెంక—మీకు చదువు మెల్లిగా వచ్చినా గురుశుశ్రూషాఫలం యెక్కడికిపోతుంది? దానిప్రభావం మీకు యెరుగరు. దత్తాత్రేయునకు పరిచర్య చేసి కార్తవీర్యార్జునుడు సర్వైశ్వర్యధుర్యు డయిన చక్రవర్తి అయినాడు.

[రామారావు ప్రవేశించుచున్నాడు.]

శంక—పూర్వం వాళ్ళేమయినారోకాని యిప్పుడు మీదగ్గర పడేళ్ళనుంచి చదువుకుంటూ వున్న శిష్యులు ముష్టి యెత్తుకుంటూనే వున్నారు. చదువు లేక వట్టిగాడిదలుకూడా అవుతూ వున్నారు. వాళ్ళ తరువాత నాలుగువెనుకలు స్కూల్లో ప్రవేశించినవాళ్ళు పండితు లయి గొప్పపుద్యోగాలు చేస్తూవున్నారు.

రామా—శాస్త్రుడుగారూ! మోచేటిపద్దంనోము చేసి లక్ష్మీదేవి ఐశ్వర్యవంతురాలున్నా సువాసినీయున్నా అయినది కాదండీ?

వెంక—మీకు గురుశుశ్రూష లేకపోవడంచేత యటువంటి విపరీతబుద్ధులు పుడుతూ వున్నవి. కల్లుసముద్రాలు లేవంటారు. నేతి సముద్రాలు లేవంటారు. ఇంగ్లీషు చదువుకునే వాళ్ళందరూ రౌరవాది నగకాలలో పడిపోతారు. గురుశుశ్రూషాప్రభావం చెపుతాను విను. దానివల్ల విద్యార్థులు అహంకారవిరహితులును, విజితేంద్రియులును అవుచారు; లోకానుభవము తెలిసి వివేకవిలసితు లవుచారు; స్వామ్య తారతమ్యజ్ఞానము పొందుదును; సైరణ యెందును; అవిమృశ్యకారిత యడంగును; దీర్ఘదర్శిత సెలంగును; వర్ణిష్టులగు బుద్ధిమంతులు దానినే యాసించుదురు; దానివలన సత్ప్రవర్తనము కలుగును; విద్యార్థులు జగ న్నుతులగుదురు; వేయేల? గురుశుశ్రూషచలన సమస్తైశ్వర్యములును కలుగును.

రామా — శాస్త్రుడుగారూ! మీరు ఫలశ్రుతి బహుబాగా చదివినారండి. మొన్న మా పురోహితుడు మాలమ్మ లక్షవత్తుల నోము చేసుకొన్నప్పుడు దానివలన సమస్తసంపదలూ కలుగుతేవనిన్నీ ఆయురారోగ్య పుత్రప్రేత ధనకనక వస్తువాహనసమృద్ధి కలుగుతుం దనిన్నీ వేముజమ్మలలో చేసిన పాపముంతా పోతుందనిన్నీ స్వర్గంలో

దేవత లంతా వ్రపచారం చేస్తూవుంటూ రనిన్నీ కల్పం మీలాగే చదివి నాడు. పుణ్యం వస్తుందని డబ్బు లాగడానికి వ్రపాయం కనిపెట్టినారు. గురువులున్నూ యిలాగే శిష్యులచేత చాకిరీ చేయించుకోవడానికి యిది వొక వేషం వేసినారు.

వెంక—ఇంగ్లీషుబళ్ళలో చదువుకునేవాళ్ళంతా వట్టిశుంఠలు; వాళ్ళకు పిన్న లేదు. పెద్ద లేదు. మహానుభావులు చెప్పినదాన్ని వేళాకోళం చేస్తారు. డబ్బిచ్చి చదువుకోవడంచేత మీరు చదువుకొన్న ఫలంలేదు. మీకు చదువువచ్చినాకానీ వినయాదిసద్గుణములు పట్టుపడవు. జీతము పుచ్చుకొనుటచేత నుపాధ్యాయులు సేవకులగుచున్నారు; వేతనమిచ్చు చుండుటచేత విద్యార్థులు ప్రభువు లగుచున్నారు.

శంక—ఆలాగయితే విద్యార్థులు ఉపాధ్యాయులను కొట్టడానికి బదులుగా ఉపాధ్యాయులే విద్యార్థులను కొట్టుచున్నారేమండీ?

వెంక—గాడిదెకొడుకా ! నీకుకూడా పాఠ్యకాలం వచ్చినది. ఈలాగంటి కుశ్శంకలు—

రామా—మీ కీవినయాదిసద్గుణములు గురుశుశ్రూషవల్లనే వచ్చినవికావండీ—

వెంక—అబ్బాయీ! లేచిపో. నిన్నుచూస్తే నాకు వళ్ళు మహా మండుతుంది. మీనాయనగారినిచూచి పూరుకున్నానుగాని లేకపోతే—

రామా—కొంచెంశాంతించండి. మీశుశ్రూషవల్ల మీశిష్యులకుకూడా సద్గుణము లలవడినవి. మీరు దోవలో వస్తూవస్తూ యెవళ్ళ దొడ్లోనో వీధిలోనుంచి నారింజకాయలు కోయిస్తే మీశిష్యులకు శృంగారకట్టెతో పూజ జరిగిందట.

శంక—ఎవరియింట్లోనో కాదు; మనవుప్పువారి యింట్లోనే మా శివయ్య గోడయెక్కేటప్పటికి లోపలినుంచి తిట్లారంభించడముతోనే

మాగుడువుగారూ వేనూ సందులోనుంచి కనబడకుండా పారిపోయి నాము. ఇంతలో లోపలనుంచి వచ్చి పట్టుకొని దొంగతనం చేసినావని యాశీనయ్యనే మెత్తగా పిండిపెట్టి సాగనంపినారు.

వెంక—ఓరిగాడిదెకొడుకా! గురుతిరస్కారము చేస్తూవున్నావు. యిక యెందుకూ అక్కరకురాకుండా మన్నుకొట్టుకుపోచావు. రామా రావూ! మీతండ్రిగారివద్దకు పద. (అని లేచుచున్నాడు.)

రామా—(లేచి నడుచుచు) మీరు చెప్పినట్లు మీవిద్యార్థి మొన్నటినుంచీ జగన్నుతు డయినాడు. (అని వెళ్ళుచున్నాడు.)

వెంక—(కొంతమారమువెళ్ళి) ఆనిక వచ్చి మీతండ్రిగారితో నీ ఆకతాయితనమంతా మనవిచేసి కొట్టిస్తానువుండు. గురుశుశ్రూష లేకుండా నీవు చదువుకొన్న చదువెందుకూ పనికిరాదు. అవకీతచరిత్రం చూడు. (అని మరల వెనుకకు వెళ్ళిపోవుచున్నాడు.)

పెళ్ళి పెళ్ళినతరువాత పెద్దపెళ్ళి.

౧. రంగము—వీధియరుగు.

[రామారావుగారును నారాయణరావుగారును వీధియరుగుమీద కూరుచుండి యుండగా పురుషోత్తమరావుగారి కొమారుడు మాధవరావుగారు దానిని పరుగెత్తుకొని వెళ్ళుచు ప్రవేశించుచున్నారు]

రామా—ఏమండీ! మాధవరావుగారూ! స్నేహితులము యింతమందిపిలుస్తూవుండగానే మాట వినుపించుకోకుండా పరుగెత్తుతూ వున్నారు. మామీద యింతదయతప్పడం ధర్మమా?

మాధ—మాతండ్రిగారికి వంట్లో జబ్బుగా వుండడముచేత వెంకటాచార్యగారి యింటికివెళ్ళి అవుషధంపుచ్చుకుని పరుగెత్తుకొని వెళ్ళుతూ

వున్నాను. ఇప్పుడు మాట్లాడడానికి నాకు సావకాశం లేదు. మళ్ళీ వచ్చి మీతో మాట్లాడుతాను. తీమించండి.

రామా.— వక్కమాట వినిపొండి. మీతండ్రిగారు మొన్ననే కావటండి పెళ్ళిచేసుకునివచ్చినారు. అప్పుడే జబ్బేమిటండి?

మాధ— “అమ్మగారు గృహప్రవేశమూ అయ్యగారు స్మశాన ప్రవేశమూ” అన్నసామెత నిజంగా వున్నది. ఈచమురుకాళ్ళపెద్దమ్మ యేముహూర్తాన్ని పెళ్ళామయిందోకాని మంగళస్నానాలయిన రాత్రి మంగళసూత్రధారణం చేసేటప్పుడే మాతండ్రిగారికి చలీజ్వరమూ వచ్చినది ఆనాలుగురోజులూ మళ్ళీ జ్వరం రాకపోవడముచేత పెళ్ళిలో మాత్రం యేమియిబ్బందిలేకుండా యధావిధిగా జరిగిపోయింది.

రామా— మనుగుడు పయిందా? యింకా అవశిష్టం వున్నదా?

మాధ— మనుగుడుపులోనే లంఖణాలన్నట్టు ఆభాగ్యంలోనే విరోచనాలు పట్టుకున్నవి. అక్కడివైద్యుడు లంఖణంకట్టడంచేత మరీ నిస్త్రాణ యెక్కువయితే ఎక్కడ మంచివైద్యుడు మనవెంకటాచార్యు గారు వున్నారని సవారీభోయాలనుచేసి రాత్రికిరాత్రి యీవూరు తీసు కుని వచ్చినాను.

రామా— మనుగుడుపులో యిదీ అదీతింటే పెద్దలుగనుక అజీర్తి చేసి వుండును.

నారా— విరోచనాలమీద లంఖణం యెంతమాత్రమూ కట్ట కూడదు. ఆవైద్యుడు వట్టి తెలివితక్కువవాడుగా కనబడుతూవున్నాడు.

మాధ— మాతండ్రిగారు ఆట్టేపెద్దవారు కారు. ఆయన పెళ్ళి చేసుకోవడానికి తగినవయస్సులోనే వున్నారు. మనఅందరికంటెనూ ఆయనే దృఢంగా వున్నారు.

నారా— ఆయనకు అరవైయేళ్లు దాటినవండీ!

మాధ— యెక్కడిదండీ? మొన్నటిభాద్రపదమాసానికి యాభై నాలుగుసంవత్సరములు దాటినవి. మీదటికి పింఛా పుచ్చుకొని యింటి కాడ కాలిమీద కాలు వేసికొని కూర్చుండి భార్యతో సుఖపడవలెనని యత్నిస్తూవున్నారు.

నారా— కొత్తపెళ్లి కూతురు యెవరిచిన్న దండీ?

మాధ— యెవరిచిన్నదై తేనేమి? కస్తూరివారి చిన్నది.

నారా— ఆచిన్నదాన్ని నేను యెరుగుదును, చిన్నదానికి ఫది సంవత్సరము లుంటవి; బహులక్షణవతి.

మాధ— యేచక్కదనంపుంటే నేమి గుణంమాత్రం మంచిది కాదు. పెళ్ళిరోజుననే నా కీమగడు వద్దని యెక్కడలేనిఅల్లరిచేసి వక పట్టాన పీటమీద కూర్చున్నదేకాదు. అన్నగారువచ్చి నాలుగుకొట్టి బలవంతంగా పీటమీద కూర్చోపెట్టినాడు.

నారా— అల్లాగైతే మొగుడితో బాగానే సంసారం చేస్తుంది.

మాధ— దాని సంసారంయిల్లు బంగారంగాను మాతండ్రిగారికి యిప్పుడు నిమ్మళంగా వుంటేనేతప్ప మరివకవిధంగా అయితే తరువాత మనోవర్తికోసం మాప్రాణాలమీద కూర్చుంటుంది. కాపురానికి వచ్చిన తరువాత సవిత్రబిడ్డలను మమ్మల్ని తిన్నగా చూస్తుందండీ?

నారా— మీకు వయస్సెంతండీ?

మాధ— నాకు యిప్పుడు యిరవైయేడో సంవత్సరము.

రామా— కావలిస్తే ముండను వుంచుకోవచ్చును. పెద్దతనంలో పెళ్ళి చేసుకోవద్దని మీతండ్రిగారితో ఘట్టిగా చెప్పలేకపోయినారా?

మాధ— ఆయనకు మాతల్లిగారు జీవించివున్నప్పటినుంచీ వక మండ వున్నది. యెంతమందిముండలు వున్నా చేసుకున్న పెళ్ళాము వంటిదికా దని ఆయన భ్రమపడ్డారు. ఆయన మాతల్లిగారు పోయిన

పదమూడోనాడే వివాహం చేసుకోవలెనంటే మా నిర్బంధంచేతనే యేడాదివరకూ మానివేసినారు.

నారా—ఇంత పెద్దవాళ్ళకు తల్లిదండ్రులు పిల్ల నేలాగు యిస్తారండీ ?

రామా—డిప్టీ కలెక్టరీ చేస్తూవుంటే డబ్బు కాశపడి చచ్చిన శవానికి పిల్ల నిష్కృంతు లక్షమంది ఇస్తారు.

మాధ—మాటలసందడిని చాలాసే పయినది. మాతండ్రిగారికి వేగిరం అవుషధం యివ్వవలెను. నేను వెళ్ళుతాను. మీరు వక్కపర్యాయం వచ్చి మాతండ్రిగారిని చూచిపోరా?

రామా—మేమూ లోపలికి వెళ్ళి మంచిబట్టలు కట్టుకుని వస్తాము. మీరు నడుస్తూ వుండండి.

మాధ—చి త్తము. సెలవుపుచ్చుకుంటాను. (అని వెళ్ళుచున్నాడు)

నారా—ఇఖి వెంకటాచార్య చేతిలో పడ్డతరువాత “నాచేతి మాత్రా వైకుంఠయాత్రా అన్నట్టు!” యీ ఘటం నెగ్గేది కాదు, మనము వెళుదాము రండి. (అని వెళ్ళుచున్నారు.)

౨. రంగము—పురుషోత్తమరావుగారి యిల్లు.

[వైద్యుడు వేంకటాచార్యులును, సిద్ధాంతి శివయ్యయు, బంధువులు

వరదరాజును, కనకరాజును ప్రవేశించుచున్నారు]

వర—యెట్లావున్నదని చెప్పను? పూర్ణంగా వాయువుచేసుకుని వున్నది. వైద్యలోపం యెంతమాత్రము లేదు. వైద్యుడు చేతనయిన పని అవుషధం యివ్వగలడుగాని ఆయుర్దాయం పోయగలడా? యెంతకూ కొత్తగా పెళ్ళిచేసుకొన్న పెళ్ళాముయొక్క అదృష్టం యేలాగువున్నదీ తెలియదు.

మాధ— యెక్కడిదండీ? మొన్నటిభాద్రపదమాసానికి యాభై నాలుగుసంవత్సరములు దాటినవి. మీదటికి పింఛా పుచ్చుకొని యింటి కాడ కాలిమీద కాలు వేసికొని కూర్చుండి భార్యతో సుఖపడవలెనని యత్నిస్తూవున్నారు.

నారా— కొత్తపెళ్లి కూతురు యెవరిచిన్న దండీ?

మాధ— యెవరిచిన్నదై తేనేమి? కస్తూరివారి చిన్నది.

నారా— ఆచిన్నదాన్ని నేను యెరుగుదును, చిన్నదానికి ఫది సంవత్సరము లుంటవి; బహులక్షణవతి.

మాధ— యేచక్కదనంపుంటే నేమి గుణంమాత్రం మంచిది కాదు. పెళ్ళిరోజుననే నా కీమగడు వద్దని యెక్కడలేనిఅల్లరిచేసి వక పట్టాన పీటమీద కూర్చున్నదేకాదు. అన్నగారువచ్చి నాలుగుకొట్టి బల వంతంగా పీటమీద కూర్చోపెట్టినాడు.

నారా— అలాగైతే మొగుడితో బాగానే సంసారం చేస్తుంది.

మాధ— దాని సంసారంయిల్లు బంగారంగాను మాతండ్రిగారికి యిప్పుడు నిమ్మశంగా వుంటేనేతప్ప మరివకవిధంగా అయితే తరువాత మనోవర్తికోసం మాప్రాణాలమీద కూర్చుంటుంది. కాపురానికి వచ్చిన తరువాత సవిత్రబిడ్డలను మమ్మల్ని తిన్నగా చూస్తుందండీ?

నారా— మీకు వయస్సెంతండీ?

మాధ— నాకు యిప్పుడు యరవైయేడో సంవత్సరము.

రామా— కావలిస్తే ముండను వుంచుకోవచ్చును. పెద్దతనంలో పెళ్ళి చేసుకోవద్దని మీతండ్రిగారితో ఘట్టిగా చెప్పలేకపోయినారా?

మాధ— ఆయనకు మాతల్లిగారు జీవించివున్నప్పటినుంచీ వక ముండ వున్నది. యెంతమందిముండలు వున్నా చేసుకున్న పెళ్ళాము వంజీదికా దని ఆయన భ్రమపడ్డారు. ఆయన మాతల్లిగారు బోగాన

పదమూడోనాడే వివాహం చేసుకోవలెనంటే మా నిర్బంధంచేతనే యేడాదివరకూ మానివేసినారు.

నారా—ఇంత పెద్దవాళ్ళకు తల్లిదండ్రులు పిల్ల నేలాగు యిస్తారండీ ?

రామా—డిప్టీ కలెక్టర్ చేస్తూవుంటే డబ్బు కాశపడి చచ్చిన శవానికి పిల్ల నిష్క్రమింతు లక్షమంది ఇస్తారు.

మాధ—మాటలసందడిని చాలాసే పయినది. మాతండిగారికి వేగిరం అవుషధం యివ్వవలెను. నేను వెళ్ళుతాను. మీరు వక్కపర్యాయం వచ్చి మాతండిగారిని చూచిపోరా?

రామా—మేమూ లోపలికి వెళ్ళి మంచిబట్టలు కట్టుకుని వస్తాము. మీరు నడుస్తూ వుండండి.

మాధ—చి త్తము. సెలవుపుచ్చుకుంటాను. (అని వెళ్ళుచున్నాడు)

నారా—ఇఖ వెంకటాచార్య చేతిలో పడ్డతరువాత “నాచేతి మాత్రా వైకుంఠయాత్రా అన్నట్టు!” యీఘటం నెగ్గేది కాదు. మనము వెళుదాము రండి. (అని వెళ్ళుచున్నారు.)

౨. రంగము—పురుషోత్తమరావుగారి యిల్లు.

[వైద్యుడు వేంకటాచార్యులును, సిద్ధాంతి శివయ్యయు, బంధువులు

పరదరాజును, కనకరాజును ప్రవేశించుచున్నారు]

వర—యెట్లావున్నదని చెప్పను? పూర్ణంగా వాయువుచేసుకుని వున్నది. వైద్యలోపం యెంతమాత్రము లేదు. వైద్యుడు చేతనయిన పని అవుషధం యివ్వగలడుగాని ఆయుర్దాయం పోయగలడా? యింతకూ కొత్తగా పెళ్ళిచేసుకొన్న పెళ్ళాముయొక్క అదృష్టం యేలాగువున్నదీ తెలియదు.

కన—అవిడ ఆయిదోతనం లిన్నగా వుంటే మీవైద్యం కాకనే పోను. ముసలివాణ్ని లంఖణాలుకట్టి నిష్కారణంగా పాడుచేసినారు.

వెంక—అబ్బాయీ! నీవుచిన్నవాడవు నీకుయేమీ తెలియదు. వూరుకో. లంఖణాలలో యెంతగుణం వున్నదనుకొన్నావు యేమిటి? “లంఖణం పరమాషధం” అన్నశాస్త్రకారు డంత వెట్టివాడేనా? నేను చెప్పినప్రకారం విని మధ్య లంఖణం చెడగొట్టకుండా వున్నట్టయితే నాలుగులంఖణాలతో రోగం నిశ్చేష మయిపోయేది. మధ్య డ్రైస్సరుని వకణ్ని తీసుకువివస్తే వాడు గోధుంజావ పోయించి రంగమంతా చెడగొట్టినాడు. తీరా చెడిపోయినతరువాత యెన్నిలంఖణాలు కడితే యేమి వున్నది? యెన్నిమందులు వేస్తే యేమివున్నది?

కన—డ్రైస్సరు అవుషధం యిచ్చినది నక్కపూటే కాదా?

వెంక—చెడగొట్టడానికి నక్కపూట కాదుగదా వక్కనిముషం చాలును. యిందులో నావైద్యలోపం పిసరంత లేదు. డబ్బుకు వెనుకా ముందూ చూడక దివ్యౌషధాలుకుప్పెలు పగలగొట్టిపోసినాను. వాత రాక్షసం, వాతవిధ్వంసి, వాతాంతకరసం, వాతమూషిక మార్జాలం, వాతపన్నగగారుడం; ప్రళయాగ్నిరసం మొదలయిన కాకచేసే అవుషధాలన్నీ పోసినాను. చివరకు చింతామణికూడా వేసినాను.

కన — ఈ ఔషధాలపేర్లన్నీ యెప్పుడు వల్లించినావయ్యా! సీద్ధర్ డబ్బు లేదుగదా వైద్యశాస్త్రం చదువుకోనిదీ యీఅవుషధాలన్నీ యెట్లా చేసినావు?

వర—పెద్దల్ని ఆక్షేపించరాదు. వూరుకో; ఆయన యేఔషధాలూ లేకపోతే వూళ్ళో అందరికీ యెలా అవుషధం యిస్తావున్నాడు? వైద్యుడియందు గురివుంటే ఆయన మన్ననలిపి చేతిలోపెడితే యెటువంటిరోగాలూ నిముషంలో కుదురుతవి.

కన— ఈయననుమానించి డాక్టరుచేత అవుషధం నిర్మించినట్లుంటే వ్యాధి నివృత్తిచేడి.

వర— ఆవైద్యం తెల్లవాళ్ళకేకాని డాక్టరువైద్యం నల్లవాళ్ళకు యెంతమాత్రమూ పనికిరాదు. వాళ్లు మాంసమూ కొట్టే తిండికూ గనుక వాళ్ళతత్వాలకూ మనతత్వాలకూ చాలా భేదం వుంటుంది. మనతత్వాల మీద నల్లవైద్యమే బాగానడుస్తుంది.

వెంక—“తుదకబ్బెరాతురకకూ “డన్నట్టు తాక్కులండరూపోగయి యింత శిష్టుగావున్న బ్రాహ్మడికి అవసానకాలమందు మాలనీళ్లు నోట్లో పోయించడానికి మాధవరావుగారిని డాక్టరువొకొసం పంపించినారు. డాక్టరు డాక్టరనడమేకాని వాళ్ళకు నాడిచూడడమేరా తెలుసునండీ?

కన—అన్నీ నీకే బాగా తెలుసును. మీరండరూ ఆశ వదలుకున్న మీ పెత్తండ్రికుమారుడికి మొన్ననేకాదా డాక్టరు కుదిచ్చినాడు?

వెంక—వాళ్ళు రణవైద్యంనో ఘట్టివాళ్లు. అంతేకాని మరివక దానిలో పనికిరారు. వైద్యంమాట వల్లకాడుగాను మాలనీళ్లు త్రాగి బ్రాహ్మణీకమూ మతమూ పోగొట్టుకోమండీ? డాక్టరువస్తే ముందుగా పొక్కుపాలాస్త్రి వేసి ప్రాణం వుండగానే చంపివేస్తాడు.

శివ—ఈవైద్యాలవల్ల యేమీకార్యంలేదు. ఇప్పుడు పురుషోత్త మరావుగారికి శనిచాలదు; సవగ్రహజపంచేస్తే అంతా నివృత్తిస్తుంది. నేను పోరి నాలుగు రోజులనుంచి జపాలు చేస్తున్నాను. గుల్లోకి అభిషేకాలనిమిత్తం బ్రాహ్మలు వెళ్ళినారు. అభిషేకంచేసివచ్చి తీర్థం లోపలికి యిస్తే కాస్తసేపటికి అంతా నివృత్తంగా వుంటుంది.

వర— పంతులుగారికి కీళ్లన్నీ నొప్పులుగా నున్నవి. నాకుచూస్తే ప్రయోగశాస్త్రంగా కనబడుతూ వున్నది. అయినాకానీ బుద్ధిమంతులు

మీరుకూడా ఆలోచించవచ్చును.

శివ—నాకూ ఆసందేహమే తోచి భూతవైద్యుణ్ణి పిలిపించి విభూతి పెట్టించినాము. తెల్లవారిగట్ల ఆడవాళ్ళు సోదికి వెళ్ళితే పేరంటాలుగుడివద్ద మాలదికూడా పెద్దపెళ్లాము పట్టినదనీ విరోధులు ప్రయోగంచేసినారనికూడా చెప్పినది. ఈనవగ్రహజపాలు అన్నింటికీ మంచివే. గ్రహశాంతికయి బ్రాహ్మణసంతర్పణమాత్రం బాగా జరగవలెను.

వర— ఆగండి. లోపలనుంచి కామావధానులుగారు యేమిటో కేకలు వేస్తూవున్నారు— ఏమండోయి కామావధానులుగారు!

కామా— (లోపలనుంచి) మాధవరావుగారు యింకా రాలేదు గదా? ఈపాటి పంతులుగారికి ప్రాయశ్చిత్తం చేస్తే బాగా వుంటుంది. దక్షిణ యివ్వడానికి మాధవరావుగారు లేరు. యేమిబుద్ధి?

వర— యింతలో కేఫర్వాలేదు. కొమారుడువచ్చినదాకా ఆగండి.

కామా— యింకాయేమి ఆగమంటారు? యింకా డాక్టరు జరూరు లేదు. కనిపెట్టుకొని వుండక తక్షణం బయలుదేరి రమ్మని వర్తమానం పంపించండి. మంచంమీద పాణాలు పోకుండా మనము పంతులుగారిని భూశయనం చెయ్యవలెను. మాధవరావుగారు మంచినమయానికి లేక పోయినారుగదా? నాకు యిప్పుడు ప్రత్యేకమణిగోనానం వస్తుంది. పాణోత్కృమణసమయం వచ్చింది.

వర— అబ్బాయీ! మనంయేదోవక వంకపెట్టుకుని వెళ్ళిపోదామురా. అట్టేవుంటే వీనుగును మొయ్యమంటారు.

కన— యిటువంటి ఆపద వచ్చినప్పుడే సహాయం చెయ్యకపోతే మనబంధుత్వంయెందుకు తగలబెట్టనా? నేనురాను. కావలిస్తే మీరు వెళ్ళండి.

కామా—వేగిరం లోసలికి రావలెను. పంతులుగారికి ఆఖరు యెగుపులు వచ్చినవి. పాణాలు పోయినట్టున్నవి.

వర—నేను మాధవరావుకోసం వెళ్ళుతాను. మీరు తడంగం కానిస్తూవుండండి. నక్షత్రం మంచిదేమో చూడండి. కాకపోతే యిల్లు వదలిపెట్టవలసి వస్తుంది. జర్నాల్నుండి ఆయనను పంచపాళీలో పెట్టండి.

(అందఱు నిష్క్రమించుచున్నారు.)

ఉ న్మ త్త ప్రి లా ప ము.

[చెన్నపురిలోని యున్నతవైద్యశాలలో పిచ్చిపంతులుగారును, వెట్టికాస్తుర్లుగారును సంభాషించుచుండఁగా వివేకాచార్యులుగారు ప్రవేశించుచున్నారు.]

పంతు—శాస్తుర్లు ! అడుగో ఆచార్య వస్తూవున్నాడు. వాడి మొఖం మండ; వాడిల్లు వల్ల కాదుగాను.

శాస్తు—(మెల్లగా) ఆచార్య వంటిగా వస్తూవున్నాడు. మనం యిద్దరంవున్నాము. కొడదామా?

ఆచా—యేమోయి పంతులూ! దారిపట్టుకుపోయేవాణ్ణి నిష్కారణంగా ఆలా తిడుతూ వున్నావు. అమావాస్యకూ పౌర్ణమికి పిచ్చ యెక్కువవుతూ వుంటుంది. ఇవాళ పౌర్ణమిగనుకనా ఆలా వాగుతూ వున్నావు?

పంతు—మావంటి వుత్తమపురుషుల గ్రహచారంచేత మన దేశానికి మ్లేచ్ఛప్రభుత్వంవచ్చి బొత్తిగా వర్ణసంకరం అవుతూవున్నది; యెక్కడ చూచినా వట్టి మాలకూడు జరుగుతూ వున్నది. ఇప్పుడు నైనుకటికాల మయితేనా నీవంటిదుర్మార్గుల నందరినీ యిలాగంటి

“అర్హగర్హితమయిన” పనులు చేస్తూవున్నందుకు వక్కదెబ్బను తలలు బద్దలుకొట్టి చంపివెయ్యమూ?

ఆచా— ఆత్మస్తుతి పరనిండా మహాబాగా చేసుకుంటూ వున్నావు. ఎన్నళ్ళు వాగుతావో వాగు—నీనోడు నొప్పిపెట్టి నీవే వూరుకుంటావు. నీవంటిపిచ్చివాళ్ళనే మాటలకు నాకు యెంతమాత్రమూ విచారం లేదు. పిచ్చివాడవు కావడంచేత నీవు యెన్నితిట్లుతిట్టికా కోపం రావడానికి బదులుగా నిన్ను చూస్తే నాకు జాలి వేస్తూవున్నది.

పంతు—ఇటువంటి పేలాపన పేలుతూవుంటే నాకు పిచ్చియై తి వళ్ళు తెలియక యేమయినా చేసిపోతాను లేచిపో. నాకు నిజంగా పిచ్చి యెత్తినట్టయితే యీపాటి సీతలకాయ రెండుచక్కలుచేసి నాలక్క స్సంతా తీర్చుకోనూ?

ఆచా—వెళ్లి వెయ్యవిధాలన్నాడు. నీకు పిచ్చివేరే యెత్తనక్కర లేదు. ఇదివరకేకావలసినంతవున్నది. మరిపిచ్చియెక్కువైనవాళ్ళు కనపడ్డ వాళ్ళనందరినీ కొడుతారు. నీవంటి సాధారణపుపిచ్చువాళ్ళు తిట్లతో మాత్రం సరిపెడుతారు. పర్వదినాలలో పిచ్చు ముదురుతుంది కాబట్టి నీవు నెలకు వకపర్యాయం పొర్నమిపొర్నమికిఅందరినీ తిడుతూవుంటావు. నీపిచ్చు యెప్పుడు కుదిరి మంచివాళ్ళలో పడుతావా అని భగవంతుణ్ణి యెప్పుడూ ప్రార్థిస్తూవుంటాను.

పంతు—యేడుస్తూవుంటావు. ఇప్పుడు కాని కాలాలు వచ్చినవి. యేమీ నోరెత్త వల్లకాదు. మాలప్రభుత్వం కావడంచేత అన్నీ నిర్భంధాలే. అడ్డమయినవాళ్ళూ చదువుకోవడమే; అడ్డమైనవాళ్ళూ వుద్యోగాలు చెయ్యడమే; యెవరినీ కాస్త తిట్టవల్లకాదు; కొట్టవల్లకాదు; యీపాడుకలికాలం యెప్పుడు పోతుందో.

శాస్తు—ఒక్క మగవాళ్ళకేకాకుండా యెన్నడూ యెరుగము

ఆడవాళ్ళకుకూడా చదువు వచ్చిందయ్యా! ఆడముండల చదువుమూలాన్ని యెక్కడా నిలవడానికి వల్ల కాకుండావచ్చింది. గరల్ నూలులో చదువుకుందట. దానిచదువు చట్టుబండలుగాను మూడేళ్లముండ నాపెళ్ళాము పేడ ముట్టుకుంటే అసహ్యం అని నన్ను యెదిరిస్తుంది. గోమయం యెంత శుచిఅయినవస్తువు? నాబ్రతుకుపెట్టుకుని మొన్న అమావాశ్యనాడు దానిచేత మూడుపేడవుండలు మింగించలేకపోయినాను.

ఆచా— ఓయిపిచ్చిబ్రాహ్మణా! నీకు అమావాశ్యనాడు పిచ్చు యెత్తుతుందా యేమిటి? అసహ్యం లేకుండా పేడముద్దలు మింగమనడం యేమిటయ్యా?

శాస్త్రు— అమావాశ్య పితృదినంగనుక శుచిగా వుంటేనే కాని బ్రాహ్మణికి పెట్టడానికి పనికిరాదని కాస్తగోమయం వంటికి రాసుకొని శాస్త్రార్థం కాస్తలేసి గోమయంవుండలు నోట్లో వేసుకొని తలనిండా స్నానం చెయ్యమన్నాను. ఫదేళ్లముండ మాన్యమూ యిల్లు అమ్మి వెయ్యిరూపాయలు పొయిలో పోసి కొనుక్కొన్నందుకు మొగుడుమాట విననక్కరలేదూ? ఫదేళ్లముండ అరవయ్యేళ్ళువచ్చిన నామాటే వినక పోతే యింకా యెవరిమాట వింటుంది?

పంతు — ఇప్పటి ఆడవాళ్ళు మొగుడిమాట వినేవాళ్ళు గినే వాళ్ళు కారు. ముందున్నది ముసుళ్ళపండుగని నీపాట్లు ముందున్నవి. నీపెళ్ళాం యెదిగి కాపురానికి వచ్చినతరువాత నాజ్యోతిషం నిజమయిందని అప్పుడు తలుచుకుంటావు. ఆడముండలకు చదువు వచ్చినతరువాత వాళ్ళు లాంగుతారటయ్యా? యీచదువు మనపుట్టి ముంచివేస్తూ వున్నది. యేమికాకపోతే మనము యేనాడయినా యీ వెధవముండల పెళ్ళిళ్ళు వినీ కనీ యెరుగుదుమయ్యా? కలిమహాత్మ్యంచేత యీ

వీసరీతాలన్నీ పుడుతూ వున్నవి. “కలఱ పంచసహస్రాణి జాయతే
వర్ణసంకరః” అన్నాడు. ఇక కొన్నాళ్ళలో అంతావర్ణసంకర మయి
పోతుంది.

శాస్తు—మీరు విధవ పెళ్ళి శ్మంతు నావళ్ళు వణుకెత్తుతూవున్నది.
యెరక్కపోయి - ముదిసి ముప్పున చదువుకున్నముండను కట్టుకున్నాను.
ముండామొయ్యడంతోటే అది మళ్ళీ యెక్కడ పెళ్ళిచేసుకుంటుందో!
ఓ భగవంతుడా? అది విధవావివాహం చేసికోవడం నాకళ్ళ పడకుండా
చేస్తూ.

ఆచా—శాస్తుర్నా! నీవు బ్రతికివుండగా నీపెళ్ళా మెట్లాముం
డామోస్తుందయ్యా? వెరివాడివలె వున్నావు. అరవైయేళ్ళు దాటిన
తరువాత మాన్యాలూ మళ్ళూ తెగనమ్మి యిది యెందుకువచ్చిన
పెళ్ళయ్యా? కాటికి కాళ్ళుచాచుకొని నీవు యింకా చిన్నపెళ్ళాముతో
కాపురంచేసి సుఖపడుదామనే పెళ్ళి చేసుకున్నావా? నీవన్నట్టు నీ
పెళ్ళాం మళ్ళీ పెళ్ళిచేసుకుంటే నీవంటిముసలిముండాకొడుకుల కందరికీ
చిన్నపిల్లలను వివాహమాడి వాళ్ళకొంప తియ్యకుండా వక్కమాటు
బుద్ధి వస్తుంది.

శాస్తు—నేను కర్మచెడిపోతుందని గృహస్థధర్మానికి పెళ్ళిచేసు
కున్నానుగాని సౌఖ్యంకోసం చేసుకున్నానండీ? నామూడోపెళ్ళాము
బ్రతికివున్నప్పుడే నాకు సంసారసుఖం అక్కర లేకపోయింది. పెద్దవాణ్ణి
ఋణానుగనుక యజ్ఞంచేస్తే స్వర్గసుఖం కలుగుతుందని అపత్నికుణ్ణి
కాకుండా వుండడానికి పెళ్ళి చేసుకున్నాను.

ఆచా—నీవు యజ్ఞంచేసి చస్తావో లేదోకాని నీతదనంతరము
మళ్ళీ పెళ్ళిచేసికోకుండావుంటే నీ పెళ్ళాంమూత్రం నరమేధయాగాలు
చాలాచేస్తుంది. యజ్ఞఫలం అప్పుడూ నీకు పూర్ణంగా లభిస్తుంది.

పంతు—మళ్ళీ పెళ్ళిచేసుకున్నవాళ్లు కులభక్తులయి యెందుకూ పనికిరాకుండాపోతారు. మొన్న పెళ్ళిచేసుకున్నవాళ్ళతో గలిసి భోజనం చేసినంతమాత్రంచేతనే వక పెద్దమనిషి యింటిమీద పిడుగుపడ్డది. పెళ్ళి చేసుకున్నవాడి యింట్లో ముసలిముండ చచ్చిపోయింది. ఇటువంటి దుష్కార్యాలలో ప్రవేశిస్తే యేకీడూ మూడకుండా వూరికే పోతుందా యేమిటి? సజ్జనభూష తగలక మానదు.

ఆచా — శాబాస్ ! నీవన్నపలుకులు మెచ్చతగి వున్నవి. నీ వన్నమాటలు దొరతనంవారికి తెలిస్తే నీకు చాలా బహుమానం చేస్తారు. ఇది రాణిగారు వింటే నీకాళ్ళకు గట్టిలోహంతో అందెలూ గొలుసులువేసి గవర్నమెంటువారు కట్టించిన దివ్యభవనాలలో కాపురం వుంచి సర్కారుజీతాలమీదవుండే భటులను కావలియిచ్చి యెల్లకాలమూ అన్నవస్త్రాలు దొరతనంవారి ఖర్చుమీదనే యిస్తూ వూరు దాటి వెళ్ళ నక్కరలేకుండా నిన్ను బహు ఆదరణ చేస్తారు. యీ మహారాజ యోగం నీకు యెప్పుడో తప్పకుండా పడుతుంది. భోజనము చేసినవారి యింటిమీద పిడుగుపడితే అపాయం లేకుండా పోయిందిగాని, సర్కారు లెఖ్కులు చూస్తే యీయేడు పిడుగుపడి హిందూదేశంలో నల్లబై తొమ్మిండుగురు కాలం చేసినారు. వాళ్ళంతా విధవావినాహాలు కూడదనేవాళ్ళేనట. అదంతా యెందుకు? యీపట్నంలోనే వక్కవారం దినాలలో విధవావినాహాలు వద్దనేవాళ్ళు బహురోగాలచేత బాధపడి రెండువందలమంది చచ్చినారు. ఆడవాళ్ళవుసురు కొట్టకుండా వూరికే పోతుం దనుకున్నారా?

పంతు—నీతో మాట్లాడితే పాపం వస్తుంది. మీ కందరికీ యీలాగంటిదుర్బుద్ధులు వుడుతూ వున్నవి గనుకనే యిప్పు డంతా అర్థాయుష్షు ముండాకొడుకులు వుడుతూ వున్నారు. ఈదుర్మార్గ

ప్రభుత్వంమూలాన్నిగాని లేకపోతే నిన్ను నిలివెడుగొయ్యితిసి పాతి వేస్తును. రావయ్యా శాస్త్రురూ లోపలికి వెళుదాము.

ఆచా—యెన్నినిర్బంధాలు వున్నా యెంతభయం వున్నా పిచ్చి వాళ్లు గనుక నోటికివచ్చినట్టు వాగడానికి మీకేమీ అభ్యంతరం లేదు. పిచ్చివాళ్ళతో వాదించేసి ఘంటసేపు వ్యర్థంగా పోగొట్టినాను. మీరు యెన్ని కారుకూతలు కూస్తూవున్నా అయ్యేవేవో కానే అవుతవి. నేను వెళ్ళిపోతాను. (అని అందఱును నిష్క్రమించుచున్నారు.)

గ) హా న ము లు.

[షడతయ్యపంతులును, సింగయ్యసిద్ధాంతియు ప్రవేశించుచున్నారు]

సింగ—పంతులూ! ఏమిషయ్యా పేషరు చదువుచూపున్నావు?

పంతు—పయి అమావాస్యనాడు సూర్యగ్రహణ మటండి.

సింగ — యేడిశారులే. నేను పంచాంగం గుణించినాను.

యొక్కడా గ్రహణం రాలేదు. పేషర్లలో అన్నీ అబద్ధాలే వేస్తారు. వాళ్ళమొఖం తెల్లవాళ్ళకు చాలామూలం తెలియదు. యేదియెట్లా పోయినా బ్రాహ్మణీకం నిలపడానికి గ్రహణాలు వక్కటి దాఖలాగా వుంచూ వున్నవి.

పంతు—వక్క-బ్రాహ్మ లేకాని తెల్లవాళ్ళు గ్రహణాలు యెప్పుడు వస్తవో చెప్పడం లేదా? ఇందులో మీఆధిక్యం యేమిటి?

సింగ — బ్రాహ్మలు చెప్పినట్లు వాళ్ళు వెయ్యేళ్ళు తల్లక్కిరి డునా చెప్పలేరు. బ్రాహ్మలవద్దనే మర్మం గ్రహించి వాళ్లూ యిప్పు డిప్పుడు కొద్దిగా తంటాలుపడుచూ వున్నారు. బ్రాహ్మలు డబ్బుకోసం కక్కుర్తిపడి మనశాస్త్రాలన్నీ వాళ్ళకు చెప్పి పాడుచేస్తూ వున్నారు.

రహస్యంగావుంచుతే శాస్త్రంకాని అందరికీ తెలిస్తే శాస్త్రంమేమిషీ!
శాస్త్రాలనగా మంత్రాలనగా అందరికీ తెలిస్తే పాటి తప్పిపోచవి. దాని
కేంగాని తెల్లవాళ్లు గ్రహణాలకు యేమికారణం అంచారమ్యూ?

పంతు — సూర్యుడికీ భూమికీ మధ్య చంద్రుడు అడ్డగానై సూర్య
గ్రహణం పడుతుం దంటారు, సూర్యుడికీ చంద్రుడికీ మధ్య భూమి
వుండి భూమినీడ చంద్రుడిమీద పడితే చంద్రగ్రహణం పడుతుం
దంటారు.

సింగ — రామరామరామా! యెంత అబద్ధాలు వ్రాసినారయ్యూ?
వాళ్ళకు వక్కటీ తెలియదు. అన్నివిషయాలలోనూ యిలాగే శాస్త్ర
జ్ఞానం లేక యుక్తులు తెచ్చి సంకరంచేసి పాడుచేస్తూ వున్నారు. నాకు
వెయ్యిరూపాయలు యిస్తే గ్రహణాలసంగతి సమర్థంగా చెప్పి సంశ
యం వదిలిస్తునే. ఖజానాలో అన్నిరూపాయలు వున్నవి. నిష్కారణంగా
కాలవలకిందనూ రోడ్లకిందనూ పెట్టి పాడుచెయ్యకపోతే సద్బాహుణ్ణి
నాకు వెయ్యిరూపాయలు యిచ్చి యిల్లుకట్టించియిస్తే వాళ్ళకు యెంత
పుణ్యం వుంచుంది? ఈవుద్యోగస్తులంతా పూరికే లంచాలు కాచెయ్య
డమేకాని యిటువంటి సత్పాత్రదానం వక్కటీ వాళ్ల చేత చేయించరు.
ఇప్పుడు బొత్తిగా బ్రాహ్మణభక్తి పోయింది. మాణిక్యంవంటికర్మ
భూమంతా కిరస్తానీమయమయి పోయింది.

పంతు — రేపు నాకు వుద్యోగం అయితే కలక్టరుగారితో చెప్పి
మీకు మాన్యం యిప్పిస్తానుగాని గ్రహణాలసంగతి యేమిటో నాకు
సమర్థకంగా చెప్పండి.

సింగ — నాకు యెక్కడనో దూరంగావుండే మాన్యం పనికి
రాదు. నామాన్యానికి తూర్పువైపునవున్న గమల్లవాడిమాన్యం
వాణ్ణి వెళ్ళకొట్టివేసి నాకు యిప్పించండి. అలా యిప్పిస్తానని నాచేతులో

చెయ్యవెయ్యండి. మీకుతప్పకుండా మీదటికి శిరస్తాదారీ అవుచుంది. ఇదియోతకలికాలంఅయినా బ్రాహ్మణవాక్యం పూరకేపోదు. అందులోనూ తపశ్శాలినిగనుక నావాక్యం అమోఘంగా పట్టుకుంచుంది. వాడిజీవనం చెడగొట్టడంవల్ల మీకు యేమీపాపం లేదుసుమండీ? వాడికేమి తట్టుగాలా? గమశ్శముండాకొడుకు మాన్యంలేకపోతే కల్లు గీచుకొని బ్రతుకుచాడు. అప్పుడు వాణ్ని కులవృత్తిలో ప్రవేశపెట్టి వర్ణాశ్రమధర్మం నిలవపెట్టినపుణ్యంకూడా మీకు వస్తుంది. యేదైనా కానీ బ్రాహ్మణపూజతో సమానమయినపుణ్యం మరివకటిలేదు. దేవుడైనాకానీ బ్రాహ్మణవాక్యంఅంటే శిరసావహిస్తాడు. శ్రీకృష్ణమూర్తి వారిని చూడలేదా? బ్రాహ్మణులను తిరస్కరిస్తేనేకాదా ఇంద్రద్యుమ్న మహారాజు యేనుగైపుట్టినాడు. నృగమహారాజు పూసరవిల్లిఅయిపోయినాడు.

పంతు— ఆగొడవంతా యెందుకు? గ్రహణాలసంగతి సెల విస్తురూ.

సింగ— పూర్వం సముద్రచుధనకాలమందు గాడిదకొడుకు రాహువుగాడు దేవతలలో కూర్చుండి అమృతం తాగినాడు. ఆసంగతి సూర్యుడూ చంద్రుడూవెళ్లి చెప్పేటప్పటికి శ్రీవిష్ణుమూర్తివారు చక్రం ధరించి వాడితల రెండువక్కలు చేసివేసినాను. చూచినారా శ్రీవన్నారాయణమూర్తికికూడా దేవతాపక్షపాతం యేలాగున్నదో? మేమూ భూదేవతలం, మాయందుకూడా అందరికీ ఆ పక్షపాతం వుండవలెను. బ్రాహ్మణపక్షపాతికి యెప్పుడూ సర్వశ్రేయస్సులూ కలుగుచవి. బ్రాహ్మణాశీర్వాదప్రభావం వర్ణించడానికి బ్రహ్మకయినా తనచేతకాదన్నాడు.

పంతు— మధ్యమధ్య మీవ్యాఖ్యానం చాలించి కథ కానిస్తురూ.

సింగ— మీరు చిన్నలుగనుక బ్రాహ్మణప్రభావం తిన్నగా

తెలియదని కొంచెం సూచన చేసిరాను. భూసురమహాత్మ్యం పూర్ణంగా చెప్పడానికి బ్రహ్మ దేవుడిచేతనే కానప్పుడు నాతరమవుచుందా? నాతాత తర మవుచుందా? జగన్మోహినీ అవతారం ధరించిన శ్రీహరి శిరస్సుకొట్టివేసినా అమృతం తాగడంచేత వాడు చావక ఆవుక్కురోషం కడుపులో వుంచుకొని పర్వదినాలలో సూర్యుణ్ణి చంద్రుణ్ణి నింది సకల గాధలూ పెడుతూ వుంచాడు. ఆమూలముండాకొడుకు మామలంగా ఆమహానుభావులకు యెంత ఆపద వచ్చినందీ? ఆ లోకారాధ్యులకు ముదిల సోకినప్పుడు మనం తప్పకుండా స్నానం చేయవలెను. ఆసమయంలో పట్టుస్నానమూ విడుపుస్నానమూచేసి బ్రాహ్మలకు దానాలూ ధర్మాలూచేస్తే ఆపుణ్యం యంతాఅంతాఅని చెప్ప నలవికాదు. మహానుభావు లయినవారు దశవిధదానాలూచేసి లక్షలకొద్ది సంభావన యిచ్చి పుణ్యము సంపాదించుకొంచారు. ఇప్పుడు యిస్కాళ్ళల్లో చదువుకునే మోటముండాకొడుకులు జుట్టయినా తడపకుండా వడ్డన కూర్చుండి స్నానాలు సేసేవాళ్ళను మీదిమిక్కిలి వెక్కిరిస్తారయ్యా!

పంత్—ఈప్రసంగాలు మానివేసి కథ సంగం కానిస్తురా!

సింగ—ఇంకాయేమివున్నది? పట్టడంకారణం అంతే. గ్రహాణం పట్టడంతోటే తెలుసుకుని బ్రాహ్మలు స్నానం చేసి మంత్రాలు ప్రయోగిస్తే అవి వజ్రాయుధాలై తగిలి ఆపాపగ్రహం నిలవలేక హడిలి విడిచి పారిపోతుంది. ఈకర్మభూమిలో అంటే బ్రాహ్మలకు తెలిసి మంత్రాలు జపిస్తే రహుపూ కేతుపూ పారిపోచారుగాని వర్ణాశ్రమ ధర్మాలు లేని మేచ్చదేశములలో సూర్యచంద్రులకు యిటువంటిఆపద వస్తే యెలా నివారణ అవుచుందో!

పంత్—ఆఫ్రికాదేశంలో సిద్దీయి గ్రహాణం పట్టినప్పుడు సాము కరచిందని పెద్ద కేకలువేసి కొమ్మలుపూచి డప్పులు వాయించి భూమి

చెయ్యవెయ్యండి. మీకుతప్పకుండా మీదటికి శిరస్తాదాచీ అవుచుంది. ఇదియొకకలికాలంఅయినా బ్రాహ్మణవాక్యం పూరకేపోదు. అందు లోనూ తపశ్శాలినిగనుక నావాక్యం అమోఘంగా పట్టుకుంచుంది. వాడిజీవనం చెడగొట్టడంవల్ల మీకు యేమిపాపం లేదుసుమండీ? వాడికేమి తట్టుగాలా? గమశ్శముండాకొడుకు మాన్యంలేకపోతే కల్లు గీచుకొని బ్రతుకుచాడు. అప్పుడు వాణ్ని కులవృత్తిలో ప్రవేశపెట్టి వర్ణాశ్రమధర్మం నిలవపెట్టినపుణ్యంకూడా మీకు వస్తుంది. యేదైనా కానీ బ్రాహ్మణపూజతో సమానమయినపుణ్యం మరివకటిలేదు. దేవు డైనాకానీ బ్రాహ్మణవాక్యంఅంటే శిరసావహిస్తాడు. శ్రీకృష్ణమూర్తి వారిని చూడలేదా? బ్రాహ్మణులను తిరస్కరిస్తేనేకాదా ఇంద్రద్వ్యము మహారాజు యేనుగైపుట్టినాడు. నృగమహారాజు పూసరవిల్లిఅయిపోయి నాడు.

పంతు— ఆగొడవంతా యెందుకు? గ్రహణాలసంగతి సెల విస్తురూ.

సింగ— పూర్వం సముద్రమథనకాలమందు గాడిదకొడుకు రాహువుగాడు దేవతలలో కూర్చుండి అమృతం తాగినాడు. ఆసంగతి సూర్యుడూ చంద్రుడూవెల్లి చెప్పేటప్పటికి శ్రీవిష్ణుమూర్తివారు చక్రం ధరించి వాడితల రెండువక్కలు చేసివేసినాడు. చూచినారా శ్రీహన్నా రాయణమూర్తికికూడా దేవతాపక్షపాతం యేలాగున్నదో? మేమూ భూదేవతలం, మాయందుకూడా అందరికీ ఆ పక్షపాతం వుండవలెను. బ్రాహ్మణపక్షపాతికి యెప్పుడూ సర్వశ్రేయస్సులూ కలుగుచవి. బ్రాహ్మ ణాశీర్వాదప్రభావం వర్ణించడానికి బ్రహ్మకయినా తనచేతకాదన్నాడు.

పంతు— మధ్యమధ్య మీవ్యాఖ్యానం చాలించి కథ కానిస్తురూ.

సింగ— మీరు చిన్నలుగనుక బ్రాహ్మణప్రభావం తిన్నగా

తెలియదని కొంచెం సూచన చేసినాను. భూసురమహత్యం పూర్ణంగా చెప్పడానికి బ్రహ్మ దేవుడిచేతనే కానప్పుడు నాతరమవుచుందా? నాతాత తర మవుచుందా? జగన్మోహినీ అవతారం ధరించినశ్రీహరి శిరస్సుకొట్టివేసినా అమృతం తాగడంచేత వాడు చావక ఆ వుక్కురోషం కడు పులో వుంచుకొని పర్వదినాలలో సూర్యుణ్ణి చంద్రుణ్ణి మింగి సకల బాధలూ పెడుతూ వుంచాడు. ఆమూలముండాకొడుకు మూలంగా ఆమహానుభావులకు యెంత ఆపద వచ్చిందండీ? ఆ లోకారాధ్యులకు మయిల సోకినప్పుడు మనం తప్పకుండా స్నానం చెయ్యవలెను. ఆసమయంలో పట్టుస్నానమూ విడుపుస్నానమూచేసి బ్రాహ్మలకు దానాలూ ధర్మాలూచేస్తే ఆపుణ్యం యంతాఅంతాఅని చెప్ప నలవికాదు. మహానుభావు లయినవారు దశవిధదానాలూచేసి లక్షలకొద్ది సంభావన యిచ్చి పుణ్యము సంపాదించుకొంచారు. ఇప్పుడు యిస్కూళ్ళల్లో చదువుకునే మోటముండాకొడుకులు జుట్టయినా తడపకుండా వడ్డున కూర్చుండి స్నానాలు సేసేవాళ్ళకు మీదిమిక్కిలి వెక్కిరిస్సారయ్యా!

పంత్—ఈప్రసంగాలు మానివేసి కథ సాంగం కానిస్తురా!

సింగ—ఇంకాయేమివున్నది? పట్టడంకారణం అంతే. గ్రహాణం పట్టడంతోటే తెలుసుకుని బ్రాహ్మలు స్నానం చేసి మంత్రాలు ప్రయోగిస్తే అవి వజ్రాయుధాలై తగిలి ఆపాపగ్రహం నిలవలేక హడిలి విడిచి పారిపోతుంది. ఈకర్మభూమిలో అంటే బ్రాహ్మలకు తెలిసి మంత్రాలు జపిస్తే రాహువూ కేతువూ పారిపోతారుగాని వర్ణాశ్రమ ధర్మాలు లేని మ్లేచ్ఛదేశములలో సూర్యచంద్రులకు యిటువంటిఆపద వస్తే యెలా నివారణ అవుచుందో!

పంత్—ఆఫ్రికాదేశంలో సిద్ధిలు గ్రహాణం పట్టినప్పుడు పాము కరచిందని పెద్ద కేకలువేసి కొమ్మలువూచి డప్పులు వాయించి భూమి

అకాశమూ కోలాహలధ్వని యిచ్చేటట్లు గందరగోళం చేసి గ్రహణం విడిచినతరువాత తమచప్పుడుకు రుడిసి అపాము సూర్యుణ్ణి చంద్రుణ్ణి విడిచి పారిపోయిందని సంతోషిస్తారట.

సింగ — అది నిజమేకాబోలును. కర్మబాహ్యులయినందున వాళ్ళకు మంత్రాలులేక ఆవిధంగా జడిపించి రాహుగ్రహాన్ని పార దోలుతారు. వాళ్ళు కొంతపుణ్యాత్ములే. యెవళ్ళు యేవిధంగాను పూనుకోకపోతే దుష్టగ్రహంవల్ల మహాత్ముల కటువంటిబాధ వచ్చినప్పుడు యేమిదిక్కు ? ఆవేశకు భగవంతుడు యెవరినో వకరిని ఆధారం చూపిస్తాడు.

పంత — చీనాదేశములోకూడా ఘోరసర్పంవచ్చి పట్టుకున్నదని ఖరీలు వాయిచి గంటలు కొట్టి దాన్ని బెరకొట్టడానికై పెద్దధ్వని చేస్తారట.

సింగ — ఇంకా యేమిషయ్యా ! ఇప్పుడు నిజం బోధపడ్డదా ? చీనావాళ్ళు అందరూకూడా పాము కరిస్తే గ్రహణం పడుచుందని వప్పుకుంచూపున్నారు ? అపాముపేరే రాహువు. ఇంతమందికి ఇలా తెలుస్తూవుండగా యీ తెల్లవాళ్ళకు యీ మూర్ఖత్వం యేమిషయ్యా ? వాళ్ళ మొఖం భూమినీడయేమిసి ? చంద్రుడు అడ్డంరావడం యేమిసి ? శ్వేతముఖులకు స్వతహాగా తెలివీలేదు మావంటిబుద్ధిమంతులు చెప్పితే వినే నేర్పూ లేదు. అయ్యో ! మాటలసందడిని మరిచిపోయినాను. సంభావన మించిపోచుంది. గమశ్శతాతయ్యగాడి యింట్లో యివాళ శోభనం. త్వరగా వెళ్ళవలెను.

(అని లేచిపోవుచున్నాడు.)

యోగ్యయోగ్య విచారము.

[పరాంకుశరావుగారు కూర్చుండియుండగా సోమేశ్వరశాస్త్రిలుగారు

ప్రవేశించుచున్నాడు.]

పరాం—ఏమండి శాస్త్రిగారు ప్రార్థన చేసినారు?

సోమే—తమతో వక్కహంశం మనవిచేసుకుంచాను. కోపం రాదుగదా?

పరాం—యేమిటో చెప్పండి.

సోమే—మితమ్ముడు భ్రష్టుయిపోవుచున్నాడు. మీరేమీ కనుక్కోవడం లేదుగదా? మీరు మాకు ప్రభువులు గనుక మీ శ్రేయస్సునుకోరి చెప్పుచాను. మీవాడు పోఖిరిలసహవాసంకూడి పరమ పోఖిరి అయిపోయినాడు. మీరు తక్షణం శ్రద్ధచేస్తేనేకాని నిష్కారణంగా చెడిపోచాడు.

పరాం—మావాడు పోఖిరి అని యెవరూ చెప్పకోగా నేనెప్పుడూ వినలేదే? వాడు యెప్పుడయినా ముండయింటికి వెళుతూవుండగా మీరు చూచినారా? వాడు దీపాలు పెట్టిసతరువాత చదువేమో వాడే మోకాని యెప్పుడూ గుమ్మందాటి వీధులో అడుగుపెట్టడు. మీరు మరి యెవరినిచూచి మావాడనుకొన్నారో!

సోమే—మీపాదాలతోడు! తప్పకుండా మీవాడేనండి. ముండలతో వెళితేనేకాని పోఖిరి కాకూడదా యేమిషి? మీభావగారి కొమారుడు ఇంట్లోడబ్బంతా తీసుకొనిపోయి ముండలకు పెడుచాడు. వాడు యెంతపెద్దమనిషండి? మీవాణ్ణన్నట్టు అతగాణ్ణి పోఖిరిఅంటే జిహ్వా పుచ్చి పురుగులు పడతా? అతనిబిల్ల గోచియేమి? ప్రాతస్నానాలుయేమి? విభూతి పింజికట్టేమి? బ్రాహ్మణభక్తియేమి? అతనంతశిష్టు యీవూళ్ళో

మరి యెవరైనా వున్నారండీ? నేను కనబడితే యెప్పుడూ దణ్ణం పెట్టకుండా వుండడు. మీరు నామాట నమ్మండి. నమ్మకపోండి మీవాడు తప్పుకుండా పోఖరీ. మీరు చెప్పించేమూలచమవు కొంపతీస్తూ వున్నది.

పరాం— మీమాటలు నాకు తెలియడం లేదు. మావాణ్ని మీరు యేమిచూచి పోఖరీ అంటూవున్నారో స్పష్టంగా చెప్పండి.

సోమే—యేమి చూచినానా? అన్నీ చూచినాను. మీవాడు మొఖాన్ని విభూతి పెట్టడు; జారుగోచీ పెడుచాడు; మొన్న బూడ్సుల జోడు తొడుక్కుచి మొఖాన్న బొట్టులేకుండా పట్టుకలు వీధిలోనుంచి వెళుచూవుంటే నేను కళ్ళారా చూచినాను. పోఖరీతనాకి బూటుసులు తోడుకోవడముకంటెనూ యింకా యేమి కావలెనండీ!

పరాం—మీరు చూచిం దంతా యింతేనా మరి యేమియినా వున్నదా? ఇందులో నాకు జబ్బు యేమీ కనబడడంలేదు.

సోమే—నేను యివిగాక లక్ష చూచినాను. చెప్పమంటే చెప్పచాను. మీవాడు బ్రాహ్మాలకు దణ్ణం పెట్టడు; గుల్లోకివెళ్ళడు; నూగ్లోకి వెళ్ళివచ్చి బట్టలు తడిపి స్నానం చెయ్యడు సరిగగా జంధ్యా లైనా తడపడు; వరదవచ్చినప్పుడు గోదావరిలో స్నానం చెయ్యమంటే బురదనీ శృంఛాడు; గోమయం శుచి కాదంచాడు. మీరు వెయ్యనండి లక్షనండి మీవాడు తప్పుకుండా చెడిపోచూ వున్నాడు. మీరు వుపేక్ష చేస్తే బ్రాహ్మణీకం భగ్జయిపోతుంది. వర్ణాశ్రమధర్మాలు సమూలం నశిస్తవి.

పరాం—ఇప్పుడు నన్ను యేమి చెయ్యమంటారయ్యా?

సోమే— నా ఆలోచన అడుగుచూపున్నారు గనుక మీకు ఇంకా పర సాధనమై యువంటిన్నీ బ్రాహ్మణీకం సలిచేషయవంటిన్నీ

వర్ణాశ్రమధర్మాలు చెడకుండా వుండేపటుచంటిన్నీ పరమార్థం చెపు చాను, నేను చెప్పినట్టు చేస్తానని చేతులోచెయ్యి వెయ్యవలెను. ఇదంతా మీ బాగుకోసమూ మీచిన్నవాడి బాగుకోసమూ కాని మరెవరికీ కాదు సుమండీ? నామాట నమ్మండి. ముఖ్యంగా మీరు నామాట యందు పూజ్యతం వుంచి తక్షణం మీవాడికి మాలచదువు మానిపించి ననుకచమకాలూ మంత్రపుష్పమూ చెప్పించండి. జనపాలు గొరిగి వేయించుకొని ఖాయలా వచ్చినాకానీ మానకుండా పొద్దున్నే స్నానం చేసి మొఖగనిండా విభూతి పెట్టుకొని, బ్రాహ్మణ కనపడ్డప్పుడల్లా గణ్ణం పెడితేనేకాని భోజనం పెట్టమనీ ఇంట్లోకెనా రానియ్యమనీ మీరు గట్టిగా చెప్పండి. మీపెద్దలు దేవబ్రాహ్మణభక్తి కలవారనీ బహుప్రతిష్ఠ సంపాదించినారు. మీవాడిమూలంగా పూర్వులకందరికీ అప్రతిష్ఠ వస్తూవున్నది. కులంబోయిన తరువాత అవతల వుద్యోగం యెందుకండీ? కులాచారధర్మం తిన్నగావుంటే తిండికి లేకపోతే ముష్టి యెత్తుకోవచ్చును. దాల్లో యేమీ లోపం లేదు.

పరాం—మీవాడియందు మీరు కనిపెట్టినలోపాలు ఇంతేనా మరి యేమైనా వున్నవా? ఈమాత్రానికి వాడిచదువు చెడగొట్టడం నాకు ఎట్టం లేదు.

సోమే—మీరుకాగా ఇలాగు సంశయిస్తూన్నారుగాని గుళ్ళో గోపాలస్వామివారిని రాతిబొమ్మ అన్నాడని గోపాలరావుగారితో చెపితే నామాటప్రకారం తక్షణం కొమారుణ్ణి ఇంగ్లీషుబడి మానిపించి ఇంట్లో మూడుపూటలూ వేదం చెప్పిస్తూవున్నారు. మీవాడిదగ్గర నేను చూచింది పెద్దలోపం వకటి చెబుతాను. ఇంగ్లీషు మానిపించి వేస్తారా?

పరాం—అది యేమిటో చెప్పండి.

సోమే—నిన్నగాక మొన్న నేను బహిర్భూమికి వెళ్ళివస్తూవుండగా యెడ్లబండివకటి శూద్రకుర్రవాడి కాలిమీదనుంచి పోవడానికి సిద్ధమయ్యేటప్పటికి నేను వద్దని కూకలువేస్తూవున్నా నామాట లక్ష్యం చెయ్యక మైలబడి శూద్రకుర్రవాణ్ణి ముట్టుకొని ఇవతలకు తీసుకువచ్చిరాడు. ఆలాగు శూద్రవాణ్ణి ముట్టుకుని బట్టలు ఇంట్లో కలిపితే ఇంకా బ్రాహ్మణీకం యేమియేడిసింది? మాలకూడంతా కలిసిపోచూవున్నది. నేను వెనుక వకపర్యాయం వక శూద్రకుర్రవాడు చెట్టుమీదనుంచి పడి రక్తప్రవాహాలుకట్టి యేడుస్తూవుంటే బట్ట ములులపడిపోచుందని కర్తైనా చేతికసరాదుచ్చి లేవతీసినానుకాను. ప్రాణం పోయినా కానీ వర్ణాశ్రమధర్మాలు ఆప్రకారంగా నడపవలెను.

పరారం—మావాడు చేసినపని నాకు సంతోషంగానే వున్నది కాని కోపపడడానికి యిందులో నాకు హేతువేమో కనబడడంలేదు.

సోమే — ఇంగ్లీషుచదువువచ్చి వర్ణసంకరమై పోచూవున్నది. మీరు ఇంగ్లీషుచదివినవారే, సంగతి తెలిసివుండిన్నీ మీతో ఇలాగంటివి చెప్పడం నాదేబుద్ధితక్కువ. కలౌ పంచసహస్రాణి జాయతే వర్ణసంకరః అన్నాడు. ఇఖి తప్పదు; వర్ణసంకరం కావడానికి బ్రాహ్మణజన్మం యెత్తినవాడు శూద్రవాణ్ణి ముట్టుకోవడంకంటే ఇంకా యేమికావలెను? నేను చెప్పినమాటలు మీకు యేమీ రుచించడం లేదు. ఇదంతా కలికాలమహత్వం.

పరారం—శాస్త్రులుగారూ! కోపంచెయ్యకండి. మావాడిదగ్గర నిజమయినతెప్పిదం మేమయినావుంటే శలవివ్వండి. శిక్షిస్తాను.

సోమే—ఆలాగైతే చెపుతాను శిక్షించండి. మొన్న యీ మధ్య వకజటాంతస్వాధ్యాయుని బ్రాహ్మణుడు డబ్బుకు అవసరం వచ్చి మీవాడు చదువుకుంచూవున్నవారి యింట్లోవున్న వస్తువొకటి

వారితో చెప్పకుండా తీసుకువచ్చి తాకట్టుపెట్టుకుంటే మీవాడు సాక్ష్యంపలికి శిక్షవేయించినాడు. అది దొంగతనమష! గొప్పతప్పినమష! బ్రాహ్మణవిషయంలో అబద్ధమాడితే బహుపుణ్యం వస్తుందని యెంత మందిచెప్పినా విసక కచేరిలో నిజం చెప్పివేసికాడు. ఆ బ్రాహ్మడు మీ వాడిమూలంగా జయిలులో యెంతకోభషణ్ణాడు? ఆ బ్రాహ్మడి పుసు రంతా మీవాణ్ని చుట్టుకొని రారవాదినరకాలలో పడిపోడా? బ్రాహ్మణ్నియేడిపిస్తే బాగుపడచాడండీ? పూర్వము మనరాజులు ధర్మ పరిపాలనం చేసేకాలంలో బ్రాహ్మడు యెంతతప్పినం చేసినా పూజించే వారుగాని శిక్షించేవారుకారు. ఇప్పుడంతా కలిమయం అయిపోయింది. వాడు యెలాగంటిబ్రాహ్మడోకాని ఆశిక్షవేసినఅధికారీ బ్రాహ్మడేష! కులాభిమానంలేకపోయినతరువాత వాడుబ్రాహ్మడుకాడు పరమధండా లుడు.

పరాం—తప్పినం చేసినవాడికి శిక్షవేస్తే దూషించడం న్యాయం కాదు.

సోమే—ఆగండి. మీకుకూడా ఆలాగే తోచినతరువాత యిల్లి మీతో మాటాడడం భావ్యంకాదు. వెళ్ళిపోఛాను.

(అని వెళ్ళుచున్నాడు.)

వ ర్ష ము.

[గణపతిరావు కూరుచుండి చదువుకొనుచుండగా శంకరశాస్త్రిగారు ప్రవేశించుచున్నారు.]

గణ—శాస్త్రుగారూ! నమస్కారమండి.

శంక — దీర్ఘాయుష్యమస్తు! వంశాభివృద్ధిరస్తు! రాజద్వారే

రాజభజనే సర్వదా దిగ్విజయమస్తు!

గణ—అప్పుడే ఆశీర్వాచనమంతా అయిపోయిందండీ? ఇఖ మీకు మరేమీరావండి?

శంక—ఈ యింగ్లీషుచదువుకునేవాళ్లకు మమ్మల్నిచూస్తే వేళా కోళంగా వుంటుంది.

గణ—వేళాకోళం కావండీ! మీరు తాతగా రవుతారుగనుక హాస్యావికన్నాను. కోపం వుంచకండి.

శంక—చిన్నవాడవు నీవొకమాటఅన్నాకానీ నాకు కోపంలేదు నాయనా! నీవు చదువుకునే పుస్తకంపేరు యేమిట?

గణ—దీనిపేరు “ఫిజికల్ జాగ్రఫీ” అంటారు.

శంక—అందులో యేమివుంచవి?

గణ—అందులోనా? భూమినిగురించి వాయువునుగురించి సముద్రాన్నిగురించి అనేకసంగతులు వుంటవి.

శంక—నీవు యిప్పుడు చదివేభాగం దేన్నిగురించి?

గణ—వర్షాన్నిగురించి మేఘాల్నిగురించి చదువుతూవున్నాను. అదిమాకు యివాళ పాఠం.

శంక—వర్షం యెందుకువస్తుందని చెప్పతాడు? ఇంగ్లీషుపుస్తకాలప్రకారం మేఘంఅంటే యేమిషి?

గణ—సూర్యకిరణముల వేడిమిచేత సముద్రములోనూ నదులలోనూ మడుగులలోనూ వుండేనీరు ఆవిరిరూపంగా పుకిలేచి వకచోట కుండుకొని పైనిగాలిలో మేఘంగాయేర్పడి బరువు యెక్కువయినప్పుడు నీరు కిందపడుతుంది. దాన్నే వర్షమంటారు.

శంక—అంతేనేకాని మేఘంకు ప్రాణం వుండడమూ ఇందుకీకి వాహనాలు కావడమూ అంతా అబద్ధమే అంచారా?

గణ—నిస్సందేహంగా అబద్ధమే. మేఘాలకు యేమిటి? ప్రాణం వుండడం యేమిటి? వాటితో సాగా జివనీ గాలీ తప్ప మరి యేమీ వుండదు.

శంక—నీవు చెప్పినది యెంతమాత్రమూ నమ్మతగి వుండలేదు. మేఘాలకు తప్పకుండా ప్రాణం వుంచుంది. పూర్వం యక్షుడిపెళ్ళాం దగ్గరికు రాయభారంకూడా పట్టుకువెళ్ళినవి. మేఘాలు సముద్రంలోకి వెళ్ళి నీళ్ళు తాగుతూవుండగా అనేకులు చూచినారు. అలా నీళ్ళు తాగివచ్చి అల్పాచమానం చేస్తే ఆనీరు వర్షరూపంగా భూమిమీద పడుచుంది. అందుచేతనే వర్షపునీరుకు భూమిమీద పడితేనేకాని శుద్ధి లేదు.

గణ—మేఘాలు సముద్రంలోకి వెళ్ళి నీళ్ళు తాగుతూవుండగా మీ రెప్పడైనా చూచినారా? పాములు చెప్పవలసినమాట పండితులై వుండినీ మీరుకూడా విశ్వసిస్తా రేమి? మేఘము లేమిటి? నీళ్ళు తాగడం యేమిటి?

శంక—అయ్యయ్యో! నామాట నమ్మకపోతే నేను యేమి చెప్పను? మేఘములు వచ్చి సముద్రములోనే కాకుండా దాహం వేసినప్పుడు కోయవాళ్ళకుండలలోకూడా కొండలమీదికి వచ్చి నీళ్ళు తాగి పోవవి. కోయవాళ్ళు పొంచివుండి నీళ్ళు తాగడానికి కుండలలో దూరి నీళ్ళు కతుకుతూవున్నప్పుడు చటుక్కున మూతవేసి కుండకింద మంటపెట్టి మేఘాలను వండుకుని తించారు. ఈసంగతి మామేనమామ చూచినాడు.

గణ—ఆయనను అడిగితే ఆయనకూడా తన మేనమామ చూచినా డని చెప్పుతాడు. ఈలాగంటిపిచ్చికథ లన్నీ అంధపరంపరగా వ్యాపించి మూఢులు నమ్ముతారు, యెవరూ యేమీ చూచినా

కుండరు. కోయవాళ్ళమాట యెందుకు ? మీరు యెవరూ యింట్లో లేనప్పుడు మీబిందెలలో మంచిసీళ్ళు మా యింట్లో పోసుకుని ఆసీళ్ళు మేఘములు తాగిపోయిన వనీ మా మేనమామ చూచినా డనీ మా దొడ్లోవాళ్ళు మేఘాన్ని వండుకుతిన్నా రనీ నేను చెప్పితే మీరు నమ్ముతారా ?

శంక—మీరు లక్ష చెప్పండి. వెయ్యి చెప్పండి మేఘాలు జంతువులు కావడానికి సందేహం లేదు. యెండకాకచేత సీళ్ళు పయికి వెళ్ళి కింద పడుతూ వుండడమే వర్ష మయితే రోజూ వర్షం కరుస్తూనే వుండును. మేఘాలకు యజమానులు వున్నారు. వాళ్ళ సెలవైతేకాని అవి వర్షం కురియవు.

గణ—మీరు చెప్పినప్రకారం అల్పచమానం చెయ్యడానికి కూడా యజమానులుశలవు కావలెనా యేమిటి ? అలాగయితే మహా గొప్ప యజమానులు దొరికినారు.

శంక—నేనూ అనేకశాస్త్రాలు చదివినముండాకొడుకును. నా మాట బాత్తిగా తీసివెయ్యకండి. కావలిస్తే మీకు కావలసినన్ని శాస్త్ర ప్రమాణాలు కనపరుస్తాను. మేఘాలకు వరుణదేవుడూ ఇంద్రుడూ యిద్దరు యజమానులు. వారి సెలవైతేనేకాని వర్షం కురియదు, అందు చేతనే కొన్నిదేశాలలో వర్షం కురియక తౌమం పడుచుంది. పూర్వం ద్వాదశవర్ష తౌమాలు యెందుకు వచ్చేవి ?

గణ—జనుల తెలివితక్కువచేత వచ్చేవి. ఆనకట్టలు కట్టి కాలవలు త్రవ్వించి దేశమంతా నీరు ప్రవహించేటట్టు చేస్తే ద్వాదశ వర్ష తౌమాలూ గీమాలూకూడా హడలి పారిపోతవి. ఇప్పు డీకాలవలు త్రవ్వించినతరువాత ద్వాదశవర్ష తౌమాలు యెప్పుడైనా రాగా మీరు చూచినారా ?

శంక—అబ్బాయీ! చిన్నవాడవు నీ కేమీ తెలియదు. పూర్వ కాలపువారిని పెద్దలను అలా తరస్కరించరాదు. నాకు సర్వజ్ఞులు; యేమీ లేకపోతే వారు నిష్కారణంగా దేవత లున్నారని చెప్పరు. వర్షాలు లేనప్పుడు వారు వరుణమంత్రాలు చదివి వక్కనిమిషంతో వర్షాలు కురిపించేవారు. దేవత లందరూ నానికి ప్రత్యక్షం. వర్షాలు లేనప్పుడు జను లందరూ వెళ్ళి బ్రాహ్మలకాళ్ళు పట్టుకుని వారిని సంతోషపరిస్తే తమ మంత్రశక్తిచేత వర్షం కురిపించి లోకాని కంతటికీ సంతోషం కలుగజేసేవారు బ్రాహ్మలవద్ద అలాగంటిమహాత్యము వున్నది. గనుకనే అందరూ వారిని భూదేవత లని పూజ చేస్తారు.

గణ— అదంతా బ్రాహ్మలు తమ ఆధిక్యం నిలువడానికి పన్నిన పన్నుగడ. ఆ దేవతలు బ్రాహ్మలకు యెంతప్రత్యక్షమో శూద్రులకూ అంతే ప్రత్యక్షము. బ్రాహ్మలుకోరితే వర్షం కురిసేటట్టుయితే శూద్రులు కోరినా వర్షం కురుస్తుంది.

శంక—అబ్బాయీ! బ్రాహ్మణమాషణ నీకు శ్రేయస్కరం కాదు. బ్రాహ్మలయందు తప్పకుండా గొప్పమహాత్యం వున్నది. ఇప్పుడుకూడా బ్రాహ్మలకు డబ్బు యిచ్చి వారిచేత వరుణమంత్రాలు చదివించి సహస్రఘటాభిషేకాలు చేయిస్తే యెలా వర్షాలు కురుస్తవో చూచినావా? నిరుడుసంవత్సరము పెన్నేటిగ్రామంలో కాపులంతా పోగయి నూరురూపాయలు చందాలు వేసుకొని బ్రాహ్మలచేత సహస్ర ఘటాభిషేకం చేయిస్తే అదివరకు వక్కచుక్క పడనిది మూడురోజుల కల్లా వర్షం కురిసింది.

గణ— ఇదంతా బ్రాహ్మలు జనులను తెలివితక్కువసాళ్ళను చేసి వాళ్ళడబ్బు కడతేర్చడానికి పన్నినయంత్రంకాని అంతకంటే వేరే యేమీ లేదు. ఆవెయ్యికుండలసింహు గుళ్ళో పోయించడంకంటే తమ

పొలాలలో పోయించుకుంటే పొలాలలో కొంతభాగ మయినా తడిసి పోను. ఆ నూరురూపాయలూ ఖర్చుపెడితే శుభ్రంగా వకమోట నుయ్యి వచ్చును. ఆ నూరురూపాయలూ కూలివాళ్ళకు యిచ్చి నీళ్ళు తోడించి పోయించినా బహుభాగా పొలాలు పండేవి. మూఢులు గనుక వాళ్ళు నిష్కారణంగా నూరురూపాయలు బ్రాహ్మలపొట్ట పెట్టి పాడుచేసినారు. సిరుటిసంవత్సరం మనవూళ్ళో సహస్రస్థుటాభిషేకంచేస్తే పయినుంచి వక్కచుక్కనీరు పడ్డదికాదు, వీధులుమాత్రం రొచ్చుసడి ఫదిరోజులు నడనడానికి వల్ల అయినది కాదు.

శంక—మంత్రప్రభావం కాకపోతే రెండోవూళ్ళో కురవకపోవడానికి కారణంయేమిటి? నాకు తోచక అడుగుచాను చెప్పండి

గణ—మంత్రప్రభావం అయితే యీవూళ్ళో కురవకపోవడానికి కారణంయేమిటో మీరుచెప్పండి చూతాము. ఈసహస్రస్థుటాభిషేకాలు వేసవికాలంలో వర్షాలుకురిసేముందు చేస్తారు. వాటంతటవి వర్షాలు కురిస్తే బ్రాహ్మలు అవి తమమహత్యంవల్లనే అంటారు. కురియకపోతే కన్నంలో దొంగను తేలుకుట్టినట్లు మాట్లాడక వూరుకుంటారు. తరువాత వర్షాలు కురిసినా కురియకపోయినా ముందుగా బ్రాహ్మలకు సంభావనలూ సంతర్పణలూ తప్పవు. ఇదిఅంతా పట్టపగలు అందరూ మేలుకుండగా చేసేమోసము.

శంక—అబ్బయీ! యీప్రసంగం ఇఖచాలించు. అంతకంతకు బ్రాహ్మణదూషణ యెక్కువ అవుచూవున్నది. బ్రహ్మద్వేషం ముదిరినతరువాత ఇఖవాడితో మాట్లాడరాదు. ఇప్పుడు ఇంగ్లీషు చదువువచ్చి యీమాలచదువుమూలంగా శాస్త్రాలూ ఆచారాలూ మన్నుకొట్టుకొని అంతా భివ్యయిపోచూవున్నది. ఇంగ్లీషు చదువు కున్నవాళ్ళు వట్టి కిరస్తానీముండావాళ్ళు. అన్నింటికీ కుశ్యంకలుచేసి

లోకమంతా మాలకూడుచేసి పాడుచేస్తూవున్నారు. రామ రామ రామ
రామా! ఇఖి యీమాటలు వింటే పాపం వస్తుంది?

(అని చెవులుమూసికొని తేచిపోవుచున్నాడు)

హిందూమహాజనుల మతసభ.

— 0 —

[శైవులు, వైష్ణవులు, మాధ్వులు, స్తార్తులు మొదలైన హిందూబ్రాహ్మణ

మహాజనులు సభ జేరియుండగా లౌకికవ్యవహారములలోనున్న

యొక శాస్త్రులవారు ప్రసంగించుచున్నారు]

శాస్త్రు—ఇంతమంది యిన్ని తెగలవారు వక్కచోట యీప్రకారంగా సమావేశంకావడంచూస్తే హిందువులలోవుండే ఐకమత్యము మరియెవరిలోకూడా లేనట్లు స్పష్టమవుతూ వున్నది. ఇటువంటి ఐకమత్యం మనలో వున్నదిగనుక మధ్యమధ్య యెన్నిఅవాంతరాలువచ్చినా ప్రభుత్వాలు యెన్నిమారినా మన వేదచోదితమయినమతం యెన్ని మ్లేచ్ఛమతాలవారు పాడుచెయ్యడానికి ప్రయత్నము చేసినప్పటికిన్ని మేరువు పర్వతమువలె సుస్థిరంగావుండి యెంతసూత్రం చెడకుండా నేటివరకూ అవిచ్ఛిన్నంగా సాగుతూవున్నది. అయితే యిప్పుడు ఛాదరీలవల్లనూ, కిరస్తానీమతబోధవల్లనూ మిషనేరీస్కూళ్ళల్లోచెప్పే మాలచదువువల్లనూ మనమతం పాతుకదిలేస్థితి వచ్చేటట్టు కనబడుతూ వున్నది. ఇప్పుడు మనం వెంటనే జాగ్రత్తపడి పునాది బలపరిస్తేనేకాని అంతా చెడిపోతుంది. ఇదివరకు యెక్కడనో యెవరో కిరస్తానీమతంలో కలిసినారని చెప్పుకోవడమేకాని యిప్పు డాగ్రహచారం ప్రత్యక్షంగా మనకే సంభవించినది. హరముదినములలోపుగా యెప్పుడూలేనిది మనవూళ్ళో వొక వైష్ణవు చిన్నవాడున్ను వైదికపుచిన్నవాడున్నుకూడా కిరస్తానీమతంలో కలిసి

పోయినారు. ఈవారమురోజులనుంచీ పూరంతా అల్లకల్లోలంగా వున్నది. ఇప్పుడు మనం యిక్కడ సభచేరేనది ముందు మనం చెయ్యవలసిన పని యేమిటో ఆలోచించడానికయి వున్నది. గనుక బుద్ధిమంతులు వారి వారికి తోచినదాన్ని చెపుతారని కోరుతాను. రాసుచంద్రరావువంతులు గారు తాత్కాలికంగా వైదికమందుకూడా నిధులు. వారు మొదటచెప్పితే బాగావుంటుంది.

రామా— మనమతం మనకురవాళ్ళకు బాగా తెలియకపోవడంచేత వాళ్ళు అన్యమతంలో ప్రవేశించడం తటస్థమవుతూవున్నది. మనం దేవాలయాలలోనో మరి యేబహిరంగస్థలములోనో వారానికి రెండుసార్లు పిల్లలందరూ పోగయ్యేటట్టు చేసి కొంతమందిపండితులచేత వాళ్ళకు మనమతం బోధచేయస్తూ వుండవలెను. నేను చెప్పినది బాగా వున్నదా?

మహాజనులు—బహుబాగావున్నది. తప్పకుండా రేపటినుంచీ ఆలాగు చెయ్యవలసినదే. అయితే యీమతబోధ యేదేవాలయంలో చేస్తే బాగావుంటుంది? పండితుల్ని యెవరిని పెడుదాము?

వ్యాసరామచార్యులు— ఈ వేదశాస్త్రపాఠశాల ఆంజనేయ స్వామివారికోవెలలోపెట్టి ముఖ్యప్రాణాచార్యులుగారిని పండితుల్నిగా యేర్పరిస్తే బాగావుంటుంది.

రామానుజాచార్యులు— కాదు. కాదు. శ్రీ 'కేశవస్వామివారి ఆలయంలో తిరుమంటపంమీద పాఠశాల పెట్టించి శ్రీ వేదాంతదేశికాచార్యులవారిని పండితులనుగా నియమిస్తే బహుదివ్యంగా వుంటుంది.

బసవయ్యఅయ్యవార్లు— శ్రీ సుబ్రహ్మణ్యేశ్వరస్వామివారి గుళ్లో పాఠశాలవుంపించి వీరభద్రయ్యవార్లంగారిని పండితులనుగా పెడితే మరి బాగావుంటుంది.

రామా—ఆగుళ్ళో పెడితే మాపిల్లలను మేము పంపము.

బస — మీగుళ్ళో పెడితే మాపిల్లలను మేము తీసుకుమునుపే పంపము.

పరబ్రహ్మసోమయాజులు — మాకు శివకేశవుల యిద్దరూ సమానమే. పాఠశాల వకరోజు శివాలయంలోనూ వకరోజు విష్ణుాలయములోనూ వుంచి హరిశాస్త్రిలవారిని పండితులనుగా పెట్టండి. యెవరికీ యిబ్బంది లేకుండా వుంచుంది.

రామా—స్మార్తపండితుణ్ణి వేస్తే మాకు పనికిరాదు.

వ్యాస—మాకంతకుమునుపే పనికిరాదు.

బస—మాకు బొత్తిగానే పనికిరాదు.

రామా—మాకు వైష్ణవపండితుడే వుండవలెను.

వ్యాస—మాకు మార్ధ్వపండితుడే వుండవలెను.

బస—మాకు శైవపండితుడే వుండవలెను.

వెంకటాద్రిపుంతులు.—మీరూ మీరూ యేమీ లేనిదే ముందుగానే యెందుకు దెబ్బలాడుతారు? వకస్మార్తపండితుణ్ణి, వకవైష్ణవపండితుణ్ణి, వక లింగధారిపండితుణ్ణి, వక మార్ధ్వపండితుణ్ణి వేసి అన్ని మతాలూకూడా చెప్పింతాము. మీలో మీరు తగువులాడకండి. స్థల విషయ ము యేమీ తగాదా రాకుండా దేవాలయాలలో మానివేసి పాఠశాల కొత్తాలుసావిట్లో పెట్టింతాము. ఇక మతవిషయంలో యేమి ముందుగా చెప్పనలెనో ఆలోచించండి.

రామా—ఆలోచించేది యేమిటి? ముందుగా మనదేవుడు యెలాగంటివాడో పిల్లవాళ్ళకుబోధించవలెను. ప్రతిరోజూ శ్రీస్వామి వారికోవెలలోకి బాలకులు తప్పకుండా వెళ్ళేటట్టుచేసి మనం చేసే బోధకున్నా వాళ్ళుచూచే దివ్యమంగళవిగ్రహానికిన్ని సరిపడేటట్టుగా

దేవుడు చతుర్భుజుడనిన్నీ లక్ష్మీసమేతుడనిన్నీ శంఖచక్రవిరాజితుడనిన్నీ ముఖమునందు తిరుచూర్ణనామ—

రంగాచార్యులు—మీరు చెప్పేదాల్లో చివర స్పష్టంగా లేదు, నామం సంగతినగురించి చెప్పేటప్పుడు ముక్కుమీద కిందపాదం వుండవలెనో లేదో ఆసంగతి యీసభవారిముందరనే స్పష్టంగా పరిష్కరించండి,

రామా—ముక్కుమీద పాదం తప్పకుండా వుండవలెను.

రంగా— ముక్కుమీద పాదం సుతరామూ పనికిరాదు, పాదం వుంటే నాడిమొఖమే చూడకూడదు.

రామా— పాదం లేకపోతే తక్కిన నెన్నివున్నా యేమీ ప్రయోజనం లేదు, ఏమండి ఆచారవా రందరూ మామాట చొరకుండా ఆలా కేకలువేస్తారు?

రంగా—మీవాళ్ళు కేకలువేస్తే మావాళ్ళుమాత్రం వూరుకుంటారా ? ఇందులోమాత్రం అంతపౌరుషం చచ్చినవారు యెవరు?

వెంక—మీ వడఘుని తెంఘుని ఖజ్జాలు కాలిపోను, ఇక్కడ దొమ్మలాడకండయ్యా.

బస—వారి తగాదామాట అవతలవుంచి ముందుగా మేము చెప్పేది వినవలెను. రామానుజాచార్యు చెప్పేదానికి మే మసలే వప్పుకోము. దేవుడు త్రినేత్రుడనిన్నీ పార్వతీసమేతుడనిన్నీ త్రిశూల ఖట్వాంగవిరాజితుడనిన్నీ విభూతిధారి అనిన్నీ బోధించనలెను.

రామా—ఆలా చెపితే పాఠశాల సాగనేసాగదు. విభూతి రుద్రాక్షలు ధరించి లింగం కట్టుకున్నవాణ్ణి చూస్తే సచేలన్నానంచేసి చాంద్రాయణవ్రతం చెయ్యవలెను.

బస — తిరుమణి తులసిపూసలు ధరించి చక్కాంకితాలయిన

వాణ్ణి చూస్తే భూప్రదక్షిణం చేసినచ్చి పాపం పోవడానికి వందమంది మహేశ్వరులకు భోజనం పెట్టవలెను.

వ్యాస—చక్కానికితాలమాట మెత్తితే మీకూ మాకూ బాగా జరగదు. జాగ్రత్త. దేవుడిముఖానికి అంగారంపెట్టి పంచమువ్రలూ నుంచవలెను.

పర—దేవుడికి యేచిహ్నాలూవద్దు. స్మార్తాచారాలు తెలిసి నిత్యమూ పిల్లవాళ్ళు స్నానసంధ్యావ్యవహారాలు చెయ్యడానికి శ్రుతి స్మృతులూ వాటి భాష్యాలూ చెప్పించి జీవేశ్వరులకు భేదం లేదన్న అద్వైతసిద్ధాంతం బోధిస్తే సరిపోతుంది.

వ్యాస—అద్వైతసిద్ధాంతం మాలో యెవరికీ పనికిరాదు, స్మార్తుల మొఖం చూస్తే సచేలస్నానం చెయ్యవలెను.

రామా—స్మార్తులమొఖం చూస్తే చాంద్రాయణం చెయ్య వలెను.

బస—స్మార్తులమొఖం చూస్తే భూప్రదక్షిణం చెయ్యవలెను.

వెంక—మీరునిష్కారణంగా స్మార్తులను యెందుకుమాషీస్తారు. మనం వచ్చినపని చూచుకోవలెను. ఈప్రకారంగా మీ రందరూ దొమ్మిగా మాట్లాడక మీలో పెద్దలు యెవరో వారిని మాట్లాడ మనండి.

రామా—మాలో ఆమూల కూరుచున్న గండభేరుండాచార్యుల వారు భాగవతాగ్రేసరులు.

వెంక—వారు ముఖానికి విసనకర్ర అడ్డంపెట్టుకున్నారేమి?

రామా—వారు స్మార్తుల ముఖమున్న శైవులముఖమున్న చూడరు. అందుకోసం అడ్డంపెట్టుకున్నారు.

బస—మాలో చిక్కయ్య అయ్యవార్లంగారు కేవలమూ

ప్రేమధగణాలలోనివారు. యీసభకు వైష్ణవులు వస్తారని వారు
ఇక్కడకు విజయం చేయలేదు.

రంగా—యేడన లేకపోయినాడు.

బస—మీ ఆచార్య మొత్తుకోలేక పోయినాడు.

రంగా—మీ శైవులు శక్తిపూజ పేరుపెట్టి తాగుతారు.

బస—మీ వైష్ణవులు రామానందకూటమని పేరుపెట్టి తాగడమే
కాకుండా మాంసంకూడా తింటారు.

రంగా—(లేచి) ఆరి గాడిదెకొడుకా! మా వైష్ణవులను దూషి
స్తావురా?

బస—(లేచి) ఆరిలంజెకొడుకా! మా శైవులను దూషిస్తావురా?

రంగా—వైష్ణవమతమందు అభిమానంవున్న వాళ్ళంతా లేండి.
యెవరు గెలుస్తారో చూతాము.

బస—శైవమతమందు అభిమానమున్న వాళ్ళంతా నడుంకట్టుకుని
నిలుచోండి. యెవరు గెలిచేదీ కనబడుతుంది.

పర—హరిశాస్త్రులుగారు మాలో బ్రాహ్మణ్యులు.

వెంక—పూరుకోవయ్యా! బ్రాహ్మణ్యులూ లేదు గిహ్మణ్యులూ
లేదు. పూరుకోకుంటే యిప్పుడు మేజస్త్రిటు జరుగుతుంది. ఆచార్య
గారూ! మీరు యింటికి వెళ్ళండి. అయ్యవార్లంగారూ! మీరింటికి
విజయంచెయ్యండి. ఈసారి చాలించి మరివకసారి మళ్ళీసభచేతాము.

(అని బతిమాలుకొని అందరినీ యిండ్లకు పంపివేస్తున్నారు.)

శ కు న ము లు.

—:0:—

[పాపయ్యభంతులవారును, కామయ్యకాన్తులవారును

[ప్రవేశించుచున్నారు.]

కామ—పాపయ్యభంతులుగామా! మీకు గొప్ప ఆపద సంభవించినది. ఈవార నట్టి కిరాతుడు. నూరురూపాయలపని సెమ్మారణంగా పోయింది. జాతివాడిస్వభావం యెరిగినవారు మీరు రెండుదినాలు ముందుగానే బయలుదేరక పోయినారండీ?

పాప—ఆడవాళ్ళను తీసుకొని మంచిచెడ్డా విచారించకుండా దూరభారం యెలాగుబయదేరనండీ! అమావాస్యకుముందే బయలుదేరుదామంటే దోవలో అమావాస్యవస్తే మంచిదికాదని పెద్దలు చెప్పినారు.

కామ—అమావాస్య వెళ్ళినవిదియనాడు బైలుదేరినా రెండు రోజులు ముందుగానే వస్తురు.

పాప—అమావాస్య వెళ్ళినపాడ్యమి ప్రయాణానికి బొత్తిగానే మంచిదికాదు. విదియనాడు బయలుదేరుదా మంటే ఆరోజు శుక్రవారమయినది. అక్కడికి మొంశిచొరవచేసి బయలుదేరుదామని ఆలోచిస్తూవుంటే తుసుక్కుమని లోపల యెవరో తుమ్మినారు. అటువంటి అపశకునమయినతరువాత యేదియేమయినా ప్రయాణం చెయ్యకూడదని నాటికి మానివేసినాను.

కామ—పోనీ తదియనాడు తెల్లవారుగట్ట బయలుదేరకపోయినారా?

పాప—అన్నీ యెరిగినవారు మీరూ ఆలాగే సెలవిస్తారేమి? పిల్లలను తీసుకొని శనివారం వునయాన్న దుర్ముహూర్తంపూట యెలా

బయలుదేరను? ఆమధ్యాహ్నం వర్జ్యం వచ్చినది. వర్జ్యం వెళ్ళినతరువాత రాత్రిప్రయాణంనిమిత్తమయి బండికోసం వర్తమానం పంపించ పోతూవుంటే గుడ్లగూబ కూసింది. అందుకోసం ప్రయాణము మాని న ను. ఆ మరునాడు చవితి ప్రయాణానికి మంచిదికాదని మీ రెరింగి న దేకదా?

కామ— మీరు పంచమినాడు వుదయాన్న బయలుదేరినారు కాబోలును. అలాగయినా యిక్కడకు మూడురోజులకిందనే రావలసి నదే.

పాప— ఆరోజునా బయలుదేరి లేను. ఆరోజు వుదయాన్న నక్ష త్రం మంచిదయినదికాదు. అదికాకుండా వర్జ్యంకూడా వచ్చినది. మధ్యాహ్నం బయలుదేరుదామంటే భోజనంచేసి సంచారుచేస్తూవుండగా మాల బల్లి మీదపడితే జ్యోతిష్కుణ్ణి పిలిపించి స్నానంచేసి దీపం పెట్టుకొని శాంతి గీంతి చేసుకునేటప్పటికి దీపాలవేళయింది. రాత్రి భోజనాలు చేసి బయలుదేరుదామంటే పెద్దలందరూ చుక్కయెదురు వెళ్ళకూడ దన్నారు.

కామ— మరునాడు షష్టిగనుక ఆరోజునా బయలుదేర లేదను కుంటాను.

పాప— వక్క షష్టిమాత్రంఅయితే యోగాగయనా బయలుదేరు దును. ఆవేళ పిడుగువలె మంగళవారంకూడా వచ్చినది. ఈరెంటికితోడు ఆ దినం వట్టిపాడునక్షత్రం.

కామ— ఇఖి సప్తమినాడు బయలుదేరినారు. అక్కడికి బండి బాగానడిచినది. మీరు నిన్న భోజనానికే యిక్కడకు రయచేసినారు.

పాప— సప్తమీబుధవారం ప్రయాణానికి బహు అనుకూల మయిన దినం అయినప్పటికీ ఆ దినం ఘోరమయి బయలుదేరడానికి సంద

ర్భిపడ్డదికాదు. అప్పుడు నిర్గమనంనూత్రం వ్రంచినాము. ఆదినం మా చిన్నికుట్టవాడు పుట్టినదినం. ఆదినం పండుగచేసుకుని భోజనాలుచేసి బయలుదేరితేకాని వల్లకాదని ఆడవాళ్లు పట్టుపట్టినారు. ఆవుదమాన్నే బయలుదేరితే దొంగలమట్టి మధ్యాహ్నమే చాటిపోదుము. భోజనాలు కాగానే బయలుదేరుదామని బళ్ళుకట్టించి తీరా యెక్కబోయేటప్పటికి వెధవముండ యెదురుగుండావచ్చి మళ్ళీలోపలికిపోయి అరఘంటసేపు ఆగినాము. అప్పుడు బయలుదేరినా దీపాలు పెట్టకముందే దొంగలమట్టి చాటుదుము. మళ్ళీ వీధిగుమ్మంలోకి వచ్చేటప్పటికి వంటిబ్రాహ్మణు యెదురుగుండావచ్చినాడు. అందుచేత మళ్ళీ లోపలకువెళ్ళి కొంతసేపు ఆగినాము. ఇఖి యిలాగుచేస్తూవుంటే కార్యములేదని నీధులో యెవడూ నడవకుండా జాగ్రత్తపెట్టి పొరుగింట్లోనుంచి వకముత్తయిదువ యెదురు గుండావచ్చేటట్టు బందోబస్తుచేసి చటుక్కున బండియెక్కి బయలు దేరినాము. యెంతమంచిశకునంచూచి బయలుదేరినా ఆ వెధవముండ యెదురుగావచ్చినవేళ యెటువంటిదోకాని మాఅనుభవం మాకు వెంటనే అయింది. రాత్రి పదిఘంటలకు మేము దొంగలమట్టివద్దకు జడు స్తూనే వచ్చినాము. మేము ఝుడిసినట్టుగానే యెల్లాగ్రహించినారో కాని దొంగలు సమయానికి వచ్చి నగలన్నీ యెత్తుకొనిపోయినారు. మేము మంచిశకునం చూచుకుని బయలుదేరడంచేత ప్రాణాలకుమాత్రం అపాయం లేకుండా బ్రతికి బయలపడ్డాము.

కామ—దానిముండా మోసినసొమ్ము మీరు సొమ్ము కేమీ విచారపడవలసినపని లేదు. ప్రాణాలు బాగుంటే సొమ్ము మరివకన్నాటికి గణించుకోవచ్చును. శైలవుదినాలు అతిక్రిమించి వచ్చినా రని దొర ముండాకొడుకు అక్రమంగా పని తీసివెయ్యడంచేత యెల్లకాలమూ జరిగేజీవనానికి భంగం వచ్చిన దని నాకు బహువిచారంగా వున్నది.

ఇదంతా అనుభవించేవాళ్ళము మా దురదృష్టంగాని తమకేమి మనా రాజులే. ఇదివరకు గడించుకొన్న వానితోనే జీవం చేస్తారు.

పాప—నాకు యేలినాటిశని వున్నదని జ్యోతిష్కుల చెపుతూ వచ్చినారు. ఇదీ దానిఫలం. మొన్న నేను జాతకం చూపిస్తే మా వ్రాళ్ళో జ్యోతిష్కుడు మీకు సంవత్సరంల్లో ధననష్టం వస్తుందని చెప్పినాడు. అదంతా దాఖలా యిస్తూవున్నది. ఇఖముందు జరగవలసిన సంగతి ఆలోచించవలెను. అడుగో మాఅబ్బాయి స్కూలులోనుంచి వచ్చినాడు. వాడు శఖునాలూ గిఖునాలూ లక్ష్యంచెయ్యక బయలు దేరుమని నాతో చెడపోరినాడు.

[సుబ్బారావు పోవేళించుచున్నాడు.]

కామ—చిన్నవాడు ఈసంగతులన్నీ ఆయన కేమి తెలుసునండీ? అందులోనూ యిస్కూళ్ళల్లో చదువుకునేవాళ్ళకు బొత్తిగా దేవుడూ దెయ్యమూ వారమూ వర్జ్యమూ యేమీ అక్కరలేదండీ. వాళ్ళకూ కాలం వచ్చి సంసారం మీదపడితే అప్పుడు అన్నీ తెలుస్తవి.

సుబ్బా—ఇక మాకు యెన్నిసంసారాలు మీదపడ్డా ఇప్పుడు తెలిసినదానికంటె యీవిషయంలో యెక్కువగా తెలియదు.

పాప—కుర్రవాడు వాడితో నేమిగాని ముందు చెయ్యవలసిన పని యేమిటో బాగా ఆలోచించి సెల వియ్యండి.

కామ—చెయ్యవలసినపని యేమున్నది? శని చాలాడు గనుక మీరు నవగ్రహజపం చేయించి బ్రాహ్మణులచేత గ్రహశాంతి చేయించవలెను. దానినిమిత్తమయి దశవిధదానాలూ హోమాలూ చేయించవలసి వుంటుంది. అటుతరువాత మీశక్తికొలది రెండువందలకో మూడువందలకో బ్రాహ్మణకు సంతర్పణ చేసి మీకు తోచినమాత్రం సంభావన యివ్వవచ్చును.

సుబ్బా— నాన్నగారూ! మీరు యిఖి యిలాగంటి పాడుఖర్చు
యేమీ చెయ్యకండి. బ్రాహ్మలు యెలాగయినా మీచేత ఫదిడబ్బలు
ఖర్చుపెట్టించి దిట్టంగా భోజనాలుచేసి దక్షిణలు పుచ్చుకొని యెలా
గయినా తమరు బాగుపడడానికి చూస్తారు. నామాటలు విని మీరు
జపాలూ తపాలూ మానివేసి దొర అనుగ్రహం సంపాదించడానికి
చూడండి. మీరు లంచాలు పుచ్చుకుని బ్రాహ్మలకు సంతర్పణలూ
సమారాధనలూ చేస్తారని వినడంచేత మీమీదవున్న కోపంచేత
దొర యిలాగున చేసినాడేకాని లేకపోతే యిలాగు చేసేవాడుకాదు.
ఇక్కడ దొరకు అనుగ్రహం రాకపోతే యీ బ్రాహ్మలకు పెట్టేసొమ్ము
పెట్టి చెన్నపట్నం వెళ్ళి అప్పీలు చేసుకుంటే తప్పకుండా కార్యమవు
తుంది. మీరు వారాలూ వర్జ్యాలూ యీచాదస్తమంతా మాని
నేను చెప్పినప్రకారం విదియనాడే బయలుదేరివున్నట్లయితే యీ
చిక్కులన్నీ లేకుండా మహారాజువలె మీపనిలో మీరు తిన్నగా వుండి
వుందురు.

పాప— యేమో యిఖి జరిగిపోయినదానికి విచారిస్తే కార్యం
లేదు. ముందుసంగతి చూచుకోవలెను. మనం జ్యోతిషం బొత్తిగా
కొట్టివెయ్యరాదు. మనసొమ్ము కొంత బ్రాహ్మలహృదయంలో పడితేనే
కాని మనం యే అప్పీలుచేసినా కార్యం వుండదు. నవగ్రహజపాలు
వక్క యీపనికోసమే కాకుండా అనేకవిధాల మంచివి. ఈవేళ మొదలు
కొని ముందుగా సూర్యసమస్కారాలు చేయింతాము.

కామ— పాపయ్యపంతులువారు కేవలమూ బ్రాహ్మణ్యులు.
వారికి తెలియని దేమీలేదు. బ్రాహ్మలకు యెంతయిస్తే భగవంతుడు
అంత సంతోషిస్తాడు. భగవంతుడు సంతోషిస్తే సమస్తకార్యాలకూ

విజయం కలుగుతుంది. అబ్బాయీ! నీకింకా మంచీ చెడ్డా తెలియదు పూరుకో.

సుబ్బా-- మీకన్నీ తెలుసును. ఇదివరకు బ్రాహ్మణులకు పెడుతూవచ్చినఫలం నేటికిట్లాకనబడ్డది. నేనుచెపితే వింటారుగనుకనా? మీ మనసువచ్చినట్లు చెయ్యండి. (అని వెళ్లుచున్నాడు.)

దురాచారమాషణము.

[విశ్వేశ్వరరావుగారును, గరళకంఠశాస్త్రులవారును

[ప్రవేశించుచున్నారు.]

విశ్వే--శాస్త్రుర గారూ! పూళ్ళో విశేషాలు యేమిటి?

గర--విశేషాల కేమివున్నవండి? అంతా కలికాలం వచ్చినది.

ఈయింగ్లీషుచదువుకున్న వారిమూలంగా అంతా వర్ణసంకర మావుతూ వున్నది. బాగా ఆలోచిస్తే యిదంతా వాళ్ళవాళ్ళ బుద్ధిజ్ఞాడ్యంలో వున్నదిగానండి యింగ్లీషుచదువులోనూ యేమీలేదండి. ఇంగ్లీషులో తమకంటె యెక్కువపాండిత్యంగలవారూ యెక్కువపరీక్ష యిచ్చిన వారూ యెవ్వరున్నారు? తమ బ్రాహ్మణపక్షపాతమూ మతాభిమానమూచూస్తే నాకు యెంతో ముచ్చటవుతుంది. యిది తమముందర ముఖిస్తుతికోసం అనేమాట కాదుసుమండి? నేను యిది నిజంగా త్రికరణ శుద్ధిగా చెప్పేమాట.

విశ్వే--అవునండి. ఇప్పుడన్నీ పాడుదినాలు వచ్చినవి. పూర్వపు రాజుల కాలమయితే మనమెంతైనా చేతుము. మనం లోపల యేమిచేసినా యీవర్ణసంకరం చేసేనాళ్ళను బహిరంగముగా యేమీ చెయ్యడానికి వల్లపడదు. అందుచేతనే లోపల నాకు వాళ్ళమీద

గొంతుకకాడికి కోపం వున్నా పయికి యేమీ యెరుగనివాడివలె నటిస్తాను.

గర—మీరు అవశ్యం వాళ్ళ కలాగు కనపడవలసినదే. ఆలా వుంటేనేకాని వాళ్ళ మర్మాలూ రహస్యాలూ ఆలోచనలూ తెలుసుకొని వాళ్ళను సాధించడానికి వల్లపడదు. సమస్తతంత్రములూ తమకంటే యెవరికీ యెక్కువ తెలియవు. మిత్రభేదం వుంటేనేకాని కార్యం కానేరదు. రాజనీతిలో విష్ణుశర్మ మిత్రభేదమును యెంతబలముగా చెప్పినాడు? పంచతంత్రంలో కరటకదమనకులు వృషభందగ్ధిర మంచిమాటలు చెప్పి మిత్రభేదంచేసి దాన్ని యెలాగు చంపిరాను? చిరంజీవి అనే కాకి గుడ్లగూబలతో స్నేహంచేసి వాటినిన్నిటిని యెలాగు నాశనంచేసినది? ఇలాగంటి కథలు పుస్తకాలలో వింటూవుండడమేకాని అటువంటి శక్తి మీవద్ద తప్ప మరి యెక్కడా చూడలేదు. వాటివలెనే మీరు మీ కార్యం సాధించి చివరకు జయభేరి వేస్తారు.

విశ్వే—దై వానుగ్రహమువల్ల మనకృషి నెరవేరవలెను కాదండి. మన ఆచార్యవాళ్ళ కమునా బుద్ధి లేదు. మనదగ్గిరకు వచ్చినప్పుడు తలకాయ ఆడించి పోయినా అవతలకు వెళ్ళినతరువాత వాళ్ళూ మనం చెప్పినట్లల్లా చెయ్యరు. పాడుముండాకొడుకులు దొరికేడబ్బు పోతుంటేదేమో అని జడుస్తారు. మెట్టుమీదమాట మనలో యెవళ్ళకూ కట్టు లేదండి. నిజంగా వీళ్ళల్లో కట్టుమీనా వున్నట్టుయితే నేను చేసేకృషికి యెంతపవి అయినా జరుగును.

గర—అవునండి మనవాళ్ళల్లోనే కట్టువుంటే వాళ్ళాడినట్లల్లా సాగుతుందండీ? ఇంకా మీమతంలో కొంచెం కట్టు వున్న దండీ. చూచినారా మొన్న మనవాళ్ళు యెంత విరుద్ధమైనకార్యం జరిగించి గూరో? అతిబాల్బవివాహాలు కూడవని శాస్త్రానికిన్నీ శిష్టాచారానికిన్నీ

కేవలం విరుద్ధంగా వాదం చేస్తూవున్నందుకు పురుషోత్తమరావుగారి యింటికి యెవరూ వెళ్ళకూడదని కట్టుచేసుకున్నామా అండి? అటువంటి స్థితిలో మన శిరస్తాదారుగారూ మొదలయినవారంతా అతణ్ణి వెంట వేసుకుని వెళ్ళి చెరుకుతోటలో కలిసి చెరుకుపానకం పుచ్చుకున్నారట. అటువంటి అకార్యకరణం జరిగినతరువాత వాళ్ళను వెలి వెయ్యకుండా వుంటే యింకా మతం యేమిటండి. మీరు యిందులో గట్టిశ్రద్ధ చెయ్యవలెను.

విశ్వే—మీస్మార్తులలో మీరున్న జంబుకళాస్థుర్రగారున్న కలిసి పని చెయ్యండి. ఆచెరుకుపానకం తాగినవాళ్ళలో మామతంవాడు కూడా వకడు వున్నాడట. అతగాడివిషయంలో నేను తగినంతపని చేస్తాను. మీరు యింటికి వెళ్ళేటప్పుడు మరిచిపోకుండా లోకాచార్యులు గారిని మా యింటికి పంపించి మరీ వెళ్ళండి అతగాడు వకమాట నన్ను యెంతమాట అన్నాడనుకొన్నారు? ఆమాట విన్నప్పటినుంచీ అతని మీద నాకు కోపం వేధిస్తూవున్నది. మొన్న మేము యిద్దరమూ వక చోట కలుసుకున్నప్పుడు “పంతులుగారు యెక్కడా దర్శనంలే” దన్నాడు. దర్శనంకోసం నేను తన యింటిచుట్టూ తిరుగుతూవుంటా ననుకొన్నాడా?

గర—ఆయనకు చిన్నతనంకూడానండి. అదృష్టవశంచేత నెలకు నాలుగువందలు సంపాదిస్తూవున్నాడన్నమాటేకానండి లోకానుభవం యెంతమాత్రమూ లేదు. అనవచ్చినమాటా అనరానిమాటా తెలియదు. తమగౌరవం చూడకుండా తమరిని అటువంటిమాట అనడం కేవలం తప్పితం.

విశ్వే—నన్ను అతగాడు మర్యాద యెరుగకుండా చిన్నతనపు మాటలు అనడం యీవక్కమాటే కాదండి. చాలామాట్లు ఆలాగే

చేసినాడు. యీమధ్య యెవరితోటో నేను బోగందానితో వెళ్ళి
రోగాలు తగిలించుకొన్నానని ప్రశంస చేసినాడట! నేను మగవాణ్ణి
గనుక మహారాజువలె నాడబ్బు నేను ఖర్చుచేసుకుని మనసువచ్చిన
వాళ్లతో తిరుగుతాను. తనకుమల్లె అతిబాల్యవివాహాలు కూడవనే
వాళ్లతోనూ వేదశాస్త్రాలు పౌరుషేయము లనేవారితోనూ స్నేహం
చేసి కులహాని వచ్చేకార్యం యేమీ చెయ్యలేదుగదా? ఇప్పటివాళ్ళకు
నవుకర్లను తిన్నగా వుంచుకుని వాళ్ల చేత పని పుచ్చుకోవడం తెలియదు.
నేను వక్కనవుకరును వుంచుకుంటే ముందుగానే రెండుపనులకు అక్క
రకువచ్చేటట్టు ఆలోచిస్తాను.

గర— అవునండి. తమకూ వారికీ సాపత్యం యెక్కడండి?
ఇప్పుడు మనం చెయ్యవలసిన కార్యం ముందుగా ఆలోచించవలెను.
బుద్ధియిందు తమరు బృహస్పతిని మించినవారు. తమకూ కచేరీకి వేళ
వుతూ వున్నది. వేగిరం సెలవియ్యండి, తమబుద్ధికి అసాధ్యం యేమీ
లేదు.

విశ్వే—మీరు స్మార్తుల నలుగురి యిళ్ళకూ వెళ్ళి మొన్న తోట
లోకి వెళ్ళినవాళ్ళయిళ్లకు యెవళ్ళూ తాంబూలానికి భోజనానికి వెళ్ల
కుండానున్న పిలవకుండానున్న బందోబస్తు చెయ్యండి. తన శిరస్తాదారీ
యిక్కడ యేమైనా పనికివస్తుందేమో చూతాము.

గర— ఆయన శిరస్తాదారీ డాబూదర్పమూ యేమీలేదు.
మూలనున్న ముసలిముంఢ లేవదు. డబ్బుపుచ్చుకోవడం చేతగాక మే
మేమో లంచాలు పుచ్చుకోమనీ బహునిష్టాపరులమనీ సిగ్గులేకుండా
చెప్పకుంటారు. అప్రయోజకులంతా మడికట్టుకునే కూర్చుంటారు.
ఈయన వచ్చి శిరస్తాదారీవఖరే చంపివేసినాడు. వుద్యోగం వున్నదని
నలుగురికి వుపకారంచెయ్యనా అపకారంచెయ్యనా యేమీలేదు.

వెనుక కొండలూపు పంతులుగారు శిష్టాచారీ చేసినప్పుడు గర్భాలలో
పిండాలు అదిరిపోయేవి. వక్కకేకవేస్తే పూర్వోవాల్లంతా గడగడవడకి
బట్టలలో అల్పాచమనం చేసుకునేవారు. తెల్లవారేటప్పటికి గుమ్మం
కాడ కూరలకావిళ్ళయితేనేమి కరిలకావిళ్ళయితేనేమి పెరుగుకావి
ళ్ళయితేనేమి నూరుకావిళ్ళు వుండేవి. ఆయన నెలకు ఘడివేలు సంపా
దించినా సంపాదించేవాడు. ఆవుద్యోగం తమకయితే తమదీ ఆలాగంటి
హోదే. నిమిషంలో దొరను జేబులో వేసుకోరా? ఆలాగంటి అధి
కారం పట్టినప్పుడు మీపేరు చెప్పితే యెవరైనా చెరువులోనీళ్ళు తాగు
తారండి? మీరు బాగుపడ్డా మావంటివారిని ఘడిమందిని బాగుచేసినా
ఆహోదా మీకేరావలెను.

విశ్వే—ఆ వుద్యోగం నాకయితేనా యలాగు శాస్త్రవిరుద్ధంగా
నడిచేవాళ్లనందరినీ యేదోవక వంకపెట్టి పట్టితెప్పించి కొట్లోపెట్టించి
వొక్కొక్కణ్ణి డజన్ బాజీ వేయించనూ? నాకు నాలుగేళ్ళు శిరష్టాదారీ
కానియ్యండి. నేను పశువులను కట్టివెయ్యడానికికూడా బంగారపు గొలు
సులు చేయిస్తానోలేదో మీరే చూస్తారు—అరుగో గారీపతిగారు
వస్తూవున్నారు. మీరు విజయం చెయ్యండి.

[గారీపతిగారు ప్రవేశించుచున్నారు.]

గర—నమోనమః నేను సెలవువుచ్చుకుంటానండి.

గారీ—నేను రావడంతోనే మీరు వెళుతూవున్నారేమండి?

గర—అయ్యా! మాయింట్లో శుభకార్యాలు వున్నవండి. బజా
రుకు వెళ్లవలెను. తరువాత తమబసవద్దకు వచ్చి దర్శనం చేసుకుంటాను.
ఇందులో తమసహాయము లేకుండా శుభకార్యాలు కావండి. ఆశీ
తుణ్ణి మరిచిపోకండి. (అని వెళ్ళుచున్నాడు)

విశ్వే—నాలుగుముక్కలు చదువుకున్నా డన్నమాటేకాని

యీబ్రాహ్మడు వట్టిచేదస్తుడండి.

గౌరీ—వక్కచానస్తుడుమాత్రమేకాకుండా దుష్టార్థుడుకూడానండి.

విశ్వే—మాకుక్కను చూచినారా? దీనికి ఘడియకువకమాటు పేలుపడుతూ వుంటుందీ.

గౌరీ—మీరు కుక్కను ముట్టుకుంటూవుంటే యీ శాస్త్రుడు వూరుకుంటాడండీ?

విశ్వే—కుక్కను ముట్టుకుంటే శాస్త్రప్రకారం తప్పులేదనిన్నీ కాశీలో కాలభైరవుడంటే మహామడి అనిన్నీ అక్కడ కుక్క ముట్టుకుంటే యెవరయినా అన్నం పారవేస్తే కళ్ళు పోతవనిన్నీ తెలియనివాళ్ళు కుక్కను ముట్టుకోరాదంటారనీ బహుశ్లాఘించినాడు.

గౌరీ—ఈయనే మొన్న కుక్కను పెంచినవాళ్ళ మొగంచూస్తే పాపం వస్తుందని అచ్యుతరావుగారి యింటివద్ద శ్లోకం చదివినాడు.

విశ్వే—యిలాగంటి ఛాందసునిమాట మనం పాటిపట్టరాదు. నాకు యిలాగంటిపిచ్చి యేమీలేదు. యిలాగంటి వేదజడులమాట లక్ష్యంచెయ్యకుండా మనంపనిచేస్తేనేకాని మనదేశం బాగుపడదండీ. మీరు చెరుకుతోటలోకి వెళ్ళినప్పుడు నన్ను పిలుచుని వెళ్ళినారు కారుగదా?

గౌరీ—శిరష్టాదారుగారు మీవద్దకు మనిషినిపంపిస్తే చీట్లపేక ఆడుతూ కూర్చుని వ్రుపద్రమయిన కడుపునొప్పి వచ్చిందని చీటివాసి పంపించినారట కాదూ?

విశ్వే—కాదండికాదండి. నాకు నిజంగానే కడుపునొప్పి వచ్చిందండీ. చీట్లపేక యెందుకాడుతూవున్నానంటే—జ్ఞాపకం చేసుకుంటాను—యెందుకాండి—నిద్రాకుండాను.

గౌరీ—భోజనం చెయ్యకముందు వ్రుదయాన్న నిద్రపోతేనేమి? మీకు కడుపునొప్పివుంటే అసలు నిద్రవస్తుందండీ?

విశ్వే—మిత్రోడు నామాట నమ్మండి. యెందుచేతనోకాని వైద్యుడు ప్రదయాన్నకూడా నిద్రపోవద్దన్నాడు. వకవేళ వైద్యుడు మరియేదైనా చెప్పితే నేనే ఆలాగు అనుకున్నానేమో ! మీకు ఆసందేహం వుంటే రేపు మళ్ళీ పిలవండి. చెరుకుపానకంకాదు మిత్రోకలసి భోజనం కూడా చేస్తాను.

గౌరీ—వెనుక తాంబూలానికి పిలిస్తే రాలేదుగాని యిప్పుడు భోజనానికి వస్తారు.

విశ్వే—నా కయితే నిజంగా రావలెననే వున్నదికానండి మా అన్నగారిభయంచేత రాలేకపోయినాను. మీరు నన్నుక్షమించవలెను. యీరాత్రి మాలోపల నెల్లూరునుంచి వచ్చినబోగంవాళ్ళచేత పాట పాడిస్తాముగాని తమరు దయచేస్తారా ? అందులో పడుచుకుర్రది బహు బాగా పాడుతుం దండి.

గౌరీ—మీరు సంగీతంలో సరసులు. దాన్ని గ్రహిస్తారు. అందులో నా కేమీ అభిరుచి లేదండి, మీకు యింకా భోజనానికి వేళ కాలేదండి ?

విశ్వే—అయింది. తమరు మాట్లాడుతూవుంటే కూర్చున్నాను.

గౌరీ—అలాగయితే సెలవు పుచ్చుకుంటాను.

(ఇద్దఱును వెళ్ళుచున్నారు.)

న వ నా గ రి కు లు.

[సరసింగరావుగారును, రామారావుగారును ప్రవేశించుచున్నారు.]

సర—రామారావు ! ఎక్కడా జాడలేదు. యింగ్లీషు చదువు తోనివాళ్ళంతా బొత్తిగా శూపరిస్టిషకాలో మునిగిపోయినారు. వాళ్ళకు

బాత్రిగా జ్ఞానం లేదు. నీవు తరుచుగా మానవావాసం చేస్తూవుంటావు గనుక నీకు శూపరిస్టిషన్ అంత లేదు.

రామా— మీరు శూపరిస్టిషన్ అని తరుచుగా అంటూవుంటారు. ఆమాట కర్థ మేమిటండీ?

నర— శూపరిస్టిషన్ అంటే మూఢభక్తి. పిచ్చినమ్మకము. అని దానిఅర్థము. దానిచేతనే మనవాళ్ళంతా లేనిపోనిచాదస్త్రం పెట్టుకుని దేహం చెడకొట్టుకుని అనేకవిధాల నష్టములు పొందుతారు.

రామా— మీకుమాత్రం ఆశూపరిస్టిషన్ లేనా? మీరు వాళ్ళు చెడకొట్టుకోవడం లేదా?

నర— నీవనేమాట నాకు తెలిసింది. నావిషయంలో అది శూపరిస్టిషన్ లో చేరినదికాదు. వాళ్ళయిష్టం లేకుండా చిన్నతనంలో తల్లిదండ్రులుచేసిన మ్యారియేజి బైండింగు కాదు. నాకు యిష్టంలేని దాన్ని తీసుకునివచ్చి నాతండ్రి నాకు కట్టిపెడితే నేను వప్పుకోవడం ధర్మం కాదు. దాన్ని యేలేవాడు నాతండ్రా నేనా? అందుచేత నేను దాన్ని విడిచిపెట్టి బోగందాన్ని వ్రంచుకుంటే అందులో యేమిన్ని తప్పిదం లేదు. వయస్సు వచ్చినతరువాత సంభోగం లేకుండా వ్రంటే అనేకరోగాలు పుడుతవని అనేకమందిడాక్టర్లు చెప్పినారు. నే నిప్పుడు దేహం కాపాడుకోవడంనిమిత్తమే వేశ్యను వ్రంచుకున్నానుగాని మరి వకటి కాదు.

రామా— నేను యెంత యింగ్లీషు చదువుకోకపోయినా భగవంతుడు దయచేసినజ్ఞానం నాకూ కొంత వున్నది. మీయిష్టం లేకపోతే మొట్టమొదట మీతండ్రిగారు పెళ్ళిచేసేటప్పుడే వద్దని గట్టిగా పట్టుపట్టి యెందుకు వివాహం చేసుకోవడం మానలేకపోయినారు? మీరు సమాధానపడి వివాహం చేసుకోవడంచేత చేసుకున్నభార్య కురూపి అయినా

కూర్చుకొనినా మరీ యెటువంటిలోపం గలది అయినా యేలడం విధా
యకం. అలా యేలకపోతే తండ్రిగారు చేసినారన్న తప్పితాన్నిబట్టి
నిర్దోషురాలయిన భార్యకు నిష్కారణంగా శ్రమపెట్టడం పాపం గాదా?
మీరు మొట్టమొదటనే వివాహం కాకపోతే ఆచిన్నది తన్ను సుఖపెట్టే
వాణ్ణి మరీ యెవరినైనా పెళ్ళిచేసుకొనునే.

నర— నాస్నేచ్ఛ నీవు రీజన్ లేకుండా మాట్లాడుతూవున్నావు.
ఇంగ్లీషు రాకపోవడంచేత మంచి చెడ్డా యెరగవు. అదంతా నీకంటే
నాకు బాగా తెలుసును. నాహెల్తుకోసమూ ప్లెజర్ కోసమూ నేను
బోగందాన్ని వుంచుకుంటే దాని కేమయినా నేను అన్నానికి బట్టకూ
లోపం చేస్తూవున్నానా?

రామా— అన్నానికి బట్టకూ కాకపోతే స్త్రీలకు ముఖ్యంగా
కావలసినదానికేమో దానికి లోపం జేస్తూవున్నాడు. మీరు చెప్పిన
ప్లెజర్ మీవక్కరికేకాని స్త్రీల కక్కరిలేదా? తండ్రిమాత్రం కూతురి
అనుమతి పుచ్చుకుని మరీ పెళ్ళి చేస్తూవున్నాడా? నా అనుమతిమీద
వివాహం చెయ్యలేదుగనుక బలవంతముగా కట్టిపెట్టినవాణ్ణి వదిలిపెట్టి
నామిష్టంవచ్చినవాడితో సుఖపడుతానని భార్య అంటే మనకు యెట్లా
వుంటుంది? లోకంలో అందరూ చక్కనివాళ్లే వుండరు. భార్య చక్కని
దైతే పురుషుడు కురూపి అవుతాడు. మగడు చక్కనివాడైతే భార్య
కురూపి అవుతుంది. యెవరి కేని తటస్థమైతే దానితో తృప్తిపొంది
వుండవలెను.

నర— నీవు మహాఅధికప్రసంగం చేస్తూవున్నావు. మావంటి
రిఫైన్డ్ జాటిల్ మెన్ తో వాదం చెయ్యడానికి నీవు తగవని యిదివరకే
చెప్పినాను. నీవు మఱివకవిషయం మాట్లాడు.

రామా— ఇంగ్లీషు చదువుకున్న మీనాగరికతకూ యింగ్లీషు

చదువుకోని మావంటివాళ్ళ అనాగరికతకూ నాకు యేమీ భేదం కనపడడంలేదు. నాకు తెలియక అడుగుతాను. ప్రవర్తనలో యేమి వ్యత్యాసం వున్నదో చెప్పండి. మీతో నాకు వున్న స్నేహాన్ని పట్టి చనువుచేత అడుగుతూవున్నాను. మనసులో కోపం వుంచుకోకం డేమి?

నర—పిచ్చినాడా! తెలియనివాళ్లు పిచ్చప్రశ్నలువేస్తే నావంటి తెలిసినవాళ్లకు కోపంవస్తుందనుకున్నావా యేమిటి? అడిగినావుగనుక మాకూ మీకు వుండేభేదం చెపుతానువిను. మీరు పుణ్యంవస్తుందని నడులలోనూ చెరువులలోనూ బురదనీళ్లలోనూ మునుగుతారు. మేము శుభ్రమైన నీళ్లలోనేకాని స్నానము చెయ్యము. మీరు దేవుళ్లని రాళ్లకూ కర్రలకూ మొక్కుతారు. మేము వక్కదేవుణ్ణి ధ్యానము చేస్తాము. మీరు శూద్రులు మొదలయినవాళ్ళు ముట్టుకుంటే ములులపడుతామని మారంగా తొలుగుతారు. మేము శుచిగావుంటే యెవరినైనా ముట్టుకుంటాము. మీరు చేదస్తంచేత యివి తినగూడదనీ అవి తినగూడదనీ మానుతారు. మేము దేశాలోగ్యానికి అనుకూలమయినవన్నీ పుచ్చుకుంటాము. మీరు నోములూ వ్రతాలూ వ్రపవాసాలు చేస్తారు. మేము అవన్నీ పిచ్చిఅని మానివేస్తాము. మీరు చెప్పలుతొడుక్కుని బిళ్లగోచీలు పెడుతారు. మేము బూట్లూ కోట్లూ మొదలయినవి వేసుకొని దొర్లవలె వుంటాము. ఇలాగంటి వ్యత్యాసాలు మీకూ మాకూ లక్షవున్నవి.

రామా—మీకు వున్న నాగరికతఅంతా బూట్సులలోనూ కోట్లలోనేకాని మనసులోనూ నడతలోనూ యేమీ కనబడదు. మీరు యేమి పడితేఅవి పుచ్చుకుంటామనిచెప్పి చెడతాగుతారు. రహస్యంగా మాంసం తింటారు. మళ్ళీ పెకి ఫదిమందిలోనూ అవియేమీ వప్పుకోక మూలగువున్నట్లే నటిస్తారు. ఇన్నికబుర్లుచెప్పేవాళ్ళు మీరు తద్దినాలు మాని

వేసినారా? తార్యాలు వచ్చినప్పుడు విగ్రహాలను పూజించడం మాని
వేసినారా? శూద్రులను ముట్టుకుంటామని పబ్లికుగా వాళ్ళతో కలిసి
భోజనం చేస్తూవున్నారా? పయికి దొంగమాటలు యెన్నైనా చెపు
తాగు.

నర-- కాలంవస్తే క్రమంగా అన్నీ చేస్తాము. ఇప్పుడు మేము
చెప్పేమోస్తరుగా అన్నివిషయాలలోనూ చేస్తే చాలానష్టాలు వస్తవి!
ఇంగ్లీషు చదువుకున్నవాళ్ళు తాగుతారని నీవు మహాఆక్షేపణ చేస్తూ
వున్నావు. తాగడం జబ్బు అనుకున్నావా యేమి? మితంగా తాగితే
దేహానికి బహుమంచిది; అన్నం జీర్ణమవుతుంది; వంట్లో ఖులాసాగా
పుంటుంది. మేము తాగితే ఫమలూ నూర్లూ ఖర్చుపెట్టి నీమసారాలు
తాగుతాముకాని దేశవాళీసారాలు తాగము.

రామా-- మీరుకూడా అన్నీ మీరు చెప్పినట్టు చెయ్యనికాడికి
మమ్మలిని ఆక్షేపించడం యెందుకు? యేదీ సారాతాగుతానని పబ్లికుగా
వచ్చి చెప్పండి. మీప్రజ్ఞ చూతాము. మీరు చెప్పేమాటలలో మీకు
నమ్మకంవుంటే యేదీ మీవెధవచెల్లెలికి మళ్ళీ పెళ్ళిచెయ్యండిచూతాము.
లేకపోతే మీరెండోచెల్లెలికి సమర్థాడినదాకా పెళ్ళిచెయ్యకుండా అట్టే
వుంచండి. చెప్పే శ్రీరంగసీతులన్నీ కనబడతవి. చేసేవి మాఘస్నా
నాలూ మారేవి దొమ్మరగుడిసెలూ అన్నట్టు కదిలిస్తే అందరిలోపాలూ
బయలుపడతవి. దొర్ల మెప్పుకోసం వాళ్ళముందర మీరు మనసువచ్చి
నట్లలా తాగుతారు. అంతకంటే మీకూ మాకూ యేమీ భేదం కన
బడడం లేదు.

నర-- ఆలాకాదు. మేము రీజన్లేనిది యేమీ చెయ్యము.
మేము యెల్లప్పుడూ సమిష్టిమీద ప్రపంచయొక్క యావత్తుసుఖం
ఆలోచిస్తూవుంటామేకాని ప్రత్యేకంగా షక్కరిసుఖం చూడము.

ప్రపంచములో జనసంఖ్య యెక్కువఅయితే కాటకాలు సంభవిస్తవి. అందుచేత విధవావివాహాలలో మేము యిలాకా పుచ్చుకోము. బాల్య వివాహములు మాన్పవలసినదేకాని అప్పటికాలంలో సాగవు. యేవీ వెయ్యికుటుంబాలిని వక్కమాటుగా నాతోరానీ నేను నాచెల్లెలికి సమర్థాడినతరువాత వివాహం చేస్తానో లేదో చూస్తువుగాని.

రామా—మీమట్టుకు మీరు రాకపోతే వెయ్యిమంది యెలాగు వస్తారు? అందరూకూడా మీలాగే ఆలోచిస్తారు. మొట్టమొదట వక్కడు దోవతోక్కి చూపిస్తే తరువాత వకరినిచూచి వకరు అందరూ ఆదోవనే నడుస్తారు. కార్యంలేనిమాటలతో యేమిప్రయోజనము? లక్ష మంది నాతోవస్తే జాతివదలిపెడతానని నేనూఅంటాను. అదీలేదు ఇదీ లేదు. యెందులోవున్నా చెప్పినప్రకారం నడుచుకునేవారు యెవరో వారిని నేను మెచ్చుకుంటాను. చెప్పినదివకటీ చేసేదివకటిగాను వుండే దొంగలు యెందులోవున్నా కార్యంలేదు. మీవద్ద వక్క సీసాకాయల నాగరికతతప్ప మరియేమీ కనబడడంలేదు. ఇంగ్లీషు చదువుకున్న వాళ్లలో తాగకుండావుండేవాళ్లకు సారా వ్రపయోగం మీకు తెలిసి నట్లు తెలియదాదేమిటి?

నర—వాళ్లకు తెలియనే తెలియదు. తెలిస్తే వాళ్ల కన్విక్షన్ ప్రకారం యెందుకు నడుచుకోరు?

రామా—మీరు యేమో యింగ్లీషుమాటలు మహావేస్తుం టారు. వాటిఅర్థం నాకు తెలియదు. మీరన్న కన్విక్షన్లంతా పనికి మాలిన తాగడంలోనూ తినడంలోనూ కనబరచకపోతే లోకోపకార మయిన కార్యాలలో యెందులోనయినా కనబరచరాదా? మీరు తాగ డంలో యెన్నిలాభాలుచెప్పినా యిలాగే మాటలు చెప్పి మరిచివయ స్సులో బాగుపడేకాలంలో అకాలమరణం పొందేవాళ్లను నేను తాగు

బోతులలో నూటికి తొంభయి తొమ్మండుగురిని చూస్తూవున్నాను.

నర—మితంగా తాగకపోతే ఆలాగంటివి వస్తవి. నేను పుద్వోగం సంపాదించిన మూడేళ్లనుంచీ కొంచెంగానో గొప్పగానో బ్రాందీ మొగలనునవి పుచ్చుకుంటూనే వున్నానుగదా! నేను యింకా చావక పోవడంయేమి?

రామా—నాకూ అదే ఆశ్చర్యముగా వున్నది పీత్వా ఆరంభించినతరువాత మీన్నేహితుడు నాలుగేళ్ళదాకా బ్రతికినాడు. మొట్టమొదట మితంగా తాగుతామని ఆరంభించినవా రంతా కొన్నాళ్ళలో మితంమాట మరచిపోతారు. మీ మొట్టమొదటి మితానికి యిప్పటి మితానికి చాలా భేదం వున్నది.

నర—అవును. తప్పకుండా భేదంవున్నది. మనుష్యులకు క్రమంగా అభివృద్ధి పొందుతూవుండడం సహజగుణం. అదంతా యిప్పుడు నీకు ఎక్సుప్లయన్ చెయ్యడముకు నాకు అవకాశంలేదు. కచేరీవేళ అయింది. మళ్ళీ రా చెపుతాను.

రామా—మీరు చెప్పబోయేఅభివృద్ధికి మీకూకూడా ఫదివేల సమస్కారాలు. నాకు మీరు యేమీ చెప్పనక్కరలేదు. ఆ అభివృద్ధి లేకపోతేనే నేను ఫనికాలాలపాటు సుఖంగా బ్రతుకుతాను.

(అని వెళ్లిపోవుచున్నాడు.)

లోకోత్తరవివాహము.

—•—•—•—

౧. రంగము—కరుణాకరశాస్త్రిగారి వీధియరుగు.

[కరుణాకరశాస్త్రిగారును, కుక్షింభర సోమయాజులుగారును
ప్రవేశించుచున్నారు.]

కరు—సోమయాజులుగారూ! మన ముసలయ్య తాతగారికి ఆస్తి
యేమాత్రం వుంచుందయ్యా?

కుక్షిం—అంతా యాభై వేలరూపాయల ఆస్తికి పయిగా వుంచుం
దని చెప్పుకుంచారు. మాన్యాలమీదనే సాలుకు వెయ్యిరూపాయలు
వస్తవష.

కరు—ఇంత ఆస్తి యెలా సంపాదించినాడయా?

కుక్షిం—ఈయన ముప్పుయియేళ్ళు యేకాధ్వర్యంగా అమల్
దారీ చేసినాడు. ఆకాలంలో అందరికీ కొయ్యపుస్తెలు కట్టించి తాలూకా
అంతా దోచుకున్నాడు. ఇప్పటికి పింఛన్ పుచ్చుకొనే ముప్పుయియే
శ్యునినది. వెనుక పోయినయిద్దరుభార్యలూ పాడుచేశారుగాని లేక
పోతే లక్షరూపాయల ఆస్తి పైగా వుండును.

కరు—ఈయనకు అన్నీ యెన్ని పెళ్ళిళ్ళు అయినవి?

కుక్షిం—అయిదు పెళ్ళిళ్ళు అయినవి. ఈమహానుభావురాలు
అయిదో పెళ్ళాము. ఈవిడె అందరకూ ధర్మసత్రం వేసింది.

కరు—యెక్కడనో వొక్కొక్కపతివ్రత తప్ప ముసలిమగనిని
చేసుకున్నవాళ్లంతా యీలాగే వుంచారు. యీయనకు వక్కభార్య
వల్లనూ సంతానము లేదుగదా?

కుక్షిం—ఈయన పడుచుతనంలో పెళ్ళాన్నివదిలివేసి పోఖీరిగా
తీరిగి అనేకజాడ్యాలు తగిలించుకొన్నాడష. ప్రథమభార్య యీ విచార

రంచేతనే చచ్చిపోయిందని మానాయనగారు చెప్పుచూవచ్చేవారు. రెండోభార్యను నేను యెరుగుదును. ఆవిడ బహుపెద్దమనిషి. ఆమెకు సంతానం కలిగింది కానని పింఛన్ పుచ్చుకొన్నతరువాతనే మూడో పెళ్లి చేసుకున్నాడు. ఆమె బహుప్రసిద్ధురాలు. ఆమెకాలంలో వీరి యిల్లు వెనుక యాయన అమల్ దారీ చేసినకాలంలో వుండేటట్టు ఆమె ఆశ్రితులతోను వుమేజువారులతోనూ నిండి వుండేది. ఆమె దానగుణం చేత యిల్లంతా యితరులకు దోచిపెట్టింది. పోచూపోచూ వక్క కొడుకునుమాత్రము కని మరీ పోయింది. ఆమె పోయినసంవత్సరములోనే రెండోభార్యకూడా పోయింది. తరువాత యాయన నాలుగోపెళ్లి చేసుకున్నాడు. ఆమెకూడా బహుప్రసిద్ధురాలే. అయితే అందులో ఆమె కొంచెం పతివ్రత. వక్కవంటబ్రాహ్మణోన్న చాకలవాణ్ణో యింట్లో వుండేవాణ్ణే యెవ్వరినో వక్కరినే నమ్ముకొని వాళ్లనే అందినంత మట్టుకు పెట్టి బాగుచేసింది. యాయనకొడుకూ కోడలూ పెద్దవాళ్లయి ఆమెతో పడక పోట్లాడి లేచిపోయి మేనమామగారి యింటివద్దవుండి యిద్దరూకూడా మరిడీజాడ్యంచేత కాలం చేసినారు. తరువాత ఈ అయిదోఆవిడచరిత్ర రెండేళ్లబట్టి మీరు చూస్తూనే వున్నారుగదా?

కరు—ఈమె విస్తారం ఖాయలాగా వున్నట్టున్నది. యీమె యింతటితో సెలవుపుచ్చుకుంటేనే బాగుండును. ముసలయ్యతాతగారు యీసారయినా మంచిదాన్ని పెళ్లి ఆడుచారు.

కుక్షి—శతవృద్ధు యింకా ఆయనకు యెవ్వరు పిల్లనిస్తారు?

కరు—యేమహాభావులయినా యిస్తారు. సహస్రమాసజీవి ఆయనకు పిల్లనిచ్చడమే యివ్వడము. అటువంటివాడు అల్లుడు కావడం భాగ్యం యెంతపుణ్యంచేస్తే వస్తుంది? అదిగాక యెవరికయినా డబ్బు

చేదా యేమిషి? డబ్బుచూస్తే కొండమీదిదేవుడు దిగివస్తాడు. అంతగా యెవరూ పిల్ల నియ్యకపోతే మాఅమ్మాయిని యిచ్చి ఆకన్యాదాన ఫలము నేను దక్కించుకుంచాను. కన్యనిచ్చి డబ్బు పుచ్చుకంటే పాపం వున్నదికాని సాలంకారకన్యాదానంచేస్తే వెయ్యియజ్ఞాలు చేసిన ఫలం వస్తుందని శాస్త్రాలు చెపుచూవున్నవి.

కుక్షిం— మీరు పూరికే వేళాకోళానికి అంచూవున్నారాగాని లేక లేకపుట్టిన వక్కచిన్నదాన్ని మీరుమాత్రం యిస్తారా?

కరు—ఇస్తే యేమి తప్పా? నాప్రతిజ్ఞ వినండి. పంతం వచ్చిందంటే నాతో సమానమయినసాహసం గలవాడు మరివకడు లేడు. నేనే గనుక పిల్ల నియ్యకపోతే నాచెవులవి కుండలాలు గావు; నేను చదువు కొన్నది శాస్త్రము కాదు.

కుక్షిం— ఇస్తే తప్పిదమనికాదు. అటువంటివారికి కన్యాదానము చెయ్యడమే కేవలమూ పరమార్థం. తమవంటిపండితులయిన మహానుభావుల కెవరికోతప్ప యీకలికాలంలో పరమార్థచింతలేదు. మీరు చిన్నదాన్ని యిదివరకే యెవరికో యివ్వడానికి నిశ్చయించినట్టు విన్నానే.

కరు—ఇంకా ప్రధానం కాలేదు. “దత్తా మపి హరే త్పూర్వః శ్చేయాం శ్చేద్వర అవశేత్.” అని మంచివరుడు దొరికినట్టుతే యిచ్చినదాన్నినైనా మళ్ళీపుచ్చుకొమ్మని యాజ్ఞ వల్కులవారు ధర్మశాస్త్రంలో సెలవిచ్చినారు. మొన్న దశమినాడే వివాహము కావలసినది. యింతలో ముసలయ్యతాతగారి భార్య ఖాయిలామాట విని యిది యేదీ తేలింగాకా నిలుపుదామని మాయింట్లో మయిలవచ్చినదనిబొంకి రెణ్ణాళ్ళు వట్టిదేమయిలబొట్టు పెట్టినాను. వివాహకార్యంలో అబద్ధ మాడితే దోషంలేదు. నూగుకల్ల లాడి వక్కయిల్లు నిలువబెట్టుమన్నారు.

అంతేకాకుండా శ్రీమద్భాగవతంలో “వారిజాక్షులందు వైవాహికము లందు ప్రాణవిత్తమానభంగమందు చకితగోకులాగ్ర జన్మరక్షణమందు బొంకవచ్చు నభుముపొందదధిప” అని శుక్రాచార్యులవారు వివాహ కార్యంలో అబద్ధమాడవచ్చునని మొదటనే స్పష్టంగా చెప్పివున్నారు. “ప్రాణహానివచ్చుచో బరిణయమున” నని పంచమవేదమయిన శ్రీమహా భారతంలో వేదవ్యాసులవారుకూడా బొంకితే పాపములేదని ఆనతిచ్చి నారు. అంతగా వాళ్ళు చిక్కులుపెట్టి బాధిస్తే వాళ్లవద్ద పుచ్చుకొన్న సొమ్ము గిరగిరితిప్పి మొఖంమీద పారవేస్తాను. మాపెత్తండ్రిగారి కుమారుడు యిప్పటి శంకరాచార్యులవారు తనకూతురువిషయంలో ఆలాగే చేసినారు.

కుక్షిం—మీ దివ్యసంకల్పంవల్ల ఆచిన్నది జీవించదు. నేడో గేపో అన్నట్టువున్నది. మీకర్పిష్టతయేమి? మీతపః ప్రభావమేమి? మీశిష్టత్వమేమి? సిద్ధసంకల్పులు మీవంటి బ్రహ్మణ్యులకోరిక పూరికే పోతుందా? మీకు భాగ్యంవచ్చినతరువాత బంధువుణ్ణి బీదవాణ్ణి నన్ను వక్కకంటజూచి కనిపెడుతూ వుండవలెనుసుమండీ!

కరు—అది మీరు నాతో చెప్పవలెనా? ముసలయ్యతాత గారికి పళ్ళుపూడిపోయినవి. ఇంద్రియశక్తులము పోయినది. చెవులు తిన్నగా వినబడవు. చూపు తిన్నగా కనబడదు. తలవణకుచూ వున్నది. నెత్తి యేకులబుట్టలాగు అయినది. భర్తహరిచెప్పినట్టు అన్నీ ముసలివైనవిగాని వక్కఆశమాత్రం ముసలితనంపొందకుండా రోజుకు రోజు పడుచుదవుచూవున్నది. ముసలయ్యగారు అధాత్తుగా యేవే శనో గుటుక్కుమనకుండా యీముండపోయిన పదమూడోనాడయినా ముడిపడితే ఆస్తి అంతా మనకే దక్కుతుంది. ఆవిడెకు వైద్యం యెవరు చేస్తున్నారు? అధి నేను విచారిస్తాను లెండి. మయిల పది

రోజులు లేకుండావుంటే బాగా వుండును. అయిదోపెళ్ళానికి వక్క రోజుతో సరిఅని కారెక తీసుకొనివస్తే పనికివస్తుందా ? యీలోగా కర్మలు చేసేటప్పుడు స్నానాలలో పాణం యెక్కడపోతుందో.

కుక్షిం — ఇవన్నీ సరే కాని బుద్ధివచ్చినట్లు మీ కొమార్తె వప్పుకుంచుందా?

కరు — వప్పుకోక యేమిచేస్తుంది? కుశ్మంకలు చేసి అడ్డాలు పెట్టిపోతుందేమో అనే మాపిల్లను నేను గరల్సున్నాముకు పంపినాను కాను. వప్పుకోవడానికి వప్పుకోకపోవడానికి దానికి స్వతంత్రం యెక్కడిది ? “నస్త్రీ స్వాతంత్ర్య మర్హతి” అని మనస్కృతిలో వున్నది. మీరు వినలేదా ? “పితా రక్షతి కౌమారే” అన్నాడు గనుక తండ్రి శవానికికట్టిపెట్టినా కూతురు చచ్చినట్లు వప్పుకోవలెను. దానికిమాత్రం డబ్బు చేదా యేమిషి ? కాస్తపాణమూ గుటుక్కుమన్నతరువాత డబ్బుపెట్టుకుని హాయిగా సీమరాణివలె సమస్తసుఖాలూ అనుభవించ వచ్చును. దాని సుఖానికి తల్లిదండ్రులము మేముమాత్రం అడ్డం పెడచామా యేమిషి ? యెనరు వచ్చినా చూచీచూడనట్టు వూరుకుండి యెప్పుడయినా యిబ్బంది వస్తే పాపపరిహారార్థం శిశుయజ్ఞం చేసి కులం చెడకుండామాత్రం చూస్తాము. ఈకలియుగంలో నరమేధయాగాలు యెందుకు లేకుండా చేసినారయ్యా ?

కుక్షిం — మీరు శైలవిచ్చినట్లు అమంతకంగా రహస్యముగా జరుగుతవని సమంతకంగా మానివేసినారు. ఇది మతంలో చేసినదే. ఈశిశుమేధంచేస్తేనే కులంలో ప్రతిష్ఠ; చెయ్యకపోతే కులం చెడిపో చుంది. కులకట్టుబాటు అలాగువుండవలెను.

కరు — సోమమాజులుగారూ ! మీరు సోమంచేసినారుగదా? అశ్వమేధాంతమూ శ్రౌతము చేస్తున్నారుగదా ? నారకజేగగూ

గము క్రియ మీ కెక్కడనయినా వచ్చినదా ?

కుక్షిం—ఈక్రియ నాకు రాలేదు. ఇది ఆయుర్వేదములో కాబోలును వున్నది. వైద్యశాస్త్రం తెలిసినవారి నడిగితే తెలుస్తుంది. ఈయాగాలలో వారే అధ్యర్థులు. హోతలు మొదలయినవారంతా స్త్రీలు. ఇందులో స్త్రీలయాజమాన్యం విస్తారం.

కరు — ఆమాట అవసరం వచ్చినప్పుడు విచారితాముకాని ముసలయ్యతాతగారి భార్యసంగతిమాత్రం విచారిస్తూ వుండవలెను.

కుక్షిం — అది విచారింపనక్కరలేదు. ఆచిన్నది పోయినట్టే యెంచుకొని మీప్రయత్నంలో మీరు వుండండి. ఆవిడ రేపోమాపో స్వర్గానికి వెళ్ళి భర్తకోసం ప్రతినిమిషమూ యెదురుచూస్తూవుంచుంది! ఆయనకూ వుబ్బసవుదగ్గు. జాతివైద్యం మంచిదికాదని తెనుగువైద్యం చేస్తూవున్నారు. 'నాచేతిమాత్రా' వైకుంఠమాత్రా' అన్నట్టు యీ వైకుంఠవైద్యనిఛేతులో పడ్డవారు యెవ్వరూ స్వర్గలోకసుఖానికి వెళ్లకుండా యీపాడులోకంలో చిరకాలం కష్టం అనుభవిస్తూవుండరు. కొన్నాళ్ళు హెచ్చుతగ్గుగా యీదంపతులను యిద్దరనూ ఈయనే మాట దక్కించుకుంటారు.

కరు—ఆలాగయితే మీరెలాగయినా బతిమాలుకొని మూడు ముళ్ళు పడే వరకూ ముసలాయనకుమాత్రం అవుషధం యివ్వకుండా జాగ్రత పెట్టండి. సప్తపది అయినతరువాత కావలిస్తే కావలసినన్ని మందులు యివ్వవచ్చును. సప్తపదితో వివాహం పూర్తి అయి ఆస్తి వస్తుంది కాదండీ ?

కుక్షిం—మీ కాయోందరయేమి ? నాగవల్లి అయినదాకా కూడా మందు యివ్వకుండా ఆవుదాము. తరువాత గృహప్రవేశ మహోత్సవమూ దినవారమహోత్సవమూ వక్కసారే కావచ్చును.

ఖర్చులో ఖర్చు కలిసి వస్తుంది.

కరు — మీ నోటివాక్యాన అంతటిభాగ్యం పట్టవలెనుగామా? యీముసలిముండాకొడుకు తనచేతిమీదుగా యెందరినో భార్యలను చంపిరాడు. యింకాతీసుకుంటూ యిలాగే బ్రతుకుచా డేమా !

కుక్షిం—ఈసారి బ్రతుకకుండా నాది పూచీ. మీకన్యాయాదాన ఫలం వూరికేసోదు. డబ్బు పుచ్చుకోకుండా కన్యాయాదానం చేస్తే యీ మాత్రంఫలం కలుగలేకపోతే ఇఖి మనశాస్త్రాన్ని వట్టివేకావలెను మీరుకూడా. యింట్లోనేవుంచారు గనుక ఇఖి ఆయనదినాలు వేళ్ళ మీద లెక్కపెట్టవలసినదే.

కరు—పెళ్ళిలోమాత్రం విస్తారంఖర్చు కాకుండా చూడండి. పయినచెప్పిన యిబ్బంది యేమీ రాకుండా దేవాలయములో ముడి పెట్టి వక్కపూటలోపెళ్ళికానిస్తే అంతాపదిరూపాయలలో అవుచుంది; అవతలయేమయినా ఫర్వాలేదు.

కుక్షిం — అలాగే చూతాము. ఇప్పుడు పనివున్నది. నేను పెళ్ళి మళ్ళీవస్తాను.

కరు—చిత్తము వెళ్ళిరండి. కార్యమునదాకా ఇది బ్రహ్మ భద్యంగా వుండవలెను సుమండీ.

(అని యిద్దఱును వెళ్ళుచున్నారు.)

౨. రంగము—ముసలియ్యగారి గది.

[ముసలియ్యగారు యేడ్చుచుండగా కుక్షింభరసోమయాజులు గారు ప్రవేశించుచున్నారు.]

కుక్షిం— పోయినదానికోసం మీరు యేడిస్తే కార్యం లేదు. బహుపెద్దలయినారు. గట్టిగా యేడిస్తే మీ కెక్కడ శోష వస్తుందో

మొగవాళ్ళు మీరన్నివిధాలా అశృష్టమంతులే. అనుభవించవలసిన యోగం లేక అదే మన్నుకొట్టుకొని లేచిపోయిందికాని యష్టంవుంటే భాగ్యవంతులు మీకు రేపే యీపాటికి యంతకంటే మంచిపెళ్ళాము వస్తుంది.

ముస — లోకానికి కొంచెం పయికి యేడవకపోతే బాగా వుండదు. ముందుగా మీమనసు తెలియక యేడవకపోతే మీ రేమను కుంటారో అని పయికి కంటతడి పెట్టినట్టు నటించి నానుకాని యీముండ పోవడం మనసులో నాకు సంతోషంగానే వున్నది. పయికిచెప్పుకుంటే అప్రతిష్ఠ; యీముండ నన్ను గర్భాధానంనా డయినా పయిని చెయ్యి వెయ్యిచిచ్చినది కాదు. నాకు అసలే దీని వెనుకటిదానికాలంనాడే కామం పోయింది. అయినప్పటికీ వెనుక అనుభవించి అలవాటుపడి వున్నవాసనచేత యెప్పుడయినా కొంచెం భ్రమపుట్టి మీద చెయ్యి వెయ్యబోతే ముసలికంపని కస్సుమని కాట్లకుక్కలాగు కరవవచ్చేది. అసలది తిన్నగా పడుకోవడానికి గదిలోకే వచ్చేదికాదు. యెప్పుడయినా తప్పిదారివచ్చినా వెంటనే దీపం తీసివేసి మళ్ళీ బయటతలుపు గొల్చేము పెట్టిపోయి అవతల పరుండేది. కడుపుబ్బుకొనివచ్చి అల్పాచ మానానికి వెళ్ళడానికి వల్లకాక ముసలముండాకొడుకును లోపల వక్కణ్ణి చీకట్లోచచ్చిపోయేవాణ్ణి. గృహచ్ఛిద్రం వెల్లడిచేసుకోరాదు.

కుక్షిం—అలా కాదు. నేను మీస్వజనంలోవాణ్ణి. నాతో చెప్పితే యేమీ రహస్యభంగం వుండదు.

ముస—అందుచేతనే యదంతా నీతో చెప్పినాను. దీనికి కడుపు వచ్చినప్పుడు నాకు మరీ అసహ్యంవేసినది. వకరోజు వళ్ళు మండి కడుపు దింపుకొమ్మని అల్లడిచేతా మన్నంతకోపంకూడా వచ్చినది. మళ్ళీ కడుపు చించుకుంటే కాళ్ళమీద పడుతుందని నాలోనేనే పస్తా.

యించుకొని వూరుకున్నాను. ఆకడుపుపుణ్యంగా వక్కరోజు రాత్రి వచ్చి నామీద చెయ్యివేసి కౌగలించుకొని పడుకుంది. నాకక్కడికే బ్రహ్మానంద మయినది. నాసత్యంగా చెబుతాను. జన్మానికల్లా శివరాత్రి యింతకుతప్ప నేను దానిమీద యెప్పుడైనా చెయ్యివేసిన పాపాన్ని పోతే మాత్రంహం చేసినట్టు.

కుక్షిం—సరిసరి! మీరు వట్టుపెట్టుకోకపోతేమాత్రం మీమాట నేను నమ్మనాయేమిటి? మీరుచెప్పినవన్నీ వేదవాక్యాలు.

ముస — తరువాత వృద్ధాశ్రమంలో మంచిపుత్రుడైనా పుడుతాడని ఆశపుట్టి మీచంటివారినందరినీ విందుకు పిలిచి మహావైభవంతో పుత్రోత్సవం చెయ్యవలెననుకుంటూవుండగా ఆరోనెలనే కడుపు దిగబడిపోయింది. నిరుడు యీకడుపు రాకమునుపు దీనిమనసులో మరివక దుర్బుద్ధికూడా వుండేది. యెందుకదంతా యిప్పుడు?

కుక్షిం — సందేహించకండి. అదియేమిటో నాతో సెలవియ్యండి. నేనురహస్యం యెవరికైనా వెల్లడిచేస్తాననుకున్నారా యేమిటి?

ముస — నేను వేగిరం చచ్చిపోతే యీడబ్బు పట్టుకొనిపోయి వళ్ళీయెవరినైనా పడుచువాణ్ని పెళ్ళిచేసుకోవలెనని దానిమనసులో వుండేది. విధవావివాహాలు చెయ్యడం బాగావున్నదని వకనాడు అది అనడంచేత నేను దాని మనసులో అభిప్రాయం కనిపెట్టినాను.

కుక్షిం— బుద్ధిమంతులు అంతమాత్రం మీరు కనిపెట్టలేరూ? అసలు మీరు ఆవలిస్తే పేగులు లెళ్ళిపెట్టేవారు. మీబుద్ధికి బృహస్పతికూడా చాలడని నాయభిప్రాయము. యెంతబుద్ధిమంతుడూ కాకపోతే బృహస్పతి తేచిపోయినభార్యను కడుపుతోవున్నదాన్ని తెచ్చి యింట్లో పెట్టుకొని అంతసహనం వహించగలడా ?

ముస — ఆడవాళ్ళు మహాచెడ్డవాళ్ళు. యెంతచెడ్డవాళ్ళూ కాక

పోతే “తలతడివి బాసచేసిన జలజాక్షుల నమ్మరాదు సారంగధరా” అన్నమాట వూరికే పుట్టిందీ? వాళ్ల కున్నంతకామము లోకములో యెవరికీలేదు. అందుచేతనే శాస్త్రకారుడు “సాహసం షడ్గుణంచైవ కామంచాఽష్టగుణం భవేత్” అని చెప్పినాడు. స్త్రీలనుకోసి వ్రష్పా తరలో వూరవేసినా పాపం లేదు. వాళ్లను చిన్నప్పడే తలగొరిగించి ముసుగువేసి మూల కూర్చుండబెట్టి తిన్నగా తిండిపెట్టక బ్రతికివున్నంత కాలమూ మాడ్చి చంపవలెను. అలాచేసినా వీళ్ల కామంపోక అడ్డమయిన అకార్యాలూ చేస్తూ వున్నారు. ఇప్పుడు స్త్రీపునర్వివాహసమాజాలంటూ మనపాలిటికి మృత్యుదేవతలువలె వకటి పోగయినవి. చిన్న పిల్లలను చేసుకొన్న నావంటిముసలివాళ్ళ కందరికీ వాటిపేరు చెప్పితే వళ్ళు దడయెత్తుతుంది. ఆడముండలకు రెండోపెళ్ళి యేకాలంలోనైనా వున్నదటయ్యా! యిప్పు డీమాలప్రభుత్వమూలంగా అన్నీ విడ్డూరాలు పుడుతూ వున్నవి. మహాకలి ప్రవేశించింది. యిఖ వర్ణాశ్రమ ధర్మాలు నిలిచేయోగం లేదు. వెధవముండలపాలింటికి మనస్వాముల వార్లున్న పండితులున్నా చేరి యిలాగు పనిచేస్తూవుండబట్టికాని లేక పోతే వాళ్లందరూ వక్కదెబ్బను పెళ్ళిచేసుకోరా?

కుక్షిం—తమరు ముందు కార్యంసంగతి చూడవలెను.

ముస — ఏది వివాహకార్యంసంగతాయేమిటి? యెవరయినా సోకు యిప్పుడు పిల్లనిస్తారా? శాస్త్రుర్లగారి కూతురట! యెవరో యీ మధ్య ఫదేశ్కపిల్ల మనయింటికి వచ్చినది. ఆపిల్లను మనకిస్తే మహా బాగా వుండును.

కుక్షిం—ఆవిషయం నేను కృషిచేస్తాను. మీకు పెళ్ళికూతురిని సంపాదించడపుపూచీ నాది.

ముస—యేదోవకపిల్ల కాదు. నేను యిప్పుడు చెప్పినప్పటి బహు

బాగావుంటుంది. కామం వుడిగినవాడికి నీకు పెళ్ళియెందుకంటా రేమో వినండి. “ధర్మప్రజాసంక్షత్యర్థం” అని వివాహంలో సంకల్పం చెప్పుతారు. కొండగు దానికర్థము ధర్మసంతానమునిమిత్తమంటారు. కొందరు ధర్మమునిమిత్తమూ సంతానము నిమిత్తముకూడా నంటారు. అందులో యెలాగయినా ధర్మం ముఖ్యము. శేధవివాహాలు కామం నిమిత్తం చేసుకునేవివాహాలు వివాహలేకావు.

కుక్షిం—అవును మీరు కేవలమూ ధర్మమునిమిత్తమే వివాహమాడబోవుతున్నారు. వివాహం కర్మలు నిలవడానికికాని కామం కోసముకాదు. మీపూర్వజన్మపుణ్యంవల్లనో చేసుకున్నదాని పతివ్రతా మహత్యంవల్లనో కలిగితే సంతానముకలుగవచ్చును.

ముస—అవును కలిగితే కలుగనూవచ్చును. ముసలవాళ్ళకు పడుచుతనంవచ్చే మందు యేమయినా వున్నదేమో మన వైద్యుణ్ణి అడుగవలెను.

కుక్షిం—అటువంటిమందులు గోసాయిలవద్ద వుంటవి. పూర్వం యయాతికివచ్చినట్టు మీకు మాసలితనంపోయి ఎప్పుడయినా పడుచుతనం రావచ్చునేమో ? మీఅదృష్టం యెవరుచూచినారు ?

ముస—మనవూరికి గోసాయిలు వచ్చినప్పుడల్లా నాతో చెప్తువుండండి. ఏపుట్టలో యేపామున్నదో యెవరుచూచినారు? అందరినీ అనుసరిస్తూవుంటే యేమహానుభావుడయినా అనుగ్రహం వచ్చి పడుచుతనంవచ్చే మందో మంత్రమో వ్రుపదేశంచేస్తాడు. లేకుంటే యోగం నేర్చుకొని యెల్లకాలమూ బ్రతికే సదుపాయము ఆలోచింతునా ?

కుక్షిం—అది సర్వోత్తమమయినది. రోజూ వూపిరి బిగపట్టడం అభ్యాసం చేస్తే యెల్లకాలమూ బ్రతుకవచ్చును.

ముస—తరువాత యేమిచేసినా ముందుగా పెళ్ళిచేసుకుంటే యెందుకయినామంచిదే. నాలుగు కొట్టినా తిట్టినా స్వతంత్రంగా చేసుకున్న పెళ్ళామువంటిది వకటికాదు. పెళ్ళామని వకటివుంటే ముసలివాడికి కాళ్ళు పడుతుంది. చేతులు పడుతుంది. ఇందులో కర్మలు నిలవడం మరీముఖ్యము.

కుక్షిం—అలాగయితే మళ్ళీ పెళ్ళి అయినతరువాత అవుపోస నమూ అగ్నిహోత్రాలూ వైశ్వదేవమూ వుంచండి.

ముస—అబ్బో! అన్ని నేను వుంచలేను. తాక్కాగ్నిహోత్రాలు నాకు యెప్పుడూ వున్నవి. ఈపుబ్బసపుదగ్గుమూలంగా రాత్రీ పగలూ మరీ అవిచ్చిన్నముగా జరుగుతూవున్నవి. యీచిల్లరవన్నీ మానివేసి చేస్తే నాకు వక్కయజ్ఞం చెయ్యవలెనని వున్నది. యజ్ఞంచేస్తే రంభా సంభోగం కలుగుతుందట కాదూ? నాకు రంభను వెళ్ళికొగలించుకోవలెనని మహా ఆపేక్షవున్నది. నేనైతే భోగంవాళ్ళను చాలామందిని వుంచుకొన్నాను కాని వాళ్ళయెవళ్ళూ చక్కదనానికి రంభకు చాల రట! యజ్ఞంచేస్తే వక్కరంభేనా యింకా అక్కడ వున్నవాళ్ళు యెవళ్ళునాకూడా వస్తారా ?

కుక్షిం — యజ్ఞంచేస్తే రంభా, మేనకా, ఊర్వసీ మొనలైన అప్సరస్త్రీ లందరూకూడా వస్తారు.

ముస— ఊర్వసికూడా తప్పకుండా వస్తుంది గదా! ముసలివాణ్ణి అని వకవేళ రాదేమో! తీరా స్వర్గానికి వెళ్లిన తరువాత అప్పుడు రాకపోతే నే నేమిచెయ్యను ?

కుక్షిం—మీరు అద్వైతపడకండి. మీరుయింకా నూరేళ్ళు బ్రతికివెళ్ళినా యజ్ఞంచేస్తే వాళ్ళు మీరు యెప్పుడు వస్తారా అని యెదురు చూస్తూవుంటారు. మనశాస్త్రాలు అలాగు చెపుతూవున్నవి. అవి

యెన్నటికీ అబద్ధాలు కావు.

ముస—అలాగయితే మనశాస్త్రాలు బహు మంచిశాస్త్రాలు, వాటితో సమానమయినవి జగత్తులో లేవు. నాకు తప్పకుండా నేను చెప్పినవిల్లను యీమధ్యాహ్నం విశాహంచేయించండి. వెంటనే యజ్ఞం చేసివేస్తే యీలోకంలో భార్యతో సుఖం లేకపోయినా స్వర్గలోకంలో అయినా రంభతో సుఖపడుతాను. రంభ నాతో కుదురుగావుంటుందా? యింతలో యజ్ఞం చేసినవాడు మరి యెవడైనా వచ్చినాడని పరుగెత్తుతుందా? పోనీ దానిముఖం చూస్తేనే చాలును. నిముషాలమీద పెళ్లి కానియ్యండి.

కుక్షిం—శవర్గ యంకా యింటినుంచి కదలలేదాయెను. మయిల పదిరోజులూ వెళ్ళకుండా పెళ్లి యేలాగవుతుంది ? పదమూడోరోజు దాకా వోపిక చెయ్యండి.

ముస—అయ్యో ముండా ! బ్రతికీ చచ్చీకూడా నన్నేడిపిస్తూ వున్నావు ? చచ్చేముండ మయిలలేకుండానయిన చావరాదా ? నేను వ్రతరక్తియలు మానివేస్తే మయిల రాకుండా వుంటుందా?

కుక్షిం—అలా మానివెయ్యడం శాస్త్రవిరుద్ధం. మీరు మయిల పట్టి కర్మ ఆచరించవలెను.

ముస — మయిల పట్టవలెననీ కర్మ చెయ్యవలెననీకూడా మీరు యిందాకా చెప్పినశాస్త్రములోనే వున్నదా?

కుక్షిం—ఆ శాస్త్రంలోనే వున్నది.

ముస—అలాగయితే మనవి వట్టి వెధవశాస్త్రాలు. ఆశాస్త్రాలు చేసినవా శృందరూ కేవలమూ బుద్ధిహీనులు. వాటి నన్నిటినీ కట్టకట్టి వక్కమాటు తగల పెట్టించండి. శాస్త్రములు యేమిటి? ముసలముండా గొడుగును పెళ్ళిచేసుకోకుండా పెళ్ళాము పోయినతరువాత పదిరోజులు

అగమనడం యేమిటి? నేను యిలాగా పోతే నాయజమూ రంభా సంభోగమూ అన్నీ మన్నుకొట్టుకొని పోవలసినదేనా?

కుక్షిం—మీరు సిద్ధసంకల్పులు. అన్నీ మీయిష్టప్రకారమే జరుగుతవి. యోగుల కీకర్మకాండయేమీ అక్కరలేదుకాని సంసారంలో వుండేవారికి యిలాకంకోసం అన్నీ కావలెను.

ముస—అలాగయితే నేను ముఖను సంసారం విడచి వైరాగ్యం అవలంబించి యిష్టడే యోగి నవుతాను. నాకీలాకంతో సంబంధం లేదు. ఈమధ్యాహ్నం పెళ్ళి చేయించండి. గడ్డమూ గోళ్ళూ వక్కసారిగా పెరిగి తల జడలు కట్టిపోతే వక్కసారిగా యోగినయిపోదును.

కుక్షిం—శవం దాటిపోయినతరువాత ఆప్రయత్నం చేతాము కాని ముందుగా శవము కదిలేవుపాయం చూడండి. బంధువులందరూ యీసంగతి కనిపెట్టి ముందుగానే ముఖాలు చాటువేసినారు. ఫది రూపాయలు ఖర్చుచేసి వీనుగును బయలుదేరదీసి దహనంచేసి వస్తేనే కాని భోజనాలుకూడా లేవు.

ముస—నాకు పెళ్ళికి ముఖ్యంగా ఆశాస్తురుగారి కూతురే కావలెనునుమా. ఆసిల్లకుమయిలవచ్చి మొన్నదశమినాడు ముహూర్తం తప్పిపోవడం మనఅదృష్టం. ఆశాస్తురు వెద్యేళ్ళుతలక్రిందుగా తపస్సు చేసినా మనవంటిఅల్లుణ్ణి సంపాదించలేదు. ఆచిన్నదాన్ని వివాహమాడితే తండ్రి మంచిపండితుడుగనుక వకవేళ నేనేమయిపోయినా కూతురికి మళ్ళీ పెళ్ళి చెయ్యడు. అతడికి కొంచెం వేదంముక్కలు వచ్చి అర్థం తెలియకుండా వుంటే మరీ బాగావుండును.

కుక్షిం—నాకు వెయ్యిరూపాయలు యిస్తే ఆసిల్లను మాట్లాడి తప్పకుండా యిప్పిస్తాను.

ముస—అలాగే యిస్తాను. నీకూ నాకూ యిదే ఖరారు. నీవు

హాహాకులకోసం వెళ్లేటప్పుడు పిల్లదానితండ్రితో మాట్లాడి మరీ వెళ్ళు.
(యిద్దఱును వెళ్ళుచున్నారు.)

రోగ చికిత్స.

[సోమసుందరశాస్త్రి మొదలయినవారు కూరుచుండియుండ, శంకరరావుగారు ప్రవేశించుచున్నారు.]

శంక— ఏమండీ! మీఅబ్బాయికి వంట్లో యేలాగువున్నదండీ? నేను చెప్పిన వైద్యుణ్ణి పిలిపించినారుకాదుగదా?

సోమ— అబ్బాయికి అంతకంతకు జబ్బు యెక్కువవుతూవున్నది గాని యెంతమాత్రమూ నిమ్మశంలేదు. మనవాళ్ళకు జాతివైద్యం పడదండీ. అందుచేతనే మీరు చెప్పిన డ్రెస్సరును పిలిపించలేదు.

శంక— జాతివైద్యంకాకపోతే నల్లవైద్యమయినా యెవరిచేత చేయిస్తూవున్నారు? అందులోనయినా కొంచెము మంచివాణ్ణి విచారించవలెను.

సోమ— ఇంకా యెవరిచేతనూ మందు వేయించడంలేదు. మొట్టమొదట మూడురోజులు జ్వరం కాస్తే పూళ్ళో అమ్మవారు వున్నదిగనుక వకవేళ అమ్మవారు వస్తుందేమో వయిద్యం చేయిస్తే జబ్బు చేస్తుందని లోపలికి మందు యివ్వలేదు. మూడోరోజురాత్రి మాయింట్లో ముసలమ్మ చెయ్యిచూచి భూతనాడి ఆడుతూవున్నదని స్పష్టంగా చెప్పినది. యిఖి ఆవిడే ఆలాగున చెప్పినతరువాత మనము వైద్యప్రమేయం తలపెట్టడం మంచిదికాదని మానివేసినాను. ఆవిడే యెనభయియేళ్ళుదాటిన మనిషి. చేతినాడేం ఆవిడకు తెలిసినట్టు మఱి యెవరికీ తెలియదు. ఆవిడచెప్పినమాట అబద్ధమయివుండదు. ఆవిడకు

ఫదిమందికొడుకులూ కూతుళ్ళూపుట్టి అంతా కాలంచేసినారు. అంత మందికి ఖాయిలాలు వచ్చి ఆమె దగ్గరవుంటూ చూస్తూవచ్చినప్పుడు మనం తప్పకుండా నమ్మవలసినదే.

శంక—మీరు భూతవైద్యం చేస్తున్నారా యేమిటి ?

సోమ—యేమిటో అటువంటిదే చేస్తున్నాను. మన వేమూరి సాంబన్న మంత్రించి విభూతి లోపలికియిచ్చి యిత వంటి నిండా పూసినాడు. ఆరాత్రి మాపిల్లవాడు మరీయెక్కువ కేకలువేసి తెల్లవారినదాకా పలవరిస్తూచేవచ్చినాడు. మంచంమీదపడి యిటూ అటూ పూరికే దొర్లినాడు. మంత్రపువిభూతికావడంచేత తాపంపెట్టి లోపలిభూతం అలాగున ఆవేదనపడ్డదని మేము అనుకున్నాము. అటు తరువాత సాంబన్నవచ్చి చెయ్యిచూచి అతనూ అలాగే చెప్పినాడు. మేమనుకొన్నదానికీ అతడు చెప్పినదానికీ సరిపోయి దాఖలయిచ్చినది.

శంక — మీ అబ్బాయి కేమిటి? సాంబన్నగాడి వైద్యమేమిటి? వాడు నిరుటిదాకా మా అన్నయ్యగారియింట్లో వంటచేస్తూ పరమ శుంతగా వున్నాడు.

సోమ—అయ్యా ! ఆలాఅనవద్దు. యేపుట్టలో ఏ పామున్నదో యెవరికి తెలుస్తుంది ? సాంబన్న మీయింట్లో వెండిచెంబుయెత్తుకొని పారిపోయి జయిలులోనుంచి విడుదల అయినతరువాత మళయాళం వెళ్ళి ఆరునెలలు అక్కడవుండి అనేకమంత్రాలు నేర్చుకొన్నాడు. యీపూళ్ళో వాడు యెంతమందికి భూత వైద్యం చేస్తూవున్నాడనుకొన్నారేమిటి ? అనేకమందికి కుదిరిందని మంచినమ్మకమయినవాళ్ళు చెప్పినారు. వాడిదగ్గర యేమీ సామర్థ్యం లేకపోతే ఆలాగు గడ్డం పెంచి కుంకం పెట్టుకుని చేతులో పేపబెత్తముతో పాంకోళ్ళు తొడుక్కొని వీధులో నిర్భయంగా తిరగగలడండీ ? నేను వక్కమాట అడుగుతాను.

దానికి సమాధానం చెప్పండి. వాడిది వట్టివేషం అయినట్లయితే మన చుట్టుపట్ల ఇంతమందిమంత్రగా క్లున్నారాగదా వాళ్ళందరూ చూస్తూ సహించి వూరుకుంటారా? సాంబన్నదగ్గర మంచి మహిమవున్నందుకు వాడు విభూతిపెడితే తెల్లవారినదాకా మావాడు మంచముమీద పడి దొర్లి కొట్టుకోవడమే గొప్పదాఖలా.

శంక—మీకు ఇదే దాఖలా ? ఇంతకంటే వేరేయేదైనా కనబడ్డదా? మొత్తంమీద మంత్రాలని వేషంవేసుకున్న వాళ్ళంతా పెద్ద దొంగలు.

సోమ—హరిహరీ ! ఆలాగంటిమాట అనకండి చాలాపాపం వస్తుంది. ఈసాంబన్న వెంకప్పసోమయాజులుగారి భార్యకు గ్రహం సోకి యెన్నివిధాలా వదలిపోనప్పుడు మూడునాళ్ళలో కుదిర్చినాడు. అప్పటినుంచే సాంబయ్యను సోమయాజులుగారు అరమరా అభ్యంతరమూ లేకుండా లోపలికి రానిస్తూ ప్రాణంతో సమానంగా చూచుకుంటూవున్నారు. అతనిదగ్గర యేమీమహత్వం కనబడకపోతే యజ్ఞాలూ క్రతువులూచేసి డెబ్బదియేళ్ళుదాటిన ముసలిముండాకొడుకు యితణ్ణి యెందుకుగౌరవంచేస్తాడు? సాంబన్న వైద్యముచేసినతరువాత వళ్ళుశుభ్రంగా కుదిరి సోమయాజులుగారిభార్య కడుపుతోవున్నదని కూడావిన్నాను. పెద్దతనంలో వివాహము చేసుకున్నా అదృష్టం మంచిది గనుక సోమయాజులుగారికి కొడుకో కూతురో పుడుతారు.

శంక—సరిసరి ! ఇదా ! దీనిపూర్వోత్తర మంతా నీకంటే నాకు బాగా తెలుసును. మా యింటియెదుటనే కాదూ వెంకప్పసోమయాజులుగారియిల్లు. ఆయనపెళ్ళాముకు యిరవైయేళ్ళలోపు వయస్సు. మొగుడు డెబ్బైయేళ్ళు దాటిన ముసలిముండాకొడుకు. అందుచేత యిద్దరికీ కలియక వూరికే తగువులాడుతూ వుండేవాడు. ముసలిముం

డాకొడుకుకు, వూరికే అనుమానం. చెట్టులాగు నలభయ్యేళ్ళుకొడుకు వుండగా మళ్ళీ పెళ్ళిచేసుకోవడానికి ముసలివాడు వెంకప్పసోమయాజులికి యేమిపాపాలుకాలము ? మా అన్నగారికి యింట్లో వంటబ్రాహ్మణుగావున్నప్పుడే యీసాంబయ్యగాడు మెల్లిగా ఆసోమిదేవమ్మను అంటుకున్నాడు. యీమధ్య వెంకప్పసోమయాజులుచెల్లెలు యింట్లో వుండి పైఆట ఆడడానికి ఆవిడకు సందుదొరకకపోతే వదినెగారిని వెళ్ళగొట్టడానికి నెల్లాళ్ళు ఆదయ్యం పట్టింది. ఆవిడను పట్టుకున్నవి బ్రతికినదయ్యాలేకాని చచ్చినదయ్యాలు కావు. వారియింట్లో సాంబయ్య దయ్యంవదల్చడమంతా యిదేను.

సోమ—పోనీ యెవరియింట్లో యేమయితే మన కేమి ? మంటి పిల్లి అయినా యెలుకను పట్టడం ప్రధానం. ఇతని మంత్రప్రభావంచేత మన పిల్లవాడివళ్ళు నిమ్మళిస్తే మనకంతే చాలును.

శంక—అపుషధం యిప్పించకపోతే యేలా నిమ్మళిస్తుంది? మీరు యీవైరిభ్రమలు మాని యిఖనైనా మంచివైద్యుణ్ణి పిలిపించి మందు వేయించండి. యీభూతవైద్యాలతో యేమీ కార్యము లేదు.

సోమ—ఆరంభించినతరువాత నాలుగురోజులు చూచి గుణం లేకపోతే మరివక చికిత్స చెయ్యనలెనుగాని మనము తొందరపడితే కార్యం లేదు. వక్క మాముసలమ్మమాటే నమ్మివుండక కూనలమ్మ గుడికాడ మాలది యేమి చెపుతుందో అని సోదికి పంపించినాను. అది కూడా ఫదిరోజులక్రిందట తలంటి నీళ్లుపోసుకుని వీధిలోనుంచి వెళుతూ వుండగా రావిచెట్టుమీదను వున్న కామినీగ్రహం మోపించి పట్టిందని చెప్పింది. ఆమాలది చెప్పినమాట బహుదాఖలా. మొన్న మా యింటికి ముష్టికి వచ్చిన యెరకలదాన్ని శకునం అడిగితే కొంచెం భేదంగా చెప్పినదిగాని మెట్టుమీద గ్రహము సోకినదనే చెప్పినది.

అదీ చాఖలాగా చెప్పేమనిషేను. ఈగ్రహలుకూడా తమపేర్లు తిన్నగా చెప్పవు. వకరితో వకలాగునా మరివకరితో మరివకలాగునా చెపుతవి. చూచినారుకారా కూనలమ్మగుడికాడ కామినీగ్రహ మని చెప్పితే యెరకలమనిషి బ్రహ్మరాక్షసి అని చెప్పినది. యీరెండిల్లో యేదయినా చికిత్స వకటేను. అందుచేతనే మొన్నరాత్రి పిల్లవాణ్ణి స్నానం చేయించి ముగ్గులో కూర్చుండబెట్టి మంత్రాలు చెప్పి యెంతో తంతు చేసినారు. దెయ్యము వదిలిపోవడంచేత గాబోలును మావాడు శోష వచ్చి కూర్చోలేక వెనుకకు పడిపోయినాడు.

శంక—ఇప్పుడు మీవాడికి దెయ్యమూ లేదు భూతమూలేదు. ఇంతటితోనయినా ఆప్రయత్నం మానివేసి వెంటనే వైద్యపుసంగతి చూడండి.

సోమ— మొన్నటిరాత్రి కొడిసిట్టను దిగదుడుపుపెట్టి భూతాన్ని సీసాలోదింపి పాతిపెట్టించి మారణహోమం చేయించడంతోటే అన్నీ వదిలిపోయినవి. ఇప్పుడు మానాడి కాగ్రహబాధ యేమీలేదు. ఇది ప్రయోగలక్షణంగా కనుపడుతూవున్నదని వక స్నేహితుడు చెప్పేటప్పటికి దానికోసము వీరహనుమంతము జపం చేయించి విభూతి పెట్టిస్తూవున్నాను. ఇప్పు డాఅనుమానం నాకు యేమీ లేదు. కాని యీమధ్య మరివకటి వచ్చినది. పేరంటాలు గుడికాడిది సోది యేమి చెప్పతుందో అని అడిగి చూచేటప్పటికి అది వెంకటేశ్వరులు పూని బాధిస్తూవున్నాడని కొత్తసంగతి చెప్పినది. ఇదేమిటిరా వకటిపోతే వకటి వచ్చినదని వీచారెస్తుండగా యింట్లో మామేనత్తకు ఆవహించి వెంకటేశ్వరులు తానని బయలుపడ్డాడు. ఆమట్టుగా తల్లి తనవంటివి రెండువస్తువులు ముడుపుకట్టి చిన్నవాడివల్ల కునిరి బాగావుంటే కుటుంబసహితంగా తిరుపతికొండమీదికి వెళ్లి వేణి యిస్తాననీ, నిలువు

దోపు యిస్తాననీ మొక్కుకొన్నది. వెంకటేశ్వరులకు ఆబోతును అచ్చుపోసి విడుస్తానని నేనుకూడా మొక్కుకున్నాను.

శంక — మీరు యెంతసేపు చెప్పినా గ్రహాలూ దేవతలూ ప్రయోగాలే చెపుతారుగాని అవుషధంమాట తలపెట్టరు. పది రూపాయలసొమ్ము పోతేపోయింది. మీరు తక్షణం వెళ్ళి వైద్యుణ్ణి తీసుకువచ్చి మందు వేయిస్తురూ.

సోమ — మీమాటలు చూస్తే నే నేమో డబ్బుకు వెనుకా ముందూ చూస్తూవున్నా నని మీకభిప్రాయ మయినట్టు కనపడుతూ వున్నది. దాని ముండామోసినడబ్బు ప్రాణంకంటే డబ్బెక్కువండీ? పిల్లవాడు తిన్నగా వుంటే సర్వసోపారమూ దేవుడికి దోపుయిమ్మన్నా యిస్తాను. నామనస్సులో పిల్లవాడివళ్ళు కుదిరినతరువాత వెయ్యి రూపాయలుపెట్టి తిరుపతిలో దేవుడిగుడికి దక్షిణపుగుమ్మానికి వెండి రేకు తాపడం చేయించవలెనని సంకల్పించుకొన్నాను. ఫక్తుసాంబన్నకు యాభైరూపాయలు యిచ్చినాను. యిప్పుడు జపాలకిందనూ హోమాల కిందనూ యెంతో అవుతూ వున్నవి. గేపు గ్రహశాంతినిమిత్తమై సంతర్పణకు యెంతలేదన్నా నూరురూపాయలవుతవి. సూర్యనమస్కారాలుచేసే బ్రాహ్మణకు యెంతో యిస్తున్నాను. సిద్ధాంతిగారే జాతకం చూచి శనిగ్రహం చాలదని చెప్పేవరకు నవగ్రహజపాలుకూడా నిన్న ఆరంభించి చేయిస్తున్నాను. అందుచేత రాత్రి పిల్లవాడు కదలమెదల కుండా మంచంమీద నెమ్మదిగా పరున్నాడు. ఇందులో ఆద్యంతాలు వకసంచీకి దాటుతుందిగాని అంతకులోపు కాదు.

శంక — మీరు యెంతఖర్చుచేసినా క్రమమయినమోస్తరుగా వినియోగించడం లేదు.

సోమ—తాళండి. లోపల యేమో కేకలు వేస్తున్నారు. యేమయ్యా ? వెంకయ్యా ! ఆగంద్రగోళం యేమిటి ?

వెంక—ఇంకా యేమి వున్నది ? అబ్బాయికి యెక్కిళ్లు పుట్టినవి. వెర్రిచూపు చూస్తున్నాడు. చేతులోనాడి పైకిలాక్కుపోతూవున్నది. కాళ్ళూ చేతులూ చల్లబడినవి.

సోమ—వెంకయ్యా ! నీవు చటుక్కున పరుగెత్తి రుద్రయ్య గారిని తీసుకునిరా. చింతామణి అయినా అమృతమైనా వేయింతాము. మన ప్రయత్నలోపం యేమీ లేదు. చేతనైనట్లలా తంటాలు పడ్డాము. డబ్బుకు వెనుకా ముంసూ చూడక రూపాయ చిల్లిగవ్వగా ఖర్చు చేసినాము. దైవం తిన్నగా చూడకపోతే మనప్రయత్నాలు యేమీ అక్కరకు రావు. ఆయువు లేకపోయినతరువాత వెయ్యిమందినైద్యులు వచ్చిమాత్రం ప్రాణాలు పోయ్యగలరా ? నీవు వైద్యుడికోసం వేగిరం పరుగెత్తు. నేను లోపలికి వెళుతాను. (అని వెళ్ళుచున్నాడు)

శంక—పాపం పిల్లవాణ్ని నిష్కారణం మందువెయ్యక బలవంతముగా చంపివేసినారు. ఈభూతవైద్యులనూ వీళ్లనూపట్టుకొని నరహత్య చేసినందుకు శిక్షచేస్తే బాగావుండును. పెళ్లిఅయి ఆరునెలలు కాలేదు. ఆచిన్నదాన్ని చూస్తే నాకు బహువిచారంగా వున్నది. లోకంలో అనేకులు మూఢత్వంచేత రోగాలువచ్చినప్పుడు మందు వేయించక దయ్యాలనీ భూతాలనీ యేడుస్తూ స్నానాలు చేయించి తడిబట్టలు కట్టించి దెబ్బలు కొట్టించి తిండి పెట్టక మాడ్చి ముంతపొగలు వేసి బ్రతికేవాళ్ల నుకూడా చంపివేస్తారు. ఈ హిందూదేశానికి యీమూఢత్వం యెప్పుడు వదలి పోతుందో, జనులు దేశరోగ్యవిధులు తెలుసుకొని చేదస్తం వదలి యెప్పుడు బాగుపడతారో, అఖి నేను వెళ్లి పోతాను. (అని వెళ్ళుచున్నాడు)

[సోమంచి సోమయ్యగారును, కామమ్మగారును ప్రవేశించుచున్నారు.]

సోమ—యేమే యీవాళ తొమ్మిదిగంటలకల్లా వంట కావలె నని చెప్పితే యింకా మడికట్టుకున్నావేకావు. తహశీలుదారుగారు సరిగ్గా పదిగంటలకల్లా కచేరీకి వస్తామన్నారు.

కామ—ఆయన పదిగంటలకు వస్తే మీరు భోంచెయ్యకుండా కచేరీకి వెళ్ళి యేకంగా సాయంకాలం వచ్చి తినండి. మీరు వట్టి మాల కూడు యింట్లో కలుపుతూ వున్నారు. ఆచారం లేదు వ్యవహారం లేదు. మడి లేదు మయిల లేదు. తెల్ల వారేటప్పటికి కుంభం విస్త్రో పొయ్యి మంటారు. మడి మయిలా లేకుండా పట్నవాసాలలో పెరిగినవాళ్ళు చేసేట్టుగా చిన్నప్పటినుంచీ పల్లెటూరిలో ఇంత ఆచారవ్యవహారాలు గల యింట్లో పెరిగిన నేను పట్టుబట్ట కట్టుకొని వంట చెయ్యమంటే చెయ్యను. మాతండ్రిగారు మాపూళ్ళో అపరాహ్నం తిరిగితేనేగాని భోజనానికి వచ్చేవారేకారు. చద్దికూడుతిన్నట్లు మీరు సూర్యోదయానికి వంటచేసి పెట్టమంటే యేలా అమరుతుంది ?

సోమ—నేను యెంతమొత్తుకున్నా నీవు వకరోజు రెండు రూములకూ, వకరోజు వంటిఘంటకూ, వకరోజు అన్నం చిమిడిచీ, వక రోజు అన్నం వుడకనియ్యకా పెడుతూ వున్నావు గాని వేళపట్టున జిహ్వాకు రుచిగా ఇంతఅన్నము పెట్టవుగదా ? వేళకు భోజనం లేక పోవడంచేత నెల్లాళ్ళకిందట యెంతో ఖాయిలాపడి చచ్చిబ్రతికినాను. వేళకు కచేరీకి రావని నీ వంటమూలంగా రోజూ తహశీల్దారుగారు అందరిముందరా నన్ను చివాట్లు పెడితే నాకు సిగ్గు వేస్తూవున్నది. వైద్యుడుకూడా వేళకు భోజనం చెయ్యకపోతే మళ్ళీజబ్బుచేస్తుందని

చేపుతూ వున్నాడు.

కామ—మీకు యేలాగయితేనేమి వెధవవైద్యుడు దొరికినాడు. నాలుగు ఇంగ్లీషుముక్కలు నేర్చుకుని కులం చెరపడానికి మాలనీళ్లన్నీ సీసాలో పోసి యిస్తాడు. మీ కామాత్రం వివేకం లేదు. వాడుయిచ్చిన దల్లా తాగి కులభ్రష్టులయి పోతూవున్నారు. ప్రాణంపోయినా మా పల్లెటూర్లోవా లైవళ్లయినా జాతిమందులు పుచ్చుకుంటారేమో చూడండి. వాడిసిండాకూడువైద్యం వేళకు భోజనం లేకపోతే రోగం వస్తుందట ! యీరోగాలు వచ్చేవాళ్లందరికీ వేళకు భోజనాలు లేక పోవడంచేతనే వస్తున్నవాయేమిటి? రోగం రావలసిన కారణార్థంవుంటే యేలాగూవస్తుంది. మందూ మాకూ అక్కరలేకుండా లేతలో నాలుగు లంఖణాలుచేస్తే వక్కదెబ్బను ఫదిరోజులనాటికి వళ్ళు నిమ్మళంగా వుండును. డబ్బుఖర్చుకూడా అక్కరలేకుండా కుదురును. మీరు గోదావరిలో పోసినట్టు పాతికరూపాయలు వాడిచేతిలో పోసినారు. అన్నిరూపాయలూ పుచ్చుకుని ఆముండాకొడుకు వక్కలంఖణమైనా కట్టకుండా యీనీళ్ళూ ఆనీళ్ళూ లోపల పోసి గోధుంజావ పెట్టించినాడు. వాడు నిజమైనవైద్యుడైతే జబ్బుచేసినప్పుడు యెన్నడైనా గోధుంజావ యిప్పిస్తాడా ? గోధుంజావ యెంతజలుబు యేమిటి ? మీరు నాలయిదో తనం చల్లగా వుండబట్టి బ్రతికినారుకాని వాడివైద్యంచేత బ్రతకలేదు; ఆవైద్యం వద్దు మానమంటే ఇప్పటికి మీరు నామాట వినరు.

సోమ—ఆవైద్యంమాట ఎప్పుడెందుకు? ముందు వంటమాట చూస్తూ.

కామ—మీరు వూరికే అన్నం వుడికిందికాదనీ అన్నం చిముడుతుందనీ వంకలుపెడుతారు. కచేరీ కచేరీ అని వూరికే తొందరపడితే అన్నం యేలావుడుకుతుంది ? అన్నం వుడుకుతూవుండగా మాయిలగుడ్డ

కాలికి తగిలిన పాలచుట్టి నెత్తికి తగిలిస్తట్టు అనుమానమయినా నూతి దగ్గరికు వెళ్ళి స్నానంచేసేటప్పటికి కొంచెం ఆలస్యం అయి, కొంచెం అన్నం చిమడుతుంది. పట్నవాసపువాళ్లనలె అచారపుకూడు పెట్టడం నాచేత కాదు.

సోమ—పోనీ వెనకటిమాట కేమి యిప్పుడు కచేరీకి ప్రొద్దు యెక్కుతూ వున్నది. వేగిం మడికట్టుకుందూ. నిన్నరాత్రివచ్చేటప్పుడు రేపు తప్పకుండా ఫదిఘంటలకే రావలసినదని మరీమరీ చెప్పడమే కాకుండా రేపు వేళకురాకపోతే జనుమానా వేస్తామని కూడా తహశీలుదారుగారు సెలవిచ్చినారు.

కామ — ఆయనకేమి యెన్నైనా చెబుతాడు. ఇంటికాడ స్నానసంధ్యాద్యనుష్ఠానాలన్నీ తగలబడిపోతూన్నవా యేమిటి ? అమావాస్యనాడైనా స్నానమూ చట్టుబండలూ యేమీలేదు. ముట్టు ముండలాగు తెల్లవారేటప్పటికి పొట్టకింతతిని కచేరీలోవచ్చి కూర్చుంటాడు. భార్యకూడా ఆయనకు తగినదే దొరికింది. మడికట్టుకుని కాస్త కేశవా నారాయణ అనుకోమని అయినా చెప్పదు. ఆవిడ గరల్సున్నూలులో చదువుకున్నదట. ఆవిడకూ వేదాంతమే. యీ ఆచారాలు యేమిటి? మడి యేమిటి? అంతా చాదస్తం అంటుంది. ఆమాత్రంవేదాంతం మాకు తెలియదు. నేను చెవినిల్లుకట్టుకొని పోరు తూవుండబట్టిగాని లేకపోతే మీరుకూడా యీపాటి సంధ్యావందనం ముక్కల నాలుగు మరిచిపోయేవారే. యెంతసేపు ? నేను సుబ్బమ్మ గారియింటికివెళ్ళి కొత్తపేడతెచ్చి వంటయిల్లు అలుక్కుని పొయ్యిశుద్ధి చేసి గోదావరికి పోయి స్నానంచేసి వచ్చి పొయ్యిలో నిప్పువేసుకొని వంటచేస్తాను. మీరు యీలోపుగా స్నానం చేసి తడిబట్టతో సంధ్యా వందనమూ బ్రహ్మయజ్ఞమూ పితృతర్పణమూ దేవతార్చనా చేసు.

కుంటూవుండండి. దాసీముండ మనముంట్లో నిన్నటిపేడా యీవాళ పేడా కలిసివేసింది. అది శుద్ధికి పనికిరాదు. బచ్చలపాదును మడిబట్ట ఆరకడితే దానిమీద కాకి రెట్టవేసి మీబట్టా నాబట్టా అన్నీ మయిలపడి పోయినవి. అవి అన్నీ ఎప్పుడు పట్టుకుని వెళ్ళి తడిపి వ్రతికి తడిబట్ట కట్టుకుని వంట చెయ్యవలెను. నాకు తడిబట్టఅంటే లక్ష్యములేదు. మీరు వక్కరోజు బట్ట ఆరకపోతే యెంతో గందరగోళం చేస్తారు.

సోమ — తడిబట్ట వంటికి చాలాజబ్బు. దానిమూలముగా రోగాలు వస్తవి.

కామ— చాలైండి యీపాటి. ఇప్పుడు తడిబట్ట కట్టుకుంటే రోగాలు వస్తవిఅంటూవున్నారు. రేపు సంధ్యావందనం చేస్తేకూడా రోగాలు వస్తవిఅంటారు. మీకు వట్టి మాలకూడుతింటే యేరోగాలు రావు. ఆచారవ్యవహారాలు లేకపోతే యీబ్రాహ్మణీకం యెందుకు? మెల్లో జంధ్యాలుయెందుకు? తీసి కుక్కమెల్లో వెయ్యరాదా? మా అమ్మకు యెంతఆచారము! యెంతనిష్ఠ! రోజూ ఫదిన్నానాలుచేసి యెప్పుడూ తడిబట్టతోనే వుండేది. ఇప్పటికీ ఆవిడకు యాభయమేళ్ళు వచ్చినవి. యేరోగాలూలేవు. మీరు ఘంటసేపు తడిబట్ట కట్టుకుంటే అన్నిరోగాలూ వస్తవి.

సోమ—యీమాటలతో ప్రొద్దుపుచ్చక యిఖనయినా గోదా వరికి వెళ్ళి స్నానంచేసి వచ్చి వేగిరం మడి కట్టుకుని వంటచేస్తూ, ఇవాళ మాకచేరి పరీక్షచెయ్యడానికి దొరగారు వస్తారు.

కామ—వంటఅంటే పూరికే మాటలుచెప్పినట్టే అనుకున్నారా యేమిటి? దాసీది ఎంకా ఘంటకుగాని అంట్లతోమి తీసుకురాదు. తీరా తెచ్చినతరువాత యిత్తడిసిబ్బికి నుసి వదలకపోయినా వంటతప్పే

లాకు అంటువున్నా మళ్ళీ వెళ్ళి స్నానంచేసి రావలెను. గోదావరిలో
 స్నానంచేసి వస్తూవుంటే బట్టలువుతికేవాళ్ల నీళ్ళు. మీదపడతవి. కాస్త
 సేపు ఆగమంటే వాళ్ళు ఆగరు. అదేమంటే వాళ్ళంతా ఖజ్జాకు వచ్చి
 కాట్లకుక్కల్లాగు మీదపడుతారు. యెదురుకెదురు నాకే చాదస్తమని
 అడ్డమయినమాటలూ అంటారు. మీరు కాస్తకల్పించుకొనివచ్చి వక్క
 మాటు మీకేమిపొయ్యికాలంవచ్చిందరా అని ఖజ్జా ఆడరుగదా?
 మీరు వక్కమాటు కూకలువేస్తే వాళ్ళు నన్ను యెందుకు వేళాకో
 లాలు చేస్తారు? మీరు లోకువచెయ్యబట్టే నేను అడ్డమయినవాళ్లకూ
 లోకువయినాను. “మగడు వల్లనిదాన్ని మారివల్ల” దన్నసామెత
 పూరికేపుట్టినదా? యీబట్టలు వుతికేవాళ్లమూలంగా వక్కరోజున
 గోదావరిలో ఘదేసి స్నానాలు చేస్తాను. అన్నీ తప్పించుకొని బిందె
 యెత్తుకొని తీరా వీధులొకటి వచ్చేటప్పటికి వాళ్లయిల్లు వల్లకాడుగాను
 వీధులుతుడిచేవాళ్లు యేసందుటోనుంచో కావిడి యెత్తుకొని యెదురుగా
 వస్తారు. వాళ్లప్రాణాలకు వుసూరుమని బిందెడునీళ్ళూ అక్కడ పార
 పోసి చచ్చినట్టు మళ్ళీ వెళ్ళి చీడీలన్నీ దిగి నీళ్ళుముంచుకొని బరువుతో
 తిరపతికొండయెక్కినట్టు పయికెక్కి రావలెను. మీరు తాలూకాలో
 హేడ్డుగుమాస్తాపని చేస్తూవున్నారన్నమాటేకాని ఆమూలమండ
 కొడుకులని కాస్త కూకలువేసి బ్రాహ్మలు నీళ్ళు తెచ్చుకునే వీధులలో
 ప్రొద్దున్న తిరుగవద్దని పెట్టలు తుడిచేవాళ్లను ఆజ్ఞపెట్టలేరుగదా?
 యేమి హేడ్డుగుమాస్తాపని చేస్తూవున్నారోకాని మీకు మూలనున్న
 ముసలిముండ లేవదు. బొందున పుస్తెతప్ప ఫదివరహాలగుల్ల లయినా
 చేయగలి పెట్టరు. లంచాలుపుచ్చుకుంటే తప్పట ! మీరూ మీతహా
 క్కీలుదారుగారేకాని మీవెనుకటివారికి మీమాత్రం తెలియలేదా
 యేమిటి ? వాడు దోసిళ్ళాది సంపాదించేవారని అంతా చెప్పు

కుంటే వినడానికి ముచ్చట వేస్తుంది. మీరు ఎద్దరూ వుద్యోగానికి వచ్చి వుద్యోగం వఖరంతా. చంపివేసినారని తక్కిన గుమాస్తాలపెళ్ళా లందరూ చెప్పుకుంటారు.

సోమ—నీకు యింకా నగలు యెందుకు ? వుద్యోగం లయినా యెప్పుడయినా పెట్టుకొని యేడుస్తావా యేమిటి ? సీచేదస్తంచేత యెప్పుడు చూచినా స్నానాలలోనూ ఆచారాలలోనూ ములిగి బూచి లాగు తల విరబోసుకొని కూర్చుంటావు. చక్కగా తలదువ్వుకొని కొప్పు పెట్టుకొని నాలుగునగలూ వంట పెట్టుకొని మంచిచీర కట్టుకొని వుండగా చూడవలెనని నాకెంతో మనసు వేస్తుంది.

కామ—మీకన్నీ మనసువే స్తవి. ఆచారవ్యవహారాలు అక్కర లేకపోతే మీరు వెళ్ళి కిరస్తానీలో కలవండి. నేను పూర్వజన్మమందు చేసుకున్న పాపంచేత పట్నవాసంలో పడ్డాను. రామరామా ! అంతా వర్ణసంకరంవచ్చింది. మీకు దేవుడూ లేదు, దయ్యమూ లేదు. గోమయం పేరుచెప్పితే అసహ్యించుకుంటారు. నోములూ వుపవాసాలూ అక్కర లేదంటారు. దేవుడుగుళ్ళలో దేవుళ్ళను రాతిబొమ్మ లంటారు. జాగరాలు చేస్తే వళ్ళు జబ్బుచేస్తుందంటారు. మంచిరోజూ చెడ్డరోజూ విచారించరు. శకురాలూ సోమలూ అబద్ధమంటారు. రోగంవస్తే అమ్మ వారు కాగంటారు. బ్రాహ్మణీకం యేమీ అక్కరలేకుండా తెల్లవారే టప్పటికి మింగి కూర్చోమంటారు. నేనుకాగా మీరు పెట్టినపాట్లన్నీపడి యేమాంకూడు యింట్లోకలుపుతూవున్నా అన్నిటిని సహించి వూరు కుంటూవున్నానుకాని మీరు చేసేఅనాచారానికి మరివక పెండ్లాము వచ్చినట్టయితే యీపాటి గోదావరిలోనో నూతిలోనోపడి చచ్చిపోను. కచేరీకి వెళ్ళినగుడ్డలతో యిల్లంతాతిరిగి బిందెలలో నీళ్ళుకూడా ముట్టు కుంటారు. మీకు ఆచారం వంటకు పుట్టుకురావలెనుగాని ఆడదాన్ని

నేను యెన్నిటికని మొత్తుకోను ?

సోమ—నీవు యీవాళ వంట చేస్తావా లేదా ? అప్పుడే ఫది ఘంటలు. కావస్తూవున్నది. ఈరోజురాత్రి యెనిమిదిఘంటలుదాకా మళ్ళీ యింటికి రావడానికి వల్ల కాదు. నీవు వంట చెయ్యకపోతే భోజనం చెయ్యకుండా కచేరీకి వెళుతాను.

కామ—అన్నిటికీ నన్ను యీలాగు యేడిపిస్తూవున్నా రేమి ? యీవాళ శుక్రవారముగదా నేను తలనిండా సాన్నం చేసి శుక్రవారాల నోముకథ చెప్పుకొని అక్షింతలు వేసుకోకుండా యీలాగు ముందర మీకు వడ్డిస్తాను ? ఆకథ నాకు రాదు ! వెంకాయమ్మగారి యింటికి వెళ్ళి ఆవిడకు తీరుబడి అయినదాకా వుండి కథ చెప్పించుకురావలెను. మళ్ళీ నేను ఆలస్యంగా వెళితే యీలోపుగా ఆవిడ భోజనం చేసి కూర్చుంటే యిల్లలా తిరిగి తంటాలుపడలేను. మిమ్మల్ని యెప్పుడు చేసుకున్నానో నానోములూ వ్రతాలూ అప్పుడే భగ్గున ఆహుతి కొనిపోయినవి. మీకు పుణ్యమూ పురుషార్థమూ అక్కరలేదు. పందితిన్నట్టు కడుపు కింతతింటే చాలును.

సోమ—కోపపడబోకుము. నేను భోజనం చెయ్యకుండానే కచేరీకి వెళతాను. వేళ అయినది. నీనోములూ వ్రతాలూ అన్నీ అయినతరువాతనే మెల్లిగా వంట చెయ్యి? కొంచెం అక్షింతలు తీస్తావా మొగాన్ని బొట్టుపెట్టుకొని వెళుతాను.

కామ—వెళ్లండి. తిండి తినకుండా వెళ్లి నన్ను సాధిస్తారా గోమిటి? మీకు యెప్పుడు కడుపులో కాలితే అప్పుడే వచ్చి భోజనం చేస్తారు. ఓరి నిక్కుమాలినదేవుడా ! నీయిల్లు వల్ల కాడుగాను. నాకు వేగిరం చావు పెట్టవుగదా. నాకు వల్ల కాటిసంసారం వచ్చింది. వక్క మాటుచస్తే యీబాధ నిరగడ్డేపోను. నన్ను నలుగురినోళ్ళలోనూ

పెట్టి అల్లరిచెయ్యడానికి యిలా చేస్తూవున్నాడు.

సోమ — ఆట్టే విసుక్కోకు. నేను వెళ్ళిపోతూ వున్నాను. నీ
యిష్టం వచ్చినప్పుడు వంట చేయ్యి. (అని వెళ్ళుచున్నాడు.)

శి శు పో ష ణ ము.

[రావూరి రామయ్యపంతులుగారు, భార్యయైన కనకమ్మ సహితముగా
ప్రవేశించుచున్నారు.]

రామ — ఓసి పాడురండా ? నీ కేమి చేటుకాలం వచ్చిందే ?
పిల్ల వాణ్ని అలా కొట్టి యేడిపిస్తూవున్నావా ?

కన — మీరు అస్తమానమూ నన్ను ఆడిపోసుకోవడంతోనే
సరిపోతుంది. అల్లరిచేస్తే పిల్ల వాణ్ని కాస్త ఆ అని అదమాయించడానికి
వల్ల కాదు. యేమైనా అంటే పెద్దపులిలాగు మీదపడుతారు. నే
నన్నిటికీ దాడులు దగ్గరగా నొక్కుకొని సగం చచ్చి పడి వుంటాను.
అక్కడికి నాకు వుండరాములు లేకుండా వున్నవి. నేను లోకం లో వాళ్ళ
పెళ్ళాలవంటిదానినైతే మీరు నన్ను వక్కనిమిషం బ్రతకనియ్యక
పోదురు.

రామ — పిల్ల వాడు నిజంగా అల్లరి చేసినప్పుడు యేమైనా శిక్ష
చేస్తే నేనుమాత్రం యెందు కంటాను ? ఇప్పుడు వాడు యేమి నేరం
చేసిరాడని చెళ్ళూ చెళ్ళూ అయిదువేళ్ళూ అంటుకునేలాగు వాడివీపు
మీద ఆలా చరిచినావు ? వాడు చేసినతప్పిదం అల్లా అమ్మ తలమీద
నీళ్ళు పోసి దని చెప్పుడమేగా మరి యేమైనా వున్నదా ?

కన — అది చాలదూ. యింకా యేమి తప్పిదం కావలెను ?
ఇడవాళ్ళకు మొగవాళ్ళ తో చెప్పకూడని రహస్యాలు యెన్నెన్నా

వుంటవి. వేలెడువెధవ లేడు యిప్పటినుంచీ గడుగాయతనం. నేర్చుకుని రహస్యాలన్నీ యిలాగు చెపుతూవుంటే ముందు వీడు యేమి అక్కరకు వస్తాడు ? మీకు నామీద కోపం రావడానికి వూరికే అమ్మతలమీద చన్నీళ్లు పోసిందని చెప్పడమేనా యెందుకు పోసినానో యే మయినా చెప్పినాడా ?

రామ—యెందుకు పోసినానో యిప్పుడు నీవు చెపుమా. నేను విని సంతోషిస్తాను.

కన—నామాటఅంటే మీకు వేళాకోళాలూ వెక్కిరింతలూను. వాళ్ళు చేసేఅల్లరిపనులు కనపడవు. నేను యేమయినా అంటే నానోరు అందరికీ కనపడుతుంది. వాడు పనికట్టుకువెళ్ళి దొడ్లో దాసీదాసి కొడుకును ముట్టుకున్నాడు. తలనిండా నీళ్ళు పోయ్యకుండా బ్రాహ్మణ జన్మం యెత్తినతరువాత వాణ్ణి శూద్రకూడు యెలా తిననియ్యను ? అది కాకుండా వాడామట్టుగా వచ్చి పరుపూ మంచమూ ముట్టుకుని బట్టలన్నీ మయిలపడివేసినట్టుయితే అవి అన్నీ తడిసి ఆరవెయ్యలేక చావవలెను. పాతాళలోకంలో వున్నవి. నూతిలోనుంచి చాదెడునీళ్లు పయికి పెల్లగిలి వచ్చేటప్పటికి పేగులు తెగిపోతవి. ఆడవాళ్లకు వుండే కష్టాలు మగవాళ్లకు యేమి తెలుస్తవి ?

రామ—నీకు యెన్నివిధాలబోధించినా చాదస్తం ఆవగించం. తయినా వదలలేదు. చిన్నపిల్లవాడు శూద్రవాణ్ణి ముట్టుకుంటే యింట్లోబట్టలన్నీ తడిసి ఆరవెయ్యవలెనా ? నీవు రోజుకు మూడు సార్లు తడుపుతూవుంటావుగనుకనే చీకిపోయి బట్టలన్నీ మూణాలకే మళ్ళీ చిరిగిపోతూవుంటవి. నీవు యింటికి జ్యేష్ఠాదేవివి పోగయినావు.

కన — మీరు వెయ్యిఅనండి లక్షఅనండి. మీకుమల్లే మయిల కూడు నానోటికి పోదు. మీరుచిన్నప్పటినుంచీ మాలబళ్లలో చదు

వుకుని కిరస్తానీవాళ్లతో సహవాసం చేస్తూవున్నారగునుక ముల్లా
మడి ఆచారమూ వ్యవహారమూ అక్కర లేకుండా అడ్డమయినవాళ్లనూ
ముట్టుకున్నబట్టలతోవచ్చి స్నానమునా చెయ్యకుండా పట్టుబట్ట
చుట్టపెట్టుకుని మయిలకూడు తిండం మీకు అలవాటుఅయినది. అటు
వంటి యెంగిలిమెతుకులు నాకు లోపలికి పోవు. అందుచేతనే నేను
మీవిస్తల్లో కూర్చోక వేరేవిస్తరి వేసుకుని తిని మీయెంగిలివిస్తరి
తీసివేసి తలనిండా స్నానము చేస్తాను.

రామ — పెద్దదానవు నీవుయెన్నిస్సానాలు చేసిగా ఫర్వాలేదు.
మూడేండ్లకుర్రవాణ్ణి. రోజూ చన్నీళ్ళల్లో మూడేసిస్సానాలు చే
యిస్తూవుంటే వాడికి రొంపపట్టి మొసమొసలాడుతూవున్నాడు. చలి
వాడివంటికి మీర్జాతొడగమంటే తొడగక యెప్పుడూ మోడులాగు
వుంచుతావు.

కన — వాడికి పదేళ్ళు పయిని పడ్డవిగనుక మీర్జా వంటిని
వుంచుదునా? చంటిపిల్లవాడు నన్ను ఘడియఘడియకూ ముట్టుకునే
వాడికి మీర్జా యెలాగుతొడగను? నన్ను పూరికే రవ్వపెట్టడమే
కాని మీరు మంచీ చెడ్డా యెరగరు. వాడు నిముషనిముషానికీ నన్ను
వచ్చి ముట్టుకుంటూవుంటే మడిగట్టుకుని వంటచేసేదాన్ని నేను యెన్ని
స్సానాలుచెయ్యను? నేను స్నానాలంటే ఝడియనుగాని నూతులో
నీళ్ళు తొడడమంటే భయపడుతాను తిన్నగా తిరుగుతూవున్నంత
ముట్టుకేగాని తరువాత నాకు రోగం వస్తే నన్ను చూచేవారు యెవరు?
నేను యెంతచదువుకోనిగాన్ని అయినా తెలియక అడుగుతానుగాని
యెక్కడనైనా స్నానాలు చేస్తేనూ తడిబట్టలు కట్టుకుంటేనూ
రోగాలు వస్తనండీ? అవి రావలసినయోగంవుంటే యెలాగూవస్తవి.
రోజూ యీస్సానాలు చేసేవాళ్లందరికీ రోగాలు రావడం లేదేమి?

రామ—చాలులే. యింపాటివూరుకో. నీకు పిల్లలను పెంచడం యెంతమాత్రమూ తెలియను. ఆనమరచి నిద్రపోతాడని పిల్లవాడికి నల్లులకుపోసే వేడినీళ్ళు పోస్తావు. వద్దంటే వినవు. అందుచేత వాడికి వల్లంతా గజ్జీ చిడుమూ పట్టుకొనివచ్చింది. అదేకాకుండా యెక్కడివో మురికివి పాతబట్టలు తెచ్చి పక్క వేసి నులకమంచముమీద పిల్లవాణ్ణి పరుండబెడుతావు. ఆమంచానికితోడు దానికింద కుంపటికూడా పెట్టి పొగ పెట్టడంచేత కిందికి వేలాడుతూవున్న నులకచేరులు అంటుకొని పిల్లవాడికాలు కాలి వుండు యిప్పటికీ తిన్నగా మానలేదు.

కన—పిల్లవాడి కాల్చుకాలడంకూడా నాతప్పిదమేనా ? దైవం చేసినదానికి నేను యేమిచెయ్యను ? మంచంకింద కుంపటి లోకంలో అందరూ పెడుతూవున్నారా నేను వక్కదాన్నే పెడుతూవున్నానా ? పిల్లవాడైనతరువాత కాలూకాలక చెయ్యాకాలక యెలావుంటుంది ? పిల్లవాడికి వేడినీళ్ళుపొయ్యడంచేత గజ్జీ పడుతుందంటారు. యీవిరుద్ధం యెక్కడనునా వున్నదా ? పిల్లలకు చమురురాసి వేడినీళ్ళు పొయ్యకపోతే జలుబుచేసుకొనిరాదా ? లోకంలో అందరివలె నేను కూడా అంతవేన్నీళ్ళు పోసిపట్లయితే మీరు నన్ను మింగివేస్తారు. మొన్న సుబ్బమ్మగారియింట్లో యేడాదికుర్రవాడికి నీళ్ళుపొయ్యమంటే గూవంటిదాన్ని వేడిచేత చెంబు పట్టుకోలేక పోయినాను. అటుతరువాత పిల్లవాడు రూముసేపటిదాకా హాయిగా నిద్రపోయి మళ్ళీలేచి నాడేకాడు. పిల్లవాళ్ళకు వేడినీళ్ళు యెంతఆరోగ్య మనుకున్నాను యేమిటి ? వంటికి యెంతవేన్నీళ్ళుపోస్తే అంతమంచిది. ఆడపనికి మగ పనికి మీరు అన్నిటికీ మధ్య అడ్డంవచ్చి పిల్లవాణ్ణి చెడగొడుతూ వున్నాను. పిల్లవాళ్ళకు అన్నమూ నీళ్ళే బలము. ఎన్నిమాట్లు అన్నం పెడితే అంతమంచిది, మీకు మలాంటివి యేమీ తెలియవు. పిల్లలను

పెంచడం ఆడవాళ్ళకంటే మగవాళ్ళకు మీకు యెక్కువ తెలుస్తుందా యేమిటి? ఆడదానిచేతి అర్థమూ మగవాడిచేతిబిడ్డా నిలవదనిచెప్పిన శాస్త్రకారుడు అంతవెట్టివాడేనా? మీకు యేమీ తెలియకపోవడం చేతనే పిల్లవాడిపక్కకు చిన్నగుడ్డలువేసినానని ఆక్షేపిస్తూవున్నారు. పక్కలో వుచ్చపోసేవాళ్ళకు మురికిబట్టలూ పీలికలూకాకపోతే వుతికిన తెల్లమడతలు పక్కవేసుకుంటారా?

రామ—నీవు అన్నమంటే జ్ఞాపకం వచ్చినది. వాడికి రోజూ కూరికూరి యేడుస్తూవుండగా నోటికి మిరపకాయరాసి యెక్కువ అన్నం పెడుతావు. అందుచేత వాడికి వూదరపొట్ట పెరిగినది.

కన—నేను అన్నం యెక్కువపెట్టడంచేత వూదరపొట్టకాలేదు. మీరు జాతివైద్యంనమ్మి వున్న ప్రతిరోజూ పెట్టనియ్యకపోవడంచేతనూ చిన్నప్పటినుంచీ అన్నం పెట్టనియ్యక పాలల్లో నీళ్ళు కలిపి పోయించడం చేతనూ యీవూదరపొట్ట వచ్చింది. జగత్తులో అందరూ ఆరునెలలు వచ్చినప్పటినుంచీ పిల్లలకు అన్నం పెట్టిస్తూవుంటే యీవాలు పోయించడపుగ్రహచారం మనవక్కరియింట్లోనే వచ్చినది. మీరు జోక్యంకలుగ జేసుకోక పిల్లవాణ్ని నేను పెంచినట్టలా పెంచనిస్తే యీగజ్జీ వూదర పొట్ట యేమయినా వుండునా?

రామ—నీవు పిల్లను పెంచడం మహాబాగావున్నది. మననవుకరు పాడిచేతికిచ్చి సాయంకాలం గాలిలో తిప్పడానికి పంపుమంటే పంపవు. నాన్నతో వున్నది లేదనిచెప్పమనీ, లేనిది వున్నదనిచెప్పమనీ అబద్ధాలు నేర్పుతూవున్నావు. బూచివాడు వస్తాడనీ యెత్తుకుపోతాడనీ బెదిరించడంచేత భయపడి వాడు నిద్రలోకూడా వులికులికిపడుతూ వున్నాడు. “నీ అమ్మ నీ అమ్మ” అని ముద్దుకు వాడికి అందరినీ తిట్టడం నేర్పుతూ వున్నావు. వాడు తిడితే వూరికే సంతోషిస్తావు. దీహన్ని జేజెఅని చెప్పి

దణ్ణం పెట్టిస్తూవుండడంచేత నీమూలంగా మొన్న వాడు నిష్కారణంగా చేతులు తెగకొల్చుకున్నాడు, నేదంచేసినప్పుడూ చెయ్యనప్పుడూకూడా వాణ్ని పూరికే కొట్టి తిడుతావు. చూడు. నారాయణరావుపంతులుగారి భార్య పిల్లను యెలాపెంచుతూవున్నదో.

కన—ఆవిడెవరు నాదగ్గర చెప్పకండి, నాకు తలకాయ నొప్పి వేస్తుంది. ఆవిడ పెంపుకు మీరు సంతోషపడవలెను. వాళ్ళకుతోచదు. మావంటి తెలిసినవాళ్ళు చెపితే వినరు. అన్నీ తమకే తెలుసునని గర్వం కూడాను. పండువంటికుర్రవాణ్ని గాలిలోతిప్పకమ్మా దిష్టితగులుతుంది పిట్టలు పారుతవని చెపితే నామాట లక్ష్యం చేసినది కాదు. నామాట విననందుకు తరువాత అనుభవించేటప్పుడే తెలుస్తుంది. నేనంత తెలియకనే మీరు యెన్నివిధాలచెప్పినా పిల్లవాణ్ని గాలిలో తిప్పకుండా జాగ్రత్తపెడుతూవున్నానా యేమిటి? పిల్లవాడు అప్పటినుంచి వక్కమోస్తరుగా పట్టినపట్టు విడువకుండా యేడుస్తూవున్నాడు. మీరు వక్కపర్యాయం యెత్తుకొనివెళ్లి సముదాయించండి. నేను లోపల పనిచేసుకోవడానికి వెళుతాను. (అని వెళ్ళుచున్నది.)

కు లా భి మా న ము.

—:0:—

ప్రదేశము—పాపయ్యనాయుడుగారి లోపలిసావిడి.

[పాపయ్యనాయుడుగారును, వీరయ్యనాయుడుగారును ప్రవేశించుచున్నారు.]

వీర—ఏమండి నాయుడుగారూ! అంతా బాగుండగా మనోళ్లు కర్మమే కాలిందా యేమిటి? బ్రాహ్మణలో యెవరు గొప్పవుద్యోగాలలోకి వచ్చినా వాళ్లు తమవారినేగాని మనవారిని యెవరినీ ఆఫీసులో చేరనియ్యరు. ఇంత పెద్దవుద్యోగంలో వున్నప్పుడు మీరుమాత్రం మన

వాళ్లను నలుగురినీ ఆఫీసులో చేర్చి బాగుచెయ్యరాదండీ?

పాప— నాకు ఆలాగే చెయ్యవలెనని వున్నది. అయితే మన వాళ్లలో ప్యాసు అయినవాళ్ళు విస్తారమంది లేరు. ప్యాసయినవాళ్లయితేగాని దొరలు అంగీకరించరు. అయినా నాచేతనైనంత ప్రయత్నం చేస్తాను. నిజానికి మనశూద్రులకంటే బ్రాహ్మణులలో యెక్కువమంది పరీక్షలు ప్యాసవుతారు. వాళ్ళు విస్తారం పాటుపడుతారు. వాళ్లకు తెలివికూడా వున్నది. మనవాళ్ళకు నాలుగు రూపాయలపని కావడము తోటే తాగడం మొదలుపెట్టి తిన్నగా పనిచెయ్యరు. ఏమైనా అంటే తిరగబడి మనతాళమే పట్టడానికి చూస్తారు. మంచిచెడ్డలు బొత్తిగా యెరగరు. తరువాత వీళ్లకు యెందుకు పనియిచ్చినామా అని పస్తాయిం చవలసి వస్తువుంటుంది. ఏలాగయినప్పటికీ కులాభిమానం వుండడం విధాయకం గనుక యేలాగయినా యిఖముందు ఖాళీలు వచ్చినప్పుడు పట్టుపట్టి మనవాళ్లకే యిప్పించి వాళ్లను పైకి తెగదియ్యవలెననే వున్నది. గోవిందరావుపంతులుగారి కాలంలో యెక్కడచూచినా బెండ్ల కాయబొట్లవారినేకాని మరివకరిని ఆఫీసులోకి రానియ్యలేదు. పద్మ నాథయ్యగారి హయాంలో ఆఫీసులో అందరూ నోట్లో మూగెడేసి చుట్టూ వారూ నియోగప్రభువులే చేసేవారు. వీరభద్రయ్యగారి దినాలలో తద్దినబ్రాహ్మణార్థాలు మానివేసిన వైదీకస్వాములందరూ వుద్యోగాలలోనే ప్రవేశించినారు. ఖాదర్ సాహేబుగారి కాలంలో ఆఫీ సంతా సాహేబుల మయమయింది. మొన్న అప్పలాచార్లగారి రోజు లలో ఆఫీసులిండా పంగనామాలవారే కనబడేవారు. ఇప్పుడు మన కాలం వచ్చిందిగనుక యేతంటాలు పడిఅయినా మనవాళ్ళు ఫదిమం దిని బాగుచెయ్యడం విధి.

వెంకయ్యనాయడుగారు — పాపయ్యా! మీరు మాట్లాడే మాటలు విని లోపలనుంచి లేచివచ్చినాను. మనవాళ్ళను యెలా గయినా వృద్ధిలోకి తీసుకురావలసినదేకాని యితరులకుమాత్రం నిష్కారణంగా హాని చెయ్యరాదు. పద్మనాభయ్యగారి కాలంలో నియోగి నని చెప్పకొనివాడిది పాపం. సమర్పించుకోవలసిన మంత్రపుష్పంకూడా మహా తక్కువగానే వుండేది.

పాప. — మన కలంవాళ్ళవద్ద అటువంటిదానికి నేను యేమీ ఆశపడను. నేను వూరికే వుపకారానికే పనులు చెప్పిస్తాను. అయితే ప్యాసు కానివాళ్ళకు పనివేస్తే న్యూస్పేషర్లవాళ్ళు వూరుకోరు. వాళ్ళ పుట్టి అంతా మునిగిపోయినట్టు యేడుస్తారు. నాకు పేషర్ల యిబ్బంది వక్కాటి భాధిస్తూవున్నది. యెల్లాగయినా యీవూళ్ళో పేపరు పడిపోయే టట్టు చేస్తామంటే నలుగురూ కలిసి రారు. అక్కడికి నాశాయశక్తులా తంటాలుపడి నాతో కార్యంవున్నవాళ్ళు యెవళ్లూ చందాలు వెయ్య కుండా చేస్తూ వున్నాను. వెంకయ్యమామగారు నిలుచునే వున్నారు. యిలా వచ్చి కూర్చోండి.

వెంక. — అక్కరలేదు. నుళ్ళీ లోపలికి వెళుతాను. నాయనా! యిప్పుడు అనుకున్న వెర్రిపనిమాత్రం నీవు యెన్నటికీ తలపెట్టకు. నీవు తిన్నగా న్యాయంగా నడుచుకుంటే న్యూస్పేషర్లకు యేమీ భయపడ నక్కరలేదు. పేపరు వుంటే నిన్ను యేమిచేసింది ? దాన్ని చెడగొట్టడానికి నీవు లేనిపోనివెర్రివేషాలలో దిగితే మొదలికే మోసం వచ్చి నీవే చెడిపోతావు. మనవాళ్ళల్లో నీవువక్కడవు కాస్త మంచిపనిలో వుండడంచేత నీమూలంగా మాకుకూడా గౌరవంగా వుంటూవున్నది. వీళ్ళమాటా వాళ్ళమాటా విని లేనిపోనివిరోధం తెచ్చుకుని ఆవున్న కాస్తగౌరవమూ చెడగొట్టకు.

పాప — యీవూళ్లో స్కూలుకుర్రవాళ్ళు మహాపాగరెక్కి
వున్నారు. వాళ్ళు యెంతటివారినీ లక్ష్యం చెయ్యరు. తహశీలుదార్లు
కూడా నాదగ్గర జడుస్తూవుంటే వీళ్ళు భయమూ భక్తిలేకుండా
నాముందర పెంకిజవాబు సవాళ్ళు వేస్తారు. స్కూల్లో ప్యాసయిన
వాళ్ళు యెవళ్ళు అర్జీలు పంపించుకొన్నా ధొరదగ్గరకు వెళ్లకుండా నగ
ఖాస్తులు తొక్కిపెట్టి వక్కడికి పనికాకుండా చేస్తాను.

వెంక — నాయనా ! అంతఘోరం యెప్పుడూ చెయ్యవద్దు.
అలాచెయ్యడంవల్ల యెప్పుడో మనకే ముప్పు వస్తుంది. ఈకాలపు
కుర్రవాళ్ళు కుర్రవాళ్ళుకారు. నీకంటే నాకంటేకూడా యెక్కువ
ఇంగ్లీషుచదువుకున్నారు. వాళ్లకు అయిప్టం పుడితే పేపర్లలో యేకి
ధొరలకు మనమీగ అసూయత పుట్టిస్తారు. వాళ్ల జోలికి నీవు యెప్పు
డూ పోకు. సాధ్యమయినంతమట్టుకు నీవు పక్షపాతంలేకుండా నడుచు
కుంటేనేకాని పల్లెటూళ్లలోని కరణాలూ రహితులూ వూరుకున్నట్టు
పట్నవాసాలలో వాళ్లు ఝడిసి వూరుకోరు.

పాప — అందుచేతనే వాళ్లపేరు చెపితే నాకు వళ్లుమండు
కొని వస్తూవుంటుంది. జమీదార్లు మేళు నన్ను గౌరవంచేస్తూవుంటే
వేలిడేసి ముండావాళ్లకు వీళ్ళకు యింతపాగరుబోతుతనంయేమి? పెద్ద
మనుష్యులను లక్ష్యం చెయ్యనందుకు వీళ్ల గర్వం అణచానండి అందు
లోనూ బ్రాహ్మణకుర్రవాళ్ళను బొత్తిగానమ్మరాదు. వాళ్ళు కొంపలు
తీస్తారు.

వెంక — అది వట్టివెట్టిమాట. దుర్మార్గులు అన్ని జాతులలోనూ
వుంటారు. చదువుకున్నవాళ్లలో యేజాతిలోనయినా దుర్మార్గులు
తక్కువగానేవుంటారు. చదువుకున్నవాళ్ళు నక్కవినయాలు కనపడుస్తూ
నంగివుండరని తెలివితక్కువవాళ్లను తెచ్చిపెడితే వాళ్లు నంగివంగి సలా

ముజేస్తూవున్నా లోపల తడిగుడ్డతో గొంతుకలు కోసి హాని చేస్తారు. నేను నీకంటె పెద్దవాణ్ని కనుక నామాట విను. మనము యింతమంచిస్థితి లో నున్నప్పుడు జాతి మత భేదం విచారించకుండా యోగ్యతవున్నప్పుడు అందరినీ సమానముగా చూడవలసినదేకాని వకరియందు కార్పణ్యము వహించి వారికి అపకారం చెయ్యడానికి చూడడం యిహానికీ పరానికీ కూడా మంచిదికాదు. మనఘటాలు శాశ్వతాలుకావు. మనం న్యాయంగా ప్రవర్తించకపోయినట్లయితే మనకు కొంచెంకాలునొచ్చినప్పుడు అందరూ తలోగాయి వేస్తారు. మనం వ్రుపకారం చేసినవాళ్లకుకూడా అపకారం కలుగుతుంది. చూచినావుకావా గోవిందరావుపంతులకు బదిలీ కావడంతోనే పద్మనాభయ్యగారు వచ్చి ఆఫీసులో వేపారిపురుగు లేకుండా యెలాయేరివేసినాడో! ఆతరువాత వచ్చిన ఖాదర్ సాహేబు నియోగ్యులందరినీ మెల్లిగాసాగనంపి గడ్డాలసాహేబులందరినీ ఆఫీసు లో దూర్చినాడు. అటుసిమ్మట వచ్చిన మనశేషాచలంనాయుడు కొందఱు మనవాళ్ళనుచేర్చినా రంగాచార్లు వచ్చి మనవాళ్ళను గయబతుకు పంపి హుజూరంతా స్వాములమయం చేసినాడు. అటుతరువాత వచ్చిన నరసయ్యసెట్టి కోమట్లలో యెచ్చరూ ప్యాసయినవాళ్ళు లేకపోయినా తనభావమరిచినీ యింట్లోవంటచేసే వాణ్ని చేర్చి పనులు యిచ్చినాడు. ఇప్పుడు నీవు వచ్చినావు. నీవు అందరినీ స్వజనాన్ని చేరిస్తే నీతరువాత వచ్చినవాడు వాళ్లందరికీ తనరాలు చేస్తాడు. ఇప్పుడు కాలమంతా మారిపోయింది. ఆకాశరామన్న అర్జీలు కూడా పడుతవి.

పాప — అందుకోసం యిప్పుడు యేమంటారు? మనవాళ్ళకు యెవళ్ళూ పనులు యివ్వకుండా మానుమంటారా యేమిటి?

వెంక — రామరామ. నేను ఆలావక్కనాటికి అనను. ప్యాసయి వుండి మనవాళ్ళు తగినవాళ్ళయినయెడల వాళ్ళకే తప్పకుండా యివ్వ

వలసినది. వకరిఅన్నం అన్యాయంగా తీసివేసిమాత్రం ప్రత్యేకంగా మనవాళ్ళకు యివ్వకూడదు. పక్షపాతం చెయ్యకుండా మంచిపరీక్షలు ప్యాసయి తగినవాళ్ళు వున్నప్పుడు యితరులకుకూడా అన్యాయం లేకుండా పనులు చెప్పిస్తూవుండవలెను. అలాగయితే మనకు యెవళ్ళూ అపకారం చెయ్యడానికి చూడరు. పయిని భగవంతుడూ సంతోషిస్తాడు. మీతండ్రిగారు బంట్లోతుపనిలోవుండి మిమ్మలిని పోషించడానికే యెంతో కష్టపడినారు. ఆమనపోషనతరువాత మీతల్లిగారు వారినీ వీరినీ కాళ్ళుపట్టుకుని చందాలు వేయించి మీకు చదువు చెప్పించినది. ఆమె దైవభక్తివల్లనూ మంచితనమువల్లనూ మీరింత ముందరికి వచ్చి నేటికాలానికి గొప్పస్థితిలోకి వచ్చినారు అంతమాత్రం చేత మీవెనుకటిస్థితి మరిచిపోయి విర్రవీగరాదు. పరులయినాకానీ యోగ్యులయితే వాళ్ళను ఆదరించి చేతనయిన సహాయం చెయ్యి. అయోగ్యులు మనవాళ్ళయినా వాళ్ళను చేరనియ్యకు. పెద్దవాణ్ణి గనుక నీక్షేమం కోరి చెపుతూవున్నాను. నామాట తోసివెయ్యకు.

పాప—సరిసరి ! అంతమాట సెలవియ్యకండి. మీరంటేనాకు గురుస్థానము. సాధ్యమయినంతమట్టుకు మీరు చెప్పినట్టేనడుచుకోవడానికి ప్రయత్నంచేస్తాను. యేలాగయినా బాపనవాళ్లను పెకిరాకుండా అణిచివెయ్యవలెను. నాకు ఆఫీసువేళ అయింది. భోజనానికి లేస్తాను. తమరు దయచెయ్యండి. (అని వెళ్ళుచున్నాడు.)

[భీమేశ్వరరావుగారు, వరదారావుగారు మొదలయినవారు కూరుచుండి
యుండగా హనుమంతరావుసంతులుగారు ప్రవేశించుచున్నారు.]

వర—ఏమండి హనుమంతరావుసంతులుగారు నాలుగుఘంట
లకే మీటిరిగని. యిప్పుడు వరుచేసినారు ? యిక్కడ మిమ్ములిని
యెవరూ వసూళ్లువెయ్యరుని పట్టుకోరు లెండి. కొంచెం పెందరాఫేనే
దయచెయ్యవచ్చునే.

హను — నేను మొన్న మీయింటికి రాకపోవడం బోగంవాళ్లకు
వసూలు వెయ్యబడుతుందని అనుకున్నారా యేమిటి ? యిష్టం వుంటే
నేను రాకపోయినా కానీ రెండురూపాయలు పంపించలేనూ ?

వర—ఏదీ పంపించరామా ? పూరికే కబుర్లు చెప్పడమేకాని
మీరు డబ్బు వదలను. డబ్బుకూ ప్రాణానికీ లంకె. మీరు నిజంగా
మాయెట్లో వసూలు వెయ్యబడుతుం దనే రావడం మానివేసినారు.

హను — పోనీ అలాగే అనుకోండి. నేను వచ్చి వెళ్ళకపోతే
మాత్రం మీరు నన్ను యేమైనా కొడతారా యేమిటి ? నేను రాక
పోయినా మీరు బంటోతు సిచ్చి భాగవతులను మా యింటికి
పంపించినారే.

వర — పంపించినాకానీ మీ రివ్వలేదుగదా ? మీరు రాక
పోయినా మీరు వక్కరూపాయ యివ్వకపోరన్నధైర్యంచేత మీపేరు
పెట్టి వసూలు చదివించినాను. అంతమందిలో మీపేరున వసూలు
చదివించినతరువాత యివ్వకపోతే చిన్నతనం కాదూ ?

హను — నాకు యేమీ చిన్నతనం లేదు. నేను వెళ్ళకపోయిన
తిగువాత వట్టి అపాత్రవ్యయం యెరిమకు చెయ్యవలెను ? నేను వసూళ్లు

మంచివి కావని మానివేసినానుకాని డబ్బులక్ష్యంచేత కాదు.

వర — మీరు చేసేవన్నీ సత్పాత్రవ్యయాలూ ఇదిమాత్రం అపాత్రవ్యయమూనాయేమిటి? స్నేహితులిని సంతోష పెట్టడానికయినా మీరు యివ్వవచ్చును. నెలకు రెండువందలరూపాయలు ఆదాయం వచ్చే మీరే యివ్వకపోతే ఇతరులు యిస్తారండీ? మిమ్మలిని చూచే తక్కినవాళ్ళుకూడా బంట్లోతును పంపిస్తే మొకం చాటువేసి ఇంట్లో వుండినీ లేదనిపించి వూరికే తిప్పుతూ వున్నారు.

హను—ఫదిరూపాయలూ ఫదిహేనురూపాయలూ జీతాలు పుచ్చుకొని కుటుంబసంరక్షణ చేసుకోవడమే కష్టంగా వుండేవాళ్ళు మీరు నెలకు నాలుగుమాట్లు మీయింటివద్ద భాగవతాలూ మేజు వాణీలు కట్టించుకొని తేపతేపకూ రూపాయీ రెండురూపాయలూ తెమ్మంటే యెన్నిమాట్లూ తిప్పక యెలాగు యివ్వగలరండీ? యీ విషయంలో మీమూలంగా మీతాబేదార్లకు బహుబాధగా వున్నది. మొన్న మీగుమస్తా వకడు మీరాడించినభాగవతపువాళ్ళకు రూపాయ యిచ్చుకోలేక యివ్వకపోతే మీ రేమయినా అపాయం చేసిపోతారని యేడుస్తూ పెళ్ళాం చామంతిపువ్వు తాకట్టుపెట్టి అమ్మవారికి ముడుపు చెల్లించినట్టు చెల్లించినాడు. చిన్నజీతగాళ్లు యెంతయోభవడుతారో వందలకొద్దిజీతాలు పుచ్చుకొనేవాళ్ళకు మీకు యేమి తెలుస్తుంది? మీకంత చూడవలెనని సరదా వుంటే స్థితిగలవాళ్ళు సొమ్ము మీరే యిచ్చి ఆడించుకొని ఫదిమందిస్నేహితులనూ వూరికే పిలిచి సంతోష పెట్టరాదా?

వర—స్నేహితు లందరికోసం కాకపోతే ఇది నావక్కడికోసమే ఆడించుకొన్నా ననుకొన్నారా యేమిటి?

హను—యేస్నేహితులనిమి త్తమయినా మీరు తాబే ధార్లకు

చీట్లు వ్రాసి అందరినీ పిలిపించి వాళ్ల చేత వనూళ్ళు వేయించడమూ, వాళ్ళు రాకపోయినా వాళ్లపేర్లు జాబితా వ్రాసి వజూలు చెయ్యడానికి మీ బంట్రోతును జతయిచ్చి పంపడమూ, మీకు భావ్యమైనపని కాదు. ఇన్నిషరీక్షలు ప్యాసై ధోరలదగ్గర గొప్పగా తిరుగుతూవుండే వారు మీరే యీలాగు చేస్తూవుండగా తక్కిన పూర్వకాలపు పుద్యోగస్థులు చేశారంటే హాశ్చర్య మేమి వున్నది ? మీరు గవర్న మెంటు పుద్యోగస్థులు గదా అన్నిరూల్సు యెరిగివుండిన్నీ యీలాగంటి అక్రమములు చేస్తూవుంటే మీకు యెప్పుడయినా మాటరాదండీ?

వర — మొన్నటిభాగవతం నేను ఆడించినాను అనుకుంటూ వున్నారా యేమిటి ? రాణీగారు పుట్టినదినమని రాజభక్తి కనపర్చడం నిమిత్తమయి పద్మనాభంగారు భాగవతం ఆడించతలచి వారియింటి కాడ స్థలం లేకపోవడంచేత మాయింటికాడ ఆడించినారు. చూచినారు కారూ చీట్లలో యెవరు దస్కతు చేసినారో!

హను — చాలు చాలు యీపాటి యీదొంగవేషాలు చాలించండి. పూళ్ళో అందరూ మీరు ఆడించినా రనుకుంటూవున్నారా? పద్మనాభంగారు ఆడించినా రనుకుంటూవున్నారా?

వర — వాళ్ళు యేమనుకుంటే యేమి? చీట్లు వ్రాసి ఆడించినది పద్మనాభంగారు. ఆయనకు సహాయం కావలెనంటే నలుగురు బంట్రో తులను నేను యిచ్చినాను.

హను — మీవేషాలన్నీ నాకు తెలుసును. మొన్నవచ్చి యిచ్చినవాళ్లందరూ మిమ్మలిని జూచి యిచ్చినారుకాని పద్మనాభంగారిమొగం చూచి వక్కరూ యివ్వలేదు. మంత్రసానిదగ్గర మర్మం దాస్తారా యేమిటి? తల్లిపుట్టిల్లు మేనమామనద్ద దాచినట్టు మీరు భాగవతులను పిలిపించి మాయింటికాడ రేపు ఆడిస్తామని చెప్పడమూ

పద్మనాభంగారిచేత చీట్లు వ్రాయించడమూ మన స్నేహితులను నలుగురినీ తప్పకుండా రమ్మని పిలవడమూ అన్నీ యెరిగిన నాదగ్గర కూడా మీరు యిలాగు మర్మం పెడుతూవున్నారు. పూర్వపువాళ్ళంతా మంచివాళ్లు కారని ఆక్షేపిస్తూ మే మేమో ఇంట్లోను చదువు కున్నవారమూ న్యాయముగా ప్రవర్తించేవారమూ అని చెప్పుకునే మనమే యితరు లంతా నవ్వేటట్టుగా మనం చెయ్యరానిపనిని వకరి పేరు పెట్టి చెయ్యడమూ మన తాబేదార్లచేత వాళ్లకు చందాలు వేయించడమూ యేమి న్యాయము ? ఇదేనా మననాగరికతాలక్షణము?

వర — మీరు మహాఆక్షేపిస్తూవున్నారు. అది వకరికి వుపకారంచెయ్యడంగాని లంచాలు పుచ్చుకోవడం కాదులెండి. ఇందులో తప్పితం యేమివున్నది?

హను — తప్పితం యేమీ లేకపోయినట్లయితే చీట్లు మీపేరు పెట్టి యెందుకు వ్రాయించినారుకారు? నామతానికి యంతకంటె లంచమే బాగా కనుపడుతూవున్నది. అక్రమమునా తనకు యేదైనా వుపకారం కలిగితే లంచంయిచ్చేవాడు సంతోషిస్తూయిస్తాడు. ఆ లంచాలు పార్టీలదగ్గరనేకాని గుమస్తాలదగ్గర పుచ్చుకోవడం వుండదు. ఈలంచం మన పయిఅధికారిగనుక యెప్పుడు యేవంకబెట్టి యెందులో నొక్కుతాడో అనేభయంచేత వచ్చేఫదిరాళ్ళూ తిన్నగా మాస్రగాసాని కయినా చాలక తంటాలుపడే గుమస్తాలు యేడుస్తూ విధిలేక యిస్తారు. ఇంతకంటె యీలంచానికి ఆలంచానికి నాకు అంతగా భేదం కనపడడం లేదు. మీరు తాబేదార్లజోలికి పోక స్నేహితులకు పన్నుకడుతూ వున్నారు. దానితో తృప్తిపొంది వూరుకోరాదా?

వర — ఇది పన్నువంటిదా? దీనిలో స్నేహితులను యెవర యినా యిస్తేనేకాని వల్లపడదని నిర్బంధపెడుతూ వున్నానా? వక్క

రిచ్చుకోవడం కష్టంగా వుంటుందిగనుక స్నేహితులు నలుగురూచేరి చందాలు వేసుకొని యెవరికీ ఆయాసం లేకుండా వేడుక చూడడం వంటిదికాదా ?

హను—ఇందులోనూ కావలసినంత నిర్బంధంవున్నది. సర్కారుపన్ను అయినా రూపాయకు తక్కువవుంటుంది కాని, యెంతబీద వాడయినా మీపన్ను రూపాయకు తక్కువ వుండదు. నిర్బంధంలేక పోతే ముందుగా చీటిలోనే రూపాయకు తక్కువకాకుండా యిచ్చే వారే రావలసినది కాని తక్కినవారు రానక్కరలేదని స్పష్టంగా వ్రాస్తే యెంతబాగావుండును ? మహాదయవున్నట్టుగా వినోదంచూడడానికి స్నేహితులను పిలిచినట్టుగాపిలిచి తీరారావడంతోతే తప్పించుకపోవడానికి వల్లకాకుండా పద్దువెయ్యడానికి కాగితం చేతికిచ్చి భాగవతపువాళ్లచేత మీపేర్లుచెప్పి నూటపదహారు వట్టిదే పొలంకేకలు వేయించి యివ్వకుండాపోతే నలుగురిలోనూ చిన్నతనంగావుండేట్టు చెయ్యడముకంటే నిర్బంధమే నయము. మీయింట్లో వేడుక చేస్తున్న యిష్టంవున్నా లేక పోయినా మీతాబేదార్లు ఫదిమందీవచ్చి చచ్చినట్టు రూపాయి రూపాయి సమర్పించి పోవలెను. బక్కవాళ్ళయింట్లో యెవరియింట్లో నయినా యీవేడుకే జరిగితే మీరు వారియింటికి వెళ్ళడమే పరువు తక్కువని వూరుకుంటే చచ్చినట్టు సొమ్మంతా వాళ్లే యిచ్చుకోవలెను. ఈవేడుకంతా మీకు డబ్బుఖర్చుకాకుండా, పేరు మీకు దక్కడానికి వచ్చింది. నిజంగా వేడుకయితే యిదివరకు యీపూళ్ళో జరుగుతూ వున్నప్రకారం టిక్కెట్లుపద్ధతి పెడితే యెంతబాగావుంటుంది. అప్పు డిష్టంవున్నవారు డబ్బిచ్చి చూస్తారు. తక్కినవారు మానుతారు. మీరు మహాపెద్దలంతా బయలుదేరి యీ మంచిపద్ధతి చెడగొడుతూ వున్నారు.

వర—పోనియ్యండి పంతులుగారు వచ్చినారు. లెక్కరు ఆగంభం అవుతుంది. యీ పాటి యీ ప్రసంగం చాలించండి.

(అని చాలించుచున్నారు.)

నా దు ల భే ద ము—వి ద్వ త్స భ.

—:0:—

[పరమేశ్వరయ్యగారిసావిడిలో వాసుదేవసోమయాజులుగారును భానుమూర్తి దీక్షితులుగారును, సోమనాథశాస్త్రిగారును, కామావధానులు గారును ప్రవేశించుచున్నారు.]

పర—ఏమండీ సోమయాజులుగారూ ! మీరు యేలాగైనా యీవిషయంలో సహాయం చెయ్యవలెను. మాఅమ్మాయిని తనకొ మారుడికి చేసుకోవడానికి నారాయణమూర్తిగారినికూడావప్పించినాను. మీరు కాస్త అభ్యంతరంలేదని అందరూ సెలవిస్తే రేపు చైత్రమా సంతో వివాహకార్యం అయిపోతుంది.

వాసు—ఇందులో నేనువక్కణే స్వతంతుణ్ణిగాను. పెద్దలు భానుమూర్తిదీక్షితులుగారు వున్నారు. ఇక శాస్త్రులుగారు సరేసరి. అవతల కర్మజ్యేష్ఠులు కామావధానులుగారు వున్నారు. వారందరూ వప్పుకుంటే నాఅడ్డం యేమీలేదండీ. నేను యెప్పుడూ మీసెలవుకు బద్ధుణ్ణి—ఏమండీ దీక్షితులుగారు ! మీరు సెలవియ్యండి.

భాను—నేను మీకంటే యెక్కువవాణ్ణియేమిటి ? మీకంద రికి సమ్మతమయితే నాకూ సమ్మతమేను — ఏమండీ సోమనాథశాస్త్రి గారూ ! మీరు మాట్లాడక వూరుకున్నారు ?

సోమ—నామాటకేమి ? శాస్త్రంలోవున్నది నేను కనపరు స్తాను. ఘుగధుగా మీఅందరి అభిప్రాయాలూ చెప్పండి.

కామ — అదుగో సోమనాథశాస్త్రిగారు శాస్త్రంచదివిన
చారుగనుక వక్కముక్క అడ్డంవేసినారు. ఆయనయేలాగూ లవ్యకం
యొరిగినవారు. యెంతయు క్తిగామాట్లాడినారో చూడండి. మనమంద
రమూ శుద్ధవైదికం చేసినాము. ఆయన మనస్సులో అభిప్రాయం
యెవరికైనా తెలిసిందేమో చెప్పండి.

పర — శాస్త్రుర్లుగారూ ! మనశాఖవారు మీరే అడ్డంపెడుతూ
వున్నారుయేమిటి ?

సోమ — రావరామా' నేను యేమీ అడ్డం చెప్పలేదు.
శాస్త్రంలో వున్నమాటలు ' యేమిటో నన్ను అడిగితే నేను చెపుతా
నన్నాను. మీరు మీపిల్లనాన్ని మీ మనసువచ్చినవారికి వివాహం
చెయ్యండి. నా అభ్యంతరం లేదు.

కామ — అవునయ్యా శాస్త్రిగారూ! ఇదివరకు యెన్నడైనా
ముఠికినాటివారికి వెలినాటివారికి సంబంధాలు వున్నవషయ్యా ?

సోమ — ఇదివరకు యెప్పుడూ లేకపోతే ఇప్పుడుంచవి. ఇచ్చే
ముఠికినాటివారికి అభ్యంతరం లేకపోతే పుచ్చుకోవడానికి వెలినాటి
వారికి యేమిఅభ్యంతరం వుంటుంది?

భాను — యేమి అలాగు అంటూవున్నావు? నీవు ముఠికినాటి
వాడవుగనుకనా అభిమానంచేత వెలినాటివారికంటే ముఠికినాటివారు
మహాయెక్కువఅని మమ్మలిని మహాతృణీకరించినావు! ఇప్పుడు విచా
రించే ప్రభువు వుంటే వెలినాడు యెక్కువో ముఠికినాడు యెక్కువో
వక్కనిముషంలో తేలుతుంది.

సోమ — విచారించేవారుంటే నాకూసంతోషమే. నిజం బయ
లుపడక మానదు.

పర — ఇందులో యెవరూయెక్కువగారు. ఉభయులూ సమూ

నులే పూరుకోండి.

సోమ—ఆలాగంటే నేను యెందుకు వప్పుకుంచాను ? మురికి నాటివారు తప్పకుండా శ్రేష్టులు. వెలినాటివాళ్లు వెలివాళ్ళు. వాళ్ళతో సంబంధంచెయ్యడంమాట అటుండగా అసలు పంక్తిభోజనాలే చెయ్యరాదు. గుట్టుగా పూరుకుంటేనేతప్ప కదిలిస్తే అందరిలోపాలూ పైకి వస్తవి.

భాను—నీపాండిత్యం యేషిసినట్టేవున్నది. ఇన్నాళ్ళూ చదువుకుని వెలిశబ్దానికి ఇదా నీవుచేసిన అర్థం ? వెలిఅంటే తెలుపు అర్థము. అనగా స్వచ్ఛమైనవారని తాత్పర్యము. ఈదేశములో స్వచ్ఛమైన బ్రాహ్మణులు యెవరైనావుంటే వెలినాటివారేకాని మరినకరు కారు. మీ మురికినాటివాళ్ళు యెందుకూపనికిరాని నిర్భాగ్యులు. వాళ్లుపాపాత్ములు. అందుచేతనే వాళ్ళను నల్లనిముఠాకితో పోల్చినారు. సంస్కృతములో పంకంఅంటారు. పంకం అనగా పాపంఅర్థం. అందుచేత మురికినాటివాళ్ళు వట్టి పాపాత్ములు. వాళ్ళతో పంక్తిభోజనాలు చెయ్యరాదు.

సోమ — ఛీ ఛీ ! శాస్త్రం తెలిసినవాణ్ని నేనువుంచూపుండగానే నాముందర పదాలికి ఇటువంటి అపార్థాలు చేస్తూవున్నావు ? యెవరైనా సరస్సుడైన ప్రభువుండి సభ చేయించినట్టుయితే శబ్దార్థ విచారముచేసి నిన్ను చెప్పతీసుకుని కొట్టెందును.

భాను—శాస్త్రురనని కుండలాలు వేసుకుని తిరగడంతోటే సరి అనుకున్నావా యేమిషి ? మేమంతా పూరుకుంచూపుంటే నీఆటలు సాగుతూవున్నవి. నిజంగా నేనే శబ్దార్థవిచారం చెయ్యడానికి ఆరంభిస్తే నీవు నీగురువూకూడా కుండలాలూ శాలూలజోడూ విడిచిపెట్టి తోకతెంచుకొని పారిపోవలెను. నీవు లుచ్చావుగనుక నాతో అర్థ

విచారం చెయ్యలేక కాడుకూతలు కూస్తూవున్నావు.

పర— దీక్షితులుగారూ ! మీకు నమస్కారం చేస్తాను. నా మాట విని కోపం చెయ్యక శాంతించండి. శాస్త్రులుగారూ ! మీరు కూడా కొంతశాంతం అవలంబించనలెను. వీరిలో మురికినాటివారి యెక్కువాలేదు. వెలినాటివారితక్కువాలేదు. నాడు అంశే దేశమని అర్థము. వేగినాటివారూ, వెలినాటివారూ, మురికినాటివారూ, కాసర నాటివారూ, వీరంతా వేరువేరు దేశాలలోవుండే బ్రాహ్మలేకాని అంతకంటే వేరేయేమీభేదంలేదు. ఇప్పుడు పల్నాడుఅంటే చేగల్నాడు అంటే తాలూకాలపేర్లు చూడడంలేదాయేమిటి ? వెలినాడంటే తెల్లనేలగల తాలూకావారనీ, మురికినాడంటే బురదనేలగల తాలూకావారనీ, మొట్టమొదట అర్థమవుతుంది. పూర్వం యీనాళ్లభేదాలులేకుండా వకరితో వకరు వివాహాలు చేసుకొనేవారు. అటుతరువాత యితర దేశాలవారితో సంబంధాలుచేస్తే తల్లిదండ్రులు తమకూతుళ్లను తరుచుగా చూస్తూవుండరని ఇతర దేశాలవారితో యిచ్చిపుచ్చుకోవడాలు మానివేసినారు. ఇప్పటిమల్లే అప్పుడు రోడ్లు మొదలైనవి లేకపోవడంవల్లనూ దోవలో దొంగలభయమూ ఘాతుకమృగముల భయమూ విస్తారంగా వుండడంవల్లనూ పూర్వకాలాలలో దూరదేశాలవారితో సంబంధాలు చేసేవారుకారు. అంతేకాకుండా పూర్వం యేదేశాన్నుంచో, వకకంసాలి బ్రాహ్మణ్ణి అని పేగుపెట్టుకొనివచ్చి యేలేశ్వరపు పుషాధ్యాయులకూతురిని పెళ్లి ఆడినట్టున్నూ, అటుతరువాత నిజం తెలిసి వాణ్ణి వెళ్లకొట్టివేసి యిఖముందు వక దేశంవారితో వక దేశంవారు సంబంధాలు చెయ్యకూడదని కట్టు యేర్పరచినట్టున్నూ, అప్పటినుంచే యీనాడిభేదాలు యేర్పడినట్టున్నూ, పెద్దలు చెబుతారు. ఇప్పుడు అటువంటి యిబ్బందులు యేమీలేవు. దూరదేశాలలో వుండ

కుండా మనమంతా యిప్పుడు వక్కదేశంలో వుండడంచేత అందరమూ వక్కనాడువారమే అయినాము. అందుచేత మనం తప్పకుండా సంబంధాలు చేసుకోవడం ఆరంభించవలసినదే.

సోమ— ఏయిబ్బందులు లేకున్నా తొకికపుయుక్తులు యెన్ని చెప్పినా శిష్టాచారం మీరడానికి నేను యెంతమాత్రమూ వప్పకోను. యీవివాహం చేయిస్తే నేను మీయిద్దరిసీకూడా స్వాములవారికివ్రాసి వెలి వేయిస్తాను. పూర్వాచారం మీరడానికి యెవరితర మవుతుంది? మనపూర్వులు బుద్ధితక్కువవాళ్ళున్నా మనం మహాబుద్ధిమంతుల మున్నా అయినామా?

పర— ఏమండి శాస్త్రుర్లుగారూ ! మీరు ఆలాగు సెలవిస్తారు? యీనాడులభేదం శాస్త్రాలలో యెక్కడైనా వున్నదండీ?

సోమ— లేకపోతే మానేను శిష్టాచారం ముఖ్యమని వున్నది.

భాను— అవును శిష్టాచారం మీరడానికి నేనూ వప్పకోను. మురికినాటివారిపిల్లదాన్ని మావాడు యెట్లాచేసుకుంటాడో చూతాం కాదూ? నిజంగా పెళ్లి చేసుకుంటే వారియింటికి వక్కడు భోజనానికి వెళ్ళడు. స్వాములవారికి వ్రాసి బహిష్కారపత్రిక తెప్పించకపోతే నేను బ్రాహ్మణ్ణే కాను.

పర — మీరు కోపం మాని బాగా విచారించండి. యీ సంబంధాలు లేకపోవడంచేత చాలానష్టాలువున్నవి. ఇప్పుడు నామట్టుకు చూడండి. నేను రెండువందల రూపాయలు జీతం తెచ్చుకుంటూ వున్నాను. నాకు ఫదివేలరూపాయలస్థితి వున్నది. మా అమ్మాయి గరల్సున్నూలులో చదువుకుని మంచిబహుమానాలు పొందినది. మంచి చక్కనిది. యెంతదూరం విచారించినా మా మురికినాటివాళ్లలో అంతా బ్రాహ్మణార్థాలు చేసేవాళ్లేకాని వక్కడూ నాలుగుముక్కలు

యింగ్లీషు చదివినవాడూ పరీక్ష ప్యాసయినవాడూ కాస్తస్థితికలవాడు కనపడడు. నాగాయణమూర్తిగారికి నాకూ ప్రాణస్నేహము. ఆయన కొమారుడికి యెక్కడా మంచినబంధం దొరకక తంటాలుపడుతూ వున్నాడు. కొమారుడు చక్కనివాడు. ఇంగ్లీషు చదువుకుని రెండు పరీక్షలు ప్యాసయినాడు. తండ్రికి నూరురూపాయలపని. ఆపిల్లవాడికిన్నీ మించిన్నదానికిన్నీ వకరిని వకరు వివాహం చేసుకోవలెనని యెంతో అభిలాష వున్నది. యిలాగంటిస్థితిలో యీసంబంధ మయితే యెంత బాగావుంటుంది? యిందులో యెవరికి నష్టం వున్నది?

సోమ—నష్టం లేకపోతేమాత్రం కులం చెరువుకుంటారషయ్యా? మాలచదువు యింగ్లీషు యిప్పుడు వచ్చినది. యివ్వాలెనంటే మీచిన్నదాన్ని మాపిల్లవాడి కియ్యరాదు? వాడు బ్రహ్మచర్యం చేస్తూ వేదం చదువుకుంచూ వున్నాడు.

భాను—తనకొడుక్కంత మంచినబంధం కావలిస్తే నారాయణమూర్తిగారు నారెండోకూతురిని చేసుకోరాదా? దానిది యెంత శ్రోత్రియసంప్రదాయం? యెంతఆచారవ్యవహారాలు తెలిసిన పిల్ల! అది చిన్నతనమైనా రోజూ అయిదున్నానాలు చేస్తూ తల్లి కంటెనూ ఆచారంగలది అనిపించుకుంచూ వున్నది. దాని మేనమామ మజ్జం చేసినాడు. నేను ఆధానం చేసినాను.

పర—ఈసంగతి తరువాత చూచుకుందాముకాని మీరు యీసంబంధం వప్పుకుంటే సభవారికి మంచికట్నము యిచ్చుకుంటాను. మీరు అందరూ చక్కగా ఆలోచించుకొని రేపు వచ్చి యేదోజవాబు చెప్పండి. కచేరీవేళ అయింది వెళ్ళుతాను. (అని వెళ్ళుచున్నాడు.)

వాసు—వోరీ మీ దెబ్బలాటలుమాని మన కందరికీ తలోగ్గదిరూపాయలసొమ్ము చేతులో పడుతుంది. వప్పుకుందాము పట్టండి.

సోమ—నాకు రెండువందలరూపాయలు యిస్తే నేను వప్పు
కుంచాను.

భాను—నాకు అయిదువందలరూపాయలు యిస్తే నేను వప్పు
కుంచాను.

సోమ— నీయెక్కువ యేమిటి? నీకు అయిదువందలు యిస్తే
నాకూ అయిదువందలు కావలెను.

భాను—నాకు యెక్కువ లేకపోతే నేను వప్పుకోనే వప్పుకోను.
నేను వెళ్ళిపోచాను. (అని లేవగా అందఱును నడుచుచున్నారు.)

హాస్య సంజీవిని

ద్వితీయ భాగము.

వేశ్యావిషయ సంవాదము.

[వేశ్యాప్రియరావుగారును, విరాగాచార్యులుగారును ప్రవేశించుచున్నారు.]

వేశ్యా— ఏమయ్యా విరాగాచార్యులూ! యీ పూళ్ళో వాళ్ళ స్థితి అంతా బొత్తిగా వెర్రిలో పడిపోతూవున్నది. ఎవళ్ళో బోగమువృత్తి అక్కర లేదన్నారట! అటువంటి విపరీతం పుడుతూవుంటే పెద్దమనుష్యులు మీవంటివాళ్ళంతావుండి వాళ్ళకు తగినబుద్ధి చెప్పకుండా పూరుకోవడం మీకు న్యాయమనే తోచినదా?

విరా— వేశ్యలను వుద్ధరించడానికి మీవంటి మహాపెద్దలంతా కయ్యానికి కత్తికట్టుకొని నిలబడుతూవుండగా మావంటి బక్కవాళ్ళు యేమిచెయ్యగలరు? యెవరికిబుద్ధిచెప్పినా యేకార్యము సాధించినా మీవంటి అసహాయశూరులు చెయ్యవలెనుగాని మాచేత యేమీ కాదు.

వేశ్యా— కర్కలుపుచ్చుకొని దెబ్బలాడమంటే మీచేతగాదు గాని లోకోపకారంగా నోట్లొవున్నవి నాలుగుమాటలూ అని యీ మాత్రపు వాక్సహాయం చెయ్యలేరటయ్యా! పూర్వాచారం నిలవబెట్టడానికే అక్కరకురాకపోతే అవతల మీచదువంతాయెందుకు? తగలబెట్టనా?

విరా— మాపెద్దల బుద్ధితక్కువచేత నాకు నాలుగుముక్కలు చదువుచెప్పించినారు. ఆనాలుగుముక్కలూ కడుపులో పడడంచేత

నాకుకూడా వేశ్యావృత్తి మంచిదికాదనే తోస్తూవున్నది.

వేశ్యా—యేమిటి ? నీకుకూడా ఆమర్బద్ధదేవుట్టినదీ ? ఇదంతా కలియుగమహత్యం. వినాశకాలే విపరీతబుద్ధి అన్నట్టు చెడిపోయేకాలానికి మీకందరికీ యిటువంటి విపరీతపుచూహలు పుడుతూవున్నవి. యీ వెధవయింగ్లీషుదొరతనం ఈ కపోతేనా—

విరా—ఏమయ్యా ఆలా పళ్ళుకొరికివేస్తూవున్నావు ? నన్ను కొడతావామేమిటి ?

వేశ్యా—నేను కొట్టేస్థితిలోవుంటే బోగంవారికి వ్యతిరేకంగా యిటువంటి అవ్యక్తపుస్రసంగం యెందుకు చేస్తారు ? బోగంవృత్తి మంచిది కాదనేవాళ్ళనుచూస్తే నావళ్ళు భగ్గున మండుకొనిపోతుంది. ఆసౌఖ్యం వాళ్ళకు యేమి తెలుస్తుంది ? నపుంసకుడికి రంభతో యేమి ప్రయోజనము ? ఇదంతా కాలమహత్యం. యీపాపిష్టికాలంలో యేమి చెయ్యడానికి వల్లకాదు. యీ యింగ్లీషుప్రభుత్వం లేక మునుపటిదినాలయి యీ కాళ్ళనొప్పులు లేకపోయినట్టయితే కర్మపుచ్చుకొని యీ వాదాలు చేసేవాళ్ళందరినీ పడగొడుదును. దిక్కుమాలినవైద్యుడు సవాయిరోగానికి మందుయిమ్మంటే రసం పెట్టడంచేత కాళ్ళు పడిపోయినవి. వంటినిండా కంతులుకూడా బయలుదేరుతూవున్నవి. యెవళ్ళను నమ్మినా వైద్యంచేసేగాడిదకొడుకులనుచూత్రం యెంతమాత్రమూ నమ్మరాదు. ఉన్స్సి రామ రామా ! యెంతబాధగా వున్నదీ?

విరా—అవును. తమరు చెప్పినట్టు తమవంటి అనుభవశాలు లకుగాని ఆసౌఖ్యం తెలియదు. మీరు అనుభవించే లోపలిసుఖం గోమీ తెలియక పూరికే సుస్థితిచూస్తే మావంటివాళ్ళకు భయం వేస్తుంది. మీరు కాళ్ళనొప్పులచేత కాబోలును బాధపడుతూ వున్నారు.

వేశ్య--వెధవనొప్పులు నాకు యీనొప్పులు లక్ష్యమటయ్యా ! పచ్చ సెగచేత లోపల కొంచెం పోట్లుపోడిచేటప్పటికి చుట్టుమని రామ రామా అన్నాను. సెగరోగంఅంటారుకాని అది వంటికి మెరుగు తెస్తుంది. నేను బోగం రత్నంయింటికి వెళుదామని మెల్లిగాలేచి కర్ర పుచ్చుకొని వీధిలోకిబయలుదేరివచ్చినాను. బండగాడివకొడుకు యింకా వచ్చినాడుకాదు. దానిమొగంచూస్తే యీనొప్పులూ గిప్పలూ అన్నీ వక్కనిముషంలో మంత్రించినట్టు మాయమయిపోతవి. బోగంవాళ్ల సౌఖ్యంఅంటే అనుభవిస్తూవున్న మాకు తెలియాలిగాని మీకు యేమి తెలుస్తుంది ? ఇది మాటలతో చెప్పితే బోధపడేదికాదు.

విరా--అవును. తమకు సెలవిచ్చినమాట సత్యము. వక్క సెగ మాత్రమేకాదు. అన్నిరోగాలూకూడా వంటిని జీర్ణిస్తే బహుమంచివి. వాటివల్ల భగవద్భక్తికూడా కుదురుతుంది. చురుకుచురుకున ఇప్పుడు పోట్లుపోడవబట్టిగాని లేకపోతే మీరు లక్షవరహాలిచ్చినా రామ రామా అనేవారా ? చిలుమువదలితే చీడ వదలుతుందని చిన్నతనంలో మీ వలెనే వేశ్యలతోతిరిగేవా రనేకులు పెద్దతనం వచ్చినతరువాత డబ్బు వూడి పరమభాగవతోత్తములై తులసిపూసలతావళాలు వంటినిండా వేసుకుని హరిభజనచేసుకుంటూ వుండడం నేను కళ్ళా గాచూచినాను.

వేశ్య--మీరు చెప్పేమాటలు మమ్మలిని వేళాకోళాలు చేస్తూ వున్నట్టున్నవి. అడుగో మాలబైయి వస్తూవున్నాడు. వాడు కావలిస్తే మీకు కావలసినన్నిసమాధానాలు చెపుతాడు. నేను వీణ్ణి పెంచుకున్నాకానీ, యీకాలపువాళ్లకుమల్లే వివరీతబుద్ధులు లేక మంచి వాడు దొరికినాడు. వీడు ఫస్టుఆర్జున్ ప్యాసయినాడు. పట్టుమంటే నాలుగుముక్కలు రాని స్కూలువెధవలకుమల్లే వీడు బోగంవాళ్ళు మంచివాళ్ళు కారని యెప్పుడయినా అంటాడేమో చూడండి. యెందుకు

వేధవచదువు ? గుణం ప్రధానంకాని చదువు ప్రధానం కాదు. మా రత్నానికి వీడంటే ప్రాణము. దాని వదినెగారికూతురికి వీడిచేత కన్నెటికం చేయించి జమిందారీపెళ్ళిలాగు వైభవం జరిగించు మని పోరుతూ వున్నది. నేనే చేతులో డబ్బులేక వెనుకా ముందూ తటపటా యిస్తూ వున్నాను. యీపూళ్ళోడబ్బుగలముండాకొడుకులు ఇంతమంది వున్నారు. పక్కలంజెకొడుకునూ వెయ్యిరూపాయలు బదులుయివ్వ మంటే ఇవ్వకుండా వున్నాడు. వాళ్లకు ఆస్తి చూపించవలెనట. వెయ్యిరూపాయలు ఇటువంటి సత్పాత్రలో పడితే వాళ్లకు దండుగ ఎస్తుందా యేమిటి ?

విరా—లోకంలో యెవరికీ ఆనూత్రంవివేకం లేదండి. మీకు సంతానం లేక పెంచుకోవలసిన అదృష్టం పట్టడంకూడా బోగందాన్ని వుంచుకోవడంవల్ల కలిగినఫలమే కాబోలును.

వేశ్యా—చేప్పినమాట మీరు గ్రహించలేదు. మీదగ్గిర యే మునునారసికత్వంవుంటే బోగంవాళ్లలో వుండేసారం మీకు తెలుసును. యేమీ తెలియనివాడితో మాట్లాడుతూ వుండడానికి నాకు వోపిక లేదు. నోరుకూడా నొప్పిపెడుతుంది. అనుగో బండి వస్తూవున్నది. అది నాకోసం యెదురుచూస్తూవుంటుంది. వేగిరంవెళ్లవలెను. మీకు యేమును సందేహాలు వుంటే మాఅబ్బాయి తీరుస్తాడు. వోరీ శంకరయ్యా ! యుక్తులు నాలుగుచెప్పి యీఆచారాన్ని నోరుయెత్తకుండా చేసి పంపివెయ్యి. బోగంవాళ్లను వుంచుకోవడంచేత నాకు సంతానం కలగలేదని యెత్తిపొడిచినాడు. కుయుక్తులు చెప్పి ఇలాగంటివాళ్లను నోరు యెత్తకుండా చెయ్యడానికి స్కూళ్లలో చదువుకునేవాళ్లే సరి.

శంక—మంచిది మీరు వెళ్లండి. రత్నం మీకోసం కనిపెట్టుకు వుంటుంది. అది నావిషయము మీతో చెప్పినసంగతి బాగా

అలోచించనలెదు సుమండీ. మనకు డబ్బు వచ్చినప్పుడు కార్యం రాదు. మీకు యెక్కడా ఋణం పుట్టకపోతే అమ్మమెడలో కాసులపేరు మేదో మాయోపాయం చేసి పుచ్చుకోలేరా ? స్త్రీలవిషయంలో అబద్ధం ఆడితే దోషం లేదని శుక్రాచార్యులవారు “వారిజాక్షులందు నైవాహికముందు... .. బొంకనచ్చు నఘము పొందదధిప” అని శ్రీమద్భాగవతంలో సెలవిచ్చి పున్నారు. తరువాత మాట్లాడుదాము మీరు పోయి రండి—వీమయ్యా ! విరాగా చార్యలూ ! బోగంవాళ్లను వుంచుకోవడం తప్పని మా నాయనగారితో వాదం చేసి ఆకునకు సంతానం కలుగలేదని ఆక్షేపించినావుటమ్మా ! బోగంవాళ్లను వుంచుకోవడంవల్ల లక్షలాభాలు వున్నవి. అందులో ఇది వకటి. అందరికీ సంతానం కలిగి జనం అభివృద్ధి అవుతూ వుంటే యీభూమిమీద పండే పంట వాళ్ళతిండికి చాలక కరువులు వచ్చి అందరూ చావవలసివస్తుంది; లేకపోతే దొంగతనాలు మొదలైనవి వృద్ధిలయి తిండికోసం వకళ్ళ తలకాయలు వకళ్ళు బద్దలుకొట్టుకుంటారు. బోగంవాళ్లను వుంచుకోవడంచేత పెళ్ళానికి సంతానం కలుగక జనం తక్కువైపోయి యిటువంటి గొప్పఆపదలు నీవారణం అవుతవి.

విరా—నీవు చెప్పినయుక్తి బహుబాగా వున్నది. నీవు కష్టపడి చదువుకొని పరీక్షలు ప్లాసైనందుకు నీబుద్ధిని బహుబాగా వుపయోగిస్తూవున్నావు. మనదేశంలో వున్నభూమిఅంతా సాగుబడిచేసినట్టయితే, ఇళ్ళ మూడింతలుజనం వృద్ధిలయినా మనదేశంలోపంట మనకు సరిపోయి ఇతర దేశాలకుగూడా యెగుమతీ చెయ్యవచ్చును. మీరు లోకోపకారం నీమిత్తం యీకార్యం చేస్తూవున్నా మంటారుగాని చేసుకున్న భార్యలు పడేక్షోభకు మీరు యేమిసమాధానం చెబుతారు?

శంక—అముండలు వోరవ లేక యేడిస్తే మనము యేమి చేయ

గలము ? పరులకు సుఖం కలిగిపోతుం దని యేడిచేవాళ్ళు యెప్పుడూ దుఃఖపడుతూనే వుంటారు. అది వాళ్ల గ్రహచారం. .

విరా—అంతేకాని పెళ్ళి చేసుకున్న భార్యలను సుఖపెట్టడం మనకు ధర్మం కాదు ?

శంక—మనకు యెంతమాత్రమూ ధర్మం కాదు. మనయిష్టం పుచ్చుకోకుండా పెద్దవాళ్ళు స్వతంత్రించి తమయిష్టం వచ్చినవాళ్లను మనకు కట్టిపెడుతూ వుంటే ఆముండలసుఖంకోసం తంటాలుపడడం మనకు ధర్మమా ? పెద్దపిల్లలను తీసుకునివచ్చి మనతో మాట్లాడిస్తే మనం ఇష్టం వుంటే చేసుకుంటాము లేకుంటే మానుతాము. నా పెళ్ళాము అనాకారికదా నేను పయిగానైనా సుఖం అనుభవించకుండా పెళ్ళిఆడినా నని ఆముండతో యెల్లకాలమూ యేడుస్తూ కూర్చోనా?

విరా—నీవు పెళ్ళినాటికి చిన్నవాడవా చితకవాడవా ? ఇరవై యేళ్ళు పైకివచ్చి అనాకారిగా వున్నట్లుతోస్తే పెళ్ళినాడే నాకు యీ పెళ్ళాము యెందుకు వద్దన్నావుకావు ? అప్పు డేమో మహాయిష్టం వున్నవాడివలె తలవూచి పెళ్ళిఆడి తీరా ఇప్పుడు తల్లినీ తండ్రినీ బంధువులనూ అందరినీ వదిలిపెట్టి అన్నిటికీనీ నిన్నే నమ్ముకునివచ్చిన ధర్మపత్నికి ద్రోహం తలచి యిలా తిరగడం పాపం కాదా ? పెళ్ళి కాలంలో అగ్నిహోత్రసన్నిధానమందు చేసిన ప్రమాణాలన్నీ వ్యర్థ మేనా ?

శంక — ప్రమాణాలు యెవరు చేసినారు ? మాపొరోహితుడు సంస్కృతములో యేమి చదివినాడో యేమియేడిసినాడో నా కేమి తెలుసును ? నాకు తెలియని దేమో మీలోమీరు చదువుకుని దాని ప్రకారం నన్ను నడవమంటే నేను యెందుకునడుస్తాను ? బోగంజాతి యేర్పరిచిన మనపూర్వు లందరూ బుద్ధిహీను లనుకున్నారా యేమిటి ?

మన పూర్వజులంతటిబుద్ధిమంతులు యెవరూ లేరని యూరోపులోవుండే గొప్పపండితులుకూడా వప్పుకుంటూ వున్నారు. యెవళ్లకూ అక్కరకు రాకపోతే మనవాళ్ళు బోగంవాళ్లను యెందుకు చేసినారు ?

విరా — మీవంటి మహానుభావులు ముందుపుడతారని తెలిసే చేశారుకాబోలును. వాళ్లను మీవంటి గృహస్థునిమిత్రమేనా బ్రహ్మ చారులసిమిత్రమూ సన్యాసులసిమిత్రమూకూడా చేసినారా ?

శంక — అందరినిమిత్రమూకూడా చేసినారు. బ్రహ్మచర్యం చెయ్యడం బహుకష్టం. చిన్నతనంలో స్త్రీసంభోగం లేకపోతే వాళ్లకు ఇంద్రియసప్తం కలిగి చాలా బాధచేస్తుంది. పెళ్ళాలుయెదిగి కాపురానికివచ్చేదాకా పెళ్ళిఅయినవాళ్లకుకూడా కావలెను. వకవేళ భార్యాలు కాపురానికి వచ్చినాకానీ వాళ్ళు అనాకారులైనా, కడుపుతోవున్నా, పుట్టింటికివెళ్ళినా, రోగాలువచ్చినా, మగవాడికి బోగంవాళ్ళు అవశ్యం గావుండవలెను. సంభోగం లేకపోతే పురుషులు వేగిరం చచ్చిపోతారు. అందుచేత చావస్తం లేకపోతే సన్యాసులకుకూడా బోగంవాళ్ళు వుండడం జరూరే అనుకుంటాను.

విరా — ఇక్కడితో పూర్ణంగా కుదిరింది. ఇఖ లోకమంతా బోగంవాళ్లలో వున్నది. పెళ్ళివిషయంలో నీవు చెప్పిన సబబులన్నీ నీపెళ్ళానీకికూడా పనికివస్తవి. నీవుమాత్రం మహా అందగాడవా యేమిటి ? నల్లగా కోతిలాగువున్నావు. నీపెళ్ళాము నీకంటె పదిరెట్లు చక్కగా వుంటుంది. నీవు చెప్పిన సబబుచేత నీవు అనాకారివిఅని నీ పెళ్ళాం మరివకణ్ణి చూచుకోవచ్చును. నీవుకూడా అప్పుడప్పుడు పూనికివెళుతూవుంటావు; నీకూ ఖాయిలాయి వచ్చావుంటవి. నీవంటి వాళ్ళు యింకా లక్షలు వుంటారు. మీపూర్వజులకంటెకూడా మీరు బుద్ధిమంతులయి మొగవాళ్ళల్లోకూడా బోగంజాతి యేర్పరిస్తే యెవ

రికీ అక్రమం లేకుండా కుదురుతుంది. మొగుళ్ళు అనాకారులుగా వున్నా, పూరికివెళ్ళినా, ఖాయిలాపడ్డా, ఇష్టంలేకపోయినా, మీవలెనే మీభార్యలుకూడా వాళ్ళను వుంచుకుంటూ వుంటారు. నాయనా! యీవుపకారం నీవు కట్టుకుందూ.

శంక—నీవు మోటప్రసంగం చేస్తూవున్నావు. నీతోమాటలాడ కూడదు. మొగుళ్ళు యేమిచేసినా ఆడముండలు ఇంట్లో చచ్చినట్టు పడి వుండవలెను. బ్రహ్మదేవుడు వాళ్ళనొసట అలా వ్రాసిపెట్టినాడు. ఇళి నీతో మాట్లాడను ఫో. (అని పోవుచున్నాడు.)

స్వర్గ లోక సుఖము.

రంగము—రంభమందిరము.

[బడేసా హేబు గారును, నరసింహసోమయాజులు గారును, నుబ్బరాయ చయనులు గారును, కామరాజు వాజపేయాజులు గారును ప్రవేశించుచున్నారు.]

నర—బడేసా హేబుగారూ! సలామగిడి. తమరు లోపలకు వెళ్ళ కుండా మాతోకూడా వీధిసావిట్లనే అట్టే వున్నారేమండీ? యిలా చాపమీద దయచేస్తారా మేము కూర్చుంటాము.

బడే—అరే భాంచోత్! మా జోలి నీకు యెందుకువోయి? మాకు కావలిస్తే యీగాడిదలిని జుట్టుపిలక పట్టుకుని యిడ్చివేసి మేముకూర్చుంటాము. సాహేబు దగ్గరగావస్తే మయిలపడతా నన్నం దుకు మొన్న సోమయాజులు గాడిదకొడుకును యెలా తన్నినానో జ్ఞాపకంవుంచుకోండి. యజ్ఞాలుచేసిన బేసనవాళ్ళకు మీకు బుద్ధిలేదు. లోపల సాహేబువుండగా రంభతో యెలావెళుతామనుకున్నావోయి?

నర—చిత్తము చిత్తము. లోపల సాహేబుగారు వున్నది

మాకు తెలియదండి. ఆయనకు మాభాష తెలిసిందిగాదు గనుక ఆవేశం చూచి మేము దొరగా రనుకున్నామండి.

బడే — భంచోత్ ! మిమ్మల్ని పట్టుకుని బూట్సుకాళ్ళతో తన్నితే దొరగా రనుకోవడమూ గిరవారనుకోవడమూ అన్నీ వదులు తవి. యీజిప్టుయుద్ధంలో చచ్చినవాడికి మీభాష యెలా తెలుస్తుంది? భంచోత్ ! మీరు లోపలమాట వినబడకుండా మహాగడబిడ చేస్తూవున్నారు. మీరు చచ్చినట్టు నోరుమూసుకొని కూర్చోకపోతే మొన్న సోమమూజులను తన్నినట్టు మిమ్మలినందరినీ యెలాగు తన్ను తానో చూడండి. తన్నినతరువాత కావలిస్తే మీఅబ్బతో చెప్పకోండి.

సర — మహాప్రభో ! మేము మాట్లాడమండి. మీకు దణ్ణం పెడతాము. మాజోలికి రాకండి. మాకు రంభాఅక్కరలేదు. యేమీ అక్కరలేదు మీసెలవైతే వెళ్ళిపోతాము.

బడే — పోతేపోండి పోకపోతే గంగలోదిగండి. మీరు వెయ్యేళ్లు యిక్కడ తల్లక్రిందుగా తపస్సుచేసినా మీకిప్పుడు రంభ రాదు. ఆఫ్ ఘా యుద్ధములో మాతో చచ్చినవాళ్ళు ఇంకవైవేలమంది సాహేబులున్నారు. ఈజిప్టుయుద్ధంలో చచ్చినవాళ్ళకు ఇంకా వంతురాకుండా ఫదివేలమంది దిగబడి వున్నారు. ఇంకా సాధానుయుద్ధములో చచ్చిన తురకలు యెంతమందో యిప్పుడు వస్తూవున్నారు. మీగ్రహచారం వీధులోబడి యేడుస్తూవుండవలసినదే. యేమిటోయి మీరు యేదో నములుతూ తాగుతూవున్నారు.

సర — చిత్తము. తమకుకూడా సమర్పించుకుంటాము. ఇది యజ్ఞాలలో పురోడాశమండి. ఇది సోమరసమండి.

(అని యిచ్చుచున్నారు.)

బడే — (పుచ్చుకొని నోట్లోవేసుకొని తుప్పున మొగముమీద

సుమ్మి వేసి) భాంచోత్ ఇని యేమిటోయి చప్పనిది పెట్టినావు. మాది-
చూడు మీకుపోస్తాము. యెంతరుసిగావుంటుందో. (అని బ్రాహ్మణులు
మొట్ట పెట్టుచుండఁగా వారినోళ్ళలో బలవంతముగా మాంసము పెట్టి
కల్లుసిల్లు పోయుచున్నాడు.)

నర—మహాప్రభో ! చాలును చాలు నండి. అదుగో యెవరో
తలుపు తీసినారు.

బడే — మీరాసాహేబు వచ్చినాడు. మేము రంభదగ్గిరికి
యెల్లాలె. (అని పోవుచున్నాడు.)

నర—ఆరంభపుణ్యంగా చయనులూ! మనము యీవాళదెబ్బలు
తినకుండా యీ తురకముండాకొడుకు చేతులోనుంచి తప్పించుకుని
బ్రతికినాము. మననోట్లో మాంసం పెట్టినందుకు మనం ప్రాయశ్చిత్తం
చేయించుకోవలెను. దీనికి యేమిప్రాయశ్చిత్తంవున్నదో చెప్పు.

సుబ్ర—నేను శ్రావణం చదువుకున్నానుగాని శాస్త్రం చదువుకో
లేదు. అందుచేత నాకు రోజూ ప్రాయశ్చిత్తాలు చేసుకోవడమేకాని
దేనికి యేమి ప్రాయశ్చిత్తంవున్నదో తెలియదు. మన వాజపేయ
సోమయాజులుగారికి యేమైనా తెలుసునేమో.

కామ—తాత్కాల్యంలో తిరిగినవాణ్ని కనుక నాకైతే ప్రాయశ్చి
త్తాలసంగతి బాగా తెలియదుకాని యుక్తిచేత నాకు తోచింది నేను
చెపుతాను. మాంసం తిన్నందుకు ప్రాయశ్చిత్తమే అక్కరలేదు.
నేను బోగందాన్ని వుంచుకొని దాసియింట్లో మాంసం తింటూవచ్చి
నందుకు భూలోకంలో వున్నప్పుడు వక్కరోజూ నేను ప్రాయశ్చిత్తం
చేయించుకో లేదు. కుండలాలు వేసుకుని శాస్త్రాలన్నీ పారజదివిన
మహా కొమ్ములుతిరిగినపండితులు వచ్చి నాపంక్తిని భోజనం చేసేవారు.
నాసంగతి వాళ్ళకు బాగా తెలిసినప్పటికీ వక్కళ్ళూ ప్రాయశ్చిత్తము

కావలెనని చెప్పలేదు. అంతే కాకుండా మనం యజ్ఞాలలో మేక మాంసము తిని సోమపానము చెయ్యలేదా? వాటికి లేనిప్రాయశ్చిత్తము వీటికి యెందుకు ?

సుబ్ర — వాటి కక్కరలేకపోతే తురకవాడు ముట్టుకున్నందు కయినా ప్రాయశ్చిత్తం వుండవలెనా అక్కరలేదా ?

కామ — దానికి అక్కరలేదు. ఇప్పుడు యుద్ధాలమూలంగా వీరస్వర్గానికి వచ్చి రంభతో సంభోగానికి వచ్చేవాళ్ళంతా తురకవాళ్లే. మనం యెన్నిమాట్లాని ప్రాయశ్చిత్తాలు చేసుకుంటాము ? ఆమోట ముండాకొడుకులు తాకవద్దంటే మానుతారా ?

నర — నీవు యింకా తురకవాళ్ళంటూనేవున్నావు. ఆఫ్ఘన్ యుద్ధములో చచ్చి వీరస్వర్గానికి వచ్చినా డట ! మాలవాడు వచ్చి రంభతో సంభోగం చేసి వెళ్లేటప్పుడు మమ్మలినందరినీ రాచుకుని మరీ పోయినాడు.

సుబ్ర — వెధవస్వర్గము. ఇది స్వర్గమన్నమాటే కాని ఇక్కడంతా వర్ణసంకరం. వావీ వరసా యేమీ లేదు. ఆ మాలవాడు వెళ్లడంతోనే రంభవద్దకు నేనూ వెళ్లినాను. అందరమూ యజ్ఞాలు చెయ్యడంచేత మాతండ్రిగారూ నేనూ మా భావమరిదీగూడ వక్క ముండతోనే యేడవవలసివచ్చింది. ఆ రంభముండ ముసలివాడని మా తండ్రిగారిని వక్కతోపు తోనేటప్పటికి ముసలిబ్రాహ్మడు కిందపడి పోయినాడు. నేను ఆయనచెవులు మూసి వ్రపచారం చేస్తూవుంటే మోటముండావాడు మా భావమరిది వచ్చి అస్తమానమూ మీరే యిక్కడవుంటే మేము వెళ్లవద్దా అని గుబికి గుబికి నావీపుమీద ఫది గుద్దులు గుద్దినాడు. అన్నికష్టాలూపడి తీరా కాస్త రంభాసంభోగం లభించవచ్చేవరకు . తుండ్రలాగు తురకముండావాళ్లు వచ్చి మమ్మలిన

నాలుగుతన్ని జుట్టుపట్టుకొని అవతలకు యీడ్చి పడలాగివేసినారు. మా భావమరిదిగాడికి మహాచెడ్డరోగాలు అంటుకున్నవి. వాడు అప్పటి నుంచీ ఆవతిన్న పసరంలాగు కిందపడి కొట్టుకుంటూ పూరంతా దొర్లు పుచ్చకాయలాగు దొర్లుతూ వున్నాడు. గాడిదకొడుకు నన్ను కొట్టి నందుకు వాడికి శాస్త్రీ కావలసినదే.

నర—మీరు యెక్కడనషయ్యా పగసాధించుకోవడం ? కాస్త వెళ్ళి వైద్యుణ్ణి తీసుకుని రాలేకపోయినారా ?

సుబ్ర—ఇంతమందికి వైద్యం చెయ్యడానికి ఇక్కడ అశ్వినీ దేవతలు ఇద్దరే వైద్యులున్నారు. ఇంతమందికి వాళ్ళు యెక్కడ చేస్తారు ? వాళ్లఖర్చుం వాళ్ళదని యేవో నోట్లో నాలుగునీళ్ళు పోసి పూరుకుంచారు.

కామ—రంభదగ్గర రోగాలుకూడా వున్నవషయ్యా ? నేను యింతవరకూ రంభ అంటే యేమో అనుకుంటూ వున్నాను.

సుబ్ర—పదిమంది యెక్కడకు వెళితే అక్కడల్లా రోగాలు వుడుచవి. ఇక్కడ వున్నరోగాలవంటివి భూలోకంలో యెక్కడా లేవు.

కామ—అలాగైతే నాకీవెధవరంభాసంభోగం అక్కరనేలేదు. మాపూళ్ళో నేను వుంచుకొన్నబోగంనికూడా ఇక్కడకే వచ్చిందని విన్నాను. అది స్వర్గంలో వున్నదో నరకంలో వున్నదో తెలిస్తే దాని దగ్గరకే వెళ్ళిపోచాను.

సుబ్ర—అది తప్పకుండా నరకంలోనే వుంచుంది. బ్రతికి వున్నంతకాలమూ యెంతమందికొంపలో కూలతోన్నదానికి స్వర్గం యెలాగు వస్తుంది ?

కామ—అలాగుచునకూడదు. అది యెన్నోనరమేధయాగాలు చేసినదేను. దానికిమాత్రం స్వర్గం యెందుకు యివ్వరు ? దానియందు

నాకు మహావిశ్వాసం. నేను యిందరమూ భూలోకంలో వున్నప్పుడు
 మాయంటిల్లిపాదికీ గానిచేత బియ్యంకొలిపించి యిప్పించేవాణ్ని. మా
 యింట్లో అది పెట్టింది బిక్షము. నేను దానిదగ్గరకు వెళ్ళకమానను. ఆ
 యిందుడుమాత్రము నాకు రంభ. అక్కరలేదు దాన్ని యివ్వంటే
 యివ్వడా ? (అని వెళ్లుచున్నాడు)

చంద్రగ్రహణము—తేలువాండు

ప్రదేశము—నీతారామపురము.

[జనవంశకాచార్యులుగారును, మతిహీనరావుపాతులుగారును,

వివేకభూషణుడుగారును ప్రవేశించుచున్నారు.]

వివే—ఏమయ్యా మతిహీనరావుగారూ! అలా రాగాలు పెడు
 తూవున్నారు ?

మతి—మరియేమీలేదండి. యీజనవంశకాచార్యగారిని తేలు
 మంత్రం వుపదేశించమని నాలుగు నెలలునుంచి అనుసరిస్తూ వున్నాను.
 నావద్ద నాలుగురూపాయలు వుచ్చుకొని గ్రహణం రానిమ్మని యిప్పు
 టిదాకా జరిపినాడు. నిన్నరాత్రి తీరావుపదేశిస్తానని వూరిబయటి
 చెరువులోకి తీసుకునివెళ్ళి కంఠంలోతు నీళ్లలో దింపినాడు.—ఉస్సి !
 అబ్బబ్బ ! గుండెలోకి పోట్లుపొడుస్తూ వున్నది. చెయ్యి బద్దలువేసుకు
 పోతూవున్నది.

వివే—ఆకాలినిండా నెత్తురేమిటయ్యా ?

మతి—అదేవండి. మనవిచెయ్యబోతూవున్నాను. గ్రహణ
 సమయంలో స్నానం చేసి కంఠంలోతునీళ్ళల్లో నిలుచుండి మంత్రం
 వుపదేశం. అవుతూవుండేగా దిక్కు మాలినజురగాలు వచ్చి కాళ్ళన్నీటికి

నెత్తుకుకొల్లుచేసివది. ఆబాధకయినా వోర్చుకున్నానుకానండి యిప్పుడి
తేలుబాధ సహించలేకుండా వున్నాను.

వివే—నీకు యీ తేలుబాధ యెలాతట్టమయినది?

మతి—మంత్రం వుపదేశం అయినతరువాత దినమొలతో వెళ్ళి
పుట్టమీదవున్న జిల్లేడుచెట్టు పెల్లగించి దానివేరుగంధం వ్రాస్తే యెటు
వంటి తేలు కుట్టినా పోతుందని మెల్లిగా వెళ్ళి పెల్లగించడానికి చెరువుగట్టు
మీదవున్న జిల్లేడుచెట్టుమొదట్లో చెయ్యిపెట్టేటప్పటికి నాప్రాణాని కా
పాపిష్ట తేలు దెక్కుడనుంచి వచ్చినదోకాని చటుక్కున చిటికినవే లంట
పోడిచింది. రాత్రినుంచి దానితో బాధపడుతూ వున్నాను. ఇప్పటికి
చెయ్యంతా చెయ్యిగొడ్డళ్ళతో నరికినట్లు బద్దలువేసుకుని పోతూవున్నది.

వివే—మీగురువుగారు మంత్రం వెయ్యలేదా?

మతి—కావలసినన్ని మంత్రాలు వేసినారు. యెన్నో వేళ్ళరగ
దీసి రాసినారు. యేమీకార్యంలేకపోయింది. నీపురాకృతకర్మం అనుభ
వించక తీరదంటారు. ఏమయ్యాఅంటే యీమంత్రం వెయ్యడంచేతనే
బ్రతికినావుకాని లేకపోతే అటువంటి పుట్టతేలు కుట్టినందుకు తక్షణం
చావవలసినదేనని చెప్పినారు. ఆయన బహుదొడ్డవాడు. మంచిమంత్ర
వేత్త. ఆయన వుండబట్టే బ్రతికినాను. రాత్రి రెండురూములవేళ
చెరువుగట్టుమీద కొమ్ముగరిసిలపడి పడిపోతే బుజాలమీదవేసి నన్ను
మోసుకువచ్చి యింట్లో పడవేసినాడు.

వివే—మీరు తేలుమంత్రం వుపదేశం అయినారుగనుక మీకు
తేలు ప్రత్యక్షమయి వరం యిచ్చినది. మీరు వెనుకకూడా యీ ఆచార
ర్యులగారివద్ద యేదో మంత్రం వుపదేశమయినట్లున్నారే. అప్పుడూ
యీలాగే ఫలం వెంటనే అనుభవమయినట్లున్నది. మీరు వుపదేశించే

మంత్రాల కెప్పుడూ సద్యోఫలం కలుగుతుంది కాబోలును.

మతి—యేడిచేవాణ్ని మీరు నన్ను మరింత యేడిపించకండి. నేను నెనుక స్త్రీనశ్యానికి వ్రపదేశమయిన మంత్రంమాట కాబోలును మీరు సెలవిస్తూవున్నారు. అప్పుడు వ్రపదేశమయిన మంత్రం జపించి మంత్రోపకం—గారి భార్యమీన వీధులో వెళుతూవుండగా చల్లెట పుటికి ఆవిడ నన్ను పట్టుకుని చెడతిట్టినది. మాటలకేమి గాలికి పోతవని నాదారిని నేను వెళుతూవుంటే లోపలినుంచి బడితెలలాగు నలుగురు మొగ్గవాళ్లువచ్చి నన్ను సున్నంలోకి ఎముక లేకుండా చితుకపొడిచినారు. ఆసంగతి తలుచుకుంటే నాకు దుఃఖింపస్తూవున్నది. మీరామాట తల పెట్టకండి.

వివే—మీరామంత్రం మళ్ళీ యెవరిమీదా ప్రయోగించలేదని తోస్తుంది.

మతి—పోనిస్తురూ దిక్కుమాలినమంత్రం దానిమాట చెప్పకండి. మంత్రం గహస్యముగా వుంచవలెనుగనుక మళ్ళీ దాన్ని పయికి తియ్యలేదు. మంత్రాలలో గొప్పమహత్వం వున్నది. వ్రపదేశమయిన వాళ్ళు తిన్నగా పునశ్చరణచెయ్యకపోతే ఫలం కనుపడదు. అదంతా మనలోపమేకాని మంత్రముయొక్క లోపము యేమీలేదు.

వివే—ఇదంతా మోసంచేసి తెలివితక్కునవాళ్ళనద్ద డబ్బు కడతేర్చడానికి వంచకులు పన్నినపన్నుగడకాని తేలుకూ పాముకూ మంత్రాలు యేమిటి? యీనృధాశ్రమకంటె మందులకోసం ప్రయత్నం చేస్తే చాలా లాభం వుంటుంది. చంద్రుడికి భూమినీడ అడ్డంవచ్చి గ్రహణంపడితే యీవెట్టిస్తానాటూ జపాలూ యేమిటి?

జన—మీకు గ్రహణంసంగతి బహుబాగా తెలుసును ! రాహువూ కేతువూ పట్టడమూ శాస్త్రాలూ బ్రాహ్మణికమూ అన్నీ

మన్నుకొట్టుకునిపోయినవి. మీరు యిప్పుడు చదువుకున్న మాలకూత
 లనుబట్టి గ్రహణమంటే భూమినీడ అడ్డం రావడంకాడికి వచ్చింది.
 మీవంటి నా స్తికులు యెటువంటి దుర్బోధలుచేసినా ప్రజలు మావంటి
 శిష్టులైన మంత్రవేత్తల మాటవిని దానధర్మాలు చెయ్యక మానరు.
 మీరు పూరికే మంత్రాలను పరిహాసం చేస్తూవుంటే తెలియనివాళ్ళ
 తోటి యేమిటని పూదుకున్నాను. నామంత్రంయొక్క ఫలం కావలిస్తే
 కాలుతీసి కాలుపెట్టేటప్పటికి నెత్తురు కక్కుకుని చచ్చేటట్టు చేస్తాను.
 ఎందుకు? కానికాలాలు వచ్చినవి. ఈమాటలు చెప్పరాదు. వెళ్ళి
 పోతాను.

మతి—నాకు తేలుబాధ బహుమిక్కుటంగా వున్నది. నేనూ
 వెళ్ళిపోతాను.

(అందఱు నిష్క్రమించుచున్నారు.)

నారద సందర్శనము.

—:0:—

[నృసింహశాస్త్రవారును, పరబ్రహ్మసోమయాజులు గారును, నారదులవారును
 కూరుచుండగా విశ్వస్తపల్లభాచార్యులుగారు ప్రవేశించుచున్నారు.]

నృసిం — ఆచార్యులుగారూ దయచెయ్యండి ఈభూమిమీదికి
 నారదులవారు విజయంచేసినారు చూచినారా ?

విశ్వ—వీరేనా నారదులవారు ? ఆహా ! యేమి వీరి బ్రహ్మ
 తేజస్సు ! పూసినవిభూతిచేత దేహ మెంత ధవళముగా నున్నది ?
 ఓ బ్రహ్మమానసపుత్రా ! నీకు సమస్కారము. మీ రెక్కడనుండి
 విజయంచేసినారు ?

సర—వీరు బ్రహ్మలోకమునుండి స్వర్గాదిలోకములకు విజయం

చేసి మన పితృదేవతల ప్రార్థనప్రకారం మనతో వారియాజ్ఞను చెప్పడానికి వచ్చినారు.

విశ్వ—ఇప్పుడు ఇంగ్లీషు చదువుకున్నవాళ్ళు స్వర్గాదిలోకాల నుంచి మహాత్ములు వచ్చేవారంటే మనను పరిహాసం చేస్తారు. వారి కందరికీ బుద్ధివచ్చేటట్టుగా కలహాశనులవారు మనకు ప్రత్యక్షమైనారు గదా? మహాత్ము లాకాశగమనముచేత తమవద్దకు వచ్చి మాటాడి పోతారని దివ్యజ్ఞానసమాజమువా రన్నమాట లబద్ధ మనేవారిని యీలాగు యీడ్చుకొని రా. వీరిని ప్రత్యక్షంగా చూపించి వాళ్ళనో రడుతాము. వకవేళ వాళ్ళు చూచినాకానీ నమ్మరేమో! ఈయన కృతయుగంనాటివాడుగదా గడ్డం నెరియలేదంటే మన మేమి చెపుతాము?

నృసిం—దేవత లెప్పుడూ తిరిగివస్తారు. వాళ్ళు ముప్పుయి యేళ్లకు మించినవారుగావుండరు గనుక గడ్డములు నెరియవు.

విశ్వ—స్వామీ ! తమరు బ్రహ్మచూనసికపుత్రులు గదా ? బ్రహ్మకు నాలుగుముఖాలూ యేప్రకారంగా వుంటవో ఆనతిచ్చెదరా?

నార—అవి నాలుగు వకదానితరువాతవకటి వరసగా వుంటవి; కాగు కాదు నాలుగు నాలుగువైపులకు వుంటవి; అలా కాదు మూడు ముందువైపునా వకటి వెనుకవైపునా వుంటుంది; మరిచిపోయినాను జ్ఞాపకం చేసుకోసీ; రెండు వకవైపునా రెండు రెండోవైపునా వుంటవి. ఈచెప్పినవిధాలలో యెలాగు వుంటవో నిశ్చయంగా చెప్పలేను. ఈమాట బ్రహ్మనడిగివచ్చి చెపుతాను.

పర—స్వామీ ! తమ కంతశ్రమ యెందుకు ? దివ్యదృష్టిచేత చూచి చెప్పరాదా ?

నార—అంతరదృష్టిచేత చూచినాము. వకతల పుక్కి వకతల

కిందికి వకతల ముందుకూ వకతల వెనుకకూ వకతల మూలకూ వెరసి నాలుగుతలలూ నాలుగునాలుగు లష్టదిక్కులకూ తిరిగి వుంటవి.

విశ్వ — ఇవి తమరు దివ్యమానప్రకారం చెప్పుకూ వున్నాడు కాబోలును. నా కేమీ అర్థము కాలేదు.

నృసిం—మనము బాహ్యార్థము విచారింపరాదు. వారు చెప్పే మాటల కన్నిటికి లోపల గూఢార్థము వేదాంతార్థము వుంటుంది.

విశ్వ—రహస్యార్థం పోనిచ్చి, స్వామీ! తమరు భూలోకమునకు వచ్చినప్రయోజనము సెలవిచ్చెదరా?

నార—మీపితృదేవత లందరూ మీతో వక్కసంగతి చెప్పు మన్నారు. మృతులయొక్క భార్యలందరూ తరువాత స్వర్గలోకానికి వచ్చి భర్తలతో స్వర్గసుఖం అనుభవిస్తూ రన్నసంగతి శాస్త్రాలనుబట్టి మీకు తెలిసేవున్నదికదా? మీరు వాళ్ళకందరికీ తలవెంట్రుకలు తీసివేయించడముచేత మాకు స్వర్గంలో బోడిభార్యలు వస్తూవున్నారు. ఈబాధ లేకుండా చెయ్యమని మీతో చెప్పుమన్నారు.

విశ్వ—అంతేనా? యింకా యేమయినా చెప్పుమన్నారా?

నార—“మీరు మాపేరు చెప్పి బ్రాహ్మలకు పెట్టేది యేదన్నీ మాకు ముట్టడం లేదు. మేము దాసధర్మాలకూ నిత్యకృత్యాలకూ డబ్బు లేక చాలాముబ్బంది పడుతూ వున్నాము. ఘడియఘడియకూ మళ్ళీ స్వర్గానుంచి వచ్చేవారు యెవరూ వుండరు గనుక ఇప్పుడే మీ వద్ద నున్న డబ్బుంతా యీనారదుడిచేతి కిచ్చి పితృఋణవిముక్తులు కావలసినది” అని చెప్పుమన్నారు.

విశ్వ — నాకు పని వున్నది. నేను మళ్ళీ వచ్చి దర్శనం చేసు కుంటాను.

సర — నాకగ్నిహోత్రాలవేళ అయింది పోచాను.

నృసిం — శిష్యులు నాకోసం కనిపెట్టుకుని వుంచారు. నేను పోవలెను.

(అని యందఱును నిష్క్రమింపఁగా నారదులవా
రంతర్థాన మగుచున్నాఁగు.)

య జ్ఞ ప్రి య త్న ము.

(భా ర్యా భ ర్త స ం వా ద ము)

ప్రదేశము — వేంకటదీక్షతులుగారి శయనగృహము.

[వేంకటదీక్షతులుగారును, భార్యా అక్షీ దేవియు ప్రవేశించుచున్నారు.]

వెంక — అవునే! యింటిదానా! రేపు అమావాస్యవెళ్ళిన విదియనాడు బయలుదేరి యాగభిక్షకోసం వక్కసారి దేశసంచారం చేసివస్తునా ?

అక్షీ — దేశసంచారం కాదుకదా మీరు గ్రామసంచారమైనా చెయ్యరు. రాత్రీ పగలూకూడా మీరు పెళ్లామును యెవరూ యెత్తుకు పోకుండా కనిపెట్టుకుని కూరుచుంచారు. మీకుకాగా నేటికాలానికి అరవయ్యోపడిని పడుచుపెళ్ళాము దొరికింది. ఇట్లో నన్ను యెవ్వరూ యెత్తుకుపోరు లెండి. రోజూ నాలుగుఘడియలు వీధిలోకి వెళ్లి నలుగురు పెద్దమనుష్యులనూ చూచివస్తూవుండండి. నేను కాపుగానికి గాకము నుపు అక్కడా అక్కడా తిరిగి నాలుగుడబ్బులసొమ్ము యేరుకు వచ్చే వారు. ఇప్పు డదీపోయింది.

వెంక — నీవు యిట్లో వక్కరైతూ వుండిపోచావనే భయం చేత యెక్కడకూ వెళ్లడం మానుకున్నాను; నీపెళ్ళినిమి త్తం ఖర్చు చేసిన వెయ్యిరూపాయలమాటా తలుచుకుంచే నాగుండెలు బద్దలయి

పోచూవుంచవి. నేను యిందులోయేమీ అబద్ధం ఆడడంలేదుగదా ?
 హొక్క నీతండ్రికే యెనిమిదివందలరూపాయలు రొక్కం యిచ్చిన
 సంగతి నీవే యెరుగుదువు. మూడురూపాయలదాకా భోజనం లేకుండా
 మాడి దొడ్డిసంభావనలో దెబ్బలుతిని డబ్బుడబ్బుకాడినుంచి గణించిన
 యేడువందలరూపాయలూ పోగా మూడువందలరూపాయలు ఋణం
 కూడా అయింది. ఆబాధ తీర్చుకోవడానికే ఇప్పుడు యాగభిక్ష తల
 పెట్టుకున్నాను. యజ్ఞంపేరు చెపితే యెంతకఠినుడయినా రూపాయీ
 అర్థా యివ్వకమానడు.

లక్ష్మీ—అది బాగానేవున్నది. సంవత్సర మయినాసరే రెండు
 సంవత్సరాలైనాసరే తిరిగి నాలుగువేలరూపాయలు కళ్ళపడ్డదాకా
 మళ్ళీ యింటికి రాకండి. నాకోసం మీరు తొందరపడి రావద్దు. మీరు
 యింట్లోలేరన్న లోపం లేకుండా నేను సంసారం గుట్టుగా జరుపు
 కుంచాను.

వెంక—నేను అంతకాలం నిన్ను వదిలివుండలేను. పూరు భయ
 లుదేరినతరువాత నాప్రాణాలన్నీ నీమీదనే వుంచవి. మనకు రెండు
 వేలరూపాయలు దొరికితే చాలును. వెయ్యిరూపాయలు. యజ్ఞానికి
 ఖర్చుఅయినా పయిగా వెయ్యిరూపాయలు మనకు మిగులుచవి.

లక్ష్మీ — మీరు నిజంగా యజ్ఞంకూడా చేస్తారా ? నేను
 పూరికే యజ్ఞం పేరుచెప్పి సొమ్ము సంపాదించి నాకు నగలుచేయించి
 పెడచారనుకొంచూపున్నాను. ఆలాగైతే ముష్టిరూపాయలు వెయ్యిరూ
 పాయలు యేమిచాలుచవి ? ఆవెయ్యిరూపాయలూపెట్టి నాకు నగలే
 కొంచారా ? అప్పులే తీగుస్తారా ? యిల్లకడుతారా ? నామాట విని
 యజ్ఞం చెయ్యకండి. పూర్వం మల్లిఖార్జునదీక్షితులుగారు యజ్ఞం
 చేస్తానని డబ్బు పోగుచేసి ఇల్లు కట్టించుకుంటే యెవరేంచేసినారు ?

మః మూ ఆలాగే డబ్బుతో సుఖంగా వుందాము!

వెంక—అలా కాదు. యజ్ఞంచేస్తేనే చాలా బాధం వున్నది. నలుగురూ పోమయాజులుగారని నాకు గౌరవం చేస్తారు. సంభావనకు పోతే డబ్బులు చేచోట రెండు డబ్బులు ఉస్తారు. సోమి దేవమ్మ అంటే నీకూ యెంతో గొప్పగా వుంచుంది.

లక్ష్మీ—ఆగొప్పగిప్ప నాకు అక్కరలేదు. చక్కగా తల దువ్వుకొని కొప్పుపెట్టుకొని ఖులాసాగా వుండకుండా, అగ్నిహోత్రాలు కని రోజూ స్నానాలు చేయించి కళ్ళు పోయేటట్టుగా పొగదగ్గిరకూర్చో పెట్టి మూసివాయి నంను త్తయిదులాగు వుండమంటే నేను వుండేదాన్ని కానుసుమండీ. యిప్పుడే చెపుచూ వున్నాను.

వెంక—అన్నంతించానా గడ్డితించానా ? నీసుఖం నేనుమాత్రం యెరుగనూ ? యజ్ఞం అయినతరువాత అగ్నిహోత్రాలు మరునాడే మానివేతాము. నీసవితికాలంలో ఆధానం చేసినానుకదా. అగ్నిహోత్రాలు వుంచి దానికేమయినా వత్తు కలుగచేసినానేమో యీ యిరుగుపొరుగువారినందరినీ అడుగు. నిన్ను వక్కరోజు స్నానం చెయ్యమనను.

లక్ష్మీ—అది సరేకాని యజ్ఞంలో మూడుదినాలుమాత్రం నేను వ్రుపవాసాలు వుండి మాడగలనా ? నేను ప్రతిరోజూ మూడుపూటలూ అన్నం తినడానికి వప్పుకుంచేనేగాని మీరు యజ్ఞంమాట తల పెట్ట వల్ల కాదు.

వెంక—నీకు రాత్రిళ్లు అన్నం రహస్యంగా తెప్పించి పెట్టిస్తాను. పగలుమాత్రం యెలాగైనా మూడురోజులు వోషిక పెట్టివుండు. పగలు అందరూ వుంచారు. వారు చూస్తూవుండగా అన్నంతించే బాగా వుండను. కావల్సే పగలు నీమనసువచ్చినన్ని పళ్ళు పాలూ

పుచ్చుకో.

లక్ష్మీ— నాకు అలా పనికిరాదు. నేను చల్దిఅన్నం తినకుండా వక్కదినం వుండ లేను. మహామహా అమావాస్యనాడుసమేతు చల్ది అన్నం తినకుండా రెండుజాములదాకా వుండమంటే వుండకపోతే, నాకు ప్రొద్దున్నే రహస్యంగా చల్దిఅన్నం పెట్టించి మరీ బ్రాహ్మడికి పెట్టుకునే వారు మీకు తెలియదా? యజ్ఞశాలలోకి తరవాణికుండ తెచ్చుకో నిస్తేనేకాని నేను యజ్ఞానికే రాను.

వెంక — నీవు తరవాణికుండమాత్రం తీసుకునిరాకు. నేను యెలాగో తంటాలుపడి నాలుగుఘడియల తెల్లవారిగట్టే నీకు పెరుగూ అన్నమూ దొరికేలాగు చేస్తాను. ఆమూడురోజులూమాత్రం శ్రమపడు.

లక్ష్మీ— తెల్లవారిగట్ట చలిలో చల్దిమెతుకులు నాకు గొంతుక లోకి పోచవా యేమిషి? నేనుమాత్రం అమ్మా అయ్యా కడుపునపుట్టి మనుష్యజన్మ యెత్తలేదా? నాకు సౌఖ్యం లేకపోయినతరువాత వెధవ యజ్ఞం నాకెందుకు?

వెంక—నిన్ను గడ్డం పట్టుకొని బతిమాలుకుంచాను. నామాట విను. ఈమూడురోజులూ శ్రమపడితే నీకు నూరువరహాలనగలు కొని పెట్టి కావలసినన్ని చీరెలూ రవికెలూ యిప్పిస్తాను. యజ్ఞంచేస్తే పర భోకమందుకూడా చాణాఫలం వుంచుంది. నీవు అక్కడ యెంతో సుఖం అనుభవిస్తావు.

లక్ష్మీ—యజ్ఞంచేస్తే స్వర్గంలో యేమిసుఖం వస్తుందో ముందుగా నాతో చెప్పండి. ఆలోచించుకొంచాను.

వెంక—అన్నిసుఖాలూ వస్తవి. రంభాసంభోగం వస్తుంది.

లక్ష్మీ—రంభ ఆడదా? మగవాడా?

వెంక—రంభ ఆడది. దాన్నిచూస్తే పురుషులు పరవశు లయి

పోచారు. దానిచక్కదనం వర్ణించడానికి బ్రహ్మకయినా శీత్యం కాదు. వెయ్యేళ్ళు తపస్సుచేసినా లభించని దానిపొందు మూడురోజులలో యజ్ఞంచేస్తే చులాగ్గా దొరుకుచుంది.

లక్ష్మీ—ఈసోది చాలించండి. ఈసౌఖ్యమంతా మీకు దొరుకు తుందిగాని నాకు యేమివున్నది? నాకు ఏచ్చేలాభం యేమయినా వుం చుందేమో చెప్పండి, అక్కడ రంభవలెనే చక్కగావుండే పురుషుడు యెవరయినా వుంచాడేమో చెప్పండి. తప్పకుండావుంచాడు బ్రహ్మ దేవుడు సోమరూజులుగారికి రంభను సృష్టించి, సోమదేవికిమాత్రం అన్యాయం చేస్తాడా యేమిషి?

వెంక—ఆసిసీకోరిక కాలిపోనూ! నీకు యెంతదుర్బుద్ధిపుట్టినదే! నీమనస్సులో యెంత దురూహ వున్నదే! నీకుమాత్రం లెకపోవడం యేమి? నీకు మహారాజులాగు చేసుకున్నభర్తతో వెయ్యికల్పాలు సుఖం కలుగుచుంది. నీపుణ్యంచేత జన్మజన్మలకూ నీకు యీభర్తే లభిస్తాడు.

లక్ష్మీ—వెధవసుఖం నాకు ఆసుఖం అక్కరలేదు. గాడెడె కొడుకు బ్రహ్మదేవుడుకూడా ఆడవాళ్లకు యింత అన్యాయం చేస్తాడని నేను కలలోనూ అనుకోలేదు. ఈలాగు పక్షపాతం చేసినతరువాత వాడి దేవత్వం యేమిషి వెధవదేవత్వం? స్వర్గానికి వెళ్లినా వడేకులు తప్ప వన్నట్లు, అక్కడికి వెళ్లినా ముసలికంపు కొడుచూ మొఖంనిండా విభూతిపట్టెలూ తానూ బ్రహ్మరాక్షసివలె నాకు యీ ముదిమగడేనా? యీ వక్కజన్మాన్ని చాలక యింకా జన్మజన్మలకూకూడా నాకు యీ మగడే కావలెనా యేమిషి? నేను యేజన్మాన్నో చేసుకున్నపాపంచేత నాకు యిప్పుడు యిలాగంటి. ముసలిమగడు తటస్థించినాడు. నాకు యజ్ఞమూ వద్దు. యింకోజన్మాన్ని నాకు యీమగడు రానూవద్దు.

నీ యజ్ఞానికి నీకూ వెయ్యినమస్కారాలు. నన్ను ముందుజన్మలోనై నా కొంచెం సుఖపడసియ్యి. నాలుగురోజులు యియ్యి విడిచివెళ్లి యిప్పుడు నన్ను కాస్త సుఖపడనియ్యరాదూ! దిక్కుమాలిన యజ్ఞంచేసి ముందుకూడా నేను సుఖపడకుండా చెళ్ళుడానికా మీప్రయత్నం? చాలుచాలు తెలిసిపోయింది. మీరు యిఖ లక్షరూపాయలు యిచ్చినా నేను యజ్ఞంలోకేరాను. కావలిస్తే యజ్ఞానికని తిరిగి వెయ్యో రెండు వేలో తీసుకురండి. మనమిద్దరమూ సుఖంగా వుందాము.

వెంక—ఓసి ఘాతుకురాలా! నీమనసు తెలిసినతరువాతగూడా నేను యిల్లు కదులుచానుషే? నాకు యజ్ఞమూపద్దు యేమీవద్దు. వ్రప వాసాలైనా మాడుచూ గుమ్మం కదలకుండా యింట్లోనేకనిపెట్టుకుని వుంచానుగాని నన్ను వక్కనిముషం వంటిగా వదిలి వుండను.

లక్ష్మీ—ఆసంగతి నేనూ యెరుగుదును. నాలసృష్ట తిన్నగా వుండి దైవం వదిలిస్తే వదలాలిగాని, అందాకా మీరు నన్ను వదలరు. శిశాచం పట్టుకున్నా నాలుగుఘడియలు వదిలి వుంచుందిగాని మీ కదీ లేదు. దైవం నన్ను యెప్పుడు తిన్నగాచూస్తాడో, నేను సుఖపడే యోగం యెప్పుడువున్నదోకాని, మీమూలంగా నేను బాధపడలేక చచ్చిపోచూవున్నాను. యజ్ఞాలని పేరుచెప్పి యిప్పుడు పూరికే నోరెరు గని మేకలను చంపుచారుకాని, పూర్వంవలె నరమేధయాగాలు వున్నా బాగా వుండును. యేమహారాజుకాళ్ళయినా పట్టుకుని, ముసలితనంలో పడుచుపెళ్ళాలిని కట్టుకుని హింసపెట్టినపాపం రాకుండా ముసలివాళ్ళను యాగపశువులనుగా సమర్పించి పుణ్యలోకాలు కలిగే సదుపాయం చేస్తును.

వెంక—ఓసి పాపాత్మురాలా! యెంతఘాత తలచుకున్నావే? యిలాగంటిదానవు నన్ను యెలాగైనా విషంపెట్టి చంపివేస్తావు. ఇఖ

నీతో యింట్లో వుండకూడదు. బ్రతికివుంటే బలుసుకూర యేరుకుని తినవచ్చును. నేను యీసంగతి రాజుగారితో మనవిచేసి నీకు శిక్ష వేయిస్తాను చూడు. (అని వీధిలోకి పరుగెత్తుచున్నాడు)

లక్ష్మీ—(తనలో) ఈభయంచేతనైనా యీవాళ వీధిలోనికి పోయినాడు. ఇఖ సాయంకాలముదాకా యింటికి రాడు. తలదువ్వుకొని కొప్పుపెట్టుకొని యీరోజున నాలుగు ఘడియలు కాస్తసుఖం అనుభవిస్తాను. (అని నిష్క్రమించుచున్నది.)

జ మీ దా రీ ధ ర్మ ఖ ర్పు.

ప్రదేశము—జమీన్దారు వెంకటదివాంధరాయనింగారి యాస్థానము.

[దివాక్ తస్కరాచార్యులు గారును, గుమస్తా జంబుకరావుగారును ప్రవేశించుచున్నారు.]

తస్క — వీమయ్యా! గుమాస్తాగారూ! లెఖబన్నీ సిద్ధంగా వున్నవా? శ్రీరాజావారు యిప్పుడు తనిఖీచేస్తామన్నారు.

జంబు—రాజుగారుచేసే తనిఖీకి మనం భయపడనక్కర లేదండి. యెలాగువున్నా దస్కతుచేస్తారు.

తస్క—అయితే మనం యీనెలలో ధర్మఖర్చుకింద అంతా యెంతఖర్చుపెట్టినామో జ్ఞాపకంవున్నదా?

జంబు—యెంతోలేదండి. చాలాపద్దులున్నవి. ఇందాకా వేరే కాగితంమీద బేరీజువేసిచూస్తే అరవైయేడువేల రూపాయల పదిహేడనాల పద్దెనిమిది పైసలు అయిందండి!

తస్క — మీరు అణాలూ పైసలూకూడా తెప్పించినాడు యెలావచ్చిందయ్యా?

జంబు—ఆలా వేస్తేనే కాని లెఖ్కులు చూచేవారికి నిజమైనవని నమ్మకంవుండదండి. నాకు సంస్థానంలో ముప్పయ్యేళ్ల సర్వీసు వున్నది గనుక యెంతమాత్రమూ సందేహపడడానికి అవకాశంలేకుండా అణాలూ పైసలూ సెంటుకూడా వేషి లెక్కలు నిరాక్షేపంగా వుంచు తాను.

తస్క— అణాలూ పైసలూ యేమిటని శ్రీరాజావా రడిగితే యేమిచెప్పుతావు ?

జంబు—మనం ధర్మఖర్చుక్రింద వేసేటప్పుడు దాల్లో కొంచె మయినా ధర్మ ఖర్చు వుండవలెను. ఆ అణాలూ పైసలూ ముష్టివాళ్ళకు యీనెలలో యిచ్చినధర్మం అని చెపుతాను.

తస్క—ముష్టివాళ్ళకు యీనెలలో అంతఖర్చుఅయిందటమ్యూ చాలానే అయింది. ఇది సంవత్సరంలో అయినఖర్చు కాదుకదా ? పోనియ్యండి. అయినదేమో అవనేఅయింది కాని ఇఖముందైనా విస్తారం ఖర్చుకాకుండా జాగ్రత్తపెట్టండి. అయితే మొన్న నాయుడుగారికి మేజస్ట్రేటు కేసులో యిచ్చినపద్దు చిత్తాలో తగిలించా ?

జంబు—తగిలించండి. ఆలాగంటిఖర్చు చేసు యెప్పుడైనా మరిచి పోతానా ? ఇందులో నాకు కొంచెం అన్యాయం జరిగింది. ప్రభువు వారి తరువాత మాకు తమరే ప్రభువులుగనుక మనవి చేసుకుంటాను. వెనుకటిదివానులు మాకు నూటికి ఫదిరూపాయలు యిప్పించడం మామూలండి. తమ రయిదేసిరూపాయల చొప్పుననే దయచేయించి నారు.

తస్క—ఇందులో తగ్గాదాపెట్టకయ్యా. చిన్నపద్దు. ఇందులో మాకుమాత్రం యేమివున్నది ? మాకంతా ఇందులో మూడువేలేనా యింకా యేమైనా వున్నదా ? పెద్దపద్దు వచ్చినప్పుడు మీరు కోరిన

ప్రకారమే జరిగిస్తాములండి.

జంబు—చిత్తము చిత్తము. ఇందులో తమఅనుగ్రహం కావలెనుకానండి ముష్టిసొమ్ము నాకు సొమ్ము పావనం కాదండి. రేపు నా కొడుకుకు పెళ్ళిచేసుకుంటానంటే ప్రభువువారితో మనవిచేసి తమరే రెండువేలు పారవేయిస్తారు.

తస్క—సరేకాని ఇందులో మేజస్ట్రేటునాయుడుగారికి ముట్టింది యెంతా ? మీరు సొమ్ము పదిలంగా పంపించినారా ? పంపించిన సొమ్ముమాత్రమే చిత్తాలో వెయ్యలేదుకదా ?

జంబు — లేదండి. అలా వెయ్యడానికి నేనంత తెలివితక్కువ వాణ్నా ? నాయుడుగారికి పంపించింది రెండువేల రూపాయలు. అయ్యా ! చిత్తాలో వేసింది అయిదువేలరూపాయలు. సరేకాని నాయుడుగారు నూటికి రూపాయచొప్పున ఇచ్చినకమిషన్ ఇరవైరూపాయలూ నాకు వెళుతుందా ? సొమ్ముపట్టించుకొనిపోయిన భుజంగరావు పంతులుకు వెళుతుందాండి ? పంతులూసొమ్ము తనకేవస్తుంది కాని దానిలో నాకేమీ ఇలాకా లేదని సొమ్మపహరించి కావలిస్తే తమతో చెప్పకోమన్నాడండి.

తస్క—పోనిస్తూ. ఇరవైరూపాయలు వాడినే పుచ్చుకోనిస్తూ. వాడికి యెప్పుడూ దొరికవుగదా ?

జంబు—తమరు అలా సెలవియ్య కూడదండి. సొమ్ముకోసం కాదు కానండి, వకసారి మనం వదిలిపెడితే ఇదేమామూలై రేపు సొమ్ముపట్టించుకునివెళ్లే మరివకడుకూడా తనకే రావలెనంటాడు. ఇది యెప్పుడూ హుజూర్ గుమాస్తాకే రావడం మామూలండి. అరుగో శ్రీరాజావారు విజయం చేస్తూవున్నారు. తమరు లేచి నిలువవలెనండి,

[క్రిందిచూపుచుచూచుచు, ఒకచేతితో మీసము పడివేయుచు, రెండవచేతితో

బొజ్జచిమురుకొనుచు, శ్రీరాజావారు ప్రవేశించుచున్నారు]

రాజా—(కూరుచుండి) దివాంజీగారూ ! లెఖలు సిద్ధంచేసి నారా ?

తస్క—మహాప్రభో ! సిద్ధంచేసికానండి. యేలినవారు చిత్త గించి దస్కతు చెయ్యవలెనండి.

రాజా—మీరు చూచారో లేదోకాని ఇందాకా మన దోడ పుంజు బహుబాగా పోట్లాడింది సుమండి.

తస్క—దివ్యంగా పోట్లాడుతుందండి. యెలాగా పోట్లాడక పోతే యేలినవారు దాన్ని మెచ్చుకుంటారా ? ఇన్నిపుంజులు వున్నవి కదాండి; దివాణంలో వక్క జబ్బుపుంజును కనపరచమనండి. నేను లక్ష రూపాయలు పందెం వేస్తాను. ఇన్ని జమీదారీసంస్థానాలు వున్నవి కానండి యేసంస్థానంలోనూ ఇటువంటి మంచిపుంజులు లేవండి. కోడి పంద్యాలసరదా అంటే తమదేకానండి మరివకరిది కాదు.

రాజా—మన జిల్లాకలక్టరుగారికి పెళ్ళాలు యెంతమందండి?

తస్క—వక్కరేనండి.

రాజా—మరి మన చెన్నపట్నం గవర్నరుగారికో ?

తస్క—ఆమనకూ వక్కతేనని వింటాను. వాళ్ళశాస్త్రప్రకారం విస్తారమందిని చేసుకోరాదటండి. వాళ్ళకు యెంతవిశ్వరూపున్నా అనుభవించడం వాళ్ళచేత కాదండి! అంతగాజ్యం చేతికింద వున్నందుకు అనుభవించడానికి ఫదిమందిపెళ్ళాలు లేకపోతే, ఆసామ్మంతా యెందు కండి?

రాజా—మీగన్నమాట నిజమే. బాగా ఆలోచించిచూస్తే మనశాస్త్రాలే బహుమంచివిగా కనపడుతూ వున్నవి. చూచినారా మన

శాస్త్రాలు యెంతమంది పెళ్ళానిననునా చేసుకోవడానికి అంగీకరిస్తవి కదా? శ్రీకృష్ణమూర్తివారివలె పదహారువేలు కాకపోయినా పదహారు గురిననునా పెళ్ళాడవలెనని వున్నది.

తస్క—తమకోరిక అమోఘంగా సిద్ధిస్తుంది. సిద్ధసంకల్పాలు యేలినవారు తలుచుకోవడమూ కాకపోవడమూ కూడానాండి? పదహారు గురింటికి యిఖి యేడుగురేకదాండి తక్కువ? వారు పైసంవత్సరాదిలోగా పూర్తి అవుతారు.

రాజా—యేవీ వక్కసారి లెఖ్కులు తీసుకురండి. జూదం ఆడుకోవలెను. అవతల రాజబంధువులంతా కనిపెట్టుకు వుంటారు. జూదం రాజులకు ధర్మమే కాదండీ?

తస్క—చిత్తము. అదిరాజులకు వృత్తమధర్మమండి. అందుచేతనే పూర్వం ధర్మరాజులవారు, నలమహారాజు, మొదలైన చక్రవర్తులంతా ఆడేవారు. తమదీ వారి ప్రభేనండి.

రాజా — ఈసంవత్సరం సర్కారు పేష్కాషుపోగా మనసంస్థానం మీద యెంతలాభం వచ్చిందండీ? క్రిందటి నెలలో మీరు చెప్పినారు కాని పరాకుపడ్డాము.

తస్క—తమరు అలాగు పరాకుపడడమే ధర్మమండి. అది మహారాజచిహ్నము. అందుచేతనే వేత్రహస్తులు సంస్థానాలలో బహుపరాకని హెచ్చరిక చేస్తారు. మనసంస్థానంమీద సర్కారు పేష్కాషుపోగా అయిదు లక్షల డెబ్బయిమూడువేల నాలుగువందల రూపాయలు వచ్చినవండి. ఇదిగో మొత్తం తమరు చిత్తగించవచ్చును.

రాజా— అక్కరలేదు. మనధర్మఖర్చులు యేవో వేగిరం చదవండి.

తస్క— చిత్తము. పదకొండో తారీఖున ధర్మఖర్చు ఫదివేలు.

రాజా—ఇది యేబాపతండి?

తస్క—గోపాలయ్యమీద మనం తీసుకువచ్చిన రెండుమూడు క్రిమినల్ కేసులలోనూ ముద్దాయాకి శిక్ష వేయించడం నిమిత్తమే డిప్టీ కలెక్టరుగారికి ఇచ్చినవండి.

రాజా—ఇందులో యెంతఖర్చు పెట్టినా ఖర్చు పెట్టవలసిందే. మరి ఫదివేలు ఖర్చుచేసిఅయినా వాడికి శిక్ష వేయించండి. వాడు మనవూళ్ళో కాపురంచేస్తూ మనతో సమానంగా మేడకట్టించుకొని తీసివెయ్యమంటే తీసివెయ్యడూ? కోర్టులోకూడా వ్యాజ్యాలు వేయించి వాడి పొగరు అణచండి. సాక్షులకూ, గుమాస్తాలకూ, స్టేడర్లకూ మీమనసు వచ్చినట్టు ఖర్చు పెట్టండి.

తస్క—చిత్తము. వాడిల్లు అమ్మించి జయిలులోకి పంపించి యేలినవారివద్ద మొఖాసా పొందుతాను.

రాజా—ఈడిప్టీకలెక్టరుకూ తహశీలుదారుకూ యేటా జీతాలు మామూలు వున్నవికదా ? అది కాకుండా కేజీ వచ్చినప్పుడల్లా వాళ్ళి యింతసొమ్ము పుచ్చుకుంటాడా ?

తస్క — ఇంతా మరింత పుచ్చుకుంటాడాండి ? నేనుగనుక ఇక్కడికే చాలా తగ్గించినాను. డిప్టీకలెక్టరుగారికీ సబుమేజిస్ట్రేటుగారికీ ఆఫీసులోవారికీ యేటా ఇచ్చేమామూళ్ళు వున్నా కేజీ వచ్చినప్పుడు వేరే ఇవ్వక తప్పదండి. తరువాతపద్దు చిత్తగిస్తారా ?

రాజా—యేదో చదవండి.

తస్క — పగమూడో తారీఖున ధర్మఖర్చు మూడువేల రూపాయలు.

రాజా— ఇది యేమి టండి?

తస్క—దివాణందాసీలూ లింపతాలూ తాగికోట్టుకొన్నప్పుడు

సబుమేజస్ట్రీటుగారికి తెలిసి పోలీసువారిని కేజు చెయ్యమంటే పైకి రాకుండా వుండడానికి చేసినదండి.

రాజా— సరే యిది అవశ్యకమైనఖర్చే. మన దివాణంలో దాసీలకూ ఖాసాలకూ అవమానంవస్తే మనకు వచ్చినట్టే. వాళ్లను తప్పించడానికి యేమివ్యయపెట్టినా పెట్టవచ్చును. పోలీసు యింకా స్పెక్టరుకూ స్టేషనుఆఫీసరులకూ యీసంవత్సరం మామూళ్ళు పంపించివేసినారు కాదా? వాళ్ళతోమాత్రం యెప్పుడూ విరోధం పెట్టుకోకూడదు. తరువాతపద్దు చదవండి.

తస్క—పోలీసువారి మామూళ్ళు వెనుకనే పంపించివేసినానండి. అదికాకుండా యీకేసులో ఫక్తు ఫదివందలరూపాయలు వారికే యిచ్చినానండి. తరువాతపద్దు పద్ధాలుగోతారీఖున ధర్మఖర్చు రెండువేలరూపాయలండి.

రాజా—ఇది యేమిటి ?

తస్క — పంటకాలవలోకి నీరు వదలిపెట్టడానికి డెల్టాస్యూప రింటెండెంటుగారికండి.

రాజా—సరే తరువాత ?

తస్క — పదిహేనోతారీఖున ధర్మఖర్చు వెయ్యిరూపాయలు.

రాజా—ఇదో ?

తస్క — మనం నీలాద్రిరావుగారిమీద తెచ్చిన పదహారో నెంబరు అసలువ్యాజ్యంలో కోర్టు శిరాస్తాదారుగారికి ఇచ్చినదండి.

రాజా — సరే. రహితులమీద మనం తెచ్చిన వ్యాజ్యాలలో యేమీ ఖర్చుపడలేదా ? అవి ప్రధానమైనవి. అందులో యెంతసొమ్ము యినా ఖర్చు పెట్టి రహితుగాడిదకొడుకులను సాధించండి.

తస్క — ఆపద్దు ముందు వున్నదండి. ఇరవైమూడోతారీఖున

ధర్మఖర్చు పదివేలు.

రాజా—సరే పద్దులన్నీ సరిగానేవుంటవి. మేము చూడనక్కర లేదు. మనకు ఈసంవత్సరంలో వచ్చిన ఆదాయంకాక యేమయినా ఋణంఅయిందేమో చూడండి.

తస్క— లక్షోయేభయివేలరూపాయలు మాత్రం కొత్తగా ఋణమయిందండి. ఖర్చు తగ్గించడానికి యేలినవారి సెలవుపకారం ఆస్థానంలోవున్న పండితులందరినీ కిందటి నెలలోనే తీసివేసినానండి. పెద్దబాటలోవున్న రాచూరిసత్రం తీసివేయించి పాత్రసామాను దివాణంలోకి తెప్పించినాను. సెలవైతే గరల్సున్నూలు తీసివేయించడానికి వుత్తరవు చేయిస్తానండి.

రాజా—ఆడవాళ్ళకు చదువెందుకు ? అది తప్పకుండా తీసి వెయ్యవలసిందే; కాని కలెక్టరుదొరగారు సిఫారసుచేసి పెట్టించడం చేత యీపని కొంచెం ఆలోచించి మరీచెయ్యవలెను. ఇందులో మ్యాష్టరులకు యెన్ని నెలలజీతాలు బాకీవున్నవి ?

తస్క— ఈబాలికాపాఠశాలలోనూ సంస్థానంస్కూలులోనూ కూడా మాష్టరులకు ఆరునెలలజీతాలు బాకీ వున్నవి. మనవాళ్ళకు ఇంగ్లీషుఎందుకు ? ఈరెండుస్కూళ్ళూ సెలవయితే తీసివేయిస్తానండి.

రాజా—ముందునెలలో ఆలోచింతాము. ఒరే ! వెంకా ! పాచికలు తీసుకురా వక్కాఆట వేతాము.

(అని లేచి వెళ్ళుచున్నారు.)

హిందూ వివాహములు.

ప్రదేశము — పాలుదొరగారి ఇల్లు.

[పాలుదొరగారును, మీరాసాహేబుగారును ప్రవేశించుచున్నారు.]

మీరా — దొరగారికి సలాం. తమరు యేమిటో చాలాసేపటి నుంచి తలయెత్తకుండా వ్రాస్తూవున్నారు.

పాలు — సలాం — హిందూ వివాహాలనుగురించి లెక్కరు మాసాసయిటీలో చదవడానికి వ్రాస్తున్నాను. ఆలెక్కెరు యీసా యంకాలానికి కావలెనుగనుక, మీరు వచ్చినదిచూడకుండా వ్రాసు కుంటూవున్నాము. పార్డనుచెయ్యండి. ఈసబ్బకుమీద మనం డిస్కస్సు చేతాము. మీలో వివాహం అనగా యేమిటి ?

మీరా — పెళ్ళిచేసుకున్నవాడూ పెళ్ళిచేసుకున్నదీ బ్రతికివు న్నంతకాలమూ వకరినివకరు మీరి తిరుగకుండా వుండడానికి చేసుకునే ఖరారు?

పాలు — సరే మీరన్నట్టుగా అది వివాహంచేసుకునేవారు యిద్దరూ యావజ్జీవమూ వకరిని మీరి వకరు తిరుగకుండానూ వకరికప్ప సుఖములకు వకరుఅవుతూ యిద్దరూకలిసి వక్కరుగా వుండేట్టుగానూ చేసుకున్న కంట్రాక్టు. అయితే కంట్రాక్టుకు యేమి ముఖ్యంగా వుండ వలెనో మీరు చెప్పగలరా?

మీరా — చేసుకునేవాళ్ళు యిద్దరూ సమ్మతిపడవలెను. ఆలా సమ్మతి లేకుండా బలవంతపెట్టిచేస్తే యేఖరారూ చెల్లదు.

పాలు — వివాహంనాటికి ఆలాగంటిసమ్మతి యివ్వడానికి శక్తి కలిగివుండడానికి వారు యుక్తవయస్సు వచ్చినవారుగా కూడా వుండ నక్కఱలేదా ?

మీరా—తప్పకుండా వుండవలెను. అలా లేకపోతే వివాహాలే కావు. భాంచోత్. బ్రాహ్మణలలో చేసే పెళ్ళిళ్ళు యేమి పెళ్ళిళ్ళండీ ? వాటికంటే బాహ్యుల పెళ్ళిళ్ళయినా మంచివే. పాలుదాగే పసిపిల్లలనూ బట్టవిప్పివేసుకు తిరిగే పసిబాలుణ్ణి పల్లకీలోపెట్టి డుండు డుండుమని బాజాలతో వూరేగించి పెళ్ళిఅంటారు.

పాలు — ఆపిల్లల కప్పుడు పెళ్ళిఅంటే యేమో తెలియదు. బ్రాహ్మణ పెళ్ళిళ్ళు పురోహితుల డబ్బులాభానికేకాని వధూవరుల క్షేమానికేకాదు. పురోహితులు తమకూ అర్థం తెలియకుండా యేమేమో మంత్రాలుచదివి డబ్బు పుచ్చుకొని ఆపసిపిల్లలిని పొగవద్ద కూర్చో పెట్టి నాలుగుమాట్లు యిటూఅటూతిప్పి అది పెళ్ళిఅంటారు. వూళ్ళో వాళ్ళు అంతాపోగయి గారెలూబూరెలూ తిని బట్టలుకట్టుకుని కుర్ర వాళ్ళకొంపలు తీస్తారు. బాహ్యుల పెళ్ళిళ్ళుచేస్తే యెవళ్ళకీ నష్టం లేదు. యీ పెళ్ళిళ్ళు పెద్దవాళ్ళు ముచ్చటకోసం చేస్తే తరువాత పిల్లవాడి కయినా పిల్లదానికైనా మసూచికం వచ్చి కాళ్ళ పోయినా కళ్ళు పోయినా బాలరోగాలచేత యేదైనా ప్రాణభయం వచ్చినా తరువాత యిద్దరూ యేడుస్తారు. పిల్లవాడు చస్తే పిల్లది వక్కరోజయినా సుఖం యెరగక పెద్దదైనతరువాత నానాబాధలూ పడుతూ గంకుతనము మొదలైన పాపాలకు లోబడి యెల్లకాలమూ పెళ్ళిచేసినవాళ్ళ జీవానికి ప్రసూరు మని యేడుస్తూవుంటుంది.

మీరా—హిందువులు తమ పెళ్ళిళ్ళలో బిడ్డలను కోతులలాగూ చతుష్పాదజంతువులలాగూ చూస్తారు. పూర్వం బరోడామహారాజుగారైన మల్హరిరావుగాయకవారుగారు పావురాలకు అయిదురోజులూ పెళ్ళి చేసి, బ్రాహ్మణచేత మంత్రాలు చెప్పించి, సంభావనలు యిచ్చి, విధిదులు చేయించి, వేలకొద్ది రూపాయలు ఖర్చుపెట్టి గొప్ప వుత్సవం

చేసినారు. పెళ్ళిఅయిన మూడోనాడే మొగపావురాన్ని పిల్లి యెత్తుకు పోయినది. ఆ పెళ్ళిళ్ళకీ యీ పిల్లల పెళ్ళిళ్ళకీ యేమీ భేదం లేదు.

పాలు — వక్క మల్లారిరావుగాయకవారు మాత్రమే కాదు ఇలాగంటి పిచ్చి పెళ్ళిళ్లు చేసింది. నవద్వీపపురాజయిన యీశ్వరచంద్రుడనే ఆయన కోతులకు యధావిధిగా మంత్రాలతో పెళ్ళి చేయించి లక్షరూపాయలు ఖర్చు పెట్టినసంగతి మీరు న్యూస్ పేపర్ లో చదువ లేదా ?

మీరా — చదివినాను. వారు వివాహాలు చేసిన కోతులకూ పావురాలకూ పున్నవి వేకమైగా యిటువంటి మహారాజులకు పున్నట్టు కనడదు. ఇదంతా బ్రాహ్మలు డబ్బులాగడానికి ప్రజలను మూఢులను చేసి పన్నినయంత్రము. ఇలాగంటి పాడువివాహాలు హిందువులలో శానా పున్నవి. పుత్రహిందూస్థానములో డబ్బుపున్నవిధవలు పుంజే వాళ్ళనద్ద డబ్బు లాగడానికి వెధవలయ్యళ్లలో పుండే తులిసి మొక్కను బ్రాహ్మడికి యిచ్చి వివాహంచేయించి, అది మొదలుకుని ఆ బ్రాహ్మలను అలుళ్లగాను చూపిస్తూ ఆడబ్బంతా వాళ్లకు కట్టిపెట్టిస్తారు.

పాలు — ఇలా చెయ్యడం మొగవాళ్లకు మాత్రమే కాకుండా విస్తారం డబ్బు యిచ్చుకోలేని కులీన బ్రాహ్మలు స్త్రీలకు కూడా చేస్తారు. వివాహం కాకమునుపే బ్రాహ్మణస్త్రీ సమర్థాడితే కులంవారు గంగలో దిగవలె నని దాన్ని తప్పించుకోవడానికి వారు తమకొమార్తెను అరిటి చెట్లకూ సాలిగ్రామాలకూ యిచ్చి వివాహంచేసి ఆపద తప్పించు కుంటారు.

మీరా — హిందువుల అభిప్రాయప్రకారం అరిటిచెట్లు ఆడవో మొగవో నాకు తెలియకుండా పున్నది. ఆడవాళ్లకు కదళీపివాహాలు చేసినట్లే మొగవాళ్లకు కూడా మూడో పెళ్ళికి అరిటిచెట్టునే వివాహం

చేస్తారు. అరిటిచెట్టుకు వివాహం చేస్తే దోషం పోయేటట్టుయితే, బ్రాహ్మలు చిన్నపిల్లలగొంతుకలు కొయ్యడంకంటే ముందుగా అరిటి చెట్టుకు వివాహం చేసి తరువాత రజస్వల లైనతరువాత వారి యిష్టం వచ్చినవాళ్ళకు వివాహం చేసుకునేటట్టు చెయ్యరాదా ?

పాలు—చేస్తే బాగానే వుండును. నాకు యీవుసాయం తోచలేదు. ఈసంగతి నేను యీరోజు లెక్కరులో వ్రాస్తాను. మీరుకూడా వస్తారుకాదా ? ఈదేశంలో యింకా యెన్నిచిత్రమైనవివాహాలు వున్నవనుకున్నారు ? బోగంవాళ్ళను దేవుడిగుళ్ళలో వుండేరాతిదేవతలకు వివాహం చేసి వాళ్లను కన్నవాడితోనూ రంకుతనం చెయ్యడానికి పూరిమీద వదిలిపెడతారు. వ్యభిచారం వీళ్లకు కులవృత్తి కావడంచేత వయస్సులో వుండేసంసారులు వీళ్ళవలలోపడి మాణిక్యంవంటి పెళ్లాలను వదిలిపెట్టి యిల్లూ వళ్ళూ గుల్లచేసుకుని నిష్కారణంగా పాడవుతారు. ఆలోచిస్తే యిటువంటి పాడువివాహాలు యెన్నయినా వున్నవి. రావి చెట్లకూ వేపచెట్లకూ వివాహాలు చెయ్యడం మీరు మొన్న చూచినారుగదా ? ఇవన్నీ నాలెక్కరులో వ్రాస్తాను. తరువాత విందురుగాని యిప్పుడు నాకు లెక్కరు వ్రాసుకోవడానికి సెలవు యిస్తారా ?

మీరా—సలాం. మీపని చూచుకోండి. రేపువుదయం వచ్చి మీతో మాట్లాడవలసినసంగతి మాట్లాడుతాను.

(అని వెళ్ళుచున్నాడు.)

వెంకటావ్రుపంతులుగారును, రామనాథరావుగారును, శేషచార్యులుగారును

ప్రవేశించుచున్నాడు.]

రామ — ఏమండీ పంతులుగారూ నిన్న వినాయకుడిచవితిగదా మీరు విఘ్నేశ్వరపూజ చేసుకున్నారా ?

వెంక — ఏమిటో యిటూఅటూ చేసినాము. కానికాలాలు వచ్చినవి. యిప్పుడు దేవుళ్ళమహిమూ విస్తారంగా కనపడడం లేదు.

రామ — మీరు యేమివిఘ్నాలు పోవలెనని పూజచేసినారయ్యా ? మీలంచాలకు విఘ్నం లేకుండా యెల్లకాలమూ అవిచ్చిన్నంగా సాగిరావడానికి చేసినారా ?

వెంక — ఓర్వలేనిముండాకొడుకులకుమల్లే మీరూ లంచాలు లంచాలు అంటారు. కార్యంచేసి వాళ్ళు సంతోషించి నాలుగుడబ్బులు యిస్తే పుచ్చుకుంటే యేమిదోషము? ఇదియేమి కన్నాలు వెయ్యడమా ? రండావివాహాలు చేసుకోవడమా ? ఏమి అకార్యకరణము ? మనం స్వతంత్రంగా చేసేటప్పుడు పుచ్చుకుంటే తప్పితంగాని పయిని పనిచేసేవాడు దొర అయినప్పుడు వాక్సహాయం చేసి లాభం పొందితే యేమి తప్పు ? పుచ్చుకోవడం చేతగాని అప్రయోజకపు ముండాకొడుకులు ప్రయోజకులను చూచి వోర్వలేక కళ్ళల్లో నిప్పులు పోసుకుంటారు.

రామ — విస్తారం కోపంచెయ్యకండి. కొత్తరకంవాళ్ళముందర లంచాలు పుచ్చుకునేవాళ్ళను దూషిస్తూ మీరూ శ్రీరంగనీతులే సెలవిస్తారే ! మనలోమాట అడుగుతానుగాని కోపం చెయ్యక మీరు స్వతంత్రపుపనిలో వున్నప్పుడుమాత్రము లంచాలు మానివేసి మహాముడిగట్టుకొనివున్నారా ?

వెంక — వక్కజమిందార్లదగ్గరతప్ప నేను యెక్కడా వక్క
దమ్మిడి పుచ్చుకోలేదు. ఆజమిందార్లవద్దనైనా మూడువేలూ నాలుగు
వేలూ అయిదువేలూ లాటుగా కొట్టివేస్తూవచ్చినానుగాని చిల్లర
యెంగిలిపద్దుల కెప్పుడూ ఆశ పడలేదు. పెట్టెలనిండా ధనం మూలుగు
తూ వళ్ళుకొవ్వివున్నారు. వాళ్ళవద్ద ఫదివేలులాగితే వాళ్ళఅయిశ్వర్యాని
కేమయినా లోటు వస్తుందా యేమిటి ? అదియేమోకాని యిప్పటి
కారు యింగ్లీషు చదువుకున్నవాళ్ళు వుద్యోగస్థులు ప్రయోజకులయి
సంపాదించి పెళ్ళాలకు నగలు పెట్టుకున్నా బిడ్డలకు నగలు పెట్టుకున్నా
మంచియిల్లు కట్టుకున్నా చూచి వోర్వలేరండి. మేమూ ఇంగ్లీషు చదు
వుకున్న వాళ్ళమేకదాండి ? మాకాలపువాళ్ళల్లో యిటువంటి వోర్వ
లేనితనమూ ఫీతురీకోరుతనమూ యేమీలేవండి. వాళ్ళవోర్వలేని
తనంచూచే దైవం యిప్పటివాళ్ళకు యెంత గొప్పవుద్యోగాలుచేసినా
అప్పులలోమునిగి యేడుస్తూవుండేటట్టు చేస్తూవున్నాడు. కాస్తలేసి
వాళ్ళు బియ్యేలు ప్యాసై వుద్యోగాలలోకి వచ్చి వుద్యోగాలవఖరే
చెడగొట్టివేస్తూ వున్నారు. వీళ్ళను చూస్తే మూలనున్నముసలముండ
లేవదు. మావంటివాళ్ళం కొందరం వుండబట్టి యీవుద్యోగాలకయినా
కొంతమట్టుకు పూర్వపురస్కృత గౌరవమూ నిలుపుతూవున్నాముకాని
మాతరువాతవచ్చేవాళ్ళకాలంలో అదీ పోతుంది.

రామ—అందుచేతనే మీరు సాధ్యమైనంతవరకు పెద్దపరీక్షల
నిచ్చినవారిని దరికి చేరకుండా తరిమివేస్తూ మీబంధువులకే వుద్యోగాలు
యిప్పిస్తూ వున్నారు. యింకా పండుగు విశేషాలు యేమైనావుంటే
సెలవియ్యండి.

వెంక—విశేషాలు యేమీ వున్నవి ? రాత్రి కుర్రముండాకొడు
కులు యెవళ్ళోకాని మాయంటిమీద బెడ్డలు వేసినారండి.

రామ — వినాయకుడిచవితినాటిరాత్రి ఇల్లమీద రాళ్ళు వేసి యెన్నితిట్టుతుంటే అంతపుణ్యమట! చూచినారా యీమూర్ఖత?

వెంక — మనం అలామాపించరాదు, ఏమీ పుణ్యం లేకపోతే మన పెద్దలు యిటువంటి ఆచారం అంగీకరించరు. మేమూ చూచిన్న తనంలో దీపాలు పెట్టగానే వడినిండా రాళ్ళుకట్టుకుని బయలుదేరి వీధివీధి తిరిగి ప్రతియింటిమీదా రాళ్ళు వేసి చెడతిట్లు తినేవాళ్లము. ఆరాత్రి తిన్నతిట్లన్నీ అన్ని ఆశీర్వచనాలేకాని అవి తిట్లుకావు.

రామ — మీరు యేమిచెప్పినా రాళ్ళు వెయ్యడం చాలాతప్పి తం. ఎకానొకప్పుడు రాళ్లు పిల్లలకూ ఆడవాళ్లకు తగిలి చాలాఅపాయం చేస్తవి; ఇల్లమీద పెంకులన్నీ చితికిపోతవి. ఈదురాచారం యెలాగైనా మానిపించవలసిందే.

వెంక — పోనియ్యండి. దీనిమాట యెలాగువున్నా గుమ్మాల ముందర పల్లెరుకాయలు వెయ్యడంలోమాత్రం యేమీ హాని లేదు. మేము మూడునాలుగురోజులకు పండుగ వస్తుందనగానే బయలుదేరి డొంకలన్నీ తిరిగి ఎక్కొక్కడు రెండేసిగంపలు మూడేసిగంపలు పల్లెరుకాయలు పోగుచేసి గుమ్మాలవద్ద పోసేవాళ్లము. ఇంట్లో పడు కున్నవాళ్లు తెల్లవారిగట్ల చీకట్లో అల్పాచమానానికి లేచివచ్చి యెరక్క కాలువేసి కసుక్కన గుచ్చుకున్నప్పుడు నొప్పిపెట్టి మూలుగుతూ వుంటే యెంతతమాషాగావుండేదనుకున్నారు? మేము యెవళ్లగుమ్మాల వద్ద మానినా బోగంవాళ్ల ఇల్లముందుమాత్రము తప్పకుండా కావలసినన్ని పల్లెరుకాయలు పోసి వచ్చేవాళ్లము. ఇది వంచిపని అంటారా కాదంటారా?

రామ — మొదట మీరుచెప్పిన దెంతమంచిపనిో ఇదీఅంతే మంచిపని. ఇతరులు ముళ్లుగుచ్చుకుని బాధపడియేడుస్తూవుంటే మీకు

వినోదంగా వుంటుందండీ? ఇతరులను యేడిపించి లంచాలు పుచ్చుకుని తాము సంతోషిస్తూవుండేవాళ్లకు యిదీ అలాగే వుంటుంది—ఏమండీ శేషాచార్యగారూ! బెల్లంకొట్టినరాయిలాగు మీరు మాట్లాడక పూరుకుంటారేమి?

శేష—పంతులుగారు అక్కిమమైనమాట చెపుతారా? వారెప్పుడూ మంచిదే సెలవిస్తారు. మీరు చెప్పినమాటా బొత్తిగా కొట్టి వెయ్యరాదు. అదీ కొంచెం ఆలోచించవలసిందే.

రామ—మీరు పంతులుగారి తాబేదార్లయినందుకు తగినట్టుగానే చెప్పినారు. పంతులుగారూ! మీరు శిష్యుణ్ణి బహుభాగా తరబీతుచేసివారండీ. నిన్నరాత్రి మబ్బు వేసింది. చంద్రుడు కనపడ్డాడో లేదో కనిపెట్టినారా?

వెంక—నిన్నరాత్రి నేను దీపాలు పెట్టకముందే భోంచేసి గదిలో ప్రవేశించి చంద్రుడు కనపడిపోతాడేమో అనేభయంచేత అల్పాచమా నాన్నికైనా యివతలకు వచ్చినానుకాను. నేనైతే మధ్యాహ్నమే భాగవతం చదివించి అక్షింతలు వేసుకున్నానుగాని యెందుకైనా మంచిదని గదిలోనుంచి కదలలేదు. పాలముంతలో చంద్రుడు కనపడి స్వామివారం తటివారికీకూడా నీలాపనింద వచ్చినప్పుడు మనకు యెక్కడ తప్పు తుంది? వారంటే సమర్థులుగనుక యెన్నో తంటాలుపడి వచ్చిన నిందను పోగొట్టుకున్నారుగాని మేము యెక్కడపోగొట్టుకోగలము? యేమీ లేకుండా లంచాలు పుచ్చుకుంటామని యీవచ్చిన నిందలే చాలును. చంద్రుణ్ణిచూచికూడా యింకా లేనిపోనినిందలు యెందుకు? నాకు తెలియక అడుగుతాను కానండి లంచాలుయిచ్చినవాళ్ళూ పుచ్చుకున్న వాళ్ళూవుండగా మధ్య వీళ్ళుయేడవడం యెండుకండీ? వాళ్లు యిలాగు యేడనడంవల్ల వాళ్ళకళ్లపై త్యవునీళ్ళు పోతవేకాని మాకు యేమీ

లోపం రాదు.

రామ—మీమీద యేదైనా కేజువచ్చి రుజువుపడేదాకా మీరు మహారాజులవలె వుంటారు. పూర్వం శిరస్తాదారీలు చేసినవాళ్ళూ తహశీలుదారీలు చేసినవాళ్ళూ యెంతమంది జయిలులోకి వెళ్లినారుకారు? దొంగతనాలు కొన్ని బయలుపడకుండా దాగి దొంగలు భాగ్యం అనుభవిస్తూవున్నట్టే లంచాలు పుచ్చుకునేవాళ్ళూ కొందరు ధనవంతులై గర్వపడుతూ వుంటారు.

వెంక—మీరు దొంగతనంతో పోలుస్తూవున్నారు. వుద్యోగధర్మాన్నిబట్టి సంపాదించుకొనేదానికి దొంగతనానికి సాపత్యమండీ? మీరు స్నేహితులు గనుక పూరుకున్నానుకానండి మరివకరు యీమాట అంటే యేమి చేస్తునో.

రామ—మీరు యేమి చేయించడానికై నా సమర్థులు; అధికారం చేతిలోవున్నది. మామీద దొంగఛార్జీ తీసుకరమ్మన్నా తీసుకవస్తారు. మీరు యిలాగంటి కషటోపాయాలచేత యవర్సనైనా వంచించవలెనుగాని రుజుమార్గంగా యెవరినీ యేమీ చెయ్యలేరు. దొంగతనానికి దీనికి కొంచెంభేదం వున్నది. డబ్బు హరించడము దీనికి దానికి సమమేకాని వాళ్ళు రాత్రిళ్లు యజమానులు యెదగకుండా యేమరించి యెత్తుకుపోతారు; వీళ్ళు పట్టపగలు సొమ్ముగలవాళ్లచేతనే సొమ్ము తెప్పించి హోళ్ళో వేసుకుంటారు. ఆదొంగలినైనా తప్పించుకోవడానికి వీలువున్నది కాని యీపగటిదొంగలనుంచి తప్పించుకోవడానికి వీలులేదు. దొంగతనంతో పోల్చడానికి మీకు సరిపోకపోతే బందెపోటుదొంగతనంతో పోల్చవచ్చును. అప్పుడు దానికి దీనికి ఆట్టే భేదం వుండదు. అదీ యివ్వకపోతే అపాయంచేస్తామని బెదిరించి పుచ్చుకోవడమే; యదీ యివ్వకపోతే హానిచేస్తామని బెదిరించి పుచ్చుకోవడమే. నా మాటలు వింటే కోపం

మాటలు వింటే మీకు కోపం వస్తూవున్నట్టు మీ ముఖచర్యవల్ల కనపడుతూ వున్నది. ఎంతన్నేహితుడైనా వుద్యోగస్థుణ్ణి చూస్తే జడుస్తూవుండవలెను. మీరు రాత్రి చంద్రుణ్ణి చూడకుండానూ, అక్షింతలు వేసుకునే విఘ్నేశ్వరుడికి వుదరంపూజా మొదలైనవి చేసి వుండ్రాళ్ళు పోసిస్తే మీరు జాగ్రతపడ్డారు గనుక ఆమహానుభావుని బానకడుపునూ, చేటచెవులునూ, వంకరతొండమునూ, వంటి కొమ్మునూ, యెలకవాహనమునూ, మీకు యేలపాయమూ రాకుండా రక్షించునుగాక ! నేను సెలవు వుచ్చుకుంటాను.

వెంక—మంచిది వెళ్ళిరండి. మన మనుకున్నమాటలు పేపరు వాళ్ళతో చెప్పేరు సుమండీ. (అని వెళ్ళుచున్నారు.)

అంత్యపుష్కరమహాత్మ్యము.

[అప్పావధానులుగారును, రామసోమయాజులుగారును, భీమరాజుపంతులుగారును పూజేగించుచున్నారు]

అప్పా—ఏమండి పంతులుగారు స్నానానికి విజయంచేసినారా! దయచెయ్యండి పుణ్యకాలం మీంచిపోతుంది.

భీమ—స్నానానికి తొందర లేదు లెండి. మీరు మీదస్తు చేసు కుంటూ వుండండి. మా ఆడంగులబండివచ్చినతరువాత మేము వస్తాము.

అప్పా—రామసోమయాజులుగారూ ? మీరు దయచేస్తారా పుష్కరమహాత్మ్యం చూచినారా గోదావరి యెలాగు పుష్కరంగా వచ్చిందో.

రామ—నేను పంతులుగారితోనే వస్తాను. వెనకాల మా భందువులుకూడా వస్తూవున్నారు. వారు వచ్చిందాకా నేను రాను.

అప్పా — అలాగైతే నేను సెలవు పుచ్చుకొని యీ రేవులో మీ వుభయలకోసమూ కనిపెట్టుకొని వుంటాను. నన్ను పిలవడం మరిచిపోయేరు సుమండీ ? (అని వెళ్ళుచున్నాడు.)

భీమ — మీరు బంధువు లంటే జ్ఞాపకం వచ్చింది. ఈ బంధువుల బాధ పడలేక యీవూరు విడిచి లేచిపోదా మని బుద్ధిపుడుతూ వున్నది. నాకు తాలూకాకచేరీలో నెలకు పదియేనురూపాయలుజీతం వస్తుంది. మహాదొరికితే పైగా ఫది దొరికేను ఫదిపేను దొరికేనుగాని అంత కంటే యెక్కువ దొరకవు. మాది పదిమందిగలకుటుంబము. మాకు వచ్చేది యీపట్నవాసంలో తిన్నగా తిండికే చాలదు. అటువంటి స్థితిలో రోజూ నలుగురూ అయిదుగురూ కోర్టుసాక్ష్యాలనిమిత్తం వచ్చి బంధువుల మని యింటిమీద వచ్చి కూర్చుంటారు. వాళ్లకు తెలియ వలెనుకాని మొఖమాటం లేకుండా వచ్చినవాళ్ళను యెలాగు పొమ్మ నను? వాళ్ళబంధుత్వంకాల! యెలాగంటి బంధువులో నాకు తెలియదు. వొకడు మా మేనమామగారి సవతిత్తల్లికి వక వేలువిడిచిన పినతల్లి మనమడిని అంటాడు. ఇంకొకడు మా సవతి ముత్తవత్తల్లి మేనమామ గారి పెంపుడుకొడుకు మునిమనమడికి శోడల్లు ణ్నంటాడు. ఇలాగు ఫదితరాలునుంచి బంధుత్వాలు తెలిపుకొనివచ్చే గాడిదెకొడుకులు తాము వంటరిగానైనా రాకుండా తమతోకూడా దొంగసాక్ష్యాలకు వచ్చేవాళ్ళను నలుగురిని యింటిమీద తెచ్చి కూర్చోపెడుతారు. మేము ఋణమో భణమోచేసి డబ్బు తేవడం వకయెత్తూ ఆడవాళ్ళు చాకిరీచెయ్యడం నకయెత్తుగావున్నది. మా ఆడవాళ్ళు వీళ్లందరికీ వంట చేసిపెట్టలేకనూ స్నానాలుచెయ్యలేకనూ చచ్చిపోతూవున్నారు. మీరు వైదీకులుగనుక అదృష్టమంతులు. మీకు యిటువంటి చుట్టాల బాధ లేదు. వకనాడు యెవరైనా నలుగురు చుట్టాలు వచ్చినా వాళ్ళను

తీసుకుని మీరుకూడా యేసత్రములోకైనా బయలుదేరుతారు.
మీలోనైనా తాత్కాల్యపున్నవారికి యీ బాధకాలుగాని మీకు
లేవు.

రామ—మీరు పయనిస్తుంటే ఆలాగే అనుకుంటారు. బంధు
వులతో మేము పడేపాట్లు దేముడికి యెరికె. మద్దెలవచ్చి రోలుతో
మొట్ట పెట్టుకున్నట్టు మాదుఃఖము మేము యెవరితో మొట్ట పెట్టు
కోము? మీ రన్నట్టు ఇప్పు డాసత్రాలూ విశేషంగా లేవు. జమీదా
రులుకూడా సత్రాలు యెత్తివేస్తూవున్నారు. వున్న రెండుమూడు
సత్రాలలోనైనా ఆవేశకు మూడుఝాములకు అరదేశికి పరదేశికి
వక్కమాటు నాలుగుమెతుకులు వేస్తారేకాని గ్రామంలో వారికి
యెవరూ పెట్టరు. మాయిళ్ళకు మీకంటే యెక్కువబంధువులు వస్తారు.
మీబంధువులైనా యేపట్టుగుడ్డకట్టుకునివండి నాలుగుమెతుకులు విస్త
ట్లోవేసినా తిని లేచిపోచాడుగాని మావాళ్ళు స్వహస్తపాలకులమనీ
వైశ్వదేవపరులమనీ శ్రోత్రియులమనీ ఆహితాగ్నులమనీ సకలమైన
యాతనలూ పెడుచారు. వొక్కొక్కడువచ్చి గోముఖంలో చెయ్యి
దూర్చుకొని దర్భాసనంమీద ముక్కుమూసుకొని కూర్చున్నాడంటే
యింట్లో వున్నవాళ్ళందరూ మూడుఝాముల దాకా మెతుకులు
దొరకక మాడి చావడమే కాకుండా ఆడవాళ్ళు ప్రొద్దున్ననగా
మడికట్టుకుని పొయికాడ కూర్చుండి యీలోగా కడుపుబ్బకునివచ్చి
పదిస్తానాాలు చేస్తారు. మావాళ్ళచాదస్తం కాలిపోను మీలోమల్లె
మాలోకంతస్తానాలు పనికిరావు. ఇంతమందిని చూస్తారుగదా
మావైదీకంలో వున్నవారిలో చక్కగా తలదుప్పుకుని కొప్పుపెట్టుకుని
వున్న ముత్తైదును మీరు యెప్పుడైనా చూచినారేమో చెప్పండి.
పట్టుమంటే మాయిళ్ళకువచ్చినంతమంది బంధువులు మీయింట్లో

రానేరారు రాచకార్యమో యేదో వుంటేనేకాని మీయిళ్ళకు చుట్టా
లురారుకాని మీయిళ్ళకై తేనో కోర్టుసాక్ష్యాలకే కాకుండా యీవూ
ల్లోయెవళ్ళయింట్లో మేశుభకార్యమైనా అశుభకార్యమైనా ఫదామడల
నుంచి సంభావనల నిమిత్తం బ్రాహ్మలు పరుగెత్తుకునివచ్చి తిండికి
బంధువుల యిళ్ళమీద కూర్చుంటారు. ఈసత్తువాసంలో యేగొల్ల
వాళ్ళ యింట్లోనో యేకోమటి వాళ్ళయింట్లోనో ప్రతిరోజూ యేదైనా
శుభకార్యమో అశుభకార్యమో అవుతూనే వుంటుంది. అదంతా
యెందుకుకానండి యీపుష్కరాలలో డబ్బునిమిత్తంవచ్చి తమ డబ్బు
మూటకట్టుకుంచూ యెంతమంది బంధువులున్నారో మా యింటికి
వచ్చి మీరు వక్కపర్యాయం చిత్తగించండి. మా యింట్లో యిప్పుడు
కాలుపెట్టడానికి యెడములేదు. వీరు యీపన్నెండురోజులూ వుండేవారే
కాని యీతోపుగా వదిలిపోరు.

భీమ—మీకంతబాధగా వుంటే వెళ్ళిపోమ్మని వారితో మొఖ
మాటం లేకుండా చెప్పివెయ్యరాదా ?

రామ—మీరు మాత్రం యెందుకుచెప్పరాదు ?

భీమ—అవును మనంచెప్పడం బహుకష్టం. వకరియింటిమీదపడి
తినేవాళ్ళు వాళ్ళకు జ్ఞానంవుండవలెనుగాని మనం యెట్లాగుచెప్పము?

రామ—ఋణాలుచేసి పెట్టలేక బాధపడుతూవుండేవాళ్ళం
మనమే కాస్తచెప్పలేకపోతే డబ్బుఖర్చు అక్కరలేకుండా తేరగా
సుఖభోజనం చేస్తూవుండేవాళ్ళకు లేచిపోవడానికి వాళ్ళకేమిపట్టింది ;
మొఖమాటం మనను విడవకుండా వున్నంతవరకు మనం యిలా యేడుస్తూ
వుండవలసిందే.

భీమ—అసగో మాపాళ్లువస్తూవున్నారు. ఇఖి మనం స్నానా
నికి వెళుదాము.

రామ — ఆడంగులువున్నారు. మీరు బహుజాగ్రతగా నీటిలో దిగవలెను సుమండీ, నిన్న వకశూర్పుబ్రాహ్మడు పాపం నిష్కారణంగా స్నానం చెయ్యబోయి యిట్టేచచ్చిపోయినాడు. పలుగుముండా వాళ్ళు మూక సందట్లతో తోసివేస్తారు. సంభావననిమిత్తమై బ్రాహ్మలు మీదపడ్డప్పుడూ అప్పుడూ మీరు పరాకుగా వుండకూడదు.

భీమ — పాపం. ఆ బ్రాహ్మడివిషయంలో మోక్షానికి వస్తే మొసలి యెత్తుకుపోయిందన్న సామెత నిజం అయింది. ఆయనకు ముప్పు యియ్యేళ్ళువున్నవట ! పాపం భార్యకూడా దగ్గర వుండి మునిగిపోతూ వుండగా చూస్తూ నేయున్నదట ! మనవాళ్ళు యిటువంటి యాత్రలు పుణ్యమని చెప్పడమేకాని నాకుచూస్తే నాలుగుడబ్బులు వదలడమూ బాధపడడమూతప్ప మరియేమీ పుణ్యం కనపడదు. ఈపుష్కరాలకు యెవరైనా గొప్పవారు వచ్చినారండీ ?

రామ — నాకు యెవరూ కనపడలేదండీ. మరిడిఅమ్మవారు గొప్పామె వస్తుందని చెప్పినారుకానండి ఆమెవచ్చినజాడ ఇంకా తెలియలేదు. వస్తేమాత్రం యీవచ్చినవాళ్ళను చాలామందిని తీసుకుపోకుండాపోదు. ఆమె ప్రత్యక్షము క్రిదేవత ! వేళకు తిండి లేకుండా యేచెట్టుకిందనో పచ్చిపులుసూ మెతుకులూ తిని, వానలలో తడిసి, ముక్తికోరి బహుదూరాన్నుంచి వచ్చినవారిని అనేకమందిని ఆమె స్వర్గానికి పంపించకుండా మానదు.

భీమ — ఆమె యీమాట యిక్కడకు వచ్చేటట్టు కనపడలేదు. ఇప్పుడు కృష్ణపుష్కరాలు ఆరంభమట ! అక్కడకు విజయంచేస్తుందని వీన్నాను. ఇంతకూ ఆమెచిత్తము. ఇంతమంది రావడంచేత మన వూళ్ళో ఇప్పుడు పేడబొమ్మలకూ, చెడిపోయిన పాతమిఠాయికీ పండి పండని అరటికాయలకూ అమ్ముడుపోకుండా నిలవవున్న పాతరవికల

గుడ్డలకూ గొప్పమృత్యువువచ్చినది. పూళ్లపూళ్లనుంచినచ్చిన తుప్ప
తలము తేనులు పైవస్తువులను వేటినిజూచినా బ్రతుకనియ్యడం లేదు.

రామ — తమరు విన్నారేమో యీపుష్కరమహాత్యం నాకు
కాస్త సెల విస్తారం.

భీమ — నేను యేమహాత్యమూ వినలేదు. ప్రత్యక్షంగా కనపడే
మహాత్యం చెపుతాను కావలిస్తేవినండి. మనవూళ్ళో వోడ్డులు మూకలు
మూకలుగా వచ్చి మురికిగుడ్డలతో ములగడంచేత గోదావరి జిడ్డుతేరి
నల్లగా యమునానది అవుతూవున్నది; నీరుకాసులు పట్టేబ్రాహ్మణులకు
ధనలాభం కలుగుతూ వున్నది ; మ్యూనిసిపల్ వారికి కావలసినంత పెంట
భాగ్యం కలుగుతూ వున్నది ; వీధులన్నిటికీ చిన్నకాలువలతో ముక్కు
మూసుకోవలసిన పరిమళం యెక్కువవుతూ వున్నది ; బళ్ళు విస్తారం
వస్తూ పోతూ వుండడంచేత టోలుకంట్రాక్టర్లకు సంతోషం యెక్కు
వవుతూ వున్నది; బజారులో వస్తువులు ప్రియం కావడంచేత పేదలకు
సంతోషం తక్కువవుతూ వున్నది. ఇదే నాకు తెలిసిన పుష్కర
మహాత్యం. మీకొమారుడికి వుద్యోగం అయినప్పటినుంచీ మీరు
సంభావనకు వెళ్ళడం లేదుకాబోలును.

రామ — వెళితే మావాడికి కోపంగా వుంటుందని మాని
పోసినాము. అడుగో అప్పానధానులు మళ్ళీ వస్తూవున్నాడు. స్నానానికి
పెళుదామురండి మీవాళ్ళూ వచ్చిరారు. (అని వెళ్ళుచున్నారు.)

[కరణము తామయ్యగారును, కాపులదొరయ్యయు, మువిస్వామియు,

వీరాస్వామియు ప్రజ్ఞాపించుచున్నారు.]

కర—దొరయ్యా ! నీవు గ్రామానికి మునసపువు అయివుండీ
తవ్వల తాతయ్యగారివద్ద నాలుగురూపాయలు వసూలు చెయ్యలేక
పోయినావుగదా ?

దొర—బండముండాకొడుకు యివ్వకపోతే నే నేమి చెయ్యనండీ?
అన్నీ యిప్పుడే వచ్చినవి. అవతలగ్రామంలో దస్తుచేసి డెల్టాన్యూప
రింటెండెంటు మొఖాన్ని పోస్తేనేకాని పొలాలలోకి వక్కచుక్క నీరు
రాదు. ఇవతల జమాబందీఖర్చులకు దస్తు చెయ్యవలెను. గోరుచుట్టు
మీద రోకటిపోటు పడ్డట్లు సర్కారుకి స్తీకూడా యిప్పుడే వచ్చింది.

కర—వీరాస్వామీ ! నీవు డెల్టాన్యూపరింటెండెంటుగారి వద్దకు
పోయి యిప్పుడు జమాబందీ తొందరవచ్చింది, యీతొందర అణిగి
దాకా నెలదినాలు వోషికచేస్తే సొమ్ము దాఖలుచేసుకుంటాము, యీ
లోపుగా నీరు వదిలిపెట్టు మని అడగలేకపోయినా వోయి !

వీరా—యెవరియొద్దనైనా పనికివస్తుందికాని ఆ మారాజువద్ద
ఆపప్పుడుకదు. చిల్లిగవ్వ తక్కువకాకుండా సొమ్ము అక్కడపెట్టి మరీ
మాటాడ మంటాడు. నిరుడుసంవత్సరం మామూలులో వక్కరూపాయి
తక్కువవచ్చిందని నేను మళ్ళీ పూరికివచ్చి పట్టుకువెళ్ళి యిచ్చిందాకా
చేలు యెండిపోయినా గిద్దెడు నీరు వదిలిపెట్టినాడు కాడు. పొలాలు
యెండిపోయి రహితాలందరూ గొల్లన గోలపెట్టినారు. ఎవరికి కాంత
యెనకాముం దయినా తిరపతియెంకటేశ్వర్లముడు పది ముందుగా
చెల్పించుకోక తప్పదు, మనని యిలా యేడిపించి సొమ్ము పుచ్చు

కుంటారా అండి. ఆళ్ళూ యిలాగే పయివాళ్ళకు లంచాలు పోయ్యాల నంట సుమండీ ?

కర — మనం వాళ్ళకు యెలాలోకునో పైవాళ్ళకు వాళ్ళూ ఆలాగే లోకువ. ఇప్పుడు హుజూరున యెవరో మేనేజరు వున్నాడట. అతడు డెల్టాసూపరెండెంట్లూ మొదలయిన వాళ్ళవద్ద లంచాలు మహా దోచుకుంటూవున్నా డట ! అన్నవేళకు లంచంసామ్మ దాఖలుచెయ్య లేకపోతే మొన్న వక డెల్టాసూపరెండెంటును తీసివేయించి రెండు వందలరూపాయలు పుచ్చుకుని ఆపని మరివకడికి వేయించినాడు. రెండు నెలలయినా గాలేదు. ఇంతలోకే యేదో తప్పితం వచ్చిందని యీ కొత్తవాణ్ణికూడా తీయించివేసి మూడువందలు దొబ్బి మరివకరికి వేయించినాడు. శ్రీరంగరంగా హుజూరులో మరీ అన్యాయంగా వున్నది.

ముని — డెల్టాసూపరెండెంట్లకు అలా కావలసినదే. మొన్న నేను పాడికి మా పెద్దఆవును తోలిపెట్టినాను కానని మాదొడ్డెడు పశువులనూ కాలువగట్టు తొక్కిన వని వంక పెట్టి యీనెలలో మూడు మాట్లు బందెలదొడ్లో పెట్టించినాడు. నాకు యాభయరూపాయలు వదలినవి. యీపాట్లు పడలేక నిన్నవుదయాన్ని మాఆవును తోలించి వేసినాము. ఆవును పంపించేటప్పుడు నాపెళ్ళాము పెద్దపెట్టున యేడ్చింది. నిరుడీదినాలలో దాన్ని నూరురూపాయలు పెట్టి కొన్నాను. పూటకు దూడకుపోగా మూడుసేర్లపాలు యిస్తుంది. ఈవుద్యోగస్థులమూలంగా మంచివస్తువ యేదీ కొనుక్కోరాదు.

కర — దానితల్లిశిఖికోసిన ఆవు. అదే పోయిందికాని ముందుగా యీ జమాబందీమాట చూతూ. ఈగండం గడిచి పిండం బయలపడితే తరువాత అన్నీ మెల్లిగా చూచుకోవచ్చును. జమాబందీఖర్చులు

నాలుగువందలూ నేట రేపటిలో మనగ్రామంమీద వసూలయ్యేసాధనం చూడు. నీపెత్తందారీ చూతాము.

ముని — మరేమీ పర్వా లేదు. యెలాగో వకలాగు వసూలవుతవి. నాది పూచీ. పూరిమీద పూగుపడ్డా కరణంమీద కాసు పడదు. మెట్టుమీద మీకు యిందులో వందరూపాయలు మిగులుతవి గాని వక్కదమ్మిడి చేతిది తగలదు.

కర — అలాగైతే తరువాత మెల్లిగా రాబట్టుకోవచ్చునుగాని మోతుబరీరహితులు మీరు తలాఫదిరూపాయలూ మళ్ళీ వేసుకుని రేపు నాచేతి కివ్వండి.

వీరా — ఈజమాబందీ యెప్పుడు విరగడవుతుందో కాని గ్రామంలో బహుఅల్లరిగా వున్నది. బంట్లోతువాళ్ళు పూరిమీద పడి యీడిగవాళ్ళయిళ్ళలోనూ చాకలవాళ్ళ యిళ్ళలోనూ దూరి కోడి పిట్టలనూ కూరగాయలనూ బలవంతంగా కొట్టి లాక్కుపోతూవున్నారు. పూరంతా గోలయెత్తి లబ్బున మొత్తుకుంటూ వున్నారు. పాకల నిమిత్తమూ పందిళ్ళనిమిత్తమూ మనపూళ్ళో తాటిచెట్లన్నీ మోళ్ళయి పోయినవి. పుల్లలకింద సఖింతుమ్మచెట్లు పోయినవి. పదిహేను రూపాయల గుమాస్తాకాడినుంచి స్రాతివారియింటివద్దా పందిరి వెయ్య వలెను; స్రాతివారియింటికీ తోరణాలే కట్టవలెను. పూరుపూరునుంచీ యిలాగు స్రాతిరోజూ స్రాతియింటికీ పెరుగుకావిళ్ళూ పాలకావిళ్ళూ కర్కలకావిళ్ళూ కూరలకావిళ్ళూ వెళతవికదా! ఇవన్నీ యేమిచేస్తారండి?

కర — యేమి చేస్తారా? తమకు కావలసినవిపోగా మిగిలినవి బసదిగిన యింటివాళ్ళకు యిచ్చివేస్తారు. పుల్లలు మొదలైనవి మళ్ళీ జమాబందీ వచ్చిందాకా యేటికియేడాదీ సరిపోతవి. అందుచేతనే పర దేశబ్రాహ్మణు వస్తే బసయివ్వనిముండాకొడుకులందరూ మాయొంటి

దిగవలసింది మాయింట్లో దిగవలసిన దని వుద్యోగస్థులను యెదురు గుండా వెళ్ళి తీసుకువచ్చి ఇళ్లలో నింపుకుంటారు. యేమిలాభం లేక పోతే వారిమొఖం కంచిగరుడనే నా యేమిటి వూరికే బసలు యెందుకు యిస్తారు.

వీరా — వుద్యోగస్థులు వెచ్చాలనీమిత్తం కోమట్లకు వ్రాసే చీట్లు బహుచిత్రంగావుంటవి. యెవరి కావస్తువులు కావలెనో యెక్కడా పేరు వుండదు. యెవరి కీచీట్లు వ్రాసినారో ఆకోమటి సేరు వుండదు సరిగదా కింద కావలసినవారిదస్క తైనా వుండదు. కరణంగారూ ! కోమట్లు మనను దగాచేసి దొంగచీట్లు వ్రాసి మనవద్ద సొమ్ము పుచ్చుకున్నా పుచ్చుకోవచ్చును. అడుగున దస్క-తా వల్ల కాడా ? పట్టుకోవడానికి యేమి ఆధారము ?

కర — గుండెలు వున్నవీ? కోమటివాడు వక్కనాటికి ఆలాగంటి దగా చెయ్యడు. పట్టవాసపుకోమట్లయితే చేస్తారేమో కాని పల్లెటూరి కోమట్లు చెయ్యలేరు.

ముని — అయ్యా కరణంగారూ ! వుద్యోగస్థులు మనంతినేదాని కంటే మూడు రెట్లు భోజనం చేస్తారు సుమండీ! మనం పద్దులుచూస్తే వక్కొక్కరికి రోజుకు మూడు సేర్లు బియ్యమూ సేరు సేరు నెయ్యి అవుతుంది. సప్లయలన్నీ మనంచేస్తాము కదా ఈరోజులలో సర్కారువారు వుద్యోగస్థులకు జీతాలు యిస్తారా? యివ్వరా?

కర — సర్కారువారు యెప్పటికిమల్లనే జీతాలు యిస్తారు. ఆజీతాలుమాత్రమే కాకుండా మనం యిచ్చేచూమూళ్ళూ అన్నీ కలిసి ఫదిహేనురూపాయల గుమాస్తాలు సమేతూ జమాబందీ అయి ఇంటికి వెళ్ళేటప్పుడు నాలుగేసివందలు అయిదేసివందలు పట్టుకు వెళుతారు. వుద్యోగస్థులూ భోజనాలు మనలాగే చేస్తారుకాని

యెక్కువ తెప్పించి దంత తమరిని ఆశ్రయించుకుని వున్నవారికి ఇస్తారు.

ముని—ఈ జమాబందీలో అంతా శిరస్తాదారుగారికి యేమి దొరుకుతుందండీ ?

కర—మన శిరస్తాదారుగారికా ? యెంత దొరుకుతుందో నాకు తెలియదుకాని తహశీలుదారుగారిద్వారా మామూళ్ళు వుంటవి. ఈ తాలూకాలో అంతా నాలుగువేలరూపాయలు మామూళ్ళు వుండవచ్చును. వీరికి యిచ్చేది కాకుండా తహశీలుదారు పెద్దహుజూరు వారికికూడా వేరే యివ్వవలెను. అంతదూరం యెందుకు ? పుష్యవంశం చేసుకుంటారనీ, ఇల్లుకట్టించుకుంటారనీ, యజ్ఞాలుచేస్తారనీ, సత్రాలూ చలివేంద్రాలూ పెట్టిస్తారనీ, వీరుసిఫారసుచేసే బ్రాహ్మణకు యివ్వడానికి ఫక్తు గ్రామాలమీద వసూలుచేసేసొమ్ము యెంత వుంటుందోచూడు. మొన్న కాశీసంతర్పణ చేస్తానన్న బ్రాహ్మణుడు వక్క మనతాలూకాలో నుంచి యెనిమిదివందలరూపాయలు పట్టుకునిపోయినాడు. శిరస్తాదారు గారు పంపించిన బోగందానికి యేతాలూకాలోనూ వెయ్యిన్నీనూట పదహార్లకు తక్కువ యివ్వలేదు.

వీరా—శిఫాగసులుమాత్రమే కాదండీ. యీవుద్యోగస్థులు కూడా ఇళ్ళు కట్టించుకుంటా మనీ కొమాళ్ళకూ కొమార్తెలకూ పెళ్ళిళ్ళు చేసుకుంటా మని చాలాసొమ్ము వసూలు చేస్తారు.

కర—అది సరే. వారియింట్లో కార్యము లయినప్పుడు వక్క డబ్బుతో కుదరదు. పూళ్ళల్లో వున్నమంచివస్తువు లన్ని వారియళ్ళకే వెళ్తుంది. మొన్న శిరస్తాదారుగారు ఫనివేలరూపాయల ఇల్లు కట్టించుకున్నారుగదా వారికి వక్కదమ్మిడి చేతిది తగిలిందీ ? నీకు జ్ఞాపకం లేదు. మనపూళ్ళో వున్నచేవతాడిచెట్లన్నీ కొట్టించి నీవే కాదూ తరు

వులు వేయించి వెట్టివాళ్ల చేత పంపించినావు. మనపూళ్ళో దానయ్య గాడు వేయించిన ఇటుకామమంతా రాత్రికి రాత్రి అక్కడకు వెళ్ళ లేదా ? గొప్పవుద్యోగస్థుల ఇంట్లో ఘభకార్యాలు అయితే పంపించిన వస్తువులలో మిగిలినవి అమ్మి వేస్తే యెంతో సొమ్ము వస్తుంది.

వీరా—అరుగో శిరస్తాదారుగారు వస్తూవున్నారు. దొరగారి డేరాద్గిర వడిగ్గా మాట్లాడుతూవున్నారని బంట్రోతులను పెట్టి కొట్టించి పోతారు పారిపోదాము రండి. (అని లేచిపోవుచున్నారు.)

జ మా బ ం దీ. ౨.

[తహశీలుదారుగారును, తాలూకాగుమాస్తాయును, ప్రవేశించుచున్నారు]

తహ—ఏమండీగుమాస్తాగారూ! మీరు చెప్పినమాట నిజమేనా?

గుమా—నిజమేనండి. కిలెక్కరుదొరగారు మీమీద మండి పడుతూ వున్నారని ఇవాళ వుదయాన్న శిరస్తాదారుగారి ఇంటికి వెళితే చెప్పినారు. మీరు తహశీలుదారీపనికి పనికిరారనిన్నీ పైకి వ్రాస్తామనిన్నీ దొరగారేమో సెలవిచ్చినారట ?

తహ—నిష్కారణంగా నామీద దొరగారికి యీప్రకారంగా ఆగ్రహం రావడానికి కారణమేమండీ ? నేను ఎక్కడమ్మిడీ లంచం పుచ్చుకోను. శిస్తులో యెక్కడా అరియర్సు లేదు. చురుకుగా పని చేస్తాను. అందరికంటెను యెక్కువపరీక్షలు యిచ్చినాను.

గుమా—మీరు యెక్కువ పరీక్షలు ఇవ్వడమూ లంచాల పుచ్చుకోకపోవడమూ యీరెండేనండి ధొరగారి ఆగ్రహానికి కారణమయింది. మీరు పరీక్షలు యివ్వకపోతే అందరుతహశీలుదార్ల వలెనే లంచాలు పుచ్చుకొని పోతున్నారువారికి లంచాలు యిస్తూ

వుందురు. అందువల్ల మీరూ బాగుపడుదురు. వారూ సంతోషిస్తురు. మీకు దొరగారివద్ద క్యారక్టరూ వచ్చును. మీరు నిన్న బొట్లారు వాడికి మామూలు నాలుగురూపాయలూ యిచ్చి వేసినట్టయితే వాడు దొరగారితో యేమీ చెప్పకుండా వుండును.

తహా — నాకువచ్చే నూటదెబ్బయిదు రూపాయలతోను ప్రతివాడికీ లంచాలు యెక్కడయివ్వను? నాజీతం మాయింట్లో భోజనానికే సరిపోతుంది. వాడు యీతాలూకాలో యెక్కడదొరకని సువాసనగలసబ్బు దొరసానిగారికి కావలె నంటాడు. అసాధ్యమయిన కోరికలు కోరితే యెక్కడ తేగలము? యెంతమంచివస్తువులు తెచ్చినా మంచివి కావంటాడు. పుచ్చుకొన్నవస్తువులకు సొమ్ము యివ్వడు.

గుమా — యెవరిమామూళ్ళు వాళ్ళకు యివ్వకపోతే అన్నీ ఇలాగంటి తటాంలే వస్తవి. బొట్లారువాడు మనంయిచ్చిన ప్రశస్తమైన సన్నబియ్యం యెక్కడనోదాచి యెక్కడివో ముతకవిచేబియ్యం వండి పెట్టి దొరగారితో తహాళ్ళీలుదారు ఇలాగంటి పాడుబియ్యం పంపించి నాడని చెప్పినాడట. మీరుపంపించినసబ్బుబిళ్ళలు చూపక దాచి తహాళ్ళీలుదార్ యీవూళ్ళో సబ్బుదొరకదన్నాడని దొరసానిగారితో చెప్పినాడట.

తహా — దొరలు నిజంకనుక్కోకుండా ఇలాగంటివాళ్ళ చెప్పుడు మాటలు వింటారండీ ?

గుమా — అందరూ యేకమై చెపుతూవుంటే యెంతమంచివాడైనా వింటాడు. దొరగారు తిండితిని ధేరాలో వక్కడూ కనిపెట్టుకు కూర్చుంటే నిన్నటిదినం గుమాస్తాలు రెండుఘంటలకు కచేరీకి ఆలస్యంగా వెళ్ళినారు. యెందుచేత ఇంతఆలస్యంగా వచ్చినారంటే మేము సొమ్ముపంపినా తహాళ్ళీలుదారు బియ్యంమొదలైనవి వేళకు సప్లయ

చెయ్యక అరఘంటముందు వట్టి చేబియ్యముపంపించినాడనిన్నీ, కనిపెట్టుకుని వుండివుండి ఆ అన్నముతినడానికి వల్లకాక పారవేసి దొరగారు కోపపడుతారేమో అని వేగిరం పరుగెత్తుకొని వచ్చినామనిన్నీ అందరూ వక్కకట్టుగా చెప్పినారు. అలా చెప్పినతరువాత యెంతశాంతుడి కయినా యెలాకోపం రాకుండా వుంటుంది ?

తహ—డబ్బులేకుండా నాజీతంలోది పెట్టుకొని అన్నిసప్లయిలూ వేళకు జరిపిస్తూవున్నానుగదా, అలాఅబద్ధాలు చెప్పడానికి ఈగుమాస్తాలకు యేమిపొయ్యేకాలం వచ్చింది ?

గుమా—సప్లయిలు యెన్నిచేసినా మామూళ్ళు యివ్వకపోతే వాళ్ళకు కోపం వుండకమానదు. వాళ్ళు సదా హుజూరునవుండే వాళ్ళు. యెప్పుడైనా సమయంచూచి దొరగారితో యేదైనా ఫితురీ చేస్తారు. యెంతన్యాయంగా వెళ్లేవారికీ వొకానొకప్పుడు సన్నిధాన వర్తులు చెప్పేమాటలు నమ్మక తప్పదు.

తహ — నేను యీసంగతులన్నీ దొరగారితో స్వయంగా చెప్పదామని పొద్దున్న వెళితే ఘంటసేపు ఇవతల చింతచెట్టుక్రింద కూర్చున్నా సమయంకాక చక్కావచ్చినాను. ఢలాయతుతో యెన్ని మాట్లా చెప్పినా వెళ్ళిచూచి దొరగారు పనిమీద వున్నారు. సమయం కాదని చెబుతూవచ్చినాడు. వున్నసంగతి మనవి చేసుకోవడానికి దొరగారికి సమయంకూడా కాకపోతే యెట్లా మొత్తుకోను ?

గుమా — ఢలాయతువాళ్ళ మామూళ్ళు పారవేసినట్లయితే పొద్దున్న వెళ్లగానే మీకు ధొరవారిదర్శనమైవుండును. మామూలు యివ్వకుండా వున్నట్లయితే మీరువెళ్ళి ఢేరాముందు పెయ్యేళ్లు కనిపెట్టుకునివున్నా మీదర్శనం దొరగారికికాదు, దొరగారిదర్శనం మీకు కాదు. ఆఫీసులో చూస్తే శిరస్తాదారుగారు దగ్గర వుంటారుగనుక

అప్పుడు మీసంగతియేమీ మనవిచేసుకోవడానికి వల్లపడదు. అడిగే వాడికి చెప్పేవాడు లోకువ ; గనుక మీరు యెంత లోపంలేకుండా పనిచేస్తూవున్నా శిరస్తాదారుగారు పట్టుకోవలెనంటే లోపాలు దొరక కుండా మానవు. శిరస్తాదారుగాడికి మీమీద కోపమే. పైకి మంచి మాటలు చెపుతూవున్నా సమయందొరికితే మిమ్మలిని యెందులో నైనా పట్టుకొని గట్టిగా నొక్కివెయ్యవలెనని చూస్తూవున్నాడు. నిరుతిసంవత్సరం ఆయనపంపించిన బోగందానికి మీరు యేమీముట్ట చెప్పకుండా పంపించి వేసివారట!

తహా—నిష్కారణంగా ఇంతమంది హానిచెయ్యడానికి చూస్తూ వుంటే వక్కణ్ణి నేను యేమిచెయ్యను? నాపని అయినా పోవడానికి వప్పుకుంటానుగాని నాజన్మంలో నేను లంచాలుమాత్రం పుచ్చుకోను. బాధ తప్పించుకోవడానికి నాకుయేమీ వుపాయము తోచకుండావున్నది.

గుమా—లంచాలు పుచ్చుకోవడంతప్ప రెండవసాధనం యేమీ లేదు. మీరు లంచాలు పుచ్చుకుంటేనేతప్ప మీసంవత్సరజీతము ఖర్చు చేసినా యీవుద్యోగస్తులను సంతోషపెట్టలేరు. హుజూరువాళ్ళకు మీరు స్వంతంగానైనా ఇచ్చుకోవలెను. లేదా ఖాళీకామీ దనైనా దస్తుచేసి ఇవ్వవలెను. ఆరెండు మీచేత కావు. మీరు ఇఖి వాళ్ళను యెలాగు మెప్పించగలుగుతారు? మీవలెనే నేను మడికట్టుకునికూర్చుంటా నని బెట్టుచెయ్యబోతే తహాళ్ళీలుదారుకి ఇట్లే బరతరపుఅయింది.

తహా—యేమీకారణం లేకుండా పైవాళ్ళుమాత్రం వూరికే బరతరపు చేస్తారా ?

గుమా—వెతికేవాళ్ళకు అన్నీ కారణాలే కనపడతవి. మీలాగే ఆయన జమాబందీలో మామూళ్ళు యివ్వకపోయేటప్పటికి ఆకోపం మనసులో వుంచుకొని, అక్కడనుంచి ప్రతివిషయంలోనూ చివాట్లు

పెడుతూ హుకుములు వ్రాసి తాలూకాశిరస్తాదారుద్వారా ఇళ్ళు కట్టుకోవడానికి బలవంతపెట్టి ఇటుక పుచ్చుకొన్నాడని దొంగఘిర్యాను తెప్పించి బరతరపు చేయించినారు. లంచాలు పుచ్చుకోని తహశీలు దారుణి చూస్తే తాబేదార్లకూ ఇష్టంగా వుండదు. పైవాడు పుచ్చుకునేవాడు వుంటేనే కిందవాళ్లకూ దొరుకుతూ వుంటుంది. ప్రజలకుకూడా లంచాలు పుచ్చుకునేవాడు వుండడమే ఇష్టము. అలాంటి వాడు వుంటే సర్కారుకు నష్టంవచ్చినా లంచాలు యిచ్చి తాము లాభం పొందుతూ వుంటారు.

తహా — పోనియ్యండి. ఆలా లంచాలు పుచ్చుకొని బాగుపడుట కంటే ముష్టియెత్తుకోవడం వుత్తమం. యీ ఢేరాలూ యీహడావడి చూస్తే వుద్యోగస్తుల లంచాలజమాబందీలాగు కనపడుతూ వున్నది గాని సర్కారు శిస్తులజమాబందీలాగు కనపడడంలేదు. ఇది యేమి దురన్యాయమో నాకు తెలియకుండా వున్నది.

గునూ — మీకు యంకా అనుభవంలోకి రాలేదు గనుక నీతులు యెన్నైనా చెపుతారు. ఈతహశీలుదారీ కాస్తా పోయినతరువాత యెవరూ మీముఖం చూచేవారు వుండరు. బాగా ఆలోచించుకోండి. నేను ఇప్పుడు చెప్పినతహశీలుదారుగారున్ను మించిపోయినతరువాత చాలా పశ్చాత్తాపపడినారు. తరువాత విచారించిన కార్యము లేదు. మీకూ మాకూ బంధుత్వం కలిసివున్నది. గనుక మీక్షేమం గోరి ఇంతగా మనవిచేసినాను. సెల్లవైతే నేను యీసాయంకాలము శిరస్తా దారుగారితో మాట్లాడి అన్నీ చక్కపెట్టుకుని వస్తాను.

తహా — తరువాత ఆలోచించి చెపుతాను లెండి. ఇప్పుడు భోజనపువేళ అయింది వెళుతాను

(అని వెళ్ళు చున్నాడు.)

గొట్టాలమ్మ సభ

[మాదిగ మల్లిగాడును, గమళ్ళ గాలిగాడును, పూజారి పూర్ణయ్యయు,

కాపు కామయ్యయు ప్రవేశించుచున్నారు.]

కామ — ఒరే మల్లిగా! పూళ్ళో అమ్మవారిజాడ్యాలు ఇలాగ వున్నప్పుడు మనం అమ్మవారిని నడివీధిలో నిలపనక్కరలేదుట్రా?

మల్లి — బాబూ! తప్పకుండా నిలపాలండి. మాకు డప్పులపని లేకపోవడంచేత కల్లునీళ్ళకి లేక చచ్చిపోతూవున్నాము. మా మాదిగ వాళ్ళనందరినీ పోగుచేస్తాను. తప్పకుండా వుత్సవం చేయించండి. యీ మూలంగానైనా మాకు నాలుగుడబ్బులసొమ్ము దొరుకుతుంది.

గాలి — అవునండి తప్పకుండా చెయ్యవలసిందే. మాదిగ వాళ్ళకు మాత్రమే కాదు మాకూ నాలుగుడబ్బులసొమ్ము దొరుకుతుంది. ఇప్పుడు మనపూళ్ళో యెంతమంది కల్లు తాగేవాళ్ళువున్నా యీ వుత్సవదినాలలోవలె యెప్పుడూ ఖర్చు కాదు. కావలిస్తే మావాళ్ళ నందరినీ పోగుచేసి వుత్సవానికి కావలసినంతసరంజాం చేయిస్తాను. ఇచ్చుకోమంటే తలా రెండణాలూ చందా యిచ్చుకుంటాము.

కామ — ఇఖి సంతా కుదిరింది. పూర్ణయ్యా! నీ వేమంటావు?

పూర్ణ — నేననేది యేమున్నది? మీచిత్తము నాలుగుడబ్బుల సొమ్ము దొరికేటప్పుడు నాకూ సంతోషమే. ఈయేడు వేటపోతులూ బియ్యమూ చాలా దొరుకుతవి.

కామ — అందుకు సందేహ మేమి? వెయ్యివేటపోతులూ షది వేల కోడిపిట్టలూ తెగకపోతే నన్ను యీ పేరున పిలువవద్దు. పాపిష్టి దేవుడు మాంసం నిలవ వుండకుండా చేసినాడు కాని లేకపోతే యేటికి యేడాదీ యీమాంసం మనకందరికీ పుష్కరంగా సరిపోను.

పూర్ణ—కామయ్యగారూ ! ఇందులో ఇంకొకటి యున్నది. బ్రాహ్మలూ కోమట్లూ నరికించేవేటపోతులుమాత్రమే మనకుదక్కుతవి గాని శూద్రులవి వక్కతలమాత్రం యిచ్చి తక్కినభాగం వాళ్ళేపట్టుకు వెళుతారు. అది లేకుండా చేస్తారూ.

కామ—ఇప్పుడు మనం ఆప్రియత్నం చెయ్యకూడదు. ముందు ఆసంగతి ఆలోచింతాము. బ్రాహ్మలు యిచ్చేమేకపోతులే మనకు నెత్తికీ నేలకూకూడా చాలును. అంతగా చాలకపోతే తరువాత మన గణాచారిగాడిచేత మేకపోతులను ఇంటికిపట్టుకుపోతే రోగాలుయెక్కువ చేసి పూరందరినీ చంపుకొనిపోతా ననిపింతాము. అమ్మవారు యిలా గన్నదంటే అందరూ మేకపోతులను మనకు ఇచ్చే పోతారు.

మల్లి—నేను ఇప్పుడే చెప్పతూవున్నాను. తెగిన మేకపోతుల తలకాయలన్నీ మా మాదిగవాళ్ళవే సుమండీ, తరువాత లేదనేరు.

కామ—సరే మామూలు యెలాగో ఆలాగే జరగవచ్చును. పూర్ణయ్యా ! ఇప్పుడే చెప్పతూవున్నాను. దొరికే బియ్యంలోనూ దక్షిణలలోనూ సగం మాదీ సగం మీదీ సుమా. తగువులుపెడితే పనికిరాదు.

పూర్ణ — అలాకాదు. కష్టపడేవాళ్ళము మేముగనుక రెండు వంతులు మాకిచ్చి వకవంతు మీరు పుచ్చుకోండి.

కామ—అలా వల్లపడదు. మాకు సఖింవంతు యిస్తేనే వ్రతం జరుగుతుంది లేకపోతే జరగనేజరగదు. నన్ను కలుపుకోకుండా మీరు పాకలు వేయిస్తురూ మరునాటికి తగులడతవోలేదో మీరే చూస్తారు.

పూర్ణ — మీ యిష్టంవచ్చినట్టే మీరు పుచ్చుకోండి. బాబా వాళ్ళకూ డప్పులవాళ్ళకూ అయ్యేఖర్చుపోగా మిగిలేనాల్లో సుమండీ

మీకు సఖిం ఎవ్వడం. ఆనికె అంతలోనూ సఖిం తెమ్మంటారు.

కామ—అలా తెమ్మనడానికి నేనుమాత్రం న్యాయం యెరగని వాణా ? అన్నిఖర్చులూపోగా మిగిలిన దానిలోనే చెరిసగము పుచ్చు కుందాము. అవునుగాని నీవు గరగలను యెత్తుకొని వీధులలో తిరిగే టప్పుడు అమ్మవారు యేమిచెప్పినదని చెబుతావు ?

పూర్ణ—అదీ మీరే సెలవియ్యవలెను.

కామ—మంచిది ఆలోచించి చెబుతానువుండు. సర్కారు వాళ్ళ మాటవిని వేపకొట్టలు కట్టకుండా గంధకమూ తారూ పొగలు వెయ్యడంచేత నాకు కోపంవచ్చి ఇలాగు చంపుతూవున్నా నని ముఖ్యంగా చెప్పవలెను. తరువాత నాకు జాతరలూ వుత్సవాలూ చెయ్యడం మానివేసినారు. ఇప్పుడైనా బుద్ధిగలిగి నాకు జాతరలు చేయించకపోతే శవాలను బళ్ళతో తోలేటట్టు చేస్తున్నదని చెప్పి. మరిచిపోకుండా యీరెండున్నూ ముఖ్యంగా చెప్పవలెను. అలా చెప్పకపోతే యింగ్లిషుచదువుకున్నవాళ్ళ మాటలు నమ్మి దొడ్లు శుభ్రంచేసుకోవడమూ గోడలకు వెల్ల వేసుకోవడమూ నీళ్ళుకాచి వడకట్టి తాగడమూ తారూ గంధకమూ పొగలు వెయ్యడమూ ముఖ్యంగా చూసుకుంటారుకాని మనకు బిర్యాలు ఇవ్వడమూ చలిమిడి నానుపప్పు నై వేద్యాలు పెట్టడమూ వేటపోతులను ఎవ్వడమూ ముఖ్యంగా చూడరు.

పూర్ణ—అది సరేకాని యీగంధకపుపొగవల్లనూ వాటి వల్లనూ యేమియినా కార్యం వున్నదీ ?

కామ—కార్యంవున్నదీ లేకపోయినదీ అదంతా మనకెందుకు? మనకు నాలుగుడబ్బులసొమ్ము దొరికేపని మనం చూచుకుందాము. మనకు బలులు యిచ్చేవారికందరికీ రోగాలు రాకుండాను వచ్చిన

వాళ్ళు చావకుండానూ మానుతూవున్నవా ? యేమిచేసినా చచ్చే వాళ్ళు యెలాగూచస్తారు. బ్రతికేవాళ్ళు యెలాగూ బ్రతుకుతారు. గాలిలోనూ నీళ్ళలోనూ యేమివున్నది ? యిగోదావరీ యీ గాలీ ప్రపంచం పుట్టినప్పటినుంచీ వున్నవిగాని బ్రహ్మదేవుడు వీటిని కొత్తగా పుట్టించినాడా యేమిటి ?

పూర్ణ — పోనియ్యండి. ఆయుర్దాయం వుంటే యెలాగూ బ్రతుకుతారు. ఆసంగతి మన కెందుకుగాని అమ్మవారు మూకుట్లో యేమిపడ వేసిందని అడుగుతారు. యేమి చెప్పుమన్నారు ?

కామ — యేమి చెప్పుమన్నావా ? పసుపూ కుంకమూ పడ వేసిందని చెప్పు. ఇఖి నాకు తిన్నగా సేవచేయిస్తే మీపసుపూ కుంక మూ చల్లగా వుంచుతానని అమ్మవారి అభిప్రాయం అని అర్థం నీవు విప్పి చెపుతూవుండు.

పూర్ణ — అలాగే చెపుతానుగాని ఫదిమంది గణాచార్యనూ శివశక్తులనూ పోగుచేస్తారా ?

కామ — ఇప్పుడు అంతమంది రారు. యెవళ్ళయినా డబ్బు యిచ్చి రోజుకూలికి తీసుకునిరావలెను. వాళ్ళయినా మునుపటిలాగు అల్లరి చెయ్యడానికి వల్లకాదు. వాళ్ళయింటికాడ గంతులువేస్తే పిల్లవాడు జడుసుకున్నాడని కిందటిమాటు వక తురకసాహేబు వక శివశక్తిని చావతన్నినాడు. అప్పటినుంచీ భయంచేత యెవళ్ళూరారు. వక్క తురకసాహేబేకాదు మనవాడుకూడా వక గణాచారి తన్నేమో తీర్చినాడని కోపంచేత తిన్నగా బజారునకు పరుగెత్తి వేపబెత్త కొనుక్కొని వీధుతి పూసుకొని వేపమండలు చేతితోపట్టుకొని తన పగ తీరేటట్టుగా పడకొట్టినాడు. మామూలుగాఫచ్చే ఆముండలుమాత్రం మిడ్డరువస్తారు.

పూర్ణ—వాళ్ళేచాలును లెండి, వాళ్ళకు కాసిన్ని కల్లునీళ్ళు పోయిస్తే కొంచెం తూలుతూ నడుస్తారు. వళ్ళు తెలిసివుంటే యెవరయినా కొట్టిపోతారేమో అనే భయంచేత వాళ్ళయినా ఆ కాస్త అల్లరీ చెయ్యరు. ఇప్పుడన్నీ కానికాలాలు వచ్చినవి.

కామ—అవును. ఇప్పుడు కాలం మంచిదికాదు. మనం వెళ్ళు దామరండి. రేపు పూళ్ళో నలుగురితోను చెప్పి మీటింగుచేయించి అమ్మవారివుత్సవంనిమిత్తం చందాలు చేయంతాము. మనపూళ్ళో అధమం అయిదువందలయినా చందాకాకపోతవా ?

(అని మాటాడుకొనుచు వెళ్ళుచున్నారు.)

బ హు భా ర్యా త్వ ము.

—:0:—

[తిమ్మజగపతి వ.హా.రాజులుంగారును, మంత్రి యుగగధరుడుగారును, శాలకమహారాజుగారును, ప్రవేశించుచున్నారు.]

యుగం — శాలకమహారాజుగారూ ! మీబావగారు బహు భూతదయాళుత్వము గలవారు సుమండీ ?

శాల—అందుకు సందేహ మేమి ? చెవులు వొక్కమాటుగా కోస్తే నొప్పియెత్తుతుం దని నిత్యమూ కాస్తకాస్త చొప్పున దగ్గిర వుండి మన వేటకుక్క చెవులు ఆరునెల్లలు కోయించినారు.

తిమ్మ—మనం ఆలాగు చేసినా, అది చెడరిచే దేమండీ? దాని యేడుపుచేత నాకు రాత్రికూడా నిద్రపట్టేదేకాదు.

శాల — అది వట్టికృతఘ్నువుకుక్క. దేవరవారు చెవు లంత మెల్లగా కోయించినందుకు దానికి మీయం దెంతవిశ్వాస ముండ వలసినది ? కుక్కకు విశ్వాసం వుంటుం దంటారుగాని దానివద్ద నాకు

లేశమూ కనపడలేదు. మీది మిక్కిలి యిల్లూవాకిలీ యెగిరిపోయేటట్టు రాత్రీ పగలూ చెడఅరిచి మిమ్మల్ని చెడఅల్లరిపెట్టింది. అది రాజాస్థానంలో వుండతగ్గది కాదు. అందుచేతనే అది చెవులు పుచ్చి పురుగులు పడి మరీ చచ్చింది.

తిమ్మ — భావగారూ ! మీకు లోపల యేమో పని వున్నది కాబోలునే వక్కసారి విజయంచెయ్యారా ?

శాల — నాకు లోపల పని లేదు. ఇక్కడనే పని వున్నది. మీ మగత్రిగారూ మీరూ చేస్తూవున్న ఆలోచన మంతా నాకు తెలిసే వచ్చినాను. నేను వుంటే మీకడ్డం యేమిటి ? మీకు నేనుకూడా సహాయం చేస్తాను. మాట్లాడుకోండి.

తిమ్మ — ఆలాగా? తమరుకూడా మాలో చేరినవారేనా! మీ చెల్లెలిగారిమూలంగా మీకు యిష్టం వుండదేమో అనుకున్నాము.

శాల — కొత్తచెల్లెళ్లు వస్తూవుంటే నాకుమాత్రం యెందుకు యిష్టం లేకపోతుంది ? వొక్కొక్కచెల్లెలు వచ్చినకొద్దీ అన్నయ్యా అని పిలిచేవారు యెక్కువయి నాకూ సంతోషంగానే వుంటుంది.

తిమ్మ — ఇప్పుడు వచ్చేచెల్లెలు వకవేళ మీకంట పడదేమో ! అప్పుడు మీకోరిక విఫలం అవుతుందే !

శాల — ఓహో ! మీ భూతదయమాట మరిచిపోయినానే. మా కొత్తచెల్లెలిగారినికూడా ఇల్లంతా తిరిగి అలసిపోకుండానూ, సూర్యుడిముఖం చూచి యెండలో జడుసుకోకుండానూ, గది దాటి యివతలకు రాకుండా సుఖపెడుతారు కాబోలును. యీ వున్న భార్యలు చాలక మీకు యిప్పుడు మళ్ళీ వివాహం యెందుకో తెలియక అడుగు తాను వెలవిస్తారా ?

యుగం — మీరలాగు ప్రశ్న వేయకూడదు. మహారాజుల కెంత

మందిభార్యలు వుండిరా వుండవచ్చును. శ్రీకృష్ణమూర్తి వారికి పదహారు వేలు గోవికాస్త్రీలూ యెనమండుగురు పట్టపుదేవులూ వున్నమాట మీరు యెరగరా ? సమస్తమూ తెలిసినవారు పామనులవలె మీరూ యిలాగే సెలవిస్తారేమి ? మన ఆస్థానంలోనిపండితులూ జ్యోతిష్కులూ బ్రాహ్మణులూ అందరూ యేక వాక్యంగా వివాహం కావలసిందనే సెలవిస్తూవున్నారు. బ్రాహ్మణవాక్యం పూరికే పోదు.

శాల — మీరూ బ్రాహ్మణులూ చెప్పడాని కేమి ? బిడ్డలు లేకపోయినా రాజుగారికి వివాహాలమీదనే వివాహాలు అవుతూవుంటే మీకు ఫదివరహాలసొమ్ము దొరుకుతూ వుంటుంది. కాబట్టి వాంతులూ బ్రాహ్మణులూ యెప్పుడూ నిత్యకళ్యాణమూ పచ్చతోరణమూ కోరుతూ వుంటారు. అది లేకపోతే మీకు యేమీ లేదు. బ్రాహ్మణ వాక్యం అమోఘంగా అవుతుం దని నాకూ తెలుసును. తెలిసే మళ్ళీ యీవెరిలో పడుతూ వున్నాను. మీరు సిద్ధసంకల్పులు. మీరు సంకల్పించుకొన్న తరువాత బ్రాహ్మణవాక్యానికైనా తిరుగువుంటుంది గాని మీసంకల్పానికి తిరుగు వుండదు.

యుగం — ఇప్పుడు మహారాజుగారికి వున్నవారల్లా యిద్దఱు మహాదేవులేనా అంతకంటే యెక్కువ వున్నారా ? వంశం నిలనడానికి వారిలో నక్కరికైనా సంతానంలేదుకదా? జాతకం చూచినజ్యోతిష్కులందరూ యీయేడు రాజుగారికి తప్పకుండా కళ్యాణయోగం వున్నదని సెలవిస్తూ వున్నారు. దైవసంకల్పం తప్పిపోదు.

శాల — జాతకాలూ గ్రహాలూ జ్యోతిష్కులచేతులో వున్నవి ; జ్యోతిష్కులు మీచేతిలో వున్నారు. ఒక్కకళ్యాణం కాదు చేసుకునే వాడు వెట్టివాడయితే యెన్ని కళ్యాణాలైనా అవుతవి. భావగారువరుస గనుక నేను పరియూచకాని కంటూవున్నాను సుమండీ. ఈసంతానం

లేనిలోపము మహారాజులంగారిదో మహారాణులంగారిదో యెవరు నిర్ణయించినారు ? వఖివేళ మహారాజులంగారిదైనా ఫర్వాలేదు. వచ్చే ఆవిడ పతివ్రతాశిరోమణి అయితే, ఆమె పతివ్రతామహత్యంవల్లనైనా సంతానం కలుగవచ్చును.

తిమ్మ—భావగారూ ! హాస్యం పేరుపెట్టి నన్ను అంతమాట అనడం రాచకులంలో మీకు భావ్యమేనా ?

శాల—అయ్యయ్యో ! పెద్దల్ని మిమ్మలిని అలా అనకూడదు. మీశూరత్వం యెరగక అన్నాను. తమించండి. మీరు విన్నారో లేదోకాని ఆడమళయాళం అని యెక్కడనో వున్నదట ! అక్కడంతా ఆడవాళ్ళ అధికారం. ఆడవాళ్ళు పుద్యోగాలు చేస్తూవుంటే మగవాళ్ళు యింట్లో వంటచేసి పెడుతూవుంటారట. అక్కడ మొగవాళ్ళకు యెక్కడలేనిఘోషా వున్నదట ! ఆదేశంలో మహారాణీకి సంతానం లేకపోతే ఖయిదీలలాగు కొట్టునక్కంటికి వొక్కొక్కడు వుండేలాగున యేటా యేటా వొక్కొక్కమహారాజును పెండ్లాడి మహాఘోషాలో వుంచుతుందట ! ఆడమళయాళం అంటే దక్షిణాన్ని మన వాళ్ళు చూచే యీమళయాళం కాదునుండి.

తిమ్మ—ఆసి దానిసిగకొయ్యనూ ! ఆడముండ మహారాజునే అంతబాధ పెడుతుందండి ? అక్కడ బిడ్డలు ఆడవాళ్ళకే పుడుతారా ? మగవాళ్ళకు పుడుతారా ?

శాల—ఆడవాళ్ళకే పుడుతారటగాని పెంచడమూ పాలుపోయడమూ అంతా మగవాళ్ళు చెయ్యవలెను. అంతఃపురాలలో రాణిగారి భర్తలయిన మహారాజుల నందరినీ తలావక కొట్లొనూ పెట్టి తాళం వేసి యివతలకురాకుండా గుమ్మాలవద్ద మగ నవుకర్లను క్రావలి వుంచుతారు. వీధిలో వెళ్ళే ఆడవాళ్ళు కనపడిపోతారని యీమహారా

జులువుండే చీకటిగదులకు కిటికీలుకూడా పెట్టించరు. ఆమహారాజులను కలలోనూ మేడలమీదికి యెక్కనియ్యరు. ఈప్రకారంగా వొక్కొక్క మహారాణి భర్తలని పేరు చెప్పి నాలుగేసివందలనూ అయిదేసివందలనూ చక్కనిమగవాళ్ళను ఖయదులో వుంచుతుంది. ఈఘోషా చూచి మీరు ఆశ్చర్యపడుతూవున్నారుగాని మనదేశంలో ఆడవాళ్ళను మనం యీలాగు ఘోషాలో వుంచడంలేదా ? ఇక్కడ మీరాణీలకు సంభవించిన శిక్షే అక్కడ రాజులకు సంభవించినది. ఇందులో హాశ్చర్యం యేమివున్నది, అధికారబలమా మరివకటా ? యెవరికి అధికారంవుంటే యెవరుమానుతారు? భావగారూ! మీకు వున్న అధికారం రాణీగార్లకుండి మీరు వాళ్ళకు దాసులుకండి. రేపిపాటికి సంతానం లేదనే హేతువుచేత వీరివంటిమంత్రిగార్ల ఆలోచనప్రకారం మీలాగే వొక్కొక్కళ్ళు యెనమండుగురేసి భర్తలను కట్టుకోవడానికి ప్రయత్నం చేస్తారో లేదో చూతాము.

తిమ్మ—మంత్రిగారూ ! ఇదివరదాకా యేమో అనుకున్నాను. భావగారు నన్నే ఆక్షేపణ చేస్తూవున్నారు. నాకు ఇఖి పెళ్ళివద్దు యేమీవద్దు. మారాజకులంలోవుండే పౌరుషమున్ను అభిమానమున్నూ వీరు ఆలోచించకుండా మాటాడుతూవున్నారు.

శాల—అయ్యో ! పౌరుషం వచ్చి రాజుగారు పెళ్ళి మానివేసి నారు. యేమిబుద్ధి; శిక్షార్హురాలైన వక్క రాచకూతురికి పెళ్ళి లేక పోవడంమూలంగా కారాగృహవాస శిక్ష తప్పిపోయింది. అయ్యో జ్యోతిష్కులారా గ్రహాలలారా ! రాజుగారి పౌరుషం మూలంగా మీశాస్త్రాలూ మీగతులూకూడా తప్పిపోతూ వున్నవిగదా ?

తిమ్మ — మాకు రోషం వస్తూవున్నది. ఫిరంగీకత్తి తీసుకుని రావయ్యా ! మాపౌరుషం కనపరుస్తాము.

మంత్రీ—చిత్తము. (అని లేచుచున్నాడు)

శాల—వన్ను పొడుస్తారేమో ! నేను పారిపోతాను.

(అని పాటిపోవుచున్నాడు.)

తిమ్మ — మంత్రీగారూ ! మీ కాక త్రి కనపడదేమో ! కనపడితే నొక్కపోటుతో భావగారిప్రాణాలు పుచ్చుకొని మేము పొడుచుకుందుమునుమా ?

మంత్రీ—యేలినవారి సెల్లవైతే మరివకక త్రి తీసుకునివస్తాను.

తిమ్మ — సామాన్యపుక త్రితో పొడుచుకోవడం పౌరుషంకాదు. పొడుచుకుంటే వజ్రాలుచెక్కిన మనక త్రితోనే పొడుచుకోవలెను. అది యెక్కడపెట్టినానో మరిచిపోయినానుగదా ? అది యెంతవెతికినా కనపడదు.

మంత్రీ—అవును కనపడదండి.

తిమ్మ — ఆలాగయితే మాపౌరుషం లోకానికి వెల్లడిచెయ్యడానికి అవకాశం తప్పిపోయింది.

మంత్రీ—అవును తప్పిపోయిందండి

తిమ్మ — ఇటువంటి అవకాశం మళ్ళీ యెప్పుడూ రాదు.

మంత్రీ— అవును రాదండి.

తిమ్మ—మాకు యిప్పుడు ఆలోచనయేమీ తోచకుండా వున్నది.

మంత్రీ—అవును నాకూ తోచకుండా వున్నదండి.

తిమ్మ—వంటిమీద వక్కపోటు పడకుండా మన శూరత్వమూ సాహసమూ లోకానికి వెల్లడికావలెను.

మంత్రీ—అవును వెల్లడి కావలెనండి.

తిమ్మ—ఆలాగయితే యిప్పుడు మీరు తిన్నగా మాభావ

గారిదగ్గరకు పరుగెత్తుకుని వెళ్ళి మీరు బతిమాలుకుంటేనేతప్ప రాజు గారు పొడుచుకుంటారని చెప్పి తక్షణం తీసుకునిరావలెను.

మంత్రి—తప్పకుండా తీసుకునివస్తానండి.

తిమ్మ—మీరు అభయహస్తం యిస్తే లోపలినుంచి కత్తి తీసుకునివచ్చి పొడుచుకోవడానికి సిద్ధంగా వున్నట్టుంటాను.

మంత్రి— మీ రలా వుండవచ్చును.

తిమ్మ—కత్తి యీగదిలోనే వుంది. మీరు భావగారిని తప్ప కుండా తీసుకుని వస్తారుగదా ?

మంత్రి—తప్పకుండా తీసుకునివస్తాను.

తిమ్మ—ముఖ్యంగా ?

మంత్రి—ముఖ్యంగా తీసుకువస్తాను.

తిమ్మ—అవశ్యంగా ?

మంత్రి—అవశ్యంగా.

తిమ్మ—అలాగయితే భావగారు చేయిపట్టుకునేలోగా గుండెల మీద వక్కపోటు పొడుచుకుంటాను. పోటు తగలకుండా వుండడానికి కనపడకుండా అంగీలో ఇనుపరేకు అమర్చుకుంటూ మాపనిమీద మేము వుంటాము. మీరు మీపనిమీద పొండి.

మంత్రి—చిత్తము.

(అని యిద్దరూను చెటియొకతోవను పోవుచున్నాడు)

[నంబి నరిసింహాచార్యులుగారును, ఆరాధ్యుల అయ్యవార్లంగారును, పుష్పాల
పాపిరెడ్డిగారును, సోమయాజుల సూరయ్యశాస్త్రిగారును, ధరణిప్రగడ
ధర్మరాజుగారును, విఠల విశ్వనాథశాస్త్రిగారును, ఇతరసభికులును
ప్రవేశించుచున్నారు.]

నర--మనకందరికీ హింమామతమందు అభిమానం వుండ
వలెను. ఇవాళ వేదశాస్త్రాలకు విరోధంగా ధర్మరాజుగారు యేదో
నాస్తిక వుపన్యాసం చేస్తారట. మనం ఆయనను యెలాగైనా అవ
మానపర్చవలెను.

అయ్య-- నరిసింహాచార్యుగారుచెప్పింది బాగావున్నది. మతాభి
మానం వున్నవాళ్ళందరూ ఆయనను చప్పట్లుగొట్టి పంపివెయ్యవలెను.

పాపి--అయ్యవార్లంగారి సెలవుప్రకారం మనపూర్వీకుల మతం
కాపాడడానికి నేను యెంతపనిఅయినా చేస్తాను.

సూర--ధర్మశాస్త్ర ప్రమాణాలు చూపి నేను యీరోజున
దిగ్విజయంచేసి భూమిమీద మళ్ళీ హింమామతం నిలువపెడుతాను.

ధర్మ-- సూరయ్యశాస్త్రిగారూ! నన్ను యీరోజున మత
విషయం కొంచెం వుపన్యసించవలసిందని మనవారు కోరినారు.
తమరు దయచేసి కొంచెం మాట్లాడడం చాలించి నామనవి కొంచెం
మీటారా?

సూర--కానియ్యండి.

ధర్మ--ఓసభికులారా! ఈనాటికేములో సత్యముతో సరియైన
ధర్మ మింకొకటి లేదు. సత్యముకంటె శ్రేష్ఠమున దేదియులేదు.
అసత్యముకంటె తీవ్రతరమున దింకొకటిలేదు. అహింస, సత్యము,

దొంగిలింపకుండుట, శౌచము, ఇంద్రియనిగ్రహము, ఇవి సర్వవర్ణములవారును అనుష్ఠింపదగిన ధర్మములు. ఇతడు బంధుడు, ఇతడు కాడు, అనుగణన శూద్రమనస్కుల కుండునుగాని యాశ్వరభక్తిగల యుదారచరితులకు లోకమంతయు కుటుంబమే. కాయకేశముచేత గాని తీర్థసేవవలనగాని పుణ్యపదము కలుగదు. అది మనోజయము వలనకలుగును.—

పాపి—మాకీ నా స్తికబోధలు పనికిరావు. మాకు మా హిందూమతమే కావలెను. మాకు వేదశాస్త్రాలు ప్రమాణాలు.

అయ్య—మహాబ్రాహ్మలం మేమంతావుండగా శూద్రవాడవు నీవు మాట్లాడుతావేమి ?

పాపి—నేను మీ హిందూమతం నిలువబెట్టడానికే మాట్లాడుతూవున్నాను.

అయ్య—అదుగో మళ్ళీమాట్లాడుతావు? బ్రాహ్మలువుండగా సభలో శూద్రవాడు నోరెత్తడం బ్రాహ్మణులకు అవమానం. నేను నీశ్రేయస్సుకోసమే చెపుతూవున్నాను. దానివల్ల నీకే పాపం వస్తుంది.

పాపి—శూద్రవాడు శూద్రవాడు అంటూవున్నారు. మాటలు జాగ్రత్తగా రానియ్యండి.

అయ్య—శూద్రవాడనక నిన్ను యేమండి అని మన్నించవలెనా ? నీవు బ్రాహ్మలలో వచ్చి కూర్చోవడానికే తగవు. మాట్లాడక మారంగా పో. ఏదీశాస్త్రం గారూ! ధర్మశాస్త్రవచనం చదవండి.

సూర—మనుస్మృతి యెనిమిదో అధ్యాయములో—

శ్లో॥ సహసన మభిప్రీపు రుత్కృష్ట స్యాపకృష్టజః।

కట్యాయకృతాంకో నిర్వాస్యః స్థిచంవాస్యవక ర్తయేత్ ॥ ౨౮౧॥

“తక్కువకులంవాడు అగ్రకులంవారితో కూడా కూర్చోవడానికి

కోరితే. వాణ్ని తుంటిమీద వాత వేసి పంపించిఅయినా వెయ్యవలెను !
లేదా పిట్టలు కోసిఅయినా వెయ్యవలెను” అనివున్నది.

పాపి—అందులో శూద్రుడన్నమాటలేదు.

శూర—ఓరి పరమనా స్తికుడా ! ధర్మశాస్త్రాలకుకూడా వంకలు
పెడుచూపున్నావురా ? వ్యాఖ్యానంలో కల్లుకశభట్టాచార్యులు
“బ్రాహ్మణేన సహాసనోపవిష్టః శూద్రః కట్యాం తప్తః హక్యత
చిహ్నోపదేశో నిర్వాసనీయః స్థిచంవాస్యయథానమియతే తథా
ఛేదయేత్” అని వ్రాసినమాట నీ వెరుగవు.

పాపి—అది వేదం చదువుకొన్న బ్రాహ్మణుల విషయం.

శూర — - బ్రాహ్మణులు వేదం చదువుకోనూ అక్కర లేదు;
కర్మలు చెయ్యనూఅక్కరలేదు. వారు జన్మచేతనే మహాపవిత్రులు.
నీకు బ్రాహ్మణప్రభావం తెలియదు. చెపుచాను విను. శాతాతస
ధర్మశాస్త్రం షాష్టాధ్యాయంలో—

“శ్లో॥ జన్మనైవమహాభాగో బ్రాహ్మణో నామ జాయతే|

మాతాసౌ సర్వభూతానాం వర్ణశ్రేష్ఠః పితాగురుః॥9॥

బ్రాహ్మణు డనుపేగుచే పుట్టినవాడు జన్మచేతనే మహాభాగుడు.
ఆవర్ణశ్రేష్ఠుడు సమస్తభూతములకున్ను తల్లి దండ్రీ గురువు.

“శ్లో॥ దేవతాదివ్యభూతేషు క్వచిత్కాచి త్రప్తిషితి|

బ్రాహ్మణా దేవతాస్సర్వాః తస్మాత్సంపూజయేత్సదా॥10॥

ఒక్కొక్కదేవత వొక్కొక్కదివ్యస్థలమునందు ప్రతిష్ఠ చేయబడి వున్నది.
అన్నిదేవతులున్ను బ్రాహ్మణులే కాబట్టి వారిని సదా పూజింపవలెను.
అని చెప్పివున్నది. భూదేవతలప్రభావం నీకు యిప్పుడయినా తెలిసిందా?
బ్రాహ్మణులకోపం విష్ణుదేవుని చక్రముకంటెనూ తీవ్రమయింది. వారికి
కోపం తెప్పించక పూరుకో. అందుకు నేను కావలిస్తే ప్రమాణపత్రం

చదువుచాను విను. శంఖలిఖితధర్మశాస్త్రములో—

శ్లో॥ మన్యుప్రహరణావిప్రా శృక్ప్రహరణోహరిః !

చక్రాత్తీవతరో మన్యు స్తస్మాద్విప్రా న్నకోపయేత్॥౨౫॥

బ్రాహ్మణులు కోప మాయుధంగా గలవారు; విష్ణు చక్రాయుధుడు. బ్రాహ్మణకోపము చక్రముకంటెనూ తీక్షణతరమయినది గనుక బ్రాహ్మణులను కోపింప చేయకూడదు.”

పాపి—(తనలో) శాస్త్రప్రమాణం వప్పుకోవడంచేత నేను యిక నోరెత్తడానికి వల్ల కాదు.

నర—ఈశాస్తుర్లగారు యీరోజుసభలో బ్రాహ్మణ్యంపోకుండా నిలువబెట్టినారు.

అయ్య—శాస్తుర్లగారు శాస్త్రవచనాలు కురిపించి శూద్ర వాణ్ని నోరెత్తకుండా తలవంచుకునేట్టు చేసినారు. ఇకవాడికి స్వధర్మంచెప్పి బ్రాహ్మణవిశ్వాసం కలిగేట్టుచేస్తే లోకానికి మహోపకారంగా వుంటుంది.

సూర—అదీ చేస్తాను చూడండి. ఓ రెడ్డి! నీశ్రేయస్సు కోరి చెపుతూవున్నాను. బ్రాహ్మణసేవ చేసుకోవడం మీకులధర్మం. ఆపని మీకు బ్రహ్మదేవుడు విధించినాడు. మీరు బ్రాహ్మణసేవ చేసుకుంచూ వారియెరిగిలి తించూ, వారు యిచ్చినచిరుగుబట్టలు కట్టుకుంచూ, బ్రతికితే మీకు యెంతో పుణ్యము. నీవు శాస్త్రవిశ్వాసం గలవాడవుగనుక చెపుచూవున్నాను. హిందూమతం యిప్పుడు నీకు పూర్ణంగా బోధపడిందా? కావలిస్తే ప్రమాణవచనాలుకూడా వుదాహరిస్తాను. మను సప్తతి అష్టసూర్యాయములో—

శ్లో॥ శూద్రస్తు కారయే ద్దాస్యం క్రిత మక్రిత మేవ వా|

దాస్యాయైవహిసృష్టోసౌ బ్రాహ్మణస్య స్వయంభువా॥౪౩౧॥

కొనబడినవాడయినా కాకపోయినా శూద్రుడు దాస్యము చేయవలెను
అతడు బ్రాహ్మణుని దాస్యమునిమిత్తమే బ్రహ్మదేవుడిచేత సృజింపఁ
బడినాడు.” దశమాధ్యాయములో—

శ్లో॥ ఉచ్చిష్ట మన్నం దాతవ్యం జీర్ణాని వసనాని చ|

పులాకాంశ్చైవధాన్యానాం జీర్ణాశ్చైవ పరిచ్ఛదాః॥౧౨౫॥

(శూద్రునకు) ఎరిగిలియన్నమును, చినిగినబట్టలును, పొల్లుధాన్యమును,
జీర్ణములయినదుప్పటులును ఇయ్యవలెను.”

పాపి—(తనలో) ఇప్పుడు నాకు స్వమతం కొంత బోధపడినది.
అయినాకానీ మొదట అన్నానుగనుక మతాభిమానం వున్నట్టు నేను
యింకా సంస్కారం కావలెననే వారితో పోట్లాడుతాను.

ధర్మ—శాస్త్రుడుగారూ! మీమాటలు కొంచెం చాలించి వక్క
నిముషం నావుపన్యాసం సాగనిస్తారా?

అయ్య—మీనా స్తికవాదం మేము వినము.

నర—మీ బౌద్ధమతం మాకక్కరలేదు.

పాపి—లేవిడి! మాకు హిందూమతంతప్ప మరి యేమీ అక్కర
లేదు.

నర—ఈపాపిరెడ్డికి యిప్పుడు బ్రాహ్మణులయందు భక్తి
విశ్వాసాలు కుదిరినవి. ఇతడు మాశిష్యుడు. ఇదంతా రామానుజుల
వారి అనుగ్రహం. శ్రీమతే రామానుజాయనమః. బ్రాహ్మణులలో
వైష్ణవులు మూడులోకాలినీ క్షణంలో పవిత్రం చెయ్యగలరు.

శ్లో॥ యే కంఠలగ్నతులసీనళినాక్షమాలాః|

యే బౌహుమూలపరిచిహ్నితశంఖచక్రాః|

యే వా లలాటఫలకే లసదూర్ధ్వపుండ్రాః|

తే వైష్ణవా భువన మాశు పవిత్రయంతి॥

ఏవ్వరుకంతమునందు తులసితావళములను తామరపూసల తావళములను
ధరింతురో, యెవరు బాహుమూలములయందు శంఖ చక్రాంకములను
చేసికొందురో, యెవరులలాటములయందు పట్టెనామములను పెట్టుకొం
దురో, ఆవైష్ణవులు లోకమును నిమిషములో పవిత్రము చేయుదురు. ”

అయ్య—చాలుచాలించు. ఇది కేవల తామసవచనము. కల
లోనూ విష్ణునామము స్మరించకూడదు. విష్ణుదర్శనముచేయకూడదు.

శ్లో॥ విష్ణుదర్శనమాత్రేణ శివద్రోహః ప్రజాయతే|

శివద్రోహో న్నసందేహో నరకం యాతి దారుణమ్|

తస్మాచ్ఛ విష్ణునామాపి నవ్యక్తం కదాచన యః,
విష్ణుదర్శనమాత్రముననే శివద్రోహము కలుగుచున్నది. శివద్రోహ
మువలన దారుణమును నరకమును పొందుచున్నాడు. కాబట్టి విష్ణు
నామము నొకప్పుడును చెప్పకూడదు. తులసికంటె బిల్వపత్రము
శ్రేష్ఠమైనది.

శ్లో॥ సర్వకామప్రదంబిల్వం దారిద్ర్యస్య ప్రణాశనం|

బిల్వపత్రా త్వరం నాస్తి యేన తుష్యతి శంకరః|

మారేడు సమస్తాభీష్టముల నిచ్చును. దారిద్ర్యమును పోగొట్టును. దేని
చేత శంకరుడు తుష్టినొందుచున్నాడో అటువంటి మారేడుపత్రికంటె
శ్రేష్ఠమైన దేధియు. లేదు. కాబట్టి బ్రాహ్మణులలో శైవులే
పరమశ్రేష్ఠులు.

సూర — మీరిద్దరును శ్రేష్ఠులుకారు. మిమ్ము చూచిన బట్ట
లతో స్నానముచేయవలెను. “ లింగిణం చక్రిణందృష్ట్వా సచేల స్నాన
మాచరేత్ ” అని వ్రుండుటచేత లింగం కట్టుకున్నవాణ్ణి చూచినా
చక్రాంకితం అయినవాణ్ణి చూచినా సచేలస్నానం చెయ్యవలెను.
స్నార్తులు సర్వశ్రేష్ఠులు. బ్రాహ్మణులంటే స్నార్తులేకాని యితరులుకాదు.

నర — (తనలో) ఇతణ్ణి వదలిపెడితే స్లోకాలు మహాచదువు
తాడు. ఇతనితో మనం సభలో. వాదం పెట్టుకోరాదు. (బిగ్గరగా)
శాస్త్రులుగారూ ! మనం వచ్చినపని మరిచిపోయి వేరేవాదంలోకి దిగి
నాము. హిందూమతం పునరుద్ధారణం చెయ్యడానికి మనమందరమూ
యిక్కడికి వచ్చినాము. మనం ముందుగా ఆపని చెయ్యవలెను. మీరు
యిప్పుడు చదివిన ధర్మశాస్త్రాలు యేవేదంలోవో చెప్పి ప్రతివాదుల
నోరడచండి.

సూర— అవి వేదంలోవికావు. ధర్మశాస్త్రాలనగా స్మృతులు.

నర—అవునవును. నాకు తెలిసింది. ధర్మశాస్త్రాలు శ్రీమద్భాగ
వతంలో భగవద్గీతలలో శ్రీకృష్ణులవారు ప్రహ్లాదుడికి సెలవిచ్చిన
పాశురాలు.

అయ్య—కావుకావు. భాగవతంలోవుంటే అవి ప్రమాణం
యెట్లాఅవుతవి ? ధర్మశాస్త్రాలన్నీ బసవపురాణంలో విభూతి వహత్స్వ
ఘట్టములో పార్వతీ పరమేశ్వరులు ప్రమథగణాలకు సెలవిచ్చినారు.

సూర—శాస్త్రప్రశంస చాలును వూరుకోండి. కలిమహిమ
చేతనూ మాలచదువుచేతనూ యిప్పుడు యటువంటి కిరస్తానీమశాలూ
కిరస్తానీబోధలూ ప్రబలుచూవున్నవి. ఈచూలబల్లలోకి వెళ్ళేవాళ్ళం
దరిసీ వెలివేసి వాళ్ళకు పెద్దపెద్ద ప్రాయశ్చిత్తాలు పెట్టవలెను. దిక్కు
మాలిన యింగ్లీషుమూలంగా యటువంటి నాస్తికప్రపన్యాసాలన్నీ
వస్తూ వున్నవి. ఒక్కశ్శకీ శాస్త్రవిశ్వాసం లేదు.

విశ్వ—మీకుమాత్రం శాస్త్రవిశ్వాసం మహావున్నది. మీ
రెంత శాస్త్రప్రకారం నడుచుకుంటూవున్నారో మేమూ అదేప్ర
కారం నడుచుకుంటూవున్నాము. మాకు ప్రాయశ్చిత్తాలు కావలిస్తే
మీకుం కావలెను.

నర—ఈనా స్తికు డెవరయ్యో?

సూర—ఇతను ఇంగ్లీషుబళ్ళో సంస్కృతం చదువుకున్నాడప. పుస్తకాలుచూచి యీయనకూడా రెండు ధర్మశాస్త్రపుముక్కలు నేర్చుకున్నాడు. ఈయనకు నేనే తగినవాణ్ని. ఇలారా? విశ్వనాథ శాస్త్రి! మాకు యెందుకు ప్రాయశ్చిత్తం కావలెనో చెప్ప.

విశ్వ—మీ కెందుకు ప్రాయశ్చిత్తం కావలెనా? మొన్న మీ బంధువుల యింట్లో వశావిడె సాహేబును తీసుకొని లేచిపోయి కడుపుతోపుండి మళ్ళీవస్తే మీరంతా డబ్బుపుచ్చుకొని ఆవిడెను మళ్ళీ కులంలో యెందుకుకలుపుకున్నారు?

సూర—అదా? దానిపూర్వోత్తరం నీకు తెలియదు. దానికి వేరే ధర్మశాస్త్రం వున్నది. ధర్మశాస్త్రంలేనిదే మేము యేపనీ చేయించము. దేవలస్మృతిలో—

“శ్లో॥ గృహీతా స్త్రీ బలా దేవ మ్మేచ్ఛ ర్గుర్వీ కృతా యది।

గుర్వ్యా స శుద్ధి మిచ్ఛంతి త్రిరాత్రేణ విశుద్ధ్యతి॥౩౬॥

బలవంతముగా మ్మేచ్చులచేత తీసుకొనిపోబడి స్త్రీ గర్భవతిఅయినపక్షమున, అటువంటిస్త్రీలు శుద్ధిని కోగరు. ఆ స్త్రీ మూడురాత్రులలో శుద్ధరా లగుచున్నది.” అని చెప్పబడివున్నది. ఆస్త్రీని తురకసాహేబు యెన్నిసారులు యింటిచుట్టూ తిరిగి యెంతబలవంత పెట్టి వక రాత్రి దొంగతనంగా తీసుకువెళ్ళివాడో ఆసంగతి నీకేమునునా తెలుసునా? ధర్మశాస్త్రాన్నిబట్టి మూడురాత్రులు వుంచి మరీ మేము ప్రాయశ్చిత్తంలేకుండా కలుపుకున్నాము. ధర్మశాస్త్రరహస్యాలు తెలియకుండా ఇటువంటి తెలిసీ తెలియనిప్రశ్నలు యెప్పుడూ పెయ్యకు.

శ్లో॥ సువర్ణ దానం గోదానం భూమిదానం గవాదికమ్।

విప్రేభ్యస్సంప్రయచ్ఛేత ప్రాయశ్చిత్తీ విశుద్ధ్యతి ॥౩౭॥

అనడంచేత బ్రాహ్మడికి దానాదులు చెయ్యకుండా పోయిపోతాము. చేయించుకొన్నవాడికి శుద్ధిలేదుగనుక మేము డబ్బు పుచ్చుకొన్నాము.

విశ్వ—(తనలో) ఇటువంటివాళ్ళకు ధర్మశాస్త్రాలలో యేవైనా అవకతవకప్రశ్నలు వెయ్యవలెను. అప్పుడు మనం అడిగేప్రశ్నలకూ వీళ్ళుచెప్పే వుత్తరాలికి సరిపోతుంది. (బిగ్గరగా) ఈరోజున మేమందరూ చూస్తూవుండగా మీరు బర్రెంకిపుడకతో మొఖం కడుకున్నారా ? హరితస్మృతిలో—

శ్లో|| కరంజం ఖాదిరంవాపి కదంబం కురవం తథా|

సప్తపర్ణి ప్రశిష్ణి జంబు నింబ తద్దైవచ|

అపామార్గంచ బిల్వంచ అర్కం చౌదుంబరం తథా|

ఏతే ప్రశస్తాః కథితా దంతధావనకర్మాణి||

అని దంతధావనమునకు గానుగ, కదిర, కడిమి, గోరింట, అరటి, నెల్లి, నేరేడు, వేప, ఉత్తరేణి, మారేడు, జిల్లేడు, అత్తిపుల్లలు ప్రశస్తము అని చెపుతూ వుండగా ధర్మశాస్త్రంమీరి బర్రెంకిపుడకతో గొందుకు పళ్ళు తోముకున్నారు ?

సూర—(తనలో) వీళ్ళడిగేప్రశ్నలకల్లా చేసిందిలేదని అబద్ధంలాడితే సరిపోతుంది. నిజం చెప్పి వీళ్ళు వేసేప్రశ్నలకు నిలువలేము. (బిగ్గరగా) పయధర్మశాస్త్రంలో పయపుడకలు ప్రశస్తము అని చెప్పబడినవేకాని మరి యేవీ కూడవని చెప్పకపోవడంచేత బర్రెంకిపుడకతో తోముకున్నాను.

విశ్వ—అలాగయితే యీవేళ నవమితిథిగదా ధర్మశాస్త్రంలో

శ్లో|| ప్రతిప త్వర్వషష్ఠీషు నవమ్యాం చైవ సత్తమాః|

దంతానాం కాష్టసరియోగా ద్దహం త్యాసప్తమం కులమ్||

అని పొడవైనాడు. పడినాడు, నవమినాడు, పుడకతో దంతధావనము

చేసినట్టయితే ఏడవతరమువరకును కులమును దహించునని చెప్పబడి వుండగా ఇంత పాపకార్యం యెందుకు చేసినారో చెప్పండి.

సూర— (తనలో) పుస్తకాలు అచ్చుపడడంచేత వీళ్ళతో అసాధ్యంగా వున్నది. ఇదివరకు ఒప్పుకున్నాను గనుక యెప్పుడూ లేదనడానికి వల్ల కాదు. ఇంకోమోస్తరు అబద్ధం ఆడుచాను. (బిగ్గరగా) ఆదోషం పోనడానికి నేను పంచగవ్యం పుచ్చుకొని ప్రాయశ్చిత్తం చేయించుకొన్నాను.

విశ్వ—యెవరియింటికి వెళ్లకుండా మీకు యీవేళ పంచగవ్యం యెట్లా దొరికింది?

సూర—మాయుంట్లో తెల్లఆవును నీవు యెప్పుడూ చూడలేదా యేమిషి? అది నెల్లాళ్ళకిందనే వట్టిపోయినా పంచగవ్యానికి కావలసినవి మాత్రం యిస్తూవున్నది.

విశ్వ—అలాగయితే మీప్రాయశ్చిత్తం అంతా వృధా అయి పోయింది.

శ్లో॥ గోమూత్రం తామ్రవర్ణాయా శ్వేతాయా శ్చైవగోమయం |

పయః కాంచనవర్ణాయాః నీలికాయా శ్చ గోర్దధి |

ఘృతం వై కృష్ణవర్ణాయాః విభక్తిర్వర్ణగోచరా |

ఉదకం సర్వవర్ణం తు తస్యవర్ణస్య గృహ్యతే ||౫౧||

అని దేవలస్మృతిలో యెర్పావుమూత్రమును, తెల్లావుగోమయమును, పచ్చఆవుపాలును, నీలిఆవుపెరుగును, నల్లఆవునెయ్యియు పంచగవ్యానికి విధించి వుండగా అన్నీ వక్క తెల్లఆవువాటితోనే చేస్తే మీకు ప్రాయశ్చిత్తసిద్ధి యేలాగు అయింది?

సూర— (తనలో) దీనికి యేమిపుత్తరం చెప్పను? అదుగో యెవరో ముసలామె బక్కచిక్కి యెడుస్తూ కుంటుకుంటూ వస్తూ

వున్నది. ఈమిష పెట్టి దీనికి జవాబు చెప్పకుండా తప్పించుకుంటాను.
(బిగ్గరగా) ఈనా స్తికవాదాలమూలంగా దయాధర్మమూ అన్నీ చెడి
పోచూయున్నవి. కాస్సేపు వూరుకో; పాపం యేదో ఆపత్తు పొంది
యేడుస్తూవున్న యీవిడ సంగతి విచారించి ఆపన్నివారణం చెయ్య
వలెను. అమ్మా! నీవు యెవరు?

[పయివేషముతో జీర్ణహిందూమతకాంత ప్రవేశించు చున్నది.]

హిందూ—నాయనా! నేను మీతల్లిని మీరందరూచేరి నా
బిడ్డలమని చెప్పి బూటకాలతో మీపొట్ట పోసుకుంటూ నాసంగతి
చూడక నన్ను మాడ్చివేసి, సత్యశమాదులైన నాలవయవాలన్నిటినీ
విరిచివేసి, మీలో మీశుష్కకలహాలతో నన్ను చంపివేస్తూ వున్నారు.
మీఅనాదరణవల్లనూ దుర్ణయంవల్లనూ శిథిలమయిన నాలవయవము
లను బాగుచేసి నన్ను తిన్నగా నడిపించవలెనని యీధర్మరాజువంటివా
రెవరైనా కాస్తప్రయత్నంచేస్తే పనిసాగకుండా అడ్డంవచ్చి శాస్త్రా
లని మీరు ద్వేషంచేతనూ స్వప్రయోజనపరత్వముచేతనూ కల్పించిన
శ్లోకాలనే విషంపూసినశాస్త్రాలతో నాకు మరింతవేదన కలుగచేస్తూ
వున్నారు. ఈసంగతి యెదుటబడి మీతో మొర్రపెట్టుకుంటే యేమ
యినాకార్యం వుంటుందేమో అనే అడియాశచేత మీరు మీలోపల
నుంచి గెంటివేసినా పుత్రవాత్సల్యం విడువలేక మీకోసం యింతదూరం
కుంటుకుంటూ నడిచివచ్చినాను. ఇందాకా మీరు నా స్తిక వాక్యాలని
యెగతాళిచేసిన యీధర్మరాజువాక్యాలన్నీ నా నిజమయినఅంగములు.
మీరు చదివినవన్నీ నాలవయవములు పెరుగకుండా మీ రడ్డుపెట్టిన
కొయ్యకాళ్లు కొయ్యచేతులూ కాని నా నిజమయినఅవయవాలు
కావు.

ఈలోకములో సత్యముతో సరియైనధర్మ మింకొకటి లేదని

యతడు చెప్పినది.

శ్లో॥ నాస్తి సత్యమో ధర్మో న సత్యా ద్విద్యతే పరమ్ |
న హి తీవ్రతరం కించి దన్యతా దిహ విద్య తే ||

అను భారతాదిపర్వములోని వ్యాసవచనము. అహింస స్యామిత్యాది
వాక్యము.

శ్లో॥ అహింసా సత్యమ స్త్రీయం శౌచ మింద్రియనిగ్రహః ||

ఏతత్సమాజికం ధర్మం చాతుర్వర్ణ్యే బ్రవీష్మనిః ||

మనుస్మృతిలో దశమాధ్యాయమునందుఁ జెప్పబడినది. ఇతఁడు
బంధుఁడు మొదలుగాఁ గలవాక్యము.

శ్లో॥ అయంబంధు రయన్నేతి గణనా త్సుద్రచేతసామ్ |

ఉదారచరితానాంతు వస్తుధైవ కుటుంబకమ్ ||

యోగవాసిష్ఠములోనిది. కాయకేశ మాద్ధిగాగల వాక్యము.

శ్లో॥ న కాయకేశ వైధుర్యం నతీర్థాయతనాశ్రయః |

కేవలం తన్మనోమాత్ర జయేనాసాద్యతే పదమ్ ||

వసిష్ఠ—

నర—ఓ ఓ ఓ. (అని కేకలు వేయుచున్నాఁడు.)

అయ్య—కాపుకీపు. (అని ఆటచుచున్నాఁడు.)

సూర—రప్, రిప్, (అని చప్పటలు చరచు చున్నాఁడు.)

హిందూ—ఓ బిడ్డలారా ! నిష్కారణంగా అల్లరిచెయ్యకండి.

మీరు బొమ్మలాటలు మరిగి టంగుటంగున గంటలు వాయించుకుంటూ

యెప్పుడూ బొమ్మలమీదనే ధ్యానంగా వుండడంచేత పెద్దదాన్ని

నాబుద్ధివినకపోవడమే కాకుండా యెదుటవున్న పురాణపురుషుడయిన

మీతండిరిగి కూడా భక్తితో కన్నెత్తి చూడడమయినా మాని వేసినారు.

గడ్డాలూ మీసాలూ నెరిసిన నాముసలిపిల్లలారా ! బొమ్మలపెళ్ళిళ్ళ

కోసమూ గుజ్జనకూళ్ళకోసమూ మీలోమీరు తగువులాడే మీకు వయస్సు ముదరడంచేత యిఖబుద్దిరాకపోయినా, యింకా మీరూ ర్గంలో ప్రవేశించకుండా పూగులాడుతూవున్న యీపసిబిడ్డలనైనా మీవెంటబెట్టుకుని తిరుగుతూ మాతృపితృభక్తిలేకుండా చెరపక వదిలి వెయ్యండి. చిరుతిండికోసమై తల్లి మెడలో పుస్తెలు తెంపుకొని పరుగెత్తే అల్లరిపిల్లవాళ్ళవలెనే మీరున్నా కుర్రతనంచేత పూర్వం వ్యాసాదులయిన మీఅన్నలు నాకు పెట్టిన సత్యాది అలంకారముల నన్నిటిని నా దేహం నొచ్చేటట్టు బలవంతంగా తెంపివేసి, నన్ను విరూపినిగా చేసి వాటికి కట్టివున్న తాళ్ళతోనూ తంకరలతోనూ ఆడుకుంటూ, బాలభోగాలు అనుభవిస్తూ, బ్రతికివున్నంతకాలమూ తల్లికి తిన్నగా అన్నమూ బట్ట పెట్టక చచ్చినతరువాత శ్రాద్ధాలపేరుచెప్పి పిండివంటలు చేసుకొనే బుద్ధిమంతులలాగే మీరు నాగతి చూడకుండా నా పేరుచెప్పుకొని వుత్సవాలూ భోగాలూచేసుకుని తింటూవున్నారు. మీ అజ్ఞానదశకు తోడుగా మరాచారభూతంకూడా మిమ్మలిని సోకి వుండడంచేత, మీరు వొళ్ళు తెలియక వికారపుచేష్టలు చేస్తూవున్నారు. మీరు తత్త్వవిచారమంత్రించేత కొంచెం తెలివితెచ్చుకొని మాతృపోషణం ధర్మమని తెలుసుకొని శల్యావశిష్టంగావున్న నన్ను కన్నెత్తి చూచి నాసత్యాది అవయవములను దృఢపరిస్తే నేను తిరిగీబలపడి మీకు వుపచారంచేసి చిరకాలం మిమ్మలిని సుఖ పెడుతాను. అందువల్లమీకు తీర్తికూడా—

నర—ఈముసలిది మనతల్లిఅయితే గుజ్జనకూళ్ళు వండుకుని ఆడుకొమ్మని బొమ్మలను యివ్వకుండా చవితేని విషప్రాయమైన సత్యాది గుళికలను మింగమంటుందా ? ఈముదిసిశాచంమాట వినక దీన్ని దూరంగా తరివి వెయ్యండి..

అయ్య—“స్త్రీబుద్ధిః ప్రశయంకరీ” అన్నాడుగనుక దీనిబోధ
వినబడకుండా చెవులు మూసుకోండి.

సూర—చదువునేర్చిన ఆడదానితోనూ వంటనేర్చిన మగవాడి
తోనూ వోపరాదుగనుక యీరాకాసిని కాళ్ళూ చేతులూ విరగ
కొట్టి మూల పడవెయ్యండి. ఇక్కడవుంటే యీముసలిభూతం మనను
వదలదు. వేగిరం పారిపోదామురండి.

(అందఱును నిష్క్రమించుచున్నారు.)

యో గా భ్యా స ము.

—:0:—

ప్ర థ మ ర ం గ ము.

[యోగి, అవయోగి, మహాయోగి, అతియోగి ప్రవేశించుచున్నారు]

అవయోగి—స్వామీ! కన్నులుమూసుకుని ఋషీశ్వరునివలె
దివ్యచక్షుస్సుచేత మీరు మూడులోకాలమహత్వాలూ మహాచూన్తూ
వున్నారు. మీశిష్యుణ్ణి అయిననాకు మీరు చూచినదానిలో లవ
లేశం కటాక్షించి నన్ను కృతార్థుణ్ణి చేస్తారా?

అతియోగి—ఓరీ! శిష్యా! నీవు యింకా యోగాభ్యాసంలో
మొదటి అవస్థలోనే వున్నావు. నీవు యింకా జ్ఞానబోధకు అర్హుడవు
కావు. నిజమయినలోకాలు యేడయివుండగా మూడులోకాలు అను
కునే మూఢుడికి నీకు యేమిజ్ఞానోపదేశం చెయ్యను? లోకాలు యేడని
తెలుసుకోవడం యోగాభ్యాసానికల్లా మూలాధారము. అది తెలి
స్తేనేకాని మనం యెత్తబోయే జన్మపరంపరను గురించికూడా
తెలియును.

అవ—స్వామీ ! లోకాలసంగతి నాకు అనుగ్రహించి మీ శిష్య ప్రశిష్యుణ్ణి అయిన నన్ను ధన్యుణ్ణి చెయ్యండి.

అతి — మన పరిణామ సిద్ధాంతానుసారముగా మనుష్యుడు నిర్వాణాన్ని పొందడానికి ముందుగా యేడులోకాలలో అవతరించవలెను. అందులో వకటి భూలోకము, యింకొకటి బుధలోకము, మరివకటి అంగారకలోకము. ఆపయిని నాలుగు సూక్ష్మాతీసూక్ష్మములయిన లోకాలు. అవి నీకు చెప్పినాకాని యిప్పుడు తెలియవు.

అవ—తెలియనివి పోనిచ్చి తెలిసేవి అనుగ్రహించండి.

అతి—ఇప్పుడు యేడులోకాలను గురించి చెప్పినానుగదా ? ఈయేడుసంఖ్య మహాప్రధానమయినది. శాస్త్రానికి మూలకారణము. నీవు బాగా జ్ఞాపకం వుంచుకోవలెను. ఏడులోకాలే యేడుగ్రహాలు, ఏడులోకాలూ, ఏడుద్వీపాలూ, ఏడుసముద్రాలూ, ఏడువారాలూ, నీకు తెలిసినవేకదా ? యీ సప్తసంఖ్యలోనే సృష్టిరహస్యమంతా గూఢంగా దాగివున్నది.

అవ—అలాగయితే గూఢార్థము నాకు విప్పి సెలవియ్యండి.

అతి—ఈయేడులోకాలలోను వొక్కొక్క-లోకంలో యేడేసి జాతు లున్నవి. యేడేసిజాతులలోను వొక్కొక్క-జాతిలో యేడేసి వుపజాతులు వున్నవి. అన్నీ వుపజాతులు యెన్నో తెలిసినవా ?

అవ—తెలియలేదు.

యోగి — ప్రథమావస్థలో వున్నవాడవు నీకు యెట్లా బోధ పడుతుంది ? ద్వితీయావస్థలో వున్నాను గనుక నాకు నిమిషంలో బోధ పడ్డది. యేడేళ్ళు నలభయితొమ్మిదిజాతులు నలభయితొమ్మిదియేళ్ళు మూడువందల నలభయిమూడు వుపజాతులు.

అతి — నీవు గ్రహించినావు, స్త్రీ లయినా పురుషు లయినా

మనుష్యజన్మం యెత్తిననా రందరూ యీమూడువందల సలభయిమూ డవస్థలనూ వొక్కొక్కరు రెండేసినార్లు పొందవలెను.

యోగి—అలాగయితే ప్రతిమనుష్యుడూ యీయేడు లోకాల లోనూ ఆరువందల యెనభయిఆరు జన్మాలు యెత్తవలెను.

అతి—అంతేకాదు. యిందులో యింకా వకసూక్ష్మం వున్నది.

మహా—ఈసూక్ష్మం యాగాభ్యాసంలో తృతీయావస్థలోవున్న నాకు బోధపడవలెనుగాని యీయోగికికూడా బోధపడదు. ఆసూక్ష్మం సెలవియ్యండి.

అతి—లోకచక్రముయొక్క భ్రమణమునుబట్టి యీపరిణామము యేడు ఆవృత్తులు జరగగా ప్రతిమనుష్యుడికినీ నిర్వాణానికి వెళ్ళడానికి ముందు ఆరువందల యెనభయిఆరు యేళ్లు నాలుగువేల యెనిమిదివందల రెండు జన్మాలు యెత్తవలెను.

యోగి—అబ్బో! చాలాజన్మాలు యెత్తవలెను.

అతి—నీవు యీజన్మాలకే యింత ఆశ్చర్యపడుతూ వున్నావు గాని జన్మజన్మానికి మధ్య వుండేకాలవ్యవధి వింటే మరీ ఆశ్చర్య పడుతావు.

యోగి—సెలవియ్యండి. నేను ఆశ్చర్యపరవశుణ్ణి అవుతాను. యిదివరకు విన్నదానివల్లనే అవయోగికి ఆశ్చర్యమహాసముద్రంలా మునగడంచేత నోట మాట రాకుండావున్నది.

మహా—ఈ హాశ్చర్యమంతా ప్రథమ ద్వితీయఅవస్థలో వున్న మీకుగాని చరమావస్థలు దాటి ఆయాధుడ నయి వున్న నాకు యేమి చెప్పినా ఆశ్చర్యం లేదు.

అతి—పని చేసినతరువాత విశ్రాంతికావలె నన్నమాట యీ లోకంలో మీకు ప్రతిదినమూ అనుభవములో వున్నదేకదా! వక్క

జన్మంలో కష్టపడ్డతరువాత మళ్ళీ జన్మం యెత్తడానికి మధ్య యెనిమిది వేలయేళ్ళు విశ్రాంతి కావలెను. పైసెచ్చెప్పిన నాలుగువేల యెనిమిది వందలరెండుజన్మాలనూ విశ్రాంతికాలమయిన యెనిమిదివేలచేత గుడిస్తే మధ్యజన్మాలలో జీవించేకాలంగాక నిర్వాణం పొందడానికి మూడు కోట్ల యెనభయినాలుగులక్షల పదహారువేల సంవత్సరాలు కావలెను.

మహా—మధ్యజన్మాలలో జీవించేకాలం యెంతో సెలవియ్యవలెను.

అతి—ఆకాలాన్ని గురించి మహాత్ములయితే స్పష్టంగా చెప్పలేదుగాని అంతా యేడుకోట్లసంవత్సరాలు కావలెనని చెప్పినట్లు జ్ఞాపకం.

యోగి—ఇటువంటి అద్భుతాలకు గ్రంథప్రమాణం వుంటేనే గాని నమ్మడానికి శక్యం కాదు.

అతి—మహాత్ములు చెప్పినదానికి ప్రమాణం యెందుకు? వారు ప్రమాణాతీతులు.

మహా—తెలివిమూలినప్రశ్నలు వెయ్యక వూరుకో. మహాత్ముల మాటలకంటెనూ వేరేమి ప్రమాణం కావలెను.

యోగి—అసలు యీసంగతులు చెప్పినమహాత్ములు యెవరు?

మహా—వారిదాకా యెందుకు? నీప్రశ్నకు వుత్తరం నేను చెప్పతాను విను. వీరు దివ్యజ్ఞానంచేత కొత్తగా సృష్టింపబడినారు. వీరందరూ అదివరకు మరుగుపడివుండి యిప్పుడు దివ్యజ్ఞానంచేత బయటపడ్డారు.

యోగి—ఈసంగతులు యేమహాత్ముడు చెప్పినాడు?

అతి—ఏమహాత్ముడా? కూట్ హూమిలార్ సింగుగారు చెప్పినారు.

యోగి—ఆయన చెప్పినందుకు నిదర్శనం యేమిటి ?

అవ—గ్రంథనిదర్శనం లేనిదీ మేము నమ్ముము.

అతి — నేను మీకు కావలసిన గ్రంథనిదర్శనంకూడా కనపరుస్తాను వోపిక చెయ్యి. ఈసత్యము లన్నీ కూట్ హాలామిగారు సెల విచ్చినట్టు మెస్టరు సిన్నెట్టుదొరవారు హాలాభాషలో రచించిన గుప్తశాస్త్రములో వున్నవి.

మహా—గుప్తశాస్త్ర మంటే యీ ఘండజ్ఞానులకు తెలియదు. అక్కల్లుసెన్సు.

యోగి—కూట్ హాలామి యీ భరతఖండపుమహాత్ము డేనా?

మహా—అవును. ఆతడు పంజాబుదేశస్థుడు. చిన్నతనంలో వక బంధువుడియొక్క సహాయంచేత యూరోపుఖండమునకు వెళ్ళి పశ్చిమ విద్య నేర్చుకునివచ్చి తరువాత ప్రాచ్యశాస్త్రాలలోకూడా మహాపండితుడయినాడు. అది తిబెతీయదేశపు పేరు. నీవు ప్రమాణం వుంటేనేకాని యేదీ నమ్మవు గనుక చెబుతాను విను. ఈరహస్యం సిన్నెట్టుదొరగారు తమ అక్కల్లుసెన్సులో ౬౫వ పేజీలో వ్రాసివున్నారు.

అతి—నేను యింతకంటెనూ ప్రబలప్రమాణం చూపుతాను చూడు. మేడమ్ బ్లావట్ స్కీదొరసానిగారు “ఐ సిస్ అన్వీల్డు” అను తమ మహాగ్రంథముయొక్క రెండవవాల్క్యము ౬౦౯వ పేజీలో కూట్ హాలామిగారు కాశ్మీర దేశస్థుడని వ్రాసి వున్నారు. ఆమహాగ్రంథము యొక్క రెండవవాల్క్యములోనే ౬౦౯వ పేజీలో అతడు కచ్చి దేశస్థుని కుమారు డునట్టు పుదొరసానిగారే తమ దివ్యజ్ఞానంచేత లిఖించియున్నారు.

యోగి — మీరు యిద్దరూ వకరు పంజాబుదేశస్థు డనీ వకరు కాశ్మీర దేశస్థు డనీ వేరేవేరేవిధంగా చెబుతూవున్నారు !

మహా—ఇలాగంటి పనికిమాలినప్రశ్నలు యెప్పుడూ అడుగ
బోకు. “ఋషీణాం మతయ శ్చ భిన్నాః” అన్నాడుగనుక ఋషుల
మతాలు వెయ్యివిధాలుగా వుంటవి. ఆ దేవరహస్యాలు దివ్యజ్ఞానం
కలవారికేకాని మనవంటి నరమాత్రులకు తెలియవు. మనంకూడా
అనేకఅవతారాలు యెత్తుతూ యోగాభ్యాసం చేస్తూవుంటే యేదో
వశ జన్మంలో యీరహస్యాలు గ్రహించేకాలం వస్తుంది.

యోగి — ఆలాగయితే నాకు యిప్పుడే యోగవిద్యోపదేశం
చెయ్యండి. యోగంయొక్క నాలుగవస్థలలోనూ యేమేమి తెలుస్తో
సెలవియ్యండి.

అతి—యోగి ప్రథమదశలో యోగముయొక్క ప్రథమాంగము
లను నేర్చుకొని యింద్రియములను వశపర్చుకోవడానికి కృషిచేస్తాడు.
రెండవదశలో సంపూర్ణజ్ఞానమును పొందుతాడు. మూడవదశలో
యింద్రియనిగ్రహం చేసి చతుర్వర్గములను భూతములను జయిస్తాడు.
అప్పుడా యోగిని నిప్పు కాల్చలేదు; నీళ్ళు ముంచలేవు; మట్టి కప్పివెయ్య
లేదు; విషవాయువు చంపలేదు. అప్పుడతడు మహాశక్తిసంపన్ను
డయి పరిమితజ్ఞానదాయకములయిన యింద్రియముల సహాయ మక్కర
లేకుండానే దూరశ్రవణ దూరదర్శనాది శక్తులను పొంది సమస్త
లోకములలోనూ జరిగేచర్యలు యిక్కడనుంచే చూడగలుగును;
అనంతకోటిబ్రహ్మాండములలోనూ పుట్టేశబ్దా లన్నీ వినగలుగును;
మహాసూక్ష్మరూపముతో భూమిలో మధ్యకు దూరగలుగును; అతి
లఘువయి ధ్యానశక్తిచేత యీదేహముతో లేచి వాయువులో లేలి
ఆకాశగమనము చెయ్యగలుగును ; భూమిలో నిలువెడులోతున పాతి
పెట్టినా చావక సమాధిచేత యిష్టమున్నంతకాలము బ్రతికి స్వేచ్ఛ
మరణమును పొందగలుగును; కాళ్ళు తడికాకుండా నీళ్ళమీది నడవ

గలుగును. పశ్చిమఖండశాస్త్రజ్ఞులగర్వ మంతా అణిగేలాగు యోగ మహిమచేత యటువంటి అద్భుతాలను అపరిమితంగా చెయ్యగలుగును. నాలుగోదశలో కేవలం నిర్వాణమే వస్తుంది.

అవ — మాకు వీటి కన్నిటికీ హిందూశాస్త్రాలలోనుంచి ప్రమాణాలు కావలెను. మీరు మహానిర్వాణమని బౌద్ధశాస్త్రాలు వ్రుపయోగిస్తూ వున్నారు.

మహా — బౌద్ధులకూ హిందువులకూ భేదము లేదు. బుద్ధదేవుడే తరువాత శంకరాచార్యవతార మెత్తినాడు. ఈమహారహస్యమును మెస్టరు సిన్నెట్టుదొరవారు “ఈసాటరిక్ బుద్ధియజమ్” అను తమపవిత్ర గ్రంథముయొక్క ౧౮౯ వ పేజీలో విశదపరచి యున్నారు.

అవ — మాకు యీప్రమాణాలు బాగా తెలియడంలేదు. ఈసారి వచ్చేటప్పుడు ప్రమాణగ్రంథాలు తెలిసినపండితుణ్ణి వకణ్ణి వెంటబెట్టుకుని వస్తాను. (అందఱు నిష్క్రమించుచున్నారు.)

ద్వితీయరంగము.

[యోగియు, అవయోగియు, వియోగియు ప్రవేశించుచున్నారు.]

వియో — ఏమయ్యా యోగిగారూ! మహాయోగిగారున్ను, అతియోగిగారున్ను యింకా రా లేదు.

యోగి — వారు కొంచెం ఆలస్యంగా దయచేస్తారు. అతియోగి గారు రాత్రి చలిమంట వేసుకుంటూవుంటే కొరకంచు కాలిమీద పడి అతియోగిగారికాలు కొంచెం కాలి బొబ్బయెక్కింది. కాలినచోట గొబ్బరినూనె రాతామని నీసాకోసం యిట్టే గూట్లో చెయ్యిపెట్టే టప్పటికి మృత్యుదేవతలాగు యెక్కడనుంచివచ్చిందోకాని యెర్రతేలు వకటి మహాయోగిగారి నడింవేలు అంటకుట్టింది. ఆవిషం గుండెలోకి

యెక్కి కిందా మీదా నిలవక ఆయన బాధపడుతూవుంటే చన్నీళ్ళు పోస్తే విషం దిగుతుందని యెవరో చెప్పడంచేత మహా యోగిగారు తోడడానికి వెళ్ళి చీకట్లో తొందరచేత గుభిల్లున నూతిలో కూలి నాలుగు గుక్కలు సీళ్ళుతాగి వుక్కిరిబిక్కిరయినారు. అప్పుడు మేమంతాచేరి ఆయనను పుకితీసి వొళ్లంతా కాచి నీళ్లు కక్కించి; మహా యోగి గారికి తేలుమంత్రంవేసి జామునేకట్లో విషం దిగేట్టు చేసినాము. ఇప్పటికీ ఆయనకు కుట్టినచోట మంట పోలేదు. ఈ యబ్బందులు రావడంచేతగాని లేకపోతే వారు యీపాటికే సభకు విజయంచేసి వుండురు.

అవ—వారు యోగంయొక్క మూడునాలుగవస్థలు పొందినవారంటారే. వారికి నిష్పా కాలదుకాదా? విషం యెక్కదుకాదా? వారిని నీళ్ళు ముంచవుకాదా? ఏడులోకాలసంగతిన్నీ చూడగలిగిన మహా యోగులకు, వారికి గూట్లోతేలున్నూ దొడ్లోనుయ్యన్నీ కనబడ్డవి కావేమి?

యోగి—వూరుకో. పెద్దలవిషయంలో యిటువంటి ప్రశ్నలు వెయ్యరాదు. అశచారం వస్తుంది. వారప్పుడు యోగంపట్టి సమాధిలో వుండకపోవడంచేత అవియేమీ కనబడ్డవికావు. అరుగో మహా యోగి గారున్న అతియోగిగారున్న దయచేస్తూవున్నారు.

[అతియోగిగారును, మహా యోగిగారును ప్రవేశించుచున్నారు.]

అతి—రాత్రి నూతులో పడడంచేత కాలు నొప్పియెత్తినా మీకోసం కుంటుకుంటూ నడిచివచ్చినాను.

మహా—రాత్రి తేలుకుట్టినబాధ యింకా పోకపోయినా మీకోసం మూలుగుకుంటూ నడిచివచ్చినాను.

యోగి—పరోపకారపారీణులుగనుక మీశ్రమకయినా వోర్పు

కొని లోకహితార్థం మంతమారం విజయంచేసినారు.

అతి—మేము వేగిరం వెళ్ళిపోవలెను. వేగిరం వేగిరం అడిగి మీసంశయాలన్నీ తీర్చుకోండి.

అవ—యోగంవల్ల మీరుచెప్పిన మారదర్శన మారశ్రవణాది శక్తులు యెప్పుడైనా యెవరికయినా కలిగినవా ?

అతి—మహాయోగులైన మనపూర్వపురుషులకందరికీ కలిగినవి. అలాకలిగిన జ్ఞానంచేతనే వారు పురాణాలు మొదలైన గ్రంథాలు చేసినారు.

అవ—ఇప్పటివారికి తెలియని సంగతులు వారికి యేమి తెలిసి వ్రాసినారో సెలవియ్యండి.

అతి—వాక్క తేమిటి? అన్నీ యిప్పటివారికి తెలియనిసంగతులే. కల్లుసముద్రాలు ఇప్పటివారి కెవరికి తెలుసును ? నేతిసముద్రాలు యిప్పటివారి కెవరికి తెలుసును ? పెరుగుసముద్రాలు ఇప్పటివారి కెవరికి తెలుసును ? భూమిని పాము మోస్తూవున్నసంగతి యిప్పటివారి కెవరికి తెలుసును? ఆపాముకు వెయ్యితలకాయ లున్నసంగతి యెవరికి తెలుసును ? అగస్త్యుడు సముద్రం తాగివేసినమాట యెవరికి తెలుసును ? హిరాణ్యాక్షుడు భూమి చంకకింద పెట్టుకొని పారిపోయిన మాట యెవరికి తెలుసును ? మధుకైటభులమెదడుతో భూమినిచేసిన మాట యెవరికి తెలుసును ? నదులకూ పర్వతాలకూ బిడ్డలుపుట్టిన మాట యెవరికి తెలుసును ? కావలిస్తే ఇలాగంటివి గుక్కతిప్పకుండా లక్షసంగతులు యేకరువుపెట్టగలను. ఇప్పటివాళ్ళకు తెలియనివి ఇవన్నీ మనపూర్వులకు యోగమహిమచేతనే తెలిసినవి.

అవ—యెక్కడనైనా యేళ్ళకూ వాళ్ళకూ బిడ్డలు పుడతవండి?

అతి—తప్పకుండాపుడతవి. శుక్తిమతీనదికిన్నీ కోటాహలపర్వ

తానికిన్నీ గిరిక పుట్టలేదా ?

వియోగి—పుట్టినది. యేటికిన్నీ గట్టుకున్నూ గిరిక పుట్టడం నేను ప్రత్యక్షంగా చూచినాను. నేను చూచిన గిరిక వెనుకటివలె కోలాహలపర్వతంవచ్చి శుక్తిమతీనదిమీద పడితే నదికిపుట్టలేదుగాని నదే వచ్చి కొండమీద పడేటప్పటికి కొండకే పుట్టినది.

అతి—చూచినావా? ఇంగ్లీషుశాస్త్రం చదువుకున్న మీవాడు కూడా ప్రత్యక్షనిదర్శనం కనబడడంచేత మన పూర్వులు చెప్పిన సత్యం వప్పుకుంటూవున్నాడు. మనపూర్వులు యెంతదివ్యజ్ఞానం కల వారో ఇప్పుడైనా బోధపడినదా ? కాస్తభేదానికి ఫర్వాలేదు. గిరిక పర్వతానికి పుట్టినా నదికిపుట్టినా రెండూ వకటే.

అవ—నది ఆడదిగనుక పిల్ల పుట్టవచ్చునుగాని మగవాడైన పర్వతానికి యెలా పిల్లపుడుతుంది?

మహా—పురాణాలలో మగవాళ్ళకుకూడా పిల్లలు పుడుతారు. వేనుడికి పృథుచక్రవర్తిపుట్టినాడు. ప్రద్యుమ్నుడు కడుపుతో వుండి పురుగువశ్చక్రవర్తిని కన్నాడు. యానాశ్వుడు గర్భము ధరించి మాంధాతను గన్నాడు.

అతి—వియోగిగారూ ! మీరు ప్రత్యక్షంగా చూచిన గిరికా జననమహత్యం చెప్పి యీఅవయోగిసంశయం పోగొట్టండి. ఇంగ్లీషు చదువుకొన్నవారు చెప్పితేనేగాని యీఅవయోగికి నమ్మకంలేదు.

వియో—చెపుతాను వినండి. నేను వర్షాకాలంలో వక్కరోజు పాండవులవారి మెట్టమీద కూర్చుండి వుండగా రాత్రికురిసిన వర్షం చేత పొంగి యేలేరు పరుగెత్తుకొనివచ్చి ఆకొండమీద పడ్డది. ఆ యే రున్ను కొండానున్ను కలియడంచేత నీళ్ళన్నీ కొండకలుగులలోకి పోయేటప్పటికి నేను చూస్తూవుండగా నాముందువున్న గుహగర్భము

తీసుకురండి. కరుణయ్యగాకాల్చి వాతవేసి నిప్పు కాలుతుందో లేదో చూపిస్తాను. ఏలోకంలో యేసంగతి తెలిసినా శ్రమచేసి దేశాలుతిరిగి శోధనచేస్తే తెలుస్తుందిగాని యింట్లో కూర్చుండి ముక్కుమూసుకుని యోగంపడితే తెలియదు. సత్యగ్రహణానికి వక్కపరిశోధన సాధనముగాని ఆకాశపంచంగాలూ, దివ్యజ్ఞానాలూ, యోగనిష్ఠలూ సాధనాలుకావు. మీయోగంవల్లనూ, గాలిలో వ్రాసిన వ్రాతల వల్లనూ తెలిసేవి మీవిభూతిమహాత్మ్యాలూ రుద్రాక్షమహాత్మ్యాలూ తులసిమహిమలూ క్షేత్రమహిమలూ మొదలయిన పుక్కిటి పురాణాలు మాత్రమే. సత్యమయిన జ్ఞానము శోధనచెయ్యనిదీ లేశమూ మంత్రాలతో రాదు.

అతి—ఈయన నా స్తికవాదాలు చేస్తూవున్నాడు. యుక్తిరహితమయిన యీవాదాలు మనం వినరాదు. లేచిపోదామురండి.

మహా—లేచిపోదామురండి. ఈబాద్ధులకు తర్కాలు యెన్ని వినిపించినా ఆర్యమహాజనులలో శాస్త్రవిశ్వాసం పోదు.

(అందఱును పోవుచున్నారు.)

బ హి ష్క ర ప త్రి క లు.

[రామచంద్రశాస్త్రియు, గోపాలశాస్త్రియు ప్రవేశించుచున్నారు.]

గోపా—ఓరీ ! రామచంద్రశాస్త్రి ! నిన్న సీవేమో మా ఈ మావధానులవద్ద మహాకూసినావట. నేను దగ్గర వున్నట్టుంటే చొక్కబద్దలచేస్తును జాగ్రతగా మసులుకో.

రామ — మాటలు మిగుల రానియ్యకు. యీవూరికి సీవు చొక్కడవేనా సభాపతివి మరియెవరైనా వున్నారా?

ఘ్యలు వస్తూవున్నారు. మనం యిద్దరమూ ఘర్షణపడకూడదు. మనకు యీశ్రావ్య పేదప్రవణ వస్తూవున్నది. ఇది పాతికలూ యాభైలూ వచ్చేపద్దు. సభాపతులందరమూ యేకముకావలెను.

గోపా—ఆలాగేఅవుదాముకాని రాత్రి మీయింట్లో నీపెళ్ళా ముకున్నా నీకున్నా మహాయుద్ధము జరుగుతూవున్నదే.

రామ—ఆముండమాట నాతో చెప్పకు. దానిపేరు చెప్పితే నావళ్ళు మండుకువస్తూవున్నది.

గోపా—ఆలా నీవంటినిండా సింహాచలంకొండమీది పంచ ధారలవలె మొఖముమీదనూ చేతులమీదనూ వీపుమీదనూ అయి దేసి యెట్టనీటిధారలు కనపడుతూవుండగా నీవళ్ళుమండకుండా యేలా వుంటుంది ? రాత్రినీకు దంతక్షతాలూ నఖక్షతాలూ మహాకలిగినవి. జరిగినది ఘంటసేపయినా మీది భారతయుద్ధమును మించిపోయినది. మీరు కచాకచీనీ, నఖానఖీనీ, దంతాదంతీనీ, ఘోరయుద్ధము చేసినారు. మీమతయుద్ధం అయినతరువాత చివరకు శిలాయుద్ధమూ వృక్షయుద్ధ మూకూడా జరిగినట్లున్నదే! వృక్షయుద్ధముకాదు. చీపురుకట్టయుద్ధము కాబోలును. ఇంతసేపు యుద్ధముజరిగినా నీభార్య సింహనాదములూ జయధ్వనులూ వినబడుతూవచ్చినవికాని నీగొంగతుక యెక్కడా వినబడ దేమిరా! చివరకు నీభార్యకే విజయం కలిగినట్లున్నది. నీరోదనధ్వని చూచి మేము ఆలాగు అనుకున్నాముకాని మాకు నిజం తెలియదు. చివరకు విజయం యెవరికి కలిగిందో చెప్పుమా.

రామ—ఆపాడుముండమాట పోనిచ్చి మనకు దొరికేడబ్బుమాట మాట్లాడుమా.

గోప—ఓరి నీభార్య మహిషాసురమర్దనిని మించిపోయినదిరా! ఓరీ! మీయిద్దరికి అర్థరాత్రివేళ కలహం యెందుకు వచ్చిందీ? నీవు

మీ యింటియెడటి బోడిముండతో వెళుతావనేనా?

రామ — అంతా తెలిసినతరువాత న న్నెందుకు బాధిస్తావు? మన డబ్బుమాట మాటాడుమా.

గోపా — నిరుడు దానికి కడుపువచ్చినప్పుడు నీవే కాదుట్రామందు యిచ్చినావు.

రామ — ఉస్సి; ఆమాటలు చాలించి మనకు వచ్చేడబ్బుమాట చూచుకుందూ.

గోపా — రామచంద్రిగా ! డబ్బు యేమిటో చెప్పు. నాకు రాత్రికి ముండకూ చుట్టలకూ కావలెను. వారే! నేను యిప్పుడు శాక్తేయంకూడా చేస్తూవున్నాను సుమా.

రామ — ఆసంగతి నీనోరు వాసనచూచినా నీపేలాపనచూచినా నీవు చెప్పకుండానే తెలిసింది. దానిలో యేమి తప్పితం వున్నదికాని నిన్న రాత్రి మనవూళ్ళో వక వెధవపెళ్ళి జరిగింది సుమా !

గోపా — ఏమి? జరిగితే యేమి? నీవు చేసేపనికంటే అదే మంచిది.

రామ — నీవు వక్కడవు యిలాగు అంటూ వున్నావుకాని మన సభాపతులలో మరి యెవరూ ఇలాగు అనరు. ఇలాగు వెధవముండను పెండ్లి చేసుకొని కులానికి వెలియై నింద పడకపోతే మహారాజులాగు వొక వెధవముండను వుంచుకొని అది పడుచుతనంలో వున్నన్నాళ్ళు దానిదగ్గర డబ్బు లాగుతూ సుఖంగావుండరాదూ ?

గోపా — వకవేళ దానికి కడుపు వస్తేనో ?

రామ — వస్తే నేమి ? కడుపు దింపుకున్నా పోతుంది పిల్లనుకని చంపి పారవేసినా పోతుంది. ఈరెండుపనులలో యేది చేసినా కులం పోదు. వకవేళ తెలివితక్కువచేత యీ రెండుపనులూ జరగడానికి

వీలు లేకపోతే ఆ వెధవముండ కులంలోనుంచి చెడిపోతుంది కాని మన కేమీ అపాయము లేకుండా మనం నిర్భయంగా వుండవచ్చును. అంతగా కావలిస్తే మనకు మరివక వెధవముండ దొరుకుతుంది.

గోపా — రాత్రి నీ పెళ్ళాంవల్ల నీకు తటస్థించినప్రాయశ్చిత్తం చూస్తే నావంటివాడు యెప్పుడూ వెధవముండ పేరు తల పెట్టడు. వాళ్ళు పెళ్ళిచేసుకుంటే మన కెందుకు పోనిస్తూ.

రామ — ఆలా కాదు. యీ విధవముండలు అందరూ పెళ్ళి చేసుకుంటే నోములూ వ్రతాలూ చేసి మనకు డబ్బు యెవరు ఇస్తారు ? మొన్న కడుపు దింపుకోవడానికి కాశీయాత్ర వెళ్ళిన కాంతమ్మ కాశీ సంతర్పణ చెయ్యబట్టేనా మనకందరకూ సంభావనలు దొరకడమే కాకుండా రెండువందలమందిబ్రాహ్మణకు వీసెబూరెలతో అన్నం దొరికింది ? మొన్న తురకవాణ్ణి తీసుకుని అవతలివీధిలో వుండి మళ్ళీ యింటికివచ్చిన చేబియ్యంవారి సీతమ్మ సంతర్పణ చేసినట్టు లక్షవత్తుల నోము పట్టి వెయ్యిబ్రాహ్మణ్యానికి యీవూళ్ళో యేమగముండాకొడు కయినా యెప్పుడయినా చేసినాడా? వక్కనోములూ వ్రతాలే కాకుండా వెలివేస్తామని, స్వాములవారికి వ్రాసి బహిష్కారపత్రికలు తెప్పిస్తామనీ బెదిరించడంచేతకూడా యెంత లేదన్నా మనకు యాటా గ్రామంమీద తలావందరూపాయలూ రాకుండామానవు. మనకు జీవనానికి భంగం వచ్చేపనిలో నీవు అడ్డం చెప్పరాదు.

గోపా — మగి నన్ను యేమి చెయ్యమంటావు ?

రామ — వివాహం జరుగుతూవున్నప్పుడు ఆవీధినినడిచినవారిని లోపలికి వెళ్ళి తొంగిచూచినవారిని దూరంగా నిలుచుండి బాజాలు విన్నవారిని అందరినీ నేను జాబితా వ్రాసినాను. మనం అందరమూ దస్కతులు చేసి కావలిస్తే వూళ్ళోవాళ్ళ పేర్లకూడా వక వందమందిని

వొంకరటింకరక్షరాలతో మనమే అడుగున యెక్కించి స్వాములవాతి వగ్గరకు పంపిస్తే అందరికీ ఆంక్షపత్రికలు వస్తవి. అప్పుడు మనం వొక్కొక్కడిదగ్గర ఫదేసీ ఇరవయ్యేసీ పుచ్చుకుని పోయిశ్చిత్రాలు చేయంతాము.

గోపా—నీ ఆలోచన బాగా వున్నది. నీవుకూడా అక్కడకు వెళ్ళినావే మరి నీమాటో ?

రామ—నాకు అక్కరలేదు. నేను వూరికే జాబితా వ్రాయడానికి వెళ్ళినాను. అది కాకుండా మనకు యెవరయినా వకటి రెండూ చేతులతో పెడితే ఇతరసభాపతులకు తెలియకుండానే వాళ్ళపేర్లు జాబితాలోనుంచి తీసివేతాము.

గోపా—నీవు జాబితాలో వ్రాసినవారంతా ఆవీధిని వెళ్ళిన వారేనా ?

రామ—కొందరు ఆరాత్రి వెళ్ళినవారూ వుంటారు. కొందరు పేళ్ళనివారూ వుంటారు. నేను జాబితాలోమాత్రం డబ్బు దొరుకుతుందని తోచినవాళ్ళనే ఆలోచించి యెక్కించినాను. ఆరాత్రి కాకపోతే మానెను ఆజాబితాలో సడ్డవాళ్ళు యెప్పుడయినా ఆవీధిని వెళ్ళే వుంటారు. అందుచేత మనకు అస్మతదోషం లేదు. వకవేళ అది అబద్ధమయినా ఫర్వాలేదు. “ప్రాణవిత్తమానభంగమందు బొంకవచ్చు” నని శుక్రాచార్యులు చెప్పినాడు. గనుక, మనకు విత్తభంగం వచ్చేటప్పుడు తప్పకుండా బొంకవచ్చును.

గోపా—నీవు చెప్పిననీతులూ సబబులూ యేడిసినట్టేవున్నవి కాని వచ్చేడబ్బులో నాకు సఖింభాగం ఇస్తారా లేదా ? నాకు సఖింభాగం ఇచ్చి తక్కినసఖిమూ మీరందరూ చేరి పంచుకోవలెను. అలా గయితేనే నే నిందులో దిగుతాను.

రామ—అందరితోటిపాటు నీకు వకభాగం ఇస్తాము కాని నీకు ప్రత్యేకంగా సఖి మివ్వము. నీవు రాకపోతే నీవు లేకుండానే మేమే స్వాములవారికి వ్రాసి వెలిపత్రికలు తెప్పిస్తాము.

గోపా — యేడిసినారు. యేదీ నాకు తెలియకుండా యీ గ్రామంలో యెవరుమహాజరుపంపిస్తారో పంపించమను. వొక్కొక్కణ్ణే పట్టుకుని డొక్క బద్దలుచేయిస్తాను. నాదస్కత్తు లేకుండా ఆంక్ష పత్రిక పంపించడానికి ఆస్వాములవారుమాత్రం అంత గుడ్డివాడా ? ఏదీ నాకు సఖింభాగం యివ్వమని యింకొకమాటు అను. నిన్ను రాత్రి నీవెళ్ళాం కొట్టినది అబద్ధమూ ఇప్పుడు నేను కొట్టినది నిబద్ధి చేస్తాను. ఏమీ నోరు మెదపవేమి ?

రామ—నీకు సఖింభాగం యిస్తాము.

గోపా—భేషు నేను పెద్దసభాపతినా మఱివకటా ? నాపేరు చెప్పితే తక్కినసభాపతుల కందరికీ గర్భనిర్భేదం. వారే యీజాబితా అంతా నీవు రాత్రి యెక్కడ కూర్చుండి తయారు చేసినావురా ?

రామ—రాత్రిసంగ తంతా నీవుచూచే నుళ్ళి నన్ను అడుగుతా వేమి ?

గోపా—ఓహోహో తెలిసినది. నిన్నరాత్రి అంతా మీవిధవ భార్యగారి యింటికాడ వుండి ఇంటికి పోకుండా వున్నందుకా నీభార్య నిన్ను కొట్టినది. రాత్రిఘంటసేపు నీవొళ్ళురణభేరిలాగున మోగిందిరా.

రామ—మరి యెందుకూ కాదుకాని మొన్న యీసంగతితెస్తే నాభార్య తానుకూడా విధవావివాహం చేసుకుంటా ననడంచేత ఈవివాహాలవాళ్ళమీద నాకు మరీ కోపంవచ్చింది. అందుచేతనే నేను యంత కక్షతో పనిచేస్తూ వున్నాను.

గోపా—వోరీ తెలియక అడుగుతానుగాని నీవు బ్రతికివుండగా

సభార్య విధవాబీవాహం యెలాగు చేసుకుంటా నన్నదిరా! నీవు బ్రతికి వున్నా చచ్చినవాడితోటే సమానంగా కట్టివేసిందా యేమిటి ?

రామ—నాకు దైవం చచ్చిన ఆయువు తిన్నగా వున్నది కాని సభార్యకు విసుగు వచ్చి మరికాస్తసేపు పూకుకోకపోయినట్లు తే దానికోరికే సిద్ధించును. నేను మళ్ళీ సభాపతిని హిందూధర్మాలు నిలవపెట్టడానికోసం గాబోలును భగవంతుడు నాకు ఆదేశ పట్టకుండా చేసినాడు.

గోపా — ఆంక్షపత్రికలకోసం ప్రయత్నం చేస్తూవుంటే యీ మాట సభార్య నిన్ను పశువునుగా పట్టి యజ్ఞం చేస్తుం దేమో? నిన్నటిరాత్రి దెబ్బలకు తాళినా రేపటిదెబ్బలకు తాళలేవు. నీ కిది అలవాటయిపోయి నీవళ్ళు కాయలుకాసి నీది వజ్రదేహం అయినది కాబోలును.

రామ — సభార్యవిషయ ము భయపడవలసినపని లేదు. దాన్ని నేను సమాధానం చేసినాను. యీ వచ్చేసోమ్ము పెట్టి దానికి నగలు చేయించిపెడతా నని చెప్పితే గ్రామంలో నాకు తెలియని పేర్లు అదే చెప్పి వ్రాయించినది. దానికి అప్పుడప్పుడు కోపం వచ్చి చేసుకున్న మొగుణ్ణి గనుక స్వతంత్రంగా రెండు కొట్టిగా అది నాయాజ్ఞ మీరదు సుమా.

గోపా — నేను చెప్పినట్టు వింటూవున్నంతకాలమూ నేనూ మీరను. నామాటకు యెదురుచెప్పి తేమాత్రం మూతిపళ్ళు పూడేలాగు తన్నుతాను. నాకు పని వున్నది. అవతల సంభావన మించిపోతుంది వెళ్ళవలెను. (అని వెళ్ళిపోవుచున్నాడు.)

[సర్వకాస్త్రులును, భార్య సోమిదేవియు ప్రవేశించుచున్నారు.]

సర్వ—ఏమే నాకోసం వచ్చిన పెద్దమనిషిమీద పేడనీళ్ళు అలా చల్లిగావు? నిన్ను యేమైనా అంటే బ్రహ్మరాక్షసిలాగు మీదపడుతావని అప్పుడేమీ అనక ఆయనను మంచిమాటలతో సమాధానం చేసి పంపివచ్చినాను.

సోమి—వాకట్లో పెద్దమనిషి వున్నమాట నాతో ముందు చెప్పి యేడప లేకపోయిందా? వాకట్లో మీరువక్కరే వున్నారనుకుని గోడచాటునుంచి చటుక్కున పోసినాను.

సర్వ—ఆఅభిషేకం నాకుమాత్రం చెయ్యవలెనా? పొద్దున్నే లేచి నీరుకావిధోవతి కట్టుకున్నాను. అదంతా వేన్నీళ్ళతో డాగులు పడ్డది.

సోమి — చాలుచాలు ఆట్టేవాగక యీపాటికి వూరుకోండి. యెప్పుడూ మీరు నన్ను ఆడిపోసుకోవడంతోటే సరిపోతుంది. నా చెల్లిలిని యిచ్చిన ముసలిబ్రహ్మయ్యకిచ్చి నన్ను వివాహంచేసినా నేను సుఖపడిపోదును. నాకంటే మూడేళ్ళుచిన్నది. అది అప్పుడే నాలుగేళ్లకిందటనే ముండామోసి సుఖంగా వున్నది. నన్ను మొట్టమొదట నా తండ్రి ఆయనకే యిస్తా నన్నాడు. యమకింకరుడులాగున నీవు మధ్య అడ్డంవచ్చి నూరురూపాయలు యెక్కువ యిస్తాననడంచేత నాతండ్రి ముండాకొడుకు నాగ్రహచారం కాలి నీకు కట్టిపెట్టినాడు. నీవుమాత్రం నామరిదిగారికంటే చిన్న వాడవా యేమిటి? అది మహారాజులాగు నెత్తి నిండా ముసుగువేసుకుని స్వేచ్ఛగావుండగా నీకోత పడుతూవుండడానికి డక్కు-మాలినబ్రహ్మదేవుడు పునిస్త్రీతనం నానొసటకే వ్రాయవలెనా?

సర్వ—యేమి నన్ను చావమంచావపే ?

సోమి—నేను మిమ్మలిని యెందుకుచావుమంచాను ? యెల్లకాలమూ పెళ్ళాన్ని యేడిపిస్తూవుందురుకాని ముసలితోక్కులాగు వెయ్యేళ్ళుబ్రతకండి. నేను ముండామొయ్యవలెననుకొన్నాను గాని మిమ్మలిని చావమనలేదు. ఆలా అనడానికి వైదీకపుయింటపుట్టి నేనంత అవివేకం గలదాన్నా?

సర్వ—నీవు వివేకంగలదానివే. నీవు ముండామొయ్యడం అంటే నేను చావడంఅని అర్థమవునా కాదా ?

సోమి—ఆమాట నేనెందుకంచాను? నా కాలర్థాలూ గీర్థాలూ తెలియవు. మీరు పండితులు. యేఅర్థంచేసుకున్నా మీరేచేసుకోండి. పెద్దబ్రాహ్మలు మీనోటిమాటయినా శీఘ్రంగా ఫలించవలెనుగాదా.

సర్వ—నాబరువు నీవేమి మోసుకున్నావు ? నేనేమి నిన్ను ఆజ్ఞ పెడుతానా ? అదమాయుస్తానా ? నీవు యేపోకిళ్ళుపోయినా కళ్ళు పెట్టుకుని చూస్తూవుంచాను. కాస్తయెప్పుడయినా నోరు యెత్తితే రాకాసిలాగు మీదపడి కొడచావు. నీదెబ్బలచేతనే నాకు యెప్పడో చచ్చేయోగం వున్నది.

సోమి—ఆదెబ్బలు వుండబట్టే కాస్తయినా చెప్పినట్టు వస్తూ వున్నారు కాని లేకపోతే బొత్తిగానే మారిపోదురు. దెబ్బలమూలంగా చస్తూవున్నానంచారుకాని నిజానికి నాదెబ్బలమూలంగా వళ్ళు గట్టి పడి యింతకాలం బ్రతికినారు. ముసలితనంవచ్చి మతిపోయి ప్రతిదానికి చిట్టు బుస్సు మంచూవుంటే యింట్లోకి కావలసినది కొంచెం అద మాయించనక్కర లేదా ? యేమయినా వంటిమీద వక్కదెబ్బవేస్తే నన్ను నలుగురినోళ్లలోనూ పెట్టి రవ్వపెడుతారుకాని నిజం చెప్పండి; ముసలిప్రాణం యెక్కడపోచుందోఅని అక్కడికి నేను గట్టిగా కొట్టను.

చెయ్యి వంటిమీద పడడంతోనే పసిపిల్లవాడిలాగు యేడుస్తూవుంటే నేను యెక్కడ మొత్తుకోను. మీరు కళ్ళారా చూస్తూవున్నానంచారు గాని మీకు కళ్ళువుంటే పోకిళ్ళుపోచూవున్నానంచారూ ? ఇటువంటి మతిమాలిన మాటలు యెప్పుడూ అనకుండా నెత్తిమీద వక్కచరుపు చరుతునా ?

సర్వ—అయ్యో ! అయ్యో ! నీవు మహాదొడ్డయిల్లాలవు. నన్ను కొట్టకే కొట్టకే బతిమాలుకుంచాను.

సోమి—నేను యెంతదొడ్డయిల్లాలనయి తేనేమి ? లేనిపోనివాదు మొగుణ్ణి కొట్టేదాన్ని అని నాకు పేరు తెచ్చినారు. మీమూలంగా నాదొడ్డతనమంతా బూడిదలోపోసిన పన్నీరయిపోయింది.

సర్వ—అను అను. యెన్నిఅంచావో అను. నీకు బిడ్డా పాపా లేదు గనుక కొట్టి తిట్టి నీబిడ్డలముచ్చటంతా నామీద తీర్చుకుంచూ వున్నావు. అంతేకాని పెద్దవాణ్ణి ఆదరించి వేళకునూత్రం పట్టెడన్నం పెట్టవు.

సోమి—యిదే నన్ను అల్లరిపెట్టడం. బిడ్డా పాపా లేరని మహా యెత్తిపొడుస్తూవుంచారు. అది యెవరితప్పితం ? కాటికి కాళ్ళుచాచు కున్న వాణ్ణి చేసుకుంటే బిడ్డలు పుట్టక యేమవుచారు ? నా వెనుక చచ్చిపోయిన నీమూడో పెళ్ళాంవలె తిరిగితే యెంతమంది బిడ్డలూ నా నేనూకందును. ఆలాకనేదాన్నయితే నాకు మీరు బ్రతికివున్నా రని విచారం యెందుకు ? దీపాలు పెడితే శవంలాగు మంచంమీద పడి నిద్ర పోచారు. తలుపు యివతల గొళ్ళెం పెట్టి నామనసు వచ్చినట్లే నేను తిరుగుదును.

సర్వ—ఇప్పుడుమాత్రం యెప్పుడయినా మంచముమీద ముచ్చటకయినా పడుకుంచూవున్నావా ? ముసలిప్రాణ మని నడుము

నొచ్చినా కాళ్ళునొచ్చినా యెప్పుడయినా కాస్తనడుముమీద చెయ్యి వెయ్యడం వున్నదా? కాళ్ళు పిసకడంవున్నదా?

సోమి—కాళ్ళుకాదు గొంతుక పిసుకవలెను. మీనొప్పులు యెన్నిచేతులువేసినా ఆలాగువుండేవే. అవి రెండుమోపుల కట్టెలతో గాని పోవు. దిక్కుమాలిన ముసలికంపు కొడుతూవుంటే మీగదిలో యెలాపడుకోను?

సర్వ—నీవు పడుకోకపోతే మానినావుకాని నన్నుమాత్రం తిట్ట బోకు. నాముసలికంపు నీకూవద్దు; నీపడుచుకంపు నాకూవద్దు. జిహ్వాకు యింపుగా వేళకుమాత్రం భోజనం పెడుమా!

సోమి—ఆ పెడచాను. యీముసలిఅబ్బాయికి మూడువేళలా పిండివంటలుకూడా చేసి పెడచాను.

సర్వ—మనవాళ్ళయింట్లో యివాళ వాళ్ళఅబ్బాయికి పుట్టింటి కలు తీయిస్సారష! నీవు చెయ్యకపోయినా రెండుబూరెలు వాళ్ళయింట్లో వయినా తెచ్చిపెడుదూ వోసే!


సోమి—వూరుకోండి మీమాటలుచూస్తే నాకు వళ్ళుమండుకు వస్తూవున్నది. వాళ్ళయింట్లోకాదు. మనయింట్లో నాకు పుట్టింటికలు తీయించేరోజున మీకు గారెలు వండించి పెడుతాను. తిందురుగాని లెండి. నావంటి నిర్భాగ్యురాలికి ఆమాత్రంభాగ్యంకూడానా? మీతో మొండివాదానికి కూర్చుంటే లోపల అన్నం చిమిడిపోచుంది పోవలెను.

(అని నిష్క్రమించుచున్నది.)

హాస్య సంజీవని



తృతీయ భాగము.



కన్యాశుల్కము.

[కామావధానులును, రామకాస్త్రీయు ప్రవేశించుచున్నారు.]

రామ——వారే కామావధానులూ! శంకరాచార్య మనవూరి నుంచి వెళ్ళిపోయినాడుట్రా?

కామ——రాత్రి వెళ్ళిపోయినాడు. ఇఖి మనం సంబంధాన్ని గురించి స్వేచ్ఛగా మాట్లాడుకోవచ్చును.

రామ——వుంటేమాత్రం భయమేమిటి? నీకుగాని నాకు ఆలా గంటిభయాలూగియాలూలేవు. యీవూళ్లో యింతమందిదగ్గర స్వాముల వారు యిండ్లవంతు రూపాయలూ అర్థలూ పుచ్చుకున్నాడుగాని నావద్ద కొత్తకాసయినా పుచ్చుకోగలిగినాడా?

కామా——నీ వెక్కడ? వుద్దండపిండానవు. రెండుమాట్లు ఖాసీలు చేసి తప్పించుకొని జయలులోపడి యెవ్వరికీ వక్కడబ్బి యివ్వకుండా వచ్చినావు. స్వాములవారికిమాత్రం యిస్తావా? నీవు జయలులోనుంచి వచ్చినతరువాత మనిపి.వి బాగావున్నావుసుమా.

రామ——మనుగుడువు పెండ్లికొడుకువలె వున్నాను. ఇఖినీవు పిల్లనియ్యడమే అవశిష్టము. జయలులో పడితేపడ్డానుకాని దొంతా బత్తులవారియింట్లో కన్నంవేసినబాపతు వక్కదమ్మిడిఅయినా యెవరికీ దక్కనియ్యలేదుసుమా. పోలీసువారు యెన్నివిధాల బాధపెట్టికొట్టినా దానిస్థలంచెప్పక సొమ్మంతా నేనే దక్కించుకొన్నాను.

కామా——నీవు యింటిరూపాయ యిచ్చినావుకావని యీమధ్య

స్వాములవారుయేమో నిన్ను వెలివేస్తారని చెప్పుకొన్నారు. అది యేమయింది ?

రామా—వెలిలేదు గిలిలేదు. వెలివెయ్యడానికి నాగరాజుగా దికిమల్లే నేను బ్రాహ్మణీకానికి హావచ్ఛేకార్యం యేమీ చెయ్యలేదు. నన్ను డబ్బు గట్టిగా అడిగితే నేను యేసందులోనో పెట్టి చావగొడ తానని తెలిసి స్వాములవారు నన్ను డబ్బు అడగడం మానివేసి నన్ను పిలిచి మంచిమాటలుచెప్పి భిక్షలయినప్పుడల్లా పిండివంటలతో తమపంక్తినే నాకుకూడా భోజనం పెట్టించిారు. నీ వెలిమాట యేమయినది?

కామా—నీకు లేనప్పుడు నాకుమాత్రం వెలియేమిటి ? యీ పూళ్ళో వోర్వలేని లోక్యపుముండాకొడుకుల కుట్రచేత కన్యావిక్రయం చేసినందులకు వెలి వేస్తానని బెదిరించినాడుగాని నేను భిక్షచేసి యిరవైరూపాయలు పాదపూజ సమర్పించడంతోటే అన్నీపోయినవి పూర్వాశ్రమంలో అయిదేసివందలరూపాయలు పుచ్చుకొని యిద్దరు కూతుళ్ళు అమ్ముకున్న ముండాకొడుకు స్వాములవారికిమాత్రం కష్టసుఖాలు తెలియవా ? నేను అయిదారుగురు పిల్లలను అమ్ముకుని కాస్తసొమ్ము చేసుకున్నానని వోర్వలేని గాడిదకొడుకులకు కన్నెర్రగా వున్నది. నేను కష్టపడి కనుక్కున్న నాపిల్లలను అమ్ముకున్నాను పూళ్ళోవాళ్ళపిల్లలను అమ్ముకోలేదుగదా ?

రామా—నిన్ను వెలివేస్తానన్నదియెందుకు ? పిల్లలను అమ్మినందుకా ? నీమూడోచిన్నదాన్ని రజస్వలఅయిందాకా పెళ్ళిచెయ్యకుండా వుంచినందుకా ?

కామా—పిల్లది రజస్వల అయిందో లేదో యెవరుచూచినారు ? నేను మూడుముట్లు యింట్లోకలుపుకుని పిల్లది రజస్వల కానే

లేదన్నాను. దానితో సరిపోయింది. ఇదివరకు తెలియక పిల్లదాన్ని చాలాకాలం వుంచితే డబ్బు యెక్కువవస్తుందని దాన్ని పథ్నాలుగో యేడు వచ్చినదాకా వుంచినానుగాని యిఖనెవ్వరినీ అలావుంచను. సనుర్తాడినపిల్లను పెళ్ళిచెయ్యకుండా యింట్లోవుంచుకున్నానని స్వాముల వారికి వ్రాస్తామని అడ్డమయిన గాడిదకొడుకులూ బెదరించడం మొదలు పెడితే వాళ్ళపోరు పడలేక మునుపు వకరు యిస్తామన్న సొమ్మకన్న వందరూపాయలు తక్కువకే పిల్లను వకముసలిముండా కొడుకుకు కట్టిపెట్టినాను. ఆవకదానితోనూ నాకు బుద్ధివచ్చి యిప్పుడు యెనిమిదేళ్ళు దాటకమునుపే వచ్చినంతడబ్బు రాబట్టుకొని తక్కిన వాళ్ళకు పెళ్ళిళ్ళు చేస్తూవున్నాను.

రామ — ఈకబుర్ల కేమిగాని సోమిని నాకివ్వడంమాట యేమి చేసినావు ? దానికి నాలుగేళ్ళు వెళ్ళవస్తావున్నవి కాబోలును.

కామా — దాన్ని నీకుయివ్వడానికి వల్లపడదు. ఇదివరకే దాన్ని యీవూళ్ళో పూటకూళ్ళుపెట్టే రెండుచింతల వెంకయ్యగాడికి యివ్వడానికి నిశ్చయించి ఆరువందలరూపాయలు పుచ్చుకున్నాను.

రామ — అయితేయేమి ? ఆ ఆరువందల రూపాయలూ నావద్ద పుచ్చుకొని పిల్లదాన్ని నాకే ఇయ్యి ? నీకు యీసొమ్మూ ఆసొమ్మూ కూడా దక్కుతుంది. అంతగావస్తే వాడు సొమ్మేయివ్వలేదను. పెళ్ళి కార్యంలో అబద్ధంఆడితే దోషంలేదు. యేభైయేళ్ళ గుడ్డివెధవకు వాడి కేమిటి పెళ్ళియేమిటి ? కావలిస్తే నన్ను సొత్తంవేసుకో వాడు సొమ్మ ఇవ్వలేదని కోర్టులలో అప్రమాణాలుచేసి వెయ్యితప్పుసాక్ష్యాలు పలుకుతాను. యీహంశంలో నాకువున్న పాండిత్యం నీకులేదు.

కామా — యీసారి అలా చెయ్యడానికి వల్లకాదు. వాడితో నాకు వేరేపని వున్నది. మొన్న పనికిమాలిన మగగాడిద కొడుకు

పుట్టినాడు కాని అదికూడా ఆడ దయనట్టయితే యీ ఆగువందల రూపాయలూ పుచ్చుకొని దాన్ని నీకు యిస్తును. నిష్కారణంగా ఆగువందలరూపాయలు సిద్ధాన్నం పడిపోయింది. యిఖముం దెప్పుడైనా మగపిల్లవాణ్ణి కన్నట్టయితే డొక్క బద్దలచేస్తానని మా యింటి దానితో గట్టిగా చెప్పినాను. ఆధయంచేత యిఖ యెప్పుడూ మగ పిల్లవాణ్ణి కనదన్న ధైర్యం నాకు వున్నది.

రామ—నాపని వట్టిదే చేసినావా !

కామ—యేమయినా వుపాయం ఆలోచిస్తాను వుండు. పూర్వం శిఖాడిని ఆడదాన్ని మొగవాణ్ణి చేసినట్టుగా యీ మగవాణ్ణి ఆడదాన్ని చేసేవారు యీకాలంలో యెవరైనావున్నారేమో చూడు. నాలుగువందలరూపాయలు నాచేతిలో పోస్తే నీ వన్నదానిలో రెండువందలు తగ్గించి యీమట్టుగా కిఫాయతుగా వీణ్ణి నీ కిచ్చి వేస్తాను. ఇది సరేనా ?

రామ—నే నామాసిక లన్నీ ఆడ లేను. మళ్ళీ ఆడపిల్ల పుట్టే యోగం యేమైనా వుంటే చెప్పు. మీపిల్లవాడికి రెండేళ్ళు వెళతవి కామా ?

కామ—నా పెళ్ళాముముండ రెండేళ్ళకు వక్కమాటుగాని పిల్లను కనకుండా వున్నది. మాటామాటా పిల్లలనుకనే పిల్లలను యిద్దరు ముగ్గురిని తెచ్చి నాకు వివాహం చేస్తూ. మొట్టమొదట పుట్టిపిల్లను యేమీ పుచ్చుకోకుండా నీ కిచ్చి పెళ్ళిచేస్తాను. ఇదే ఖరారు. అలా చెయ్యి.

రామ—యీమాటల కేమిగాని నీ పెళ్ళానికి యిప్పుడు నెల తప్పిందేమో చెప్పు.

కామ—రెండు నెలలు వెళ్ళి మూడో నెల చొరబడ్డదని చెప్పు.

కుంచూ వున్నారు. ఆకడుపులో వున్నపిల్లకు యేమి యిస్తావో చెప్పు యిప్పుడే బేరము ఫరిష్కరించుకుందాము. ఆరువందలరూపాయలు యిస్తానని నీవు యిప్పు డన్నమాట తిరిగిపోకూడమనుచూ.

రామ — ఆరువందలరూపాయలు నేను పెద్దపిల్లకు యిస్తా నన్నానుకాని కడుపులోవున్నదానికి యిస్తా ననలేదు. దీనికయితే మూడువందలరూపాయలకంటె యెక్కువ యివ్వను.

కామా — సాహసం యెవరికయినా వుండవలెను. అలాగే వప్పు కుంటాను. మూడువందలరూపాయలూ తెచ్చి యీసాయంత్రంకోగా నాచేతిలో పోయ్యి. బజారులో వుప్పు చింతపండువలె దీనికి అరువు బేరము లేదు. రొక్కము గుమ్మరించవలెను.

రామ — తరువాత మగవాడు పుడితేనో ?

కామా — మూడువందలరూపాయలు తక్కువ చేసినప్పుడు ఆలాభనష్టా లన్నీ నీవే. మగపిల్లవాడుపుట్టినా, కడుపుదిగపడిపోయినా పుట్టినబిడ్డ చెచ్చినా, నాకు యిచ్చినదానిలోనుంచి నీకు చిల్లిగవ్వ ముజరా రాదు.

రామ — అలాగయితే యింకొక వందరూపాయలు తగ్గించు.

కామా — ఇందులో బేరము లేదని మొనట చెప్పినాను. మళ్ళీ మూట్లాడితే వందరూపాయలు పెంచుతాను కాని తగ్గించను. బజారులో అమ్మేమాంసానికి సే రింతని నిర్ణయమునఖరీదు వున్నదికాని దీని కటువంటివెల నిర్ణయము లేదు. అవసరముకొద్దీ వెల హెచ్చవుతుంది. అడుగో నాగరాజు యిలాగునస్తూవున్నాడు. అతడు యీమాటలు వినగూడదు. అతడు బాల్యవివాహాలు కన్యాశుల్కాలు కూడ వని పొదిస్తూ వుంటాడు. అందుచేత అతనికి తగినప్రాయశ్చిత్తం చేయించ వలెనని మనవాళ్ళందరూ ఆలోచించి స్వాములవారితో చెప్పితే ఆయన

నాగరాజుగారికి తనకూతురిని పన్నెండేళ్ళు వచ్చినదాకా వివాహం చెయ్యకుండా అట్టేవుంచినందుకు ఆంక్షాతిక పంపిస్తానని చెప్పినారు. ఆచిన్నది యింకా రజస్వల కాలేదుగాని మనవాళ్ళంతా రజస్వల అయిందని అల్లరి చేస్తూవున్నారు.

[నాగరాజుగారు ప్రవేశించుచున్నారు.]

నాగ—ఏమి కామావధానులు ! ఏమో ఆలోచిస్తూ వున్నావు. యింకాకూతుళ్ళను అమ్మకోవడానికా యేమి ?

కామ—అమ్మకుంటే యేమి ? నేను కష్టపడి కనుక్కున్న కుమార్తెలను నామనసు వచ్చినట్లు చేసుకుంటాను.

నాగ—అలాగే చేస్తూవున్నావు. అయిదువందలరూపాయలకు అమ్మకున్న నీపెద్దకూతురు ముండామోసి మూలకూర్చుంది. రెండో కూతురి మొగుడు దానికి ముత్తాతలాగు వుండడంచేత అందరూ ఆలా గంటా రని సిగ్గుపడి ఆముండాకొడుకును మూల కూర్చోపెట్టి స్వేచ్ఛగా తిరుగుతూవున్నది. మూడోకూతురికి తినడానికి అన్నము లేక “ అష్టదరిద్రమయ్యగారియిల్లా, అంతకంటెమా దరిద్రమత్తగారిల్లా ” అన్నట్టయినది. “ అమ్మగారు గృహప్రవేశము, అయ్యగారు స్మశాన ప్రవేశమూ ” అన్నట్టు నాలుగోకూతురు కాపురానికి వెళ్ళగానే మొగుడు స్వర్గానికి వెళ్ళినాడు. అయిదోకూతురు జ్వరంవచ్చి చావడం చేత పెళ్ళామూ డబ్బాకూడా పోయిందని ముసలిముండాకొడుకు మంచంపట్టి యేడుస్తూవున్నాడు. ఆరోకూతురికి మసూచకంలో కళ్ళు పోవడంచేత వ్రుపచారం చెయ్యలేనని మొగుడుముండాకొడుకు కాశీలేచి పోయినాడు. రేపు యేడోకూతురిని అమ్మకోవడానికి సిద్ధంగా వున్నావు. యీ కసాయివ్యాపారం యింకా యెంతకాలము చేస్తావు ?

కామ—ఇది కసాయివ్యాపారమా ? పిల్లను పెళ్ళిచెయ్యకుండా

అట్టేవుంచి నీకుమల్లే నేను బ్రాహ్మణ్యహాని వచ్చేసని యేమీ చెయ్యడం లేదు. “వర్ణానాం బ్రాహ్మణో గురు” వన్నవ్యాయం నేను నిలుపుతూ వున్నాను.

నాగ — నీదానికంటే కసాయివ్యాపారమే వుందిది. కసాయి వాడు మేకమాంస మమ్ముతాడు. నీవు నరమాంస మమ్ముతూ వున్నావు. వాడు జంతువుచచ్చినతరువాత మాంసముతీసి అమ్ముతాడు; నీవు మనిషి బ్రతికివుండగానే మాంస మమ్ముతూ వున్నావు. వాడు యెక్కడచో పుట్టినశశుమాంసము విక్రియిస్తాడు; నీవు కడుపునపుట్టిన శశుమాంసము విక్రియిస్తూ వున్నావు. నీవ్యాపారముకంటే వాడిదే మంచిది. గుండు భీమిసెట్టి దివాలాతీసి నీ వన్యాయంగా సంపాదించిన సొమ్మంతా హరించి మంచిపని చేసినాడు ? నీవు తినడానికి అన్నం లేక పాపం పండి పురుగులు పడి మరీ చస్తావు.

కామా — నీవు బ్రాహ్మణదూషణ చేస్తూ వున్నావు. నేను యిప్పుడు స్వాములవారివద్దకు వెళ్ళి నీకు ఆంక్షపత్రిక తీసికొనిరాకపోతే నేను బ్రాహ్మణుని కాను. రారా రామశాస్త్రి ! వెళుదాము.

(అందఱును నిష్క్రమించుచున్నారు.)

వి నా య క చ తు ర్థి.

రంగము—కొత్తపేటయిల్లు.

[దంభవ్రతుడు విఘ్నేశ్వరపూజ కారంభించుచుండగా, బిడాలవ్రతుడును బకవ్రతుడును ప్రవేశించుచున్నారు.]

బిడా—ఓరీ దంభవ్రతా ! రాత్రి ఝాముప్రొద్దునా పోందే అప్పుడే పూజ కారంభించినా వేమిరా ? నీలాపనింద రాకుండా వుండడానికి అక్షింతలు వేసుకున్నావా ?

దంభ — నీవు అక్షింతలు తెస్తానని యెంతసేపటికీ రాకపోతే అప్పుడే పూజకు కూర్చున్నాను.

బిడా—నీకోసమే అక్షింతలు వేగిరగ తెచ్చినాను. అక్షింతలు వేసుకోకుండా నీకు యంతలోనే పూజకు యేమి తొందర వచ్చింది ? నీకు వినాయకుడిమీద మహాభక్తి గోడిసిందా యేమిటి ?

దంభ—ఈపూజ వుండ్రొళ్ళమీద భక్తిచేతగాని వినాయకుడి మీద భక్తిచేతగాదు. మధ్యాహ్నం నాకోసం దాచినవుండ్రొళ్ళు పెట్టుమంటే మాఅవ్వ విఘ్నేశ్వరపూజ చేసుకుని నైవేద్యం పెడితేనే కాని పెట్ట నన్నది. అందుచేత పూజ అయితే వేగిరం తినవచ్చు నని, అయిగో వుండ్రొళ్ళు పళ్ళెంలో ముందుగా వినాయకుడిముందు పెట్టించి మరీ పూజకు కూర్చున్నాను. :-

బక—అదుగోసీభక్తికిమెచ్చి వినాయకుడివాహనం వినాయకుడి కంటే ముందుగా ప్రత్యక్షమయింది. గోడమూల చూడు. మూషక వాహనదర్శన మవుతూ వున్నది. -

(తెరలో—ఆగు, ఆగు, నీకు బుద్ధివచ్చేటట్టు చేస్తాను.)

బిడ్డ—అడుగోనురొయి విఘ్నేశ్వరుడే వస్తూవున్నాడు.

[విఘ్నేశ్వరుడు ప్రవేశించుచున్నాడు]

విఘ్నే—నాదిబాసకడుపయితే మీ కేమి ? వంటిపన్నయితే మీ కేమి ? స్కూల్లో చదువుకోవడం చేత పాళ్ళుపొగరెక్కి- యిలా అక్షేపిస్తారురా ?

దంభ—స్వామీ ! మీకు పూజచేస్తూవున్నాము.

విఘ్నే—భక్తివుంటే నన్ను పొగడవలెనుగాని నాపొట్టకూ వంటికి పూజయేమిరామీకు ? పనికిరాని గడ్డిపరకలూ, రేగాకులూ, మామిడాకులూ యిస్తాననడం పూజటరా ? యిదివరదాకా నేను ప్రత్యక్షం కాకపోవడంచేత మీరు నేను లేనప్పుడు చాటున యేమి కూసినా సరిపోయింది గాని మొగంయెదుటకూడా యిలా దూషణ చేస్తూవుంటే నేను సహించి వూరుకుంటా ననుకున్నారారా ?

దంభ—(తనలో) వున్న మాటంటే వ్రుకు వేసుకు వస్తుంది. (బిగ్గరగా) స్వామీ ! ఊమించవలెను. ఇకముందు మీరు యెలాగు పూజచెయ్యమంటే ఆలాగు చేస్తాము.

విఘ్నే—భక్తితో అర్ఘ్యపాద్యాదు లిచ్చి పూజచెయ్యవలెను. ఏదీ ? నీభక్తి చూతాము. కైలాసాన్నుంచి నడిచివచ్చి అలసి యున్నాము. ఆవుండ్రాళ్ళు ముందుగా ఆరగించి తరువాత సావకాశంగా నీకు పూజావిధానం వ్రపదేశం చేస్తాము. ఆవుండ్రాళ్ళు నాముందు పెట్టి దణ్ణంపెట్టి దూరంగా నిలుచుండి భక్తి కనపర్చు.

దంభ—ఇందులో వొక్కవుండ్రాయి ప్రాణంపోతేయివ్వను. మాదేశంలో వున్న ఆచారమంతా కుడుములు దేవుడికి నైవేద్యము పెట్టి మేము తినడమేకాని దేవుడు యెక్కడా తినడంలేను, మాకు

లేకుండా దేవుళ్ళేతినడం ఆరంభిస్తే వొక్క దేవుణ్ణి యెవరైనా యింటికి రానిస్తారా ?

విఘ్నే—నాకు నైవేద్యం పెట్టినవి నాకు రావలెను. మీరు మంచిమాటలతో యివ్వకపోతే నేను బలవంతముగా పుచ్చుకుంటాను. దివ్యజ్ఞానుల పుష్పదేశంవల్ల మీకు నిజయైనభక్తి కుదిరిందంటే వచ్చి నానుగాని లేకపోతే నేను యీభూలోకానికి రాకనేపోదును. వొకరు లేదంటే వొకరినిచూచివకరు అందరూ లేదంటారు. కాబట్టి యిక్కడ నేను వుండ్రొళ్ళుతినకుండా వెళ్ళుచు.

దంభ—జాగ్రత్త ! యిందులో వొక్కవుండ్రొళ్ళు ముట్టుకున్నా వంటే దేవుడవూ గీవుడవూ అని చూడక యీకర్మతో కాలు విరగేస్తాను. బకవ్రతా ! బిడాలవ్రతా ! మీరుకూడా సహాయం రండి. యెలా పుచ్చుకుంటాడో చూతాము.

విఘ్నే—మీరందరూ చేరి యింటికి పిలిచి ద్వారన్యం చేసేటట్టు వున్నది. మాఅన్నగారినికూడా పిల్చుకునివస్తాను. మేము యిద్దరమూ చేరి మిమ్మలిని యేమిచేస్తామో చూడండి.

(అని నిష్క్రమించు చున్నాడు.)

దంభ — వీడి కెవరో అన్నగారుకూడా వున్నాడటోయి. యెందరు వచ్చి నాలుక పెరుక్కున్నా మనం వక్కవుండ్రొమ్ముక్క యివ్వకూడదు. మనం ముగ్గురమూ యిప్పుడు యేకమై దెబ్బలాడ వలెను.

బిడా—మీ యింటికి వచ్చినవాడు మాయింటికి రాకమానము. మాటలధోరణినిబట్టి చూస్తే అందరియిళ్ళకూ వెళ్ళేటట్టే వున్నది. మాయింటికాడ నీవు వచ్చి సహాయం చేసేమాట వుంటే ఇప్పుడు మీ యింటికాడ మేమూ సహాయం చేస్తాము. అన్నగా రెవరురా ?

బక—కుమారస్వామి కాబోలును ! దంభవ్రతా ! బిడాలవ్రతు
డడిగినదానికి వ్రత్తరం చెప్పవేమి ?

దంభ—తప్పకుండావచ్చి సహాయంచేస్తాను. మనం ముగ్గురమూ
మూడుముళ్ళకాడా త్రిమూర్తులలాగు పోరాడవలెను ఆమూలకర్రలు
చెరివకటే పుచ్చుకొని సిద్ధంగా వుండండి.

బిడా—అడుగో నెమలి నెక్కి యెవడో వస్తూ వున్నాడు.

దంభ—వాడే అన్నగారు. నేను యీవుండ్రాళ్ళను రక్షిస్తూ
వుంటాను. మీరు వీరభటులవలె ఆనచ్చేయిద్దరితోనూ ద్వంద్వయుద్ధం
చెయ్యండి.

[కుమారస్వామిలో మరల విఘ్నేశ్వరుడు పరివేశించుచున్నాడు.]

కుమా—ఆవురద్రాళ్ళు మాకు యిచ్చి మీరు దూరంగాపోండి.

బిడా—మీరు దగ్గరకు వచ్చినారంటే కర్రలు మీవీపుమీద
విరుగుతవి జాగ్రత్త !

కుమా—అన్నా! నీచేతులో వక కర్రవున్నా మనం నిరాయుధుల
మై వచ్చినాము. దేవతలం మనం మనుష్యులతో యుద్ధంచేసి వోడిపోతే
అవమానం. దూరప్రయాణం చేసి అలసివున్న మనం యీక్షుద్బాధతో
యుద్ధం చెయ్యలేము. యీ కపటవేషగాళ్ళను విడిచిపెట్టి నిజమయిన
భక్తులవద్దకు వెళ్ళి కడుపునిండా కుడుములు తిని యిక్కడకు సమీపంగా
వున్న పాతాళలోకానికిపోయి నాగులను వీళ్ళమీదికి ప్రేరేపింతామురా.

విఘ్నే—మనం వట్టికడుపుతో కాలినడకను పోలేము. వాహ
నాలమీద వెళితే నాయెలుకను నాగులు భక్షించడానికి చూస్తవి.
నీసమలినిచూస్తే దాక్కుంటవి. వాటిని మనం కలుసుకోవడం
మొలాగు ?

కుమా—నేను ప్రపాయం చేపుతాను రా. ఇప్పుడు నారదుడు

బక—అయిపోయింది. తొందరపడబోకు. ఫలశ్రుతిమాత్రం చెప్పి ముగిస్తాను—శ్లో. ఏతద్వ్రతంహరిశ్చాపి దమయంతీ పురాకరోత్ | కృష్ణజాంబవతీమాదా చ్చమంతకమణింతథా | దమయంతీ నలంచైవ వ్రతస్యాస్యప్రభావతః | శక్రేణపూజితః పూర్వం వృత్రాసురవధే తథా | రామదేవేన తద్వచ్ఛ సీతాయా మార్గణేపురా | భగీరథేనతద్వచ్ఛ గంగా మానయతా పురా | ఈవ్రతం పూర్వం కృష్ణమూర్తినారు చేసి జాంబవతిని శమంతకమణిసీకూడా పొందినారు. దమయంతి చేసి నలమహారాజును పొందినది. వృత్రాసురుణ్ణి చంపడానికి ముందు దేవేంద్రుడును, సీతాదేవిని వెతకడానికి ముందు శ్రీరాములవారున్ను గంగను భూలోకానికి తేవడానికి ముందు భగీరథుడున్ను—

దంభ—అందరూచేసినారు. చాలులేస్తూ.

బక—అలాగయితే వేగిరం తిను. మనంవెళ్ళి యిళ్ళమీద రాళ్లు వెయ్యవలెను. గుమ్మాలకాడ పల్లెరుకాయలూ, ఇళ్ళమీద రాళ్లూవేసి ఈవాళ తిట్లుతింటే యెంతోపుణ్యం.

దంభ—వోరే? ఇంచాకా అడగడం మరిచిపోయినాను. విఘ్నే శ్వరుడికి యేనుగుతలకాయ యెలావచ్చిందీ ?

బక—వొక్కవిధంగా వచ్చిందనుకున్నావా యేమిటి ? అనేక పురాణాలనుబట్టి అనేకవిధాలగా వచ్చింది. వొక్కపురాణాన్ని బట్టి పౌర్వతీదేవి అసలు నలుగుపిండిలో చేసేటప్పుడే యేనుగుతలకాయ చేసింది. ఇంకోపురాణాన్నిబట్టి దక్షాధ్వరధ్వసంలో వీరభద్రుడు తల నరికితే యేనుగుతలకాయ అతికించినారు. మరోపురాణాన్నిబట్టి శివుడే తలనరికి తానుతెచ్చిన గజాసురుడితల అతికించినాడు. వేరే పురాణాన్నిబట్టి—

దంభ—ఇన్నివిధాలగా చెపుతూవుంటే యిందులో యేదినిజం ?

బక—దేని కదే నిజం. ఏది చదువుతూవుంటే దాన్నే నమ్మ వలెను. జ్యోతిషం దాఖలాచూడడానికి పార్వతీదేవి దిసమొలతో స్నానం చేస్తూవున్నప్పుడు లోపలికి వెళ్ళనియ్యకుండా వుండడంచేత శివుడు తలనరికినాడనీ, పార్వతీదేవి జ్యోతిషానికి శాపంపెట్టినదనీ జ్యోతిషులు చెబుతారు ; గజాసురుణ్ణి చంపివచ్చినప్పుడు లోపలికి వెళ్ళనియ్యకపోతే తలనరికి పడుకోగూడదని పుత్రరతలాపిగా పరున్న యేనుగుతల నరికితెచ్చి అతికించినారని శాకునికులు చెబుతారు.

దంభ—ఇన్నో సరేకాని చంద్రుడికి శాపం యెలావచ్చిందీ ?

బక—వకపురాణాన్ని బట్టి హాస్వరూపుడయిన తన్నుచూచి నవ్వితే విఘ్నేశ్వరుడే శాపంపెట్టినాడు. మరివకపురాణాన్నిబట్టి వినాయకుడు పొట్టనిండా కుడుములుతీసి వెళుతూవుంటే చూచి నవ్వడం చేత రాజనృప్తితగిలి పొట్టబద్దలైతే పార్వతీదేవి శాపం పెట్టింది. ఇంకొకపురాణాన్నిబట్టి విఘ్నేశ్వరుడు కడుపునిండాతీసి వచ్చి పార్వతీపరమేశ్వరులకు సాష్టాంగనమస్కారం చేయ్యబోతే బానపొట్ట భూమి మీద మోసి కాళ్ళూచేతులూ నేలకందకపోవడంచేత శివుని శిరస్సు లోవున్న చంద్రుడునవ్వితే శాపం వచ్చింది.

దంభ—వొకదాసకి వొకటి సందర్భించకుండా వుంటే ఎటు వంటిసంగతులన్నీ నీవు నమ్ముతావటా ?

బక—నమ్మేదేమిటి ? నమ్మినట్టు నటించవలెను. లోపల నమ్మకపోయినా పనికినమ్మినట్టు నటించి నమ్మమనేవాళ్ళను తిడుతూ లోకాచారప్రకారం నడుస్తూవుంటే జనులందరూ మనని దేశాభిమానంగలవాళ్ళమని పొగడి గౌరవంచేస్తారు. విఘ్నేశ్వరుడు హాస్యరసాధి పతిగనుక ఎదంతా హాస్యంలాగు తమాషాగా వుంటుంది.

బీడా — అలాగయితే మనమందరమూ ప్రతీయేటా విఘ్నే

‘రేపు చైత్రమాసంలోగాని వైశాఖమాసంలోగాని పెళ్ళిముహూర్తాలున్నవండీ?

సీత—లేవండీ. ఈమాఘబహుళ పంచమీ బుధవారమునా ఉంచినదే దివ్యముహూర్తమండీ.

భుజం—ఏమయ్యా మాయింటి యెదుట వున్న కోమటి కన్నయ్యగారిలోపల చైత్రశుద్ధమందు మీరే వివాహముహూర్తం పెట్టినారటే; చైత్రవైశాఖాలలో ముహూర్తాలు లేవంటారేమి?

సీత—(కొంచె మాలోచించి) ముహూర్తాల కేమండీ? యేవో వొకమోస్తరు ముహూర్తాలు యెప్పుడూ వుంటవండీ. చైత్రవైశాఖాలలోవున్న ముహూర్తాలు తమవంటి గొప్పవారి యిళ్లలో పెట్టదగ్గవికావు. అవెల్లాకోమటివాళ్ళకూ గొల్లవాళ్ళకూ తగివుంటవి. రేపటి మాఘమాసములో పెట్టినది మహామంచిముహూర్తమండీ. ఆలాగంటి ముహూర్తము మరినాలుగేళ్ళదాకా రాదండీ. కన్నయ్యసెట్టి పెళ్ళానికి మాఘమాసంలో ప్రసవదినములు వస్తవంటేను కక్కుర్తిపక్షంలో చైత్రమాసముహూర్తం పెట్టినాను.

పంతు—మన కటువంటి కక్కుర్తిపక్షం యెందుకు? మాఘమాసంలోనే చేతాము. డబ్బుగలవాడికి రేపు పెళ్ళి తల పెట్టుకుంటే యీబస్తీలో సమస్తవస్తువులూ అదునుకు దొరుకుతేవి. వక్క అప్పడాలూ వడియాలుమాత్రం పెట్టించుకోవలెను.

భుజం — చైత్రవైశాఖమాసాలలో ముహూర్తాలు వున్నామీచిన్నదాని వివాహం అప్పుడు చెయ్యడంసమేతు నాకు యిష్టం లేదు. అధమపక్షం పిల్లదానికి ఫదిపన్నెండేళ్ళు వచ్చేవఱ కయినా అట్టేవుండవలెనని నా తాత్పర్యం.

పంతు—మియింగ్గీషు చదువుకున్నవారి కందరికీ యేమోకాని

యటువంటి బుద్ధులే నండీ. స్కూలులో చదువుకునే పదేళ్ళ పిల్లకాయ
సమేతూ యటువంటిమాటలే చెప్పతాడు. మీరు ముద్దూ ముచ్చట
బాగా యెరగరు. చిన్నపిల్లలకు పెళ్ళిచేస్తే వుండేసాగసు పెద్దపిల్లలకు
చేస్తేవుండదు. కొంచెము జ్ఞానం వచ్చినతరువాత పెళ్ళికూతురు పల్ల
కీలో సిగ్గుచేత తలకాయ వంచుకుని కూర్చుంటే యేమిసాగసుగా వుం
దండీ ? అజ్ఞానదశలో వివాహంచేస్తే యేమీ తెలియక ఖులాసాగా
పెళ్ళికొడుకూ పెళ్ళికూతురూ నవ్వుతూ పేలుతూ సిగ్గుయెరుగక ఆకు
కుంటూవున్నట్టుంటే చూడడానికి బహుముచ్చటగావుంటుంది. చక్క
గా చిన్నపిల్లనూ పిల్లవాడినీ పెళ్ళిపల్లకీలో పెట్టి వూరేగిస్తే బొమ్మల
పెళ్ళిలాగు బహుఅంగంగా వుంటుంది.

భుజం—బొమ్మలపెళ్ళివలె వివాహం వట్టివేడుకకార్యం గాదు.
దంపతులు—

పంత్—ఆహాహా ! పెళ్ళి వేడుక కార్యం కాదంటూవున్నారే.
యింకా యేముంది ? మనము చేసేశుభకార్యములలో యంతకంటె
వేడుకకార్యం యేమివుంటుందండీ ?

భుజం—ముందుగానేనవ్వక నామాట కడతేరా విని మరీ
నవ్వండి. వేడుకకార్యం కాదంటే కేవలంతమాషాకోసం చేసేదికాదని
నాఅభిప్రాయం. పెళ్ళివుద్దేశ్యం వధూవరులు యావజ్జీవం సుఖపడడో
నీకిగాని బాజాభజంత్రీలుచూచి మనం సంతోషించడానికే కాదు.
కాబట్టి కార్యకారవమునుబట్టి సంగతి బాగాఅలోచించవలెను. నే
నేమో అమంగళవాక్యాలు పలుకుతూవున్నానని కోపపడవద్దు. నేను
మీమాటకాదు; లోకసామాన్యంమాట చెపుతాను. కీడెంచి మేలెంచే
మని సామెతవున్నది. గనుక, ముందుగా మనము చెడ్డనే చూచుకో
వలెను. సాధారణంగా లోకంలో పిల్లలకు పదిపన్నెండేళ్ళలోగానే

మార్కం విస్తారంగా వుంటుంది. వనం యెంతచిన్నతనంలో వివాహం చేసినా వధూవరులకు యుక్తవయస్సువచ్చేవటకూ యేలాగూ వాళ్లు సుఖం అనుభవించడానికి వల్ల లేదు. కాబట్టి పిల్లదానివివాహం అయి దేశ్యప్పుడుచేసిగా పన్నెండేళ్లప్పుడుచేసినా ఫలానికి వకటే అవుతుంది. మరీచిన్నతనంలో వివాహం చెయ్యడంచేతమాత్రం బహు నష్టాలు వున్నవి. అందులో పెళ్ళికొడుకు కేమైనా యిబ్బంది తటస్థించినయెడల చిన్నది యావజ్జీవమూ దుఃఖపడవలసివచ్చును. పిల్లదాని కేమైనా తటస్థించినయెడల భర్తకు సుఖం కలుగకపోవడమే కాకుండా మొట్టమొదట పెళ్ళి కైనసామ్మంతా వ్యర్థమైపోతుంది. మానము నాలుగేళ్ళుచూచి మరీవివాహంచేస్తే, మొట్టమొదట యిస్తామనుకొన్న వరుడు కాలంచేసినా చిన్నదాని కేమీ యిబ్బంది లేదు; వృధాకర్చున్నా కాదు. ఇస్తామన్నపిల్ల కాలంచేస్తే, పెళ్ళికొమారుడివారికి ఆలాగే వ్యర్థవ్యయమున్ను లేనిపోని దుఃఖమున్ను కూడా తప్పిపోతవి. ఓకూ దగ్గిరబంధువుణ్ణి స్నేహితుణ్ణికూడా గనుక, మీక్షేమమున్ను పిల్లదానిక్షేమమున్నుకూడా కోరి హితం చెపుతూవున్నాను. నామాటవిని పిల్లదానికి పదిసంవత్సరములు వచ్చినమీద మరీవివాహం తలపెట్టండి.

పంత—అవును మీరు సెలవిచ్చినమాటలు బాగానేకనపడుతూ వున్నవి. కాని మాఘమాసంలో మాపిల్లవాడికుపనయనం తలపెట్టి నాము. వాడికి యేడేళ్ళు వచ్చినవి. వడుగుయీడు దాటిపోయినది గనుక వేగిరం వుపనయనం చెయ్యక తప్పదు. కార్యంలో కార్యం చేసివేస్తే ఖర్చు తక్కువవుతుంది దని నాయభిప్రాయము.

భుజం — యేవుపనయనంలో చేసినా డబ్బుఖర్చు తప్పదు. ఊహ కూడివస్తే యాభైరూపాయలు కూడివస్తవి; నూరురూపాయలు కూడివస్తవి. వేడుకకు విలువ లేదు. ఇంత డబ్బు ఖర్చు చేస్తేనేకాని

పెళ్ళి కాదని నియమం లేదు. ఫదిరూపాయలతో చేసినా పెళ్ళే అవుతుంది; ఫదివేలరూపాయలతో చేసినా పెళ్ళే అవుతుంది. పిల్లదానికి పదేళ్ళు వచ్చినప్పుడు మీరంత చేతిలో డబ్బు లేకపోతే స్వల్పంతోనే చెయ్యవచ్చును.

పంత—అదీ కానండీ. మాతండిగారు పెద్దలయినారు. మనమరాలి పెండ్లికార్యం చూడవలెనని వారు బహు ముచ్చటపడుతూ వున్నారు. వారు—


భుజం—ఆసంగతికూడా ఆలోచింతాము. మీతండిగారు పెద్దలయినారు. వారు చూడవలెననేకదా మీరు మీపిల్లదానిపెళ్ళికి తొందరపడుతూ వున్నారు? కాటికి కాళ్ళుచాచుకొని మతిమాలివున్న వగ్గుతండియొక్క వేడుక యెక్కువా? మీగర్భవాసాన్న పుట్టి యీ లోకంలో యావజ్జీవమూ సుఖపడవలసిన మూడేళ్ళపసికూనయొక్క సౌఖ్యంయెక్కువా? పిల్లదానిసుఖము విచారించకుండా తన వేడుక కోసం మనమరాలిని పెళ్ళి చెయ్యమనే యీముసలాయన తాను స్వర్గంలోకూర్చుండి తరునాత దైవికంగా పిల్లదానికి వైధవ్యంతటస్థించి పెద్దవాళ్ళజీవానికి వుసూరుమంటూ యావజ్జీవమూ దుఃఖపడుతూవుంటే తానేమైనా వచ్చి అడ్డపడుతాడా? ఆయనకు బొమ్మలపెళ్ళి శృంత వేడుకైతే నిజమయినబొమ్మలనే రెంటిని పల్లకీలోపెట్టి బాజాభజంత్రీలతో వూరేగించి ఆయనవేషక తీర్చ—

పంత—పోనియ్యండి ఈసంగతి మరివకప్పుడు సావకాశంగా మాట్లాడుదాము. లోపల యెందుకో పిలుస్తూ వున్నారు. వెళ్ళవలెను.

(అని లేవఁగా నందఱును లేచి వెళ్ళుచున్నారు.)

మ్యు ని సి ప ల్ నా ట క ము.

ప్ర థ మా ౦ క ము.



౧. ప్రథమరంగము—బుచ్చయ్యపంతులుగారి చావడి.

[కమిషనరులు బుచ్చయ్యపంతులుగారును, గున్నయ్యనాయుడుగారును,
సోమి నెట్టిగారును, ఖాదర్ హేబుగారును ప్రవేశించుచున్నారు.]

బుచ్చ — నాయుడుగారూ ! ఇప్పుడు మన మునిసిపాలిటీస్థితి
యేమీ బాగావున్నది కాదు. అంతా కొత్తకొత్తవాళ్ళు అప్రయోజ
కులు కమిషనరుహోదాకు వచ్చినారు. వాళ్ళకు నాలుగుడబ్బులు
యేరుకోవడమూ చేతకాదు. యేరుకునేవాళ్ళను చూస్తే వోర్వనూ
లేరు.

గున్న—అవునయ్యా వీళ్ళమూలంగా మనవుద్యోగం వఖరంతా
చచ్చిపోతూ వున్నది. అక్కడికీ మన ప్రయోజకత్వంచేత యెలాగో
నెలకు నాలుగురాళ్లు వాళ్ళు యెంతయేడుస్తున్నా మనవంటివాళ్లం
తంబాలుపడుతూ వున్నాముకాని పెద్దమనుష్యులుగా వుండేవాళ్లకు
చిల్లిగవ్వ దొరకడం లేదు.

సోమి—ఇది మహాఅన్యాయంగావున్నది. మన మందరమూ
చేరి యేదో ఐకవిధంగా ఆలోచించి యీకొత్తగా వచ్చినవాళ్లను
వదల్చుకుంటేనేకాని మన మర్యాద దక్కదు. పూర్వకాలంలో యెంత
లేదన్నా అయిదారుగురు దీనివల్ల జీవనం చేస్తూవుండేవారు. కొద్దిగానో
గొప్పగానో లాభంపోదని కమిషనరులు అప్పుడు నక్కరూ లేరు.
నామట్టుకు నాకు యావరేజిమీద నెలకు ముప్పయ్యరూపాయలు కళ్ళ
పడేవి.

ఖాదర్—బంబోత్ ! మీకీ యేమిదొరకేదోకాని మాకీ పావలా

బేడాకంటె యెప్పుడూ యెక్కువ చేతులో పెట్టలేను. అప్పుడూ మీరే అంతా దోచుకుదొబ్బేవారు.

బుచ్చ—సాహేబుగారూ ! మనలోమనం దొమ్ములాడడం న్యాయం కాదు. మనం యెంతతీన్నా తిన్నవాళ్లమే. మన మందరమూ యేకముగావుంటే అప్పుడు విస్తారం దొరకకపోయినా ఇఖి దొరుకుతుంది.

ఖాద—భాంఘోత్ ! నేను యేమీ అన్నానయ్యా ? నాకీ నెలకీ ఫదిరూపాయలు ఇస్తానని దస్తావేజు వ్రాసియియ్యా నేను యెందులో దస్కత్ చెయ్యమంటే అందులో చేస్తాను.

బుచ్చ—సరిసరి! ఇందులో దస్తావేజులూ దస్కతు చెయ్యడమూ కూడానా ? కాస్త కాగితంముక్క మన విరోధులచేతులో పడితే వాళ్ళు మనకొంప తీసివేస్తారు. వాళ్ళు యెప్పుడు సమయం దొరుకు తుండా, అని చూస్తూవున్నారు. వాళ్ళు యెన్నివిధాల తంటాలుపడినా మన ప్రయోజకత్వంచేత మనము దొరకకుండా వున్నాము.

గున్న—అవునవును. మీరు చెప్పినది బహుబాగా వున్నది. అన్నతరువాత లేదనవచ్చును గనుక మనం వెయ్యిమాటలు చెప్ప వచ్చునుగాని కాగితంమీద వక్కఅక్షరం యెక్కించరాదు. అది వాళ్ళ చేతులో చిక్కింది అంటే తరువాత దస్తావేజు అయి గొంతుక పట్టు కుంటుంది.

ఖాద—సరిసరి లేవయ్యా ! మీరందరూ యేక ము డబ్బు దొబ్బడం మొదలుపెట్టి మానెత్తికి పేడరాయడానికీ యేషాల్ యేస్తూ వున్నారు. దస్తావేజు లేకపోతే యెలా నమ్మఖం కుదురుతుం దయ్యా ? కావలిస్తే దస్తూరీమాత్రం లేదనరాదూ ! మీదస్తూరీని సాకు దస్తావేజు వ్రాసి యివ్వండి; మీకంతగా మాటవచ్చేమాట వుంటే యీదస్తూరీ మీది కాదని ప్రమాణంచేసి వాగ్మూలం యిస్తానో లేదో చూస్తారు.

గాని, మాటంటే ఖరార్ వక్కమోస్తరుగా వుండవలెను. యెందు కయ్యా నీకీ ఈభయం ? మొన్న హేడ్డుగుమాస్తాగారికి మాట వస్తుం డంటే మన మందరమూ ప్రత్యక్షంగా యెరిగినదానిలో దస్తూరీ అతనిది కాదని వక్కాతాకీని పలకలేమా? అప్పుడు నిజం చెప్పినవాళ్ళ మాటే అబద్ధ మయిపోయిందా లేదా? ఇందులోనూ అంతే అవు తుంది వాగ్నిసి యివ్వండి.

బుచ్చ—మీకు వెయ్యిసలాములు పెడతాను. మీరు మాలోకి కలిసివచ్చినా సరే రాకపోయినా సరే, నేను కాగితంముక్కమీద మాత్రం వక్కఅక్షరం వాగ్నిసి యివ్వను. కలిసివస్తే మీకే లాభం.

ఖాద—మీరు డబ్బు యిప్పిస్తా మని యంతగా నాకీ చెపుతూ వున్నారు గనుక మీతో చేరుతూ వున్నాను. ఇప్పుడు యీ అరుగుల విషయంలో నాకీ యేమి యిస్తార్?

గున్న—ఇప్పుడు యీకొత్తవాళ్ళు అడ్డం రాకపోతే మనకు ఇందులో పాతికరూపాయలకు తక్కువలేకుండా వస్తవి. ఇందులో మన ప్రయోజకత్వం కనపరిచి మనకంతం నెగ్గించుకోవలెను

ఖాద—వక్కదెబ్బను నెగ్గించుకుంటాము. సర్కారుస్థలము కలుపుకున్నారన్నా ఫదిగజాలవీధి వున్నప్పుడు అందులో నాలుగు గజాలస్థలము పోతే యెవరికీ యిబ్బంది లేదని వాదంతాము. యెందు కయ్యా అంత వెడల్పువీధి? అక్కడికీ వీధి ఆరుగజాలవెడల్పువుంటుంది గదా ? యేదీ మనవూళ్ళో నాలుగు గజాలవెడల్పుబండి వక్కటి చూపించు. వీధి సన్ననయితే బళ్ళు వెళ్ళడానికి వల్ల కాదని చెప్పేవాళ్ళ వాదం మొత్తుకున్నట్టే వున్నది.

బుచ్చ—ఆవీధులో పరీక్ష చేసేవాళ్ళు వుంటే వరుసగా రెండు బళ్ళు నేను నడిపిస్తాను. నేను నడిపించలేకపోతే ఫదిరూపాయలు

గునహా యిస్తానుగాని నడిప్పిస్తే వీధి వెడల్పు చాలడనే కమీషనర్లు యెవరయినా నాకు రెండురూపాయలు యిస్తారేమోకనుక్కోండి. సా హేబు గారూ ! యిందులో మనమంతా వక్కటాకీని పలుకవలెను నుమండి ? యేసుయ్యా మనవాళ్ళు యేడుగురు వుండగా మనం నలుగురంమాత్రమే ఇక్కడ కనుపడుతూ వున్నాము. వాళ్ళు రాలేదేమి ?

సోమి—వాళ్ళపూచీ నాది. వాళ్ళను యెలాగు పలికించమంటే అలాగు నేను పలికిస్తాను. వాళ్ళతో యేమి చెప్పమన్నారో చెప్పండి. మనవిరోధులంతా యెప్పుడూ మీటింగుకు రారు. మన మందరమూ మీటింగుకు వెళితే రేపు మెజారిటీ మనదే అవుతుంది.

గున్న—భేష్. అలాగయితే మనకు విజయం అయినట్టే. పంతులుగారూ ! వీధిఅరుగులవిషయ ము యాభయిరూపాయలకు తక్కువవల్లపడ దని ఖండితంగా యీరారాత్రే బేర మాడుకొని సొమ్ము చేతులో పడవేయించుకోండి. రేపు మీటింగులోనుంచి వచ్చేటప్పుడు యీదారినే వచ్చి అందరమూ సొమ్ము పంచుకొందాము.

సోమి—అప్పుడే తొందరపడకండి. రేపు మీటింగులోనుంచి వచ్చి తరువాత అప్పుడు కార్యం అయిందనుకోవలెను గాని అందాకా కాదు. మునుపటికాలాలలో అయినట్టయితే మనవంటివాళ్ళం మాట్లాడుకోవడంతోనే కార్య మయినట్టే. ఇప్పుడు తీరా నెగ్గినదాకా సం దేహమే. మునుపటికాలంలో మేము యెందరికో వ్రపకారాలు చేసి వాళ్ళనూ బాగుచేసినాము. మేమూ బాగుపడినాము. వెనుక మా యిల్లు కట్టించుకున్నాము కదా వక్కదమ్మిడి అయినా మనచేతిది ఖర్చు అయిందటండి? తలావక తాచుపామూ చంపినా రని కూలివాళ్ళ కందరికీ పావలా పావలా యిప్పిస్తే వాళ్ళు సంతోషపడేవారు మన కార్యమూ అయ్యేది. మ్యునిసిపల్ సొమ్ములోనుండి ఫదిరూపాయలు ఇప్పిస్తే

అందులో యెవడితాతసొమ్ము పడిపోయింది ! వక్కవీధిని తూము కట్టించవలసివస్తే వెయ్యియిటుకలకు నాలుగువేలయిటుకలు లెఖ్కులో వేసి బజారులో అమ్మేదానికంటే రెండురెట్లు యెక్కువఖరీదు వుచ్చుకొని తెల్లవారేటప్పటికి వక్కొక్కయింటిగోడలు లేవలీయించేవాణ్ని. మునుపు ఇటుకగోడ గజానికి యెనిమిదిరూపాయలు ధరవేస్తే ఇప్పుడు రెండురూపాయలకాడికి దిగింది. యేమీ లాభము లేదు. ఆకాలంలో ఇటుకలుకూడా చాలా చవక. ధొరలు ధర్మాత్ములు గనుక వాళ్ళకు యీమాయలూ మర్మాలూ యేమీ తెలిసేవి కావు.

బుచ్చి—మీరు వెనుక దీపాలు పెట్టించేవారుగదా అందులో యేమాత్రం మిగిలేదండీ ?

సోమి—అందులో దీపంవక్కంటికి ఫక్తు నాకు రూపాయపైగా మిగిలేది. ఇదికాకుండా యెనమండుగురునవుకర్లు యెప్పుడూ మనయింట్లో పని చేస్తూవుండేవారు. కమీషనర్ల కందరికీ దీపాలలోకి చమురు ఇందుల నుంచే సప్లయిచేసేవాళ్ళము.

గున్న—వెనుకటిమాట లెందుకుగాని మొన్న వాళ్ళస్థలానికి ఆనరణపుగోడసంగతి యేమైనది ? అందులో మనకు యాభయిరూపాయలు దొరుకుతవా ?

సోమి—అంతమట్టుకు దొంకవచ్చును. మనకు యేమైనా పెద్ద మొత్తాలు దొరికితే ఇటువంటివాటిలోనే. మనవూళ్ళో ఖాలీస్థలాలు చాలావున్నవి. మనకు యేమయినా ఫదిరూపాయలసొమ్ము చేతిలో పడితే వాళ్ళచేత మాస్థలానికి గోడపెట్టించుకోవడానికి సెలవు ఇప్పించుమని పిటీషన్ పెట్టించి, దాని వెనుకవీధిని మేముయెరుగుదుము; ఆస్థలం వాడిదేగనుక సెలవు యివ్వవచ్చునని మనం వ్రాస్తే ఆప్రకారం జరుగుతుంది.

ఖాద—ఇప్పుడు తాటాకులఇళ్ళకు సెలవీచ్చినందుకు ఇంటి వక్కంటికి యెంతవస్తూవున్నదండీ ? అందులో నాకు యేమిభాగం రావడం లేదు.

గున్న—తాటాకుఇళ్ళని పేరేకాని ఇంటివక్కంటికి పావలా కంటె యెవళ్ళూ యెక్కువ ఇవ్వడం లేదు. మీరోడ్డుకంట్రాక్టులో యేమి దొరుకుతూవున్నదండీ ?

బుచ్చి—ఇప్పుడు గేట్లు తక్కువైనవిగనుక కంట్రాక్టుదారులు నూటికి ఫదిరూపాయలకంటె యెక్కువ ఇవ్వడం లేదు. ఆఫదిరూపాయలూకూడా దొరకకుండా యీకొత్తకమిషనరులు పనులన్నీ తమ లోవారిచేతనే చేయించడానికి రిజోల్యూషనులు చేస్తున్నారన్నారు. యేమైనాఅంటే మనచేత పని కాదంటారు. అక్కడికి మేనేజరు మన వాడుగనుక వాళ్ళు మీటింగులోకి రానప్పుడు వకటి అరా రోడ్లమరమ్మతులు మనమీద పెడుతూవుంటాడు. అడుగో వెంకట్రావు వస్తూవున్నాడు. అతడు మన శత్రుపక్షంలోవాడుగనుక మనం యీసంగతి ఇప్పుడు మాట్లాడుకోకూడదు. రేపు మళ్ళీ ఇక్కడనే మీటవుదాము.
(అని వెళ్ళుచున్నారు.)

౨. ద్వితీయరంగము—మ్యునిసిపల్ సభ.

[వైసు ప్రెసిడెంటుగారును, మదనయ్యగారు, నాగభూషణరావుగారు, బుచ్చయ్య పంతులుగారు, గున్నయ్యనాయుడుగారు, సోమిసెట్టిగారు, ఖాదర్ సాహేబు

గారు మొదలయిన కమిషనరులును ప్రవేశించుచున్నారు.]

బుచ్చి—మేనేజరుగారూ! కామిసెట్టి వీధిలరుగులఅరీమురిదుగా తియ్యండి

మేనే—అదేపయినివున్నది కాని, దానిలో యింకా కొంచెం

తగాదాగావున్నది. పయిమిటింగుకు నిలుపుచెయ్యవలెను.

మద—యీ మిటింగులోనే ఫరిష్కారం కానియ్యండి. ఆ యింట్లో వెనుక నేను కాపురం వుండేవాణ్ని. ఆసంగతి నాకు బాగా తెలుసును.

గున—ఆలాగైతే తియ్యండి. మేమందరముకూడా యెరుగుదుము. అందరూ యెరిగినవారు వున్నప్పుడే ఇది ఫరిష్కారం కావలెను.

మేనే—ఇందులో దస్తావేజులూ అవీ చూడవలెను. తొందర పడతారేమి వుండండి.

బుచ్చ—(సోమిసెట్టిగారితో రహస్యముగా) ఇందులో మేనే జరుగారిచేతిలో పడేది ఇంకాపడలేదు. అందుచేతనే యీ అభ్యంతరం. అంతా ఆముండాకొడుకు ఇచ్చేది నిన్ననే యెందుకు ఇచ్చినాడుకాదు ?

సోమి—(రహస్యముగా) వాడు నిన్ననే యిస్తానని సొమ్ము తీసుకుని వెళ్ళినాడు కాని బేరం సొసాయించిందికాదు. ఆయన ఫదిరూపాయలకు వప్పుకోలేదు.

మద—దస్తావేజులసంగతి నాకు తెలుసును తియ్యండి.

సోమి—నాకూ తెలుసును తియ్యండి.

నాగ—అందరు తెలుసునని చెపుతూవుంటే మీకేమి అభ్యంతరం? కాగితాలు తియ్యండి.

మేనే—చిత్తము. తమకందరికీ అభ్యంతరం లేకపోతే ఆలాగే తీస్తాను. అవునోయి నీస్థలంయొక్క వెడల్పు యెంత ?

కా—ఫదిగజాలండి.

బుచ్చ—నీకు బాగాజ్ఞాపకం వున్నదో లేదో జ్ఞాపకం లేదనిచెప్పు.

సోమి—ఏమోయి వూరుకుంటావు ? దస్తావేజు చూచి మనవి చెయ్యవలెనని చెప్పు.

మద—నేను యెరుగుదును. వెడల్పు ఫదిగజాలే. అతడు కమీషనర్లవారి సెలవు పొందకుండానే వీధిలోస్థలం నాలుగుగజాలవరకూ ఆక్రమించుకొని అరుగులు పెట్టినాడు. అవి తీసివేయించవలెను.

కా—అయ్యా ! నేను డివిజన్ కమీషనర్ల సెలవుప్రకారమే అరుగులు వేసుకున్నాను. వారు స్థలం హద్దుచూపించి ఇండాల్సుమెంటు వెనుకనుంచి పంపిస్తాము వేసుకోవచ్చునని సెలవిచ్చినారు.

బుచ్చ—అవును మేము యెరుగుదుము గనుక గున్నయ్యనా యుడుగారూ నేనూ వెళ్ళి కట్టలు పాతించి హద్దు చూపించినాము. ఇతడు అరుగులు హద్దులోనే వేసుకున్నాడు గాని వక్కయించిఅయినా అవతలికి రానియ్యలేదు.

ఖాద—అవునయ్యా అది మేము యెరుగుదుము. అతడు యేమీ సర్కారుస్థలం ఆక్రమించుకోలేదు. రాజాగారి వీధి మేము యెరుగమటయ్యా ?

మద—అది రాజాగారి వీధికాదండి నబాబుగారి వీధండోయి. మీరు యేదో మరో యంటిమాట అనుకుంటూవున్నారు.

ఖాద—అదేఅది. యేవీధయితేనేమి ? మేము నబాబుగారి వీధియెరుగుదుము. అన్నివీధులూ యెరుగుదుము. మేము తూరకలమై వుండి నబాబువారివీధే యెరుగమండి ?

సోమి—యేవీధయినా అతడు స్థలం ఆక్రమించుకోలేదు. ఏమయ్యా నాయుడుగారు! మీరు యెరిగినవారు ఇందులో మాట్లాడక వూరుకుంటారేమి ?

గున్న—నేను వెళ్ళి స్వయంగా చూచి ఫరిష్కరించినవాణ్ణి. నాఅభిప్రాయం మరివకలాగు వుంటుందా ?

మద—అయింట్లో కాపురంవున్నవాణ్ణి నాకంటె మీకందరికీ

మహా యెక్కువ తెలుసునా యేమిటి ? అసలు స్థలం మొట్టమొదట బచ్చవారికి అమ్మిందియెవరు మేముకాదా ? ఆబచ్చవారిదగ్గరనుంచి ఇతనుకొన్నాడు. రిజిష్టరీదస్తావేజు తెప్పించి చూచి యేదీఇప్పుడు వెడల్పు కొలిపించండి. నాలుగు గజాలు యెక్కు వున్నదో లేదో కను పడుతుంది.

బుచ్చ—అప్పటిగజాలు బహుపెద్దవండి. ఆఫదిగజాలు యీ పద్దాలుగుగజాలూ వకటేనండి. యేమోయి కామిసెట్టి కాదుటోయి ?

మద—ఏమండీ మీగు ఆలాగు సెలవిస్తారు ? ఏదీ పెద్దమనిషి కామిసెట్టి కన్యకామ్మవారిమొగం చూచి ఆమాట అనుమనండి.

బుచ్చ—ఆలాగైతే ఆకొలతలో వీధిఅరుగులు పడ లేదు. ఆ నాలుగుగజాలు వీధిఅరుగులకొలత.

మద—యేమిమాటయ్యా ? మునుపాపక్కను అరుగులుండే వటయ్యా ? అక్కడ గుమ్మమేలేదు.

సోమి—అరుగులుండేవి కాని ఈమధ్య రోడ్డునెత్తు యెక్కువ కావడంచేత పూడిపోయినవి. మదనయ్యగారూ ! మీరుయెవరూ పుట్టక మునుపటినుంచీ నేను ఆస్థలం యెరుగుదును. అక్కడ అరుగులు పూర్వము వుండేవి.

గున్న—అదుగో హదుగో యెరిగినవా రాయన అలాసెలవిస్తూ వుంటే మనమందరమూ వప్పుకొని వూరుకోవలెను.

నాగ—అసలు దస్తావేజులోవున్న దానికంటే నాలుగుగజాలు స్థలం యెక్కువ కనుపడుతూవుంటే యెలాగు వూరుకోము.

మద—వకవిషయంలో వూరుకుంటే అందరూకూడా వీధులన్నీ ఆక్రమించుకొంటారు.

బుచ్చ—(మదనయ్యగారితో గహస్యముగా) వాడు సర్కారు

వీధి ఆక్రమించుకొన్నాడుగాని యెవరిస్థలమూ అక్రమంగా ఆక్రమించుకోలేదుగదా ? ఇందులో మీకు యేమివస్తువు వున్నది ? బీదవాడు పెట్టుకున్న గోడ అరుగులూ తీసివెయ్యకుండా అనుగ్రహించి కాస్త తలవూపుదురూ మీకు బీదవాడికి వుపకారం చేసినపుణ్యం వస్తుంది.

ఖాద—ఇందులో సర్కారుస్థలం కాస్త కలుపుకుంటే మాత్రము యెవరికి యిబ్బంది వున్న దయ్యా ? వీధి కావలసినంతా యెడల్పా వుండాలి. అరుగుల్ వేసుకోఅని ఆర్డర్ యేసీయెయ్యండి.

వైసు—(ఇంగ్లీషులో) కమిషనర్లు యేమిటంటూవున్నారు ?

నాగ—(ఇంగ్లీషులో) స్థలంకలుపుకున్నట్టు స్పష్టంగా కనపడుతూవున్నది. అరుగులు తీసివెయ్యవలసిన దని వుత్తరువు చెయ్యవచ్చును.

మేనే—అరుగులు వారముదినములలోగా తీసివెయ్యవలసిన దనీ తీసివెయ్యకపోతే పోసిక్యూషన్ చేస్తామనీ ధొరగారు రిజల్యూషన్ ప్యాసు చేసినారు.

ఖాద—ఇది కేవలం అన్యాయం. వాడినోట్లో మన్నవేస్తే మీకీ యేమివస్తుందయ్యా ?

బుచ్చి—కామిసెట్టి ! మేము యేమిచెప్పినా కార్యం లేకపోయినది. నాలుగు నెలలు వూరుకుని. యీసంగతి వుదహరించకుండా మళ్ళీ పిటీషన్ యిచ్చుకో. యీకమిషనర్లు రానిసమయం చూచి అప్పుడు మేము నీపక్షంగా వుత్తరవుచేస్తాము. ఇంతమాత్రంచేత నీవు ఇప్పుడు అరుగులు తీసివెయ్యనక్కరలేదులే.

కామ—చిత్తము మాహప్రభో ! ఎలాగురక్షించినా యేలినవారు రక్షించవలెను. తమరు నాకు యీవుపకారం చేస్తే తమ వుత్తరవు ప్రకారం యేమిదాఖలుచేసుకోమంటే అది దాఖలు చేసుకుంటానండి.

బుచ్చ—అట్టే మాట్లాడక వెళ్లిపోవోయి. మేము దాఖలు చేసుకోమనకపోతే నీకు తెలియదూ! అప్పీలుపిటీషన్ దాఖలుచేసుకో పో పో.

నాగ—మేనేజరుగారూ! తరువాత సబ్జక్టు యేమిటో తియ్యండి. మేనే—ఇందులో యేమీ లేదండి. పల్లపువీధిని వకడు తన స్థలానికి ఆవరణపుగోడ పెట్టుకోవడానికి సెలవడిగినాడు. డివిజనల్ కమీషనర్ రాప్రకారం పెట్టుకోవడానికి అభ్యంతరం లేదని వ్రాసినారు. ఆప్రకారం సెలవు యివ్వవచ్చును.

బుచ్చ—(గున్నయ్యనాయుడుగారితో రహస్యముగా) ఇందులో మేనేజరుగారిచెయ్యి తడి అయింది. ఇది యేప్రకారంగా సద్ది చెపుతూ వున్నాడో చూచినారా?

నాగ—అలాగైతే వుత్తరువు వెయ్యవచ్చును.

మద—కాదు కాదండి. ఇటువంటివాటిలోనే చాలా దగాలు వుంటనండి. ఆస్థలం యెక్కడిదో నాతో చెప్పండి.

గున్న—అది నాడివిజన్లోదండి. అనుగో పల్లపువీధులో ధర్మసావడికి యెదురుగుండావున్న ఖాళీస్థలం. అది వాళ్ల హక్కు. గోడలు పెట్టుకోవడానికి శలవు యివ్వవచ్చును.

మద—సరిసరి! అదా? దానినిగురించి నాకు బాగా తెలుసును. ఆస్థలం వాళ్ళభుక్తంలో యెన్నడూ లేదు. నెచుక రిచ్ఛర్డుధారగారి హయాములో ఇటువంటి అర్జీలేవస్తే వల్ల కాదని సెలవిచ్చినారు. మేనే జరుగారూ! ఆవెనుకటిరిజల్యూషన్ తియ్యండి.

మేనే—ఏదో యెప్పటిదో పాతపురాణం యెలాకనపడుతుంది? దానికి పనిచేసుకుని నెల్లాళ్ళో రెండు నెలలలో వెతకవలెను. ఇలాగంటి స్థలాలు మనవూళ్ళో లక్ష వున్నవి. అది యేస్థలాన్నిగురించో. దీన్ని

గురించి ఇదివరకు యెప్పుడూ అర్జీ వచ్చినట్టు నాకు జ్ఞాపకం లేదు.

మద—కాదు కాదండి. దీన్నిగురించే; నాకు బాగా జ్ఞాపకం వున్నది.

మేనే—మీకు యెలాగు జ్ఞాపకం వున్నదోకాని పొరపడి వుంటారు.

గున్న—అవునండీ. మీరనుకున్నది యేదో మరివకటికాని యిది కాదు. దీనివిషయంలోయెప్పుడూ యెవరూ అర్జీ యిచ్చుకోలేదు. యీ విషయంలో విమర్శించినవాణ్ని నాకు బాగా తెలుసును. యెంత విమర్శా చెయ్యకపోతే అర్జీలమీద నేను అల్లాటప్పాగా వుత్తరవు యిస్తానండీ? నేను కుళ్ళు యేమైనా వుంటే అట్టుపుట్టు ఆనవాళ్లతో పెల్లగించి వదిలిపెడుతాను. ఈయింటివాళ్ళు బహుపెద్దమనుష్యులు. వాళ్లు తమ స్థలం కాకపోతే అక్రమంగా వచ్చేవారు కారు.

మద—వెనక తగాదావచ్చినది ఈచోటేనండీ. దీనికిచుట్టూ ఆవరణపుగోడ యెప్పుడూ లేదు. పశువులను తోలుకువెళ్లేవాళ్ళు పశువులను దానిలోవున్న రావిచెట్టుకింద తోలుతూ వుండడం నేను యిరవయిసంవత్సరములనుంచి యెరుగును. వారి యింటిదస్తావేజు తెప్పించి చూడండి. అందులో యీస్థలము లేదు.

సోమి—అవును. స్థలం మీరు చెప్పినదేకాని దస్తావేజులో లేక పోయినంతమాత్రంచేత హక్కు వాళ్ళది కాదనడానికి వీలు లేదు. తప్ప కుండా హక్కు వాళ్ళదే.

మేనే—అవునండీ. యెవరూ తగాదాచేసేవారు లేనప్పుడు మనం గోడ పెట్టుకోవడానికి సెలవు యివ్వడానికి అభ్యంతరం యేమి వున్నది? మరి యెవరిహక్కుయినా అయితే వాళ్లే వ్యాజ్యంపేసి పుచ్చు కుంటారు. సర్కారుస్థలమయితే రివిన్యూసెక్షన్ కలకరుగారే ఆటంక

పెడుతారు. మీరు సెలవు ఎవ్వరికి.

మద--అలా వల్లకాదు.

గున్న-- వల్లకాకపోవడానికి గవర్నమెంటువారు యేర్పరిచిన కమిషనరులము మేము అక్రమంచేసేవాళ్లమా యేమిటి? యిందులో మామాట సాగకపోతే మాకు అవమానంగా వుంటుంది.

ఖాద--అవును బాగా పోట్లాడవయ్యా. ఇందులో మన తక్కువ యేమిటి? వాళ్లయెక్కువ యేమిటి? కావలిస్తే గవర్నమెంటు దాకా వెళుదాము.

బుచ్చ--మనకేం భయమేమిటి తప్పకుండా వెళుదాము. యిందులో మనం వదిలిపెట్టి పూగుకోకూడదు. బాగా పోట్లాడవయ్యా.

సోమి--పోట్లాడడం యెందుకు? మెజారిటీ మనమే వున్నాము. వోట్సు పుచ్చుకుంటే తెలుస్తుంది. యిందులో తప్పకుండా డివిజన్ కమిషనర్ల యిష్టప్రకారం జరగవలెను.

మద--మీరు యెంతమందివున్నా యిందులో న్యాయం చూడ వలెనుగాని సంఖ్య చూడకూడదు.

గున్న--మీరు మహాస్వీయం చూస్తూ వున్నారు. మహా మహాకోర్టులలో లంచాలు పుచ్చుకుని వుపకారం చేస్తారు. అంతా మహామడికట్టుకుని కూర్చున్నారా యేమిటి?

ఖాద--యెవళ్లకయినా యేమయినా దొరికిపోతుందని వోర్స్ లేని ముండాకొడుకులు ప్రతీదానిలోనూ అడ్డం వస్తారు.

మద--మాటలు తిన్నగా రానీ. నీలాగు గడ్డితినేగాడిదెలు వుంటే --

ఖాద--అదుగో అదుగో మిగలమాటలు రానిస్తూ వున్నావు. ధొరగాదు వింటూవున్నారు. నేను మేజిస్ట్రేటులో ఫిర్యాదు చేస్తాను.

మీరంతా సాక్షులయ్యా!

బుచ్చ—చెయ్యండి. ఎలాగంటివాళ్లకు వక్కమాటు శిక్ష అయితే యిఖ యెప్పుడూ మనకు అడ్డం రాకుండా వుంటారు.

వైసు— (ఇంగ్లీషుతో) కమిషనర్లు పోట్లాడుతూ వున్నారు. నేను వెళ్ళిపోతాను.

మేనే— (ఇంగ్లీషుతో) దీనిమీద గోడలు పెట్టుకోవచ్చునని వుత్తరవువేసి వెళ్లండి.

నాగ— (ఇంగ్లీషుతో) వారు అలాగు చెపుతూవుండగా యిప్పుడు వెయ్యి పల్ల కాదు.

వైసు— (ఇంగ్లీషుతో) నేను వెళ్ళిపోతాను.

(అని వెళ్ళుచున్నాడు.)

3. తృతీయరంగము—సోమి సెట్టిగారి యిల్లు.

[ఖాదర్ సాహేబుగారును, బుచ్చయ్యపంతులుగారును, గున్నయ్యనాయుడుగారును, సోమి సెట్టిగారును, కామి సెట్టియు ప్రవేశించు చున్నారు.]

బుచ్చ—ఏమోయి కామి సెట్టి! మేనేజరుగారి యింటికి వెళ్ళి రాత్రి ఫరిష్కారం చేసుకున్నావా?

కామి— ఏమి ఫరిష్కారమండీ? ఆయనకు దాహం మహా విశేషంగా వున్నది. అంతదాహం నేను తీర్చలేనండి.

బుచ్చ—నీవు యెంతయితే యిచ్చుకుంటావు?

కామి—నేను పదిహేనురూపాయలకు వక్కగవ్వ యెక్కువ యిచ్చుకోలేనండి. ఆయనవక్కడికే అయితే ఇంకా ఫదిరూపాయలు ఇచ్చుకోమన్నా ఇచ్చుకుంటాను. ఇందులో మీకు యాభైరూపాయలు ఇచ్చుకోవలెనాండి? శానిటరీ యిన స్పెక్టరుగారికికూడా గేనుయినా

ఇచ్చుకోవలె నని మీరే సెలవిచ్చినారండి ! ఇంకా యెంతమందికి
యేమి యిచ్చుకోవలెనో ! ఆయనక్కడూ ముప్పుయిరూపాయలు
వొళ్ళో పొయ్యమంటే ఎట్లా పొయ్యగలనండీ ?

బుచ్చ—సమయం వచ్చినప్పుడు తప్పుతుందీ ? ఇచాళ వచ్చిన
ఖర్చు రేపురాదు. నీకు కొట్టుఅరుగులు కావలసివున్నట్టుయితే ఇల్లో
వాకలో తాకట్టు పెట్టి నాలుగురూపాయలు హెచ్చుతగ్గుగా సొసా
యించుకో. ఆయనచేతులో మంత్రపుష్పం పడకపోతే రిజల్యూషన్
ప్రకారం హుకుం వ్రాయించి రేపు యీపాటికి అరుగులు తవ్వించి
వేస్తాడు. స్వాములవారికి చెల్లించవలసిన ముడుపు చెల్లించినట్టుయితే
ఇది పడవేసిపెట్టి యేదో వకవిధంగా హుకుములు వ్రాస్తూ ఆరునెలలు
జరుపుతాడు. యీలోగా నీవు యెప్పుడయినా మళ్ళీ అర్జీపెట్టుకుంటే
వోర్వలేని కమీషనరులు లేనికాలములో మేము నలుగురమూ
వున్నప్పుడు పెట్టి అరుగులు పెట్టుకోవలసిన దని దానిమీద గీటు
పెట్టించివేస్తాడు. అంతకూ వల్లకాకపోతే అరుగులు తీయించివెయ్య
వలసిన దని హుకుం వ్రాసి దొరగారి సంతకం చేయించి శానిటరీ
ఇన్ స్పెక్టరుకు పంపించినట్టు ఆఫీసుబుక్కులో యింటరుచేసి పంపించ
కుండా పూరుకుంటాడు. నీవు నాలుగురూపాయలు శానిటరీఇన్ స్పెక్టరు
చేతులోకూడా పెడితే యెవ్వరూ ఆసంగతి కదిపేవారే లేరు. ఈ
పోట్లాడినకమీషనరులంతా అరుగులు తీసివేసినారో లేదో అని మళ్ళీ
వచ్చి చూస్తూ రనుకున్నావా యేమిటి ? అందులో ఇంతశ్రద్ధ యెవరికి ?
ఆమీటింగులోకి వచ్చి నాలుగుముక్కలూ వాగి చక్కాపోతారు.
తరువాత యేమి జరిగిందో యేమిటో మళ్ళీ దానిజోలి కలపెట్టరు.
కార్య మంతా మూలో వున్నది. మేనేజరూ మేమూ శానిటరీ
ఇన్ స్పెక్టరూ యేకమై ఇదివరకు ఇటువంటి రిజల్యూషనులు లక్ష

అమలు జరగకుండా ఆపివేసిరాము. యెవడు కనుక్కున్నాడు ? మా చేతులో పడకపోతేమాత్రం వక్కపని సాగదు. మేము ప్రతివీధి తిరిగి ఇటువంటికుళ్ళు యేమయిన వుంటే పనికి యెక్కతీసి మమ్ము సమాధానం చేసుకోకపోతే మూడు చేరువునీళ్ళు తాగించి మరీ వదిలి పెడుతాము. యేమి మా యాభయరూపాయలూ తెచ్చిరావా ?

కామి—కార్యమైతే ఇచ్చుకోక యేమిచేస్తానండీ ? మీకూ మేనేజరుగారికీ కట్నం సమర్పించుకుంటే ఇఖ నేమీ యెవరికీ ఇవ్వ నక్కరలేదుగదండీ ?

బుచ్చు.—ఇది మహానైవేద్యం. ఇది యిచ్చుకుంటే ఇఖ చిల్లర దేవతలకు రూపాయా అర్థా ఇచ్చుకోవలసినదేకాని ఇంత పెద్ద మొత్తం యేదీ వుండదు. ఆవీధిని పనిచూసే బంట్రోతువాళ్ళచేతిలో చెరివక అర్థాపెడుదూ. దానితో సరిపోతుంది.

కామి—అంతేనాండీ? ఇఖ శానిటరీయన్ స్పెక్టరుగారికి యేమీ ముట్టచెప్పనక్కరలేదుగద?

బుచ్చు—యేది తప్పినా శానిటరీయన్ స్పెక్టరుగారిది తప్పదు. అది తండ్రితద్దినంవంటిది. నీయింట్లో భోజనం మానుకొని అయినా వెంకటేశ్వరులముడుపు అది చెల్లించవలెను.

కామి—ఆయనకు వెనుక అరుగులు కట్టిచుంకునేటప్పుడు ఆటంక పెడితే రెండురూపాయలు ఇచ్చినా నండీ.

బుచ్చు—అది అవసరమైన వేద్యం. అప్పటికి సరిపోయింది. ఇప్పుడు ఇచ్చేది మహానైవేద్యం. ఇది ఇచ్చుకుంటే ఇఖ యీఅరుగులనిమిత్తం మళ్ళీ ఇచ్చుకో నక్కరలేదు.

కామి—ఇంతమంది దేవతలకు ఇన్నిమాట్లు యిచ్చుకోవలసివస్తే మావంటి బీదవాళ్ళము యీయింట్లో పాసాలలో బ్రతకగలనుండీ ?

బుచ్చ—డబ్బునోట్లో దేవుడున్నాడు. యేమిసమర్పించుకోకపోతే దేవతలకుచూత్రం నీమీద అనుగ్రహం యెలావస్తుంది? దేవతా ప్రసాదం కావలిస్తే మీదుకట్టింది తీసుకువచ్చి చెల్లించి ఆపద తప్పించుకోవలెను. నీవు యెరుగవుకాని కొన్నిదేవతలకు నిలువుదోపు కూడా ఇవ్వవలసి వస్తుంది. ఆవువంటిదిసమేతూ కడుపునిండా మేతమేస్తే నే కాని చేపదు. మేతలేకుండా యీకామధేచువులుమాత్రం పొడి పొడిదణ్ణాలతో వరాలు కురిపిస్తవనుకున్నావా? ముందుగా మాకనుకున్నది మొక్కుచెల్లించుకో.

కామి—యే దేవతయినా కార్యచునునతరువాత మొక్కుచెల్లించుమంటుంది గాని ముందుగానే చెల్లించమనదు. కార్యమైతేనే కాని నేను యేమీ ఇచ్చుకోలేను.

బుచ్చ—కామిసెట్టి! చెవులోమాటోయి. (రహస్యముగా) మేనేజరుగారితో చెప్పి ఆయనచేత నాలుగురూపాయలు మాన్పించి నీకు చాలాకిపాయతు చేస్తున్నాను. శానిటరీ యిన్ స్పెక్టరుగారికి కూడా ఇప్పుడంతా ఇచ్చుకోనక్కరలేకుండా సగంమాత్రమే ఇప్పుడు ఇచ్చుకునేటట్టు సిఫారసు చేస్తాను. మా యాభయరూపాయలుమాత్రం ముందుగా తెచ్చుకో. ఇఖి మాట్లాడకు తక్షణం వెళ్ళిపో.

కామి—చిత్తము. (అని వెళ్ళుచున్నాడు.)

భాద—యేమిటయ్యా? మే మింతసేపటినుంచీ కూకుండాము, భాంచోత్ మాంచేతిలో వక్కపైసా పడలేదు.

గున్న—తొందరపడకయ్యా! పంతులుగారు అందువిషయమే కాదూ తంటాలు పడుతున్నారన్నారు. సొమ్ము చేతులో పడడంతోటే వక్కదమ్మిడి మిగుల్చుకోకుండా యెనరిది వారికి పంచిపెడతారు.

భాద — భాంచోత్ మీహిందువుల్ని మాకీ నమ్మం. డబ్బు

నేతిలోపడితే దగానేస్తార్. ముందుగా నావంతునాకీ ఫైసల్ సెయ్యండి.

సోమి—సొమ్ము రానిదే ముందుగా యెవరయినా పెట్టెలో డబ్బు తెచ్చిస్తుారటయ్యా? రానియ్యండి.

ఖాద—అదంతా మాకీ తెల్గు. ముందుగా మానేతిలో డబ్బు యేసి మాట్లాడండి.

బుచ్చి—మీచేతులో వెయ్యడానికి ఇప్పుడు యెవరితాతముల్లె దాచిపెట్టినారు ? సొమ్మువస్తే అంగరమూ పంచుకుందాము.

ఖాద—భాంచోత్ మీరంతా యేకమయి నాసొమ్ము యెగ బెట్టడానికి యేమాల్ యేస్తూవుండార్. ఈయన చెవులో యేదో గుస గుసలాడి సొమ్ము ఇదివరకే లాగియేసిినాడు. నాపన్నెండు రూపాయల నరా అక్కడపెట్టి మాట్లాడండి.

బుచ్చి—నేను యేమీ పుచ్చుకోలేదు. కావలిస్తే నాబట్టలు సోదాచూడు.

ఖాద—మాకీ ఏమీ ఖబుర్లతో జరూర్ లేదు. మీహిందు వులు గారడినేసి సొమ్ము మాయంనేసివేస్తార్. నావంతుసొమ్ము అక్కడ పెట్టి కదలండి.

సోమి—సాహేబుగారూ ! కొంచెం వోపిక చెయ్యండి. ఖాదా తోడు. మీసొమ్ముకు నేను పూచీపడతాను. తక్కిన సంగతులు ముందుగా కానియ్యండి.

బుచ్చి—మేనేజరుగారు ముసద్దీపేచీ యేలాపెట్టినారో చూచి నారా? మనం యంతమందీ యేకమైనా కార్యంలేక వక్కమాటతో అడ్డి పూరుకున్నది

గున్న—ఆయనసామర్థ్యం మరివకరికిరాదు. నాలుగుమోస్తర్లు దస్తూరీ వ్రాస్తాడు. ప్రత్యక్షంగా తాను వ్రాసింది తనదస్తూరీ కా

దని సాధించి తనతప్పితం ఇతరులమీద తోసివేసే శక్తి యీయనవద్దనే వున్నది. మనం వక్కఘడియ యీయనవద్ద మాట్లాడితే యింటికి వెళ్ళినతరువాత తలలు మార్చినాడేమో అని అద్దంపెట్టి మన ముఖాలు చూచుకోవలెను.

సోమి—అటువంటి మామోపాయాలూ ఇంద్రజాల మహేంద్ర జాలలూ వున్నవి కనుకనే యెంతలేదన్నా యేవరేజీమీద రోజుకు నాలుగయిదురూపాయలకు తక్కువలేకుండా యేరుతాడు. ముందుగా దక్షిణ ఆయనచేతిలో పడితేనేకాని వక్కపిటీషా మీటింగులోకి రాదు.

బుచ్చ—యీసంగతులు మనకు కొత్తయేమిటి కాని మనం మాట్లాడుకోవలసినసంగతులు మాట్లాడుకుందాము. కామిసెట్టిఅరుగుల విషయంలో అనుకూలంగానే జరుగుతుంది. మొన్నటి స్థలానికి ఆవరణపు గోడవిషయంలోకూడా మన కనుకూలంగా జరిగితే బాగుండును. అదీ పెద్దపదే.

గున్న—అందులో మేనేజరుగారుకూడా మనపక్షమే. మనకు తప్పకుండా విజయం కలుగుతుంది. డివిజనల్ కమిషనర్లు సిఫారసుచేసి మెజారిటీ మనమైనప్పుడు మరివకలాగు యెలాగు జరుగుతుంది?

సోమి—తప్పకుండా అందులో మనకార్యం అవుతుంది యెదరు యేడిస్తేయేమి? సిద్ధసంకల్పులు మీరు తలపెట్టిన కార్యం కాక పోవడంకూడానా? మనం టోలు కంట్రాక్టరుకు యెనిమిదివందలరూపాయలూ రిమిషన్ ఇప్పించడంలో మన యెవరెవరిశక్తి కనపడవలెను. ఇందులో మనం యీవుపకారం చేస్తే రెండువందల రూపాయలు వక్కసారి ఘశ్యమని చేతిలో పడతవి. మేనేజరు యిదివరకే పెద్ద మొత్తం మాట్లాడుకొన్నాడు. మనంకూడా అందులో చేరకపోతే

యేదోవకవిధంగా గీటు పెట్టించి గళ్ళగాహి అంతా మేనేజరే మింగి వేస్తాడు.

ఖాద—భాంచోత్. ఆడూయూడూ మింగివేస్తార్ అనిచెప్తూ అంతా మీరే మింగియేస్తూ వున్నారు. అరేమీకీ యీసర్కీ మూడు నాల్గువందాల్ వచ్చాయి. నాకీ వక్కరూపాయీ యిచ్చారులేదు. నా వంతూ నాసేతులో పడా యెయ్యండి. తరువాతా మాటలూ ఆడుకొందిరుగాని.

బుచ్చ—వుండవయ్యా మేమూ సొమ్మవచ్చే వుపాయమే ఆలోచిస్తూ వున్నాము. మనకు యేమీ దొరకకుండా చెయ్యడానికి మదనయ్య ఇప్పుడు మహాపని చేస్తూవున్నాడు. ముందుగా మనం అతనితాళం పట్టించవలెను.

గున్న—అద్దే ఆదెంతసేపు? మన మందరిమూ యేకమయితే నాలుగునెలలలో మనకు విరోధులుగా వుండేకమీషనర్ల నందరినీ యేరి పారవేస్తాము. మదనయ్య లంచాలు పుచ్చుకుంటూ వున్నాడనీ కంట్రాక్టుదార్లవద్ద కడితేరుస్తూవున్నాడనీ మనవైసుప్రసిడెంటు మెస్టరు లేజీధారగారితో నేను చెప్పి నిప్పంటిస్తాను. మీరందరూకూడా సమయం వచ్చినప్పుడు తలావకపుడకా వెయ్యవలెను. నేను ఇదివఱకే మార్కెట్టు ఇన్స్పెక్టరుగారిచేత మనవిరోధు లందరిమీదా బాదులు బాదించినాను. సమయంవస్తే అవిఅన్నీ యెలా పనిచేస్తవో మీరే చూస్తారు. మనము అన్నిపక్కలనుంచీ బారులు చేస్తే వక్కసారి అవి అన్నీ ఫిరంగీగుళ్ళలాగు తగులుకోవూ? చూడు నాథాక కనుపరుస్తాను. వాళ్లను వొక్కక్కళ్ళనీ కమీషనర్ హోదాలోనుంచి తీసివేయించక పోతే నాపేరు గున్నయ్యనాయుడు కాదు.

(అని మీసము మెలివేయుచున్నాడు)

బుచ్చ—మీకంటే ముందర్తిగానే నేను మేనేజరుగారిచేత వాళ్ళమీద వూదర పెట్టించినాను. అంతా లోపల పొగ రాజుతూ వున్నది. యెప్పుడో గభీలు మని మండి పయికి లేస్తుంది. మన వైసు ప్రెసిడెంటు శుద్ధబుద్ధావతారముగాని లేకపోతే యీచాటికి వాళ్ళను చీమలిని మాడ్చి వేసినట్టు మాడ్చి వెయ్యడూ ?

సోమి—మనం యెంతప్రయత్నం చేసినా ఇంకా వాళ్ళదినాలు బాగావుండడంచేత వాళ్ళఆటలు సాగుతూ వున్నవి. ఇంకా యెన్ని దినాలు సాగుతవో చూతాము కాదూ ?

ఖాద—ఆళ్ళదినాలూ లేవు యీళ్ళ దినాలూ లేవు. ఇప్పుడు నా దినాలు భాగాలేవు. నాకీ యీరాత్రికీ ఫసిరూపాయలు వుండాలె. మీలో యెవరయినా ఇచ్చుకోకపోతే మీఆబర్ దక్కనియ్యను.

బుచ్చ—ముందుగా ఇవ్వడానికి మాదగ్గిర సొమ్ము లేదు.

ఖాద — భాంచోత్ మాకీ రూపాయలూ యియ్యకపోతే నేను ఇప్పుడు పోయి మదనయ్యగారితో యావత్తుకుట్టా మనవిచేసి మీమీద సాత్యం పలికి మిమ్మల్ని వక్కొక్కడినే బొక్కలోకి తోయి స్తాను. (అని లేచి వెళ్ళుచున్నాడు)

బుచ్చ — సాహేబు వెళ్ళిపోతూవున్నాడు పట్టుకోవయ్యా. పట్టుకోవయ్యా.

(అని అందఱును వెనుక వెళ్ళుచున్నారు.)

ద్వితీయాంకము.

అంతః

పరిభ్రమరంగము—ధర్మసావిత్రి.

[పోలిసెట్టియు, రామిసెట్టియు, గురయ్యనాయుడును, భీమలింగమును,
కూరుచుండియుండఁగా మఱికాయలచంద్రులు ప్రవేశించుచున్నది.]

పోలి—రామిసెట్టిగారూ! మీరు నాలుగురోజులనుంచి దుకాణం
వదిలిపెట్టి మహాతిరుగుతూవున్నారు. మీవ్యవహారం ఫరిష్కారం
అయినదా?

రామి—తడిమన్నంతా పొడిమన్నయ్యేటట్టుగా యీ నాలుగు
రోజులనుంచి మేనేజరుగారి ఇంటిచుట్టూ తిరగగా తిరగగా వక్క
శతమానంతో నేటిదినం ఫరిష్కారమయింది. మేము ఫదిమందీ ఫది
ఫదులు వేసుకుని నూరురూపాయలమూటా యీవుదయాన్న పట్టు
కుని వెళ్ళి సమర్పించడంతోటే మానేర్లు లీప్టులోనుంచి తీసివేసినారు.

పోలి—యీ మునిసిపాలిటీ బహుఅక్రమంగా వున్నది. అన్యాయంగా ప్రజలసొమ్ము దోచుకుంటూవున్నారు. నేను ముందటియేడు
బోలెడుసొమ్ము మేనేజరుచేతులో పోసినాను. ఆసంవత్సరం కాస్తపన్ను
తగ్గించినట్టే తగ్గించి నిరుడు సంవత్సరం మళ్ళీ హెచ్చుచేసి జాబితాలో
వ్రాసి నోటీసు పంపించినారు. అందుమీద నేను మదనయ్యగారివద్దకి
వెళ్ళి యీఅన్యాయం యేమిటని మొత్తుకుంటే నీవు వొక్కదమ్మిడి
యెవ్వరికీ యివ్వనక్కరలేదు. అప్పీలు చేసుకోమని సెలవిచ్చినారు.
అందుమీద నేను అప్పీలు చేసుకుంటే నాఅదృష్టంచేత మంచికమీషన్
నర్లు నలుగురు రావడంచేత హెచ్చుచేసినసొమ్ము కొట్టివేసి యెప్పటి
పన్నే ఖాయం చేసినారు. ఇలా ప్రయివేటుగా వీళ్ళకూ వాళ్ళకూ
దర్శించుకోవడంకంటే సబ్బీకుగా అప్పీలు చేసుకుంటే మన అదృష్టము

బాగావుంటే పన్ను కొట్టుబడేపోతుంది. మేనేజరూ యిద్దరు కమీషన్లూ చేరి యింజాబితాలు వూరికే తయారుచేసి ఫదిమందివర్తకులను పిలిపించి యిచ్చినవాళ్లపేర్లు తీసివేసి ఇవ్వనివాళ్లపేర్లు మీటింగులో పెడుతారు.

రామి—అవును. ఆమాట నిజమేకాని అంతద్వైర్యం యెవరికీ వుండదు. వంకాయలపాపిసెట్టినద్ద పాతికరూపాయలు లంచంపుచ్చుకుని పన్ను యెంతో తక్కువ కట్టినారు. ఫదిసంవత్సరాలనుంచి వక్కమోస్తరుగా సాగివస్తూ వున్నదా లేదా? రెండేళ్లకూ మూడేళ్లకూ వక్కమాటు పన్ను మళ్ళీ యెక్కువ కడతామని బెదిరిస్తూవస్తే నాలుగు అయిదూ వాళ్లమొగాన్ని పారవేసి నోరణుస్తూ వుంటాడు. అతనికి పోయినవల్లా మహాపోతే నూరురూపాయలకంటే యెక్కువ వుండవు. వచ్చినకిఫాయతు చూడబోతే యెంతలేదన్నా యీఫదేళ్ళలోనూ మూడునాలుగువందలరూపాయలకు తక్కువ వుండవు. ముసద్దీలతో కక్షకట్టడంకంటే వాళ్లచేతులో నాలుగుడబ్బులసొమ్ము పెడితే యెందెం దులకూ మంచిది. వాళ్లు తలచుకుంటే యెప్పుడయినా కాస్తవుపకారం చేస్తారు. వాళ్ళమామూలు వాళ్లచేతులో పడకపోతే కార్పణ్యం మనసులో వుంచుకుని యెందులోనైనా పట్టుకొని నొక్కుతారు. మొన్న మాభావమరిది మామూలు నాలుగురూపాయలు ఇచ్చినాడుకాడని శానిటరీఇన్స్పెక్టరు గుమ్మమునుందర పెంటవున్నదని ఛార్జీషీటుచేసి రెండునెలలలో ఫదిరూపాయలు జులుమానా వేయించినాడు? అటుతరువాత పిచ్చితవ్వతో కొలిచినాడని ఫిర్యాదుచేసి యాభయరూపాయలు వదిలిల్పిరాడు. అతనిచేతిలో మొట్టమొదటనే నాలుగురూపాయలూ పెట్టినట్టుతే యాడండుగలన్నీ తప్పేవేనా? తరువాత చచ్చినట్లు ఫది రూపాయలు సమర్పించినాడు.

పోలి—మనం తిన్నగావుంటే యెవరికీ ఝడియనక్కరలేదు. మనదగ్గర పిచ్చితవ్వలు యెందుకు వుంచుకోవలెను? తరువాత కచేరీ చుట్టూ యెందుకు తిరగవలెను? మనం న్యాయంగావుండి యెక్కువ పన్ను కట్టినప్పుడు అప్పీలు చేసుకుని మన లెక్కలు దాఖలుచేస్తే పన్ను తీసివెయ్యక యేమిచేస్తారు?

రామి—న్యాయంగా ప్రవర్తిస్తే వర్తకమే సాగదు. ప్రతిదాని లోనూ కొంచెం అబద్ధం వుండవలెను. మొన్న న్యాయమైనలెఖ్ఖలు దాఖలుచేసి తనకు అక్రమంగాకట్టినపన్ను యాభైరూపాయలూ మాపు చెయ్యవలసినదని నరసయ్య అర్జీ యిచ్చుకుంటే అందరూ యెరిగివున్న సంగతిలో కమిషనర్లందరూచేరి అప్పీలు కొట్టివేసి పన్ను ఖాయం చేసినారు. అందులో యెంత అన్యాయం జరిగింది! మొట్టమొదట మేనే జరుకూ వాళ్లకూ ఫదిరూపాయలు పారవెయ్యవలెను. న్యాయంగా వెళ్ళుతానని భీష్మించుకుని కూర్చోవడంచేత యీఅనర్థం అంతా పొసగింది. అందుమీదట మొన్న బుచ్చయ్యపంతులుగారు కొట్లోకి వచ్చి రెండురూపాయల ఖరీదుచేసే ధోవతులచాపు వూరికే యివ్వ మంటే ఆయనకు యివ్వకపోవడంచేత అప్పీలుకూడా తీవరమైనది. బుచ్చయ్యపంతులుగా రాలెఖ్ఖలు దొంగలెఖ్ఖలనేటప్పటికి వారి పరివారమంతా నక్కహాకీని అవి దొంగలెఖ్ఖలని వేశారు. అంతటితో న్యాయంగా చెప్పేకమిషనర్లు యేమిచెప్పినా కార్యం లేక మెజారిటీ చెప్పినట్టు అయినది. ఏమయ్యా? గురయ్యనాయుడుగారూ! మీ అభిప్రాయం యేమిటి?

గుర—నేనూ మీ అభిప్రాయంలోనే యేకీభవిస్తాను. మీరన్నీ అనుభవంచేత చెప్పిన మాటలుగాన మహాకటి కావు. మనం యేలాగో వోలాగు మంచితనంగా వుద్యోగస్థులను సమాధానపరచు

కోకపోతే వాళ్ళు పెట్టేతంటాలు మనం పడలేము. మాకు యాభయ రూపాయలుపన్ను అధికంగా కట్టినట్టు మీ కందరికీ తెలుసును. మా దగ్గిర సరియైన లెక్కలుకూడా వున్నవి. అయితే లాక్యబాధకాలూ చిక్కులూ వుండడంచేత మేమూ లెక్కలు పబ్లికులోకి తీసుకునివచ్చి కనపరచడానికి వల్లకాదు. మేము చేసేది సారావ్యవహారం. అందులో అనేకమంది బ్రాహ్మలు ప్రతిదినమూ మావద్ద బ్రాందీ జిన్నా మొదలైనసారాలు బుడ్లాది పట్టుకునెళుతూ వుంటారు. పక్కమాటు బుడ్లుగా కొనుక్కోలేని బీదబ్రాహ్మలు కొట్లోకే వచ్చి గ్లాసుచొప్పున కొనుక్కుని అక్కడనే తాగిపోతారు. వారిపేర్లన్నీ ముచ్చిత్తాలో తగిలి వుంటవి. వక్కసారి ఆబుక్కు బయలపెడితే మరునాటినుంచీ మా వ్యవహార మంతా తొంగుంటుంది. మొదట మావాడు తెలివితక్కువ పనిచేసినాడు. పన్నుకట్టేటప్పుడు వాళ్ళడిగినట్టు యాభయరూపాయలూ ఆముగ్గురి నలుగురి కమీషనర్లకూ యిచ్చినట్టుయితే యేమాసికలూ అక్కరలేకుండా యీయాభయరూపాయలపన్నూ అప్పుడే తగ్గిపోవును.

పోలి—బ్రాహ్మలు తాగగాలేనిది లెక్కలు చూపిస్తే మాహా గెసుక్కువతప్పితం వచ్చినదా యేమిటి? మనకు కొంచెంనష్టం వచ్చినా న్యాయానికి కట్టుపడి వుండవలెను. కొన్నివేళ్లలో తప్పిపోయినా సాధారణముగా న్యాయమే అక్కరకు వస్తుంది.

భీమ—అలాగు అనరాదు. యీప్రపంచంలో సాధారణంగా అన్యాయమే అక్కరకు వస్తుంది. యీవూళ్ళో మునిసిపల్ కమీషనర్ కందుల సోమిసెట్టిదగ్గిర వున్నడబ్బు న్యాయంగా ప్రవర్తించే మీదగ్గిర వున్నదేమో చెప్పండి. లోకంలో డబ్బువుంటేనే అన్నిగౌరవాలూను.

పోలి—వెధవడబ్బు అటువంటిదబ్బు లేకపోతే యేమిటి? గుణం ప్రధానముగాని డబ్బు ప్రధానం కాదు. డబ్బుచూట పట్టవస్తే మన

వూళ్ళో బోగం చంద్రముఖిదగ్గర కావలసినంతడబ్బు వున్నది.

భీమ—నేను చెప్పినది వక్కడబ్బుమాటే కాదు. యెందులోనూ బంగారానికి టంకంపాడి వేసినట్టుగా యెంత నిజమునా మధ్య నాలుగుఅబద్ధాలు వేస్తేనేకాని అతకదు. న్యాయంగానోతే అన్నీ తంటాలే వస్తవి. అందరితోనూ విరోధాలే వస్తవి. కేవలం సత్యంతో కూర్చోక కొంచెం తాత్కాలికంగా చూడవలెను. మనపట్టిలజాబితాలు అందరికీ నిజమునవి కనపరుస్తామా? మనం దగ్గర వుంచుకునేది వకటి, యితరులకు చూపించడానికి తయారుచేయించేది వకటిని. మనచిత్తాలలో కూడా అమ్మినది వున్నట్టుగా వేసి కొనవచ్చినవారి కల్లా పద్దులు చూపిస్తూవుంటే మనకు యేమున్నాలాభం వస్తుందీ? మనం రూపాయికి రూపాయిపావలా వేసి కొత్తగా వచ్చినవారికి రూపాయబేడకాడికి యిచ్చి అయినా యెంతోలాభం చేసినట్టు కనపరచవలెను. మళ్ళీ మ్యూనిసిపల్ వారు యెక్కువపన్ను కట్టకుండా మనం దినానికి యాభయి రూపాయలసరుకు అమ్మితే యిరవైరూపాయలసొమ్మే అమ్మినట్టు పయికి కనపరిచి మన లోపాయికారీ లెఖ్యులలో తిక్కినది వేసుకుని రహస్యంగా వుంచుకోవలెను. ఇటువంటి రహస్యాన్ని వర్తకులం మనము మనలో వుంచుకోవలసినవేగాని పబ్లికులో చెప్పదగినవికావు.

పోలి—మనం ఇన్నిదగాలుచేసి ఇన్నితంటాలు పడినాగానీ మనలో వక్కడిదగ్గరా పట్టుమంటే ఫదివేలరూపాయలు లేవు. దొరలు చూడు కంపినీలుపెట్టి న్యాయంగా వ్యవహరిస్తే వకటి రెండు సంవత్సరాలలో లక్షలకొద్దీసొమ్ము యెలా సంపాదిస్తారో! మీరు యెన్ని మాటలు చెప్పినా యెప్పుడూ చిట్టచివరకు న్యాయమే అక్కరకువస్తుందని నానమ్మకము. యేమి చంద్రమ్మా! అట్టే నిలుచున్నావు. నీ కూరగాయలవ్యవహారంలో లాభం బాగా వస్తూవున్నదా ?

చంద్ర—యేమిలాభమండి బాబూ! అడ్డమయినగాడిదకొడు కులూవచ్చి మమ్మల్ని బెదరించి కాయాగట్లా లాక్కుపోతూవుంటే మాకు అమ్మకానికి యేమివుంటుంది? లాభంయేమివుంటుంది? యేమిటో పూర్వమునుంచీ చేస్తూవున్న వృత్తికావడంచేత విడవలేక యీడ్చుకుని వస్తూవున్నాను. దిక్కుమాలినంత పన్నువున్నది. పన్నేచెల్లక పుస్తే పుడకా తాకట్టుపెట్టి సర్కారుకు బాకీలేకుండా చెల్లిస్తూ వున్నాము.

పోలి—నీవు యెప్పుడూ పుచ్చువంకాయలూ చచ్చుబీరకాయలూ కుళ్ళుఅరటిపళ్లు దుకాణంలో వుంచుతావుగాని మంచివి నీ దుకాణంమీద యెప్పుడూ కనపడవు.

చంద్ర—మంచిపళ్లు కాయలూ గుమాస్తాలు ఇనస్పెక్టర్లు బంట్రోతులు ఫదిమందివచ్చి గంపదింపడంతోపే పట్టుకుపోతూవుంటే అమ్మడానికి చచ్చువీ కుళ్ళువీగాక మంచివి యెలాగువుంటవండి బాబూ!

పోలి—అలాకాదు. కూరలూ పళ్లు నీవు మంచివి తెస్తే మ్యూనిసిపల్ వుద్యోగస్థులు అడిగిపోతారని నీవు యెప్పుడూ గంపలో పనికి మాలినవే పెడతావు.

చంద్ర—రామ రామా! అలాచేస్తే పాపంరామా బాబూ! మేనేజరుగారు యిప్పుడు ఫదిరూపాయలు తెచ్చుకుంటేనేకాని పన్ను యెక్కువచేయిస్తామంటూవున్నారు. యెవరికయినా అర్జీ యిచ్చుకుంటే కార్యం వుంటుందీబాబూ?

పోలి—నీవు వక్కతెవు అర్జీయిచ్చుకోవడంకాదు. ఫదిమంది చేరి మహజ్జరుచేస్తే కార్యంవుంటుంది.. రామిసెట్టి గారూ! యిటువంటి అక్రమాలు జరుగుతూ వున్నప్పుడు మీరందరూచేరి మహజ్జరువిషయము యేమయినా ఆలోచించరాదా?

రావి—పుద్యోగస్థులమీద మహాజరు యిచ్చి మనం యీ పూళ్ళో రెండురోజులు కొంపకట్టుకుని. కాపురం చెయ్యలేము. అరుగో మేనేజరుగారు ఆఫీసుకు వెళ్ళడానికి వస్తూవున్నారు. మనం అందరమూ యిక్కడ గుంపుచేరి వుంటే యేదో గూడుపురాణీ చేస్తూవున్నామని కొంప తీసివేస్తాడు. ఆయన అసాధ్యుడు. వెళ్ళిపోదామురండి.

(అని అందఱును వెళ్ళుచున్నారు.)

ద్వితీయరంగము—మ్యునిసిపల్ ఆఫీసు.

[మొదటిక్లర్కు సుబ్రహ్మణ్యముగారును, రెండవక్లర్కు వెంకయ్యనాయుడుగారును, మూడవక్లర్కు అచ్చయ్యశాస్త్రిగారును ప్రవేశించుచున్నారు.]

సుబ్ర—వెంకయ్యనాయుడుగారూ ! మేనేజరుగారు పన్నెండు ఘంటలయినది యింకా ఆఫీసుకురాలేదు. ఆయన భోజనంచేసి పరుండి వకనిద్రతీసి నిక్కి నీలిగి తమ మనసువచ్చినప్పుడు ఆఫీసుకు వస్తాడు. మనను ప్రొద్దున్నా మధ్యాహ్నముకూడా వచ్చి పని చెయ్యమని తోమి వేపుకుతింటూవున్నాడు.

వెంక—అవును డబ్బావసకము వస్తే దొబ్బడము ఆయనా, అడ్డమయిన. వెట్టిచాకిరీ చెయ్యడము మనమూను. దొర గుడ్డివాడు గనుక ఆయన ఆడినదల్లాఆటా పాడినదల్లా పాట అయి దినాలు సాగి వస్తూవున్నవి.

అచ్చ—మునుపు తాను ఫదులు పుచ్చుకున్నా నూరులుపుచ్చు కున్నా అడపాదడపా మనచేతులోకూడా రెండురూపాయలు పెట్టే వాడు యిప్పు డవీ యెగపెట్టినాడు.

సుబ్ర—మొన్న టోలుకంట్రాక్టరుకు నాలుగువందల రూపాయలు రిమిషన్ యిప్పించినప్పుడు బెత్తులలాగు నూరురూపాయలు

వొక్కసారి వొళ్ళో పోసుకొన్నాడుగదా ? అందులో సుబ్రహ్మణ్య ముగారూ కూర కొనుక్కోమని వక్కపావలాడబ్బులు చేతులో పెట్టిన పాపాన్ని పోయినాడుటయ్యా ? బిళ్ళగుడుములలాగు రూపాయలుచూస్తే నాకన్ను చెదిరిపోయింది.

వెంక—అయన యెంతవచ్చినా గళగ్రాహిగా మింగివేస్తూ వుంటే మనము చాటున గుటకలు మింగుతూ కూర్చుంటాము. యేమి ప్రయోజనము ? మీకు మగతనం వుంటే యేది మాకుకూడా భాగము యివ్వవలసినది ; యివ్వకపోతే మీరు లంచాలు పుచ్చుకుంటూవున్న సంగతి కమిషనర్లనోటీసులోకి తెస్తామని మీలో యెవరయినా ఘట్టిగా అడగరాదా ? అసలు మీకు అడగడానికి నోట్లో నాలుక లేదు. పయికిరావడానికి చేతగాక మీరు మూలముసుగులో కూర్చుండి గుసగుసలాడుతారు.

సుబ్ర—మనం కమిషనర్లతో చెప్పకోవడానికి అసలు కమిషనర్లకు వకటి దిక్కువున్నదీ ? కొందరు కమిషనర్లను తీసివేస్తూ మని బెదిరించి యిది చెయ్యలేదనీ అది చెయ్యలేదనీ ధోరణిచెప్పి చివాట్లు పెట్టిస్తాడు. యిఁఖికొందరు కమిషనర్లూ ఈయనా మమేకమే. వారితోకలిసి వందలకు వందలు కొట్టివేస్తూవున్నాడు. యెక్కడ సబు కమిటీవచ్చినా యీ కమిషనర్లే వుంటారు. యెక్కడ యేమరమ్మతూ యేకొత్తపనులూవచ్చినా యీకమిషనరులే వుంటారు. వెయ్యి యెందుకు ? డబ్బువచ్చేది యేమయినావుంటే యీకమిషనర్లు వుండకుండా వుండరు. కమిషనరులే యీప్రకారంగా పావలాకాడినుంచి లంచాలు పుచ్చుకుని అక్రమాలు చేస్తూవుంటే యిఁఖి ప్రజలకు యేమి న్యాయం దొరుకుతుంది ?

అచ్చ—యిటువంటి కమిషనర్లను వెయ్యడం గవర్నమెంటు

వారిది తప్పితం. కమిషనర్లలో యిలాగంటి యేడుపు వుండబట్టే మేనేజరు నిర్భయంగా యిలాగు జట్టువిరబోసుకుని తిరుగుతూవున్నాడు. కమిషనర్లు శుద్ధంగావుంటే మేనేజరు యీ ప్రకారంగా ప్రతిదానిలోనూ విచ్చలవిడిగా పుచ్చుకోవడానికి గుండెలు వుంట వండీ? మెజారిటీకి యీలంచగొండి కమిషనరులే విస్తారంగా వున్నారు. వారు భోరున వర్షం కురుస్తూవున్నా మీటింగుకు రావడం మానరు. యింగ్లీషువచ్చిన యిద్దరుముగ్గురు కమిషనర్లకుమాత్రం యీయన కొంచెంవిధేయతగా వుండి పనికి మహాభ్రత్యుడులాగు నటిస్తాడు. వా రప్పడప్పడు మీటింగులోకివచ్చి తమకు తోచింది యేమిటో చెప్పిపోవడం తప్ప యెందులోనూ జోక్యం కలుగజేసుకోక యేది యెలాగయినా సరే వూరుకుంటారు.

సుబ్ర—వెంకయ్యనాయుడుగారూ! పూర్వం పిటీషన్ యెం డార్సుమెంట్లమీద పచ్చేమామూలు మీకు వదిలిపెట్టేవారు కాదండీ?

వెంక—అది యెంతండీ? నెలకు నాలుగురూపాయ లయినా తిన్నగా వచ్చేవి కావు. జరూరయినపిటీషన్ వుంటే పావలా మామూలు యిచ్చి యిండ్లార్సుమెంటు వేగిరం పట్టుకు వెళుతారు. శలవు యివ్వ వల్లకాదని వేసి జర్జురులకు యెంతకాలం వుంచినా వచ్చి యిండ్లార్సు మెంట్ల పట్టుకు వెళ్ళరు. ఆబిచ్చపురూపాయను నాలుగుకూడా యాడాదినుంచి నాకు యివ్వకుండా ఆరుహానుభావుడే కాజేస్తూ వున్నాడు. ఆరుహాద్యభ్యగ్యమంతా ఆరుననే బావుకుని పెద్దకాపురం చెయ్యనియ్యండి. నేను అంతటితో చెడిపోను. నా అదృష్టం బాగావుంటే బేడబేడకాడినుంచీ ఆరునే చెయ్యి చాపుతూవున్నా నేను యేచాటునో నాలుగురూపాయలు యేరుకోలేకపోను.

అచ్చ—మీరంటే మొదటినుంచీ వున్నాగు. యేమూలంగా

నయినా నాలుగురాళ్లు లాగులాడుతారు. యెందుకూ పనికిరాకుండా వున్న వట్టినిరర్థకుణ్ణి నేనువక్కణ్ణి కనపడుతూవున్నాను. పోనియ్యండి. నాకు దైవంయిచ్చినది యీఫదిరాల్లే చాలును. మేనేజరుగారికి బాగా దొరికేది యెందులో నండీ?

సుబ్ర—వకదానిలో యేమిటి? అన్నింటిలోనూ దొరుకుతుంది. రోడ్డుకంట్రాక్టులో సగానికిసగంలాభం వున్నది. అందులో కమీషనర్లు సగమూ యియన సగమూ కడితేరుస్తారు. యిటుకగోడలు ప్రైవేటుగా చేయిస్తే గజానికి రెండురూపాయలకంటే యెక్కువ కావు. యిప్పుడు వీరు నాలుగురూపాయలరేటు వేసి సఖి కాజేస్తూవున్నారు. కంట్రాక్టర్లకందరికీ లోపాయకారీని యీకమీషనర్లతోనూ మేనేజరుతోనూ భాగం వుంటుంది గనుక అంతా కట్టుకట్టి రేటు తగ్గించరు. యెవరయినా తగ్గిస్తామని వస్తే వాణ్ణి నానాచిక్కులూ పెట్టి సొమ్ము యివ్వక పని బాగాలేదని నాలుగుమాట్లు పెట్టినగోడలు తీయించి వేసినరోడ్డు తవ్వించి దండుగ తెప్పించి యెప్పుడూ పోటీకి రాకుండా హాడిలిపోయేటట్లు చేస్తారు. యీవిధమయినరశ్మి రోడ్లమరమ్మతులోనూ చెరువులూ కాలవలూ బాగుచేయించడములోనూ గట్లు పోయించడం లోనూ యీబాపతుపను లన్నిటిలోనూ వుంటుంది. కొత్తగా స్థలాలు యివ్వడంలో మరీలాభం వుంటుంది. ఖాలీగావున్న సర్కారుస్థలాలు తమవని యెవరిచేతనో పిటీషను పెట్టించి వాటికిచుట్టూ గోడ పెట్టుకోవ జానికి సెలవు యివ్వవచ్చునని తనకు యిష్టులైన యిద్దరుకమీషనర్లచేత వ్రాయించి యేసందడిలోనో ధొరచేత దానిమీద గీటుపెట్టించి ఫదులూ, యిరవయిలూ పుచ్చుకుంటారు. కొందరికి యెంతోకాలం నుంచి పన్ను కట్టకుండానే అట్టేవుంచి లోపాయకారీని యేమో పుచ్చుకుని దొంగను తెలుకుట్టిస్తూ యేమీ యెరగనివానివలె వూరుకుంటారు. పన్నులు

యివ్వనివారిని యేమైనా పుచ్చుకుని యేళ్లకొద్ది ప్రోసిక్యూషన్ చెయ్యకుండా పూగుకుండి యెప్పుడో రానిబాకీలకింద చేర్చి కొట్టివేయిస్తారు. అప్రీళ్ళలో వీరందరూ చేరి లంచాలు పుచ్చుకొని పన్ను తగ్గిస్తారు. వక దానిలోయేమిటి? ఆఖరుకు చచ్చు స్కూలుమాష్టరవద్ద రిజిస్ట్రార్ గాంటులోకూడా నూటికి ఫదిరూపాయలు చొప్పున కమిషన్ పుచ్చుకోనిదీ సామ్మె యివ్వరు. దీపాలకంట్రాక్టరువద్ద నెలకు యింతసి మామూలు పుచ్చుకోవడమే కాకుండా యింటికి కావలసిన చమురంతా వాడిదగ్గర పుచ్చుకుంటారు. యిఖి కమిషనర్లతో సంబంధము లేకుండా యిాయన స్వంతంగా కడితే రేచీవి యిటికామలూ పెంకామలూ పెళ్ళి పందిళ్ళూ మొదలయినవాటి బాపతు కావలసినంత వుంటుంది. యెన్ని పందిళ్ళూ వేసినారో యెన్ని యిటుకామలు కాల్చినారో యెంతసామ్మె వచ్చినదో కనుక్కునేవారు యెవరు? ఈయన దయతలచి చిత్తాను యెంత జమకడితే అంత.

అచ్చ—యీఅన్ని బాపతులూ నెలకు నూరురూపాయలు గిడత వండీ?

సుబ్ర—ఆ! నూరురూపాయలు మేనేజరుగారికి ముట్టవచ్చును.

వెంక—యెక్కడ నూరురూపాయలండీ? నూటయాభయికి యొక్కవముడుతవిగాని తక్కువ ముట్టవు. యీబాపతులన్నీ నాచేతికి యిస్తే నూటయాభయికాడికి యివ్వడానికి నేను నాలుగు సంవత్సరాలికి కంట్రాక్టు వ్రాయుస్తాను. అడుగో బడేసాహేబు మేనేజరుగారి పెట్టె తీసుకుని వస్తూవున్నాడు. మనం నోరెత్తుకుంటే వెళ్ళి ఆయనతో రిపోర్టు చేస్తాడు. దస్త్రాలు విప్పి యిఖి మీరు పని చూచుకుంటూ వుండండి.

తృతీయరంగము—లక్ష్మీనారాయణగారి యిల్లు

[కమిషనరు లక్ష్మీనారాయణగారును, బుచ్చయ్యపంతులుగారును, గున్నయ్య

నాయుడుగారును, ఖాదర్ సాహేబుగారును, మేనేజరుగారును

[ప్రవేశించుచున్నారు.]

లక్ష్మీ—ఎమండీ మేనేజరుగారూ! మొన్న పడమటిరోడ్డులో కొట్టించిన యెండుచెట్ల కట్టలన్నీ మీలోపల వేయించుకోవడమేనా మాకు యేమయినా నాలుగు కావిళ్లకట్టలు పంపించడం వున్నదా?

మేనే— ముప్పికట్టలు అవి యేమికట్టలండీ? అన్నీ బాడిదె చెక్కలూ మట్టికట్టలూ రావికట్టలూను. వూరికే పొగరావడమేకాని యేమీమండవు. అవి బంట్రోతువాళ్ళు తలానాలుగుమోపులూ పట్టించుకుని వెళ్ళినారు. మీరు కావలిస్తే పల్లపువీధిలోవున్న రెండు చింత చెట్లూ కొట్టించుకొనిపోండి. యందులో శానిటరీ యినస్పెక్టరుకు ఫదిమోపులకట్టలు పంపిస్తేనేకాని వూరుకుండడు.

లక్ష్మీ — దానిముండామోసినకట్టలు ఆలాగే పంపింతాము. రేపు దీపాలకంట్రాక్టరుతాలూకు ఫదిమంది చాకలవాళ్ళనూ పిలిపించి సాయంత్రానికల్లా రెండుచెట్లూ కొట్టించివేసి పలచని పేళ్ళుగా చూచి ఫదికావిళ్ళచెక్కలు మాయింట్లో వేయించి వీరి కందరికీ తలా నాలుగు కావిళ్ళూ పంపించండి. కట్టలు జాయాపోకుండా డివిజన్ బంట్రోతులను నలుగురినీ దగ్గిర వుండి కొట్టించు మని వుత్తరపు చేయించండి.

మేనే — పొల్లంతా మహా పొగరెక్కి వున్నారు. మనమాటంటే బొత్తిగా లక్ష్యం లేదు. మనం యేదయినాపని చెపితే యీపని ఆపని వున్నదని వూరికే సాకులు చెపుతారు.

లక్ష్మీ — వాళ్ళకు వెయ్యిపనులు వున్నా అవి అన్నీ కట్టివేసి

ముందుగా యీపని చెయ్యమని గట్టిగా తాళిదు చెయ్యండి. కమిషనర్ల పనికంటే తక్కినపనులు యెక్కు-వండి ? వాళ్ళు మనం చెప్పినపని చెయ్యకపోతే నాతో చెప్పండి. వాళ్ళు తమ నవ్వుకరీలో తిన్నగా పని చెయ్యడం లేదని రిపోర్టుపెట్టి వాళ్లను వక్క సారి తీయించి వేస్తాను. అక్కడితో వాళ్లరోగం కుదిరి యీలాగంటితిరుగబాటు చెయ్యకుండా అందరికీ బుద్ధి వస్తుంది.

మేనే—అలాగంటిపని చెయ్యడానికి మీలో చేరిక వుండవలెను. మళ్ళీ వాళ్ళు వచ్చి నాలుగురోజులు మీ యింటిచుట్టూ తిరిగి కాళ్ళూ కడుపులూ పట్టుకోవడంతోటే మొఖమాటపడుతారు. యేదీ యిప్పుడు గంగులమీద రిపోర్టు పెట్టి రేపటిమీటింగులో అతనిపని తీయించి వెయ్యండి మీశక్తి చూతాము.

లక్ష్మీ—దానిమాట తరువాతచూచుకుందాముగాని ముందుగా మనం వచ్చినపని కానియ్యండి.

మేనే—మీ రందరూ నాకు యెందుకు వర్తమానం పంపించి నారో సెలవియ్యండి.

లక్ష్మీ—చల్లకివచ్చి ముంత దాచడం యెందుకు ? బుచ్చయ్య పంతులుగారూ ! మొఖమాటము మాని మీ రంతా నాతో సెలవిచ్చిన సంగతి మేనేజరుగారితో చెప్పండి.

బుచ్చ—మీరే చెప్పండి.

లక్ష్మీ—యెవరు చెప్పినా వకటే మీరే సెలవియ్యండి.

బుచ్చ — అలా కాదు మా అందరితరపునా మీరే సెలవియ్యండి. మే మందరమూ మిమ్మలిని కోరినాము.

లక్ష్మీ—అలాగయి తేవినండి. యిప్పుడు మనకు వచ్చినలాభంలో నాలుగోవంతు మేనేజరుగారున్న మూడువంతులు తక్కిన కమిషన

రున్నా పుచ్చుకుంటూ వుండడంచేత సగటుమీద మేనేజరుగారికి యెక్కువ కమీషనర్లకు తక్కువ ముడుతూవుం దని వీరంతా చెబుతూ వున్నారు. యేకమీషనరు చేయించేపనిలో వారి వారి కొక్కరికే ముడుతూ వుండడమూ మీ కందరికమీషనర్ల దానిలోనూ కూడా నాలుగోభాగము వుండడమూచేత మీకు మా అందరికంటెనూ మేధా యెక్కువవుంది అనడానికి సందేహం లేదు. కమీషనర్లకంటె మ్యునిసిపల్ నపుకర్లకు యెక్కువముట్టడం నాకూ న్యాయంగా కనపడడం లేదు. మేనేజరుగారూ ! మీపక్షంగా మాట్లాడుకోక యందులో యిప్పుడు జరుగుతూవున్నపద్ధతి న్యాయంగా వున్నదేమో మీరే సెల వియ్యండి.

మేనే—అయితే యిప్పుడు మీ రనేమాట యేమిటో స్పష్టంగా సెలవియ్యండి. మీరనేమాటకు నాకు అర్థం కావడం లేదు.

లక్ష్మీ—మే మనేది మరి యేమీ లేదు. మీకు యెక్కువగా ముడుతూ వున్నది గనుక నాలుగోవంతు మానివేసి ప్రతిదానిలోనూ మీరు ఎనిమిదోవంతు పుచ్చుకోవడం న్యాయమని మా అభిప్రాయము.

మేనే—యెవరిపుణ్యం బాగా వుంటే వారికి యెక్కువ దొరుకు తుంది. అందుకు మనం యేమి చేస్తాము ? మీకు యెక్కువదొరికితే మీరు పుచ్చుకోండి. నాకు భాగం లేకుండా మీకు దొరికేబాపతులు యెన్నివున్నవి? ధొరదగ్గిర సముజాయిషీ చెప్పి అన్నీ ప్యాసుచేయించడం డ్యూటీ నాది గనుక నాకు యెక్కువ దొరకడం న్యాయమే. అందులో యేమైనా అవకతవక జరిగితే తంటా ధొరకు వస్తుందా మీలో యెవరికయినా వస్తుందా ? ధొరకు మాటవచ్చినప్పుడు యిలా యెందుకు చేసినా వని ధొర నన్ను అడుగుతాడా మివ్వల్సి అడుగుతాడా ? జనాబుదారీపని అంతా నాది, యందులో మీరేమీ ఆశ పడకండి

నేను ధొరతో తిన్నగా సరిది చెప్పకపోతే మీకు వక దమ్మిడి దొరకదు.

లక్ష్మీ—అవి యేమి మాటలయ్యా! మాకు దొరక్కపోతే మీకుమాత్రం దొరుకుతుందా యేమిటి? ఆ బెదిరింపులన్నీ కట్టిపెట్టండి, నిజం దాచివేసి మీరు యిచ్చేతప్పుసముజాయిషీ, అంతా మీడబ్బు కోసం యిస్తారుగాని మామీద దయచేత యివ్వరు. మ్యూచిసిపల్ నవుకర్ల జీతాలలోనూ యిటుకామలలోనూ పెంకామలలోనూ సున్నపుబట్టీలలోనూ యింకా యిటువంటి లక్షబాపతులలో మీద మాకు యేమీ యివ్వడం లేకుండా అంతా కడతేర్చడంలేమా?

మేనే — బిచ్చపుసొమ్ము అదెంత? మహాదొరికితే ఫది రూపాయలు దొరుకుతవి; యిరవయిరూపాయలు దొరుకుతవి. మీకు మల్లే వందలూ నూర్లూ కడితేర్చడం లేదుగదా? నూకాలమ్మ చెరువు బాగుచేయిస్తామని నూరురూపాయలు పుచ్చుకొని దానిలో వక్క దమ్మిడి ఖర్చుపెట్టక అంతా కడితేర్చివేసినారు గదా? మీరు చేసినదల్లా మీగోడలు పెట్టించుకోవడానికి యెక్కడా మన్న దొరకక యీ మిష మీద చెరువులో గొయ్యిపెట్టించి మీకు కావలసినమన్ను తవ్వించుకొని పోయినారు. సత్రపుయింటికి వెళ్ల వేయించడానికి నూరురూపాయలు వొళ్ళో పోయించుకున్నారు గదా? అందులో యిరవయిరూపాయల కంటే యెక్కువ ఖర్చుపెట్టినారేమో చెప్పండి. రహదారీబంగాళా తిరగవేయించడానికి నూటయాభయిరూపాయలు శాంక్షన్ చేయించి పుచ్చుకొన్నారు గదా. అందులో మీరు యెన్నోవంతు ఖర్చు పెట్టినారు? క్రమప్రకారంగా రేట్లు వేసి యిష్టమెంటూ పుచ్చుకొని పని జరిగిన తరువాత పని తెలిసినవారిని యెవరినయినా తనిఖీ చెయ్యమంటే మీ మీపన అంతా బయల పడుతుంది. యిటువంటి రంకులు మీవి లక్ష నాకు తెలుసుచు. మగ్గుమంతా నాచేతులో వున్నప్పుడు నావద్ద గడుసు

తనపుమాటలు చెప్పకండి. పిటీషనర్లు మీరూ యేకమయి సర్కారు స్థలాల్నూ బేవరసుస్థలాల్నూ దొబ్బివేసినవి యెన్ని వున్నవి ? అవన్నీ పయికి కెక్కరిస్తే మీ రందరూ వక్కసారి అగ్రహారప్రవేశం కావలసి వస్తుంది. తాబేదారుగా వుండి ధొర చెప్పినపనల్లా చేసేవాడికి యిందులో నాకు యేమిజవాబుదారీ వుంటుంది ? పోతే మీరుపోతారు పారు పోతారుగాని నాకు యేమీ ఫర్యా లేదు. యెక్కడనైనా పిల్ల గండమూ తల్లిగండమూ వుంటుందిగాని మంత్రసానిగండము యెక్కడా వుండదు.

లక్ష్మీ—పోనియ్యండి. మేనేజరుగారూ వూరుకోండి. మీ అభిప్రాయం యెలాగు వుంటుందో అని మేము వూరికే పరియాచకాని కన్నాముగాని మీవద్ద మేము సొమ్ము యెక్కువ పుచ్చుకోవడాని కనలేదు. మీరు యిలాగు అనక అలాగే యెనిమిదోవంతే నాకిచ్చి తక్కినదంతా మీరే పుచ్చుకోమంటేమాత్రము మేము పుచ్చుకుంటా మండి ? మీరు మాఅభిప్రాయం కనిపెట్టడానికయినా వప్పుకుని మాట దక్కించుకున్నారు కారుగద ? వూరికే కాలహరణ మవుతూ వున్నది. ముందు జరిగవలసినమాట చెప్పండి.

మేనే—అది యే విషయమో మీరే చెప్పండి.

లక్ష్మీ—నంవత్సరం ఆఖరు గనుక యిప్పుడు యిళ్ళపన్నులూ వృత్తిపన్నులూ లయిసెన్సుపన్నులూ కొత్తగా కట్టడానికి వున్నవి. రివైజు చెయ్యడానికి సమయం వచ్చింది. యిందులో మనకు బోలెడు సొమ్ము దొరుకుతుంది. తరువాత అప్రీళ్ళల్లో కావలసినంతసొమ్ము వస్తుంది. రిమిషనర్ల జాబితా తయారు చేయించడంలో కావలసినంత సొమ్ము రాబట్టవచ్చును. యింకా యెన్నెన్నో వున్నవి. మేము యిప్పుడు వూరికే మీమనసు కనిపెడదా మని వేళాకోళాని కన్న

మాటలు నిజంగా పట్టుకొని వూరుకుంటే మీకూ మాకూకూడా నష్టం వస్తుంది. కాబట్టి మనమంతా చురుకుగా పని చెయ్యవలెను.

మేనే—ఇప్పుడు నేను ధొరగారియింటికి వెళ్ళి జరూరుగా సము జాయిషీ యివ్వనలసిన పని వున్నది. యీసంగతులు తరువాత నిమ్మ శంగా మాట్లాడుకోవచ్చునులెండి. నాకు కష్టం మహాయొక్కువగా వున్నది. కష్టానికి తగిన రాబడిలేదు. యిందులో మీరు నాకు సఖిం వంతు వదలి పెడితేనేకాని సరిపడదు. మీరే ఆలోచించండి. నేను యిప్పుడు వెళుతాను.

(అని వెళ్ళుచున్నాడు.)

తృ తీ యాం క ము.

~~అనుబంధము~~

ప్రథమరంగము—గోవిందరాజులు గారియిల్లు.

[శానిటరీషన్ స్పెక్టరును, బంట్రోతు మల్లయ్యగారును, ఒవర్సీయరు రంగయ్యయు, గోవిందరాజుగారును ప్రవేశించుచున్నారు.]

శాని — గోవిందరాజుగారూ ! మీరు సర్కారు వుత్తరపు లేకుండా అరుగులూ గోడా కట్టించు కుంటూవున్నారు. పని ఆపుచేయించండి.

గోవిం — లేదండీ. ఇనుగో నేను యిండార్సుమెంటు వుచ్చుకొని మరీ పని ఆరంభం చేశాను. ఈ యిండార్సుమెంటుకోసం ఫదిరోజులు మేనేజరు యింటిచుట్టూ తిరిగి అనుసరించి యెక్కడకూ టికెణా లేకపోతే ఇలాగంటితంటాలు వచ్చిపోతవనే రెండురూపాయలు సమర్పించి మేనేజరుగారిని పంపించి ధొరగారిచేత వెంటనే ఆర్డరు వేయించి నిముషాలమీద వ్రాయింది ఇండార్సుమెంటు పట్టుకుని మరీవచ్చి

నాను. కావలిస్తే ఇండార్సుమోటు చూడండి.

శాని—చూడనక్కరలేదు. దానిలో మీస్థలంలో గోడా అరుగులూ పెట్టించుకోమని వుంటుందికాని అంతకంటే మరేమీ వుండదు. మీరు సర్కారుస్థలం ఆక్రమించుకున్నారు. పని నిలుపు చేయించండి. మల్లయ్యా! కూలివాళ్ళను పని మానివెయ్యమని చెప్పి.

గోవిం—లేదండి మేము సర్కారుస్థలం వక్క అంగుళమయినా కలుపుకోలేదు. యివిగో యింకా మాపాతహద్దులు కనపడుతూనేవున్నవి చూడండి. వీధివిశాలంగా వుండవలెనని మాస్థలమే అరగజం వదలిపెట్టి అరుగులు లోపలికి జరుపుకొని పెట్టిస్తూవున్నాము. మాకు యినతలపక్కనూ అవతలపక్కనూవున్న అరుగులు యెంత ముందుకున్నవో చూడండి.

శాని—మాకు అదంతా తెలియదు. మీఅరుగులు మునుపు యింకా లోపలికి వుండేవి. మీరు చూపించే పాతఆనవాళ్ళు మీరు యెప్పుడో మట్టివేసి పెంచినవికాని నిజమయినవికావు.

గోవిం—స్పష్టంగా కనపడుతూవున్న గోడముక్కలు నిజమయినవికావు ! యే ఆనవాళ్లులేనిదీ అందరిస్థలముకంటెనూ ముందుకు జరుపుకొని నెల్లాళ్ల క్రిందట వీధిమీదికి తోసుకువచ్చేలాగు పెట్టుకున్న ఆకొత్తఅరుగులు సర్కారుస్థలం కలియకుండా కట్టుకున్న నిజమయినవా ? మాదానిలో నిజమయినదానికి ఇంత తంటాలు పెడుతూ వున్నారు. నిజమయిన ఆక్రమణం యిలాగు స్పష్టంగా కనపడుతూ వుంటే యీవెంకట్రావుగారి అరుగులవిషయంలో యేమీ తగాదా పెట్టక మీరు యెందుకు వూరుకున్నారండీ ?

శాని—ఇటువంటి బేజరూరుసవాళ్ళు నెయ్యక యితరుల కూట వదలిపెట్టి మీమాట మీరు చూచుకోండి. వెంకట్రావుగారు

సర్కారుస్థలం యేమీ కలుపుకోలేదు. బాగా యెరుగుదుము. మీరు మళ్ళీ మాట్లాడక తక్షణం పని ఆపుచేయించండి. తగువాతమాట చూచుకుందాము.

గోవి — ఆరుగురు మేస్తుర్లూ ఇరువదిమంది కూలివాళ్ళూ ఇంతమంది పనిచేస్తూవుంటే యీపని మానిపించి యీరోజుకూలి ఆరురూపాయలూ దండుగపెట్టుకుని పూరుకోనండీ ? న్యాయం బహు బాగావున్నది ?

శాని — యెవరికోసం పూరుకుంటారు ? సర్కారుస్థలం ఆక్రమించుకున్నందుకు దక్కిస్తూ పూరుకోవలెను. ఆరురూపాయలుకాక పోతే ఫదిరూపాయలూ దండుగ వస్తుంది. ఇందుకు యెవరు జవాబు దారీ చేస్తాడు ? మీరు పని ఆపకపోయినట్లయితే తిరుగుబాటు నేరం కింద శిక్ష అవుతుంది సునుండీ. ముందుగా చెప్పినాను జాగ్రత్త.

గోవి — మీరు నామనవి చిత్తగించి కావలిస్తే చుట్టుపట్ల వారిని విచారించి న్యాయం దయచేయించవలెను. ఇప్పుడు పని నిలుపయితే నాకు చాలా దండుగ వస్తుంది. వర్షాకాలం దగ్గరకు వచ్చింది. వక్కసారి వర్షం కురిసిందంటే యీ చేయించిన పనంతా వ్యర్థమయి పోతుంది. మీరు యెలాగయినా కటాక్షించవలెను.

శాని — కటాక్షించడం గిటాక్షించడం నాకు యేమీ తెలియదు. సర్కారుసొమ్ము తింటూవున్నందుకు మేము న్యాయంగా పని చేయవలెను. మీస్థలంవిషయమయి మాకంటే చుట్టుపట్లవాళ్ళకు మహా యెక్కువ తెలుసునా యేమిటి ? యీ పూల్కోస్థలాలవిషయమయి మాకు తెలిసినట్టు మరియెవరికీ తెలియదు. రంగయ్యా ! మనకు మాటలతో ప్రయోజనంయేమి? వీరిపేర్లు వ్రాసుకో. తగువాత మేజిస్ట్రేటువద్ద పోసికూర్చుచేతాము. మీరు మామాటవినకుండా నిర్లక్ష్యం

చేసి అరుగులు పెట్టినట్టయితే మీకు జనుమానాపడడమే కాకుండా అరుగులూ గోడా తవ్వించి పడగొట్టివేయస్తాము సుమండీ. (అని పది బారలునడిచి 'మల్లయ్యా' అని పిలుచుచున్నాడు.)

మల్ల — చిత్తము. వస్తూవున్నానండీ. — గోవిందరాజుగారూ ? ఆయన రిపోర్టుచేస్తే మీకు చెడ్డతంటా వస్తుంది. ఆయనతోకూడా వెళ్ళి మాట్లాడుకుని గాలుగురూపాయలసొమ్ము చేతులో పెడితే యేతంటా లేకుండా సరిపోతుంది. అలాచెయ్యండి.

గోవిం — అయ్యా ! ఇంకెప్పుడుగారు ! నేను వస్తూనేవున్నాను మనవండీ. వక్కనిమిషం దయచెయ్యవలెను.

(అని పరుగెత్తుచున్నాడు.)

శాని — ఏమయ్యా ఇంతలోకే మళ్ళీ యేమి మనవి వచ్చింది ! మాకు అవతల చాలాపని వున్నది. వెళ్ళవలెను. వేగిరం చెప్పివెయ్యండి.

గోవిం — తమకు యేమైనా ఇచ్చుకుంటాను. అభ్యంతరం చెప్పక పని జరిగించుకోవడానికి సెలవిప్పించండి.

శాని — ఇంత గందరగోళం జరిగించకపోతే చాటుకు పిలిచి ఆమాటే మొట్టమొదట నాతో చెప్పరాకపోయిందీ ? న్యాయమైతే మాత్రము మాతో మాట్లాడి మమ్మలిని సమాధానపరచకపోతే పని సాగుతుందీ? మేనేజరు తానుమాత్రం దొబ్బి మాకు యేమీ లేకుండా చెయ్యవలె ననుకొన్నాడూ? అతను మిమ్మలిని బుట్టలోపెడితే మేము లోకమందరినీ బుట్టలో పెట్టినవాళ్ళము. తెల్లవారి లేస్తే మాకు యిదే పని. మీరుమమ్మల్ని మోసం చెయ్యగల రండీ? యేకమీషనర్లు శాంక్షన్ యిచ్చినా, యేమి చేస్తూ వారిలో యేమీ లేదు. పని అంతా మాతో వున్నది. మాచేతులో పడేది పడకపోతే ఫదిగజాలు తమస్థలం వదిలిపెట్టినా కిందా మీదా పెట్టి యేవో చిక్కులు పెట్టి పనిజరగకుండా

అటంక పెడుతాము. మాచేతులో పడేది పడ్డట్టులే నాలుగుగజాలు
వీధి కలుపుకున్నా చూచీచూడనట్టు పూరుకుంటాము. కమిషనర్లకు
అర్జీ అయినా లేకుండా పూళ్ళో యెన్నిస్థలాలు మేము అరుగులు
పెట్టుకోవడానికి ఇచ్చివేసినాము. యెవరైనా తగాదాకువస్తే యీ
అరుగులు పూర్వమే వున్నవి అంటాము. మీపొరుగువాడు వెంకట్రావు
గారికి అరుగులకింద రెండుగజాలస్థలం ఇటిపొడుగునా నేను ఇచ్చినాను.
యెవరు యేమిచేసినారు? ఇక్కడికే చాలప్రొద్దు యెక్కింది. జాష్యం
చెయ్యక ఇందులో మీరు యేమి యిస్తారో చటపట చెప్పివెయ్యండి.

గోవిం—నాలుగురూపాయలు ఇస్తాను. తమరు మళ్ళీ యేమీ
సెలవియ్యక వప్పుకోవలెను.

శాని—ఇందులో ఫదిరూపాయలకు తక్కువపుచ్చుకోవలసినది
కాదు. అయినాశానీ మీరూ మేమూ వక్కపూళ్ళో వున్నాము.
తెల్లవారిలేస్తే అనేకపనులు వస్తూవుంటవి గనుక అందుకే వప్పు
కున్నాను. మరిగతై ఇందులో నేను మీకు చేసినలాభంమాట
యెప్పుడూ మరిచిపోకూడదు సుమండీ ?

గోవిం—చిత్తము. నేను యెప్పుడూ అలా మరిచిపోయేవాణ్ణి
కాను. సెలవు పుచ్చుకుంటాను.

శాని—మంచిది. వెళ్ళి రూపాయలు మల్లయ్యచేత పంపించి
మీపని మీరు యథాప్రకారంజరిగించుకుంటూ వుండండి. బంట్రోతుల
మామూలుమాట అందరికీ తెలిసిందే. నలుగురికీ నాలుగుపావలాలు
రూపాయకూడా మల్లయ్యచేతి కివ్వండి పొండి.—మల్లయ్యా ! పంతులు
గారితో వెళ్ళి మళ్ళీ మమ్మల్ని వీధిచివరను వేగిరం కలుసుకో.

మల్ల—చిత్తము. (అని రూపాయలు పుచ్చుకొని వచ్చి కలిసి
కొనుచున్నాడు.)

శాని — మల్లయ్యా ! పూళ్ళో యేవీధిని యెవరు గోడలూ అరుగులూ పెట్టుకుంటూవున్నా తక్షణం వచ్చి మాకు రిపోర్టు చెయ్యి. మనకు యేమయినా విశేషంగా లాభిస్తే ఇందులోనే. ప్రతివీధి ప్రతిగల్లి తప్పకుండా తిరిగి యెక్కడ యెవరు కాస్తగోడ కదిపినా తక్షణం మా జాహిరులోకి తీసుకురావలసిన దని బంట్లోతు లందరితోనూ చెప్పు. ఇప్పుడు చాలా యెండ యెక్కింది. మేము రాలేము. నీవు సోమవారపు పేటలోకి వెళ్ళి పెళ్ళిపందిరిగలకలు తవ్వకుండా ఆటంకపెట్టు. పెళ్ళి పందిళ్ళకు యిండార్సుమొట్లు పెళ్ళి అయిన కొన్నిదినాలకు కాని సాధారణంగా రావు. వారు రూపాయి చేతిలో పడవేసినట్లయితే అభ్యంతరం పెట్టక పందిరి వేసుకోనిచ్చి రూపాయి మాఇంటికి తీసుకుని వచ్చి యియ్యి.

మల్ల — చిత్తము. బుచ్చయ్య అరుగులు తీయించి వెయ్యవలసిన దని కమిషనర్లు వుత్తరువు చేసిరా రట. నాలుగురూపాయలూ యిచ్చుకొన్నా యితే అయిం దని మాహాయేడుస్తూవున్నాడు. నిన్న తమదర్శనానికివస్తే బసలో లేకపోయినారట.

శాని — అతనితో ఫర్వాలేదని చెప్పు. కమిషనర్లు వుత్తరువు యిస్తే అమలు జరిగించేసాళ్ళము మేముకాని వాళ్లు కాదు. పూళ్ళో యిలాగంటివి లక్ష అమలు జరిగించకుండా మేము వదిలి పెట్టినాము. నీవు వెంటనే మాయింటికిరావలెను సుమా ! మాదొడ్లో పందిరి వెయ్యవలెను.

మల్ల — వెసుప్రెసిడెంటుగారు నిన్నసాయంకాలమువచ్చి పడమటి వీధి చూచి అది మహాకశ్మలంగా వున్నది యిరోజున నన్ను దగ్గిర వుండి తుడిపించ మన్నారు. ఆపని చేయించవద్దండీ ?

శాని — వెధవపని అందులో దొరికేదీ పెట్టేదీ యేమైనా

వున్నదా? మాట్లాడ కూడుకో. ఇంతట్లో ధొరగాడు మళ్ళీ వచ్చి ఆవీధి చూడరు. వకవేళ చూచినా వకమాటు తుడిపించినా వీధివాళ్ళు మళ్ళా ఖచారా చేసినారని చెప్పపచ్చును వూరుకో. పాదుతీగెలు పడిపోతూ వున్నవి. మాపందిరి బహుజరూరు. పండే రయ్యేటప్పటికి మధ్యాహ్నం గడ్డి పోగుచేసేవేళ అవుతుంది. నిన్నటి మోపు మహాచిన్నదిగా వున్నది. వక్క ఆవుకే సరిపోయింది కాదు. యీరోజున నీవు స్వంతంగా వెళ్లి పచ్చగడ్డిమోపులవాళ్ళచేత తలామరికాస్తా వేయించి పెద్దమోపు కట్టించి పట్టించుకొని రా. వాళ్ళు తిన్నగా వెయ్యకపోతే వీధిలో పెట్టి అమ్ముతూవున్నారని రేపు వాళ్ళ నందరినీ ప్రోసిక్యూటు చేతాము. నీవు వెళ్ళి రా. భోజనపువేళ అయింది. మేము యింటికి వెళుతాము. వారముదినముల డయిలీ అట్టే వున్నది. యేదో వకటికల్పించి పూర్తి చేసి రేపటిమీటింగుకు తయారు చేయవలెను.

(అని వెళ్ళుచున్నాడు.)

ద్వితీయరంగము—గోవిందరాజుగారి సావిడి.

[కామిసెట్టియు, గోవిందరాజుగారును, వెంకట్రాజును, గంగయ్యనాయుడును, వ్యాఘ్రావుభానులుగారును, భీమారావుపంతులుగారును,

మరికొందఱును ప్రవేశించుచున్నారు.]

కామి—గోవిందరాజుగారూ ! యీరోజు మీటింగులో చెయ్య వలసినపని యేమిటి ?

గోవిం — మరి యేమీ లేదు. మ్యునిసిపల్ కమిషనర్లను యేర్పరచుకునే అధికారం జరులకు యిప్పించవలసిం దని పన్నులు చెల్లించేవా రందరూ దస్కతులు చేసి గవర్నమెంటుకు మన గ్రామం నుంచి మహజ్జరు పంపించడానికి. ఈమ్యునిసిపాలిటీలో జరుగుతూవున్న

అక్రమాలన్నీ మీరు చూస్తూవున్నారు గదా ?

కామి — తప్పకుండా మహాజరు పంపించవలెను. ఇప్పుడు కమిషనర్లు మహా దోచుకుంటూ వున్నారు. నావద్ద—

భీమా—అలాగంటిసంగతులు పదిమందిలోనూ చెప్పకు తంటా వస్తుంది. మనం యీ యిరవయిమందితోనేనా మీటింగు చెయ్యడం ?

గోవిం—మామనుషులను అందరియిళ్ళకూ తిప్పినాను. యెంతో మంది వస్తామని నాతో చెప్పినవాళ్ళే రాలేదు. ఇటువంటివిషయంలో మనవాళ్ళకు శ్రద్ధ లేదు.

గంగ—నాకు తెలియక అడుగుతాను చెప్పండి. యేర్పరుచుకునే అధికారం గవర్నమెంటువారు ప్రజలకుయిస్తే దానివల్ల మనకు పలికే వైకుంఠం యేమిటి ?

గోవిం—మదనయ్యగారూ నాగభూషణరావుగారూ మొదలయినవారివంటి మంచికమిషనర్లను మనం యేర్పర్చుకోవచ్చును. అటువంటివారు వస్తే అక్రమాలు యేమీ జరగక అందరికీ న్యాయం జరుగుతుంది.

వ్యాఘ్ర — అటువంటివారు కమిషనర్లయితే ప్రజల కేమీ లాభం వుండదు. వాళ్ళకు దేవబ్రాహ్మణభక్తి లేదు. నేను మొన్న యిల్లు కట్టుకుంటూ వీధిఅరుగుకోసం వీధిలోది సర్కారుస్థలం రెండు గజాలు యిప్పించ మని బతిమాలుకుంటే తమపుట్టి మునిగిపోయినట్టు వేదం చదువుకున్న బ్రాహ్మణ్ణి అని అయినా చూడక వల్లపడదన్నారు.

గోవిం—వీధిలో స్థలాలు కలుపుకుంటే వీధి యిరుకయి బళ్లు వెళ్ళడానికి యిబ్బంది కాదటయ్యా ?

వ్యాఘ్ర—ఏమీ యిబ్బంది లేదు. పూళ్ళో మావీధికంటే యిరుక్కుసంధులు లేవూ? మావీధిలో రెండుబళ్ళు అవ్యాహతంగా వెళ్ళ

డానికి స్థలంవున్నది. నాకు రెండుగజాలుస్థలం యిచ్చినా వక్కబండి నిరభ్యంతరంగా వెళ్ళవచ్చును. సర్కారుస్థలంగాని వాళ్ళతాతలు సంపాదించినది యేమయినా భూదానం చేస్తారా యేమిటి ?

గోవిం—సర్కారుస్థల మయితేమాత్రం యుక్తాయుక్తామక్కర లేదండీ ?

వ్యాఖ్య—వాళ్ళ యుక్తాయుక్తాలు యేడిసినట్టే వున్నవి. బ్రాహ్మడికి భూమి యివ్వడంకంటెనూ యుక్తం యేమి వున్నది? అడిగితే నాలుగురూపాయలు వాళ్ళమొఘాన్న పారవెయ్యడానికికూడా నేను సిద్ధపడినాను. వాళ్ళు నాలుగుడబ్బులసొమ్ము తిని అయినా పరోపకారం చెయ్యడం యెరగరు. వాళ్ళు వట్టి కర్కోటకులు. వాళ్ళు మాట దక్కించుకున్నారు కారుగాని నేను వెళ్ళి బుచ్చయ్యపంతులుగారితో మనవిచేసుకుంటే ఆమహారాజు నావద్ద యేమీ పుచ్చుకోకుండానే గున్నయ్యనాయుడుగారితోనూ సోమిసెట్టిగారితోనూ చెప్పి ఆకిరాతులు వూళ్ళో లేనప్పుడు నాపిటీషన్ మీటింగులో పెట్టించి అరుగులకు శాంక్షన్ యిప్పించినారు. ఎందుకయినా జనుల కష్టనిష్ఠురాలు తెలిసిన బుచ్చయ్యపంతులుగారివంటి కమిషనర్లు వుంటేనే లాభం వున్నదిగాని దయాదాక్షిణ్యాలు లేని నాగభూషణరావుగారు మొదలయినవారివంటి కర్కోటకులు కమిషనర్లుగా వుంటే ప్రజలకు యేమీ సదుపాయం లేదు.

గోవిం—మీరంటే లాభంపోందన్నారు గనుక యిలా అంటూ వున్నారుగాని వీధిలో యిటుచుంచి వకబండి అటుచుంచి వకబండి నస్తే యెటువెళ్ళడానికి వల్లకాక యెంత యిబ్బంది కలుగుతుంది ?

వ్యాఖ్య—బ్రాహ్మణవీధులోనుంచి అసలే బళ్ళు రానియ్య కూడదు. యీ దిక్కుమాలిన బళ్ళరహదారి మూలంగా మొన్న

కట్టించుకున్న మావీధిఅరుగు లన్నీ వారానికి రెండుసార్లు సడిపోతూ వున్నవి. మెత్తుకోలేక చస్తూవున్నాము మునుపు మావీధిని బళ్ళను గాని మాలవాళ్ళనుగాని నడవనిచ్చేవాళ్ళమయ్యా? మీరు మహా అక్రమాలు అంటారుగాని ఆకమీషనర్లు చేసే అక్రమాలు మేమిటో నాతో చెప్పండి యెవరివృత్తి యెవరు మానుతారు? లంచం పంచం తినడం వుద్యోగధర్మ మవునా కాదా?

గోవిం—ఇప్పుడు జరుగుతూవున్న అక్రమాలు లక్షలూ కోట్లూ వున్నవి. రోడ్లు మరమ్మతు చెయ్యడానికి సాముత్త ఖర్చునాసి తిన్నగా బాగుచేయించకుండా అదంతా లోపాయికారీని కంట్రాక్టరులూ తామకా కడితేరుస్తారు. వీధులలో లాంతర్లు వెలిగించడానికి యెంతో చమురు ఖర్చువ్రాసుంచి లాంతర్లలో తగినంతచమురు పోయించక తమ యిళ్ళవద్దదీపాలలో పోయించుకుంటారు. వీధులలో దీపాలు చమురు లేక పెట్టడంతోటే ఆరిపోయి వీధంతా చీకటిగా వుంటుంది. బీదవాళ్ళు తాటాకుగుడిసెలు వేసుకోవడానికి సెలవియ్యక తంటాలు పెట్టి వాళ్ళను యేడిపించి వాళ్ళవద్ద రూపాయా అర్ధా పుచ్చుకుంటారు. లేనిపోనివాళ్ళకు వృత్తిపన్నులు—

గంగ—మీమాటకు అడ్డం వస్తాను. ముందుగా నాప్రశ్నకు జవాబు చెప్పండి. ఈఅక్రమా లన్నీ మనం యేర్పరుచుకున్నవాళ్ళే చేస్తే అప్పుడు యేంచేస్తారు?

గోవిం—మనం యేర్పరుచుకున్నవాళ్ళు వక్క-సారి అక్రమం చేస్తే రెండోసారి వాళ్ళను మనం మళ్ళీ యేర్పరుచుకోము. ఆభయం చేతి వాగు జాగ్రతగా ప్రవర్తిస్తారు.

గంగ—మీరు నూరనండి వెయ్యనండి. లంచాలు పుచ్చుకునే కమీషనర్లు వుంటేనే మనకు లాభం. వాళ్ళు నాలుగుడబ్బులు తిన్నా

పుపకారం చేసి మరీ తింటారు. ఏమీ తినకపోతే పూరికే పూరంతా తిరిగి కమీషనరుగా వెట్టిపని చెయ్యడం వారికి కంచిగరుడనేవా యేమిటి ?

వ్యాఘ్ర— మీరు బహుబాగా అడిగినారు. మీతో నేను పూర్తిగా యేకీభవిస్తాను. లంచాలు పుచ్చుకునేవాళ్ళు వుండడమే యెందెందులకూ మంచిది. ఎల్లు కట్టుకుని పూల్లో కాపురం చేసేటప్పుడు యే లోపాలయినా వుంటవి ! యేపుపకారమయినా కావలసివస్తుంది.

వెంక— శాస్త్రుర్ల గారు బహు తెలిసినవారు. ఆయన చెప్పినట్టే మేము నడుచుకుంటాము. మీటింగుఅక్కర లేదు. వెళ్ళుదాముపదండి.


గోవిం— ఏర్పరచుకునే అధికారం మనచేతులో వుంటే ఆ లంచాలు పుచ్చుకునే కమీషన ర్లయినా మనం చెప్పినట్టు వింటారు. మహాజరు తప్పకుండా పంపించవలెను.

వ్యాఘ్ర— మదనయ్యగారినీ నాగభూషణరావుగారినీ యెప్పు డూ కోగకుండా వుండేటట్టుయితే నేను మహాజరులో దస్కతు చేస్తాను.


భీమ— మహాజరు తయారుచేయించండి. రేపు మళ్ళివస్తాము.

(అందఱును లేచిపోవుచున్నారు)

కౌమురూపమంతము



ప్రథమాంకము.



ప్రథమరంగము—జంబుకేశ్వరవర్తగృహము.

[జంబుకేశ్వరవర్తయు, రాజరత్నమును ప్రవేశించుచున్నారు.]

జంబు—నీ వెనుకటిప్రయత్నమును పూర్ణముగా వదిలిపెట్టి
తివిగదా?

రాజ—మొదలంట విడిచినాను.

జంబు—నీవు నీ తల్లిగర్భములో నుండగానే మన బ్రహ్మసిద్ధాంతి
నాకు పుత్రుడు కలుగునని చెప్పినాడు. ఆయన మహా తపశ్శాలి.
ఆయన యన్నమాట యమోఘముసుమా!

రాజ—ఆయన తపోమహిమ నాకు తెలియదా? ఆయన
చెప్పినజ్యోతిషమును బట్టియే నేను మీ కిటువంటిపుత్రుడను పుట్టినాను.

జంబు—తల్లిపోయిన బిడ్డను నిన్ను బహుకష్టపడి పెంచినాను.
నీవు నీ వెట్టియాలోచనను విడిచిపెట్టబట్టిగాని తేకపోయినయెడల నీ
మాతామహర్జిత మైనధనము నపహరించవలెనని నోళ్ళు తెఱచికొని
యున్న నీతాతజ్ఞాతు లింతకు ముందే యానందభరితులై పొంగుచుం
దురుసుమా. ఇంతవఱకును వారి కన్నులను గప్పట కప్పటకాదు
గాని యిప్పుడు నీసహాయముచేత నిశ్చయముగా వారినోళ్ళలో మన్ను
వేసినాను. ధనములో నెంతమహిమ యున్నదనుకున్నావు. “ధనమూల
మిదంజగ” త్తన్న వాక్యము నీవు వినలేదా?

రాజ—వినాను. మీరన్నది నిజమేకాని సుఖప్రదముగాని

ధనమువలన బ్రయోజన మేమి? ధనమువలన గలుగవలసిన ప్రయోజన మంతయు సుఖమేకదా? సుఖమునకు భంగము కలిగించునది యా నేని అట్టిధనమును విడుచుటయే ధర్మము.

జంబు—నీవింకను ధనముకంటె సుఖమే యెక్కువనుచున్నావు. నీ వెనుకటికోరిక నీమనస్సులో మొదలంట నశింపలేదని తోచుచున్నది.

రాజ—నిజము చెప్పుచున్నాను. ఇప్పు డాప్రయత్నము నా మనస్సులో లేనేలేదు. ఇప్పుడు నేను పూర్ణముగా క్రొత్తదారికి వచ్చినాను.

జంబు—ఈమాట నీ నోటినుండి విని నాచెవులు చల్లపడినవి. ధనముతో సమానమయినది లోకములో నేదియు లేదు. వేయిసుఖములు పోయినను ధనమును పోగొట్టుకోరాదు. నిత్యమును కన్నుల పండువుగా ధనమును చూచుచుండుసుఖమును మించిన సుఖము మఱియేమున్నది? సంచలలో గల్లుగల్లుమని రూపాయలమోత వినుచుండుట చెవులపండువు కాదా? మన క్షత్రియకులమున బుట్టిన వారికి మనకింతయున్నది చాలదా యని ధనవిషయమున తృప్తియుండ రాదు. “అసంతుష్టా ద్విజా నష్టా స్సంతుష్టా ఇవ పార్థివా” అని చెప్పిన పూర్వులు వెట్టివారనుకొన్నావా?

రాజ—వారు వెట్టివా రనుకోలేదుగాని నేనుమాత్రము నా యభిప్రాయమును సుఖముకంటె ధన మెక్కువ యన్నయుద్దేశముతో మార్చుకోలేదు.

జంబు—మఱి యేల మార్చుకొన్నావు?

రాజ—నాసుఖముకంటెను జనకాజ్ఞ నా కెక్కువయినది. యావజ్జీవమును కష్టముల కైన నోర్వవలెనుగాని యవిలంఘనీయమైన తండ్రియాజ్ఞను మీఱరాదన్న పితృభక్తిచేత మానుకొన్నాను.

జంబు—నీవన్నది పరిహాసపుమాట కాదుగదా?

రాజ—నామాటయం దంతనమ్మకము లేనియెడల మీయిష్టము వచ్చినట్లు భావించుకొనుడు.

జంబు — పితృజ్ఞాపరిపాలనమునందు శ్రీరాములను మించిన బిడ్డను గనుటచే నే నిప్పుడు కృతార్థు డయినాను. నీకు కన్యల నిచ్చెద మని యెందఱో తిరుగుచున్నను నామనస్సులోని భయముచేత—

రాజ — గతమును గూర్చి విచారించిన ప్రయోజనము లేదు. ముందు జరుగవలసిన పని చూడుడు. సత్రములో దిగియున్న యోగిని మీరాహ్వనము చేసినారా?

జంబు—ఆయన తపస్సంపన్నుడేకదా?

రాజ—మహాతపస్సంపన్నుడు. ఆయన బ్రహ్మ తేజమును మీరు చూడలేదా? తపశ్శక్తిచేతనే కాకపోయినపక్షమున, మేలిమి బంగారు నపహసించెడు పసిమిచాయ యాయన కాయమున కెట్లు వచ్చినది? గడ్డమంతయు తెల్లపడినను దేహమున నొక్క ముడుతయైనను లేక పోవుటచుబట్టియైనను మీరా మహాత్ముని తపోమహిమను కనిపెట్టలేదా? ఆయన మహా మంత్రసిద్ధుడు.

జంబు—అంతటి మంత్రసిద్ధుడా? ఈకలియుగములో మంత్ర మహిమలు ప్రత్యక్షముగా కనబడునా?

రాజ — ఇటువంటి మహానుభావులవద్దమాత్రము కనబడును. పుత్రులులేనివారికి పుత్రులను కలిగించెడి మహామంత్ర మాయనవద్ద నున్నది. మనుష్యులను కామరూపములనుజేయు దివ్యమంత్ర మాయ నకు సిద్ధించినట్లు నేను రహస్యముగా దెలిసికొన్నాను. ఇది పరమరహస్యము. నాకుతప్ప నన్యులకు తెలియదు. నేను కొన్నిదినము లాయన వెంటనుండి స్వీయమంత్రశక్తిచేత నామహామహుడు నిజరూపమును

మార్పుకోగలుగుట నేను మాయోపాయముచేత కనిపెట్టినాను.

జంబు—ఆమంత్రమొక్కటి నీయందు ప్రయోగించిన—

రాజ—వేయిమాట లెందుకు? ఆయనను దెచ్చి మనముంట నుంచి నన్ను శిష్యునిగా నుంచితిరా శుశ్రూషచేత నే నాయనను మెప్పించి పూర్వము దూర్వాసునివలన సంతానమంత్రమును కుంతీదేవి గ్రహించినట్లుగా కామరూపమంత్రమును సమర్థముగా నుపదేశము పొందెదను. అప్పుడుగాని నాశక్తి మీకు దెలియదు.

జంబు—మంత్రప్రభావముచేత స్త్రీలు పురుషులును పురుషులు స్త్రీలును అగుదురా?

రాజ—స్త్రీలను పురుషులనుగాను పురుషులను స్త్రీలనుగాను మార్పుట యేమివింత? ఆయన తలచుకొన్నపక్షమున మీరు చూచు చుండగానే జనులనందఱిని గాడిదలనుగా మార్చగలడు.

జంబు—ఆయద్భుతము నేను చూడవలెను.

రాజ—ఇప్పుడేపోయి ప్రార్థించి మీరాయోగిని మనగృహము నకు తోడ్కొనిరండు. ఆయద్భుతమును మీ రల్పకాలములోనే చూడ గలరు; పొండు.

జంబు—నీవు లోపలిగది యోగిజనులుండుటకు తగినట్లు చేయు చుండుము. నే నింతలో పోయి యోగింద్రుని ప్రార్థించి తోడ్కొని వచ్చెదను.

(ఇద్దఱు నిష్క్రమించుదున్నారు.)

ద్వితీయరంగము—జంబుకేశ్వరవర్త గృహములోని గది.

[చిదానంద యోగీశ్వరుడును, రాజరత్నమును ప్రవేశించుచున్నారు.]

చిదా—ఓ రాజకులరత్నమా ! నీతండ్రి నిత్యమును కామరూపమంత్రముని పలవరించుచున్నాడు. ఇన్నినాళ్ళనుండి శుశ్రూష చేయుచున్నావు గదా ? నా కామరూపమంత్రముహిమను నీవు కనిపెట్టినావా ?

రాజ—మీ మహిమను ముందుగా నే యెఱిగియుండబట్టి నేను కనిపెట్టగలిగితినిగాని మీ కామరూపమహిమ నెవ్వరు కనిపెట్టగలరు? మీమహిమ లితరులకు మరూహ్యములు. కుసుచుకోమలమైన మీ లేత దేహమున చామరమునుబోలిన యింక ముసలిగడ్డ మెప్పు డెట్లు మొలచినదో యెవ్వరికి గోచర మగును ? ఇట్లు కొన్నిదినములు గాక మీకు నిరంతర సేవచేయు భాగ్యము సంభవించినప్పుడుగదా నేను కృతార్థతబొందుదును!— ఎవ్వరిదో యడుగుల చప్పుడువలె నున్నది. (ఆలకించి) లేదు లేదు. మనస్సులో శంకించుచున్నప్పు డూరక యిట్టి భ్రమ కలుగును.—నిన్న మీ రుపదేశించినమంత్రమును నేను చక్కగా గ్రహించినాను. మన మంత్రరహస్య మెవ్వరికిని తెలియ గూడదు. ఇక దానిని ప్రయోగించవలెను. దాని సిద్ధివిషయము నాకు సం దేహము లేదు.

[జంబుకేశ్వరవర్త ప్రవేశించుచున్నాడు.]

జంబు—(తనలో) ఈ యుగీశ్వరుడు మన • రాజరత్నమునకు మంత్రోపదేశము చేసినమాట చెవినిబడి నేను చరితార్థుడ నయినాను. అయినను నేనిది విననట్లు నటించెదను. రాజరత్నముమనస్సు నిజముగానే తిరిగినది. నే నిక నారాయణవర్మవిషయమున భయపడవలసిన సని లేదు. (అనుకొనుచు సమీపించి) స్వామీ ! దేవరకు పరిచర్య

చక్కగా జరుగుచున్నదా ?

చిదా—(తనలో) ఇప్పుడు విసబడ్డది యితని అడుగులచప్పుడే. సందేహము లేదు. ఇతడు మా సంభాషణమును వినియుండుచుగాని యర్థమును గ్రహింపగలిగి యుండడు. (ప్రకాశముగా) ఇటువంటి యపూర్వ పరిచర్యాసుఖమును మే మిదివఱ కేళిష్యులవలనను బొంది యుండలేదు. ఈయవ్యాజసపర్యకు మాహృగయ మానందించినది. నీమనోరథము శీఘ్రముగానే సఫలము కాగలదు.

జంబు—ఓ మహానుభావా ! సఫలమైనదనియే నెలవిండు. మంత్రోపదేశము చేసితి రన్నశుభవార్త నేను పొంచుండి యిప్పుడు మా రాజరత్నము నోటినుండి విని కృతార్థుడ నయినాను. నేను జేసిన యాయపచారమును మన్నింపవలెను. నారాయణవర్మబాధ విముక్తి చేసి నన్ను బ్రతికించినారు.

చిదా—మీ రాజరత్నమునకు వివాహమహోత్సవము నడుచు వఱకును నారాయణవర్మబాధ విముక్తి యయిన దని సంకోషింప గూడదు. మేము మాళిష్యునకు జేయవలసినయుపదేశమును జేసితిమి. సమర్థముగా నుపదేశించిన మామంత్రప్రభానముచేత సమస్తమును శస్త్రమగును. ఇటువంటి మంత్రరాజము కరగత మయినప్పుడు పురుషులు స్త్రీలుగా మాటినను స్త్రీలు పురుషులుగా మాటినను కడకు మీ రాదిగా జరులండఱును గాడిదలుగా మాటినను నెవ్వగును నాశ్చర్య పడవలసినసని లేదు. మం దీకన్నులనే నీవెన్నెన్నో వింతలుచూడగలవు.

జంబు — రాజరత్నముయొక్కమాతామహాధనమునకు భంగము రాదుగదా ?

చిదా—రాదు. మే మన్నమాట వరదానమనుకో. నేటి కొఱు నెలలలోపల నీకోడలే నీ వియ్యంకునిజ్ఞాతులకు తృప్తికరముగా జెప్పి

సందేహసివారణ చేసి నిర్వివాదముగా మీరాజరత్నము పుత్రప్రేక్షా పారంపర్యముగా ననుభవించునట్లు చేయగలడు. మామాట సమ్మతము. ధనము చెందనర్హులైనవారి కేల చెందకుండును ?

జంబు—(ఆశ్చర్యముతో) ఆఱునెలలలోపలనే నాకు కోడలు వచ్చునా ?

చిదా—మేము యోగదృష్టిచేత సర్వమును జూచినాము. నేటికి నాలవదినము రాత్రి కనకాభరణభూషితురాలయి యొక రాచకన్యయ మీయింటికి రాగలదు. ఆమెను కులగోత్రనామము లడుగక తక్షణమే మీరాజరత్నమునకు వివాహము చేయుము. నీ వీలోపలనే వివాహ సన్నాహమును జేసికొన సంసిద్ధుడ వయి యుండుము. ఈ మూడు దినములను మీరాజరత్నము మే ముపదేశించిన మహామంత్రమును దినమునకు వేయేసిచూపులు పునశ్చరణము చేయుచుండవలెను. అది సంవత్సరమునకుగాని సిద్ధి పొందదు. మీయింటికి వచ్చెడు చిన్నదానిని స్త్రీరూపమున వచ్చిన రాజరత్నము పాలిటి భాగ్యదేవతనుగా భావింప వలెనుగాని సామాన్యమానవభామినిగా భావింపగూడదు. మేము తేపు రాత్రి యంతర్హితులమయి పోయి మా యోగమహిమచేత నెడబాయ కుండి మీరాజరత్నము పుత్రసంపదలతో వర్ధిల్లునట్లు కటాక్షించు చుండెదము. మే ముపదేశించినమంత్రము నిర్విఘ్నముగా ఫలించును గాక !

జంబు --- ఇవి యాశీర్వచనములు గాక మాకు నిజమయిన వరములే.

చిదా—మహామంత్రముయొక్క ప్రయోగోపసంహారక్రమమును మీ మింకోక్కసారి రాజరత్నమునకు నే ముపదేశింపవలెను. నీ విండుక తడవు మూరముగా నుండవలెను. తేపటితో మూడుపదేశములు

కాగానే మేము తపస్సచూధినిమి త్తము హిమోద్రికి బోయెదము.

జంబు—చి త్తము. (అందఱును నిష్క్రమించు చున్నారు.)

తృతీయరంగము—నీళ్ళాటరేవు.

[రంగమ్మ, వెంకమ్మ, సుందరమ్మ మొదలయినవారు ప్రవేశించుచున్నారు.]

రంగ—వెంకమ్మా ! వెంకమ్మా ! పూళ్ళోవింతలు విన్నావా?
అందరూ చెడచెప్పుకుంటూవున్నారే.

వెంక—ఏమి వింతలే ? కాలమహిమ యేమోకాని యిప్పుడు
మహావిఘ్నారాలు పుడుతూ వున్నవి సుమా.

రంగ—నే నన్నది జంబుకేశ్వరవర్మగారి యింట్లోమాటే.

వెంక—నేనన్నదీ అదేనే. ఆడదానికి మీసాలు రావడం
యేమిట ? యెక్కడైనా యింతవిరుద్ధం వుంటుందా? అంతా అబద్ధమే.
ఇది వట్టికల్పన.

రంగ—మన కేం తెలుసునే అంతా నిజమనే చెప్పుకుంటూ
వున్నారు.

సుంద—నిజం కాకపోతే వూరికే అబద్ధాలు పుట్టవు. మీరు
విన్నది సందేహం లేకుండా నిజమైనమాట. దగ్గిరగా రండి నేను
రహస్యం చెబుతాను. (అని రహస్యముగా) నేను వాళ్ళ యింటి
దాసీదాన్ని కనుక్కున్నానరా. అది జంబుకేశ్వరవర్మగారి కోడలికి
మీసాలు రావడం తాను కళ్ళారా చూచినా ననీ, రాణివాసం అవడం
చేత మొగవాళ్ళకి యెవరికీ తెలియదనీ, నిన్న నాతో ప్రమాణం చేసి
చెప్పింది.

వెంక—ఇటువంటి నిరుద్ధాలు యెక్కడనైనా వుంటవిటమ్మా?
నేను నమ్మను.

రంగ — ఆడవాళ్ళకుకూడా అక్కడక్కడ మీసాలు రావడం కలగు. మామేనత్త కొకావిడకు కొంచెం నూగునూగుగా వచ్చినవి.

వెంక — రాజరత్నము పెళ్ళాము మహాఅదృష్టవంతురాలట. నాలుగు నెలలకిందట రాజరత్నము తల్లి పినతాతమసమలు వచ్చి రాజరత్నము మగవాడే కాడనీ, అతని మాతామహుని జిస్తిని తమకు రావలెననీ తగాదా పెట్టినారట. అప్పుడా చిన్నది తగిన నిదర్శనంచూపి దాహిత్యం మొగుడికి వచ్చేటట్టుచేసి వాళ్లను పంపించివేసిందట. వాళ్లు సిగ్గుపడి నోరెత్తకుండా లేచిపోయినారట.

సుంద — మీరు మాట తెచ్చిగారుగనుక నేను మీతో యింకా రహస్యంకూడా చెపుతాను. రాజరత్నమునకు కడుపు యెత్తయి యేడు మాసాలగర్భంలాగు వున్నదట! ఇదేంవిరుద్ధమే? ఆడవాళ్ళకు మీసాలు రావడమైనా విన్నానుగాని మొగవాళ్ళకు కడుపురావడం నేను యెక్కడా వినలేదో.

రంగ — ఓసి మెల్లిగా మాట్లాడవే. అవతల జపం చేసుకుంటూ వున్న శాస్త్రులుగారు వినిపోతారు. వింటే అప్రతిష్ట.

(అని చేతితో నోరు మూసికొనుచున్నది.)

శాస్త్రి — అందఱును విన్నదాని కింత రహస్య మేమి? మీరు విన్నదానిలో విరుద్ధ మేమియు లేదు. మగవాండ్రకును కడుపు రావచ్చును. పూర్వము మాంధాత తండ్రికి యువనాశ్వునికి కడుపు రాలేదా? పురూరవశ్చక్రవర్తి తండ్రికి సుద్యమునికి కడుపు రాలేదా? మంత్రప్రభావమువల్ల కలుగవచ్చును. ఈమధ్య నెవరో యోగి వారింటికి వచ్చినారట! ఆయోగి మంత్రముహిమచేతనే యీఅద్భుతాలన్నియు పుట్టినవి. బ్రాహ్మణప్రభావమంటే సామాన్యమనుకొన్నారా మేమిటి? ఈమధ్య తపశ్శాలులు తక్కువయు మహిమలు కొంత

కాలమునుండి కనపడకుండ నున్నవి.

వెంక—ఏమిమహిమలోకాని నాబుద్ధికి బోధపడకుండావున్నవి. రాజరత్న మాడదీ, పెళ్ళాము మగవాడూ కాడుగదా? ఆచిన్నది యెన రాడపడుచో యెవరికీ తెలియదట.

రంగ—అంతవిరుద్ధం వుంటుందే?

శాస్త్రి—ఉండవచ్చును. అది విరుద్ధమే కాదు. మంత్రమహిమ చేత నెంతలేసివంతలైనను పుట్టవచ్చును. పూర్వము శిఖండి ఆడుది మగవాడు కాలేదా? యక్షుడు మగవాడు ఆడది కాలేదా? ఇదంతా ఆయోగిప్రభావము యుండును. నేను పోయి దీని నిజమంతయు మధ్యాహ్నముమీద జంబుకేశ్వరవర్మగారి నే అడిగి తెలుసుకొనెదను.

సుంద—ఈవెట్టిబ్రాహ్మడు కొంపతీసి అక్కడ మనపేర్లు చెప్పు తాడేమో?

మంగ—నీళ్లకు వచ్చి చాలాసే పయింది. అత్తగారు కోపపడు తుంది. యింటికి వేగిరం వెళుదాము రండే.

(అందఱు నిష్క్రమించుచున్నారు.)

చతురరంగము—జంబుకేశ్వరవర్మ గృహము.

[శాస్త్రియు, జంబుకేశ్వరవర్మయు ప్రవేశించుచున్నారు.]

జంబు—మీరు విన్నదంతయు సర్వాబద్ధము. ఆడదాని కేమి? మీసా లేమి? పోవయ్యా.

శాస్త్రి—ఒకవేళ నిజమే కావచ్చును. జనవాక్య మెప్పుడును అబద్ధము కాదు. యోగియొక్కమహత్వముచేత నీకొడుకును కోడలును రూపాలు మార్చుకొన్నారని పురాణపండితులు చేసిన సంశయనివారణమునుబట్టి యీగ్రామములో అందఱును ఏకవాక్యముగా సిద్ధాంతము

చేసికొన్నారు. ఆలోపలినుండి వచ్చువా రెవరు ?

[నారాయణవర్మయు, రాజరత్నమును ప్రవేశించుచున్నారు.]

నారా—నేను నీయల్లుడను నారాయణవర్మను. ఈమె నాభార్య రాజరత్నము. మీయింటనుండి నీకూతురికి మంత్రోపదేశము చేసి వివాహము చేయించిన యోగిని నేనే. తరువాత నాలవనాటిరాత్రి రాచకన్నియవేషము వేసికొనివచ్చి నీకూతురిని వివాహము చేసి కొన్నదియు నేనే. నా కామరూపమంత్రమహిమ ఇప్పుడు బోధ పడినదా ? తెలియకపోయినపక్షమున, నీకొడుకును కూతురినిగా మార్చినదానిని బట్టియైనను నాకామరూపమంత్రమహిమ నీ కిప్పుడు బోధపడకపోదు. దాహితుడని చెప్పి నీ వియ్యంకునిసొత్తు జ్ఞాతులకు చెందకుండ నపహరింపవలెనన్నదురుద్దేశముతో కూతురు కొడుకని బొంకి నీ వింతకాలము లోకమును మోసపుచ్చినావు. రాజరత్నమునకు కొడుకు పుట్టినతరువాతనైనను నిజము గ్రహింతురని చెప్పి నే నప్పుడు జ్ఞాతులను బంపివేసినాను. ఎవరి కేవి రావలెనో వారి కవే వచ్చినవిగాని మగవానికి కడుపును రాలేదు; ఆడదానికి మీసములును రాలేదు. మే మిద్దఱమును సహాధ్యాయుల ము యున్నప్పుడు నీకొమార్తెకు నా మీద గలిగినవలపుచేత గుట్టు బయలబడి మే మిద్దఱమును దంపతులము కాజూడగా నీ వనేకవిధముల విఘ్నములు కలిగించి కార్యఘాతము చేయ జూచినావు. నీవప్పుడు ద్వేషించిన నారాయణవర్మనే నేను. నేను యోగినయి యుండినప్పుడు నిన్నును సర్వజనులనుగూడ గాడిదలనుగా జేయగలశక్తి నాయొద్ద నున్న దని నీతో జెప్పి యున్నాను. నా మంత్రమహిమను దెలిసికోలేకపోవుటచేత నిన్నును నమ్మరాని విరుద్ధాంశములను నమ్మించుటచేత జనులను గాడిదలనుగా జేసినానా ? లేదా ? ఇక మీరిట్టికామరూపములను మంత్రములనునమ్మకుందురుగాక!

జంబు—(విస్మయముతో) నాకు కోడలు రాగానే విఫల
ప్రయత్నము నారాయణవర్మ చింతచేత గ్రామమువిడిచి లేచిపోయినా
డని యెల్లవారును చెప్పుకోగా విని నమ్మి యేమిటి యున్నాను. వీడు
నానుంటనే ప్రవేశించి నాకొంప తీసినాడా ! ఎంతమోసము చేసినాడు !

నారా—ఇది మోసము కాదు. ముందయినను నీవు బుద్ధికలిగి
యుండుటకు చేసినహితోపదేశము.

జంబు —రాజరత్నమా ! ఇంతకాలము కొడుకువలె పెంచి
నీవు చదువు చెప్పించినందునకు తువకు నీవు తండ్రికే పంగనామాలు
పెట్టినావు ! ఉపాధ్యాయులవద్ద నీవు మంచిచదువే చదివినావు. ఆడ
దానికి చదువు చెప్పించరా దని పెద్దలు చెప్పినమాట—

రాజ—చదువులో నేమున్నది ? చదువుకోబట్టియే నేను సద
సద్వివేకముగలదాని నయి యీశ్వరభక్తి గలిగి—

జంబు—(మతిత విభ్రాంతుడై) చాలు చాలు. ఈపాటి
నీచదువు చాలించు. నీ వన్నపితృభక్తి యిదేనా ?

రాజ—నీయెడల నాకు భక్తి లేకపోలేదు. నీ కేయపచారము
చేయుచున్నను నీయాజ్ఞను శిరసా వహించి యిప్పుడును చేసెదను.
అయినను నే నన్యాయప్రవర్తనమునకు జొచ్చి యితరులను మోసము
చేసి పితౄజ్ఞయని తండ్రిలకెల్లను దండియు న్యాయాధిపతులకెల్ల
న్యాయాధిపతియునగు నీశ్వరునియెడల నపరాధము చేయజాలను. ఈ
నారాయణవర్మసొత్తును, ఇచ్చినయెడల నీ సొత్తును, మా సుఖజీవన
మునకు జాలును. ఏసొత్తు రాకపోయినను మేము మాకష్టార్జితవిత్త
ముతో సుఖపడుదుము. నామాతామహావిత్తము జ్ఞాతులకే పోనిమ్ము.
ఇంకొకమాటవినుము—

జంబు — నా కన్నకూతురినోటికించి యటువంటిమాటలు

నేను వినజాలను. ఓశాస్త్రీ! నీవు మాంధాతకథలను శిఖండికథలను జెప్పి, మంత్రప్రభావముచేత నా కొడుకును కోడలును తారుమారయి రని యెల్లవారికిని జెప్పుము. చేత జిక్కినసాత్తును నేను విడువను. ఆవల నన్నెవ్వరేమి చేసెదరో చూతము. నీతో నింకొక రహస్యము చెప్పెదను నావెంట ధా.

(అని యావలి కీళ్ళుకొని పోవుచున్నాడు)

లు లా య శా స్త్రీ.

౧. రంగము—భోజనగృహము.

[కరణము వేంకటరావుపంతులు గారును, శంకరశాస్త్రీగారును, భోజనములు చేయుచు ప్రవేశించుచున్నారు.]

శంక—(జూట్టుచు) పంతులుగారూ! పెరుగు దివ్యంగావున్నది. ఇది ఆవు పెరుగేనా?

వెంక — ఆవుపెరు గింతగట్టిగా వుండదు. ఇది బట్టెపెరుగు. శాస్త్రం చదువుకున్నవారు యింతమాత్రం తెలుసుకోలేకపోయినారు గదా?

శంక—(తనలో) ఇతడు నన్ను అల్లాటప్పా శాస్త్రీకింద కట్టి వేసినాడు. విస్తరిదగ్గిరనుంచి లేచేలోగా నాపాండిత్యము ఈయనకు కనపరచవలెను. (ప్రవంక చూచి) అటకమీద గుమ్మడికాయలు చాలావున్నవి. ఈయన కర్థం తెలియకుండా కగామ్మాండా లెక్కడి రని అడుగుదామా? వద్దువద్దు. ఈయన కీమాట కర్థం తెలియకపోయినా నేను అటకవంక చూడడాన్ని పట్టి గ్రహిస్తాడు. ఏ దయనా సాధమైనప్రశ్న వెయ్యవలెను. (అలోచించి) ఇన్ని గుమ్మడికాయలు

వుండడాన్నిబట్టి యీయనకు పొలమూ వ్యవసాయమూ చాలావుండి
వుంటుంది. ఎన్నికాళ్ళసమయం లున్న వని అడుగుదామా? ఇలాగడి
గితే తెలిసిపోతుంది. ఎన్ని పృషభా లున్న వని అడుగుచాను. వద్దు.
ఆమాటా తెలిసేదే. ఎన్నిపోతు లున్నవని సంస్కృతపదాలతో అడు
గుచాను. దున్నపోతులకు సంస్కృతం యేమిషీ? మహిషము. మహి
షమంటే తెలిసిపోచుంది. ఇంతకంటే పెద్దమాట వెయ్యవలెను. ఏదీ
నిఘంటు? దిక్కుమాలిననిఘంటు సమయానికి స్మరణకు రాదు. ఈశ్వ
రానుగ్రహంవల్ల జ్ఞాపకం వచ్చింది. నేను నాపాలిట దైనమున్నాడు.
“లులాయో మహిషో వాహద్విష త్కాసర సైరిభాః” ఇత్యమరః
లులాయమన్న పదం దివ్యమైనది. (ప్ర)కాశంగా) కరణంగారూ!
మీవద్ద లులాయాలు చాలావున్నట్టున్నవే?

వెంక— (తనలో) యీయన యేదో మహాకవిప్రయోగం
చేసినాడు. లులాయమన్నది వ్యాసభట్టంలాగు వున్నదే? ఎంత ఆలో
చించినా అర్థము కావడములేదు. అర్థం అడిగితే మనపాండిత్యానికి
భంగం వస్తుంది. బుద్ధిబలముచేత యెలాగయినా అడగకుండా అర్థం
నాఅంటేట నేనే కనిపెట్టవలెను. (ఆలోచించి) ఓహోహో! ఆ పదమున
కర్థ మిప్పుడు బోధపడినది. నియోగిబిడ్డ నీమాత్రము గ్రహించలేకపోతే
యిక నాబుద్ధిపశేష మేమున్నది? ఈయన అటకంక చాలాసేపు
చూచి నన్నీప్రశ్న అడిగినాడు. లులాయాలనగా గుమ్మడికాయలు.
ఈవిషయమును నేనాలోచించినట్టు కనపడకూడదు. (ప్ర)కాశముగా)
శాస్త్రులుగారూ! ఏమిటీ అడిగినారు? నా కుమారుడి పెళ్ళివిషయమును
ఆలోచిస్తూ తిన్నగా వినలేదు.

శంక—మీవద్ద లులాయాలు చాలావున్నట్టున్నవే అన్నాను:

వెంక—లులాయాలా? ఎన్నోలేవండి ఈవున్నవి మాకు

సంవత్సరం పొడుగునా కూర కే చాలవు. మావాడి పెళ్ళి కూడా వస్తూ వున్నది.

శంక—(తనలో) ఇంతకతినమైనపదం ప్రయోగించినా, ఈయన యర్థం యిట్టే గ్రహించిరాడే. నియోగులు తెలుగుకవిత్వం చెప్పే వారుగనుక వీరికి సిఘంటలు ముఖ స్తంగా వచ్చి వుంటవి. అయ్యా! నేడు నాకు గొడ్డుమాంసం తినేవాళ్ళ యింట్లో భోజనం తటస్థమయినదే. దీని కేమి ప్రాయశ్చిత్తం వున్నదో? ఈసంగతి యెవరితోనూ చెప్పను. వీరియింట్లో భోజనం చెయ్యలేదని వక్క అబద్ధం ఆడితే అన్నీ తీరిపోతవి. విస్తరి విడిచిపెట్టి లేచిపోతాను.

(అని లేచుచున్నాడు.)

వెంక—ఆకాస్త అన్నం తిని మరీ లేచి పో వయ్యా. కరువు కాలంలో అన్నం పారవెయ్యరాదు.

శంక—నాకు కడుపునొప్పి వచ్చిందండి. వేగిరం పోవలెను.

(అని లేచి పరుగెత్తుచున్నాడు.)

అ. రంగము—మేజస్ట్రేటుకోర్టు.

[మేజస్ట్రేటుదగ్గర ఫిర్యాదీ వెంకటరావుపంతులును సాక్షులును

ముద్దాయి శంకరశాస్త్రియు నిలుచున్నాడు.]

మేజ—ఏమయ్యా? శాస్త్రి! ఇతడు నీమీద తెచ్చిన అప్రతిష్ఠ నేరం పూర్తిగా రుజువుపడ్డది. నీ వితడు గొడ్డుమాంసం తినేవాడని ప్రచురం చేసినావా? లేదా?

శంక.—నేను యెవ్వరితోనూ చెప్పలేదండి. ఇతడు తాను దున్నపోతులను కూరకోసం తెప్పించుకొన్నా నని నాతో చెప్పితే యెరిక్కపోయి ఆ గూట నేను రహస్యంగా నాభార్యతో అన్నాను.

అంతకంటే నేను మరి యేపాపమూ యెరగను. ఆసంగతి యెలాగో
పూరంతా వ్యాపించింది. పాపం యెప్పుడూ దాగదండి.

వెంక—నేనా ? నేనా ? నేను దున్నపోతులను కూరకోసం
తెప్పించినా నని నీతో చెప్పినానుటయ్యా ?

శంక—ఆహా. నీవే నీవే. అక్షరాలా నీవే చెప్పినావు. నేను
మీవద్ద లులాయాలు చాలా వున్నట్టున్నవే అంటే, అవి కూరకే
చాల వని నీ వప్పు డనలేమా ? అనలే దని బిడ్డలుకలవాడవు రామా
యణం నెత్తిమీద పెట్టుకుని యేదీ ప్రమాణం చెయ్యి.

వెంక—ఆహా ! హాహా ! నీపాండిత్యం యేడిసిచల్లే వున్నది.
లులాయా అంటే గుమ్మడికాయలు కావటయ్యా ?

శంక — నీపాండిత్యం మొత్తుకున్నట్లేవున్నది. లులాయాలంటే
దున్నపోతులు. ఎవరిని పిలిచి అడుగుతారో అడిగి నాఅర్థం కాదని
పించండి.

మేజ—వీమయ్యా ? మీరిద్దరూ పబ్లికులో అలా వివాదపడు
తూవున్నారు ? కంటెంట్టావుకోర్టుకింద శిక్షిస్తాము సుమండి. ఓశాస్త్రీ !
కోర్టువా రడిగినదానికి జవాబు చెప్పు. ఆమాట యేమిటి? లులా—?

శంక—లులాయ మండి. నేను లులాయమంటే యీమహాను
భావుడు గుమ్మడికాయ అని అర్థం చేసుకున్నాడట.

మేజ—ఈమాట యెప్పుడూ విన్నట్టు లేదే ! ఇది తెలుగు
మాటేరా ? ఇది యింగ్లీషుమాటలాగున్నది డిక్షనరీ చూడవలెను.
స్పెల్లింగు యెట్లాగయ్యా ?

శంక—ఇది సంస్కృతపుమాటండి. స్పెల్లింగు మూడణాలండి,
మొన్న మా పిల్లవాడికి కావలిస్తే బజారులో మూడణాలకే కొని
యిచ్చినానండి.

మేజ — సంస్కృతంమూటా ? అలాగుచెప్ప. అందుచేతనే యీమూట నాకు యింగ్లీషుడిక్షనరీలో యెక్కడా చూచినట్టు జ్ఞాపకం రాలేదు. అంత పెద్దమూట యెందుకు వుపయోగించినావయ్యా ? మనం మాట్లాడుకోవడం వకరిమూటల అర్థం నకరికి తెలియడానికా ? మరి యెందుకైనానా ?

శంక. — మాది పండితసాంప్రదాయం గనుక పాండిత్యం కనపడడానికి కాస్తమూరుమూలమూట ప్రయోగించినానండి. పామరులు వుపయోగించే సామాన్యపుమూటలే వుపయోగిస్తే మా పాండిత్యమూ మా ఆధిక్యమూ యేమిటండి ?

మేజ — ఏదీ ఆమూట ? లులాయమా ? నాకు చూస్తే నీవే బుద్ధితేని లులాయంలాగు కనపడుతూ వున్నావే. నీవే రెనరూ ? శంకర శాస్త్రి ? శంకరశాస్త్రి అనడంకంటే నేటినుంచి నిన్ను లులాయశాస్త్రి అంటేనే బాగావుండేటట్టు కనపడుతూవున్నది.

ఒకస్థీడరు — లులాయశాస్త్రి అంటే అర్థం యేమిటి ?

ఇ.కొకస్థీడరు — దున్నపోతుశాస్త్రి అని అర్థము.

వేరొకస్థీడరు — ఆహాహాహాహా ! దున్నపోతుశాస్త్రా ? కేజు చూడవచ్చిన యీకుర్రవాళ్ళు నవ్వుపట్టలేక వీధిలోకి యెలా పరుగెత్తుతూవున్నారో.

శంక — అయ్యో ! అయ్యో ! మేజస్త్రిటుగారూ ! తమరు చిత్త గించవలెను. వీధిలో కుర్రముండాకొడుకులు “దున్నపోతుశాస్త్రి” “దున్నపోతుశాస్త్రి” అని యెలా అరుస్తూవున్నారో చూడండి. తమరు కాస్త మందలిస్తేనేకాని వాళ్ళనోళ్ళు మూత పడవు. తమ రిప్పుడు శిక్షించకపోతే రేపటినుంచి నన్ను బొత్తిగానే అల్లరిసిల్లకాయలు వీధిలో గేలిచేసి వదిలిపెడుతారు.

మేజ—బంట్రోత్ ! ఆ అరచేవాళ్ళను పట్టుకొని యిలాకోర్టు వారియెదుటకు యీడ్చుకొని రా.

బంట్రోతు—చిత్తము మహాప్రభూ !

మేజ — నీవు చూసిన పాండిత్యానికి తగిన బిరుదు పేరు నీకు శాశ్వతంగా లభించింది. యంతమందినోళ్ళల్లో పడ్డతరువాత ఎక నీకది శీసివేసుకుందామన్నా పోయేది కాదు. అవునుగాని నీవు రహస్యంగా నీభార్యతో చెప్పినమాట పూరిమీద యెలాపడ్డదయ్యా !

శంక—దానమ్మకడుపుకాల్ ! ఆడవాళ్ళతో చెప్పినమాట దాగ దండి. దానికి పూర్వం ధర్మరాజువారిశాపం వున్నదండి. అది దాని చెలికత్తె వక్కత్తెతో చెప్పితే ఆనోటిమాట ఆనోట పూగంతా పొక్కి వీధి వీధినీ పాకిందండి.

మేజ—ఇకంతా భ్రమచేత వచ్చిందిగాని మరివకటి కాదు. ఇంనులో దుర్బుద్దేశం కనపడవందుకేజు కొట్టివేసినాము. ఓశాస్త్రీ ! ఇకముందునీవు యెప్పుడూ యటువంటి పెద్దమాటలు వ్రుపయోగించ బోకు. ఇప్పుడయినదానితో బుద్ధి తెచ్చుకో. నిన్ను విడుదల చేసినాము పో.

శంక—చిత్తము, చిత్తము.

(అందఱు నిష్క్రమించుచున్నారు.)

పూర్వాచారము.

[పూర్వాచారదీక్షితులును, శవనాగరికశాస్త్రీయు, మొదలైన సభికు లందఱు
నిండియుండి, గా నుపన్యాసకు లయిన యవిజేకాచార్యులవా
రుపన్యాసము నారంభించున్నారు.]

అవి— ఓ నిద్వన్మహాజనులారా ! నేడు లోకోపకారమైన మహా
విషయమును గూర్చి యుపన్యసింపబోవు చున్నాను. మీ రందఱును
శాస్త్రసమ్మత మైన నా యుపన్యాసమును సావధానముగా విని, పాఠ
శాలలో శూద్రులను జనువకుండ జేయుడని దొరతనమువారికి సంఘ
విజ్ఞాపనము పంపవలెను. శూద్రులు చదువుకొనుటచేత బొత్తిగా
తెలుగుమీటిపోయి బ్రాహ్మణభక్తి లేక స్వధర్మమును విడిచి యధోగతి
పాలయి చెడిపోవుచున్నారు. బ్రాహ్మణసేవయేకదా శూద్రులకు కుల
ధర్మము? అది యొక్కటి లేకపోయినపక్షమున, ఎన్నిగుణసంపదలు
కలిగినను అవి యన్నియు వ్యర్థములు. స్వధర్మమున బ్రాహ్మణ
సేవను పరిత్యజించుటవలన, శూద్రుల కిహలోకహానియు పరలోక
హానియుసంభవించును. ఇదియంతయు నేను శూద్రులునిష్కారణముగా
స్వధర్మమును గౌరవింపక చెడిపోవుచున్నారే యన్నజాలిచేత వారి
క్షేమముకొఱకు చెప్పచున్నానే కాని స్వప్రయోజనపరత్వముచేత
గాదు. స్వధర్మత్యాగము మహాపాతకము. స్వధర్మమును విడిచి సంప
దలతో తులమాగుటకంటె స్వధర్మమునం దుండి తిండికి లేక మరణము
నొందుట శ్రేయస్కరము.

శ్లో. శ్రేయాన్ స్వధర్మో విగుణః పరధర్మా త్వనుష్ఠితాత్

స్వధర్మే నిధనం శ్రేయః పరధర్మో భయావహః.

అ. శ్రీకృష్ణులవారు భగవద్గీతలో తృతీయాధ్యాయమున సెలవిచ్చి

యున్నారు. “చక్కగా ననుష్ఠింపబడిన పరధర్మమునకంటె విగుణమైన స్వధర్మము శ్రేష్ఠము. స్వధర్మమునందు చచ్చుటమేలు; పరధర్మము భయావహమైనది” అని శ్రీకృష్ణునివారే సెలవిచ్చునప్పుడు నాబోటులు వేటుగ జెప్పవలసిన దేమున్నది? శూద్రులు చదువుకొనుట యెంతో పాపము.

శ్లో. శూద్ర మక్షరసంయుక్తమ్ దూరతః పరివర్జయేత్.
అని శాస్త్రములు ఘోషపెట్టుచున్నవి. చదువుకొన్న శూద్రుని దూరముగా తఱిమివేయవలెను. శూద్రులు చదువుకొనుట పూర్వాచారవిరుద్ధము. మహానుభావు లైనపూర్వులు చేసినశాస్త్రములను మీఱవచ్చునా? పూర్వులమహిమలముందఱి మన మెంతటివారము? పూర్వులవంటి బుద్ధిమంతు లిప్పు డెక్కడ నున్నారు? యుగములనాటి వారిబుద్ధితోను సర్వజ్ఞత్వముతోను నిన్న మొన్నటి మన యల్పజ్ఞానము సాటి యగునా? శూద్రులకు విద్య మంచిదమునపక్షమున మన పూర్వులు దాని నేల నిషేధింతురు? కృతయుగమునాటి మహాపురుషుల కంటె నీ పాడుకలియుగములోనివా రెక్కువ బుద్ధిమంతులా? కించిద్బులమునమనము సదా వారియాజ్ఞలకు బద్ధుల ము నడవవలెను. శాస్త్రధిక్కారముచేయరాదు. ఇది యనాదిగా వచ్చుచున్న శిష్టాచారముగాని నిన్న మొన్న వచ్చినదికాదు. నవనాగరికుల కుయుక్తుల నమ్మి మీ రెవ్వరును శూద్రులవిద్య కంగీకరింపగూడదు. ఈ నవనాగరికులమాటలు నమ్మి యొక్కదానిలో నేడు మనము కొంచె మవకాశ మిచ్చినపక్షమున తేపు వారెంతకంటెను హీనమైనదురాచారమును దెచ్చి పెట్టుదురు. అప్పుడు శాస్త్రప్రమాణము నిర్మూలము పోవును. శాస్త్రవిశ్వాసము చెడినపక్షమున దేశమున కెన్నియనర్థము లైన సంప్రాప్తము లగును. శూద్రులకు విద్య లేకపోవుటవలన

నెవ్వరికిని నష్టములేదు. స్వధర్మపరాయణులు లయినశూద్రులలో సహిత ముత్పత్తిలేదు. అపూర్వబుద్ధిమంతులైనయినవనాగరికులొక్కరు దక్క నెవ్వరును మా కీమార్పు కావలె నని కోరుచుండ లేదు. క్రొత్త క్రొత్తమార్పులవలన దేశసంక్షోభము కలుగును. జరులలో నిప్పుడున్న యైకమత్యము చెడిపోవును. కాబట్టి ప్రభుత్వమువారికి శూద్రులవిద్య మాన్పించి కులాచారధర్మములను రక్షింపవలయు నని శీఘ్రముగా సంఘవిజ్ఞాపనములు ప్రతిగ్రామమునండి పంపవలెను.

పూర్వా—ఆహా! ఏమి యీవుపన్యాసము! దీనిని సహస్ర ముఖములు గలశేషు డయినను వర్ణింపజాలడు.

నవ—ఉపన్యాసము సొంత మయినదా?

పూర్వా—ఏమి? ఇం దేమైనలోప మున్నదా?

నవ—మాటలలో లోపము లేదు.

పూర్వా—మీరేమైన చెప్పదలచుకొన్నారా?

నవ—మీ సెల వయినపక్షమున నాలుగుమాటలు చెప్పెదను. పూర్వలే బుద్ధిమంతులనియు, ఇప్పటివారు బుద్ధిహీను లనియు, పూర్వాచారమును దేనిని మీఱరా దనియు, చెప్పెడుమాట వెట్టి మాట. పూర్వ మున్నయీశ్వరుడే యిప్పు డున్నాడు; పూర్వులకిచ్చిన బుద్ధినే యిప్పటివారికిని బ్రసాదించి యున్నాడు. ఆబుద్ధి నుపయోగ పఱచుకోకపోయినదోషము మనయందే యున్నది.

అవి—ఆహాహాహా! ఏమి యీయిక్తి! పూర్వులబుద్ధి యెక్కడ? మనబుద్ధియెక్కడ? యుగములకిందట మన్న వారి కున్నలోకాను భవము నిన్న మొన్న పుట్టిన మన కెక్కడనుండి వచ్చును? వారు సర్వజ్ఞులు, సువివేకులు; మహిమాఢ్యులు.

నవ—ఈవర్ణనలు చాలును. సర్వజ్ఞులయిన పెద్దలు, పూర్వుల

వివేకము, పూర్వకాలపు మహిమలు, ఇటువంటిమాటలు వినుట
 కెంతయు నింపుగానే యుండును. కాని యిందు సార మేదియు లేదు.
 ఇటువంటి పనికిమాలిననమ్మక మాలోచన లేకపోవుటచేతనే సంభ
 వించును. మీరు సెలవిచ్చినట్లు లోకానుభవమునలన బుద్ధి హెచ్చు
 ననుటకు సందేహము లేదు. పిన్నలకంటె పెద్దలకు బుద్ధి హెచ్చగుట
 నైసర్గికము. అనుభవ మెక్కువ యున్నవారికి బుద్ధి హెచ్చకపోవుట
 యస్వాభావికము. అది వారి బుద్ధిజాడ్యము “ఎవరు పెద్దలు? ఎవరు
 పిన్నలు? ఎవరికి లోకానుభవ మెక్కువగలదు?” అన్నయంశములను
 విచారింపవలెను. లోకానుభవ మెక్కువగుటనుబట్టి బ్రతికియున్న
 వారిలో చిన్నవారికంటె పెద్దవా రధికజ్ఞాను లయినట్లే, గతించిన
 వారిలో మొదటితరమువారికంటె దరువాతితరమువారును వారికంటె
 నాపయితరమువారును గ్రమగ్రమముగా నధికానుభవము కలవారము
 యధికజ్ఞానము కలవా రగుచుండుట స్వాభావికము. అట్లు కాకుండుట
 స్వాభావికవిరుద్ధమైన బుద్ధిరోగము. నిజము విచారింపగా నల్పకాలాను
 భవము గలవారగుటచేత బూర్వమం దుండినవారే తరువాతమండిన
 వారికంటె బిన్ను లని చెప్పవచ్చును. పరంపరగా వచ్చుచున్న పెక్కు
 తరములవారి యనుభవముకూడ మన యనుభవముతో జేరుచుండుట
 చేత మనమే విశేషజ్ఞానము కల వృద్ధులము కావలెను. కాబట్టి మన
 మాపూర్వులు చెప్పినదెల్లను మంచిదను మూర్ఖపుష్టును మాని మన
 బుద్ధిచేత నాలోచించి యిప్పటిస్థితినిబట్టి కాలానుగుణములయిన
 మార్పులను జేసికొనుచు లోకమునకు సుఖాభివృద్ధి కలుగజేయుచుండ
 వలెను. పూర్వులకంటె మన మొకవేళ నల్పబుద్ధి కలవారమేయయినను
 వారి జ్ఞానమునకు మనజ్ఞానమును జేర్చి పుని గూర్చుండుటచేత
 దీర్ఘ కాయుని భుజములమీద గూర్చున్న మరుగుజ్జువానివలెనే యెక్కువ

మారమును జూడవచ్చునని యొకానొకవిద్వాంసుడు వ్రాసియున్నాడు. జ్ఞాననేత్రము మూతపడి యంధప్రాయముగా నున్నజనసామాన్యము విద్యాగంధము నొంది కన్ను దెఱచినంగాని మనదేశము మంచిస్థితికి రానేరదు అజ్ఞానరోగముచేతనే మనదేశమునందు జను లంతకంతకు హీనదశకు వచ్చుట సంభవించుచున్నది. అజ్ఞానరోగవీడితు లయినవారికి బుద్ధ్యుపానముతో దివ్యోపధమును సేవింపనిచ్చినంగాని జ్ఞానారోగ్యము గలిగి దేశము బాగుపడను.

అవి— ఈపాటి యీవెట్టిచదువు చాలించు. శాస్త్రముల నెన్నడైనమార్ప శక్యమగునా? నీవు చెప్పినది శాస్త్రవిరుద్ధ మగుటచేత కేవలస్మృత్తప్రలాపము; నీమాటలు ప్రమాణబుద్ధి గల మావంటిశిష్యు లంగీకరింపదగినవి కావు.

నవ— పెద్దలు చేసినశాస్త్రరక్షణము నిమిత్తమయి పెద్దల కెల్లను పెద్దయైనయీశ్వరుడు దయచేసినబుద్ధిని పదటగలపజూడకుడు. మనుష్యుల సౌఖ్యాభివృద్ధినిమిత్తమయి శాస్త్రములు చేయబడినవి గాని శాస్త్రములగౌరవమును కాపాడునిమిత్తము కష్టపడుట కయి మనుష్యులు చేయబడలేదు. పూర్వకాలమునకు దగినట్టుగా జేయబడిన శాస్త్రమును మార్పగూడదని యవిచారమూలకముగా భావించి యందలి యంశములు పనికిమాలిన వయి నష్టకరము లయిన వని తెలిపి నప్పడుకూడ దుర్భ్రమచే పట్టుపట్టి మార్పుకోక సహించుచువచ్చిన యెడల శాస్త్రగౌరవము విడిచి జనులు దానిని బహిరంగముగానే టూటరురు. మీనంటిపెద్ద లిందఱుపన్యాసముచేసి శాస్త్రప్రమాణము లను జూపుచున్నను, శూద్రులలో విద్య వృద్ధియగుచుండుటయే యిందునకు నిదగ్గనముగా జూపవచ్చును. కొంద టిట్లు ప్రస్తుత శాస్త్రమునకు దగని శాస్త్రవిశ్వాసమును మాని వృద్ధిపొందుచుండగా,

బుద్ధిని విడిచి ప్రతివిషయమునను శాస్త్రము శాస్త్రమని పలవరించు వారు పాపములనుసహితము శాస్త్రోక్తముగానే చేయుచు దమకును దేశమునకుగూడ ననర్థములను దెచ్చిపెట్టు చున్నారు.

అవి—కలికాలమహిమచేత మీవంటివారి కిప్పు డిటువంటి బుద్ధులు పుట్టుచున్నవి. శూద్రు లింతకాలమును జదువు లేక చచ్చి పోయినారా? వీరి పూర్వులు సుఖపడలేదా? ధనము సంపాదించలేదా? బ్రాహ్మణపూజ చేసి తరింపలేదా? దేశము మహాన్నతదశయందుండినదికాదా? ఇంతకాలము లేనిచదువు శూద్రుల కిప్పు డేల కావలసివచ్చినవి?

నవ—ఇటువంటిప్రశ్న లడుగువారికి సమాధానము చెప్పి యొప్పించుట బ్రహ్మకు శక్యము కాదు! ఈప్రశ్నములు పూర్వ మొక గృహస్థునకును మీవంటి మఱియొక బుద్ధిమంతునకును నడిచిన ప్రసంగమును స్మరణకు దెచ్చి నవ్వు తెప్పించు చున్నది.

అవి—ఆ యవివేకప్రసంగ మేది?

నవ—ఒకగ్రామములోనివారు తరములనుండి యొకచెరువు లోని కలుషోదకము త్రాగుచు గారణము తెలియలేక యుబ్బురోగము చేత బాధపడుచుండిరి. ఆగ్రామమునం దున్న వారిలో గొందఱు పాటు పడి ధనము సంపాదించి ధనికులనునవారును గలరు. ఇట్లుండగా నాధనికులలో నొకడు పూర్వాచారవిరుద్ధముగా దనకుమారుని రాజ ధానికిబంపి యింగ్లీషుపాఠశాలలో జదువుచెప్పించెను. ఆబాలుడక్కడ బరీక్షలందేటి యారోగ్యధర్మములను నేర్చికొనివచ్చి స్వగ్రామములో సభచేసి “మనగ్రామములోని యుబ్బుజబ్బులన్నియు నీటికాలుష్యము వలన గలుగుచున్నవి. మనము పానముచేయునీటిలో కట్టలు నాన వేయుట, గొడ్లను కడుగుట మొదలయిన కశ్మలములను జేరనీక నీడ

పరిశుభ్రపఱుపవలెను. అని యుపన్యసించెను.

అవి—అప్పు డేమిజరిగినది ?

నవ—అక్కడ నున్నవారిలో నొక ప్రబుద్ధుడు లేచి “ చెఱువు నీరు చిరకాలమునుండి యివిధముగానే యున్నది. మీతండ్రితాత లీ నీరు త్రాగుచు నుబ్బజబ్బతో చిరకాలము జీవించి ధనము సంపాదించలేదా ? ఇప్పుడేమి కొత్త వచ్చినది ? మనము పూర్వచారము మీఱరాదు. ఈజబ్బనల్ల దోషము లేదు. ఇది గ్రామములో తరములనాటినుండి వచ్చుచున్నది. ” అని సమాధానము చెప్పెను.

అవి—మంచినమాధానము చెప్పినాడు. అంతటితో నాకుఱ్ఱ వాని నో రడగినదా ?

నవ—అక్కఱ్ఱవా డిట్లనియెను—“ ఓ బుద్ధిహీనుడా ! నా పెద్దలు కాని యితరులుకాని ధనికులయినది యీ రోగముచేతగాదు. యీ రోగమే లేకపోయిన పక్షమున వా రింతకంటెను అధిక ధనవంతులై యెక్కువ బల సౌఖ్యముల ననుభవించి యుందురు. ”

అవి—అనగానే దాడమీగ రెండువాయించలేదా ? వానికి జరిగకపోయినను నీవు మరల మాటాడినపక్షమున నీ కిప్పుడు దాడశుద్ధి జరుగును.

నవ—మీకు నమస్కారము. నేను బోయెదను.

(అంతట సభ కలిసెను.)

శ్లో. ముద్ధగే పయోపి దుద్ధగే తృణ మప్యశనాతి తర్ణకం సూతే
నాడింధమస్య మాయాం జాతు న జానాసి జాతుషీ మహిషీ.

ప్రథమరంగము—కామావధానులగృహము.

[కామావధానులు, సోమిదేవియుఁ బ్రవేశించుచున్నారు]

సోమి — సొమయాజులవారియింట పుట్టినాను ; వాజిపేయ
యాజులవారియింట చొచ్చినాను; మిమ్మలిని చేసుకొని నేను వక్క
నగయినా పెట్టుకోలేదు. వక్క మంచి జరీబట్టుయినా కట్టుకోలేదు.

కామ—నన్నేమంచావే ? నేను తెచ్చినదంతా నీచేతులోనే
పోస్తూవున్నాను. నిన్ను మంచి చీరలూ నగలూ కొనుక్కోకుండా
నేను వద్దన్నానా ?

సోమి —ముష్టిసంపాదనలెండి. మీరు తెచ్చేదంతా తిన్నగా
తింటే తిండికే సరిపోదు. మాడలు తెస్తారా ? వరహాలు తెస్తారా ?
యెప్పుడు తెచ్చి చేతిలో పెట్టినా నాలుగు సంభావన డబ్బులేనా ? యే
మయినా అంతకంటె యెక్కువ మహాభాగ్యం వొలికిస్తూ వున్నారా ?
ఆబిచ్చపుడబ్బులతో నేనా మీరు నన్ను నగలూ చీరలూ కొనుక్కో
మనేది ?

కామ—ముష్టిసంపాదనగాక మనకు మాన్యాలూ మడులూ
వున్నవా యేమిషి ? యేమి తెచ్చినా వంటిరిగాణ్ని నారెక్కల కష్టం
మీద తేవలెను. మనకు వుండే పితౄర్జితం మాన్యపుకొండ్రకాస్తా
నీపెళ్ళితో కడతేరింది —

సోమి—అదిగో ? ఆవూసు తలపెట్టవద్దని యెన్నిసార్లు చెప్పినా
గడియ గడియకూ నాపెళ్ళిమాట తలపెడుతూనే వుంచారు. ఇంకో

సారి మళ్ళీ ఆవూసె త్తినారంటే మీకూనాకూ బాగా జరగదుసుమండీ. పోయిన వెధవమాన్యంకోసం యేడవకపోతే తుండులాగు వున్నారు పనిచేసి నెలకు పదివరహాలసొమ్ము సంపాదించి తెచ్చి నాచేతిలో వెయ్యి రాదా ? నేనప్పుడు సంసారం గుప్తుంగా జరిపి పదివరహాలగుల్లులు చేయించి వంట పెట్టుకుంచాను.

కామా—నాకు నెలకు పదివరహాలు యెవరు యిస్తారు ? శుభాలకూ అశుభాలకూ యింటింటికీ తిరిగి మాగాభిమానాలు వదలి అడ్డమైనవాళ్ళనూ వీడిస్తే నాలుగువరాలసొమ్ము దొరికేటప్పటికి బ్రహ్మాండమవుతూ వున్నది. అన్నానికి వస్త్రానికి లోపంలేదు గదా ? నగలు లేకపోతే తిని సుఖంగా వుండరాదా ?

సోమి—పరగడ పందిలాగు పొట్ట కింత తిని గౌరవం లేకుండా బ్రతుకుమంచారు. అలాగంటి బ్రతుకు బ్రతకడంకంటే నూతిలోనో గోతిలోనో పడి గుక్కెడు ప్రాణం వొక్కమాటు పోగొట్టుకోవడం వుత్తమము. మీరు పరువూ ప్రతిష్ఠా ముద్దూముచ్చటా యేమీ యెరగరు. పెళ్ళాము చేసిపెడితే పొట్టకింత తిని వూరుపట్టుకుని తిరిగేవాడికి యింట్లో ఆడదానిపాట్లు యేమి తెలుస్తవి ? నేను మొన్న మోడులాగు పేరంటానికి వెళ్ళినప్పుడు నీకు నగలు యేమీలేవా ? అని అడిగితే అమ్మలక్కలునలుగురిలోనూ యేమీ చెప్పలేక తల పొట్టలో పెట్టుకుని యింటికి చక్కావచ్చినాను. ముష్టి గురవావధానులు పెళ్ళామును చూస్తే ముచ్చటవుతుంది. దానివంటినిండా యెన్నినగలు వున్నవో చూడండి.

కామా—దానిమొగుడు వునాసాతారావెళ్ళి సంపాదించుకొని వచ్చినాడు గనుక దాని కన్నినగలు వచ్చినవి. వాణ్నికూడా నావలె వూళ్ళోవుండి సంపాదించును ! యెన్ని నగలుపెడుచాడో చూతాము.

మాచెడ్డ దగాకోరువర్ణ మండి. కంసాలివాడిసి నెవడినీ నమ్మకూడ దండి. కాసుబంగారం చేతులో పెడితే అరకాసుబంగారం అపహరించి మోసంచేస్తారు.

కామా—నీవు దొడ్డవాడవుగనుక స్వజాతి అభిమానంలేకుండా సత్యం చెప్పుచూ వున్నావు. నీసత్యసంధతకు నాకు బహుసంతోష మవుచున్నది.

వీరా—ఎంతమాట సెలవిచ్చినారు ! తమస్తోత్రానికి నే నెంత వాణ్ణుండి? తమవంటిపెద్దల శిశూుషవల్ల కొంచెంపుణ్యమూ పాపమూ అనేతెలివి గలిగింది. డబ్బు పావనము కాదండి. యీమొండిఘటాలు యెప్పుడో పోతవి. బ్రతికినన్నాళ్ళూ నలుగురుచేత యింత మంచివా డనిపించుకొని యెవ్వరికీ ద్రోహం చెయ్యకుండా లేచిపోయిన వా డొక్కడే కృతార్థుడు. ఇది సత్యానికి కాలంకాదండి. ఎక్కడచూచినా అబద్ధాలూ మాయలూ మోసాలూ, తమరు మహానుభావులు గనుక నావంటి నిజంచెప్పేవాళ్ళుచూస్తే దయ. మీవంటిపెద్దల ఆశీర్వాచనం వల్ల ప్రాణంపోయినా అబద్ధం ఆడకుండా వుండేవృత్తి భగవంతుడు నాకు దయచేసినాడు.

కామా—నీవు మహాయోగ్యుడవు. మాటాడినకొద్దినీయోగ్యత తెలుస్తూవున్నది. నీయెరుకను యెవరైనా నమ్మకమైన మంచిపనివాడు లేడుగదా?

వీరా—పనివాళ్ళు కావలసినంతమందివున్నారు కానండి యింత వునాపట్టణంలో నమ్మకమైనవాడు వక్కడయినా దొరకడండి. బాబు! మీ రేమయినా సగలు చేస్తుారా యేమిటండి? ఈపట్టణానికి వచ్చి యేమాత్రం సంపాదించినారు?

కామా—ఎంతోలేదోయి యిన్నూరువరహాలుసంపాదించినాను.

వీరా—ఇంతేనాండి? ఇది వట్టికలికాల మండి. ఎటువంటివారికి దానము చెయ్యవలెనో యెవరికి యిస్తే పుణ్యమూ పురుషార్థమూ వుంటుందో యెరిగే ప్రాజ్ఞత లోకులకు లేదండి. మీచేతిలో వక్క తృణం పెడితే, అదంతా కోటిగుణితంగా స్వర్గంలో దాచుకోవడమని గ్రహించేవారు లేరు. బాబు! ఈసాము యెలాసంపాదించినా రండి?

కామా—ఏమో శవాలనుమోసి శల్యపాశభక్షణము చేసే—

వీరా—సరిసరి బోధ పడ్డది. తమకు దుర్దాన దురన్నములకు పోరు గనుకనే మీరింత తక్కువగా సంపాదించినారు. మీకంటే నాలుగు వెనుకలు వచ్చినమీదేశస్థులందరూ మొక్కొక్కడు నాలుగేసి వందల వరహాలు దేశానికి హుండిలు కట్టి పంపించినారు. ఇంతమంది తెలుగువాళ్ళు చూచినానుగాని మీవంటిమహానుభావులను యిది వరకు యెన్నడూ చూడలేదు. వక్కమాటు మీనామస్మరణ చేసుకుంటే సహస్రజన్మాల చేసినపాపాలు విమోచన మవుతవి.

కామా—నాయోగ్యత నీవు కనిపెట్టినావు. నీయోగ్యత నేను గ్రహించినాను. అన్నీ సరేకాని ఎంతాకటి సంగతిలో గొప్పచిక్కు సంభవించిందే.

వీరా—స్వామీ! ఏమిచెయ్యరు? మీవంటి దొడ్డబ్రాహ్మణి కానగకాస్తా నేనే చేసిపెడుచునుగాని నాకు పనిలో యెక్కడా తీరుబడి లేదండి. నేను పొరుగుూరువాణ్ణునా నామాటఖరారునుబట్టి నగలు చెయ్యడానికి తులాలకొద్ది బంగారము బలవంతముగా నామీదనే పడవేసి పోతారండి.

కామా—వీరాసారి! నాకు నీ వీవుపకారం చెయ్యక తప్పదు. నీవుతప్ప నాకు యీపూళ్ళో నమ్మకమైనవారు యెవరూ కనపడడం వేను అదిగో చంకసంచీలో త్రాసుూ రాళ్ళూలాగు వున్నవి. పయికి

తీసి యీవరాలు తూచుకో, నామాట కభ్యంతరం చెప్పవద్దు. న్యాయ మైన మశాకత్తు—

వీరా—సరిసరి ! మీకు నాలుగు వరాల సొమ్ము చేతిలో పెట్టక పోవడమే కాకుండా మీవద్ద కూలికూడా పుచ్చుకుంటానా ? ఎంత మాట సెలవిచ్చినారు! వస్తువు చేసి యిచ్చినతరువాత మళ్ళీ తూచుకొని కొంచెం యిప్పటికంటే మొగ్గువుంటేనే నన్ను ఖాతరుచెయ్యండి. బాబూ! మీకు చెయ్యవలసిననగ తేమిటండీ ?

కామా—నాచెవులకు కుండలాలున్నూ నాభార్య మెడలోకి కంటే బిరికీల సజ్జాను. ఇదిగో బంగారం తూచుకో, బ్రాహ్మడికి వూరికే నగ చేసిపెట్టినందుకు నీకు శతసువర్ణదానఫలం వస్తుంది.

వీరా—కుండలాలు చేయించి నావంటి రిక్తుణ్ణి కృతార్థుణ్ణి చెయ్యడంచేత శతసువర్ణదానఫలము తమకే వస్తుంది.

(అని బంగారము తూచుకొను చున్నాడు.)

కామా—వస్తువు తెన్నాళ్ళో చేసి తెస్తావు ?

వీరా—ఏన్నోనాళ్ళా అండి ? నాలుగు దినాలలో చేసి తీసుకుని వచ్చి దాఖలు చేసుకుంటాను. నగలు చూచిన తరువాత నా పనివాడి తనానికి మెచ్చుకొని కలకాలమూ నన్ను తలచుకుంటా వుంటారు. బాబూ ! సెలవు పుచ్చుకోనా ? (అని పోవుచున్నాడు.)

అంతా నవ్వుచున్నారు.

తృతీయరంగము—భోజనగృహము.

[కామావధానులు, సోమిదేవియు ప్రవేశించు చున్నారు.]

కొమ్మ— (పెరుగు జుట్టుచు) నేను జన్మం యె తీస తరువాత యిటువంటి పెరుగు యెప్పుడూ తాగలేదు. మహాబాగా వున్నది.

సోమి—మీరు దేశం పోయి సొమ్ము సంపాదించుకు వచ్చినా

రన్న సంతోషంచేత పాలు నేను స్వయంగా కాచి తోడుపెట్టి యీ గట్టిపెరుగు మీకోసం చేసినాను.

కామ—మనకు పాలు యెక్కడవే ?

సోమి—యెక్కడవా ? మనగేదెవే.

కామ—నీవు గేదెనుకూడా కొన్నావా ?

సోమి—కొనకపోతే యిన్నాళ్ళు నేను జీవనం యెలాగు చేసినా ననుకున్నారు ? నాపట్టెడ తాకట్టు పెట్టి యిర్లవైయాపాయలు తెచ్చి గేదెను కొని దానిపాలూ పెరుగూ నెయ్యి అమ్మి సంసారం గడుపుకోవడమే కాకుండా కొంత మిగిల్చి చేసిన అప్పుకూడా తీర్చి వేసినాను.

కామ—నీవు బుద్ధిమంతురాలవు గనుక మంచిపని చేసినావు. అవునుగాని యీగేదెను నీకెవరు కొనిపెట్టినారే !

సోమి—ఒకరు కొనిపెట్టేదేమిటి ? మనడబ్బు పెట్టి మన యింటి పోరుగుననున్న కంసాలి పాపాసారివద్ద నేనే కొనుక్కున్నాను.

కామ—ఎంత తెలివిమాలినపని చేసినావు ! ఓసీ భ్రష్టురాలా ! నావలెనే నీవున్నూ మాయలో పడిపోయినావు.

సోమి—ఏమిమాయ ?

కామ—ఏమయితే నేమి ? నీవు మోసపోయినావు. ఆడబుద్ధి అపరబుద్ధి అన్నవాడు పెట్టివాడా ?

సోమి—ఏమిమోసము ?

కామ—కంసాలివాడిదగ్గర కొన్నావు. అది నిశ్చయముగా లక్కగేదె. వాడు నీన్ను మాయలో పడవేసినాడు.

సోమి—గేదె స్పష్టముగా కనపడుతూవుండగానేనా ?

కామ—పము కలాగే కనపడుతుండే, నాకుండలాలు చూచి

నావు కావూ? కంసాలివాడు మాయపూటలు చెప్పి నావద్ద బంగారం తీసుకొనిపోయి కుండలాలు చేసి తీసుకుని వచ్చినాడు. తూనిక సరి పోయింది, ఎత్తుసరిపోయింది, వన్నెసరిపోయింది, రూపం సరిపోయింది, అన్నీ సరిగా సరిపోయినవి. పయి కవి చూచేనారి కందరికీ శుద్ధసువర్ణ కుండలాలలాగే కనపడ్డవి. త్రోవలో మొన్న సంభావనకాడ పోట్లాడి విశాఖపట్నంలో గడేకారీవాడు నాచేవి పట్టుకుని లాగేటప్పటికి కుండలాలు పెళుక్కున విరిగి లోపలిలక్క బయలబడ్డది. కంసాలివద్ద కొన్నతరువాత యిది లక్కగేదె కాక తప్పదు.

సోమి. — పాలు యస్తూవున్నదే?

కామా. — పాలూ యస్తుంది.

సోమి. — గడ్డి మేస్తూవున్నదే?

కామా. — గడ్డి మేస్తుంది.

సోమి. — దూడను వేస్తూవున్నదే?

కామా. — దూడనూ వేస్తుంది.

సోమి. — ఇన్నీవుంటే యిక లక్కగేదె యేమిషీ?

కామా. — ఎన్నివున్నా కంసాలివద్ద కొన్నావు గనుక, ఇది నిస్సం దేహముగా లక్కగేదె. మోసపోయినవాణ్ణి మగవాణ్ణి నాకు తెలుస్తుంది గాని కంసాలివాడిచూయ ఆడదానవు నీకు యేమి తెలుస్తుంది?

సోమి. — మీకు మతిపోయినదా యేమి? దొడ్లోకివచ్చి గేదెను చూడండి.

కామా. — నేను చూడనక్కరలేదు. నీవు కంసాలివద్ద గేదెను యెప్పుడు కొన్నానన్నావో నిజం నా కప్పుడే తెలిసింది. నీవిక వెయ్యి చెప్పు లక్షచెప్పు. నీమాట నేను నమ్మను. నీవు కొన్నది నిశ్చయంగా

లక్కగేదె. నామాట త్రిలోకాలలోకి వెళ్ళినా తిరగదు. విప్రవాక్యం
జనార్దన మన్నాడు.

క. మేయఁగ నీ కస విటువలె,

నీయఁగ నీ పాలు, వేయ నీ దూడన్, ము

గ్ధా ! యెఱుఁగ లేవు కంసలి

మాయక, నిక్కమిది లక్కమహిషమె సుమ్మి!

సోమి—ఈపాటి యీమాటలు చాలించి విస్తరిముందునుంచి,
లేచి వేగిరము పోయిపరుండండి. రేపటికి మీమనస్సు స్వస్థపడుచుంది.

(ఇద్దఱును నిష్క్రమించుచున్నారు.)

స మా ప్త ము.

రాజమహేంద్రవరము:

పిల్లారితెటి నీతారామయ్య ఆండ్ సన్సవారి

శ్రీరామ పెన్ నందు ముద్రింపబడియె—1949.

కీర్తి శేషులైన రావు బహద్దూరు
కందుకూరి వీరేశలింగం పంతులుగారి గ్రంథములు.

ప్రహసనములు
 మొదటి సంపుటము

- 1 అపూర్వబ్రహ్మచర్య
ప్రహసనము
- 2 విచిత్రవివాహ
ప్రహసనము
- 3 మహాబధిరప్రహసనము
- 4 పునర్మరణప్రహసనము
- 5 బలాత్కారగానవినోద
ప్రహసనము
- 6 కలహప్రియాప్రహసనము
- 7 మహామహాపాధ్యాయ
ప్రహసనము
- 8 యోగనిద్రాప్రహసనము
- 9 మహావంచకప్రహసనము
- 10 అసహాయశూరప్రహసనము
- 11 కలిపురుషశనైశ్చర
విలాసము
- 12 వేశ్యాప్రియాప్రహసనము
- 13 కౌతుకవర్ధిని
- 14 వినోదతరంగిణి
- 14 హాస్యసంజీవిని మొ॥భా॥
- 16 " రెం॥భా॥
- 17 " మూ॥భా॥

నాటకములు
 రెండవసంపుటము

- 1 బ్రాహ్మవివాహము
- 2 వ్యవహారధర్మబోధిని

3 తిర్యగ్విశ్వస్మహాసభ
 (మూషకాసురవిజయం)

- 4 మహారణ్యపురాధి
పత్యము
- 5 ప్రహ్లాదనాటకము
- 6 సత్యహరిశ్చంద్ర
నాటకము
- 7 దక్షిణగోగహణము
- 8 వివేకదీపిక
భాషాంతరీకృతనాటకములు
 మూడవసంపుటము

- 1 చమత్కారరత్నావళి
- 2 రాగమంజరి
- 3 కళ్యాణకల్పవల్లి
- 4 అభిజ్ఞానశాకుంతలము
- 5 రత్నావళి
- 6 మాలవికాగ్నిమిత్రము
- 7 ప్రబోధచంద్రోదయము
- 8 వినీసువర్తకచరిత్రము
 వచనప్రబంధములు
 పద్యకావ్యములు
 నాల్గవ సంపుటము

- 1 సత్యరాజాపూర్వదేశ
యాత్రలు మొ॥భా॥
- 2 " రెం॥భా॥
- 3 రాజశేఖరచరిత్రము
- 4 శుద్ధాంధనిరోష్ఠ్యనిర్వ
చననైషధము

- 5 సరికజనమనోరంజనము
- 6 శుద్ధాంధ్రభారత
సంగ్రహము
- 7 అభాగ్యోపాఖ్యానము
- 8 పథికవిలాసము
- 9 జాన్ గిల్పి
- 10 నీతిదీపిక

స్త్రీల కుపయోగించు కథలు
అయిదవ సంపుటము

- 1 సత్యవతిచరిత్ర
- 2 చంద్రమతీచరిత్ర
- 3 సత్యసంజీవిని
- 4 చమత్కారరత్నావళి
- 5 సతీమణివిజయము
- 6 సుమిత్రచరిత్రము
- 7 ఓం దేవరాజీయము
- 8 కురంగేశ్వరవర్తక
చరిత్రము
- 9 కళావతి పరిణయము
- 10 గమ్యాళినిసాధుచేయుట
- 11 చిత్రకేతు చరిత్రము
- 12 దానకేసరీవిలాసము
- 13 వైదర్భీవిలాసము
- 14 భానుమతీకళ్యాణము
- 15 సరికజనమనోభిరామము
- 16 ధర్మకవచోపాఖ్యానము
- 17 కుమారద్రుమిలాసము

స్త్రీకుపయోగించు పుస్తకము
అయిన సంపుటము

1 శ్రీవిక్టోరియామహారాజ్ఞ
చరిత్రము

- 2 సతీహితబోధిని
- 3 పత్నీహితసూచి
- 4 స్త్రీనీతిదీపిక
- 5 సత్యాదౌపదీసంవాదము
మాతృపూజ పితృపూజ
- 6 నీతికథామంజరి

ప్రథమభాగము
7 డిటా ద్వితీయభాగము

8 దేహరోగ్యధర్మబోధిని

ఉపన్యాసములు
ఏడవసంపుటము

- 1 జన్మాంతరము
- 2 అతిబాల్యవివాహము
- 3 విగ్రహారాధనము
- 4 ఈశ్వరదత్తపుస్తకములు
- 5 ఈశ్వరోపాసనము
- 6 ప్రార్థన
- 7 మానుషధర్మము

8 విద్యాధికుల ధర్మములు
మనుష్యజీవితములు

యొక్క పరిమార్థము

10 వైరాగ్యము

11 విద్యాధురీణుల యర్హ
క్షణములు

- 18 పద్మినీ ప్రభాకరము
- 19 మాలతీమధుకరము
- 14 స్వయంకృషి.
- 15 సకాయకప్టకర్మలు
- 16 వేశ్యకాంతల యుపన్యాసములు
- 17 ఐకమత్యము
- 18 దానములు
- 19 స్త్రీపునర్వివాహచరిత్రము
- 20 స్త్రీపునర్వివాహవిషయకోప

న్యాసము

- 21 స్త్రీపునర్వివాహవిషయక
ప్రథమవిజ్ఞాపనము
 - 22 స్త్రీపునర్వివాహవిషయక
ద్వితీయవిజ్ఞాపనము
 - 23 స్త్రీపునర్వివాహశాస్త్ర
సంగ్రహము
 - 24 స్త్రీపునర్వివాహభూతవర్త
మానస్థితులు
- ఉపన్యాసములు-జీవచరిత్రలు
ఎనిమిదవ సంపుటము

- 1 దేశీయమహాసభ,
దానియుద్దేశము
- 2 శంకరాచార్యులు
- 2 బసవరాజు గవ్వరాజుగారి జీవ
చరిత్రము
- 4 జీసస్ చరిత్రము

పుస్తకములు వలయువారు:

కార్యదర్శి, హితకారిణీ సమాజము, రాజమహేంద్రవరము
అనివ్రాసిన బడయగలరు.

- 12 వరము
- 13 హిందూమతములు
- 5 స్వదేశసంస్థాన చరిత్రాదులు
- 6 విగ్రహతంత్రవిమర్శనము
- 7 ఉపన్యాసమంజరి
- 8 వివేకవర్ధని మొదటిభాగము
- 9 " రెండవభాగము
- 10 " మూడవభాగము

సాహిత్యగ్రంథములు

తొమ్మిదవ సంపుటము

- 1 సంగ్రహవ్యాకరణము
- 2 కావ్యసంగ్రహము
- 3 అలంకారసంగ్రహము
- 4 నీతిచంద్రిక-విగ్రహము
- 5 నీతిచంద్రిక-సంధి
- 6 తర్కసంగ్రహము
- 7 సత్యవాదిని
- 8 ఉత్తమస్త్రీచరిత్రములు
పూర్వాంధకవులు

పదియవ సంపుటము

ఆధునికాంధకవులు
పదకొండవ సంపుటము

స్వీయచరిత్ర

